







महाप्रभु भाव गोप्यं  
पटना सि







THE

## CHOWKHAMBÂ SANSKRIT SERIES;

A COLLECTION OF RARE &amp; EXTRAORDINARY SANSKRIT WORKS

NO. 264.

## गादाधरी ।

श्रीगदाधरभट्टाचार्यचक्रवर्त्तिविरचिता ।

श्रीगङ्गेशोपाध्यायविरचिततत्त्वचिन्तामण्या

श्रीरघुनाथतार्किकशिरोमणिविरचितदीधित्या च गर्भिता ।

GĀDĀDHARĪ

A COMMENTARY ON DĪDHITI THE COMMENTARY  
OF TATTVA CHINTĀMANI.

By Gadādhara Bhaṭṭāchārya Chakravartin. With Text,  
 Edited by Mahāmahōpādhyāya Vindhyeśvarī Prasāda  
 Doivedin, Librarian, Govt. Sanskrit College, Benares.  
 and Nyāyāchārya Vāmācharana Bhaṭṭāchārya,  
 Professor of the same College, and  
 Nyāyachārya Śreerāma Śāstri Bhāndāri,  
 BENARES.

FASCICULUS VIII—C.

PUBLISHED &amp; SOLD BY THE SECRETARY.

CHOWKHAMBÂ SANSKRIT SERIES OFFICE, BENARES.

AGENTS: OTTO HARRASSOWITZ, LEIPZIG;

PANDITA JYESHTHARAMA MUKUNDAJI, BOMBAY;

PROBSTHAIN &amp; CO., BOOKSELLERS, LONDON.

Printed by Jai Krishna Das Gupta,  
 at the Vidya Vilas Press, Benares.

1919

Price Rupee one.



॥ श्रीः ॥

—:०:—

आनन्दवनविद्योतिसुमनोभिः सुसंस्कृता ॥

सुवर्णाऽङ्कितभव्याभशतपत्रपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ॥

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः—२६४



## पक्षताप्रकरणम् ।

( चि० ) व्याप्त्यनन्तरं पक्षधर्मता निरूप्यते । तत्र न तावत् सन्दिग्धसाध्यधर्मत्वं पक्षत्वम् । सन्देहो हि न विशेषणं, परामर्शपूर्वं लिङ्गदर्शनव्याप्तिस्मरणादिना तस्य नाशात् । नोपलक्षणम्, अव्यावर्त्तकतापत्तेः ।

( दी० ) अनुमितिलक्षणैककार्यानुकूलतासङ्गत्या पक्षधर्मतां निरूपयितुमाह । व्याप्तीति । सन्दिग्धेति । यत्र साध्यस्य यादृशसम्बन्धावगाहिनिर्णयनिवर्त्यो यः संशयस्तत्र स तादृशसम्बन्धेन साध्यानुमितौ पक्षतेत्यर्थः । तेन न पक्षसाध्यविशेष्यकसंशयाननुगमो न वा सम्बन्धान्तरेण सन्देहेऽपि निर्णीतसम्बन्धेन पक्षत्वम्, न वा तमःप्रभृतिषु समवायेन आकाशादि-साधने तद्वैकल्यम् ।

( गा० ) मूले व्याप्तिपक्षधर्मतयोः सङ्गत्यप्रदर्शनेन न्यूनतां परिजिहोषुस्तयोरेककार्यकारित्वरूपसङ्गतिं दर्शयन् व्याप्त्यनन्तरमित्यादिमूलमवतारयति । अनुमितीति । अनुमितिलक्षणं अनुमितिस्वरूपं यदेककार्यं तदनुकूलत्वसङ्गत्या तत्प्रयोजकत्वरूपसङ्गत्या, प्रयोजकत्वञ्च कारणतावच्छेदकस्यापीति व्याप्तिपक्षधर्मतयोः परामर्शनिष्ठकारणतायामवच्छेदकत्वेन अनुमित्यजनकत्वेऽपि न क्षतिः । यद्यपि पक्षताया न कारणतावच्छेदकघटकत्वं तामनन्तर्भाव्य पर्वतादिवृत्तित्वज्ञानत्वेनैवानुमितिजनकत्वात् तथाऽपि पक्षताया अनुमितौ स्वातन्त्र्येण कारणतया तदुपलक्षितधर्मिवृत्तितयाश्च कारणतावच्छेदकतया तद्व्यतिविशिष्टस्यैककार्यानुकूलत्वमक्षतमेवेति ध्येयम् ।



निरूपयितुमिति । निरूपणं प्रतिपत्त्यनुकूलो व्यापारः । एवञ्च पक्षधर्मताघटकपक्षतानिरूपणस्यापि पक्षधर्मताप्रतिपत्त्यनुकूलत्वेन तन्निरूपणत्वमक्षतमिति मूल पक्षतानिरूपणंऽपि पक्षधर्मतां निरूपयितुमित्यस्य नासङ्गतिः । पक्षे धर्मत्वं यस्या इति व्युत्पत्त्या पक्षधर्मतापदं पक्षीयधर्मावेशेषरूपपक्षतापरमिति कोचित् । तच्चिन्त्यम् । तथात्वे लिखनसङ्केपनिर्वन्धनो दीधितिकारस्य पक्षतां निरूपयितुमित्यस्य उपेक्षाया बीजाभावात् ।

व्याप्तीतीति । व्याप्तनिरूपणानन्तरमिति मूलपाठाभिप्रायेण । व्याप्त्यनन्तरमिति पाठे च तत्रकाराभावात् प्रत्यक्षेत्यादीत्युपेक्ष्य प्रत्यक्षवित्यादि इति रीत्या प्रत्यक्षोपजीवकत्वादित्यादिग्रन्थधारकस्य तथाविधलिखनासङ्गतेः ।

तत्रेति मूले तत्पदं पक्षधर्मतापरं सप्तम्यर्थश्च घटकत्व अन्वयश्चास्य पक्षत्वमित्यत्रेत्यवधेयम् । सन्दिग्धेत्यादिमूलग्रन्थस्य सान्दिग्धः साध्यरूपो धर्मो यत्रेति व्युत्पत्त्या विपयतया साध्याभूतधर्मसन्देहवत्त्वं, तादृशसन्देहपर्यवासतं पक्षतेत्यर्थः । तत्र साध्यं धर्मत्वनिवेशनमफलं धर्मपदसार्थक्याय, स्वास्मन् सन्दिग्धं साध्यधर्मत्वं साध्यं धर्मो यस्य इति बहुव्रीहिवलात् साध्यनिरूपितधर्मित्वपर्यवसितं पक्षत्वमित्युक्तौ, साध्ये सान्दिग्धं स्वधर्मत्वं पक्षत्वमित्युक्तौ च साध्यनिरूपितधर्मित्वस्य पक्षनिरूपितधर्मत्वस्य चाप्रसिद्धिस्थले वक्ष्यमाणानुपपत्तिप्रयोजकं तत् । एवं साध्यकोटिकसंशयस्य निवेशे साध्यं पक्षवृत्ति न वा, साध्यं पक्षनिष्ठाभावप्रतियोगि न वेति संशयासंग्रहः । तादृशसंशयोपादाने च पक्षः साध्यवान्न वेति संशयादनुमित्यनुपपत्तिरतो धर्मत्वांशं परित्यज्य कत्रलान्वयिग्रन्थे मणिकृतैव वक्ष्यमाणतथाविधसकलसंशयानुगमप्रकारं दर्शयति । यत्रेति । यत्र इति यद्धर्मावच्छिन्ने, सप्तम्यर्थश्च । नणयान्वयि विशेष्यत्वम्, साध्यस्य । साध्यतावच्छेदकावच्छिन्नस्य । पष्ठ्यर्थः प्रकारत्वं, तस्यापि निर्णयेऽन्वयः । तत्र । तद्धर्मावच्छिन्ने, सप्तम्यर्थोऽनुमित्यन्वयि विशेष्यत्वम् । तादृशसम्बन्धेन साध्यानुमितौ । तादृशसम्बन्धावच्छिन्नसाध्यतावच्छेदकावच्छिन्नाविधेयताकानुमितौ जनकीभूतेत्यर्थः । पक्षविशेष्यकसाध्याभावावशिष्टबुद्धाविव साध्यधर्मिकपक्षावृत्तित्वपक्षनिष्ठाभावप्रतियोगित्वविशिष्टबुद्धावपि पक्षः



साध्यवानिति निश्चयस्य प्राचीनमते प्रतिबन्धकत्वात् साध्यं पक्षवृत्ति  
न वेत्यादिसंशयसंग्रहः । एवञ्च शुद्धपर्वतत्वावच्छिन्नोद्देश्यतानिरू-  
पितशुद्धसंयोगावच्छिन्नशुद्धवह्नित्वावच्छिन्नविधेयताकानुमितित्वा-  
वच्छिन्नं प्रति पर्वतत्वावच्छिन्नविशेष्यतानिरूपितसंयोगसंसर्गाव-  
च्छिन्नवह्नित्वावच्छिन्नप्रकारनाशालिनिश्चयत्वावच्छिन्नप्रतिबन्धक-  
ताकसंशयो हेतुरिति पर्यवसितम् । तादृशनिश्चयप्रतिबन्धत्वस्य  
यथाश्रुतस्य घटादिविषयकसम्बुद्धालम्बनात्मकवह्निमत्त्वादिनिश्चय-  
प्रतिबन्धघटादिसंशयसाधारणत्वात् तादृशनिश्चयत्वावच्छिन्नप्रति-  
बन्धकताप्रवेशः ।

अवच्छिन्नत्वश्चान्यूनवृत्तित्वं न तु स्वरूपसम्बन्धविशेषः । तेन  
वह्निसामान्याभावविशिष्टबुद्धौ महानसीयत्वादिविषयतामनन्तर्भा-  
व्यं वह्निमान् महानसीयवह्निमानित्यादिसकलज्ञानसाधारणवह्नि-  
त्वावच्छिन्नवृत्तानिश्चयत्वेनैव प्रतिबन्धकताकल्पनान्महानसीयवह्नि-  
मान् वह्निसामान्याभाववान् वा पक्ष इत्याकारकसंशयं प्रति महान-  
सीयवह्नित्वावच्छिन्नप्रकारकनिश्चयत्वेनाप्रतिबन्धकत्वेऽपि न तथा-  
विधिसंशयस्य महानसीयवह्नित्वावच्छिन्नसाध्यकानुमितौ पक्षतात्वा-  
नुपपत्तिः । न वा महानसीयवह्न्यभावादिविशिष्टबुद्धिप्रतिबन्धकता-  
वच्छेदककोटौ वह्नित्वावच्छिन्नप्रकारताकत्वादेर्निविष्टत्वेऽपि वह्नि-  
मानित्याद्यनुमितौ महानसीयवह्निमात्रं वा पक्ष इत्यादिसंशयस्य पक्ष-  
तात्वापत्तिः । इत्थञ्चाहार्यस्य भ्रमत्वज्ञानास्कन्दिदस्य च निश्चयस्या-  
प्रतिबन्धकतया अनाहार्यत्वं भ्रमत्वज्ञानानास्कन्दिदत्वञ्च निश्चय-  
विशेषणं देयमतो न तथाविधनिश्चयत्वान्यूनवृत्तिप्रतिबन्धक-  
त्वाप्रसिद्धिः । पर्वतो वह्निमात्रं वेत्यादेः कस्यापि संशय-  
स्य धर्मान्तरावच्छिन्नविशेष्यताकान्यसंसर्गकान्यधर्मावच्छिन्नप्रका-  
रकनिश्चयसाधारणसंयोगसंसर्गकवह्नित्वाद्यवच्छिन्नप्रकारकनिश्चय-  
त्वाद्यन्यूनवृत्तिप्रतिबन्धकताकत्वं न सम्भवतीति प्रकृतपक्षताव-  
च्छेदकावच्छिन्नविशेष्यतानिरूपितत्वादेः प्रकारताविशेषणत्वम् । उ-  
पनीतमानात्मकबाधनिश्चयस्यापि साध्यवृत्तानिश्चयसामान्यनिवर्त्त-  
नीयतया भ्रमत्वज्ञानास्कन्दिदस्य च तस्यानुमित्यविरोधितया त-  
थाविधबाधदशायामनुमित्यापत्तिरतः संशयत्वनिवेशनम् ।

न च पक्षसाध्यविशेष्यकसंशयसाधारणस्यानतिप्रसक्तस्य सं-



शयत्वस्य दुर्वचतया पुनरनुगमनादवस्थमिति वाच्यम् । आध्यानि-  
श्चयानिर्वाचनयस्यैवात्र संशयपदेन विवक्षितत्वात् केवलान्वयिनि  
च साध्ये पक्षनिष्ठाभावप्रतियोगित्वनिश्चय एव सुलभो बाधः, एक-  
विधबाधोपादानेनैव विविधसंशयानुगमसम्भवाच्चदननुगमो न दो-  
षाय, अनुगमस्यापि कथञ्चित् सम्भवात् ।

यत्तु साध्यपक्षवैशिष्ट्यावगाहिन्वमेव संशयपदेन विवक्षित-  
मिति नाननुगमः । साध्यं पक्षवृत्ति न वेति साध्यविशेष्यकसंश-  
यस्यापि तथात्वादिति, तदसत् । तथा सति साध्यपक्षवैशिष्ट्या-  
नवगाहिनः साध्यं पक्षनिष्ठाभावप्रतियोगि न वेति संशयस्यासंग्र-  
हात् ।

न च केवलान्वयिस्थले साध्यं पक्षवृत्ति न वेत्येतादृशसंशया-  
देवानुमित्युपपत्त्या तथाविधसंशयासंग्रहो न दोषाय इति वाच्यम् ।  
प्रमेयत्वं घटनिष्ठाभावप्रतियोगि न वेति संशयस्य केवलान्वयिग्रन्थे  
मणिकृतैव संगृहीततया तद्विरोधात् ।

वस्तुतस्तु तादात्म्यसम्बन्धेन वाच्यसाध्यकप्रमेयपक्षकस्थले च  
तादृशसंशयाप्रसिद्धिः तादात्म्यसम्बन्धेन पक्षसम्बन्धत्वाभावरूप-  
कोट्यप्रसिद्धेः । न च साध्यं पक्षनिष्ठाभावप्रतियोगित्वसंशयस्य पक्ष-  
तात्वेऽपि उक्तस्थले पक्षतावच्छेदकसामानाधिकरण्यमात्रेणानुमि-  
तेरुद्देश्ये पक्षतावच्छेदकावच्छेदेन वर्तमानभेदप्रतियोगित्वकोटि-  
कसंशयस्यैव सामानाधिकरण्येन साध्यवृत्तानिश्चयप्रतिषेध्यतया प-  
क्षतात्वमङ्गीकर्तव्यं तच्च न सम्भवति प्रमेयत्वाद्यवच्छेदेन वर्तमान-  
भेदाप्रसिद्ध्या काट्यप्रसिद्धेरिति वाच्यम् । प्रमेयत्वाद्यवच्छेदेन व-  
र्तमानस्य द्वित्वावच्छिन्नभेदस्यैव प्रसिद्ध्या साध्यतावच्छेदकावच्छिन्ने  
तादृशभेदप्रतियोगित्वकोटिकसंशयस्यैव तत्र पक्षतात्वसम्भवात् ।  
तत्र पक्षतावच्छेदकावच्छिन्नवृत्तिकाभावे साध्यतावच्छेदकावच्छिन्न-  
प्रतियोगिताकत्वतादात्म्यसम्बन्धावच्छिन्नप्रतियोगिताकत्वोभयत्वा-  
वच्छिन्नतदभावकोटिकसंशयस्य पक्षतात्वोपगमसम्भवाच्च । एवम-  
प्रसिद्धसाध्यकव्यतिरेक्यनुमानस्थले पक्षसाध्यवैशिष्ट्यावगाहिसं-  
शयानुपपत्तस्तत्र साध्यात्मकाभावप्रतियोगिनि पक्षसम्बन्धित्वसं-  
शयस्य पृथिवीतरत् पक्षसम्बन्धि न वेत्यारकस्यैव पक्षतात्वेनो-  
पगन्तव्यतया पक्षसाध्यवैशिष्ट्यावगाहित्वनिवेशासम्भवात् ।



अथ वह्निव्याप्यसाध्यकस्थले महानसीयवह्निवाद्यवच्छिन्नसाध्यकस्थले च वह्निमात्र वा पक्ष इत्यादिसंशयस्य पक्षतात्वप्रसङ्गः साध्यवत्तानिश्चयनिवर्तनीयत्वात् । न च सिद्धिकाले ऽनुमितिवाच्यमेव पक्षताहेतुत्वकल्पनफलं एवञ्च उक्तसंशयस्यानुमितिहेतुत्वोपगमेऽपि सिद्धिदशायमनुमित्यापत्त्यसम्भवात् तस्य पक्षतात्वमिष्टमेव इति वाच्यम् । साध्यतावच्छेदकावच्छिन्नसाध्यतदभावान्यतरस्मिन् पक्षसम्बन्धावगाहिसन्देहस्यैव प्रार्थनैः पक्षतात्वोपगमात् अन्यथा बाधसाधारणरूपेण पक्षतात्वोपगमेऽपि सिद्धिकाले ऽनुमितिवारणसम्भवात् बाधवारकसंशयत्वनिवेशनस्यापि निष्प्रयोजनकतापत्तेः ।

न च तादृशसंशयस्य वह्निव्याप्याद्यभाववत्तानिश्चयरूपवाधाप्रतिबध्यतया नातिप्रसङ्ग इति वाच्यम् । वह्निव्याप्याभावाभाववान् पर्वतः पर्वतो वह्निमात्र वा इति संशयस्य तादृशबाधनिश्चयप्रतिबध्यतया तावताऽपि तद्वारणासम्भवात् ।

यत्तु प्रकृतसाध्यतावच्छेदकाच्छिन्नविषयताघटितधर्मावच्छिन्नप्रतिबध्यतानिवेशोक्तातिप्रसङ्गः, वह्न्यभावविशिष्टज्ञानत्वावाच्छिन्नाया वह्निव्याप्यवत्तानिश्चयप्रतिबध्यताया अवच्छेदककोटौ वह्निव्याप्यत्वावच्छिन्नविषयताया अनन्तर्भावादिति तन्न । वह्न्यभावादिसाध्यकस्थले वह्निमात्र इत्यादिसंशयासंग्रहप्रसङ्गात्, वह्निविशिष्टबुद्धित्वावच्छिन्नाया वह्न्यभावादिनिश्चयप्रतिबध्यताया अवच्छेदकगर्भे वह्न्यभावत्वावच्छिन्नविषयताया अनिवेशात् यत्र च वह्निव्याप्यत्वावच्छिन्नस्यैव पक्षत्वं साध्यत्वञ्च तत्र वह्निव्याप्यो वह्निमात्र वेति संशयवारणस्याप्यशक्यत्वात् ।

यत्तु साध्यवत्ताज्ञानप्रतिबन्धकतावच्छेदकविषयताघटितधर्मावच्छिन्नत्वेन प्रतिबध्यताया निवेशनीयतया वह्निव्याप्यवत्ताज्ञानं प्रति वह्न्यभावादिनिश्चयत्वेनाप्रतिबन्धकतया तादृश्यतायाः साध्यवत्त्वज्ञानप्रतिबन्धकतावच्छेदकत्वविरहेण नातिप्रसङ्गः । तदपि न । तावताऽपि महानसीयवह्निवाद्यवच्छिन्नसाध्यकस्थले महानसीयवह्न्यभावाभाववान् पर्वतः स वह्निमात्र वेति संशयवारणासम्भवात् ।

अत्रोच्यते, संशयत्वं स्वनिष्ठविषयताघटितधर्मावच्छिन्नप्रतिबन्धकतानिरूपितप्रतिबध्यताशालित्वं ज्ञानभेदेन विषयताभेदानभ्युप-



गमात् संशयनिष्ठवह्निमत्पर्वतादिविषयताया अपि प्रत्येकं निश्चयवृत्ति-  
त्वात् प्रतिबन्धकतावच्छेदकघटकत्वोपपत्तिः बहुवभाववान् पर्वतो  
घटवान्न वेत्याकारकसंशयस्य तादृशधर्माक्रान्तस्य साध्यवत्त्वनिश्च-  
यप्रतिबन्धस्य च वारणाय साध्यवत्तानिश्चयत्वावच्छिन्नप्रतिबन्धक-  
तानिरूपितप्रतिबन्ध्यतावच्छेदकावच्छिन्नत्वेन निरुक्तसंशयत्वघटक-  
प्रतिबन्ध्यता विशेषणीया, घटादिमत्ताक्षानत्वावच्छिन्नप्रतिबन्ध्यताया  
अतथात्वान् नातिप्रसङ्गः । तत्र पक्षे बहुवभाववान्न वेति संशयस्य  
पक्षतात्वमिष्टमेव तस्य वह्निः पक्षनिष्ठाभावप्रतियोगी न वेति संशय-  
समशालत्वात् । स्त्रनिष्ठविषयतायाश्च बाधप्रतिबन्ध्यतावच्छेदकत्वं  
निवेशनीयन्तेन वह्निव्याप्यसाध्यकस्थले वह्निमान्न वा पक्ष इत्येतादृ-  
शसंशयस्य व्युदासः तत्र वह्निव्याप्याभावाभावत्वेन व्याप्यस्य पृथ-  
ग्भावेऽपि संशयत्वघटकीभूतस्त्रनिष्ठवह्निमत्पक्षविषयिताया वह्निव्या-  
प्याभावनिश्चयप्रतिबन्ध्यतावच्छेदकत्वविरहात् । एवञ्च शुद्धवह्नित्वा-  
वच्छिन्नसाध्यकस्थले बहुवभाववान् पक्ष इत्येतादृशबाधनिश्चयप्रति-  
बन्धस्य महानसीयवह्निमान्न वा पक्ष इत्येतादृशसंशयस्य पक्षतात्व-  
वारणाय साध्यवत्तानिश्चयप्रतिबन्ध्यतावच्छेदकावच्छिन्नत्वनिवेशन-  
मित्यवधेयम् ।

एतेनावच्छेदकावच्छेदेनानुमितौ पक्षतावच्छेदकसामानाधिक-  
रण्यमात्रेण कोटिद्वयावगाहिनो निश्चयस्यावच्छेदकावच्छेदेन सा-  
ध्यादिमत्तानिश्चयप्रतिबन्ध्यत्वेऽपि निरुक्तसंशयत्वाभावेन न पक्षता-  
त्वमिति संक्षेपः ।

अथावच्छेदकावच्छेदेन कोटिमवगाहमानस्य कोटिद्वयावगाहि-  
नः समुच्चयस्य पक्षतात्वापत्तिः तस्याप्युक्तरूपाक्रान्तत्वात् ।

न च विरोधावगाहित्वनिवेशात्तद्वारणसम्भवः । कुत्रचित् कि-  
ञ्चित्प्रतियोगिकविरोधभाजनस्य समुच्चयेऽप्यक्षतत्वात् साध्यतदभा-  
वादिविरोधावगाहित्वस्य प्रत्येकं सकलसंशयसाधारण्यासम्भवा-  
दिति चेन्न । संयोगादेरव्याप्यवृत्तित्वज्ञानदशायान्तद्वत्त्वग्रहविषयी-  
भूतधर्मिणि तदभावादिग्रहोत्पत्त्या तद्वत्ताग्रहस्य तदभावग्रहप्रतिब-  
न्धकतायामव्याप्यवृत्तित्वज्ञानस्योत्तेजकतामपेक्ष्य व्याप्यवृत्तिताव-  
गाहित्वेनैव प्रतिबन्धकतोपेयते । व्याप्यवृत्तित्वज्ञानवच्छिन्नाधार-  
ताकत्वं सर्वत्र प्रतिबन्धकज्ञाने तादृशाधारताया अन्ततः संसर्गतयै-



व भानमुपेयते एवञ्च समुच्चयनिष्ठकोटिविषयिता न विपरीतधी-  
प्रतिबन्धकतावच्छेदिका, व्याप्यवृत्तित्वविषयित्वानिरूपितत्वात्  
अत उक्तसंशयत्वानिरुक्तौ स्वपदेन समुच्चयोपादानासम्भवेन तस्य  
पक्षतात्वापत्तिविरहात् ।

अथवा स्वघटितधर्मावच्छिन्नप्रतिबन्धकतानिरूपितप्रतिबन्ध-  
तावच्छेदकीभूता या स्वावच्छेदकधर्मावच्छिन्ननिरूपितविरोधवि-  
षयितानिरूपता प्रकारिता सामानाधिकरण्यसम्बन्धेन तद्विशिष्ट-  
प्रकारितैव संशयत्वं तच्च समुच्चयव्यावृत्तं समुच्चये विरोधाभा-  
नेन कोटिद्वयविषयितयोर्विरोधविषयित्वानिरूपितत्वात् संशये चा-  
न्ततः कोट्योः संसर्गतयापि परस्परविरोधभानोपगमेन सकलसं-  
शयसंग्रहः । यदंशे संशयत्वं तत्कोटिविरोधस्यैव उक्तरूपेण उपा-  
दानसम्भवात् न वस्त्वन्तरविरोधभानमादायातिप्रसङ्गः ।

केचित्तु साध्यनिश्चयसाध्याभावनिश्चयप्रतिबन्धतावच्छेदकवि-  
शेष्यताशालित्वं समुदितार्थः संशये च धर्मिणि उभयप्रकारतानि-  
रूपितैकविलक्षणविषयता समुच्चयवैलक्षण्ययोपगम्यते इति ता-  
दृशविषयताया विभिन्नरूपेण उभयनिश्चयप्रतिबन्धतावच्छेदकतया  
नासम्भव इत्याहुः । तच्चिन्त्यम् ।

प्रकृतपक्षतावच्छेदकावच्छिन्नविशेष्यकसाध्यतदभावकोटि-  
कज्ञानत्वादिकमुपेक्ष्य निरुक्तरूपेण संशयानिवेशस्य प्रयोजनं  
दर्शयति । तेनेति । न पक्षेति । पक्षविशेष्यकस्य । पक्षः साध्यवान्न  
वेत्यस्य । साध्यविशेष्यकस्य । साध्यं पक्षवृत्ति न वेत्याकारकस्य  
संशयस्य, नानुगमः तथा सति फलस्याविलक्षणतया व्यभिचारे-  
ण कारणता भज्येतेति भावः ।

इदमुपलक्षणम्, साध्यवत्तद्भेदकोटिकसंशयानुगमोऽपि बो-  
ध्यः । विशिष्य सम्बन्धनिवेशनप्रयोजनं दर्शयति । न वेति । सम्ब-  
न्धान्तरण । तत्सम्बन्धातिरिक्तसम्बन्धेन । सन्देहे । सन्देहदशायाम् ।  
निर्णीतसम्बन्धेन । पक्षांशे साध्यीयसम्बन्धविधया तत्कालीन-  
निर्णयविषयीभूततत्सम्बन्धेन । एतदनन्तरमनुमिताविति पूरणीयम् ।  
तत्सम्बन्धेन संशयासत्त्वेऽपि तत्सम्बन्धेन सिद्धिशून्यकाले इष्टाप-  
त्तिसम्भवाभिर्णीतेत्युक्तं, सम्बन्धमनिवेश्य साध्यनिर्णयसामान्यनि-  
वर्त्यत्वनिवेशोऽप्रसिद्धिप्रसङ्गात् यत्किञ्चिन्निश्चयनिवर्त्यत्वं यत्किञ्चि-



त्संसर्गकनिर्णयसामान्यनिवर्त्यत्वं वा यदि निवेद्यते तदाऽयमिति-  
 प्रसङ्गो बाध्यः । धर्मत्वांशपरित्यागप्रयोजनमह । न वा तमःप्रभृति-  
 ष्विति । स्वधर्मत्वसंशयविषयसाध्यकत्वं पक्षत्वमित्युक्तौ धर्मत्वानि-  
 वेशेऽप्यवृत्तिसाध्यकघटादिपक्षकस्थले न पक्षतावैकल्यम्, घटादि-  
 समवेतत्वस्य प्रसिद्ध्या गगनादौ तत्संशयसम्भवादिति तमःप्रभृति-  
 पर्यन्तस्य पक्षत्वानुसरणम्, तथा च साध्ये सम्बन्धान्तरेण पक्ष-  
 वृत्तित्वसन्देहदशायां निर्णीतसम्बन्धेनानुमितिवारणाय प्रकृतसा-  
 ध्यतावच्छेदकसम्बन्धेन स्ववृत्तित्वसंशयस्यावश्यं निवेशनीयतया  
 तमःप्रभृतिसमवेतत्वस्याप्रसिद्ध्या साध्ये पक्षवृत्तित्वसंशयमादाया-  
 पि न तत्र पक्षतोपपत्तिरिति भावः । स्वरूपसम्बन्धेन तमोवृत्ति-  
 त्वस्य प्रसिद्ध्या तेन सम्बन्धेनानुमितौ नानुपपत्तिरतः सम्भावेने-  
 ति । पक्षे साधीयसाध्यतावच्छेदकसम्बन्धावच्छिन्नधर्मितासंश-  
 यस्य पक्षतात्वे तमःप्रभृतिषु वृत्तिमत्साध्यसाधने नानुपपत्तिरत  
 आकाशादीति । तद्वैकल्यम् । पक्षतावैकल्यम् ।

सन्देहोऽनुमितौ हेतुः । विशेषणतया । पक्षधर्मताज्ञाननिष्ठानुमि-  
 तिजनकतायामवच्छेदको वा । अथ वा उपलक्षणतया तादृशजनक-  
 तायामवच्छेदकस्तत्राद्यं पक्षद्वयं दूषयति मूले सन्देह इति । विशेष-  
 णम् । अपेक्षणीयानुमित्यव्यवहितप्राक्सत्तां सत् अनुमितिकारणं  
 विशेषणविधया कारणतावच्छेदकं वेति यावत् । परामर्शपूर्वं  
 तस्य संशयस्य नाशादित्यन्वयः । यत्रादौ लिङ्गदर्शनं ततो व्या-  
 सिस्मरणं तदभिप्रायेण लिङ्गदर्शनस्य, यत्र तयोर्विपरीतकम-  
 स्तदभिप्रायेण व्याप्तिस्मरणस्य नाशकत्वमभिहितं, अत एकत्र  
 उभयोर्नाशकत्वासम्भवंऽपि न क्षतिः । आदिपदेन यत्र संशया-  
 नन्तरक्षणे व्याप्तिस्मरणाद्यनुगुणज्ञानोत्पादस्तदनन्तरमेव व्याप्ति-  
 स्मरणादिः तत्रत्यतादृशज्ञानसंग्रहः । द्वितीयं दूषयति । नोपल-  
 क्षणमिति । अव्यावर्तकतापत्तेः । सिद्धिस्थलेऽनुमित्यधारकतापत्तेः ।  
 तत्कालीनपरामर्शस्यापि कालान्तरीयसंशयावश्यधर्मिवृत्तित्वाव-  
 गाहितया सामग्र्या अक्षतत्वादिति भावः ।

अथ साध्यसन्देहोऽनुमितौ हेतुरेव लिङ्गदर्शनादेः पूर्वोत्पन्नस्य  
 संशयस्य तेन विनाशेऽपि तदनन्तरं परामर्शाव्यवहितप्राक्क्षण-  
 जातसंशयान्तरादेवानुमितिरिति कल्प्यते ।



न चानुत्पन्न एव संशये यत्र स्वसामग्रीबलात् परामर्शोत्पत्ति-  
स्तत्रानुमित्यनुदयप्रसङ्गः परामर्शकाले तदुत्तरञ्च विशेषदर्शनरूप-  
प्रतिबन्धकवशेन संशयेत्पादासम्भवादिति वाच्यम् । फलानुरोधेन  
सर्वत्रैवानुमित्युपधायकपरामर्शव्यवहितप्राक्क्षणे संशयोत्पादक-  
ल्पनात् । यत्र संशयोत्पादद्विर्नायक्षण एव परामर्शसामग्री प्रमाणसि-  
द्धा यत्र वा परामर्शसामग्रीपूर्वक्षणे संशयजनकधर्मिज्ञानाद्यभावः  
प्रामाणिकस्तत्र परामर्शानन्तरं साध्यस्य प्रत्यक्षनिश्चय एव उपग-  
म्यते तत एव प्रवृत्त्याद्युपपत्तेः तत्रानुमिनोमीत्यनुव्यवसायस्याप्य-  
गत्या भ्रमत्वमेव कल्प्यते अनुगताननुगतसिबाधधियाभावकूटवि-  
शिष्टसिद्ध्यभावस्यानुमितिहेतुत्वापेक्षया संशयहेतुतायां लाघवात् ।  
संशयहेतुत्वोपगमे बाधनिश्चयदशायां संशयाभावादेवानुमित्तिवा-  
रणसम्भवात् नानाविधबाधाभावस्यानुमितिहेतुत्वाकल्पनेनानुमिति-  
सामग्रीप्रतिबन्धकतायां तदनिवेशेन च लाघवात् । जनकज्ञानविरो-  
धितयैव च बाधादीनां हेत्वाभासतोपपत्तेः । संशयस्य च कार्यता-  
वच्छेदककौटौ कारणवैशिष्ट्यं निवेश्य तादृशसंशयत्वेनैव हेतुता  
वाच्या, अतो दीधितिकारोक्तप्रकारस्य स्वत्वघटिततयां स्वत्वा-  
ननुगमेन प्रतिवध्यतादीनां स्वस्वावच्छेदकमेदेन भिन्नानामननुगमे-  
न च शब्दानुगममात्रपर्यवसानेऽपि न क्षतिः । संशयस्य बाधसा-  
धारणतदभाववत्ताज्ञानत्वेन कारणत्वं न तु पक्षधर्मिकसाध्यतद-  
भावोभयज्ञानत्वरूपसंशयत्वेन गौरवात् । बाधनिश्चयदशायाञ्च  
नानुमित्यापत्तिसम्भवः । प्रत्यक्षादिसाधारणालौकिकविशिष्टबुद्धि-  
त्वावच्छिन्नं प्रति बाधनिश्चयस्य प्रतिबन्धकतायां आवश्यकत्वादि-  
ति तु न शङ्केयम् । बाधनिश्चयेऽप्रामाण्यग्रहसत्त्वेऽनुमित्यापत्तेः, अ-  
प्रामाण्यग्रहाभावस्य संशयजनकतायां प्रयोजनविरहेणानिवेशात्,  
साध्यसन्देहेऽप्रामाण्यग्रहसत्त्वेऽप्यनुमित्युपगमे क्षतिविरहात्, सं-  
शयेऽप्रामाण्यनिश्चयेऽनुमित्युत्पादेऽपि संशये विषयसंशयस्याकिञ्चि-  
त्करत्वात्, तत्राप्रामाण्यनिश्चयत्वावच्छिन्नाभावस्यैव निवेशनीय-  
तयाऽप्रामाण्यशङ्कास्कन्दिताबाधनिश्चयादनुमित्यापत्तेर्दुर्वारतापत्ते-  
रिति चेन्न । प्रत्यक्षादिना निर्णीतस्यापि साध्यस्यानुमित्यया  
अनुमितेरानुभक्तत्वात् संशयस्य पक्षतात्वे तदनुपपत्तेरनु-  
भवापलापे विशेषदर्शनमूलकप्रत्यक्षादेव सर्वत्र प्रवृत्त्यादिसम्भवे



अनुमानप्रामाण्यस्यैव विलयापत्तेः संशयानन्तरजातसिद्ध्यात्मकप-  
रामर्शादनुमित्यापत्तेश्च इति संक्षेपः ।

( चि० ) नापि साधकबाधकप्रमाणाभावः, उभ-  
याभावस्य प्रत्येकसत्त्वेऽपि सत्त्वात् । नापि अभाव-  
द्वयं तथा, बाधकप्रमाणाभावस्य व्यर्थत्वात्, हृदादेः  
पक्षत्वेऽपि बाधहेत्वसिद्ध्यादेरावश्यकत्वेन अनुमित्य-  
नुत्पादात् । नापि साधकप्रमाणाभावः श्रोतव्यो म-  
न्तव्य इति श्रुत्या समानविषयकश्रवणानन्तरं मनन-  
बाधनात् । प्रत्यक्षदृष्टेऽप्यनुमानदर्शनात् । एकलिङ्गा-  
वगनेऽपि लिङ्गान्तरेण तदनुमानाच्च मन्तव्यश्चोपप-  
त्तिभिरिति स्मरणात् ।

( दी० ) संशययोग्यतां निरस्यति । नापीति । साधक-  
बाधकमाने सिद्धिबाधौ । केवलान्वयिनि च पक्षानिष्ठाभावप्रति-  
योगित्वधीरेव सुलभो बाधः ।

( गा० ) संशयनाशेऽपि यावन्न निर्णयस्तादेत्पर्यन्तं संशययोग्यता-  
या अनपायात् तस्या एव पक्षतात्वं सम्भवतीति तदनिराकरणे मूल-  
स्य न्यूनता, अतो नापीति मूलमेव संशययोग्यतानिराकरणपरतया  
व्याचष्टे । संशययोग्यतामिति । साधकबाधकमानपदस्य सिद्धि-  
बाधहेतुरूपयथाश्रुतार्थपरत्वे सर्वदैवानुमित्यनुपपत्तिः अनुमितिपूर्वं  
सिद्धिबाधहेतुचक्षुरादेः सिद्धिहेतुपरामर्शस्य च सर्वत्रैव सत्त्वादतः  
तत्पदं सिद्धिबाधपरतया व्याचष्टे । साधकेति । यद्यपि बाधकमा-  
नपदस्य बाधजनकतत्सामग्रीपरत्वेऽपि न क्षतिः बाधसामग्र्यनन्त-  
रक्षणे कदाप्यनुमितेरनुत्पादात् । तथाऽपि बाधजनकत्वमात्रेण त-  
त्सामग्रीपरत्वे तदवच्छिन्नाभावस्य हेतुता लभ्येत तत्र चोक्तवानुप-  
पत्तिः बाधसामग्रीत्वेन तत्परत्वञ्च विना लक्षणां न निर्वहति ल-  
क्षणाया आवश्यकत्वे बाध एव लक्षणोचिता इत्यभिप्रायेण इदम् ।

ननु पक्षे साध्याभावनिश्चयस्य बाधतया केवलान्वयिनि सा-



ध्याभावाप्रसिद्ध्या बाधाप्रसिद्धिरतस्तदभावघटितपक्षतावैकल्यम्  
अत आह । केवलान्वयिनि चेति । पक्षानिष्ठेति । साध्य इत्यादिः । धीः ।  
निर्णयः । सुलभो बाध इति । तथा च तादृशबाधाभावस्यैव पक्ष-  
ताघटकत्वानुपपत्तिरिति भावः । सुलभ इत्यनेन तत्राभावांशे  
साध्यीयत्वभ्रमात्मकबाधस्यापि कदाचित् कस्यचित् पुरुषस्य प्र-  
सिद्ध्या तदभावघटितत्वमपि पक्षतायाः सम्भवतीति सूचितम् ।

( चि० ) अथ सिषाधयिषितसाध्यधर्मा धर्मी पक्षः ।  
तथा हि सुसुक्ष्मोः शब्दादात्मावगमेऽपि मननस्य मो-  
क्षोपायत्वेन सिद्धिविशेषानुमितीच्छया आत्मानुमा-  
नम् । अत एव 'प्रत्यक्षपरिकलितमपि अर्थमनुमानेन  
बुभुत्सन्ते तर्करसिकाः । न हि करिणि दृष्टे चीत्कारे-  
ण तमनुमिमतेऽनुमातारः' इति वाचस्पतिवचनयोर-  
विरोधः अनुमितसातद्विरहाभ्यां तदुपपत्तेरिति चेन्न ।  
सन्देहवत्परामर्शपूर्वं सिषाधयिषाया अपि अभावात्  
योग्यतायाश्च अनिरूपणात्, सिषाधयिषाविरहेऽपि घ-  
नगर्जितेन मेघानुमानात् स्वकारणाधीनतृतीयलिङ्गप-  
रामर्शबलेन अनपेक्षितानुमानदर्शनाच्चेति ।

( दी० ) ननु तत्रापि पुनरनुमित्सा, ततः परामर्शान्तरं,  
स्मरणात्मकाद्वा परामर्शादनुमितीष्टसाधनताविषयकादनुमित्सा,  
ततोऽनुमितिरिति फलबलात् कल्पनीयमिषत आह । सिषाध-  
यिषेति । न च अनुमितिजनिकेच्छैव पक्षता । सा च क्वचित्  
स्वनिष्ठेव सर्वत्र ईश्वरनिष्ठैव मूलमेति वाच्यम् । तस्या नित्य-  
त्वेन सिद्धौ सत्यामपि पक्षताप्रसङ्गात् । न च तस्यास्तदानीं न  
तज्जनकत्वम् । तद्धि न तद्योग्यता, अनपायात् । न च तदुपधा-  
नम् । अनुमितेः पूर्वं तदभावात् । न च तत्सामग्रीसमवधानम् ।



कारणमात्रस्य पक्षताकुक्षिनिक्षेपसङ्गाच्छेषवैयर्थ्यात् । तदानीं सामग्रीविरहप्रयोजकव्यतिरेकप्रतियोगिनः कारणस्य वक्तव्यत्वापाताच्च ।

( गा० ) व्याप्तिस्मरणादिना पूर्वानुमित्सानांशस्थलेऽनुमितिमुपपाद्य सिषाधयिषाविरहेत्यादिग्रन्थमवतारयति । नन्विति । तत्रापि । परामर्शपूर्वमनुमित्सानांशस्थलेऽपि । पुनरनुमित्सा । परामर्शानन्तरमनुमित्सान्तरम् ।

ननु परामर्शानन्तरोत्पन्नेन इच्छाजनकज्ञानेन इच्छाजननसमकालं परामर्शस्य विनाशात्तादृशेच्छातः कथमनुमितिरित्यत आह । ततः परामर्शान्तरमिति । विनश्यदवस्थानुमित्सयाऽनुमितिमुपपाद्याविनश्यदवस्थयाप्युपपादयति । स्मरणात्मकाद्वेति । चाक्षुषादिपरामर्शस्यानुमित्यंशे इष्टसाधनताप्रकारकसमूहालम्बनत्वं नोपपद्यते रवायोग्यमुख्यविशेष्यकज्ञाने बहिरिन्द्रियस्यासामर्थ्यादतस्तस्य तथात्वमुपेक्ष्य तन्मूलकव्याप्यवत्पक्षगोचरसंस्कारात् पूर्वानुमित्साजनकेष्टसाधनताज्ञानाहितसंस्कारसहकृतात्समूहालम्बनस्मरणात्मकपरामर्शान्तरस्यानुसरणम् । स्मरणेत्युपलक्षणम्, तथाविधमानसपरामर्शोऽपि बोध्यः ।

ननु कल्पकाभावाच्चैतादृशकल्पनासम्भव इत्याशङ्कां परिहरति । फलबलादिति । सिषाधयिषारूपकारणं विना अनुमित्यात्मककार्यानुपपत्तिबलादिन्यर्थः । सिषाधयिषाविरहेऽपीति मूलस्यानुमानुरित्यादिः, तेन ईश्वरस्य सिषाधयिषायास्तत्राक्षतत्वेऽपि न क्षतिः । इच्छारूपपक्षताया आत्मनिष्ठप्रत्यासत्त्यैव हेतुता इत्यभिप्रायेणेदम् ।

न च तत्रापि पूर्ववत् फलबलादनुमित्सां कल्पयित्वा अनुमितिः शक्योपपत्तिका । तत्र तदभावस्यानुभवसिद्धतया कल्पनासम्भवात्, पूर्वं कदापि यस्य मेघानुमितिर्नासीत् तेन तत्रेष्टसाधनताया अगृहीतत्वेन तद्गोचरस्मरणस्य तदनुभावकस्य तदानीमभावेन तद्गोचरानुभवस्य चासम्भवेन तदनुमित्सासामग्र्या एव दुर्घटत्वाच्च विषयनिष्ठप्रत्यासत्त्यैवानुमित्साया हेतुता वाच्या इत्यभिप्रायेण उक्तस्थले पक्षतोपपत्तिं दीधितिकृदाशङ्कते । न चानुमितीति । इच्छैव । समानाधिकरणव्यधिकरणसाधारणमिच्छामात्रमेव । स्व-



निष्ठेव । अनुमातृसमवेतेव । तस्याः । ईश्वरेच्छायाः । पक्षताप्रसङ्गा-  
दिति । तथा च सिद्ध्यन्तरमनुमित्यापत्तिरित्यर्थः । तदानीम् । सि-  
द्धिदशायाम् । न तज्जनकत्वमिति । तथा चानुमितिजनकत्वविशि-  
ष्टेच्छात्वेनैव हेतुता, कारणतावच्छेदकविशिष्टस्य प्राक्सत्त्वमेव फ-  
लोपधाने तन्त्रमिति नातिप्रसङ्ग इति भावः । जनकत्वेन जनकत्वे  
आत्माश्रयसत्त्वेऽपि स्फुटत्वात्तमुपेक्ष्य दूषणान्तरमाह । तद्धी-  
ति । योग्यता । स्वरूपयोग्यता । अनपायादिति । कार-  
णतावच्छेदकधर्मरूपयोग्यतायाः सर्वदैव सत्त्वादित्यर्थः । तदु-  
पधानम् । तद्वैशिष्ट्यम् । तदभावात् । अनुमितिर्वैशिष्ट्याभावात् ।  
तथा चानुमित्युत्पादनियामिकाया अनुमितिर्विशिष्टेच्छायाः प्राग-  
सत्त्वादननुमितेरनुपपत्तिः । इदमुपलक्षणम्, अनुमित्यनन्तरमनुमि-  
त्यापत्तिरपि द्रष्टव्या ।

नन्वनुमितिजनकतावच्छेदका यावन्तो धर्माः प्रत्येकं तदव-  
च्छिन्नकूटविशिष्टत्वरूपतत्सामग्रीसमवधानमेव इच्छाविशेषणं देयं  
तच्च कार्याव्यवहितप्राक्क्षण एव इति नातिप्रसङ्ग इति शङ्कां परिह-  
रति । न तत्सामग्रीति । कारणमात्रस्येति । तथा च परामर्शादिस-  
त्त्वदशायामीदृशपक्षताविरहादेवानुमितिवारणसम्भवात् पराम-  
र्शादीनां हेतुताविलयप्रसङ्ग इति भावः ।

ननु सामग्रीसमवहितेच्छात्वेन न पक्षताया हेतुत्वमुपेयते साम-  
ग्रीघटकहेतूनां विशेष्यविशेषणभावे विनिगमनाविरहात् तेषां स्व-  
तन्त्रकारणतयैवातिप्रसङ्गस्य वारितत्वात् किन्तु ईश्वरेच्छामादाय  
सिद्धिकाले पक्षताव्यवहारवारणाय पक्षपदप्रवृत्तिनिमित्तत्वमेव ता-  
दृश्येण उपेयते अतो नायं दोष इति दूषणान्तरमाह । शेषेति । अनु-  
मितिसामग्र्या एव पक्षतात्वसम्भवेन इच्छारूपविशेष्यभागनिवेश-  
स्य निष्प्रयोजनकत्वादित्यर्थः । अत्रेष्टापत्तौ दूषणान्तरमाह । तदा-  
नीमिति । तदानीम् । परामर्शादिसमवहितसिद्धिदशायाम्, अन्व-  
यश्चास्य सामग्रीविरहेत्यनेन । वक्तव्यतापातात् । सामग्रीमध्यनिवे-  
शापातात् । तथा च तादृशकारणं सिषाधयिषाविरहविशिष्टसि-  
द्धिभाव एव । एवञ्च तस्यैव पक्षतात्वमस्तु अलङ्कारणान्तरस्य प-  
क्षताकुक्षिनिवेशनेनेति सिद्धान्तलक्षण एव पर्यवसानमिति भावः ।



( चि० ) उच्यते—सिषाधयिषाविरहसहकृतसाधकप्रमाणाभावो यत्रास्ति स पक्षः । तेन सिषाधयिषाविरहसहकृतं साधकप्रमाणं यत्रास्ति स न पक्षः । यत्र साधकप्रमाणे सति अस्ति वा सिषाधयिषा, यत्र वा उभयाभावतस्तत्र विशिष्टाभावात् पक्षत्वम् । यद्यपि पक्षत्वस्य केवलान्वयित्वात् नास्य भेदकत्वं तथापि पक्षपदप्रवृत्तिनिमित्तमुक्तम् ।

इति चिन्तामणौ पक्षताप्रकरणम् ।

( दी० ) सिषाधयिषेति । यत्र अनुमित्सानन्तरं साध्यतद्व्याप्यवत्विशिष्टपक्षस्मरणम्, अनुमितीष्टसाधनताविषयकतादृशस्मरणाद्वा अनुत्तिता, अनुमित्सापूर्वकालोत्पन्नविशेषणस्मरणाद्वा अनुमित्साकालोत्पन्नेन्द्रियसन्निकर्षसाहितात् साध्यतद्व्याप्यविशिष्टपक्षप्रत्यक्षं तदनन्तरं च अनुमितिस्तत्र पक्षतासम्पत्तये सहकृतान्तं साधकमानविशेषणम् ।

( गा० ) सिद्धान्तलक्षणे सिद्ध्युत्तरक्षणे सिषाधयिषाधीनानुमितेरुपपादनाय सहकृतान्तविशेषणमुपात्तम्, तच्च तदैवोपपद्यते यदि सिद्धिसिषाधयिषापारामर्शानां त्रयाणां अनुमित्यव्यवहितप्राक्क्षणेऽवस्थितिः सम्भवति, न चैवमुपपद्यते, आत्मसमवेतयोग्यविशेषगुणानां द्विक्षणस्थायितया त्रयाणां युगपदनवस्थानात् ।

न च यत्रापेक्षाबुद्ध्यात्मकपरामर्शस्य साध्यनिश्चयस्य वा प्रथममुत्पादस्तत्रैव तृतीयक्षणे त्रयाणामेवावस्थानं सम्भवति इति वाच्यम् । अपेक्षाबुद्धेः क्षणत्रयावस्थायित्वमङ्गीकुर्वाणैस्तदव्यवहितोत्तरक्षणे तदाधिकरणे विशेषगुणोत्पादानभ्युपगमात् । अन्यथा स्वसमानाधिकरणस्वानन्तरोत्पन्नविशेषगुणात्मकनाशकवलात् तस्या अपि तृतीयक्षणे विनाशापत्तेरित्याशङ्कापरिजिहीर्षया सिद्ध्यात्मकसमूहालम्बनपरामर्शस्थले तादृशविशेषणप्रयोजनं दर्शयति । यत्रेत्यादिना । अनुमित्साव्यवहितोत्तरक्षणे विशिष्टपक्षप्रत्यक्षं न सम्भवति,



इच्छोत्पत्तिकाले ज्ञानानुत्पत्त्या विशेषणज्ञानघटितसामग्रीविरहात्, इच्छापूर्वक्षणे तादृशसामग्रीसमवधाने इच्छासामग्र्यपेक्षया प्रत्यक्ष-सामग्र्या बलवत्त्वेन तस्या एवोत्पादासम्भव इत्यतो विशिष्टस्मर-णानुधावनम् । न्यूनतामङ्गाय परामर्शपूर्वोत्पन्नेच्छास्थले प्रयोजन-मुक्त्वा तदनन्तरात्पन्नेच्छास्थले तद्दर्शयति । अनुमितीति । यत्रेत्यनु-पज्यते । इच्छासामग्रीसम्पत्तयेऽनुमितीष्टसाधनताविषयकेति । ता-दृशस्मरणात् । साध्यतद्व्याप्यविशिष्टपक्षस्मरणात् । पूर्वोक्तयुक्त्या चाश्रुपादिपरामर्शस्यानुमिताविष्टसाधनतावगाहित्वासम्भवात्, यत्र परामर्शाव्यवहितपूर्वक्षणे इष्टसाधनताज्ञानं तत्र तत्पूर्वक्षण एव फलेच्छासम्भवेन तस्याः परामर्शोत्पत्तिसमये नाशात् तदुत्तरम-नुमित्साया असम्भवेनेष्टसाधनताविषयकपरामर्शस्याऽऽवश्यकत्वात् स्मरणानुधावनम् । न्यूनतापरीहाराय प्रत्यक्षात्मकपरामर्शस्थले प्रयोजनमाह । अनुमित्सापूर्वेति । अत्रापि यत्रेत्यनुपज्यते । प्रत्यक्षा-त्मकधूमत्वादिविशेषणज्ञानस्थले तज्जनकसन्निकर्षादितस्तदुत्तरक्ष-णे विशिष्टप्रत्यक्षमेव भाविष्यति न त्विच्छा । विनश्यदवस्थसन्निक-र्षाद्विशेषणप्रत्यक्षानुधावने च प्रयासगौरवमतो विशेषणस्मरणप-र्यन्तानुधावनम् । अनुमित्सापूर्वकाले परामर्शजनकसन्निकर्षसत्त्वे तस्या एव अनुपपत्तिरतोऽनुमित्साकालोत्पन्नेन्द्रियसन्निकर्षसहिता-दिति । सहकृतान्तम् । सहकृतान्तभागोपस्थाप्यसिषाधयिषाविर-हवैशिष्ट्यम् । तस्य अभावविशेषणत्वे सिषाधयिषादशायां तदभा-वविशिष्टस्य सिद्धभावस्यासम्भवात् सिद्धौ सत्यामसत्याञ्चानुमि-त्यनुपपत्तिरतः साधकमानविशेषणमिति ।

( दी० ) सिषाधयिषा च तत्साध्यविशिष्टतत्पक्षविषयकत्व-प्रकारिका अनुमितिविषयिणीच्छा । यत्किञ्चिद्गोचरं ज्ञानं जायतामितीच्छायामपि सिद्धिसत्त्वे अनुमित्यनुत्पादात् अनुमि-तित्वाप्रकारिकायामपि प्रत्यक्षाद्यतिरिक्तं पर्वते वह्निज्ञानं जाय-तामितीच्छायां प्रत्यक्षाद्यनन्तरमनुमित्युत्पादाच्च

( गा० ) सिषाधयिषापदस्य सिद्धीच्छासामान्यपरत्वे प्रत्यक्ष-त्वादिप्रकारकेच्छाबलादसत्यां प्रत्यक्षादिसामग्र्यां सिद्धिदशाया-



मनुमित्यापत्तिः, अनुमितिगोचरेच्छापरत्वे यत्किञ्चिद्गोचरं ज्ञानं जायतामितीच्छावलात् सिद्धिकालेऽनुमित्यापत्तिः । न चानुमित्युत्पत्त्यापि तादृशेच्छाविषयसिद्धेस्तत्रानुमितिरिष्टैवेति वाच्यम् । प्रकृतानुमित्युत्पत्त्यैव यादृशेच्छाया विषयसिद्धिस्तादृशेच्छासत्त्वे एव सिद्धिकालेऽनुमितेरानुभाविकत्वात् उक्तेच्छायाश्चान्तत उपस्थितपदार्थगोचरमानसज्ञानेनापि विषयसिद्ध्या अकिञ्चित्करत्वादित्यतः सिषाधयिषापदार्थं व्याचष्टे । सिषाधयिषा चेति ।

घटविशिष्टपर्वतविषयकानुमितिर्जायतामित्येतादृशेच्छासत्त्वे सिद्धिसत्त्वे बह्व्यनुमित्यनुत्पादात्तत्साध्यविशिष्टेति । तत्सम्बन्धेन तत्साध्यतावच्छेदकावच्छिन्नविशिष्टेत्यर्थः । तेन कालिकसम्बन्धेन बह्विविशिष्टपर्वतविषयकानुमितिर्जायतां द्रव्यत्वावच्छिन्नविशिष्टपर्वतविषयकानुमितिर्जायतामित्येतादृशेच्छासत्त्वेऽपि सिद्धिकाले संयोगादिना न बह्वित्वावच्छिन्नस्यानुमितः । बह्विविशिष्टमहानसविषयकानुमितिर्जायतां बह्विविशिष्टद्रव्यत्वावच्छिन्नविषयकानुमितिर्जायतामितीच्छावलात् सिद्धिसत्त्वे पर्वतो बहिमानित्यनुमित्यनुत्पादात् तत्पक्षेति । तत्पक्षतावच्छेदकावच्छिन्नेत्यर्थः ।

न च यत्किञ्चिद्गोचरं ज्ञानं जायतामितीच्छावलादिव आलोकवान् पर्वत इत्याद्यनुमितिसामग्रीदशायां बहिमतपर्वतविषयकानुमितिर्जायतामितीच्छावलादपि सिद्धिसत्त्वे बह्विविधेयकानुमितिर्न जायते तत्कालीनसिद्ध्यप्रतिबध्नालोक्याद्यनुमित्युत्पत्त्यैव तादृशेच्छाविषयवास्तवबहिमतपर्वतविषयकानुमितिसिद्धिरित्युक्तरूपेणापि इच्छाया उत्तेजकत्वं न सम्भवतीति वाच्यम् । साध्यविशिष्टपक्षनिरूपितविलक्षणविषयिताप्रकारकत्वेनैवैच्छाया उत्तेजकत्वोपगमात् । आलोकवान् पर्वत इत्याद्यनुमितेर्बह्विविशिष्टपक्षनिरूपितविलक्षणविषयिताशून्यत्वेन तदुत्पत्त्या तादृशविषयिताप्रकारकेच्छाविषयसिद्ध्यसम्भवात् । साध्यविशिष्टपक्षनिरूपितत्वञ्च साध्यावच्छिन्नपक्षनिष्ठनिरूपकताकत्वमतो हृदो बहिमानित्यादौ साध्यविशिष्टपक्षाप्रसिद्धावपि न तादृशविषयितायास्तत्प्रकारकानुमित्सायाश्चाप्रसिद्धिः । हृदादिनिष्ठस्य तादृशममवृत्तिविषयितानिरूपकत्वस्यापि हृदाद्यंशे प्रकारीभूतबह्व्याद्यवच्छिन्नत्वात् ।

वस्तुतस्तु तत्साध्यविशिष्टतत्पक्षविषयकत्वेत्यनेन तत्साध्यता-



वच्छेदकावच्छिन्नतत्संस्पर्गावच्छिन्नविधेयतानिरूपिततत्पक्षतावच्छे-  
दकावच्छिन्नोद्देश्यताकत्वं विवक्षितं अतो वह्निमान् पर्वतो घटवा-  
नित्याद्यनुमितिसामग्रीदशायां पुर्योक्तयुक्त्या वह्निमत्पर्वतविषय-  
कानुमितिर्जायतामित्याकारकेच्छावलात् पर्वतादिपक्षकवन्त्यादिवि-  
धेयकानुमित्यनुत्पादेऽपि न क्षातेः । तादृशोद्देश्यतात्वेन च ता-  
दृशोद्देश्यताकत्वप्रकारकत्वं विवक्षणीयं, तेन केवलपर्वतत्वाद्यव-  
च्छिन्नाद्देश्यतात्वेन तादृशोद्देश्यताकत्वप्रकारकानुमितिसादृशायां प-  
र्वते अन्यानुमितिसामग्रीसत्त्वे वह्नेः सिद्धिसत्त्वे न वन्त्यानुमित्याप-  
त्तिः(१) । साध्यविशिष्टपक्षविषयकत्वप्रकारकत्वं निवेशप्रयोजनं दर्श-  
यति । यत्किञ्चिदिति । यत्किञ्चिद्विषयकत्वप्रकारकत्वं निवेश्यापि य-  
त्किञ्चिज्ज्ञानं जायतामित्यादीच्छावारणं सम्भवतीति यत्किञ्चि-  
द्गोचरत्वप्रकारकेच्छानुधावनम् ।

न चेच्छापूर्वं यत्किञ्चिद्गोचरज्ञानस्यावश्यं सिद्धत्वात् तादृश-  
च्छेद न सम्भवति ज्ञानगोचरेच्छायां स्वरूपसत्याः स्वविषयसिद्धे-  
रेव विरोधित्वात् । तदुक्तं न हि ज्ञाने जाते ज्ञानेच्छा भवतीति वा-  
च्यम् । एतदुत्तरवर्त्ति यत्किञ्चिद्गोचरं ज्ञानं जायतामित्याद्याकार-  
केच्छाया विवक्षितत्वात् ।

नन्वनुमितित्वप्रकारकत्वं निवेश्यैव तथाविधेच्छावारणसम्भवे  
किं गुरुतरसाध्यविशिष्टपक्षविषयकत्वप्रकारकत्वनिवेशनेनेत्यत आ-  
ह । अनुमितित्वाप्रकारिकायामपीति । प्रत्यक्षाद्यात्मकसिद्धिदशा-  
यां पर्वते वह्निज्ञानं जायतामित्याकारकेच्छा न सम्भवतीति तद्वि-  
षयीभूतप्रत्यक्षादिरूपसिद्धेरेव सत्त्वात्, अतः प्रत्यक्षाद्यतिरिक्तमि-  
ति । शाब्दादिरूपसिद्धौ सत्यां प्रत्यक्षाद्यतिरिक्तं ज्ञानं जायतां इत्या-

( १ ) एवं पक्षतावच्छेदकादिनिष्ठानवच्छिन्नत्वावगाहित्वमपि  
निवेशनीयं अन्यथा जातिमान् वह्निव्याप्यवानिति परामर्शकाले प-  
र्वतो वह्निमानिति सिद्धिसत्त्वेऽनवच्छिन्नत्वानवगाहीच्छाकाले प-  
र्वते वह्निमानित्यनुमित्यापत्तिः, पर्वतो वह्निव्याप्यवानिति परामर्श-  
कालीनजातिमान् वह्निव्याप्यवानिति परामर्शशून्यकालीनानव-  
च्छिन्नत्वानवगाहीच्छानाञ्च तत्तद्व्याक्तित्वेनोत्तेजकत्वं इति बोध्यमि-  
ति पाठः क्वचित् पुस्तके दृश्यते ।



दीच्छाया उत्पादासम्भवात् । प्रत्यक्षाद्यनन्तरमिति । प्रत्यक्षादिरूप-  
सिद्धयनन्तरमित्यर्थः । अनुमित्युत्पादाच्चति । तथा चानुमितित्व-  
प्रकारकत्वं निवेशयितुमशक्यमेव तादृशेच्छानामसंग्रहप्रसङ्गा-  
दिति भावः ।

इदमुपलक्षणम् । अनुमितित्वप्रकारकत्वनिवेशेऽपि घटाद्यनुमि-  
तिर्जायतामित्यादीच्छाकाले सिद्धिसत्त्वे बह्व्याद्यनुमितिवारणाय  
प्रकृतसाध्यादिविषयकत्वप्रकारकत्वनिवेशनमावश्यकम् ।

न च प्रकृतसाध्यादिविषयिणी या अनुमितिस्तद्विषयकत्वनिवे-  
शेनापि दर्शितेच्छावारणसम्भव इति वाच्यम् । दर्शितेच्छाया अपि  
घटाद्यनुमितित्वेन बह्व्यादिगोचरसमूहालम्बनानुमितिविषयकत्वात् ।

न चानुमितित्वप्रकारकत्वानिवेशेऽपि अनुमितिरेव यत्र प्रत्यक्ष-  
त्वादिना इच्छाविषयस्तत्रानुमित्यापत्तिरिष्टत्वात् । अनुमितौ प्रत्य-  
क्षत्वममदशायामेव तादृशेच्छाया उत्पादात् तस्या अनुमितित्वप्र-  
कारकेच्छासमशीलत्वादिति हृदयम् ।

न चानुमितित्वप्रकारकत्वस्यानिवेशे पर्वते बह्वः प्रत्यक्षतः सि-  
द्धौ शाब्दसामग्र्याञ्च सत्यां पर्वते प्रत्यक्षाद्यतिरिक्तं बहिर्ज्ञानं जा-  
यतामितीच्छासत्त्वेऽनुमित्यापत्तिरिति वाच्यम् । तत्र पक्षतासत्त्वेऽप्य-  
नुमितिप्रकारकेच्छाविरहविशिष्टसमानविषयकशाब्दसामग्र्याः प्र-  
तिबन्धकत्वादेवानुमितिवारणसम्भवात् ।

अथ सिद्धिदशायां पर्वते बह्वेरन्यज् ज्ञानं जायतामितीच्छास-  
त्त्वेऽनुमित्यापत्तिस्तस्या अप्यनुमितिर्विषयकत्वात् । न चेष्टापत्तिः,  
तदुत्तरं पर्वतो बहिर्मान् इत्यादिमानसाद्युत्पत्त्याऽपीच्छाविषयासिद्धे-  
स्तादृशेच्छाया यात्कश्चिद्गोचरं ज्ञानं जायतामित्येतादृशेच्छा-  
तुल्यत्वात् ।

न च प्रत्यक्षेच्छाविशिष्टप्रत्यक्षसामग्रीरूपप्रतिबन्धकसत्त्वान्ना-  
पत्तिरिति वाच्यम् । प्रत्यक्षत्वादिप्रकारकेच्छाविशिष्टाया एव मा-  
नसादिसामग्र्या अनुमितिप्रतिबन्धकत्वात् । अन्यथा सिद्धिशून्य-  
कालेऽपि तादृशेच्छासत्त्वेऽनुमित्यनुत्पादप्रसङ्गात् ।

न चोक्तयुक्त्या बह्विविधेयकत्वावगाहित्वनिवेशस्यावश्यकत्वात्  
बहिर्प्रकारकत्वावगाहिदर्शितेच्छाबलात् नानुमितिप्रसङ्गः, तद्विधेय-  
कत्वावगाहीच्छादशायाञ्च जायत एवानुमितिः विधेयतायाः प्रत्य-



क्षेऽप्रामाणिकतया तत्प्रकारकेच्छाया अनुमित्युत्पन्नैव विषयसिद्धेरिति वाच्यम् । विधेयतायाः प्रत्यक्षव्यावृत्तत्वे तत्प्रकारिकायाः प्रत्यक्षान्यत्वाप्रकारिकाया अपीच्छायाः प्रत्यक्षसिद्धिकाले सम्भवात् प्रत्यक्षान्यत्वप्रकारकेच्छापर्यन्तानुसरणस्य निर्वाजत्वात् ।

न च विधेयता प्रत्यक्षव्यावृत्तैव तदवगाहित्वसूचनायैवोपदर्शितेच्छाकारे प्रत्यक्षान्यत्वोल्लेख इति वाच्यम् । एवमपि वक्ष्यमाणस्य शाब्दसिद्धिकालेऽशाब्दं ज्ञानं जायतामितिच्छावलेनानुमितिर्जायते न तु प्रत्यक्षसामग्रीकाले इत्यस्य सङ्गमयितुमशक्यत्वात् । तादृशेच्छायाः प्रत्यक्षव्यावृत्तविधेयताद्यवगाहित्वे प्रत्यक्षसामग्रीकालेऽपि तद्वृत्तादनुमित्युत्पत्त्यौचित्यात् । तदनवगाहित्वे सिद्धावप्यनुत्तेजकत्वात् ।

अत्रोच्यते । अनुमितित्वप्रत्यक्षान्यज्ञानत्वादिप्रकारकेच्छानामनुमितिविषयकेच्छात्वेनैवानुगमः । पर्वते वह्नेरन्यज् ज्ञानं जायतामित्याद्याकारकेच्छाकाले सत्यां सिद्धौ तथाविधोपनीतमानसामग्र्याश्चानुमितेर्वारणाय तथाविधेच्छाव्यक्तीनां तत्तद्व्यक्तित्वेन प्रतियन्धकता कल्प्यते इति न दोषः ।

न च तासां तत्तद्व्यक्तित्वेनानन्तप्रतिबन्धकताकल्पनामपेक्षानुमितित्वादिरूपप्रकारविशेषमन्तर्भाव्यैवानुमित्सानामुत्तेजकत्वमुचितमिति वाच्यम् । तथा सति पर्वते वह्नेरन्यज् ज्ञानं जायतामितिच्छाकाले तथाविधोपनीतमानविरोधिघटाद्यनुमितीच्छाविशिष्टतत्सामग्रीसत्त्वे सिद्धौ सत्यां वह्नाद्यनुमित्युपपत्तये तादृशतादृशेच्छाव्यक्तीनां तत्तद्व्यक्तित्वेन सिद्धाबुत्तेजकत्वापत्त्या तदभावसहस्रस्य मिथो विशेष्यविशेषणभावे विनिगमनाविरहेण सिद्धिप्रतिबन्धकतानन्त्यप्रसङ्गात् ।

( दी० ) यादृशयादृशेच्छासत्त्वे सिद्धौ सत्यामनुमितिस्तत्तदिच्छाभावसमुदायस्य विशेषणत्वादिच्छाया अतनुगमेऽपि न क्षतिः ।

( गा० ) ननु साध्यविधेयकावावच्छिन्नपक्षोद्देश्यकत्वप्रकारकेच्छाया उपादाने पक्षोद्देश्यकत्वावच्छिन्नसाध्यविधेयकत्वप्रकारकेच्छाया असङ्ग्रहः । एवं विषयानुपरक्तानुमितिविषयिण्या अनु-



मितिर्जायतामितीच्छाया अपि निरुक्तरूपेणासद्ब्रह्मः । न च सा असङ्गाह्यैव, असिद्धसाध्यान्तरानुमितिसामग्र्यामसत्यां तद्वत्तादपि सिद्धस्य प्रकृतसाध्यस्यानुमितेः तदिच्छाविषयसिद्ध्यनुगोधेनावश्यकत्वादित्यत आह । यादृशयादृशेति । असत्यां सिद्धौ यत्किञ्चिद्गोचरं ज्ञानं जायतामित्यादीच्छासत्त्वेऽनुमित्युत्पादात् तासाञ्चानुत्तेजकत्वात् सिद्धौ सत्यामिति । तत्तदिच्छाभावसमुदायस्येति । साध्यविशेषविशिष्टपक्षविशेषाद्यवगाहित्वप्रकारकेच्छानां तत्तदवगाहित्वप्रकारकानुमितिगोचरेच्छात्वेनानुगमस्य एकैकाभावा निवृत्त्यन्ते, अतथाविधानाम् अनुमितिर्जायतां प्रत्यक्षान्वयज्ञानं जायतामित्याकारकेच्छानान्तु यद्यद्यत्किसत्त्वे सिद्धिदशायां अनुमितिस्तत्तद्व्यक्तित्वावच्छिन्नाभावा एव निवेशनीया अन्यथा अतिप्रसङ्गात् सिद्धौ तत्कालीनसिद्धिभेदा एव वा ।

एतेन तत्कालीनसंयोगविभागादिव्यक्तिविशेषाभावनिवेशमादाय विनिगमनाविरहोऽपि निरस्तः । सामानाधिकरण्यसम्बन्धेन तदत्यन्ताभाववैशिष्ट्यनिवेशापेक्षया तत्तात्सिद्धिभेदानां विशेषणताविशेषसम्बन्धेन वैशिष्ट्यनिवेशे प्रतियोगितावच्छेदकसम्बन्धानिवेशे च लाघवम् । सिद्ध्युत्तरं तथाविधेच्छोत्पत्तिकालेऽनुमित्यापत्तिस्तु इच्छासामग्र्या अनुमितिचिरोधित्वादेव न सम्भवतीति ध्येयम् ।

इदन्तवध्वेयम् । तादृशेच्छाभावसमुदायस्य न तत्समुदायत्वेन सिद्धौ विशेषणत्वं(१) किन्तु तत्तदभावत्वेनैव युगपत्तावदभावानां तथात्वं तावदभावमात्रविषयकधीविषयत्वरूपस्य तावदभावसमुदायत्वस्य ताद्रूप्येण निवेशे तावदभावानां तत्तदभावत्वेन नि-

( १ ) तादृशेच्छाभावसमुदायत्वस्य दुर्वचत्वात्, न च तावदभावमात्रविषयकधीविषयत्वं तत्, तावत्त्वस्य दुर्वचत्वात्, तावदभावविषयकबुद्धेस्तत्तदभावविषयकत्वेन निवेशे तु तत्तदभावविशिष्टसिद्धेरेव निवेशयितुमुचितत्वात् तत्तदभावानां मिथो विशेष्यविशेषणभावानापन्नानां निवेशे च प्रत्येकाभाववैशिष्ट्यस्यातिप्रसक्तत्वेनावच्छेदकत्वायोगादिनि चेदेकविशिष्टापराभावत्वेनाभावानां निवेशनीयत्वात् । इति काचित्कः पाठः ।



वेशनीयतया तत्तदभावत्वेन तत्तदभाववैशिष्ट्यनिवेशापेक्षया महागौरवात् । तादृश्या यत्किञ्चिद्विद्यस्तत्तद्व्यक्तित्वेन निवेशे तथाविधधीसहस्रस्य विनिगमनाविरहेण निवेशप्रसङ्गात् ।

यदि च मिथो विशेष्यविशेषणभावानापन्नेषु नानाविशेषणेषु व्यासज्ज्यवृत्तिकमवच्छेदकत्वं सिद्धान्तविरुद्धमिति मन्यते तदा एकाभावविशेषितापराभावस्यावच्छेदकत्वमुपेयम् । तत्र च विशेष्यविशेषणभावे विनिगमनाविरहेऽपि न क्षतिः गत्यन्तराभावात् । तत्तदभावमात्रविषयकधीविषयत्वेन निवेशेऽपि ज्ञाने तत्तदभावविषयितानां एकविशिष्टापरत्वेनैव निवेशनीयतया विशेष्यविशेषणभावे विनिगमनाविरहस्याऽऽवश्यकत्वादिति । इच्छाया अननुगमेऽपि । एकरूपेण सर्वासामिच्छानामुपादानासम्भवेऽपि । न क्षतिः । न सिषाध्यिपाविरहविशिष्टसिद्ध्यभावस्यानुमितिहेतुत्वानुपपत्तिः । तावदभावाविशिष्टसिद्ध्यभावस्यानुगतत्वादिति भावः ।

इदं पुनरत्रावलोकनीयम् । बाह्यविशिष्टपर्वतमहानसोभयानुमितिर्जायतामित्याकारकेच्छानामपि तत्साध्यविशिष्टतत्पक्षावगाहित्वप्रकारकतया पर्वते बहेः सिद्धिकाले महानसपक्षकानुमित्यादिसामान्यामसंस्यां तादृशेच्छाबलात् पर्वते बन्धनानुमित्यापत्तिः, अनुमित्यंशे तत्साध्यविशिष्टतत्पक्षविषयकत्वान्यांकञ्चिद्विषयकत्वाप्रकारकत्वविशेषणस्य इच्छायां निवेशे बह्विविशिष्टं पर्वतं महानसञ्चानुमिनुयामित्यादिसमूहालम्बनेच्छाया असंग्रहप्रसङ्गः । बह्विविशिष्टपर्वतविषयिणी महानसाविषयकानुमितिभिन्नानुमितिर्जायतामित्याकारकेच्छाबलात् उपदर्शितस्थलेऽतिप्रसङ्गस्याशक्यवारणता चेतीच्छाविषयतावच्छेदकतायाः पर्याप्तनिवेशनमावश्यकम् । तथा च बह्विविशिष्टपर्वतानुमितिर्भवत्वित्यादीच्छायास्तत्साध्यविशिष्टतत्पक्षविषयकानुमितित्वपर्याप्तविषयतावच्छेदकताकेच्छात्वेनैव उत्तेजकत्वं पर्यवसितम्, अनुमितित्वानन्तर्भावे तादृशेच्छायास्तत्साध्यविशिष्टतत्पक्षविषयकत्वपरिसमाप्तविषयतावच्छेदकत्वाभावेनाशक्यसङ्ग्रहत्वात् । एवञ्चानुमितित्वप्रत्यक्षान्यज्ञानत्वादिप्रकारकेच्छानामनुमितिर्विषयकत्वरूपेण सङ्ग्रहाभिधानमसङ्गतम् ।

न च तत्कल्पं परित्यज्यैव यादृशयादृश इत्याद्यभिधानम्, इदानीमनुमितित्वप्रत्यक्षान्यज्ञानत्वादिप्रकारकेच्छानां पृथक् पृथग्भा-



वनिवेशनमेवाभिप्रेतामिति वाच्यम् । पक्षान्तरसूचकवाकाराद्यभावात् ।

अथ अनुमितित्वप्रत्यक्षान्यज्ञानत्वादिप्रकारकेच्छानामनुगम एव सम्भवति, तथा हि तत्साध्यविशिष्टतत्पक्षविषयकानुमितित्वपर्याप्तावच्छेदकताकत्वं तादृशधर्मघटकपरिसमाप्तावच्छेदकताकत्वं तत्साध्यविशिष्टतत्पक्षविषयकानुमितित्वनिष्ठावच्छेदकताभिन्नावच्छेदकत्वानिरूपकविषयताकत्वमेव पर्यवसितम्, एवञ्च तत्साध्यविशिष्टतत्पक्षविषयकप्रत्यक्षान्यज्ञानत्वादिनिष्ठावच्छेदकताभिन्नावच्छेदकत्वानिरूपकविषयताकेच्छान्तादिना प्रत्यक्षान्यज्ञानत्वादिप्रकारकेच्छानां पृथगुत्तेजकत्वापेक्षया निरुक्तधर्मघटकानुमितित्वनिष्ठावच्छेदकताभिन्नावच्छेदकतायामेव प्रत्यक्षान्यज्ञानत्वादिनिष्ठावच्छेदकताभिन्नत्वनिवेशनमुचितं लाघवात्, इत्थञ्च तादृशरूपेणैव प्रत्यक्षान्यज्ञानत्वादिप्रकारकेच्छानामपि सङ्ग्रहः सम्भवति ।

न च वह्निविशिष्टपर्वतविषयकं जायतामित्याकारकेच्छायाः सिद्ध्यधीनसंस्कारोत्पत्त्यैव चरितार्थतया वारणाय विषयतायामनुमितित्वावच्छिन्नत्वनिवेशनस्याऽऽवश्यकतया न तत्सङ्ग्रह इति वाच्यम् । समवायेन किञ्चिदवच्छिन्नत्वं निवेश्यैव तादृशेच्छावारणसम्भवमिति चेत् ? तर्हि पक्षांशे साध्यावगाहित्वेनानुमितिविषयकेच्छानामुक्तरूपसमशीलरूपान्तरेण उत्तेजकत्वापेक्षया तादृशावच्छेदकतायामेव पक्षांशे साध्यावगाहितीयावच्छेदकताभिन्नत्वमपि निवेश्यतां तावतैव तत्सङ्ग्रहस्यापि सम्भवात् इच्छाया अननुगमाभिधानासङ्गतिः ।

न च विषयतायां साध्यविशिष्टपक्षावगाहित्वाद्यवच्छिन्नत्वनिवेशनमावश्यकम्, अन्यथा अन्यानुमितिसामग्रीसमवहितानामनुमितिर्जायतामित्याकारकविषयविशेषानुपरक्तानुमितिच्छानां वारणासम्भवमिति, अन्यानुमितिसामग्र्यसमवहिततादृशेच्छानां तत्तद्व्यक्तित्वेनैवोत्तेजकत्वस्योपगन्तव्यतया उत्तेजकानामननुगमाभिधानसङ्गतिरिति वाच्यम् । तादृशेच्छानां तत्तद्व्यक्तित्वेन प्रतिबन्धकतयैवातिप्रसङ्गवारणसम्भवेन तासां वारणानौचित्यात् । साध्यविशिष्टपक्षावगाहित्वाद्यवच्छिन्नत्वमधिकमनुमितिनिष्ठविषयतायां निवेश्य



दर्शितसामग्र्यसमवहिततथाविधेच्छानां तत्तद्व्यक्तित्वेन उत्तेजक-  
ताकल्पने तत्तादेच्छाभावानां विशेष्यविशेषणभावे विनिगमनाविर-  
हेण गौरवप्रसङ्गात् । अन्यानुमिति सामग्रीकालीनतादृशेच्छानां प्र-  
तिबन्धकत्वे तत्कालीनवायुसंयोगादिव्यक्तीनां विनिगमनाविरहेण  
प्रतिबन्धकताप्रसङ्गवत् तादृशसामग्र्यभाषकालीनतथाविधेच्छानां  
उत्तेजकतामतेऽपि विनिगमनाविरहेऽपि तत्तादेच्छाकालीनसंयोग-  
विशेषाणामुत्तेजकताप्रसङ्गस्य दुर्वारत्वात् । अथ वोक्तानुगतरूपेणो-  
त्तेजकीभूतायामिच्छायामनुमितिर्जायतामित्याकारकान्यानुमितिसा-  
मग्रीसमवहितेच्छाव्यक्तीनां भेदा एव निवेशनीया न तु तासा-  
मनुमितिप्रतिबन्धकत्वमिति, तत्तादेच्छाभेदनिवेशस्थले तत्काली-  
नवायुसंयोगादिभेदनिवेशनेन नोपपत्तिः, इच्छायां तत्तद्भेदस्याव्या-  
वर्त्तकत्वात्तत्तत्संयोगाभावानां वैशिष्ट्यनिवेशे च तादृशवैशिष्ट्य-  
स्य सामानाधिकरण्यरूपतया साक्षात्सम्बन्धेन इच्छाभेदनिवेश  
लाभवस्यैव विनिगमकत्वात् ।

अत्राहुः । उक्तसकलेच्छानां निरुक्तरूपेणानुगमेऽपि एतत्तद्व्यक्ता-  
नन्तरक्षणेऽनुमितिर्भवत्वित्याकारकेच्छानामेव निरुक्तरूपेणासङ्गहा-  
तत्तद्व्यक्तित्वेन पृथगभावा निवेशनीयाः तादृशक्षणवृत्तित्वाद्यवच्छे-  
दकताभेदं उक्तावच्छेदकतायां निवेद्य सङ्गहे कालान्तरेऽपि तथा-  
विधेच्छाबलात् अनुमित्यापत्तेः, कालान्तरं अनुमित्युत्पत्त्या च ता-  
दृशानुमितिसाध्यासिद्धेरिष्टापत्ययोगादित्यनुगमाभिधानसङ्गतिः ।

न च कालान्तरीणतादृशेच्छानां तत्तद्व्यक्तित्वेन प्रतिबन्धकत-  
या तादृशेच्छाबलादनुमित्यापत्तिवारणसम्भव इति वाच्यम् । उप-  
दर्शितैकैकधर्मप्रकारकैकानुमितिसाध्याव्यक्तीनां तत्तद्व्यक्तित्वेनोत्तेजक-  
त्वापेक्षया तत्समानप्रकारककालान्तरीणबहुतरेच्छानां तत्तद्व्य-  
क्तित्वेन प्रतिबन्धकत्वे गौरवात् ।

न चैवमपि प्राथमिकस्य साध्यविशिष्टपक्षविषयित्वप्रकारकत्व-  
विशेषणस्याभिधानासङ्गतिर्दुर्वारैवेति वाच्यम् । अनुमितिनिष्ठविष-  
यतायां साध्यविशिष्टपक्षविषयकत्वाद्यन्यप्रकारकत्वानवच्छिन्नत्वनि-  
वेश एव तत्तात्पर्यात् ।

वस्तुतः साध्यविशिष्टपक्षविषयकत्वप्रकारकत्वनिवेशनमप्याव-  
श्यकम्, अन्यथा किञ्चिज्ज्ञानं जायतां यत्किञ्चिद्गोचरं ज्ञानं जा-



यतामितीच्छाचारणासम्भवात् तत्सङ्गहे तादृशीनां सर्वासामि-  
च्छानां तत्तद्व्यक्तित्वेनैव प्रतिबन्धकत्वे गौरवात् । अनुमितिर्जाय-  
तामित्यादाच्छानाञ्च पृथगनुमितित्वादिपर्याप्तविषयतावच्छेदकता-  
केच्छात्वेनैवोत्तेजकता अन्यानुमितिसामग्रीसमवहिततादृशेच्छाना-  
ञ्च तत्तद्व्यक्तित्वेन प्रतिबन्धकत्वमेवेति सर्वं समञ्जसम् ।

( दी० ) धूमेन अनुमिनुयामितीच्छायामालोकपरामर्शाद-  
सयामपि सिद्धौ यदि नानुमितिस्तदा अन्यमात्रलिङ्गकानुमिती-  
च्छा कामिनीजिज्ञासादिवत् पृथक् प्रतिबन्धिका । यदि च तत्र  
अनुमितिस्तदा सिद्धिसत्त्वे तत्र अनुमितेर्वारणाय तल्लिङ्ग-  
कानुमितीच्छा तदन्यमात्रलिङ्गकानुमितीच्छातिरिक्तानुमिती-  
च्छा वा वाच्या ।

( गा० ) ननु धूमेन पर्वते बह्निमनुमिनुयामित्याकारकेच्छाबलाद्  
धूमादिलिङ्गकानुमित्युत्पत्त्या तत्साधारणरूपेणैव सिपाधयिषाणां  
सिद्धावुत्तेजकताया आवश्यकत्वात् तत्तत्सिद्धिकालेऽसत्यपि धू-  
मपरामर्शे आलोकादिपरामर्शादनुमित्यापत्तिः पक्षताया अक्षतत्वा-  
दित्यत आह । धूमेनेति । भिन्नलिङ्गकेच्छासत्त्वेऽपि सिद्धिदशाया-  
मेव यदि नानुमितिस्तदा तादृशेच्छायाः प्रतिबन्धकत्वं न सम्भ-  
वतीत्यतोऽसत्यामपि सिद्धाविति, तत्रानुमितेः सन्दिग्धतया  
यदीति । तदेति । तल्लिङ्गकानुमिताविति शेषः ।

अन्यमात्रेति । तदन्यमात्रलिङ्गकत्वप्रकारकसिद्धीत्यर्थः । धूम-  
लिङ्गकानुमितिरालोकलिङ्गकानुमितिश्च जायतामित्याधाकारकसमू-  
हालम्बनेच्छाकाले आलोकादिपरामर्शादनुमित्युपपत्तये मात्रेति ।  
तदन्यमात्रलिङ्गकत्वप्रकारकत्वञ्च तल्लिङ्गकत्वाप्रकारकत्वे सति कि-  
ञ्चिल्लिङ्गकत्वप्रकारकत्वम् । अतः प्रमेयसामान्यलिङ्गकस्थले तदन्या-  
प्रसिद्धावपि न दोषः । तल्लिङ्गकत्वाप्रकारकत्वञ्च तल्लिङ्गकत्वप्रका-  
रतानिरूपिततत्साध्यविशिष्टतत्पक्षविषयकत्वावच्छिन्नानुमितितिष्ठ-  
विशेष्यताकान्यत्वम् । अत आलोकेनेन्धनं धूमेन तु बह्निमनुमिनुया-  
मित्यादीच्छादशायामालोकादिलिङ्गकवह्वयाद्यनुमितेर्नापत्तिः । आ-



लोकलिङ्गकत्वप्रकारताशरीरे च वास्तवालोकादिप्रकारता न नि-  
वेदनीया किन्तु आलोकत्वाद्यवच्छिन्नप्रकारतैव, अन्यथा आलोक-  
त्वादिना धूमत्वादिना च धूमादिकमालोकादिकमवगाहमानयोरि-  
च्छयोरालोकलिङ्गकानुमित्यादौ प्रतिबन्धकत्वतदभावयोरपत्तेः ।  
द्रव्येणानुमिन्यामित्यादीच्छाया आलोकादिलिङ्गकानुमित्यविरो-  
धित्वोपपत्तये चालोकत्वाद्यवच्छिन्नत्वस्थले आलोकाद्यवृत्तित्वेनाज्ञा-  
यमानधर्मावच्छिन्नत्वमेव निवेदयं द्रव्यत्वादेरालोकत्वादिविरुद्ध-  
त्वभ्रमदशायां तादृशेच्छाया विरोधित्वोपपादनायालोकत्वादेरालो-  
कादिवृत्तित्वज्ञानशून्यकालीनाया आलोकेनानुमिन्यामित्यादीच्छा-  
या अविरोधित्वोपपत्तये च वास्तवालोकादिवृत्तित्वस्य तेन रूपेण  
ज्ञायमानत्वस्य चोपेक्षणम् । धूमत्वादेरालोकादिवृत्तित्वग्रहदशायां  
धूमेनानुमिन्यामित्यादीच्छाया आलोकादिलिङ्गकानुमित्यविरोधि-  
त्वमिष्टमेव । विरोधित्वञ्च तादृशेच्छाया धूमत्वादेरालोकत्वादिवि-  
रुद्धत्वग्रहदशायामेव ।

वस्तुतस्तु द्रव्यं नालोक इत्यादिज्ञानशून्यकालीनानां आलोको  
द्रव्यमित्यादिज्ञानकालीनानां वा इच्छानां तत्तद्व्यक्तित्वेन भेदकूट  
एव स्वातन्त्र्येण प्रतिबन्धकतावच्छेदकेऽनुप्रवेशनीयः तेन उक्तकल्पे  
कालान्तरीणपुरुषान्तरीयज्ञानवारणाय स्वसमानकालीनत्वस्वस-  
मानाधिकरणत्वयोर्ज्ञानविशेषणतया ध्रौव्यं स्वपदेन फलीभूतानु-  
मित्युपादाने यादृशानुमितिदशायां काचदपि धर्मे नालोकादावृत्ति-  
त्वज्ञानं प्रसिद्ध्यति तत्र स्वसमानाधिकरणस्वसमानकालीनालोक-  
त्वादिविरुद्धत्वज्ञानाविधयधर्मवल्लिङ्गकत्वप्रकारकानुमित्साभिन्नानुमि-  
त्साभावरूपकारणाप्रसिद्धिः स्वत्वानुगमेन कार्यकारणभावस्य  
तत्तदनुमितिव्यक्तिविश्रामश्च । भेदप्रतियोग्यनुमित्युपादाने चालो-  
केन द्रव्येण वाऽनुमिन्यामित्याद्याकारकयादृशेच्छासमानाधिकरण-  
समानकालीनतादृशज्ञानाप्रसिद्धिस्तादृशेच्छायास्तथाविधस्वभिन्न-  
त्वेनालोकादिलिङ्गकानुमितिप्रतिबन्धकत्वापत्तिरिति परास्तम् ।

यद्वा आलोको द्रव्यमित्यादिज्ञानविशिष्टत्वेनालोको न द्रव्यमि-  
त्यादिज्ञानविरहविशिष्टत्वेनैव वा द्रव्यत्वादिमल्लिङ्गकत्वप्रप्रकार-  
केच्छा अनुगमय्य तद्भेदा एव प्रतिबन्धकतावच्छेदककोटौ निवेश-  
नीयाः । भेदस्य कालिकाव्याप्यवृत्तित्वोपगमात्तादृशज्ञानशून्यकाली-



नानां द्रव्येणानुमिन्यामित्यादीच्छानां विशिष्टमिन्नतया प्रतिबन्धकत्वोपपत्तिः । सामानाधिकरण्यसम्बन्धेन वैशिष्ट्यनिवेशाच्च पुरुषान्तरीणज्ञानादिकमादाय दोषः । द्रव्यत्वावाच्छब्देनानुमिन्यामित्याद्याकारिकाणां द्रव्यत्वांशे लिङ्गतावच्छेदकत्वावगाहिनीनामिच्छानान्तु न द्रव्यत्वादिमद्विषयकपरामर्शजन्यत्वरूपद्रव्यत्वादिमल्लिङ्गकत्वप्रकारकत्वं विषयितायामेव तत्र द्रव्यत्वावच्छिन्नत्वाभानात् लिङ्गांशे द्रव्यत्वाद्यनवगाहनादतस्तथाविधेच्छानामालोकत्वाद्यवच्छिन्नल्लिङ्गकानुमितिविरोधित्वमक्षतमेव । आलोकत्वावच्छिब्देनानुमिन्यामित्यादीच्छानां तादृशानुमित्यविरोधित्वोपपत्तये चालोकल्लिङ्गकत्वाद्यप्रकारकत्ववदालोकत्वाद्यवच्छिन्नल्लिङ्गकत्वाद्यप्रकारकत्वमप्यालोकत्वाद्यवच्छिन्नल्लिङ्गकानुमितिप्रतिबन्धकतायां निवेशनीयम् । पर्वते वह्निमनुमिन्यामित्याद्याकारकल्लिङ्गविशेषजन्यत्वानवगाहिनीनामिच्छानामविरोधित्वापपत्तये किञ्चिल्लिङ्गकत्वनिवेशः । तदर्थश्च किञ्चिल्लिङ्गकत्वप्रकारतानिरूपिततत्तत्साध्यविशिष्टतत्पक्षविषयकत्वावच्छिन्नविशेष्यताकत्वम् । अतो धूमेन इन्धनमनुमिन्याम इत्याद्याकारकेच्छानां नालोकादिलिङ्गकवह्नाद्यनुमितिविरोधित्वम् ।

इदमत्रावधेयम् । आलोकल्लिङ्गकधूमल्लिङ्गकानुमितिर्जायतामित्याद्याकारकेच्छाकाले केवलालोकल्लिङ्गकपरामर्शादनुमितिर्न जायते तथाविधानुमितेस्तादृशेच्छाया अविषयत्वात्, उभयादिल्लिङ्गकानुमितेरेव तद्विषयत्वात् । एवं धूमल्लिङ्गकवह्नाद्यनुमितिरालोकल्लिङ्गकवह्निघटोभयानुमितिश्च जायतोमित्याद्याकारकेच्छाकाले घटाद्यनुमितिसामान्यामसन्त्यां आलोकपरामर्शाद्बह्वधुमितिर्न जायते घटाद्यविषयकानुमितेरुत्पत्त्या । तादृशेच्छाविषयासिद्धेरतस्तथाविधेच्छानां तत्र तत्र प्रतिबन्धकतानिर्वाहाय तत्तल्लिङ्गकत्वतत्तत्साध्यविशिष्टतत्पक्षविषयकत्वानुमितित्वादिप्रकारताभिन्नप्रकारतानिरूपितविशेष्यताशून्यत्वमेव तल्लिङ्गकत्वाप्रकारकत्वेत्यनेन विवक्षणीयम् । उक्तस्थले चालोकल्लिङ्गकवह्नाद्यनुमितित्वादिप्रकारतानिरूपितविशेष्यता तादृशप्रकारतातिरिक्तधूमल्लिङ्गकत्वादिप्रकारतानिरूपितैव, समूहालम्बन एव प्रकारताभेदेन विशेष्यताभेदात् । अन्यथा समूहालम्बनेच्छातस्तादृशेच्छावैलक्षण्यानुपपत्तेः, तथा च तादृशेच्छानां तथाविधप्रकारत्वानिरूपितविशेष्यताशून्यत्वेन प्रतिबन्धकत्वनिर्वा-



हः, आलोकेनानुमितिर्जायतां धूमेन च पर्वते वह्निमनुमिनुयामित्याकारकसमूहालम्बनेच्छानां तादृशविशेष्यताशून्यत्वविरहेऽपि आलोकलिङ्गकान्यानुमितिसामग्रीकालीनतथावधेच्छानां तत्तद्वाक्तृत्वेन पृथक् प्रतिबन्धकत्वापगमेन न तदानीमालोकलिङ्गकानुमित्यापत्तिः । पर्वते वह्निमनुमिनुयां धूमेन च वह्निमनुमिनुयामित्याद्याकारकसमूहालम्बनेच्छायाः प्रामाणिकत्वे तत्रालोकपरामर्शानुमितिर्भवत्येव एवञ्च लिङ्गविशेषजन्यत्वाद्यविषयकेच्छाया विशेषणदलेनैव प्रतिबन्धकत्ववारणे धूमेन घटमनुमिनुयामित्यादीच्छावारणमेव विशेष्यदलप्रयोजनम्, तदर्थञ्च न किञ्चिल्लिङ्गकत्वप्रकारतानिरूपिततत्साध्यविशिष्टतत्पक्षविषयकत्वावच्छिन्नविशेष्यताकत्वं तथा सति धूमेनानुमिनुयामित्याद्याकारकविषयविशेषानुमितीच्छानामसंग्रहापत्तेः, किन्तु किञ्चिल्लिङ्गकत्वतत्साध्यविशिष्टतत्पक्षविषयकत्वानुमितित्वादिप्रकारताभिन्नप्रकारत्वानिरूपितविशेष्यताकत्वमेव विशेष्यदलेन विवक्षणीयम् । धूमेन घटमनुमिनुयामितीच्छावत् धूमेन वह्निघटोभयमनुमिनुयामित्यादीच्छाया अपि आलोकलिङ्गकवह्न्याद्यनुमित्यविरोधित्वमिष्टमेव, सिद्धौ तादृशेच्छाया अनुत्तेजकतया सिद्धिकाले तादृशेच्छावलादसत्यामालोकलिङ्गकानुमितीच्छायां न तादृशानुमितिरिति दिक् ।

एकलिङ्गकेच्छाकालीनोभयलिङ्गकपरामर्शजन्यानुमितौ व्याभिचारवारणप्रकारः पुनरग्रे प्रदर्शयिष्यते ।

ननु स्वविषयसजातीयज्ञाने इच्छाया विरोधित्वमदृष्टचरमित्यत आह । कामिनीजिज्ञासादिवदिति । यथा कामिनीदिदृक्षा घटादिविषयकचाक्षुषादिप्रतिबन्धिका तथेत्यर्थः । पृथक् प्रतिबन्धकेति । पक्षतासमवधानदशायामनुमित्यनुत्पादप्रयोजिकेत्यर्थः, तथा चोक्तस्थले पक्षतासत्त्वे क्षतिविरहात्तदिष्टमेवेति भावः ।

। ननु कामिनीजिज्ञासास्थले कामिनीभिन्नविषयकज्ञानानुत्पादस्य सर्वानुभवसिद्धतया तत्र तस्याः प्रतिबन्धकत्वमस्तु, सिद्धसत्त्वे धूमादिलिङ्गकानुमित्सादशायां आलोकलिङ्गकवह्न्याद्यनुमित्यनुत्पादस्तु नानुभविकः । तथा सति तुल्ययुक्त्या घटाद्यनुमित्साप्रत्यक्षादिगोचरेच्छादशायामपि तदनुत्पादस्य तथात्वप्रसक्तेः । न ह्येकमपि विशेषमीक्षामहे इत्यभिसन्धाय उक्तापत्तिवारककल्पान्तरमनुसर-



ति । यदि चेति । तथा चान्यलिङ्गकानुमित्सायाः प्रतिबन्धकत्व-  
मसम्भावितमेवेति भावः । तत्रेति । अन्यलिङ्गकानुमित्सास्थले  
इत्यर्थः । तल्लिङ्गकानुमितीच्छा । तल्लिङ्गकत्वप्रकारतानिरूपिततत्सा-  
ध्यविशिष्टतत्पक्षविषयकानुमितित्वाद्यवच्छिन्नविशेष्यताकेच्छा सि-  
षाधयिषापदेन विवक्षणीयेत्यर्थः ।

नन्वेवं लिङ्गविशेषानुपरक्तानुमित्साकाले सिद्धौ सत्यामनुमि-  
मित्यनुपपत्तिरत आह । तदन्यमात्रलिङ्गकेति । धूमेनालोकेन चा-  
नुमिनुयामित्यादिसमूहालम्बनेच्छाकाले आलोकादिलिङ्गकानुमि-  
त्युपपत्तये मात्रेति । तथा च तल्लिङ्गकतत्साध्यविशिष्टतत्पक्षविषय-  
कानुमितित्वाप्रकारिका सती या किञ्चिल्लिङ्गकतत्साध्यविशिष्टतत्प-  
क्षविषयकानुमितित्वप्रकारिकेच्छा तदन्यतत्साध्यविशिष्टतत्पक्ष-  
विषयकानुमितित्वादिप्रकारिकेत्यर्थः ।

लिङ्गविशेषोपरक्तानुमितीच्छासंग्रहाय सत्यन्तम् । आलोकेने-  
न्धनमनुमिनुयां धूमेन च वह्निमनुमिनुयामित्याद्याकारकेच्छावला-  
दालोकलिङ्गकवह्निद्यनुमित्यापत्तिवारणाय तत्र साध्यादिनिवेशः ।  
लिङ्गविशेषानुपरक्तानुमितीच्छाकाले पर्वते वह्निमनुमिनुयां धूमेने-  
न्धनमनुमिनुयामित्याद्याकारकसमूहालम्बनेच्छाकाले आलोकलि-  
ङ्गकानुमित्युपपत्तये तद्विशेष्यदलम् । यत्किञ्चिद्दोषरं ज्ञानं जायता-  
मित्यादाच्छावारणाय चरमदलम् ।

यद्यपि आलोकधूमोभयलिङ्गकवह्निविशिष्टपर्वतविषयकानुमिति-  
जायतामालोकेन वह्निघटोभयविशिष्टपक्षविषयकानुमितिर्धूमेन व-  
ह्निविशिष्टपर्वतमहानसोभयविषयकानुमितिश्च जायतामित्यादीच्छा-  
वारणाय तल्लिङ्गकत्वतत्साध्यविशिष्टतत्पक्षविषयकानुमितित्वादिप्र-  
कारतामिश्रप्रकारत्वानिरूपितविशेष्यताकान्यत्वमेव सत्यन्तदलेन  
विवक्षणीयम् । तथा च लिङ्गविशेषानुपरक्तानुमितीच्छानां तादृश-  
विशेष्यताकान्यत्वविरहात्किञ्चिल्लिङ्गकत्वादिप्रकारतानिवेशनमफल-  
मेवेति तथाविधविशेष्यताशालित्वेनैवेच्छाया उत्तेजकत्वमुचितं,  
तथापि तादृशविशेष्यताशालीच्छायामेव तदन्यमात्रेत्यादिग्रन्थता-  
त्पर्यमिति । शेषं पूर्वोक्तदिशाऽवसेयम् ।

( दी० ) लिङ्गविशेषेणापि च नियमित्रतं पक्षत्वम् । तल्लि-



ङ्कानुमितीच्छाविरहविशिष्टान्पल्लिङ्गकानुमितीच्छा एव वा प्रतिबन्धिका ।

( गा० ) नन्वेवं धूमालोकादिलिङ्गकानुमितिसाधारणैकपक्षत्वासम्भव इत्यत्र दृष्टापात्तमाह । लिङ्गविशेषेणापीति । लिङ्गभेदेनापि पक्षत्वं भिन्नमेवेत्यर्थः । अपिः साध्यादिभेदसमुच्चायकः । तत्प्रदर्शनञ्च दृष्टान्तार्थम् । तथा च साध्यादिभेदेनेव लिङ्गभेदेनापि पक्षताभेदा न क्षतिकर इति भावः ।

नन्वेवं लिङ्गभेदेन पक्षताया अननुगमात् तस्या व्यभिचारेणानुमितिरूपानुगतकार्यं हेतुत्वासम्भवः । न च तत्तत्साध्यकत्वादि-वत्तत्तल्लिङ्गकत्वस्यापि कार्यतावच्छेदके निवेशान्न व्यभिचार इति वाच्यम् । तावताप्यालोकादिलिङ्गकानुमितीच्छाधीनधूमालोकोभयादिविषयकसमूहालम्बनपरामर्शजन्यानुमितौ धूमादिलिङ्गकानुमितीच्छाविरहविशिष्टसिद्ध्यभावव्यभिचारस्य दुर्वारत्वात्तादृशानुमितावपि धूमादिलिङ्गकपरामर्शजन्यत्वरूपधूमलिङ्गकत्वस्याक्षतत्वात् ।

न च यत्र धूमलिङ्गकानुमितीच्छाया उत्तेजकता तत्रालोकलिङ्गकानुमितीच्छानामपि तत्तल्लिङ्गकपरामर्शविशिष्टानामुत्तेजकत्वोपगमाच्चोक्तस्थले व्यभिचार इति वाच्यम् । तथा सति तत्र धूमलिङ्गकेच्छाया अपि धूमलिङ्गकपरामर्शविशिष्टाया एवोत्तेजकत्वौचित्यात्, सर्वसाधारणैकपक्षताया एव सुवचतया लिङ्गविशेषेणापीति ग्रन्थासङ्गतिरिति चेन्न । धूमलिङ्गकेच्छाविरहविशिष्टसिद्धिविशिष्टान्यानुमितित्वमेव तादृशसिद्ध्यभावजन्यतावच्छेदकम् । तादृशसिद्धिविशिष्टत्वञ्च, स्वसामानाधिकरण्यावच्छिन्नस्वाव्यवहितोत्तरोत्पत्तिकत्वसम्यग्ध्वेन, उक्तसमूहालम्बनस्थलीयानुमितिस्तथाविधसिद्धिविशिष्टैवेति तत्र न व्यभिचारः । सिद्धिकालेऽसत्यां तल्लिङ्गकसिवाधियपायामुक्तस्थल इव न धूमपरामर्शादनुमित्यापत्तिः, धूमादिलिङ्गकेच्छाविरहविशिष्टसिद्ध्यभावादिघटितस्यैव धूमादिपरामर्शघटितकारणस्तोमस्य कार्योत्पत्तिप्रयोजकत्वोपगमात् । समूहालम्बनस्थले आलोकपरामर्शादिघटितसामग्रीत एव कार्योत्पत्तिनिर्वाहात् ।

अथात्राव्यवहितोत्तरत्वमवश्यं तृतीयक्षणसाधारणं, स्वध्वंसा-



धिकरणकालध्वंसानधिकरणत्वे सति स्वाधिकरणकालध्वंसाधिकरणत्वरूपं वाच्यम् । अन्यथा यत्र क्रमेण सिद्ध्यात्मकधूमालोकोभयलिङ्गकपरामर्शालोकलिङ्गकेच्छानुमितयस्तत्रानुमित्युत्पत्त्यधिकरणक्षणस्य धूमलिङ्गकेच्छाविरहविशिष्टसिद्ध्याधिकरणक्षणध्वंसाधिकरणक्षणध्वंसाधिकरणत्वेन तदुत्पत्तिकानुमितेरुक्तसम्बन्धेन तादृशसिद्धिविशिष्टान्यत्वात् तादृशसिद्ध्यभावस्य व्यभिचारतादवस्थ्यात् । एवञ्च यत्र क्रमेण सिद्ध्यात्मकधूमपरामर्शधूमलिङ्गकेच्छानुमितयस्तत्रत्यानुमितेर्धूमलिङ्गकेच्छाविरहविशिष्टसिद्धिविशिष्टत्वेन पक्षताकार्यत्वानुपपत्तिरिति चेन्न । तादृशसिद्धिविशिष्टत्वं स्वाधिकरणक्षणध्वंसोत्पत्त्यधिकरणक्षणोत्पत्तिकत्वसम्बन्धेन वाच्यम् । उक्तसमूहालम्बनस्थले अनुमित्यव्यवहितपूर्वक्षणस्यापि धूमलिङ्गकेच्छाविरहविशिष्टसिद्ध्याधिकरणत्वात्तादृशक्षणध्वंसोत्पत्त्यधिकरणोत्पत्तिकत्वमनुमितेरिति न व्यभिचारः । एवं सिद्ध्यात्मकधूममात्रपरामर्शजन्यानुमितेर्धूमलिङ्गकेच्छाविरहविशिष्टसिद्ध्याधिकरणप्रथमक्षणध्वंसोत्पत्त्यधिकरणक्षणोत्पत्तिकत्वाभावात् पक्षताकार्यत्वनिर्वाहः ।

अथ वा स्वाव्यवहितपूर्वकालावच्छिन्नतलिङ्गकेच्छाविरहविशिष्टसिद्ध्यभावाधिकरणताविशिष्टसमवाय एव तादृशसिद्ध्यभावकार्यतावच्छेदकसम्बन्ध इति न कोऽपि दोषः ।

अथ वा स्ववृत्तिकृतिमत्त्वस्ववृत्तिप्रागभावप्रतियोगित्वस्वसामानाधिकरण्यैतादृशत्रितयसम्बन्धेन तादृशसिद्धिविशिष्टान्यत्वं तादृशसिद्ध्यभावजन्यतावच्छेदकमिति न कोऽपि दोषः ।

अथ वा तादृशसिद्धिविशिष्टत्वं तादृशस्वाधिकरणक्षणत्वावच्छिन्नध्वंसाधिकरणध्वंसानधिकरणं यस्तादृशस्वाधिकरणक्षणध्वंसाधिकरणक्षणस्तदुत्पत्तिकत्वसम्बन्धेन वाच्यम् । उक्तसमूहालम्बनस्थले च तादृशसिद्ध्याधिकरणक्षणत्वावच्छिन्नध्वंसाधिकरणमनुमित्युत्पत्तिक्षण एवेति तद्ध्वंसानधिकरणक्षणोत्पत्तिकत्वमनुमितेरिति न व्यभिचारः । सिद्ध्यात्मकधूममात्रपरामर्शजन्यानुमितेर्धूमलिङ्गकेच्छाविरहविशिष्टसिद्ध्याधिकरणक्षणत्वावच्छिन्नध्वंसाधिकरणाद्वितीयक्षणध्वंसानधिकरणक्षणोत्पत्तिकत्वविरहात्, विंशष्टसिद्धिविशिष्टान्यत्वमव्याहृतमिति । एवं यत्र धूमपरामर्शस्तदुत्तरं त-



दप्रामाण्यान्नगाही आलोकपरामर्शस्तदुत्तरमनुमितिस्तत्रानुमितेः प्रा-  
माण्याज्ञानाभावविशिष्टधूमपरामर्शविशिष्टत्वरूपाप्रामाण्यज्ञानाभाव-  
विशिष्टधूमपरामर्शजन्यतावच्छेदकाक्रान्तत्वात्, अव्यवहितपूर्वक्ष-  
णे चाप्रामाण्यज्ञानाभावविशिष्टधूमपरामर्शासत्त्वेन प्रसक्तस्य व्यभि-  
चारस्य एतादृशैर्बहुभिः प्रकारैरेव वारणमवसेयम् । लिङ्गोपधानमते  
च न काचिदनुपपत्तिः । तन्मते धूमविशिष्टपर्वतत्वाद्यवच्छिन्नाविशे-  
ष्यताकवह्यधनुमितित्वादेरेव धूमलिङ्गकच्छाविरहविशिष्टासिद्धिमा-  
वादिजन्यतावच्छेदकत्वादुक्तसमूहालम्बनस्थले चालोकवान् पर्व-  
तो वह्निमानित्याद्याकारकानुमितेरेवोपगमेन व्यभिचारानवकाशादि-  
ति । धूमेनानुमिन्यामालोकेनानुमिन्यामित्यादिसकलेच्छासाधार-  
णरूपेणैव सिषाधयिषाणां सिद्धावुत्तजकत्वम् । तथा च धूमालोका-  
दिलिङ्गकनिखिलानुमितिसाधारणी एकैव पक्षता । उक्तस्यलङ्घतिप्र-  
सङ्गभङ्गाय च प्रतिबन्धकान्तरमेव कल्प्यत इत्याशयेनाह । तल्लिङ्ग-  
केति । असत्यां सिद्धावन्यलिङ्गकानुमितीच्छासम्भवेऽनुमित्युपपत्तये,  
सिद्धिकालीनेति । सामानाधिकरण्यसम्बन्धेन सिद्धिविशिष्टेत्यर्थः ।  
समूहालम्बनेच्छाकाले सिद्धिसत्त्वेऽनुमित्युपपत्तये तल्लिङ्गकानुमि-  
तीच्छाविरहविशिष्टेति । धूमलिङ्गकत्वादिप्रकारतान्यप्रकारत्वानिरू-  
पितविशेष्यताकेच्छाविरहविशिष्टेत्यर्थकम् । तेन न धूमालोकोभय-  
लिङ्गकवह्यधनुमितिर्जायतामित्याकारकेच्छावलात् सिद्धिकाले केव-  
लालोकलिङ्गकानुमितिप्रसङ्गः । न वाऽऽलोकेन वह्निघटोभयानुमि-  
तिर्धूमेन वह्यधनुमितिर्जायतामित्येतादृशेच्छाकाले सिद्धिसत्त्वे केव-  
लालोकादिपरामर्शात् केवलवह्यधनुमित्यापत्तिः ।

यद्यपि तादृशप्रकारत्वानिरूपितविशेष्यताकान्यत्वस्य इच्छा-  
विशेषणत्वोपगम एव समूहालम्बनेच्छास्थलेऽनुमितिरुपपादयितुं  
शक्यते, तथापि ज्ञानेच्छयोर्युगपदुत्पादमङ्गीकुर्वतां नवीनानां  
मते यत्र सिद्ध्युत्पत्तिकाले धूमादिलिङ्गकानुमितीच्छायास्तद्वि-  
तीयक्षणे चालोकलिङ्गकानुमितीच्छाया उत्पादस्तत्रालोकलिङ्गका-  
नुमित्युपपत्तये तादृशविशेष्यताशालीच्छाविरहवैशिष्ट्यपर्यन्तानु-  
सरणम् । लिङ्गविशेषानुपरकानुमितीच्छानामपि निरुक्तोत्तजक-  
तावच्छेदकाक्रान्ततया तादृशेच्छायाः प्रतिबन्धकत्वाप्रसक्तेरन्यलि-  
ङ्गकेति सम्पातायातम् । सिद्धिविशिष्टेच्छामात्रस्य प्रतिबन्धकत्वे सि-



द्विविशिष्टघटतदनुमित्यादिगोचरेच्छाकालीनाननुगतेच्छाव्यक्तीनां तत्तद्व्यक्तित्वनाभावानां निवेशनीयतया महागौरवमिति तत्साध्य-  
विशिष्टतत्पक्षविषयकत्वप्रकारकानुमितीच्छात्वेनैव विशेष्यीभूते-  
च्छानिवेशो बाध्यः ।

वस्तुतस्तु तत्साध्यविशिष्टतत्पक्षविषयकत्वप्रकारकत्वमप्यन्य-  
लिङ्गकानुमित्सायां न निवेद्यं घटादीच्छाकालीनाननुगतेच्छानां  
भवन्मतेऽपि सिद्धावुत्तेजकताया वक्तव्यतया तन्मते तत्र घटादीच्छा-  
साधारणरूपेणैवानुमित्साया उत्तेजकत्वोपगमादुक्तस्थले पक्षता-  
निर्वाहेण तादृशाननुगतेच्छानामन्यलिङ्गकेच्छायामेवोत्तेजकत्वात् ।

अत्र चैतादृशगुरुधर्मावच्छिन्नाभावस्य लिङ्गभेदेनानन्तकार-  
णतानां पक्षताकारणतान्तरस्य च कल्पनामपेक्ष्य लिङ्गभेदेन तत्त-  
लिङ्गकानुमितीच्छाविरहविशिष्टसिद्धित्वरूपलघुधर्मावच्छिन्नाभा-  
वहेतुताकल्पनस्यैव साधुत्वेन पूर्वमतस्यैव सम्यक्तया वाकारो-  
ऽनिर्भरसूचनायेति धर्दान्तः ।

परे तु अन्यलिङ्गकत्वप्रकारकानुगतानुमित्सासमवहित-  
सिद्धिदशायामनुगतानुमित्सायलात्तलिङ्गकानुमित्युपपत्तये सिद्धौ  
तादृशेच्छाभावकूटवैशिष्ट्यनिवेशेन पूर्वमते गौरवमेतन्मते चान्य-  
लिङ्गकानुगतानुमित्सारूपोत्तेजकबलादिव तत्रानुमित्युपपत्तेः सिद्धौ  
तासामभावानिवेशात् ।

न चैतन्मतेऽप्यन्यलिङ्गकानुमित्साप्रतिबन्धकतायामेव तासामु-  
त्तेजकत्वस्यावश्यकतया साम्यमिति वाच्यम् । यतो यथाननुग-  
तसाध्यानुमित्सात्मकसमूहालम्बनरूपा एवान्यलिङ्गकानुमितीच्छा-  
स्तत्रान्यलिङ्गकानुमितीच्छायां तादृशेच्छाव्यक्तिभेदा एव निवेश-  
नीयाः । सिद्धौ तु सामानाधिकरण्यसम्बन्धेन तत्तदत्यन्ताभावास्तत्र  
च तत्कालीनसंयोगाद्यभावानां निवेशमादाय विनिगमनाविर-  
हेण गौरवम् । न च पूर्वमतेऽपि तत्तत्सिद्धिव्यक्तिभेदा एव सिद्धौ नि-  
वेशनीया न तु तत्तदिच्छाभावा इति न विनिगमनाविरहावकाश  
इति वाच्यम् । सिद्धेरनन्तरं यत्र तादृशसमूहालम्बनेच्छाव्यक्तीना-  
मुत्पत्तिस्तत्र तादृशसिद्धिभेदानां सिद्धौ निवेशे इच्छोत्पत्तिकाले  
ऽनुमित्यापत्तेः । ज्ञानेच्छयोर्युगपदुत्पादमते इच्छासामग्र्या ज्ञाना-  
विरोधित्वात् । यादृशस्थले च सिद्धिजननकाले प्रतिबन्धकोत्तेज-



केच्छयारेकस्या अपरव्यक्तेश्च तत्पूर्वमुत्पत्तिः तत्र द्वितीयक्षणेऽनुमित्युपपत्तये एतन्मतेऽपि तत्तत्सिद्धिमेवा अन्यलिङ्गकेच्छाविशेषणीभूतसिद्धंशे निवेदया न त्वन्यालङ्गकेच्छायां तद्विशेषणीभूतसिद्धौ वा तद्विच्छात्यन्ताभावा अतो न तत्कालीनसंयोगादिव्यक्त्यभावनिवेशमादाय विनिगमनाविरहप्रसङ्ग इत्याहुः ।

( दी० ) साधकमानं, साध्यवत्त्वनिश्चयः । पाषाणमयत्वादिना पर्वते तेजस्त्वादिना च बह्वेः सिद्धावपि पर्वतत्वेन तत्र बह्वित्वेन च तस्य अनुमितेर्धर्मित्वसाध्यत्वयोरवच्छेदकावनुप्रवेशनीयौ ।

( गा० ) साधकमानपदस्य सिद्धिकारणपरत्वे पूर्वोक्तदोषप्रसङ्गात् तद्याचष्टे । साधकेति । साध्यवत्त्वनिश्चयः । प्रकृतसाध्यपक्षवैशिष्ट्यावगाहिनिश्चयः । पाषाणमयो बह्विमान् पर्वतस्तेजस्वीत्याद्याकारकालमानप्रकारकनिश्चयदशायां पर्वतो बह्विमानित्याद्याकारकानुमितेरानुभविकतया यथाश्रुते तदनुपपत्तेः प्रकारविशेषं निवेशयति । पाषाणमयत्वादिनेति । तत्र । पर्वते । तस्य । बह्वेः । धर्मित्वसाध्यत्वयोः । उद्देश्यत्वाविधेयत्वयोः । अनुप्रवेशनीयावित्यस्य पक्षताशरीर इत्यादिः । तथा च पर्वतत्वावच्छिन्नोद्देश्यतानिरूपितसंयोगादिसंसावच्छिन्नबह्वित्वावच्छिन्नविधेयताकानुमितिं प्रति तद्रूपावच्छिन्नविशेष्यतानिरूपिततत्सम्बन्धावच्छिन्नतद्धर्मावच्छिन्नप्रकारताशालिनिश्चयत्वावच्छिन्नस्य सिषाधयिषाविरहविशिष्टस्याभावो हेतुरिति पर्यवसितम् ।

पर्वतो बह्विमानित्यादिसिद्धिदशायां बह्विमान् पर्वतो घटवानित्याद्यनुमित्युदयात् तत्प्रतिबध्यतावच्छेदककोटौ प्रकारतामुपेक्ष्य विधेयतानिवेशनम् । विधेयता च बह्विमानुमिनोमीत्यनुव्यवसायनियामकः पक्षतावच्छेदकव्यावृत्तो विषयताविशेषः । स्वरूपतः पर्वतत्वबह्वित्वादिप्रकारकसिद्धिदशायां जातिमान् बह्विमान् पर्वतो जातिमत्त्वानित्याद्यनुमित्युत्पत्तेः शुद्धपर्वतत्वबह्वित्वादिप्रकारकसिद्धिदशायां अधिकविषयिण्याः सुन्दरः पर्वतः सुन्दरबह्विमानित्याद्यनुमितेरुत्पत्त्या च प्रतिबध्यदिशि पर्वतत्वाद्यवच्छिन्नेत्यादिना



किञ्चिदविशेषितपर्वतत्वादिपर्याप्तावच्छेदकताकत्वमेव विवक्षणी-  
यम् । तदर्थश्च पर्वतत्वादिनिष्ठानिरवाच्छिन्नावच्छेदकताभिन्ना-  
वच्छेदकत्वानिरूपकत्वम् । पर्वतो वह्निमानित्याद्यनुमितौ जातिमान्  
पर्वतो जातिमत्त्वानित्यादिसिद्धेरप्रतिबन्धकतया प्रतिबन्धकदि-  
श्यपि पर्वतत्वावच्छिन्नतया विना किञ्चिदविशेषिततद्वच्छिन्नत्वमे-  
व विवक्षणीयम् । तदर्थश्च निरवाच्छिन्नतद्वत्त्ववच्छेदकताकत्व-  
मिति ध्येयम् ।

( दी० ) यदि च पर्वतत्वसामानाधिकरण्येनैकत्र साध्य-  
सिद्धावपि विनाप्यनुमित्सामान्यत्र तादृशानुमितिरानुभविकी  
तदा धर्मविशेषोऽपि निवेदयो नान्यथा ।

( गा० ) ननु पर्वतत्वाद्यवच्छिन्नविशेष्यताकानुमितौ पर्वतत्वाव-  
च्छिन्नविशेष्यताकसिद्धेः प्रतिबन्धकत्वे पर्वतत्वेनैकपर्वतविशेष्यक-  
सिद्धिदशायां तेन रूपेणान्यपर्वतेऽपि साध्यानुमित्यनुदयापाप्तिरत-  
आह । यदि चेति । पर्वतत्वांशवच्छेदकत्वावगाह्यत्वात्किञ्चिद्व्यक्तिवि-  
शेष्यकसिद्धिदशायां तेन रूपेण धर्म्यन्तरेऽनुमित्यनुत्पादस्य निर्वि-  
बाधतया सामानाधिकरण्येनेति । एकत्र । एकधर्मिणि, अनुमित्सा-  
सत्त्वे विशेषणाभावादेव विशिष्टाभावनिर्वाहात् धर्मिविशेषनिवेश-  
नमफलं अतो विनाप्यनुमित्सामिति । अन्यत्र । अन्यधर्मिणि, ध-  
र्मिविशेषानन्तर्भावेऽपि वक्ष्यमाणरीत्या सामानाधिकरण्येन सिद्धि-  
दशायां अवच्छेदकावच्छेदेनानुमितौ बाधकाभावात् तादृशेति । सा-  
मानाधिकरण्यमात्रावगाहीत्यर्थः । धर्मिविशेषोऽपीति । तथा च  
पर्वतत्वाद्यवच्छिन्नतत्पर्वतादिनिष्ठादेश्यताकानुमितौ पर्वतत्वाद्यव-  
च्छिन्नतत्पर्वतादिविशेष्यकसाध्यवत्तानिश्चयत्वेन प्रतिबन्धकत्वं क-  
ल्प्यमिति भावः । अन्यथा । तदानीं तादृशानुमितेरानुभविकत्वविरहे ।  
न धर्मिविशेषो निवेदय इत्यनुषज्यते । अनुमितिर्द्विविधा पक्षतावच्छे-  
दकसाध्ययोः सामानाधिकरण्यमात्रावगाहिनी, तयोरवच्छेद्यावच्छे-  
दकभावावगाहिनी च, अवच्छेद्यावच्छेदकभावोऽपि क्वचित् स्व-  
रूपसम्बन्धविशेषः, यथा मूलावच्छिन्नो वृक्षः संयोगीत्यादौ  
मूलादिसंयोगाद्योः । अत्र अन्यादृशस्य तस्य दुर्वचत्वात् ।



(१) क्वचिच्च व्याप्यव्यापकभावः यथा पृथिवी रूपवतीत्यादौ पृथिवीत्वरूपाद्योः । तत्र साध्यांशे पक्षविशेषणतापक्षस्य पक्षतावच्छेदकस्यावच्छेद्यतासम्बन्धेन प्रकारत्वं पक्षतावच्छेदकावच्छिन्नत्वेन तद्विशिष्टसाध्येन वा विशेषितस्य संयोगादेः पक्षांशे साध्यसंसर्गत्वमित्यन्यदेतत् । तादृशी चानुमितिः पक्षतावच्छेदकसामानाधिकरण्यमात्रावगाहिसिद्धिदशायां जायते, न्यूनविषयकसिद्धिदशायां अनुमितेः सर्वांशुभवसिद्धत्वात् । अत एव यत्रावच्छेदकावच्छेदेनानुमितिरुद्देश्या तत्र नांशतः सिद्धसाधनं दांष इत्यतस्तदेवोपपादयति ।

( दी० ) पक्षतावच्छेदकस्य सामानाधिकरण्येनैकत्र साध्यसिद्धावपि तदवच्छेदेनानुमितिदर्शनात् पक्षतावच्छेदकावच्छेदेनानुमितिं प्रति तदवच्छेदेन सिद्धेस्तत्सामानाधिकरण्यमात्रेणानुमितिं प्रति तु सिद्धिमात्रस्य विरोधित्वम् ।

( गा० ) पक्षतावच्छेदकस्येति । सामानाधिकरण्येन । सामानाधिकरण्यमात्रेण । तदवच्छेदेन । पक्षतावच्छेदकावच्छेदेन । सिद्धेः । सिद्धेरेव । सामानाधिकरण्यमात्रावगाहिसिद्धेः प्रतिबन्धकत्वमेवकारव्यवच्छेद्यम् ।

अयम्भावः । पर्वतो वाह्यमानित्यादिसिद्धिदशायां पर्वतः सुन्दरवह्निमानित्याकारकानुमितेरुत्पत्त्या विधेयतावच्छेदकतायाः पर्याप्तिः प्रतिबध्यतावच्छेदककोटौ निवेशनीया । एवं संयोगादिना साध्यस्य दण्डोपलक्षितपुरुषादेः सिद्धावपि विशिष्टानुरूपितसंयोगादिना दण्डिपुरुषाद्यनुमित्युत्पत्त्या संसर्गतावच्छेदकताया अपि पर्याप्तिर्निवेशनीया । एवञ्चावच्छेदकावच्छेदेनानुमितौ शुद्धबहिर्त्वादौ शुद्धसंयोगत्वादौ वा विधेयतावच्छेदकतायाः संसर्गतावच्छेदकताया वा अपर्याप्ततया तादृशानुमितेर्न सामानाधिकरण्यमात्रावगाहिसिद्धिप्रतिबध्यत्वमिति ।

प्राञ्चस्तु व्यापकतायाः संसर्गतया भाने मानाभावात् पक्षता-

( १ ) तदवगाहिन्यामेव चानुमितौ पक्षतावच्छेदकदेशकालावच्छेदेन बाधग्रहस्य विरोधितया बाधस्यासिद्धिव्यभिचारासङ्करं मणिकृद्यवस्थापयिष्यति इति काचित्कोऽयं पाठः ।



वच्छेदकाक्रान्तयावच्छक्तिविषयकानुमितिरिव पक्षतावच्छेदकावच्छेदेनानुमितिरिति । (१) तत्र सामानाधिकरण्यमात्रावगाहिन्याः सिद्धिरविरोधितया पक्षतावच्छेदकव्यापकोद्देश्यताकान्यत्वमेव सिद्धिसामान्यप्रतिबध्यतावच्छेदककोटौ निवेशनीयम् ।

न च विषयभेदेन विषयताभेदात्पक्षतावच्छेदकावच्छेदेनानुमितेर्विषयतानामपि नानाव्यक्तिपक्षकस्थले प्रत्येकं पक्षतावच्छेदकाव्यापकत्वमेवेति तत्र पक्षतावच्छेदकव्यापकोद्देश्यताया अप्रसिद्धिरिति वाच्यम् । उद्देश्यतासम्यग्धेन पक्षतावच्छेदकव्यापकान्यत्वस्यैवानुमितिर्विशेषणत्वोपगमेन निर्वाहादिति वदन्ति ।

दीधितिकारस्य तु अवच्छेदकावच्छेदेनानुमितौ अवच्छेद्यावच्छेदकभावस्य स्वरूपसम्बन्धात्मकस्येव व्याप्यव्यापकभावरूपस्यापि तस्य भानमनुमतम्भागासिद्धेर्दोषत्वनिर्वाहार्थं पक्षतावच्छेदकावच्छेदेनानुमितौ पक्षतावच्छेदकावच्छेदेन हेतुमत्ताज्ञानकारणताया आवश्यकत्वात् । शिखरविशिष्टः पर्वतो वह्निमान् धूमादित्यादौ शिखरे हेतोस्तत्सम्बन्धस्य चावच्छेदकताविरहेण हत्वसिद्धेरावश्यकतेत्याशङ्क्य पक्षतावच्छेदके अनतिरिक्तवृत्तित्वरूपावच्छेदकत्वावगाहिन्यामनुमितौ तदवच्छेदेन हेतुमत्ताज्ञानस्य हेतुताया भागासिद्धेर्दोषत्वार्थमुपगमेऽपि स्वरूपसम्बन्धरूपावच्छेदकत्वावगाहिन्यामनुमितौ पक्षतावच्छेदकावच्छेदेन हेतुमत्ताज्ञानापेक्षा नोपेत्यत इति समाधानस्य स्वयं अवच्छेदकत्वयोर्वस्तुनाभेदादित्यनेनाग्रं वक्ष्यमाणत्वात् । एवं व्यापकत्वभानस्य तदननुमत्त्वे पर्यतत्वं सामानाधिकरण्येनैकत्रत्यत्र एकत्र साध्यसिद्धावित्यनेनैवावच्छेदकावच्छेदेन या सिद्धिस्तदभावलाभे तल्लभप्रयोजनकस्य सामानाधिकरण्येनेत्युपादानस्यासार्थक्याच्च ।

युज्यते चैतदेव मतम् । प्राचीनमतेऽपि उक्तयुक्त्या विधेयतावच्छेदकत्वादिपर्याप्तिनिवेशस्याऽऽवश्यकत्वात्, तादृशोद्देश्यताकान्यत्वस्याधिकस्य निवेशनीयतया गौरवात् । एवं सिद्धिसामान्यशून्यतादशायामवच्छेदकावच्छेदेनानुमितावुत्पद्यमानायां सिद्धिमा-

(१) तन्मते मणिकारोक्तन्यायेनांशतः सिद्धसाधनस्यानुगतरूपावच्छिन्नानानाव्यक्तिपक्षकानुमितावदोपत्वे इति तु पाठान्तरम् ।



वचलात् तत्तत्कार्यतावच्छेदकीभूतपक्षतावच्छेदकव्यापकान्यानुमि-  
तित्वावच्छिन्नस्यापत्तेः ।

अस्मन्मये च सिद्धिसामान्याभावकालीनायामवच्छेदकावच्छेदे-  
नानुमितौ विशिष्टवाहित्वे विशिष्टसंयोगे वा पर्याप्तविषयताविशेषे  
इव शुद्धवहित्वे शुद्धसंयोगे वा पर्याप्तो विषयताविशेषः स्वीक्रि-  
यते । एकज्ञानस्थैकत्र विषये विषयताद्वयोपगमे क्षतिविरहादिति  
सिद्धिसामान्याभावकार्यतावच्छेदकावच्छिन्नोत्पत्तिरिष्टैव ।

न चावच्छेदकावच्छेदेनानुमितौ व्यापकतायाः संसर्गतया भा-  
नोपगमे तादृशानुमितौ अवच्छेदकावच्छेदेन हेतुमत्ताज्ञानस्य पृ-  
थक्कारणताकल्पने गौरवम् । एतन्मते तत्तत्पर्वतोद्देश्यकानुमितौ  
तत्तत्पर्वतविशेष्यकपरामर्शस्य हेतुतयाऽर्थवशादेव यावत्पर्वतविशे-  
ष्यकपरामर्शासथाविधानुमितेरुत्पादात्, तादृशानुमितौ परामर्शस्य  
स्वतन्त्रहेतुत्वाकल्पनात्, व्यापकतायाश्च संसर्गविधया भानस्य क-  
चिदप्यनभ्युपगमादिति वाच्यम् । यत्रैकः परामर्शः कतिपयपर्वत-  
विषयकः, अन्यश्च तदितरयावत्पर्वतविषयकस्तत्रापि अवच्छेदकाव-  
च्छेदेनानुमितेरुत्पादापत्तेः । न चेष्टापत्तिः, अवच्छेदकावच्छेदेन हेतु-  
मत्ताज्ञानं विनाऽवच्छेदकावच्छेदेनानुमित्यनुत्पादस्य सर्वसम्मत-  
त्वात् । तत्र च कस्यापि परामर्शस्य भवन्मतसिद्धाया अवच्छेदका-  
वच्छेदेन हेतुमत्तावगाहिताया असम्भवः । एवं यत्र पक्षतावच्छेद-  
कताघटकसम्बन्धेन पक्षतावच्छेदकमवृत्ति तत्र तेन सम्बन्धेन प-  
क्षतावच्छेदकाक्रान्ताप्रसिद्ध्या अनुमितिद्वैविध्यानुपपत्तिश्च । तन्म-  
तेऽपि चावच्छेदकावच्छेदेनानुमितौ अवच्छेद्यावच्छेदकभावरूपा-  
धिकविषयानवगाहने सामानाधिकरण्यमात्रेण सिद्धिदशायां ता-  
दृशानुमित्युत्पत्तौ बीजाभावः । सिद्धविषयीभूतधर्मिविषयकत्वस्य  
तद्बीजत्वे तथाविधसिद्धिदशायां सिद्धविषयीभूतकतिपयपर्वता-  
दिविषयकानुमितेरप्युत्पादौचित्यात् ।

अथ मणिकृता पक्षतावच्छेदकैक्येऽशतः सिद्धसाधनस्यादोष-  
त्वोपगमेऽपि तदितरप्राचीनैरनुमितिमात्र एवांशतः सिद्धसाधन-  
स्यापि दोषत्वमुपेयते, अत एव चैतेषां मतमालम्ब्य मणिकृताऽपि  
शब्दानित्यत्वाधनुमाने ध्वन्यादावंशतः सिद्धसाधनवारणाय वर्णा-  
त्मकत्वादिविशेषणं पक्षे निवेशितम् । अत एव गन्धादिपक्षताव-



च्छेदकस्य पृथिवीतरभेदादौ साध्ये हेतुता नाचार्यैरनुमन्यते । व्याप्तिग्रह एव हेतुरूपपक्षतावच्छेदकसाध्ययोः सामाधिकरण्यभा-  
नेन सिद्धसाधनात् । सकलपृथिवीविषयकानुमितेरप्ययोगात् । न  
चांशे साध्यसिद्धावपि अधिकधर्मिविषयतया यावत्पर्वतादिविषय-  
कानुमित्युत्पाद उचितः । अधिकधर्मिविषयकानुमितेः सिद्धिदशा-  
यां उत्पादे वाचोऽनित्या इत्यादिसिद्धिदशायां अनित्ये वाङ्मनसी-  
त्यादिसमूहालम्बनानुमित्युत्पादस्याप्यौचित्यात् । न हि तत्र कस्या-  
प्यनुमितिः, नवीनैरपि पक्षतावच्छेदकैक्य एवांशतः सिद्धसाधन-  
स्यादोषत्वस्योपगमात् । एवञ्च नवीनमत एव अवच्छेदकावच्छिन्न-  
त्वावगाहितदनवगाह्यनुमितिभेदेन पक्षताभेदस्य स्वीकरणीयत-  
या गौरवम् ।

न च विशिष्टबुद्धौ धर्मितावच्छेदकव्यापकत्वभानानुगमे प-  
क्षतावच्छेदकसामानाधिकरण्यमात्रावगाहिवाधदशायां तत्सामा-  
नाधिकरण्येन तादृशवाधविषयधर्मिविषयिण्याः कतिपयधर्मिवि-  
शेष्यकानुमितेरिव सकलधर्मिविशेष्यकानुमितेरप्युत्पादौचित्याद-  
वच्छेदकावच्छेदेनानुमिताबुद्देश्यायामप्यंशतो बाधस्यादोषतापत्ति-  
रिति वाच्यम् । सामानाधिकरण्यमात्रावगाहिन्यां विशिष्टबुद्धौ स-  
मानविषयकतथाविधविपरीतनिश्चयप्रतिबन्धकतायाः प्राचामनुम-  
ततयांऽशतो बाधस्य दोषतोपपत्तेः । एवञ्च यावत्पक्षविषयकानुमि-  
तौ यावत्पक्षविषयकहेतुमत्ताज्ञानोपक्षया तद्विरोधितया भागासि-  
द्धेरपि दोषतानिर्वाहः । यत्र सकलपर्वतानां नैकपरामर्शविषयता  
अपि तु परामर्शद्वयविषयता तत्र यावत्पर्वतविषयकानुमितिरूपाव-  
च्छेदकावच्छेदेनानुमितिः प्राचीनमते इष्टैव । नवीनमतेऽपि तत्र ता-  
दृशानुमितेरावश्यकत्वादित्यवच्छेदकावच्छेदेनानुमितौ तादृशपरा-  
मर्शस्य हेतुत्वाकल्पनेनापि तन्मते लाघवम् । मैवम् । अवच्छेदकाव-  
च्छेदेन विशिष्टबुद्धौ व्यापकत्वभानानुगमे व्यापकत्वभानस्य वि-  
परीतज्ञानप्रतिबन्धकत्वप्रयोजकत्वासम्भवेन तत्प्रयोजकत्वस्य दु-  
र्निर्वचतापत्तः ।

न चैकरूपेण समानधर्मिविषयकत्वमेव विपरीतज्ञानविरोधित्वे  
वीजम् । तथा सति पार्थिवगन्धत्वावच्छेदेन जलावृत्तित्वादिनिश्चय-  
स्यापि शुद्धगन्धत्वावच्छेदेन तन्निश्चयस्यैव गन्धो जलवृत्तिर्न वे-



त्यादौ गन्धत्वादिसामानाधिकरण्यमात्रेण जलवृत्तित्वादिसंशये विरोधिताप्रसङ्गात् । उभयोरेव निश्चययोर्गन्धत्वाश्रययावद्धर्मिणि ग्राह्याभावावगाहितयाऽविशेषात् । विरोधिविषयकत्वाविशेषे धर्मितावच्छेदककोटावधिकभानस्याविरोधितावीजत्वाभावात् ।

नव्यमते उभयनिश्चयविषयव्यापकतयोर्भेदाद्विशेषसम्भवात् । एतेनावच्छेदकावच्छेदेनानुमितौ व्यापकत्वभानापेक्षया लाघवाद्यावद्धर्मिवृत्त्यखण्डैकविषयत्वाभ्युपगम एवाचितः । तदन्यविषयतैव सिद्धिसामान्यप्रतिबध्यतावच्छेदिका, सिद्धिसामान्याभावकालीनानुमितावेतादृश्यैकैकधर्मिविषयता अपीष्यत इति परास्तम् ।

पक्षतावच्छेदकसामानाधिकरण्येन तदवच्छेदेन च सिद्धिदशायां सामानाधिकरण्यमात्रावगाहिन्यनुमितौ जायते, उभयोरेव सिद्धोः पक्षतावच्छेदकवति साध्यसम्बन्धरूपतदुभयसामानाधिकरण्यावगाहितया तादृशानुमितेस्तदतिरिक्तानवगाहितत्वात्, अतस्तथाविधानुमितौ उभयविधसिद्धोरेव प्रतिबन्धकत्वं दर्शयति । तत्सामानाधिकरण्येनेति । तत्सामानाधिकरण्यमात्रेण । पक्षतावच्छेदकसामानाधिकरण्यमात्रेण । अवच्छेदकावच्छेदेनानुमितावपि सामानाधिकरण्यावगाहितया तद्व्यावर्तनायावच्छेद्यावच्छेदकभावावगाहित्वव्यवच्छेदार्थं मात्रपदम् । अवच्छेद्यावच्छेदकभावानवगाहित्वञ्च न सिद्धभावजन्यतावच्छेदककोटौ निवेशनीयम् । उक्तदिशा आपत्तिसम्भवात्, पर्याप्तिनिवेशादेवोपपत्तेर्द्वैयर्थ्याच्चेत्यवधेयम् ।

सिद्धिमात्रस्येति । मात्रपदं कृत्स्नार्थकम् । तथा च पक्षतावच्छेदकसामानाधिकरण्येन तदवच्छेदेन च सिद्धेरित्यर्थः । प्रतिबन्धकता चोभयविधसिद्धोः संसर्गादीनां पर्याप्तिमनिवेश्यैकरूपेणैव यदुभयसाधारणं निश्चयत्वं शक्यते निर्वक्तुं, अन्यथा पुनः पृथक् पृथगेवेति ध्येयम् ।

यत्तु सामानाधिकरण्येनानुमितौ तथाविधसिद्धेरवच्छेदकावच्छेदेन सिद्धिव्यावृत्तरूपेण प्रतिबन्धकत्वेऽपि तत्रावच्छेदकावच्छेदेन सिद्धेर्न प्रतिबन्धकताधिक्यं अवच्छेदकावच्छेदेनानुमितौ तस्याः प्रतिबन्धकत्वे कल्पनीये अवच्छिन्नसंयोगादिपर्याप्तसंसर्गताकत्वस्य प्रतिबध्यतावच्छेदकेऽवश्यं निवेशनीयतया अवच्छिन्नत्वातिरिक्तधर्मानवच्छिन्नसंयोगादिनिष्ठसंसर्गताकत्वस्यैव च तदर्थतया तस्य



शुद्धसंयोगादिसंसर्गकानुमितिसाधारण्येन तादृशप्रतिबन्धकतयैवो-  
पपत्तेरिति । तदसत्, सामानाधिकरण्येनानुमिन्यामवच्छेदकावच्छे-  
देनानुमिन्यामित्याद्याकारकेच्छानां पृथक् पृथगुत्तेजकताया वक्ष्य-  
माणतया पृथक् पृथक् प्रतिबन्धकताकल्पनस्याऽऽवश्यकत्वात् ॥

( दी० ) इत्थञ्च लिङ्गभेदन्यायो ऽनुसरणीयः । साध्य-  
विशेष्यकसिद्धयनन्तरं पक्षविशेष्यकानुमितेः प्रामाणिकत्वे तां  
प्रति पक्षविशेष्यकैव सिद्धिर्विरोधिनी ।

( गा० ) ननु तादृशसिद्धिदशायां पक्षतावच्छेदकावच्छेदेनानुमि-  
न्यामित्याकारकसिषाधयिषासत्त्वेऽसति चावच्छेदकावच्छेदेन हे-  
तुमत्तापरामर्शं सामानाधिकरण्यमात्रावगाहिपरामर्शात्तादृशानुमि-  
तेरापत्तिः, तथाविधसिषाधयिषासत्त्वेन पक्षताया अक्षतत्वादित्यत  
आह । इत्थञ्चेति । इत्थञ्च । तुल्ययुत्त्या पक्षतावच्छेदकावच्छिन्नत्व-  
तत्सामानाधिकरण्यमात्रावगाहानुमितयोः सिद्धेः पृथक् पृथक् प्रति-  
बन्धकत्वे च । लिङ्गभेदन्याय इति । यथा तत्तल्लिङ्गकानुमितौ सिद्धेः  
प्रतिबन्धकतायां तत्तल्लिङ्गकानुमितीच्छैवोत्तेजिका, न त्वन्यलिङ्गका-  
नुमितीच्छापि, तथा पक्षतावच्छेदकसामानाधिकरण्यमात्रावगाहि-  
नीमनुमितिं प्रति सिद्धेः प्रतिबन्धकतायां तादृशानुमितीच्छैवोत्ते-  
जिका न त्वन्यविधानुमितीच्छेति स्वीकरणीयमिति नातिप्रसङ्ग  
इत्यर्थः । यदि पर्वते वह्निरित्याद्याकारकसाध्यनिश्चयानन्तरं पर्वतो  
वह्निमानित्याद्याकारकानुमितिर्जायते तदा साध्यविशेष्यकानुमितौ  
साध्यविशेष्यकसिद्धरेव प्रतिबन्धकत्वेन सामान्यतः साध्यपक्षवैशि-  
ष्ट्यावगाहानुमितौ तादृशसिद्धित्वेन नैकं प्रतिबन्धकत्वं कल्पनीयम्  
अपि तु विशिष्यैव प्रतिबन्धकताद्वयम्, अगत्या गौरवस्यादोषत्वा-  
दित्याशयवानाह । साध्यविशेष्यकेति । द्वयोः समानावषयकत्वे वि-  
शेष्यविशेषणभाववैपरीत्यमकिञ्चित्करमित्यभिप्रायेणानिर्भरसूचनाय  
प्रामाणिकत्वे इत्युक्तम् । पक्षविशेष्यकैवेति । तथा च प्रकारताविशे-  
ष्यते निवेद्यैव प्रतिबन्धप्रतिबन्धकभावः कल्पनीय इति भावः । त-  
त्र तादृशानुमित्यभावस्य प्रामाणिकत्वे तु उभयविधज्ञानसाधारण-  
पक्षसाध्यवैशिष्ट्यावगाहिनिश्चयत्वस्यानतिप्रसक्तस्य सुवचत्वे उ-



भयविधसिद्धोरनुगतरूपेणैव प्रतिबन्धकता, प्रतिबध्यतावच्छेदक-  
न्तु पक्षविशेष्यकसाध्यप्रकारकानुमितित्वादिकमेव न त्वनुगतम् ।  
पक्षविशेष्यकसाध्यप्रकारकानुमितिर्जायतां साध्यविशेष्यकपक्षप्र-  
कारकानुमितिर्जायतामित्याकारिकयोरिच्छयोः पृथक् पृथगुत्तेजक-  
त्वानुरोधात् ।

( दी० ) एवञ्च पक्षविशेष्यकसिद्ध्यनन्तरमपि साध्यवि-  
शेष्यकानुमितिर्जायते तुल्यन्यायात्, समानाकारायाः सिद्धेः  
प्रतिबन्धकत्वे पर्यवसानात् । तादृशानुमितिं प्रति सिद्धिमात्रं  
विरोधं साध्यप्रसिद्धिरेव वा । अत एव प्रसिद्धसाध्यकस्थले  
पक्षविशेष्यकैवानुमितिरनुभूयते इति ।

( गा० ) एवञ्च । साध्यविशेष्यकसिद्ध्यनन्तरं पक्षविशेष्यकानु-  
मित्युत्पत्तेः प्रामाणिकत्वं च । तुल्यन्यायादिति । पर्यवसानादित्य-  
न्तस्य हेतुः । समानाकारायाः सिद्धेरिति । अन्यूनाकारसिद्धेरित्य-  
र्थः । पर्वतः सुन्दरवह्निमानित्यादिद्विदशायामपि न्यूनाविषयिण्याः  
पर्वतो वह्निमानित्याद्यनुमितेरनुत्पादात् । अधिकविषयकसिद्धेर-  
विरोधित्वेऽवच्छेदकावच्छेदेन सिद्धेः सामानाधिकरण्येनानुमितौ  
प्रतिबन्धकताल्लिखनस्यासङ्गतेः । एवं जातिशक्तिवादे गोत्वत्वेन  
गोवृत्तित्वानुमानं सिद्धसाधनान्न सम्भवतीति अविशिष्टहेतुना वि-  
शिष्टसाध्यसाधन एव सिद्धसाधनानवकाशो न तु विशिष्टेनावि-  
शिष्टसाधनंऽपीति जात्या व्यक्त्यनुमानपक्षमाक्षिप्य मिश्रा अर्थाप-  
त्या वा तत्सिद्धिरिति मूलमवतारयामासुः ।

ननु साध्यविशेष्यकानुमितिस्तावन्न सर्वानुभवसिद्धा पर्वतो  
वह्निमानित्याद्याकारिकाया एवानुमितेरनुभवात् किन्त्वप्रसिद्ध-  
साध्यकस्थले विशेषणज्ञानादिविरहेण साध्यविशेषणकानुमितेर-  
नुपपत्त्या साध्यविशेष्यकानुमितिरूपेयते एवञ्च पक्षविशेष्यकसि-  
द्धिदशायामपि तादृशानुमितेरप्रामाणिकतया तदनभ्युपगमे ऽपि  
क्षतिविरहात् । तां प्रति साध्यपक्षवशिष्टयावगाहिज्ञानत्वेनोभयवि-  
धसिद्धिसाधारणेनापि प्रतिबन्धकत्वं सम्भवतीत्यभिप्रेत्य मतान्तर-  
माह । तादृशानुमितिमिति । साध्यविशेष्यकानुमितिमित्यर्थः ।



सिद्धिमात्रम् । पक्षविशेष्यिका साध्यविशेष्यिका च सिद्धिरित्यर्थः ।

ननूच्छृङ्खलसाध्यज्ञानदशायामपि साध्यविशेष्यिकाऽनुमितिर-  
प्रामाणिकी, तत्र साध्यविशेषणकानुमितेरेव सम्भवादिति, तादृ-  
शानुमितिप्रतिबन्धकतायां पक्षादिविषयतायाः सिषाधयिषाविर-  
हस्य निश्चयत्वस्य च निवेशनं गौरवायेत्यभिसन्ध्याऽऽह । साध्यः  
प्रसिद्धिरिति । साध्यतावच्छेदकप्रकारकज्ञानमित्यर्थः । तेनेतरव्या-  
पकीभूताभावप्रतियोगिपृथिवीत्ववती पृथिवीत्यादिपरामर्शाद्भेद-  
त्वादिना साध्यज्ञानसत्त्वेऽपि पृथिव्यामितरभेद इत्याद्याकारकानु-  
मितेर्नानुपपत्तिः । न च तत्र पृथिवी इतरभिन्ना इत्येतादृशानुमि-  
तेः सम्भवः, विशेषणतावच्छेदकीभूतेतरभेदत्वादप्रकारकज्ञान-  
विरहात् ।

अथेतरभेदत्वादिप्रकारकज्ञानस्य यदीतरभेदत्वाद्यवच्छिन्नमु-  
ख्यविशेष्यकज्ञानत्वं प्रतिबध्यतावच्छेदकं तदा तथाविधज्ञानदशा-  
यां इतरभेदादिपक्षकप्रमेयत्वाद्यनुमितेरनुपपत्तिः । तद्धर्मावच्छिन्न-  
विधेयकत्वस्याधिकस्य निवेशेऽपि इतरभेदः प्रमेयः पृथिवी इतर-  
भिन्नेत्यादिसमूहालम्बनानुमितेर्गोत्वाभावो गोत्वाभाववानित्याद्य-  
नुमितेश्चानुपपत्तिः ।

अत्र केचित् । पृथिवी इतरभिन्नेत्यादिसाध्यविशेषणकानुमितौ  
तथाविधप्रत्यक्षादिसाधारणी विशेष्यत्वाद्यवच्छेदकताभिन्ना प्रका-  
रतैव विधेयता, साध्यविशेष्यकानुमितौ च ततो ऽन्या, तथा च प्र-  
कारताभिन्नविधेयतैव साध्यप्रसिद्धिप्रतिबध्यतावच्छेदिकेति ना-  
नुपपत्तिरित्याहुः । तन्न । प्रकारताविशेषस्य विधेयतात्वोपगमे ज-  
लभेदे तेजोभेदः इत्याद्याकारकतेजोभेदादिसाध्यविशेष्यकानुमि-  
तेर्जलभेदादिविधेयकत्वापातात् । न चाधेयतासम्बन्धावच्छिन्नप्र-  
कारताव्यावृत्तं तदिति वाच्यम् । तथा सत्याधेयतासम्बन्धेन जल-  
भेदादिसाध्यकतादृशानुमितेरपि तद्विधेयकत्वानुपपत्तेः । यदि च  
यत्राधेयत्वं साध्यतावच्छेदकसम्बन्धस्तत्र विधेयत्वमतिरिक्तमि-  
त्युच्यते, तदा तत्सम्बन्धेन जलभेदसाध्यकानुमितां प्रकारता-  
भिन्नविधेयताशालिन्यां साध्यप्रसिद्धिभावव्यभिचारो दुर्वारः ।

वस्तुतस्तु तद्धर्मावच्छिन्नाप्रकारकत्वे सति तद्धर्मावच्छिन्नवि-  
धेयकानुमितित्वमेव तद्धर्मप्रकारकज्ञानप्रतिबध्यतावच्छेदकं, साध्य-



प्रसिद्धिस्थले च साध्यप्रकारिका एवानुमितिर्जायते न तु तद-  
प्रकारिकेति न तत्र व्यभिचारः । अत एव । साध्यविशेष्यकानु-  
मितौ साध्यप्रसिद्धेः प्रतिबन्धकत्वादेव । प्रसिद्धसाध्यकस्थले । अ-  
भावरूपसाध्यप्रसिद्धिस्थले न तु भावसाध्यकस्थले इत्यर्थः ।  
तत्र परामर्शस्य नियमतः साध्यघटितव्याप्तिविषयकतया साध्य-  
विशेष्यकानुमितेरप्रसिद्ध्या साध्यप्रसिद्धिप्रतिबन्धकतायाः कल्प-  
यितुमशक्यत्वात् उपष्टम्भकत्वासङ्गतेः, स्वनिरूपितप्रकारतानव-  
च्छेदकत्वविशिष्टविधेयतावच्छेदकतापर्याप्त्याश्रयत्वसम्बन्धेनानु-  
मितिं प्रति विषयतावच्छेदकतारूपविषयनिष्ठप्रत्यासत्त्या ज्ञानस्य  
सर्वसाधारण्येन प्रतिबन्धकताया अपातत उक्तिसम्भवेऽपि सा-  
ध्यघटितव्यतिरेकव्याप्तिविषयकपरामर्शघटितसामर्थ्या एव साध्य-  
विशेष्यकानुमित्युत्पादप्रयोजकतायाः कल्पत्वाद्भावसाध्यकस्थले  
साध्यविशेष्यकानुमितेरप्रसत्त्या अनुमितेः साध्यविशेष्यकत्वे ता-  
दृशप्रतिबन्धकताया अप्रयोजकत्वात् उपष्टम्भासङ्गतितादवस्थ्यात् ।

यत्तु यत्र महानसीयवह्निमात्रविषयकः परामर्शः तत्र पक्षधर्म-  
तावलात् पर्वते पर्वतीयवह्निर्भासमानः विशेषणज्ञानविरहेण विशेष्य-  
तयैव भासत इति भावसाध्यकस्थलेऽपि साध्यविशेष्यकानुमिति-  
सम्भव इति तत्तुच्छम् । सामान्यलक्षणायाः प्रत्यासत्तित्वमते महान-  
सीयवह्निविषयकपरामर्शो पर्वतीयवह्नयभानप्रयोजकस्य दुर्लभ-  
त्वात् । न च स्मरणात्मकपरामर्शो कदाचिदुद्बोधकविरहात्तदभान-  
सम्भव इति वाच्यम् । उद्बोधकस्य फलबलकल्प्यत्वाद्विशिष्टविशे-  
षणकबुद्धौ विशेषणज्ञानहेतुताया निर्युक्तिकत्वात्, विशेष्यतावच्छे-  
दकप्रकारकज्ञानस्य चाक्षतत्वात्, पर्वतीयवह्नयविषयकपरामर्शादपि  
वह्नित्वेन तद्वह्निविशेषणकानुमितिसम्भवाच्च ।

इदमत्रावधेयम्, साध्यप्रसिद्धिप्रतिबन्धकतायामपि साध्यवि-  
शेष्यकानुमितित्वप्रकारकेच्छाया उत्तेजकत्वमावश्यकम्, अन्यथा  
पक्षावशेष्यकसिद्धिदशायां तादृशेच्छासत्त्वे साध्यविशेष्यकानुमित्य-  
पलापापत्तेः । सिद्धसमवहितसाध्यप्रसिद्धिदशायां साध्यविशेषण-  
कानुमितेः सम्भवेन तत एव उद्देश्यसंशयनिवृत्त्यादिसम्भवे सा-  
ध्यविशेष्यकानुमित्यनभ्युपगमोऽपि न क्षतिकर इत्यभिप्रेत्यैव  
साध्यप्रसिद्धेस्तद्विरोधित्वमुररीकृतं ग्रन्थकृता । प्रकृते च साध्य-



विशेषणकानुमित्यपलापानोचित्यात् । तथा च यत्र सिद्धसम-  
हिता साध्यप्रसिद्धिरथ चानुमित्सा तत्र व्यतिरेकिपरामर्शात् सा-  
ध्यविशेषिका तद्विशेषणिकां चानुमितिरापद्येत । न ह्येकविधादेव  
परामर्शादेकदा द्विविधाऽनुमितिरानुभविकी तस्माद्व्यतिरेकिपराम-  
र्शात् साध्यप्रसिद्धिदशायामपि साध्यविशेषिकाया एवानुमितेः  
स्वीकारः समुचितः । सिद्धिप्रतिबन्धकतापेक्षया साध्यप्रसिद्धिप्रति-  
बन्धकतायामवच्छेदकलाघवमप्यकिञ्चित्करमेव, व्यतिरेकिपरामर्शा-  
त् क्वचित्साध्यविशेषणकानुमितिस्वीकारे तादृशानुमितिं प्रति व्य-  
तिरेकिलिङ्गकत्वान्वयिलिङ्गकत्वप्रकारकानुमित्सां पृथगुत्तेजकीकृत्य  
सिद्धेः प्रतिबन्धकताद्वयेनैव गौरवात् ।

परे तु अप्रसिद्धसाध्यकस्थलेऽपि साध्यविशेषणिकैवानुमिति-  
र्जायते इतरभेदत्वादिरूपविशेषणतावच्छेदकप्रकारकज्ञानविरहेऽपि  
विशेष्ये विशेषणं तत्र च विशेषणान्तरमिति न्यायेनैव पृथिवीतर-  
भिन्नेत्याद्यनुमितिः सम्भवात् ।

न च लाघवानवकाशः तादृशानुमितिं प्रत्येव साध्यप्रसिद्धि-  
प्रतिबन्धकताया अवश्यकल्पनीयत्वादिति वाच्यम् । तथाविधा-  
नुमितौ यादृशी विषयता तस्याः साध्यप्रसिद्धिकालीनाविशिष्टवै-  
शिष्ट्यावगाह्यनुमितिसाधारण्योपपत्त्यात्, साध्यविशेष्यकानुमित्य-  
नुपगमेन साध्यप्रसिद्धिप्रतिबन्धकताया एव कल्पनात् ।

न च सिद्धिकाले तथाविधानुमितेर्वारणाय तत्र सिद्धेः प्रति-  
बन्धकताकल्पनाधिक्यमावश्यकमिति वाच्यम् । विशिष्टवैशिष्ट्या-  
वगाह्यनुमितिस्थलीयसिद्धिप्रतिबन्धकतयैवोपपत्तेः । इतरभेदत्वा-  
दिना इतरभेदादिविधेयकानुमितित्वस्य तत्स्थलीयप्रतिबन्धकताव-  
च्छेदकस्योभयसाधारणत्वादिति ।

यत्तु विशिष्टवैशिष्ट्यावगाह्यनुमितौ विशिष्टवैशिष्ट्यावगाहिनी  
सिद्धिरेव विरोधिनी न तु केवलं विशेष्ये विशेषणम् तत्र च विशेष-  
णान्तरमिति रीत्या जायमानापि सा तथा तस्याः संसर्गशो विशि-  
ष्टनिरूपितत्वानवगाहितया न्यूनविषयकत्वात् । एवञ्च केवलं विशेष्ये  
विशेषणमिति न्यायेनानुमितेरुपगमे तादृशसिद्धिदशायां तस्या घा-  
रणाय तत्र तादृशसिद्धेर्विरोधित्वकल्पनाधिक्यमावश्यकमेवेति कि-  
मपराद्धं साध्यविशेष्यकानुमितिस्वीकारेण । विशिष्टवैशिष्ट्यान-



वगाहिसाध्यविशेषणकानुमितेरभ्युपगमेन प्रतिबध्यप्रतिबन्धकभावस्यादिति । तदपि तुच्छम् । विशिष्टवैशिष्ट्यभानमात्रविरोधि-  
वाधादिकाले केवलं विशेष्ये विशेषणमित्यादिन्यायेनानुमितेः स-  
र्वसंमततया तत्र तादृशसिद्धेः प्रतिबन्धकताया आवश्यकत्वेन  
साध्यविशेष्यकानुमितिस्वीकर्तुरधिकप्रतिबन्धकताकल्पनस्य दुर्वा-  
रत्वादिनि । यदि च विशिष्टप्रतियागिकविलक्षणवैशिष्ट्यानव-  
गाहिन्यपि विशिष्टविशेषणज्ञानमपेक्षितं तदा तुल्ययुक्त्या विशिष्ट-  
विशेष्यकज्ञानेऽपि विशिष्टविशेष्यज्ञानहेतुतया साध्यतावच्छेदक-  
विशिष्टविशेष्यकानुमितिरप्रसिद्धसाध्यकस्थले न सम्भवति ।

न च विशेष्यज्ञानस्य विशिष्टबुद्धावहेतुतया तद्विशेषस्यापि न  
तद्विशेषहेतुतेति वाच्यम् । सामान्यप्रत्यासत्तिजन्यज्ञाने विशेष्य-  
ज्ञानस्य व्यभिचारेण सामान्यहेतुत्वासम्भवेऽपि तुल्यरूपोभयवि-  
शेषणावगाहिज्ञानस्याप्येकविशिष्टापरविशेषणकत्ववारणाय विशे-  
षहेतुताया आवश्यकत्वात्, अन्यथा विशेषणज्ञानस्यापि विशेष-  
हेतुताया उच्छेदात् । अत एव विशिष्टवाक्यार्थविशेषकशाब्दबोधे  
अवान्तरवाक्यार्थज्ञानापेक्षा । न च साध्यविशेष्यकानुमितौ तुल्य-  
रूपयोरेव पक्षविधेयतावच्छेदकयोः साध्यांशे प्रकारता न त्वेकवि-  
शिष्टांशेऽपरस्येति न विशिष्टसाध्यज्ञानापेक्षेति वाच्यम् । निर्विशे-  
ष्यतावच्छेदकानुमितेरनुभवविरुद्धत्वात् प्रत्यक्षस्य च निर्धर्मिताव-  
च्छेदकस्याभ्युपगमात् प्राथमिकाभावप्रत्यक्षे प्रतियोग्यधिकरणयो-  
रभावविशेषणतया भानोपपत्तिः । तथा च साध्यविशेष्यकानुमिति-  
निर्युक्तिकैवेति वदन्ति ।

अथ जलव्यापकीभूताभावप्रतियोगिपृथिवीत्ववती पृथिवीत्या-  
दिपरामर्शान्निदत्वरूपविशेषणज्ञानं विना स्वरूपतस्तत्प्रकारिका पृ-  
थिव्यां जलभेद इत्याद्याकारिका अनुमितिरिव कथमुत्पद्यते इति  
चेन्न । कथञ्चित्तत्र जलीयत्वादिमात्रपुरस्कारेणैवाभावानुमित्युपगमा-  
दिति कृतं पल्लवितेन ।

( दी० ) अत्र च व्याप्तिस्मरणादिना पूर्वानुमित्सानांशे प-  
रामर्शकाले च सिद्धिसत्त्वेऽनुमित्सान्तरोत्पत्त्यैव अनुमितिस्तथैव  
कारणीभूतस्य विशिष्टाभावस्य सम्पत्तेरित्युपाध्यायाः ।



( गा० ) ननु सिषाधयिषाविरहविशिष्टसिद्धभावस्य पक्षतात्वेऽपि सन्देहवत्परामर्शपूर्वमित्यादिग्रन्थेन सिषाधयिषापक्षतापक्षोक्तस्य व्यभिचारस्य सिद्धिकालीनानुमितिस्थले तादवस्थयम् । सिषाधयिषानाशे विशिष्टप्रतियन्धकस्यानुमित्यव्यवहितप्राक्कालेऽक्षतत्वादि-  
त्याक्षेपे यज्ञपतिसमाधानमाह । अत्र चेति । व्याप्तिस्मरणादीत्या-  
दिनाऽनुमित्साद्वितीयक्षणे यत्र पक्षधर्मताज्ञानं तत्स्थलीयतादृश-  
ज्ञानपरिग्रहः । पूर्वैति । व्याप्तिस्मरणादिपूर्वकालीनेत्यर्थः । परामर्श-  
दशायामसत्यां सिद्धौ विशेष्याभावादेव विशिष्टाभावनिर्वाहेण ना-  
नुमित्यनुपपत्तिरतः परामर्शकाले च सिद्धिसत्त्वे इति । अनुमित्सा-  
न्तरेति । परामर्शद्वितीयक्षणे तदव्यवहितप्राक्क्षणे वेत्यादिः, तदु-  
त्पत्तिप्रकारश्चाधस्ताद्वर्णितः । एवञ्च सिषाधयिषापक्षतापक्षः सि-  
षाधयिषाविरहेऽपीत्यादिदोषादेव हेय इति भावः ।

ननु सचत्र पुनरनुमित्सोत्पत्तौ मानाभाव इत्यत आह । तथैवेति ।  
अनुमित्सान्तरोत्पत्त्यैवेत्यर्थः । कारणीभूतस्येति । तथा च तादृशवि-  
शिष्टाभावात्मककारणं विनानुपपत्तिरेव सिद्धिस्थलीयविशिष्टाभा-  
वनिर्वाहकानुमित्सान्तरोत्पत्तौ मानमिति भावः । एतन्मते एव दो-  
षितित्तोऽपि निर्भरः मिश्रादिमतस्य गौरवकवलितत्वादिति ध्येयम् ।

( दी० ) अन्ये तु द्वित्रिक्षणान्तरितायामपि अनुमित्साया-  
मनुमितिदर्शनात् अनुमित्सायोग्यता वाच्या । सा च न स्वो-  
त्पत्त्यनन्तरं स्वविषयसिद्ध्यनुत्पादः । अनुमित्सानन्तरमन्तराऽ-  
नुमित्यनुत्पादे दिवसादिविलम्बेनेन्द्रियादिना निर्णीतेऽपि साध्ये  
लिङ्गपरामर्शादनुमितिप्रसङ्गात् । किन्तु अनुमित्सानन्तरं लिङ्ग-  
दर्शनादिक्रमेण यावता कालेन उत्सर्गतः परामर्शो जायते तावा-  
नेव कालः, फलवलेन तथा कल्पनात् ।

( गा० ) मिश्रमतमाह । अन्ये त्विति । द्वित्रिक्षणान्तरितायाम-  
पीति । द्विक्षणव्यवहितायां क्षणत्रयव्यवहितायाञ्चेत्यर्थः । अनुमि-  
त्सायाम् । अनुमित्सोत्पत्तौ । तेन एकक्षणान्तरितायामप्यनुमित्सायां  
यत्रानुमितिस्तत्राप्यनुपपत्तिसत्त्वेन तदनभिधाने न्यूनता । एवं प्रथ-  
मकल्पे सिषाधयिषोत्पत्तिक्षणमारभ्य क्षणचतुष्टयात्मककालस्यैव



विवक्षणीयतया त्रिक्षणान्तरानुमित्सास्थलेऽनुमित्यनिर्वाहश्चेति दु-  
षणद्वयानवकाशः । एवञ्चानुमितिदर्शनादित्यस्यानुमित्सोत्पत्तेश्चतु-  
र्थक्षणे पञ्चमक्षणे वा अनुमितिदर्शनादित्यर्थः । वाच्या । सिषाधयि-  
षापदेन विवक्षणीया । सा च । योग्यता च । स्वोत्पत्त्यनन्तरमिति ।  
स्वप्रागभावोत्तरमित्यर्थः । स्वस्योत्पत्तियस्मादिति व्युत्पत्त्या स्वो-  
त्पत्तिपदस्य प्रागभावपरत्वात्, अन्यथा सिषाधयिषोत्पत्तिकाले  
योग्यतानुपपत्त्या तद्विनीयक्षणे अनुमितेरनिर्वाहात् । सिद्ध्यनुत्पादः ।  
सिद्धिप्रागभावः । तथा च स्वप्रागभावध्वंसविशिष्टस्वविषयसिद्धि-  
प्रागभाव एवानुमित्सायोग्यतेति पर्यवसितम् । अनुमित्सापूर्वं तद्वि-  
षयीभूतसिद्ध्यनन्तरञ्चानुमितिवारणाय दलद्वयोपादानम् ।

न चानागतानां यावदनुमितिर्नामेवानुमित्साविषयत्वसम्भ-  
वात् स्वविषयीभूतैकानुमितावुत्पन्नायामपि भाविष्यत्त्वान्तरप्रा-  
गभावमादाय योग्यताप्रसङ्ग इति वाच्यम् । स्वविषयसिद्धित्वा-  
वच्छिन्नप्रागभावस्य विवक्षितत्वात् । अत एव स्वविषयेत्युक्तम्,  
यत्किञ्चिद्विशेषध्वंसवति काले सामान्यधर्मावच्छिन्नप्रागभावास-  
म्भवेन सिद्धित्वावच्छिन्नप्रागभावस्य कदाऽप्यसत्त्वात् । सामा-  
न्यधर्मस्य प्रागभावप्रतियोगितावच्छेदकत्वानङ्गीकारे पुनः स्व-  
विषयसिद्ध्यसमानकालीनत्वमेव प्रागभावे विशेषणं देयम् । बह्वच-  
नुमितिर्घटानुमितिश्च जायतामित्यादीच्छानन्तरं घटानुमित्या-  
दिरूपविषयसिद्धावपि बह्वचाद्यनुमित्युत्पत्त्या सिद्धीति, प्रकृतसा-  
ध्यपक्षवैशिष्ट्यावगाहिनिश्चयार्थकम् । अनुमित्सोत्तरं दिवसादिवि-  
लम्बेनाप्यनुमितिप्रसङ्गादित्यन्वयः । अन्तराऽनुमित्युत्पादे स्ववि-  
षयसिद्धित्वावच्छिन्नप्रागभावासत्त्वेन योग्यताक्षतेर्नापत्तिसम्भव  
इत्यतोऽन्तराऽनुमित्यनुत्पाद इति । द्वित्रिक्षणादिविलम्बेनानुमिते-  
रिष्टत्वात्, दिवसादिविलम्बेनेति । सिद्ध्यसत्त्वे अनुमितेरिष्टत्वा-  
दिन्द्रियादिना निर्णीत इति । लिङ्गेन निर्णीते साध्येऽन्तराऽनुमित्य-  
नुत्पाद एव न सम्भवतीत्यत इन्द्रियादिनेति । आदिना शब्दादि-  
परिग्रहः । अनुमित्सोति । अनुमित्साधिकरणक्षणाव्यवहितोत्तरक्ष-  
णे क्रमेण पक्षविषयकलिङ्गज्ञानव्याप्तिस्मरणयोरुपचौ सत्यामुत्स-  
र्गतो यावता कालेन परामर्शोत्पत्तिः अनुमित्सोत्पत्तिक्षणमारभ्य  
तत्क्षणपर्यन्तं यावन्तः क्षणा यो वा तावदधिकक्षणानवस्थायी



स्थूलकालः तत्समुदाय एव सेत्यर्थः । एवञ्च क्षणचतुष्टयं तदधिकक्षणावस्थायिनः स्थूलसमयाश्च योग्यतंति पर्यवसितम् । तदनुगमश्च स्वप्रागभावानधिकरणत्वस्वनाशाधिकरणसमयध्वंसानधिकरणत्वोभयसम्बन्धेन सिषाध्यायिषावत्कालत्वेन न तु अनुगतेन तत्तत्कालत्वेन गौरवात्, तत्तत्कालोत्तेजकत्वापेक्षया तत्तत्सिद्धिव्यक्तिमेदानामेव निवेशनौचित्यात् । याग्यताया उत्तेजकत्वकल्पनेऽपि वक्ष्यमाणायाः पूर्वानुमित्सावलादनुमित्युत्तरमनुमित्यापत्तेरसङ्गत्यापाताच्च तत्रानुमितिक्षणस्योत्तेजकताकल्पकाभावादिति विभावनीयम् । अनुमित्सोत्तरं यत्र विलम्बेन लिङ्गदर्शनादिकं ततश्च परामर्शः तत्रानुमित्सोत्पत्तिक्षणमारभ्य परामर्शोत्पत्तिक्षणपर्यन्तस्थायी दण्डादिरपीति तद्वारणाय लिङ्गदर्शनादेरनुमित्साक्षणाव्यवहितोत्तरक्षणोत्पत्तिकत्वमनुसृतम् । यत्रानुमित्सोत्पत्तिद्वितीयक्षणे पक्षलिङ्गव्याप्तिविषयकमेकं स्मरणम्, तदनन्तरक्षणे परामर्शोत्पत्तिस्तत्र क्षणत्रयमध्ये एव परामर्शोत्पत्त्या तदन्तिरिक्तकालमात्रस्य तथात्वभ्रमवारणाय क्रमेणेति । अनुमित्सोत्पत्तिद्वितीयक्षणतृतीयक्षणयोर्लिङ्गदर्शनव्याप्तिस्मरणयोः क्रमेणोत्पत्तावपि कुतश्चित्प्रतिबन्धकात् यत्र विलम्बेन परामर्शोत्पत्तिस्तत्राधिकक्षणानामपि तथाविधतया तद्वारणाय उत्सर्गत इति । तादृशव्याप्तिस्मरणानन्तरक्षणं परामर्शोत्पत्तावसति विरोधिनीत्यर्थः । अनुमित्यननुगुणक्षणव्यवधानविरहेण पञ्चमक्षणेऽनुमितिरुत्पद्यते न तु तदग्रेऽपि तथाविधक्षणव्यवधानादित्येतत्सूचनाय भङ्ग्या तादृशकालविशेषोपादानमित्यवधेयम् । ननु तथाविधकालस्योत्तेजकत्वे गौरवमित्यत आह । फलबलेनेति । अनुमित्सानाशे अनुमित्यात्मककार्योत्पत्त्यनुरोधेनेत्यर्थः । तथा कल्पात् । तादृशकालस्योत्तेजकत्वकल्पनात् ।

( दी० ) अथ वा अनुमित्सोत्पत्त्यनन्तरमनुमित्सानाशेऽपि सिद्धौ सत्यां यावत्कालमध्ये ऽनुमितिर्जायते तावानेव कालोऽनुमित्सया उपलक्षितः । यदि च सिद्ध्यनन्तरं तन्नाशेऽपि द्वित्रिक्षणमध्ये विना अनुमित्सामनुमित्यनुत्पादोऽनुभवसिद्धस्तदा सिद्ध्याऽपि तावानेव समय उपलक्षणीयः ।



विशिष्य क्षणनियमस्त्ववहितैः करणीय इति वदन्ति ।

( गा० ) यत्र तथाविधपरामर्शोत्पत्तिक्षणे अनुमितिप्रतिबन्ध-  
कवाधादिसमवधानमासीत्, तदपगमश्च तद्वितीयक्षणे तत्र सिद्धौ  
सत्यां तदनन्तरश्चेदनुमितिः प्रामाणिकी । एवं यत्रानुमित्साद्विती-  
यक्षणे लिङ्गदर्शनसामग्रीसमवधानं, तदनन्तरं लिङ्गदर्शनादिक्रमेण  
परामर्शोत्पत्तिस्तत्र सिद्धौ सत्यामनन्तरक्षणे अनुमितिर्वा, तदा  
उक्तापेक्षया अधिकस्य कालस्योत्तेजकत्वमावश्यकमित्याशयेना-  
ह । अनुमित्सोत्पत्त्यनन्तरमिति । अनुमित्सोत्पत्तिक्षणेमारभ्य तदुत्त-  
रमित्यर्थः । यावत्कालमध्ये अनुमितिर्जायते इत्यग्रेतेनान्वयः ।  
अनुमित्सोत्तरमनुमित्सान्तरोत्पत्त्या दिवसादिविलम्बेनापि सिद्ध-  
नन्तरमनुमित्युत्पत्त्या तावत्कालस्य चानुत्तेजकत्वादनुमित्सानाशे-  
ऽपीति । प्रागनुमित्सायामसत्यामपीत्यर्थः । असत्यां सिद्धौ अनुमि-  
त्सोत्तरं दिवसादिविलम्बेनाप्यनुमित्युदयात्, सिद्धौ सत्यामिति ।  
प्रागित्यादिः । यावत्कालमध्ये । यावत्क्षणानन्तरक्षणे । तावानेव का-  
लः । तावत्क्षणाधिकक्षणानवस्थायी स्थूलकालः । अनुमित्सया ।  
अनुमित्सार्थकसिषाधयिषापदेन । उपलक्षितः । विवक्षितः ।

अनुमित्सायोग्यताया उत्तेजकत्ववत् तुल्ययुत्त्या सिद्धियो-  
ग्यताया अपि प्रतिबन्धकत्वमुचितमित्याशयेनाह । यदि चेति ।  
सिद्ध्यनन्तरमिवेति शेषः । तेन नास्य वैयर्थ्यम् । द्वित्रिक्षणमध्ये इति ।  
द्विक्षणमध्ये त्रिक्षणमध्ये वेत्यर्थः । सिद्धेश्चतुर्थक्षणे पञ्चमक्षणे वेति  
फालितम् । सिद्ध्याऽपि । सिद्धिपदेन । तावान् । तन्नाशानन्तरमपि  
द्विक्षणस्थायी त्रिक्षणस्थायी वा । उपलक्षणीयः । विवक्षणीयः ।

ननु सिद्ध्युत्तरं कियत्क्षणमध्य अनुमितिर्न जायते कियत्क्षणा-  
नन्तरं वा जायत इत्यस्य विशिष्य निर्णेतुमशक्यतया कालस्य प्र-  
तिबन्धकत्वकल्पनमसम्भवि । एवमुत्तेजककालस्यापि विशिष्य  
निर्णेतुमशक्यतया तदुत्तेजकत्वमपि तथेत्यत आह । विशिष्येति ।  
अवहितैः । सावधानैः । नियमः । निर्णयः । तथा च येषां विशिष्य  
तावत्कालनिर्णयो भवति तेषामेव तत्र विशिष्य प्रतिबन्धकत्वाव-  
गमो भविष्यति अन्येषां तु सामान्यत एवेति भावः ।

केचित्तु ननु कालविशेषाणां सिद्धिसिषाधयिषाधिकरण-



कालत्वेन चेत्प्रतिबन्धकोत्तेजकभावः तदा अधिकाधिककालस्यापि  
 तथात्वप्रसङ्गः, अनतिप्रसक्तानुगमधर्मान्तरञ्च दुर्बलमेवेत्यत आह ।  
 विशिष्येति । अनतिप्रसक्तानुगतविशेषणविशेषं निवेद्येत्यर्थः । क्षण-  
 नियमः । कतिपयक्षणानामेव तथात्वं न त्वधिकाधिकक्षणानामिति  
 नियमनिर्वाहः । अवहितैः । निरुक्तिकुशलः । सिद्ध्याद्युत्पत्तिक्षण-  
 मारभ्य क्षणचतुष्टयादेः स्वप्रागभावाधानधिकरणत्वस्वनाशाधिकरण-  
 समयनाशाधिकरणसमयनाशानधिकरणत्वोभयसम्बन्धेन सिद्ध्यादि-  
 मत्त्वमेवानुगमकमनतिप्रसक्तञ्चेति भावः । इति व्याचक्षते ।

वदन्तीत्यस्वरससूचनाय । स च उक्तपरम्परायाः सम्बन्धत्वे  
 मानाभावात् तत्तद्व्यक्तित्वेन उत्तेजकत्वाभ्युपगमे च उक्तदोषापा-  
 तादिति ।

( दी० ) अत्र च यत्र साध्यनिर्णयेच्छानन्तरं पूर्वोक्त-  
 न्यायेन साध्यतद्व्याप्यविशिष्टपक्षस्य प्रत्यक्षं स्मरणं वा । यत्र  
 वा साध्यतद्व्याप्यधर्मतादृशव्याप्यधर्मान्तरविशिष्टपक्षस्य त-  
 त्पक्षकसाध्यतद्व्याप्यवत्त्वानुमित्योरिष्टसाधनतायाश्चैकं स्मरणं,  
 ततस्तयोरनुमितिमा, ततः साध्यतद्व्याप्यवत्त्वानुमितिस्तत्र तद-  
 नन्तरमनुमितिप्रसङ्गः । योग्यताविवक्षणे तु सुतरामेवेति त-  
 दिच्छाविषयसिद्ध्यनुपहितत्वं तद्विशेषणम् ।

( गा० ) इच्छाया विषयसिद्धौ सत्यां चरितार्थतया नोत्तरका-  
 लमनुमितिर्जन्यत इति तद्वारणाय स्वविषयसिद्ध्यनुपहितत्वेने-  
 च्छा विशेषणीया । तत्र तद्विषयसिद्धिदशायाम् परामर्श-  
 अनुमित्तासमवधानसम्भव एव तद्विशेषणमर्थवद्भवति, तच्च  
 आपाततो न घटते इच्छापरामर्शयोर्युगपदुत्पादासम्भवे-  
 नानुमितिकाले एकतरविनाशावश्यकत्वादित्यतस्तद्वद्वयति । अत्र  
 चेति । सिद्धिप्रतिबन्धकतावच्छेदककोटौ चेत्यर्थः । तदिच्छा-  
 विषयसिद्ध्यनुपहितत्वं तद्विशेषणमित्यग्रिमेणान्वयः । निर्णयेच्छा ।  
 निर्णयत्वप्रकारकेच्छा । अनुमितित्वप्रकारकेच्छायाः प्रत्यक्षाद्यात्म-  
 कसिद्ध्या अचरितार्थतया तद्वलात्तादृशसिद्ध्युत्तरमप्यनुमित्युत्प-  
 त्तेः सा नोपात्ता । अनुमित्सोत्पत्तिकाले विशेषणज्ञानोत्पत्त्यसम्भ-



प्रसिद्धिस्थले च साध्यप्रकारिका एवानुमितिर्जायते न तु तद-  
प्रकारिकेति न तत्र व्यभिचारः । अत एव । साध्यविशेष्यकानु-  
मितौ साध्यप्रसिद्धेः प्रतिबन्धकत्वादेव । प्रसिद्धसाध्यकस्थले । अ-  
भावरूपसाध्यप्रसिद्धिस्थले न तु भावसाध्यकस्थले इत्यर्थः ।  
तत्र परामर्शस्य नियमतः साध्यघटितव्याप्तिविषयकतया साध्य-  
विशेष्यकानुमितेरप्रसिद्धा साध्यप्रसिद्धिप्रतिबन्धकतायाः कल्प-  
यितुमशक्यत्वात् उपपृम्भकत्वासङ्गतेः, स्वनिरूपितप्रकारतानव-  
च्छेदकत्वविशिष्टविधेयतावच्छेदकतापर्याप्त्याश्रयत्वसम्बन्धेनानु-  
मितिं प्रति विषयतावच्छेदकरूपविषयनिष्ठप्रत्यासत्त्या ज्ञानस्य  
सर्वसाधारण्येन प्रतिबन्धकताया आपातत उक्तिसम्भवेऽपि सा-  
ध्यघटितव्यतिरेकव्याप्तिविषयकपरामर्शघटितसामान्या एव साध्य-  
विशेष्यकानुमित्युत्पादप्रयोजकतायाः क्लृप्तत्वाद्भावासाध्यकस्थले  
साध्यविशेष्यकानुमितेरप्रसक्त्या अनुमितेः साध्यविशेष्यकत्वे ता-  
दृशप्रतिबन्धकताया अप्रयोजकत्वात् उपपृम्भासङ्गतितादवस्थ्यात् ।

यस्तु यत्र महानसीयवह्निमात्रविषयकः परामर्शः तत्र पक्षधर्म-  
तापलात् पर्वते पर्वतीयवह्निर्भासमानः विशेषणज्ञानधिरहेण विशेष्य-  
तयैव भासत इति भावसाध्यकस्थलेऽपि साध्यविशेष्यकानुमिति-  
सम्भव इति तत्तुच्छम् । सामान्यलक्षणायाः प्रत्यासत्तित्वमते महा-  
नसीयवह्निविषयकपरामर्शं पर्वतीयवह्न्यभानप्रयोजकस्य दुर्लभ-  
त्वात् । न च स्मरणात्मकपरामर्शं कदाचिदुद्बोधकविरहात्सदभान-  
सम्भव इति वाच्यम् । उद्बोधकस्य फलबलकल्प्यत्वाद्विशिष्टविशे-  
षणकबुद्धौ विशेषणज्ञानहेतुताया निर्युक्तिकत्वात्, विशेष्यतावच्छे-  
दकप्रकारकज्ञानस्य चाक्षतत्वात्, पर्वतीयवह्न्यविषयकपरामर्शादपि  
वह्नित्वेन तद्वह्निविशेषणकानुमितिसम्भवाच्च ।

इदमत्रावधेयम्, साध्यप्रसिद्धिप्रतिबन्धकतायामपि साध्यवि-  
शेष्यकानुमितित्वप्रकारकेच्छाया उत्तेजकत्वमावश्यकम्, अन्यथा  
पक्षावशेष्यकसिद्धिदशायां तादृशेच्छासत्त्वे साध्यविशेष्यकानुमित्य-  
पलापापत्तेः । सिद्धसमवहितसाध्यप्रसिद्धिदशायां साध्यविशेषण-  
कानुमितेः सम्भवेन तत एव उद्देश्यसंशयनिवृत्त्यादिसम्भवे सा-  
ध्यविशेष्यकानुमित्यनभ्युपगमोऽपि न क्षतिकर इत्यभिप्रेत्यैव  
साध्यप्रसिद्धेस्तद्विरोधित्वमुररीकृतं ग्रन्थकृता । प्रकृते च साध्य-



विशेषणकानुमित्यपलापनोचित्यात् । तथा च यत्र सिद्धिसमव-  
हिता साध्यप्रसिद्धिरथ चानुमित्सा तत्र व्यतिरेकिपरामर्शात् सा-  
ध्यविशेषिका तद्विशेषणिकां चानुमितिरापद्येत । न ह्येकविधादेव  
परामर्शादेकदा द्विविधाऽनुमितिरानुभविकी तस्माद्व्यतिरेकिपराम-  
र्शात् साध्यप्रसिद्धिदशायामपि साध्यविशेषिकाया एवानुमितेः  
स्वीकारः समुचितः । सिद्धिप्रतिबन्धकतापेक्षया साध्यप्रसिद्धिप्रति-  
बन्धकतायामवच्छेदकलाघवमप्यकिञ्चित्करमेव, व्यतिरेकिपरामर्शा-  
त् क्वचित्साध्यविशेषणकानुमितिस्वीकारे तादृशानुमितिं प्रति व्य-  
तिरेकिलिङ्गकत्वान्वयिलिङ्गकत्वप्रकारकानुमित्सां पृथगुत्तेजकीकृत्य  
सिद्धेः प्रतिबन्धकताद्वयनैव गौरवात् ।

परे तु अप्रसिद्धसाध्यकस्थलेऽपि साध्यविशेषणिकैवानुमिति-  
र्जायते इतरभेदत्वादिरूपविशेषणतावच्छेदकप्रकारकज्ञानविरहेऽपि  
विशेष्ये विशेषणं तत्र च विशेषणान्तरमिति न्यायेनैव पृथिवीतर-  
भिन्नेत्याद्यनुमितिसम्भवात् ।

न च लाघवानवकाशः तादृशानुमितिं प्रत्येव साध्यप्रसिद्धि-  
प्रतिबन्धकताया अवश्यकल्पनीयत्वादिति वाच्यम् । तथाविधा-  
नुमितौ यादृशी विषयता तस्याः साध्यप्रसिद्धिकालीनावशिष्टवै-  
शिष्ट्यावगाह्यनुमितिसाधारण्योपगमात्, साध्यविशेषकानुमित्य-  
नुपगमेन साध्यप्रसिद्धिप्रतिबन्धकताया एव कल्पनात् ।

न च सिद्धिकाले तथाविधानुमितेर्वारणाय तत्र सिद्धेः प्रति-  
बन्धकताकल्पनाधिक्यमावश्यकमिति वाच्यम् । विशिष्टवैशिष्ट्या-  
वगाह्यनुमितिस्थलीयसिद्धिप्रतिबन्धकतयैवोपपत्तेः । इतरभेदत्वा-  
दिना इतरभेदादिविशेषकानुमितित्वस्य तत्स्थलीयप्रतिबन्धकताव-  
च्छेदकस्योभयसाधारणत्वादिति ।

यत्तु विशिष्टवैशिष्ट्यावगाह्यनुमितौ विशिष्टवैशिष्ट्यावगाहिनी  
सिद्धिरेव विरोधिनी न तु केवलं विशेष्ये विशेषणम् तत्र च विशेष-  
णान्तरमिति रीत्या जायमानापि सा तथा तस्याः संसर्गांशे विशि-  
ष्टनिरूपितत्वानवगाहितया न्यूनविषयकत्वात् । एवञ्च केवलं विशेष्ये  
विशेषणमिति न्यायेनानुमितेरुपगमे तादृशसिद्धिदशायां तस्या वा-  
रणाय तत्र तादृशसिद्धेर्विरोधित्वकल्पनाधिक्यमावश्यकमेवेति कि-  
मपराद्धं साध्यविशेषकानुमितिस्वीकारेण । विशिष्टवैशिष्ट्यान-



वगाहिसाध्यविशेषणकानुमितेरभ्युपगमेन प्रतिबध्यप्रतिबन्धकभावसाध्यादिति । तदपि तुच्छम् । विशिष्टवैशिष्ट्यमानमात्रविरोधिवान्नादिकाले केवलं विशेष्ये विशेषणमित्यादिन्यायेनानुमितेः सर्वसमततया तत्र तादृशसिद्धेः प्रतिबन्धकताया आवश्यकत्वेन साध्यविशेष्यकानुमितिस्वीकर्तुरधिकप्रतिबन्धकताकल्पनस्य दुर्वारत्वादिति । यदि च विशिष्टप्रतियागिकविलक्षणवैशिष्ट्यान्वगाहिन्यपि विशिष्टविशेषणज्ञानमपेक्षितं तदा तुल्ययुक्त्या विशिष्टविशेष्यकज्ञानेऽपि विशिष्टविशेष्यज्ञानहेतुतया साध्यतावच्छेदकविशिष्टविशेष्यकानुमितिरप्रसिद्धसाध्यकस्थले न सम्भवति ।

न च विशेष्यज्ञानस्य विशिष्टबुद्धावहेतुतया तद्विशेषस्यापि न तद्विशेषहेतुतेति वाच्यम् । सामान्यप्रत्यासत्तिजन्यज्ञाने विशेष्यज्ञानस्य व्यभिचारेण सामान्यहेतुत्वासम्भवेऽपि तुल्यरूपोभयविशेषणावगाहिज्ञानस्यापेक्षकविशिष्टापरविशेषणकत्ववारणाय विशेषहेतुताया आवश्यकत्वात्, अन्यथा विशेषणज्ञानस्यापि विशेषहेतुताया उच्छेदात् । अत एव विशिष्टवाक्यार्थविशेष्यकशाब्दबोधे अवान्तरवाक्यार्थज्ञानापेक्षा । न च साध्यविशेष्यकानुमितौ तुल्यरूपयोरैव पक्षविधेयतावच्छेदकयोः साध्यांशे प्रकारता न त्वेकविशिष्टांशेऽपरस्येति न विशिष्टसाध्यज्ञानापेक्षेति वाच्यम् । निर्विशेष्यतावच्छेदकानुमितेरनुभवविरुद्धत्वात् प्रत्यक्षस्य च निर्धर्मितावच्छेदककस्याभ्युपगमात् प्राथमिकाभावप्रत्यक्षे प्रतियोग्यधिकरणयोरभावविशेषणतया मानोपपत्तिः । तथा च साध्यविशेष्यकानुमितिर्निर्युक्तिकैवेति वदन्ति ।

अथ जलव्यापकीभूताभावप्रतियोगिपृथिवीत्ववती पृथिवीत्यादिपरामर्शान्नेद्वत्वरूपविशेषणज्ञानं विना स्वरूपतस्तत्प्रकारिका पृथिव्यां जलमेद इत्याद्याकारिका अनुमितिरेव कथमुत्पद्यते इति चेन्न । कथञ्चित्तत्र जलीयत्वादिमात्रपुरस्कारेणैवाभावानुमित्युपगमादिति कृतं पल्लवितेन ।

( दी० ) अत्र च व्याप्तिस्मरणादिना पूर्वानुमित्तानांशे परामर्शकाले च सिद्धिसत्त्वेऽनुमित्तान्तरोत्पत्त्यैव अनुमितिस्तथैव कारणीभूतस्य विशिष्टाभावस्य सम्पत्तेरित्युपाध्यायाः ।



( गा० ) ननु सिषाधयिषाविरहविशिष्टसिद्धभावस्य पक्षतात्वेऽपि सन्देहवत्परामर्शपूर्वमित्यादिग्रन्थेन सिषाधयिषापक्षतापक्षोक्तस्य व्यभिचारस्य सिद्धिकालीनानुमितिस्थले तादवस्थ्यम् । सिषाधयिषानाशे विशिष्टप्रतिबन्धकस्यानुमित्यव्यवहितप्राक्कालेऽक्षतत्वादित्याक्षेपे यज्ञपतिसमाधानमाह । अत्र चेति । व्याप्तिस्मरणादीत्यादिनाऽनुमित्साद्वितीयक्षणे यत्र पक्षधर्मताज्ञानं तत्स्थलीयतादृशज्ञानपरिग्रहः । पूर्वेति । व्याप्तिस्मरणादिपूर्वकालीनेत्यर्थः । परामर्शदशायामसत्यां सिद्धौ विशेष्याभावादेव विशिष्टाभावनिर्वाहेण नानुमित्यनुपपत्तिरतः परामर्शकाले च सिद्धिसत्त्वे इति । अनुमित्सान्तरेति । परामर्शद्वितीयक्षणे तदव्यवहितप्राक्क्षणे वेत्यादिः, तदुत्पत्तिप्रकारश्चाधस्ताद्वर्णितः । एवञ्च सिषाधयिषापक्षतापक्षः सिषाधयिषाविरहेऽपीत्यादिदोषादेव हेय इति भावः ।

ननु सर्वत्र पुनरनुमित्सोत्पत्तौ मानाभाव इत्यत आह । तथैवेति । अनुमित्सान्तरोत्पत्त्यैवेत्यर्थः । कारणीभूतस्येति । तथा च तादृशविशिष्टाभावात्मककारणं विनानुपपत्तिरेव सिद्धिस्थलीयविशिष्टाभावनिर्वाहकानुमित्सान्तरोत्पत्तौ मानमिति भावः । एतन्मते एव दीधितिः तोऽपि निर्भरः मिश्रादिमतस्य गौरवकवलितत्वादिति ध्येयम् ।

( दी० ) अन्ये तु द्वित्रिक्षणान्तरितायामपि अनुमित्सायामनुमितिदर्शनात् अनुमित्सायोग्यता वाच्या । सा च न स्वोत्पत्त्यनन्तरं स्वविषयसिद्ध्यनुत्पादः । अनुमित्सानन्तरमन्तराऽनुमित्यनुत्पादे दिवसादिविलम्बेनेन्द्रियादिना निर्णीतेऽपि साध्ये लिङ्गपरामर्शादनुमितिप्रसङ्गात् । किन्तु अनुमित्सानन्तरं लिङ्गदर्शनादिक्रमेण यावता कालेन उत्सर्गतः परामर्शो जायते तावानेव कालः, फलवलेन तथा कल्पनात् ।

( गा० ) मिश्रमतमाह । अन्ये त्विति । द्वित्रिक्षणान्तरितायामपीति । द्विषणव्यवहितायां क्षणत्रयव्यवहितायाञ्चेत्यर्थः । अनुमित्सायाम् । अनुमित्सोत्पत्तौ । तेन एकक्षणान्तरितायामप्यनुमित्सायां यवानुमितिस्तत्राप्यनुपपत्तिसत्त्वेन तदनभिधाने न्यूनता । एवं प्रथमकल्पे सिषाधयिषोत्पत्तिक्षणमारभ्य क्षणचतुष्टयात्मककालस्यैव



विवक्षणीयतया त्रिक्षणान्तरानुमित्सास्थलेऽनुमित्यनिर्वाहश्चेति वृ-  
षणद्वयानवकाशः । एवञ्चानुमितिदर्शनादित्यस्यानुमित्सोत्पत्तेश्चतु-  
र्थक्षणे पञ्चमक्षणे वा अनुमितिदर्शनादित्यर्थः । वाच्या । सिषाधयि-  
षापदेन विवक्षणीया । सा च । योग्यता च । स्वोत्पत्त्यनन्तरमिति ।  
स्वप्रागभावोत्तरमित्यर्थः । स्वस्योत्पत्तियस्मादिति व्युत्पत्त्या स्वो-  
त्पत्तिपदस्य प्रागभावपरत्वात्, अन्यथा सिषाधयिषोत्पत्तिकाले  
योग्यतानुपपत्त्या तद्विनीयक्षणे अनुमितेरनिर्वाहात् । सिद्ध्यनुत्पादः ।  
सिद्धिप्रागभावः । तथा च स्वप्रागभावध्वंसविशिष्टस्वविषयसिद्धि-  
प्रागभाव एवानुमित्सायोग्यतेति पर्यवसितम् । अनुमित्सापूर्वं तद्वि-  
षयीभूतसिद्ध्यनन्तरञ्चानुमितिवारणाय दलद्वयोपादानम् ।

न चानागतानां यावदनुमितिनामेवानुमित्साविषयत्वसम्भ-  
वात् स्वविषयीभूतैकानुमितावुत्पन्नयामपि भाविष्यत्तन्तरप्रा-  
गभावमादाय योग्यताप्रसङ्ग इति वाच्यम् । स्वविषयसिद्धित्वा-  
वच्छिन्नप्रागभावस्य विवक्षितत्वात् । अत एव स्वविषयेत्युक्तम्,  
यत्किञ्चिद्विशेषध्वंसवति काले सामान्यधर्मावच्छिन्नप्रागभावास-  
म्भवेन सिद्धित्वावच्छिन्नप्रागभावस्य कदाऽप्यसत्त्वात् । सामा-  
न्यधर्मस्य प्रागभावप्रतियोगितावच्छेदकत्वानङ्गीकारे पुनः स्व-  
विषयसिद्ध्यसमानकालीनत्वमेव प्रागभावे विशेषणं देयम् । बह्व्य-  
नुमितिर्घटानुमितिश्च जायतामित्यादीच्छानन्तरं घटानुमित्या-  
दिरूपविषयसिद्धावपि बह्व्याद्यनुमित्युत्पत्त्या सिद्धीति, प्रकृतसा-  
ध्यपक्षवैशिष्ट्यावगाहिनिश्चयार्थकम् । अनुमित्सोत्तरं दिवसादिवि-  
लम्बेनाप्यनुमितिप्रसङ्गादित्यन्वयः । अन्तराऽनुमित्युत्पादे स्ववि-  
षयसिद्धित्वावच्छिन्नप्रागभावासत्त्वेन योग्यताक्षतेर्नापत्तिसम्भव  
इत्यतोऽन्तराऽनुमित्यनुत्पाद इति । द्वित्रिक्षणादिविलम्बेनानुमिते-  
रिष्टत्वात्, दिवसादिविलम्बेनिति । सिद्ध्यसत्त्वे अनुमितेरिष्टत्वा-  
दिन्द्रियादिना निर्णीत इति । लिङ्गेन निर्णीते साध्येऽन्तराऽनुमित्य-  
नुत्पाद एव न सम्भवतीत्यत इन्द्रियादिनेति । आदिना शब्दादि-  
परिग्रहः । अनुमित्सोति । अनुमित्साधिकरणक्षणाव्यवहितोत्तरक्ष-  
णे क्रमेण पक्षविषयकलिङ्गज्ञानव्याप्तिस्मरणयोरुपपत्तौ सत्यामुत्स-  
र्गतो यावता कालेन परामर्शोत्पत्तिः अनुमित्सोत्पत्तिक्षणमारभ्य  
तत्क्षणपर्यन्तं यावन्तः क्षणा यो वा तावदधिकक्षणानवस्थायी



स्थूलकालः तत्समुदाय एव सेत्यर्थः । एवञ्च क्षणचतुष्टयं तदधि-  
 कक्षणानवस्थायिनः स्थूलसमयाश्च योग्यतन्ति पर्यवसितम् । तद-  
 नुगमश्च स्वप्रागभावाभ्यधिकरणत्वस्वनाशाधिकरणसमयध्वंसान-  
 धिकरणत्वोभयसम्बन्धेन सिद्धाध्यायिषावत्कालत्वेन न तु अननु-  
 गतेन तत्तत्कालत्वेन गौरवात्, तत्तत्कालोत्तेजकत्वापेक्षया तत्त-  
 त्सिद्धिव्यक्तिभेदानामेव निवेशनौचित्यात् । योग्यताया उत्तेज-  
 कत्वकल्पनेऽपि वक्ष्यमाणायाः पूर्वानुमित्सावलादनुमित्युत्तरमनुमि-  
 त्यापत्तेरसङ्गत्यापाताच्च तत्रानुमितिक्षणस्योत्तेजकताकल्पका-  
 भावादिति विभावनीयम् । अनुमित्सोत्तरं यत्र विलम्बेन लिङ्गदर्श-  
 नादिकं ततश्च परामर्शः तत्रानुमित्सोत्पत्तिक्षणमारभ्य परामर्शो-  
 त्पत्तिक्षणपर्यन्तस्थायी दण्डादिरपीति तद्वारणाय लिङ्गदर्शनादेर-  
 नुमित्साक्षणाव्यवहितोत्तरक्षणोत्पत्तिकत्वमनुसृतम् । यत्रानुमित्सो-  
 त्पत्तिद्वितीयक्षणे पक्षलिङ्गव्याप्तिविषयक्रमेकं स्मरणम्, तदनन्तर-  
 क्षणे परामर्शोत्पत्तिस्तत्र क्षणत्रयमध्ये एव परामर्शोत्पत्त्या तदन-  
 तिरिक्तकालमात्रस्य तथात्वभ्रमवारणाय क्रमेणेति । अनुमित्सोत्प-  
 त्तिद्वितीयक्षणतृतीयक्षणयोर्लिङ्गदर्शनव्याप्तिस्मरणयोः क्रमेणोत्पत्ता-  
 वपि कुतश्चित्प्रतिबन्धकात् यत्र विलम्बेन परामर्शोत्पत्तिस्तत्राधि-  
 कक्षणानामपि तथाविधतया तद्वारणाय उत्सर्गत इति । तादृश-  
 व्याप्तिस्मरणानन्तरक्षणे परामर्शोत्पत्तावसति विरोधिनीत्यर्थः ।  
 अनुमित्यननुगुणक्षणव्यवधानविरहेण पञ्चमक्षणेऽनुमितिरुत्पद्यते  
 न तु तदग्रेऽपि तथाविधक्षणव्यवधानादित्येतन्सूचनाय भङ्गा ता-  
 दृशकालविशेषोपादानमित्यवधेयम् । ननु तथाविधकालस्योत्तेज-  
 कत्वे गौरवमित्यत आह । फलबलेनेति । अनुमित्सानाशे अनुमि-  
 त्यात्मककार्योत्पत्त्यनुरोधेनेत्यर्थः । तथा कल्पात् । तादृशकालस्यो-  
 त्तेजकत्वकल्पनात् ।

( दी० ) अथ वा अनुमित्सोत्पत्त्यनन्तरमनुमित्सानाशे-  
 ऽपि सिद्धौ सत्यां यावत्कालमध्ये ऽनुमितिर्जायते तावाने-  
 व कालोऽनुमित्सया उपलक्षितः । यदि च सिद्ध्यनन्तरं त-  
 न्नाशेऽपि द्वित्रिक्षणमध्ये विना अनुमित्सामनुमित्यनुत्पादोऽनु-  
 भवसिद्धस्तदा सिद्ध्याऽपि तावानेव समय उपलक्षणीयः ।



विशिष्य क्षणनियमस्त्ववहितैः करणीय इति वदन्ति ।

( गा० ) यत्र तथाविधपरामर्शोत्पत्तिक्षणे अनुमितिप्रतिबन्ध-  
कवाधादिसमवधानमासीत्, तदपगमश्च तद्वितीयक्षणे तत्र सिद्धौ  
सत्यां तदनन्तरञ्चेदनुमितिः प्रामाणिकी । एवं यत्रानुमित्साद्विती-  
यक्षणे लिङ्गदर्शनसामग्रीसमवधानं, तदनन्तरं लिङ्गदर्शनादिक्रमेण  
परामर्शोत्पत्तिस्तत्र सिद्धौ सत्यामनन्तरक्षणे अनुमितिर्वा, तदा  
उक्तापेक्षया अधिकस्य कालस्योत्तेजकत्वमावश्यकमित्याशयेना-  
ह । अनुमित्सोत्पत्त्यनन्तरमिति । अनुमित्सोत्पत्तिक्षणमारभ्य तदुत्त-  
रमित्यर्थः । यावत्कालमध्ये अनुमितिर्जायते इत्यग्रेतनेनान्वयः ।  
अनुमित्सोत्तरमनुमित्सान्तरोत्पत्त्या दिवसादिविलम्बेनापि सिद्ध्य-  
नन्तरमनुमित्युत्पत्त्या तावत्कालस्य चानुत्तेजकत्वादनुमित्सानाशे-  
ऽपीति । प्रागनुमित्सायामसत्यामपीत्यर्थः । असत्यां सिद्धौ अनुमि-  
त्सोत्तरं दिवसादिविलम्बेनाप्यनुमित्युदयात्, सिद्धौ सत्यामिति ।  
प्रागित्यादिः । यावत्कालमध्ये । यावत्क्षणानन्तरक्षणे । तावानेव का-  
लः । तावत्क्षणाधिकक्षणानवस्थायी स्थूलकालः । अनुमित्सया ।  
अनुमित्सार्थकसिषाधयिषापदेन । उपलक्षितः । विवक्षितः ।

अनुमित्सायोग्यताया उत्तेजकत्ववत् तुल्ययुक्त्या सिद्धियो-  
ग्यताया अपि प्रतिबन्धकत्वमुच्चितमित्याशयेनाह । यदि चेति ।  
सिद्ध्यनन्तरमिवेति शेषः । तेन नास्य वैयर्थ्यम् । द्वित्रिक्षणमध्ये इति ।  
द्विक्षणमध्ये त्रिक्षणमध्ये वेत्यर्थः । सिद्धेश्चतुर्थक्षणे पञ्चमक्षणे वेति  
फालितम् । सिद्ध्याऽपि । सिद्धिपदेन । तावान् । तन्नाशानन्तरमपि  
द्विक्षणस्थायी त्रिक्षणस्थायी वा । उपलक्षणीयः । विवक्षणीयः ।

ननु सिद्ध्युत्तरं कियत्क्षणमध्य अनुमितिर्न जायते कियत्क्षण-  
नन्तरं वा जायत इत्यस्य विशिष्य निर्णेतुमशक्यतया कालस्य प्र-  
तिबन्धकत्वकल्पनमसम्भवि । एवमुत्तेजककालस्यापि विशिष्य  
निर्णेतुमशक्यतया तदुत्तेजकत्वमपि तथेत्यत आह । विशिष्येति ।  
अवहितैः । सावधानैः । नियमः । निर्णयः । तथा च येषां विशिष्य  
तावत्कालनिर्णयो भवति तेषामेव तत्र विशिष्य प्रतिबन्धकत्वाव-  
गमो भविष्यति अन्येषां तु सामान्यत एवेति भावः ।

केचित्तु ननु कालविशेषाणां सिद्धिसिषाधयिषाधिकरण-



कालत्वेन चेत्प्रतिबन्धकोत्तेजकभावः तदा अधिकाधिककालस्यापि  
तथात्वप्रसङ्गः, अनतिप्रसक्तानुगतधर्मान्तरश्च दुर्बलमेवेत्यत आह ।  
विशिष्येति । अनतिप्रसक्तानुगतविशेषणविशेषं निवेद्येत्यर्थः । क्षण-  
नियमः । कतिपयक्षणानामेव तथात्वं न त्वधिकाधिकक्षणानामिति  
नियमनिर्वाहः । अवहितैः । निरुक्तिकुशलैः । सिद्ध्याद्युत्पत्तिक्षण-  
मारभ्य क्षणचतुष्टयादेः स्वप्रागभावानधिकरणत्वस्वनाशाधिकरण-  
समयनाशाधिकरणसमयनाशानधिकरणत्वोभयसम्बन्धेन सिद्ध्यादि-  
मत्त्वमेवानुगमकमनातिप्रसक्तश्चेति भावः । इति व्याचक्षते ।

वदन्तीत्यस्वरससूचनाय । स च उक्तपरम्परायाः सम्यन्धत्वे  
मानाभावात् तत्तद्व्यक्तित्वेन उत्तेजकत्वाभ्युपगमे च उक्तदोषापा-  
तादिति ।

( दी० ) अत्र च यत्र साध्यनिर्णयेच्छानन्तरं पूर्वोक्त-  
न्यायेन साध्यतद्व्याप्यविशिष्टपक्षस्य प्रत्यक्षं स्मरणं वा । यत्र  
वा साध्यतद्व्याप्यधर्मतादृशव्याप्यधर्मान्तरविशिष्टपक्षस्य त-  
त्पक्षकसाध्यतद्व्याप्यवत्त्वानुमित्योरिष्टसाधनतायाश्चैकं स्मरणं,  
ततस्तयोरनुमितिमा, ततः साध्यतद्व्याप्यवत्त्वानुमितिस्तत्र तद-  
नन्तरमनुमितिप्रसङ्गः । योग्यताविवक्षणे तु सुतरामेवेति त-  
दिच्छाविषयसिद्ध्यनुपहितत्वं तद्विशेषणम् ।

( गा० ) इच्छाया विषयसिद्धौ सत्यां चरितार्थतया नोत्तरका-  
लमनुमितिर्जन्यत इति तद्वारणाय स्वविषयसिद्ध्यनुपहितत्वेने-  
च्छा विशेषणीया । तत्र तद्विषयसिद्धिदशायाम् परामर्श-  
नुमित्तासमवधानसम्भव एव तद्विशेषणमर्थवद्भवति, तच्च  
आपाततो न घटते इच्छापरामर्शयोर्युगपदुत्पादासम्भवे-  
नानुमितिकाले एकतरविनाशावश्यकत्वादित्यतस्तद्वदति । अत्र  
चेति । सिद्धिप्रतिबन्धकतावच्छेदककोटौ चेत्यर्थः । तदिच्छा-  
विषयसिद्ध्यनुपहितत्वं तद्विशेषणमित्यभिप्रेतान्वयः । निर्णयच्छा ।  
निर्णयत्वप्रकारकेच्छा । अनुमितित्वप्रकारकेच्छायाः प्रत्यक्षाद्यात्म-  
कसिद्ध्या अचरितार्थतया तद्वलात्तादृशसिद्ध्युत्तरमप्यनुमित्युत्प-  
त्तेः सा नोपात्ता । अनुमित्सोत्पत्तिकाले विशेषणज्ञानोत्पत्त्यसम्भ-



वेन तत्पूर्वमेव तद्वदितविशिष्टपक्षप्रत्यक्षसामग्रीसमवधानस्य वा-  
च्यतया प्रत्यक्षसामग्र्या बलवत्त्वेनच्छोत्पत्तिरेव न सम्भवतीत्य-  
तः पूर्वोक्तन्यायेनेति । अनुमित्सापूर्वकालोत्पत्तेत्यादिप्रकारेणेत्यर्थः ।  
स्मरणे विशेषणज्ञानापेक्षाविरहादुक्तप्रयासं विनैवेच्छाद्वितीयक्षणे  
विशिष्टपक्षस्य स्मरणं निर्वहनीत्यभिसन्धायाऽऽह । स्मरणं वेति ।  
अनुमितित्वप्रकारकेच्छायामपि तद्विशेषणदानस्य सप्रयोजनकत्वा-  
दाह । यत्र वेति । साध्यव्याप्यविशिष्टपक्षस्य स्मरणानन्तरमनुमि-  
तिरेव भविष्यति न त्विच्छेत्यतोऽनुमितिसामग्रीविघटनाय तथा-  
विधस्मरणस्य साध्यविशिष्टपक्षत्रिषयकत्वानुसरणम् । तृतीयक्षणे  
साध्यस्य तद्व्याप्यस्य च अनुमितेर्द्वितीयक्षणे साध्यतद्व्याप्ययोरनुमि-  
त्सायाश्च निर्वाहाय साध्यतद्व्याप्यतदुभयानुमितिनिष्ठेष्टसाधनता-  
विषयकत्वानुसरणम् । साध्यानुमितेस्तदनन्तरं पुनस्तदनुमित्या-  
पत्तेश्च सम्पादनाय साध्यानुमित्सायाः, साध्यव्याप्यस्यापि निश्चित-  
तया तदनुमितेः सम्पादनाय च साध्यव्याप्यानुमित्सायास्ततस्तयो-  
रित्यादिनाऽनुसरणम् । अनुमित्साद्वितीयक्षणे साध्यस्याननुमितौ  
तदनन्तरं तदनुमितिरिष्टैवेति, साध्यव्याप्यस्याननुमितौ च परा-  
मर्शभावात्तापत्तिसम्भव इत्यतस्तदनन्तरमुभयानुमित्यनुसरणम् ।

अनुमित्सोत्पत्तिक्षणावधिकक्षणचतुष्टयादिरूपयोग्यताया उक्ते-  
जकत्वमते यत्र पर्वते वह्निमनुमिन्यामितीच्छा ततो वह्निव्याप्यवान्  
पर्वत इति परामर्शस्तदनन्तरञ्च पर्वतो वह्निमानित्यनुमितिस्तत्रापि  
तादृशानुमित्यापत्तिः सम्भवतीत्याह । योग्यतेति । तदिच्छाविष-  
यसिञ्चनुपहितत्वं तदिच्छायां विशेषणं देयमिति शेषः । प्रत्यक्षा-  
द्यात्मकसिद्धिसमवहितानुमितित्वप्रत्यक्षान्यज्ञानत्वादिप्रकारकेच्छा-  
बलादेवानुमित्युत्पत्त्या तदिच्छाविषयेति सिद्धिविशेषणम्, विशेष्य-  
तयाऽभिमतता या इच्छा तद्विषयत्यर्थः ।

अथ तादृशेच्छाया उक्तेजकीभूतसकलेच्छासाधारणेनानुमिति-  
गोचरेच्छात्वेन निवेशे प्रत्यक्षाद्यात्मकसिद्धेरपि निर्णयत्वादिप्रकार-  
कानुमित्साविषयतया विषयान्तस्याव्यावर्तकतापत्तिः । तत्तद्व्याकि-  
त्येन विवेशे च उक्तेजकीभूतेच्छाव्यक्तिसमसंख्याकाभावानां सिद्धौ  
विशेषणतया गौरवम् । तत्तदिच्छाविषयसिञ्चनुपहिततत्तदिच्छा-  
त्वेनोक्तेजकतामपेक्ष्य लाघवात् तत्तत्क्षणावच्छिन्नेच्छात्वेन तथात्व-



कल्पनाप्रसङ्गश्चेति चेन्न । प्रागुक्तयुक्तया इच्छाविषयतावच्छेदकता-  
याः प्रकृतसाध्यविशिष्टप्रकृतपक्षविषयकानुमितित्वादिपर्याप्तिनिवेश-  
नस्याऽऽवश्यकतया इच्छाविषयतावच्छेदकतापर्याप्त्यधिकरणरूप-  
भेदेनेच्छायाः पृथक् पृथगुत्तेजकताया आवश्यकत्वात् । तत्तद्धर्मो-  
वच्छिन्नानुपहितत्वं तत्तद्धर्मप्रकारकेच्छायां निवेशनीयमित्यत्रैव  
तात्पर्यात् । अत एव चानुमितिद्वयं जायतामित्येतादृशेच्छाबलात्  
क्रमिकानुमितिद्वयमुत्पद्यते, एकानुमित्युपधानदशायामपि द्वित्वा-  
वच्छिन्नानुपहितत्वस्याक्षतत्वात् ।

अथ वा स्वविषयकत्वस्वसामानाधिकरण्योभयसम्बन्धेन प्रकृ-  
तपक्षधर्मिकप्रकृतसाध्यनिश्चयविशिष्टान्यत्वमेवानुपहितत्वान्तार्थः ।  
भेदस्याव्याप्यवृत्तितया अनुमितिदशायामिच्छायाः सिद्धिविशि-  
ष्टत्वेऽपि तत्पूर्वं विशिष्टान्यत्वमप्यव्याहतं प्रकृतपक्षकप्रकृतसाध्य-  
कानुमितिविषयकसमूहालम्बनेच्छायां यत्रान्यपक्षकानुमितेरन्यसा-  
ध्यकानुमितर्वा विषयता तत्र तद्वलादन्यानुमित्यनन्तरं प्रकृतानुमि-  
तिनिर्वाहाय प्रकृतपक्षप्रकृतसाध्यावगाहित्वं निश्चयविशेषणम् ।  
एतद्विशेषणमनन्तर्भाव्य द्वित्वादिप्रकारकेच्छायाः पृथगुत्तेजकत्वा-  
ङ्गीकारान्न तादृशेच्छाबलादनुमित्यनन्तरमनुमित्यनुपपत्तिः । द्वित्वप्र-  
कारकेच्छाबलाच्च नानुमितिद्वयानन्तरमनुमित्यन्तरं तावत्पर्यन्त-  
मिच्छाया एवानवस्थानात् । योग्यताया उत्तेजकतामते च द्वित्वा-  
दिप्रकारकेच्छायोग्यताया द्वित्वाद्यवच्छिन्नानुपहितत्वेन एव पृथ-  
गुत्तेजकता वाच्या इति कृतं विस्तरेण ।

( दी० ) पक्षसाध्यभेदेन च पक्षताया भेदात् पृथक् पृथगे-  
व कार्यकारणभावः । तथा च यत्र सिद्ध्यनन्तरं कदाऽप्यनु-  
मितिर्न जाता तत्र सिद्ध्यभावमात्रं कारणं न तु तत्र इच्छानि-  
वेशोऽपि गौरवात् प्रयोजनाभावाच्च । तेन यत्पक्षयत्साध्यका-  
नुमितौ कस्यापि इच्छा न जाता तत्र उक्तिसाधारण्यमात्रस-  
म्पादनाय ईश्वरेच्छानिवेशनायासो नोपादेयः ।

( गा० ) नन्विच्छाया इच्छाघटितनिरुक्तयोग्यताया वा अभावे-  
न विशिष्टायाः सिद्धेरभावस्य पक्षतात्वे यत्साध्यकयत्पक्षकस्थले  
कदाचिदपि कस्यचिदिच्छा न जाता तत्र पक्षत्वाप्रसिद्धिरित्याश-



ङ्गायां विश्वविपरिणीं भगवदिच्छामादाय केषाञ्चित् समाधानमा-  
क्षेप्तुं तादृशस्थले इच्छाविरहाविशेषितः सिद्धभाव एव पक्षतेति  
समाधत्ते । पक्षसाध्येति । पक्षतावच्छेदकसाध्यतावच्छेदकादिभेदेने-  
त्यर्थः । पक्षताभेदादिति । सिद्धपदार्थस्य प्रकृतपक्षतावच्छेदका-  
दिघटितत्वादिति भावः । यत्रेति । यादृशपक्षकयादृशसाध्यकस्थले  
इत्यर्थः । सिद्ध्यनन्तरं कदाप्यनुमितिर्न जातेति । सिद्धिकाले परा-  
मर्शादिसत्त्वंऽनुमित्साया असमवधानादिति भावः । सिद्धभावमा-  
त्रमिति । इच्छाभावाविशेषिताया एव सिद्धेरभाव इत्यर्थः । सिद्धि-  
कालीनानुमित्यनुरोधेनैव विशिष्टसिद्धभावस्य पक्षतात्वोपगमा-  
दिति भावः । तेनेति । यत्रानुमित्सोत्पत्तिरप्रसिद्धा प्रसिद्धा-  
ऽपि वा नानुमित्युत्पादोपयोगिनी तत्र विशिष्टाभावस्य पक्षता-  
त्वस्वीकारप्रयोजनविरहेणेत्यर्थः । उक्तिसाधारण्येति । सर्वत्रैव  
पक्षतायाः सिषाधयिषाविरहविशिष्टसिद्धभावपदार्थत्वसम्पादनाये-  
त्यर्थः । नोपादेय इति । शब्दैक्यस्यानुपादेयतया कारणतावच्छे-  
दकगौरवसहिष्णुताया अन्यायत्वादिति भावः ।

( दी० ) यत्तु सिषाधयिषाविरहविशिष्टस्वक्षणाव्यवहितोत्त-  
रक्षणोत्पत्तिकानुमितिकभिन्ना या सिद्धिः सिषाधयिषाविरह-  
विशिष्टायास्तस्या अभावः पक्षता ।

( गा० ) परामर्शपूर्वकालोत्पन्नानुमित्सानाशेऽनुमित्सान्तरमक-  
ल्पयित्वा योग्यतायाश्चोत्तेजकत्वमनादृत्यानुमितिमुपपादयतः सा-  
र्वभौमस्य मतमाह । यत्त्विति । सिषाधयिषानाशे सति यादृशसि-  
द्ध्यनन्तरमनुमितिस्तस्याः सिषाधयिषाविरहविशिष्टस्वक्षणाव्यवहि-  
तोत्तरक्षणोत्पत्तिकानुमितिकतया भिन्नान्तनिवेशात्तदप्रतिबन्धक-  
त्वोपपत्तिः । सिषाधयिषाविरहविशिष्टत्वं स्वक्षणस्य स्वाधिकरण-  
देशावच्छेदेन बोध्यम् । तेन सिषाधयिषावतोऽपि कालस्य सिषा-  
धयिषानधिकरणदेशावच्छेदेन सिषाधयिषाविरहविशिष्टतया यत्र  
क्रमेण सिषाधयिषासिद्धिपरामर्शानुमितयस्तत्र सिषाधयिषाविर-  
हविशिष्टत्वविशेषणेनोपपाद्यस्यानुमित्युत्पत्तिक्षणाव्यवधानस्यैवानु-  
पपत्तितादवस्थं निरस्तम् । स्वपदेनापि भेदप्रतियोगिनी सिद्धिरे-  
वोपादेया । प्रतियोगिवैयधिकरण्यस्याभावविशेषणतामाहृत्य सिषा-



धयिषाधिकरणक्षणवारणं पुनरनुपादेयम् । प्रतियोगिपदेन सि-  
षाधयिषाविरहप्रतियोगिन एव विवक्षणीयतया सिषाधयिषायाः  
सिषाधयिषात्वेन निवेशनमुपेक्ष्य सिषाधयिषाविरहप्रतियोगि-  
त्वेन निवेशस्य शिरोचष्टनेन नासिकास्पर्शतुल्यत्वात् । सि-  
षाधयिषानधिकरणत्वनिवेशने च सिषाधायिषाविरहशैवैयर्थ्या-  
द्वक्ष्यमाणक्षणत्वनिवेशनव्यावृत्त्यसङ्गतेः । सर्वेषामेव क्षणानां सि-  
षाधयिषाविरहविशिष्टपूर्वपूर्वक्षणध्वंसाधिकरणक्षणध्वंसाधिकरण-  
तया तादृशध्वंसानधिकरणत्वरूपाव्यवहितत्वाश्रयक्षणाप्रसिद्धि-  
रतः सिषाधयिषाविरहविशिष्टक्षणे स्वाधिकरणत्वनिवेशः । स्वप-  
दं भेदप्रतियोगितत्तत्सिद्धिव्यक्तिपरम् । सिद्धिसामान्यपरत्वे पूर्व-  
सिद्ध्याधिकरणकालध्वंसानधिकरणकालतया पूर्ववदप्रसिद्ध्यापत्तेः ।  
इच्छाविरहविशिष्टे स्वक्षणाव्यवहितोत्तरत्वनिवेशे ज्ञानेच्छयोर्यु-  
गपदुत्पादमते यत्रानुमित्सातृतीयक्षणे घटेच्छासिद्ध्यात्मकपराम-  
र्शौ तदुत्तरञ्चानुमितिस्तत्र तादृशसिद्धेरिच्छाविरहविशिष्टस्वा-  
धिकरणक्षणाप्रसिद्ध्या इच्छाविरहविशिष्टस्वाधिकरणक्षणाव्यवहि-  
तोत्तरक्षणोत्पत्तिकानुमितिकमिदमेव सा सिद्धिः, अनुमित्साविरह-  
विशिष्टतदभावस्य परामर्शक्षणेऽसत्त्वाद्दुत्तरमनुमित्यनुपपत्तिरतः  
सिषाधयिषापर्यन्तानुसरणम् ।

अथ वा ज्ञानेच्छयोर्युगपद्यानभ्युपगमे इच्छासामान्यनिवेशे  
यत्र घटेच्छानन्तरक्षणे सिद्ध्यात्मकपरामर्शस्तदनन्तरक्षणं सिद्धा-  
वप्रामाण्यग्रहस्तदनन्तरमनुमितिः सिद्धेरप्रामाण्यज्ञानानास्कन्दि-  
ताया एवानुमितिप्रतिबन्धकत्वात्तत्र तादृशानुमित्युत्पत्तिक्षणस्य  
सिषाधयिषाविरहविशिष्टसिद्धिद्वितीयक्षणाव्यवहितोत्तरतया सिद्धेः  
स्वपदेनोपादानसम्भवेनाविरोधितयाऽप्रामाण्यग्रहकालेऽनुमितिवार-  
णाय सिषाधयिषापदम् । तथा सति अनुमित्युत्पादक्षणस्य सिषा-  
धयिषाविरहविशिष्टसिद्ध्युत्पादक्षणव्यवहितत्वान्नापत्तिः ।

ज्ञानेच्छयोर्युगपद्यानुपगमे यत्रानुमित्साद्वितीयक्षणे सिद्ध्यात्मक-  
परामर्शस्तदनन्तरं घटेच्छा तत्र तादृशसिद्ध्याधिकरणस्य कस्यापि  
क्षणस्येच्छाविरहविशिष्टत्वाभावात् . स्वपदेनोपादानमशक्यतया  
सिषाधयिषाविरहविशिष्टतदभावो नानुमित्यव्यवहितपूर्वक्षणे इति  
तत्रानुमितिनिर्वाहाय इच्छासामान्योपेक्षणम् इति तु न साधी-



यः । घटेच्छोत्पत्तिर्यत्र क्षणे दर्शिता तत्पूर्वमनुमितिसामग्रीसत्त्वे त-  
दानीमनुमित्यनुत्पादवोजस्य दुर्घटत्वात् । न चानुमितिसापूर्वकालो-  
त्पन्नापेक्षाबुद्ध्यात्मकवाधादिवशात्तदानीमनुमित्यनुत्पादसम्भवः ।  
अपेक्षाबुद्ध्यनेन्तरक्षणे विशेषगुणानुत्पत्तावेव तस्याः क्षणत्रयावस्था-  
नसम्भवात् ।

यत्तु यत्रानुमित्सानन्तरं घटेच्छा तदनन्तरं सिद्ध्यात्मकपरामर्श-  
स्तदनन्तरञ्चानुमितिस्तत्रानुमित्युत्पादक्षणा नेच्छाविरहविशिष्टसि-  
द्धाधिकरणक्षणाव्यवहितोत्तर इति तादृशसिद्धेस्तदनुमित्यप्रतिव-  
न्धकत्वाय सिषाधयिषापत्यन्तानुसरणमिति । तदप्यसत् । इच्छा-  
विरहविशिष्टस्वक्षणाव्यवहितोत्तरत्वशरीरेऽवगवधानप्रतियोगिस्व-  
क्षण एवेच्छाविरहविशिष्टत्वनिवेशस्य प्रयोजनवत्तया तदुत्त-  
रत्वप्रतियांगिनि स्वक्षणे तद्विशिष्टत्वस्यानिवेशनीयतया उक्तानु-  
मित्युत्पत्तिक्षणस्य इच्छाविरहविशिष्टतात्सद्वाधिकरणक्षणाव्यवहि-  
ततया तादृशसिद्ध्युत्पादक्षणात्तरतया च तादृशसिद्धेरिच्छाविरह-  
विशिष्टस्वक्षणाव्यवहितोत्तरक्षणात्पन्नानुमितिकतया अनुमित्य-  
निर्वाहविरहात् ।

प्रथमविशिष्टान्तव्यावृत्तिस्थले सिषाधयिषापूर्वस्थायिनः क-  
स्यचित् स्थूलकालस्य परामर्शोत्पत्तिकाल विनाशे पूर्वकालाव-  
च्छेदेन सिषाधयिषाविरहविशिष्टसिद्धाधिकरणतादृशकालध्वं-  
साधिकरणपरामर्शोत्पत्तिक्षणध्वंसाधिकरणस्यानुमित्युत्पत्तिक्षणस्य  
सिषाधयिषाविरहविशिष्टसिद्धाधिकरणकालाव्यवहितोत्तरत्वानुपप-  
त्तिरतः कालपदमुपेक्ष्य क्षणपदोपादानम् ।

न च सिषाधयिषाविरहविशिष्टस्वनिरूपिताधिकरणत्वनिवेशे-  
ऽपि उक्तस्थूलकालस्य विभिन्नक्षणावच्छेदेन सिषाधयिषाविरह-  
सिद्ध्युभयाधिकरणत्वेऽपि सर्वदैव विशेष्याभावविशेषणाभावा-  
न्यतरप्रयुक्तविशिष्टाभाववत्तया विशिष्टाधिकरणत्वासम्भवात् क्षण-  
त्वनिवेशमन्तरेणैव व्यावृत्तिः सम्भवतीति वाच्यम् । सिषाधयिषा-  
पूर्वक्षणादेः सिद्धिक्षणादेश्च प्रत्येकं विशिष्टाभावावच्छेदकत्वेऽपि  
तदुभयानुगमकान्यतरत्वावच्छिन्नस्य एकक्षणावच्छिन्नत्वाविशेषि-  
तसामानाधिकरण्यसम्बन्धेन सिषाधयिषाविरहविशिष्टायाः सिद्धे-  
रधिकरणतावच्छेदकत्वे बाधकाभावात् । एकरूपावच्छिन्नस्यैव



विरुद्धद्वयावच्छेदकत्वविहात् ।

न च सिद्ध्यनधिकरणस्य स्थूलकाले सिद्धिवृत्तौ नावच्छेदकता-  
सम्भवः । देशे वृत्तौ कालस्येव काले वृत्तावचान्तरकालस्याप्यधिक-  
रणीभूतस्यैवावच्छेदकत्वात् । तथा च विशेष्ट्याभूतसिद्ध्यनवच्छेद-  
कस्य विशिष्टसिद्ध्यनवच्छेदकतया तत्साधारणरूपावच्छिन्नवच्छे-  
देन स्थूलकालस्य विशिष्टाधिकरणत्वं न सम्भवतीति वाच्यम् ।  
एवं सति विभिन्नावच्छेदेन उभयवति काले उभयत्वविशिष्टवृत्ता-  
या अपि दुर्घटत्वापत्तेः । प्रत्येकाधिकरणक्षणस्य उभयत्वविशिष्टा-  
नधिकरणत्वेन उभयत्वविशिष्टावच्छेदकत्वासम्भवात्, प्रत्येकाधि-  
करणक्षणयोरनुगतरूपेणाप्यवच्छेदकत्वानुपपत्तेः । न हि एकरूपा-  
वच्छिन्नस्य तस्याधिकरणं रूपान्तरावच्छिन्नस्य तस्यानधिकरण-  
मप्यवच्छेदकं भवितुमर्हति, दण्डाद्यनधिकरणपुरुषाद्यधिकरण-  
दिवसाद्यवच्छेदेन मासादौ दण्डविशिष्टपुरुषत्वाद्यवच्छिन्नस्यावृ-  
त्तित्वात् । यदि चागत्या उभयत्वविशिष्टानधिकरणयोरपि प्रत्ये-  
काधिकरणयोरनुगतरूपेण उभयत्वविशिष्टावच्छेदकत्वमुपेयते त-  
दा उक्तस्थले सिषाधयिषाधिरहक्षणसिद्धक्षणाभयान्यतरावच्छे-  
देन सिषाधयिषाधिरहसिद्ध्युभयाधिकरणतावतः स्थूलकालस्य त-  
दवच्छेदेन सिषाधयिषाधिरहविशिष्टसिद्ध्यधिकरणत्वमनपवादमेव,  
उभयाधिकरणत्वस्यैव लाघवेन एकविशिष्टापराधिकरणतारूपत्वोप-  
गमात् । अत्र विभिन्नकालावच्छेदेन उभयाधिकरणे विशेष्यमात्रस-  
त्त्वं एव न केवलसामानाधिकरण्यसम्बन्धेन एकविशिष्टापराभा-  
वोऽपि तु एकक्षणावच्छिन्नसामानाधिकरण्यसम्बन्धेन एकवि-  
शिष्टापराभावः, अत एकक्षणावच्छिन्नैकात्मवृत्तित्वं सिषाधयिषा-  
भावस्य सिद्धौ वैशिष्ट्यमित्यग्रिमदीधितिकारोक्तिरपि सङ्गच्छते ।  
एकक्षणावच्छिन्नत्वनिवेशेनैव सिषाधयिषाकाले सिद्धिस्त्वे सिषाध-  
यिषाभावविशिष्टसिद्ध्यभावनिर्वाहान् ।

न चैवं विशिष्टाभावस्यानतिरिक्ततामते केवलसामानाधिकर-  
ण्यसम्बन्धेन एकविशिष्टापराभावस्य विशेषणाभावसत्त्वेऽप्यसत्त्वा-  
दसौ विशेष्याभावरूप एव वाच्यः । तथा च तादृशसम्बन्धेन रूपा-  
दिविशिष्टद्रव्यत्वाद्यभावः, पवनादौ मा वसिष्ट विशेष्याभावासत्त्वा-  
दिति वाच्यम् । तादृशद्रव्यत्वाभावस्यानतिरिक्तत्वमतेऽपि तस्य क-



पादिमन्निष्ठद्रव्यत्वाद्यधिकरणत्वाभावरूपताया एवोपगमेन नीरूप-  
द्रव्यादौ तत्सत्त्वनिराहात् । एवञ्च उक्तस्थूलकाले केवलसामाना-  
धिकरण्यसम्बन्धेन सिषाधयिषाविरहविशिष्टसिद्धिभावासत्त्वात्,  
विशिष्टसिद्धिसत्त्वमव्याहृतमेव । एकक्षणावच्छिन्नसामानाधिकर-  
ण्यसम्बन्धेन विशिष्टस्याधिकरणत्वनिवेशापेक्षया च सिषाधयिषा-  
विरहविशिष्टे सिद्ध्यधिकरणकाले क्षणत्वनिवेशनमेव सम्यगित्यपि  
प्रतिभाति ।

यद्यपि सिषाधयिषाविरहवैशिष्ट्यावच्छेदेन स्वाधिकरणत्वनि-  
वेशेऽपि तादृशकाले कालान्तरीणसिषाधयिषाविरहवैशिष्ट्यस्य त-  
न्निष्ठासिद्ध्यधिकरणतानवच्छेदकत्वादेतादृशकालमादाय उक्तदूषण-  
स्यानवकाशस्तथाऽपि सिषाधयिषाविरहवैशिष्ट्योपलक्षिते सिद्ध-  
धिकरणत्वनिवेशाभिप्रायेण क्षणत्वोपादानम् ।

यद्यपि क्रियादिरूपतादृशस्थूलकालस्याप्यन्त्यक्षणावच्छिन्नस्य  
क्षणतया क्षणत्वनिवेशेऽपि तद्वापतादवस्थम् । तथाऽपि स्ववृत्ति-  
यावच्छिन्नविशिष्टत्वरूपक्षणत्वावच्छेदेन, सिषाधयिषाविरहविशि-  
ष्टत्वनिवेशेनात्र दोषः । सिषाधयिषाविरहविशिष्टक्षणे स्वाधिकरण-  
त्वमवश्यं सिषाधयिषाविरहवैशिष्ट्यावच्छिन्नम्, स्थूलकाले स्वा-  
धिकरणत्वस्य च न तदवच्छिन्नत्वनियम इति सिषाविरहवैशिष्ट्या-  
वच्छेदेन स्वाधिकरणत्वलाभायैव क्षणपदोपादानं न तु क्षणत्व-  
मात्रं निविष्टमिति तु तत्त्वम् ।

अव्यवहितोत्तरक्षणात्पत्तिः स्वाधिकरणावच्छेदेन बोध्या । अ-  
नुमितिपदं वा स्वसमानाधिकरणानुमितिपरम् । तेन महाप्रलयान-  
भ्युपगमे सकलसिद्धीनामुत्तरमेवासंख्यानानामात्मनां कस्मिंश्चिद-  
वश्यमनुमित्युत्पत्त्या सिषाधयिषाविरहविशिष्टतादृशक्षणानन्तर-  
क्षणात्पन्नानुमितिकमिन्ना सिषाधयिषाद्वयोत्पत्तिमध्यमक्षणोत्पन्ना  
ईश्वरीया च सिद्धिरेव, सिषाधयिषाविरहविशिष्टतदधिकरणक्ष-  
णाप्रसिद्ध्या स्वपदेन तस्या एवोपादातुमशक्यत्वात्तस्याश्च सिषा-  
धयिषाविरहविशिष्टत्वाभावात्, सिषाधयिषाविरहविशिष्टानिरुक्त-  
सिद्धिमिन्नसिद्धेरप्रसिद्धेः महाप्रलयस्य प्रामाणिकत्वे तु यदुत्तरम-  
नुमितिः कचिदपि नोत्पत्स्यते । तादृश्याश्चरमसिद्धेरेव प्रतिबन्धक-  
त्वं न त्वन्यस्या इत्यनुपपत्तेर्नावकाशः ।



अव्यवधानांशनिवेशात् प्रतिबन्धकसिद्धिनाशोत्तरं तदधि-  
करणे अनुमित्युत्पत्तावपि न तस्याः प्रतिबन्धकत्वानुपपत्तिः । स्व-  
पूर्वसकलक्षणानामेव स्वाधिकरणक्षणध्वंसाधिकरणक्षणध्वंसान-  
धिकरणत्वरूपस्वक्षणाव्यवहितत्वाक्रान्ततया अनादौ संसारे स-  
र्वासामेव सिद्धीनां पूर्वं कदाचित् स्वाधिकरणे ऽनुमित्युत्पत्त्या  
सिषाधयिषयोरन्तरोत्पन्नसिद्धिरेव सिषाधयिषाविरहविशिष्टस्व-  
क्षणाव्यवहितक्षणोत्पन्नानुमितिकभिन्ना, तस्याश्च सिषाधयिषा-  
विरहविशिष्टत्वाभावादप्रसिद्धिरत उत्तरेति; स्वाधिकरणक्षणध्वं-  
साधिकरणार्थकम् ।

सकलसिद्धीनामेव स्वक्षणाव्यवहितोत्तरत्वाक्रान्तस्वतृतीयक्ष-  
णविनष्टानुमित्युत्पत्तिक्षणपर्यन्तस्वपूर्वस्थायिस्थूलकालोत्पन्नानुमि-  
तिकतया पूर्ववदप्रसिद्धिरिति द्वितीयक्षणपदम् । अनुमित्यात्मक-  
सिद्धीनां स्वाव्यवहितोत्तरक्षणवृत्तिस्वात्मकानुमितिकतया अप्रति-  
बन्धकत्वापत्तिरत उत्पत्तिनिवेशः ।

यद्यापि स्वान्यत्वस्यानुमितिविशेषणविषये तद्दोषवारणसम्भवः ।  
तथाऽप्यपेक्षाबुद्धेः क्षणत्रयावस्थायित्वस्य तदुत्तरं समानाधिकरण-  
विशेषगुणान्तरोत्पादस्य चोपगमे यत्रापेक्षाबुद्ध्यात्मकानुमितिद्वि-  
तीयक्षणे तादृशी प्रत्यक्षादिरूपसिद्धिस्तस्याश्चतुर्थक्षणऽनुमित्यु-  
त्पादवारकं तत्प्रतिबन्धकत्वं नोपपद्येतेति गुरुशरीराया अप्युत्प-  
त्तेर्निवेशनम् ।

अथानुमित्यव्यवहितपूर्वक्षणवृत्तिसिद्धिभिन्नत्वं निरुक्तक्षणोत्प-  
त्तिकानुमितिकसिद्धिभिन्नत्वापेक्षया लघीयः कथमुपेक्षितमिति चे-  
त् ? तथा सति यत्र क्रमेण सिद्धिसिषाधयिषानुमितयस्तत्र इच्छा-  
जनकसामग्र्या अनुमितिप्रतिबन्धकत्वनैव इच्छोत्पत्तिक्षणेऽनुमि-  
तिवारणसम्भवादव्यवहितपूर्वत्वघटकानुमित्युत्पत्तिक्षणे तदव्यव-  
हितप्राक्क्षणे वा सिषाधयिषाविरहविशिष्टत्वस्य तद्वारणानुरोधेन  
निवेशवैयर्थ्यात् । तादृशस्थलीयसिद्धेस्तृतीयक्षणेऽनुमित्युत्पत्त्य-  
विरोधितायाः सिद्धौ सिषाधयिषाविरहवैशिष्ट्यानिवेशनमन्तरेणै-  
वोपपत्तेः मूलोपात्तं सिद्धिविशेषणं सहकृतान्तं निष्प्रयोजनकं  
स्यादिति मूलविरोधः । तथा चेच्छाजनकसामग्र्या अनुमितिप्रति-  
बन्धकत्वमतेऽपि मूलाविरोधोपपादनायोक्तगुरुरीतेरादरः । अत्र क-



लपे वक्ष्यमाणानुपपत्तिं तृतीयक्षणसाधारणाव्यवहितोत्तरत्वं विनि-  
वेक्ष्योद्धर्तुकामस्त्वगत्या इच्छासामग्र्या अनुमित्यप्रतिबन्धकत्वम-  
तमाश्रित्यैव मूलोपात्तं सहकृतान्तं सार्थकयिष्यतीत्यवधेयम् ।

अनुमितेर्व्यवहितपूर्वोपपन्नस्याव्यवहितपूर्वस्थायिनो घटज्ञानादे-  
रविरोधित्वापपत्तये सिद्धिपदम् ।

( दी० ) अथ तृतीयक्षणव्यवधायकाद्वितीयक्षण एव अव्यव-  
हितत्तपर्यवसानाद् यत्र अविरलक्रमेण सिद्धिसिषाधयिषानुमि-  
तयस्तत्र द्वितीयक्षणे पक्षतासम्पत्तये द्वितीयः सिषाधयिषाविरहो  
विशेषणमस्तु सिद्धेः, प्राथमिकस्तु स्वक्षणस्य किमर्थमिति चेत् ?  
यत्र क्रमेण सिषाधयिषाप्राप्त्यक्षिकसिद्धिपरामर्शानुमितयस्तत्र  
तृतीयक्षणे पक्षतासम्पत्त्यर्थमिति । तन्न । यत्र अनुमित्सानाश-  
काले प्रात्यक्षिकी सिद्धिरथ च परामर्शानुमिती तत्र पक्षतावि-  
रहप्रसङ्गात् ।

( गा० ) अवगतद्वितीयसिषाधयिषाविरहविशेषणप्रयोजनं तत्र  
सप्रतिपत्तिं प्रदर्शयन् प्रथमसिषाधयिषाविरहविशेषणप्रयोजनं पृ-  
च्छति । अथेति । तृतीयक्षणे स्वाधिकरणकालध्वंसाधिकरणका-  
लध्वंसाधिकरणत्वसामान्याभावरूपाव्यवधानाभावस्फुटीकरणाय  
तृतीयक्षणव्यवधायकत्वं द्वितीयक्षणस्याभिहितम् । तृतीयक्षण-  
व्यवधायकत्वम् । तृतीयक्षणवृत्तिध्वंसप्रतियोगित्वे सति स्वा-  
धिकरणक्षणध्वंसाधिकरणत्वम् । सिद्धिनाशक्षणे सिषाधयिषो प-  
त्तौ सिद्ध्युत्तरसिषाधयिषानाशक्षणेऽनुमित्युत्पत्तौ वा विशेष्या-  
भावादेवानुमितेः पूर्वं पक्षता निर्वहति अतोऽविरलेति । पक्षतास-  
म्पत्तये इति । सिद्धौ सिषाधयिषाविरहस्याविशेषणत्वे उक्तस्थले  
सिद्धौद्वितीयक्षणेऽनुमित्यनुत्पत्त्या तस्याः स्वक्षणाव्यवहितोत्तरक्ष-  
णोत्पत्तिकानुमितिकमिन्नत्वेन सिषाधयिषोत्पत्तिक्षणोऽपि च तादृश-  
सिद्धिसत्त्वेन तदभावरूपपक्षताया अनिर्वाहादिति भावः । प्राथ-  
मिकस्त्विति । सिषाधयिषाविरह इत्यनुषज्यते । स्वक्षणस्येति ।  
विशेषणमित्यनुपज्यते । उत्तरयति । यत्रेति । ज्ञानेच्छयोर्युगपदुत्पा-



दमते सिषाधयिषोत्पत्तिकाले सिद्ध्युत्पादे सिद्धेर्वा परामर्शरूप-  
 त्वे परामर्शोत्पत्तिकाले सिषाधयिषासत्त्वादेव विशिष्टाभावो नि-  
 र्वहतीति क्रमेणेति । अविरलक्रमेणेत्यर्थः । सिषाधयिषासिद्धोरन्तरा  
 क्षणैकविलम्बे सिषाधयिषाविरहेण क्षणं विशिष्यापि पक्षतानेर्वा-  
 हस्य वक्ष्यमाणत्वात् । सिद्धिपरामर्शयोः परामर्शानुमित्योर्वा का-  
 लव्यवधानेनोत्पत्तौ विशिष्याभावादेव विशिष्टाभावसम्पत्तेश्च । सि-  
 षाधयिषा । अनुमितित्वप्रकारिकेच्छा । अनुमित्यात्मकसिद्धावि-  
 च्छायाः स्वविषयसिद्ध्युपहितत्वात् तदुत्तरमनुमित्यन्तरोत्पत्ति-  
 रेव न सम्भवतीति प्रात्यक्षिकेति । पक्षतासम्पत्त्यर्थमिति । सिषा-  
 धयिषाविरहस्य क्षणविशेषणस्यानुपादाने तत्रानुमित्युत्पादक्षण-  
 स्य सिद्धिक्षणध्वंसाधिकरणपरामर्शोत्पत्तिक्षणध्वंसाधिकरणत्वेन  
 सिद्धिक्षणाव्यवहितत्वविरहात्तादृशसिद्धेरपि प्रतिबन्धकतापत्या  
 पक्षतानुपपत्तिः । तद्विशेषणोपादाने च सिद्ध्युत्पत्तिक्षणस्य सिषा-  
 धयिषाविरहविशिष्टस्वक्षणः परामर्शोत्पत्तिक्षण एव, तद्ध्वंसाधिकर-  
 णकालध्वंसानधिकरणत्वरूपमव्यवधानमनुमित्युत्पादक्षणस्याक्षतमे-  
 वेति पक्षतोपपत्तिरिति भावः । यत्र परामर्शात्मकसिद्ध्यनन्तरं  
 घटेच्छा तत्रानुमितिवारणाय इच्छासामान्यमुपेक्ष्य द्वितीयसिषा-  
 धयिषाया उपादानम् । पक्षताविरहेति । सिद्ध्युत्पादक्षणस्यापि  
 सिषाधयिषाविरहविशिष्टतयाऽनुमित्युत्पादक्षणस्य तादृशक्षणध्वं-  
 साधिकरणकालध्वंसाधिकरणतया तत्सामान्याभावात्मकतादृश-  
 क्षणाव्यवधानविरहादिति भावः ।

यद्यपि सिषाधयिषाविरहविशिष्टानुमित्यव्यवहितपूर्वक्षणवृत्ति-  
 सिद्धिभिन्नत्वविशिष्टसिद्ध्यभावस्य पक्षतात्वमङ्गीकृत्याप्युक्तानुपप-  
 त्तिः शक्यते वारयितुं तथाऽपि अव्यवहितोत्तरक्षणात्पत्तिघटितपक्षा-  
 तापक्षस्याक्षिसत्त्वाच्चैव दोषोद्धारः ।

( दी० ) अथ प्रथमक्षणमपेक्ष्य द्वितीयस्येव द्वितीयमपेक्ष्य  
 तृतीयस्यापि अव्यवहितोत्तरत्वम् । स्वध्वंसाधिकरणकालध्वं-  
 सानधिकरणत्वे सति स्वाधिकरणकालध्वंसाधिकरणत्वं वा  
 तादृशाव्यवहितोत्तरत्वं वाच्यम् । तथा च यत्र क्रमेण सिद्धिसि-



षाधयिषानुमितयस्तत्र प्रथमक्षणे पक्षतावारणाय उत्तरक्ष-  
णस्य विशेषणं प्रथमं विशिष्टान्तं । द्वितीयन्तु सिद्धेस्तत्रैव द्वि-  
तीयक्षणे पक्षतासम्पत्तये । यदि पुनरिच्छाजनिका सामग्री  
प्रतिवध्नानुमितिं तदाऽनुमित्यव्यवहितपूर्ववृत्तिसिद्धिभिन्नासि-  
द्ध्यभावमात्रं पक्षतेति चेत् ? ।

( गा० ) तृतीयक्षणसाधारणमव्यवधानं निवेद्य शङ्कते । अथे-  
ति । तृतीयस्यापि क्षणस्याव्यवहितोत्तरत्वमिति क्षणद्वयानुगमक-  
स्वक्षणत्वेन स्वक्षणमनन्तर्भाव्य प्रातिस्विकरूपेण स्वक्षणस्याव्य-  
वधानशरीरे निवेशनीयत्वात् । तृतीयक्षणे च स्वोत्पत्तिक्षणध्वंसा-  
धिकरणद्वितीयक्षणध्वंसाधिकरणत्वेऽपि स्वाधिकरणद्वितीयक्ष-  
णध्वंसाधिकरणकालध्वंसानधिकरणत्वेन स्वक्षणाव्यवधानस्या-  
क्षतत्वमिति भावः । द्वितीयतृतीयक्षणसाधारणस्वक्षणध्वंसाधिक-  
रणकालध्वंसाधिकरणकालध्वंसानधिकरणत्वरूपाणुगताव्यवधान-  
निवेशनं न सम्भवति । अपेक्षाबुद्ध्यात्मकसिद्धिचतुर्थक्षणसिषाध-  
यिषापञ्चमक्षणोत्पन्नानुमितौ (१)व्यभिचारतादवस्थ्यात् । चतुर्थक्ष-  
णसाधारणाणुगताव्यवहितोत्तरत्वस्य कथञ्चिन्निवेशे चतुर्थक्षणोत्प-  
न्नानुमितिकापेक्षाबुद्ध्यनात्मकसिद्धेरप्रतिबन्धकत्वापत्तेरिति ध्येयम् ।

अपेक्षाबुद्धिद्वितीयक्षणावधिकक्षणत्रयतदितरबुद्धिद्वितीयतृतीय-  
क्षणसाधारणमनुगताव्यवहितोत्तरत्वं प्रकारान्तरेण निर्वक्ति । स्वध्वं-  
सेति । उभयत्र कालपदं कालिकसम्बन्धेन स्वध्वंसवत्त्वलाभाय । तेन  
सर्वस्यैव क्षणस्य स्वनाशविषयकपूर्वपूर्वज्ञाननाशवत्त्वेऽपि न सत्य-  
न्ताप्रसिद्धिः । न वा स्वपूर्वकालस्य तत्पूर्वकालीनस्वविषयकज्ञान-  
नाशवत्त्वेऽप्युत्तरत्वस्य तत्साधारण्यप्रसङ्गः । एवं सति यत्र सिषा-  
धयिषासिद्धिपरामर्शानुमितीनां क्रमेणोत्पादस्तत्रत्यसिद्धेस्तत्क्षणे  
सिषाधयिषाविरहविशेषणमन्तरेणापि अव्यवहितोत्तरक्षणोत्पन्ना-  
नुमितिकत्वनिर्वाहादुक्तप्रथमविशिष्टान्तव्यावृत्त्यसङ्कतेः स्थलान्तरे  
तद्यावृत्तिमाह । तथा चेति । प्रथमक्षणे पक्षतावारणायेति । ता-

( १ ) तृतीयक्षणसाधारणाव्यवहितोत्तरत्वकल्पे सिषाधयिषा-  
विरह उत्तरक्षणस्यैव विशेषणमिति ध्येयम् ।



दृशसिद्धेस्तृतीयक्षणोत्पन्नानुमितिकतया निरुक्तसिद्धिभिन्नत्ववि-  
रहेण पक्षताप्रसक्तेरिति भावः । प्रथमक्षणं पूर्ववत् सिषाधयिषाविर-  
हविशेषणसत्त्वेऽपि स्वनाशाधिकरणकालध्वंसानधिकरणत्वव्यति-  
ताव्यवहितोत्तरत्वनिवेशकल्पे नोक्तातिप्रसङ्गवारणसम्भवः । अ-  
नुमित्युत्पत्तिक्षणे तत्सिद्धिनाशाधिकरणकालध्वंसानधिकरणत्वस्य  
सिषाधयिषाविरहविशिष्टतत्सिद्ध्याधिकरणप्रथमक्षणध्वंसाधिकरण-  
त्वस्य च सत्त्वादतोऽव्यवहितोत्तरक्षणे तस्य विशेषणतामाह । उत्तरे-  
ति । तथा च उक्तस्थले सिद्ध्याव्यवहितोत्तरतृतीयक्षणेऽपि सिषाध-  
यिषासत्त्वात् सिषाधयिषाविरहविशिष्टतादृशक्षणोत्पत्तिकत्वं नानु-  
मितेरिति तादृशसिद्धेरनुमितिप्रतिबन्धकत्वनिर्वाहः ।

द्वितीयविशिष्टान्तस्य यद्विशेषणत्वं यत्प्रयोजनकत्वं वा प्राग-  
भिहितम् इदानीमपि तस्य तद्विशेषणत्वं तत्प्रयोजनकत्वं न तु प्रथ-  
मविशिष्टान्तवदन्यादृशमिति दर्शयितुं पूर्वोक्तमप्यनुवदति । द्विती-  
यन्त्विति । सिद्धेर्विशेषणमित्यनुषज्यते । तत्रैवेति । यत्र क्रमेण सि-  
द्धिसिषाधयिषानुमितयः तत्रैवेत्यर्थः । द्वितीयक्षण इति । तृतीयक्ष-  
णेऽनुमितिनिर्वाहार्थमित्यादिः । पक्षतासम्पत्तय इति । विशेषणा-  
भावेन विशिष्टाभावरूपपक्षतानिर्वाहायेत्यर्थः । अन्यथा उक्तक्रमेण  
तादृशसिद्धेर्निरुक्तसिद्धिभिन्नतया विशेष्यसत्त्वेन पक्षतानुपप-  
त्तेरिति भावः ।

ननु दर्शितस्थले प्रथमक्षणे पक्षनासत्त्वेऽपि न क्षतिः । सिषा-  
धयिषाकालेऽनुमित्युत्पादस्य इच्छासामग्र्याः प्रतिबन्धेनाप्यसम्भ-  
वात् । इत्थञ्च निष्प्रयोजनकतया प्रथमविशिष्टान्तानुपादाने द्विती-  
यमपि निष्प्रयोजनकं, तादृशसिद्धेः स्वाव्यवहितोत्तरतृतीयक्षणेऽप्य-  
न्नानुमितिकतयैवाप्रतिबन्धकत्वेन तृतीयक्षणेऽप्यन्नानुमितिनिर्वाहा-  
दित्याशयेन इच्छासामग्र्या अनुमितिप्रतिबन्धकत्वमते तदुभयं  
परित्यजति । यदि चेति । इच्छासामग्र्यपेक्षयाऽनुमितिसामग्र्या  
हीनबलत्वेऽपि अनुमितिसाविशिष्टाया अनुमितिसामग्र्या इच्छां प्र-  
ति प्रतिबन्धकताकल्पनस्याऽऽवश्यकतया तस्याप्येव बलवत्त्वकल्पन-  
मुचितम्, अन्यथा इच्छासामग्र्यपेक्षया बाधादिरूपानेकप्रतिबन्ध-  
काभावघटिततया गुरुशरीराया अपि अनुमितिसामग्र्याः प्रतिब-  
न्धकतायामिच्छानिवेशेन गौरवादिति युक्त्या ज्ञानेच्छयोर्योगः



द्यस्वीकारसम्भवेन च इच्छासामग्न्या अनुमितिधिरोधिताव्यवस्था-  
पनं न सम्भवतीत्याशयेन यादं चेत्युक्तम् । सिपाधायिषाविरहवि-  
शेषणसार्थक्यस्याशक्यत्वेऽनुमित्यव्यवहितपूर्ववर्तित्वं परित्यज्या-  
व्यवहितोत्तरक्षणोत्पात्तकानामतिकृत्वरूपगुरुविशेषणोपादानमनुमि-  
तमित्याशयेनाह । अनुमित्यव्यवहितेति । अनुमितिपदं स्वसमाना-  
धिरक्षणानुमितिपरमतो व्याधकरणानुमित्यव्यवहितपूर्ववर्तिसि-  
द्धेराश्रयेऽनुमित्यनुत्पादोपपादकतानिर्वाहः । यन्नाशानन्तरमनु-  
मितिरुपत्स्यते तादृशसिद्धेरप्रतिबन्धकतावारणाय अव्यवहित-  
त्वोपादानम् । तच्चानुमितिपूर्वकालीनध्वंसप्रतियोगित्वरूपं पूर्वक्ष-  
णे सिद्धावेव वा विशेषणम् । पूर्वकालीनत्वञ्च कालिकसम्बन्धन  
प्रागभाववत्त्वमेव । ध्वंसस्य कालोपाधितया तदुपपत्तिः । सर्वा-  
सामेव सिद्धीनां पूर्वजातकिञ्चिदनुमितिनिरूपितनिरुक्ताव्यवधान-  
वत्तयाऽनुमित्यव्यवहितसिद्धिभिन्नसिद्धिप्रसिद्धिरतः पूर्वक्षणवृत्तित्वं  
विशेषणम् । पूर्वत्वं प्रागभाववत्त्वम् । अनुमित्यादिपर्यन्तावस्थायि-  
स्थूलकालमहाकालसाधारणमित्युक्तदोषतादवस्थयमतः क्षणत्वपर्य-  
न्तनिवेशः । प्रागभावावच्छिन्नवृत्तित्वनिवेशो च क्षणत्वमनुपादेय-  
मेव । जन्यमात्रस्य कालोपाधित्वे तु कालिकसम्बन्धन प्रागभाव-  
वत्त्वं सिद्धेरेव विशेषणं देयम् । प्रागभावानभ्युपगमे वक्ष्यमाणं त-  
दुत्पत्तिक्षणोत्पत्तिकध्वंसप्रतियोगित्वरूपमव्यवहितपूर्वत्वमेव, क्षण-  
विशेषणम्, तद्वदृकदलानां व्यावृत्तिरग्रे व्यक्तीभविष्यति । अनुमि-  
त्यव्यवहितपूर्ववर्त्तिनो मनोयोगादेस्तादृशसिद्धिभिन्नतया प्रसक्त-  
प्रतिबन्धकतावारकद्वितीयसिद्धिपदसार्थक्याय प्रथमसिद्धिपदम् ।

न च प्रक्षालनाद्धीत्यादिन्यायेन उभयपरित्याग उचित इति  
वाच्यम् । तथा सति बाधबुद्ध्यादेरपि निरुक्तरूपेणैव प्रतिबन्धक-  
तया स्वतन्त्रतत्प्रतिबन्धकताव्याघातात् ।

न च व्याहृत्यतां प्रतिबन्धकत्वान्तरं न हि तत् क्षतिमावहति,  
किन्तु तावता लाघवमेवेति वैयर्थ्यदोषो दुर्वार एवेति वाच्यम् ।  
एतद्वापस्य वैयर्थ्याच्च सिद्धेरित्यनेन स्वयं दर्शनीयत्वात् ।

यद्यप्येवं प्रथमसिद्ध्यनुपादानेऽपि बाधादेश्च स्वतन्त्रप्रतिबन्ध-  
कताविलोपभीरूणां द्वितीयसिद्धिपदोपादानं न विरुद्ध्यते, असंख्य-  
भावसम्पादकत्वेन लक्षणदोषासंस्पर्शादिति प्रथमतदुपादानमनु-



चितम् । तथाऽपि अनुमित्यव्यवहितपूर्ववर्तिनां स्वत्वघटितत्वेन निरुक्तरूपेणानुगमासम्भवेन तत्तद्व्यक्तित्वेन भेदकूटस्य निवेशनीय-  
तया सिद्धौ सिद्ध्यतिरिक्तादृशपदार्थभेदानामव्यावर्तकानां निवे-  
शे गौरवात् । सिद्धिव्यक्तीनामेव भेदा निवेशनीया इत्येतत्सूचनाय  
प्रथमसिद्धिपदोपादानम् । अत एव तत्तद्व्यक्तित्वेन सिद्धिव्यक्तीनां  
भेदनिवेशे च भेदानां विशेष्यविशेषणभावे विनिगमनाविरहेण म-  
हागौरवात् फलानुत्पादनियतसिद्धिव्यक्तीनां तत्तद्व्यक्तित्वेन प्र-  
तिबन्धकतापक्ष एव साध्यान्, सिषाधयिषाविरहविशेषणपरि-  
त्यागश्चानुचितः । सिषाधयिषाकालीनसिद्धिव्यक्तीनां अनन्तानां  
तत्तद्व्यक्तित्वावच्छिन्नभेदकूटनिवेशापेक्षया तद्विशेषणदानस्यैव यु-  
क्तत्वादिति कथञ्चिदनुगमप्रकारः परिचिन्तनीय इति ।

( दी० ) तादृशसिद्धीनां तत्तद्व्यक्तित्वेनाभावः कारणम्,  
निरुक्तरूपविशिष्टत्वेन वा ? नाद्यः, अनन्तकार्यकारणभावप्रस-  
ङ्गात् । तादृशसकलसिद्धौ अनुमित्साविरहविशेषणदानस्य वैय-  
र्थ्यात् । तत्तत्समयसम्बन्धव्यक्तीनां तत्तत्समयावच्छिन्नतत्त-  
न्मनोयोगादीनां वा प्रतिबन्धकत्वप्रसङ्गाच्च ।

( गा० ) सिद्धेर्वैयर्थ्यमित्याशयेन वैयर्थ्याच्च सिद्धेरिति वक्ष्यति ।  
तादृशसिद्धीनाम् । भिन्नान्तपरिचेयसिद्धिव्यक्तीनाम् । निरुक्तरूपे-  
ति । निरुक्तसिद्धिभिन्नत्वविशिष्टसिद्धित्वेनेत्यर्थः । अगत्या कार्य-  
कारणभावानन्त्यमदोषायेत्यत आह । तादृशेति । तत्तद्व्यक्तित्वेन क-  
ल्प्यमानप्रतिबन्धकताकेत्यर्थः । यादृशसिद्ध्युत्तरं सिषाधयिषोत्प-  
त्तावनुमितिः सिषाधयिषोत्पत्तिक्षणेऽनुमितिवारणाय कल्पनीयप्रति-  
बन्धकताकतादृशव्यक्तौ सिषाधयिषाविरहवैशिष्ट्यानिवेशस्याऽऽव-  
श्यकतया सकलेति ।

ननु क्वचित् सिषाधयिषाविरहविशेषणस्याऽऽवश्यकतया तदभि-  
प्रायेणैव मूलोक्तदुपादानसङ्गतिरतो दुष्णान्तरमाह । तत्तत्समयेति ।  
तत्तदात्मनिष्ठा याः सिद्ध्यभावातिरिक्तसकलकारणसमवधानाधिक-  
रणीभूतक्षणसम्बन्धव्यक्तयः तासां विनिगमनाविरहेण क्रमिकसि-  
द्धिसिषाधयिषानुमित्युत्पत्तिस्थले सिषाधयिषोत्पत्तिक्षणेऽनुमिति



वारणाय सिद्धेः सिषाधयिषाविरहविशिष्टतद्व्यक्तित्वेन प्रतिबन्धक-  
त्वापेक्षया लाघवेन च प्रतिबन्धकतापत्तेरित्यर्थः । तथा च मूलोक्तस्य  
सिषाधयिषाविरहविशिष्टसिद्ध्यभावस्य पक्षतात्वव्याघात इति भावः ।

ननु तत्तत्समयैः समं तत्तदात्मनां सम्बन्धाः स्वरूपानतिरिक्ताः  
तथा च तत्तदात्मस्वरूपस्य तत्तत्समयस्वरूपस्य वा सम्बन्धस्य  
प्रतिबन्धकत्वे तत्तदात्मन्यन्यदा तत्तत्समये चान्यत्रात्मनि अनुमि-  
त्यनुपपत्तिरतोऽन्यस्य प्रतिबन्धकतां प्रसञ्जयति । तत्तत्समयेति ।  
सिद्ध्यनन्तरं सिषाधयिषाद्वितीयक्षणेऽनुमितिस्थले इत्यादिः । सि-  
षाधयिषाविरहविशिष्टसिद्ध्यभावेतरसकलकारणाधिकरणतत्तत्क्षणा-  
वच्छिन्नानां तत्तदात्मनिष्ठतत्तन्मनोयोगादिव्यक्तीनामित्यर्थः । सा-  
मानाधिकरण्यसम्बन्धेन सिषाधयिषाविरहावच्छिन्नायास्तत्तत्सि-  
द्धिव्यक्तेः प्रतिबन्धकत्वापेक्षया लाघवादिति भावः ।

( दी० ) नान्त्यः, सत्यपि परामर्शादौ कस्याश्चित्सिद्धेर-  
नन्तरमनुमितिः कस्याश्चिन्नेत्यत्र नियामकाभावात् । न वा  
कारणतावच्छेदकावच्छिन्नसमाजार्थीनकार्योत्पादादिकं कारण-  
तावच्छेदककोटौ निविशते । तथा सति उत्पत्तिकालावच्छि-  
न्नत्वविशेषितेन स्वक्षणाव्यवहितोत्तरक्षणोत्पत्तिकस्वसमाना-  
धिकरणानुमितिकसविषयकत्वेन, स्वसमानाधिकरणानुमित्यव्य-  
वहितपूर्वक्षणोत्पन्नसविषयकत्वेन, स्वक्षणाव्यवहितोत्तरक्षणानु-  
त्पत्तिकस्वसमानाधिकरणानुमितिकभिन्नसविषयकत्वेन वा । किं  
वा स्वसमानाधिकरणानुमित्यव्यवहितपूर्वक्षणवृत्तित्वविशिष्टज्ञा-  
नत्वादिना कारणत्वं स्यात् । अव्यवहितोत्तरश्च तृतीयक्षण  
एवेति नातिप्रसङ्गः ।

( गा० ) नियामकाभावात् । नियामकाभावप्रसङ्गात् । सिषाध-  
यिषाविरहविशिष्टसिद्धिसत्त्वे द्वितीयक्षणेऽनुमित्युत्पत्तिनिर्वाह्याया  
निरुक्तसिद्धिभिन्नासिद्ध्यभावरूपपक्षताया अनुमित्यनुत्पादनिर्वाह्य-  
तदभावस्य चान्योन्याश्रयमियाऽनुमित्युत्पादानुत्पादप्रयोजकत्वा-  
सम्भवादिति भावः । ईदृशान्योन्याश्रयस्यादोषतावादिनं प्रतिब-



न्ध्या निरस्यति । न वेत्यादिना । एवार्थे वा । कार्योत्पत्तेः कारण-  
तावच्छेदकावच्छिन्नसमवधानाश्रितित्वकथनेन तस्याः कारणताव-  
च्छेदककुक्षिनिवेशेऽन्योन्याश्रयः सूचितः । तथा सति प्रायशः का-  
रणतावच्छेदकावच्छिन्नसमवधानस्याप्यग्रेतनकार्योत्पत्त्यधीनत्वापा-  
तात् । निविशते । निविशमानमदूषणावहम् ।

अथ वा उक्तपक्षतायाः कार्योत्पत्तिनियामकत्वमेव न वेत्यादिना  
निराकृतम् । कारणतावच्छेदककोटावित्यादेः कार्योत्पत्तिनियामक-  
तावच्छेदकघटकमित्यर्थः ।

यद्यपि स्वक्षणाव्यवहितोत्तरक्षणोत्पत्तिकत्वं स्वत्वघटितत्वेन  
तत्तद्व्यक्तिविश्रान्तामिति भेदप्रतियोगितावच्छेदकगर्भे तन्निवेशान-  
र्थक्यात्, तत्परिचयव्यक्तीनां तत्तद्व्यक्तित्वेनैव भेदाः सिद्धौ निवे-  
शनीयाः । तथा च कारणतावच्छेदकस्य नोत्पत्तिघटितत्वम् । त-  
थाऽपि भेदकूटनिवेशे विशेष्यविशेषणभावे विनिगमनाविरहेण का-  
रणतानन्त्यं दुष्परिहरमेवेति भावः । कार्योत्पादादिकमित्यादिप-  
देन ईदृशगौरवप्रयोजकभेदकूटस्यापि न भेदः । तस्य कारणताव-  
च्छेदकत्व एव तृतीयप्रतिबन्धः सङ्गतेः । अत्रान्योन्याश्रयदोषं प्र-  
तिबन्ध्या स्वीकारयति । तथा सतीति । अनुमित्यव्यवहितपूर्वोत्प-  
न्नपरामर्शादितोऽनुमित्युत्तरमनुमित्यापत्तेर्वारणाय उत्पात्तिकाला-  
वच्छिन्नत्वविशेषितेनेति । स्वाधिकरणसमयध्वंसवदन्यकालसम्ब-  
न्धविशेषितेनेत्यर्थः । तादृशध्वंसवत्त्वं कालिकसम्बन्धेन । तेन  
उत्पत्तिक्षणस्यापि प्रतियोगित्वादिसम्बन्धेन स्वाधिकरणकालध्वं-  
सावच्छिन्नत्वेऽपि न क्षतिः । एवञ्च कालिकसम्बन्धेन तादृश-  
ध्वंसवदन्यात्मसम्बन्धविशिष्टस्य ज्ञानादेर्द्वितीयादिक्षणे सत्त्वावु-  
त्पातिप्रसङ्गतादवस्थ्यमतः कालपदम् । ईदृशकालसम्बन्धस्य उ-  
पलक्षणविधयाऽवच्छेदकत्वे स एव दोष इत्यतो विशेषणविधया  
तथात्वलाभाय उत्तरत्रानुपङ्गाय चावच्छिन्नान्तस्य कर्मधारयमध्ये  
प्रक्षेपमुपेक्ष्यावच्छिन्नत्वविशेषितेनैत्युक्तम् । विशेषणत्वञ्चास्य सा-  
मानाधिकरण्यसम्बन्धेन बोध्यम् । धर्मिणां विशेष्यत्वात् । काला-  
न्तरीणानुमितिसमानाधिकरणघटज्ञानादितोऽनुमित्यापत्तिवारणाय  
स्वक्षणाव्यवहितोत्तरक्षणोत्पत्तित्वमनुमितिर्विशेषणम् । तदर्थश्च स्वा-  
धिकरणकालध्वंसाधिकरणकालध्वंसानधिकणत्वे सति स्वाधि-



करणकालध्वंसाधिकरणं यः क्षणस्तदुत्पन्नत्वम् । सत्यन्तनिवेशात् स्वोत्तरादिवसाद्यन्तरितक्षणेत्पन्नानुमितिकज्ञानादितस्ताद्वितीयक्षणे नातिप्रसङ्गः । तादृशानुमितिकसंस्कारद्वितीयक्षणेऽनुमितिवारणाय स्वाधकरणत्वे सतीत्युपेक्षितं तृतीयादक्षणावस्थानाद्यनाधिकरणत्वेऽपि संस्काराद्यधिकरणत्वाक्षतेः । तादृशापेक्षाबुद्धिद्वितीयक्षणेऽनुमितिवारणानुरोधस्तु न तदुपेक्षाबीजम् । तदानीं समानाधिकरणविशेषगुणान्तरस्याप्यनुत्पत्त्या तत्प्रयोजकादेवानुमित्यनुत्पादोपपत्तेः । अपेक्षाबुद्धिद्वितीयक्षणे समानाधिकरणविशेषगुणोत्पादोपगमे त्वपेक्षाबुद्धेस्तृतीयक्षणावस्थायिताया एवानुपपत्तेः ।

वस्तुतस्त्वपेक्षाबुद्धिद्वितीयक्षणावस्थायितामत एवैतत्प्रतिबन्धिप्रदर्शनम् । अन्यथा सिद्ध्यादिद्वितीयक्षणेत्पन्नापेक्षाबुद्ध्यात्मकपरामर्शतृतीयक्षणेऽनुमित्यनुपपत्तेः । तस्यास्तृतीयक्षणापर्यन्तावस्थानमते तद्वितीयक्षणे विशेषगुणानुत्पत्त्या तदानीमुत्पात्तिकालावच्छिन्नसविषयकत्वस्य दुर्घटत्वादित्यवधेयम् ।

अनुमितेः स्वसमानाधिकरणानुमित्युत्तरोत्पन्नज्ञानान्तराद्वाऽनुमितिप्रसङ्गवारणायधिकरणान्तं क्षणविशेषणम् । स्वपूर्वकालोत्पन्नानुमितेरपि स्वाव्यवहितोत्तरत्वाक्रान्तस्वद्वितीयक्षणापर्यन्तस्थायिस्थूलकालोत्पन्नतया तद्दोषतादवस्थ्यमतः क्षणत्वनिवेशः । अनुमितः स्वक्षणाव्यवहितोत्तरक्षणावृत्तिस्वसमानाधिकरणस्वात्मकानुमितिकतया तद्वारणायोत्पत्तिनिवेशः ।

वस्तुतस्त्वपेक्षाबुद्धिद्वितीयक्षणे विशेषगुणानुत्पादेन अनुमितौ स्वान्यत्वस्य निवेशादपि उत्पत्तिनिवेशप्रयोजननिर्वाहो बोध्यः । तथा सति अपेक्षाबुद्ध्यात्मकानुमित्यनन्तरोत्पन्नज्ञानादनुमित्यापत्तेरसम्भवात् । पुरुषान्तरीयानुमित्यव्यवहितपूर्वोत्पन्नज्ञानात्तद्वतः पुंसोऽनुमितेर्वारणाय स्वसमानाधिकरण्यमनुमितिविशेषणम्, एकपुरुषीयानुमित्यव्यवहितपूर्वोत्पन्नाद्विद्वत्त्वादितस्तद्वतः पुरुषान्तरस्यानुमितेर्वारणाय सविषयकत्वनिवेशनम् । अनुमित्यव्यवहितपूर्वक्षणे ज्ञानोत्पत्त्यनियमाशङ्कया ज्ञानत्वमुपेक्षितम् । व्यक्तीभविष्यति चेदमुपरिष्ठात् ।

यदुब्रीहिप्रतिपाद्यसम्बन्धांशस्याधिकस्यात्र निवेशाद्बुद्धीर्हि परित्यज्य लघुरूपान्तरमाह । स्वसमानाधिकरणेति । अत्राप्युत्पत्ति-



कालावच्छिन्नत्वविशेषितेनेत्यनुपज्यते । अन्यथाऽनुमित्यव्यवहित-  
पूर्वोत्पन्नज्ञानादेरनुमित्युत्पत्त्यधिकरणक्षणेऽपि सत्त्वात् तदनन्तर-  
मप्यनुमित्यन्तरापत्तेः ।

न चानुमित्यव्यवहितपूर्वक्षणात्पक्षेर्विशेषणतयैव सामञ्जस्ये उ-  
त्पत्तिकालावच्छिन्नत्वस्य पृथग्विशेषणत्वमनुपयुक्तमिति वाच्यम् ।  
अव्यवहितपूर्वक्षणात्पक्षेर्विशेषणत्वे तदघटकवृत्त्यंशस्य विशेषणत-  
यैव सामञ्जस्ये लक्षणे स्वाधिकरणकालध्वंसानधिकरणरूपस्य उत्प-  
त्तिघटकांशस्य वैयर्थ्यापातात्प्रक्षालनाद्धीति न्यायेन तदंशमपि परि-  
त्यज्य स्वसमानाधिकरणानुमित्यव्यवहितपूर्वक्षणावृत्तित्वाविशिष्टज्ञा-  
नत्वेन कारणताप्रसङ्गोऽग्रे प्रदर्शयिष्यत एव । तदनुमितौ सामाना-  
धिकरण्यविशेषणप्रयोजनं पूर्ववत् । अनुमित्यव्यवहितपूर्वत्वं प्राग-  
भावसत्त्वे तत्प्रागभावाधिकरणकालप्रागभावानधिकरणत्वे सति त-  
त्प्रागभाववत्त्वम् । अनुमितिपूर्वचिन्तयस्य तदुत्तरोत्पन्नस्य च घटज्ञा-  
नादेर्वारणाय दलद्वयम् । अव्यवहितोत्तरत्वघटकस्वाधिकरणकाल-  
ध्वंसाधिकरणकालध्वंसानधिकरणत्वरूपसत्यन्तादेतदीयसत्यन्तस्य  
लघुत्वादप्येतत्कल्पे लाघवं बोध्यम् ।

प्रागभावानङ्गीकारे तदघटितवक्ष्यमाणव्यवहितपूर्वत्वमेव निवे-  
श्यम्, अनुमित्यव्यवहितपूर्वोत्पन्नतदुत्तरस्थागिस्थूलकाले अनुमित्यु-  
त्तरमुत्पन्नस्य घटादिज्ञानस्य वारणाय क्षणत्वनिवेशनम् । अनुमिति-  
प्रागभावाविशिष्टात्पत्तिकत्वविवक्षणं क्षणपदं कालपरमेव । अनुमित्य-  
व्यवहितपूर्वक्षणापर्यन्तस्थागिनस्तत्पूर्वजातघटज्ञानादितोऽनुमिति-  
पूर्वमनुमितेर्वारणाय उत्पन्नत्वनिवेशनम् । पूर्ववद् द्वित्वादिवारणाय-  
सविषयकत्वनिवेशनम् । ज्ञानत्वोपेक्षाबीजमपि पूर्ववद्बोध्यम् ।

अत्रोभयत्र स्वत्वघाटितत्वेन तत्तद्व्यक्तिविश्रामादननुगम इति प्र-  
तियोगिनि स्वत्वमन्तर्भाव्यानुगतभेदकूटघटितधर्मेण कारणतां प्रस-  
ञ्जयति । स्वक्षणेति । स्वक्षणाव्यवहितोत्तरक्षणानुत्पत्तिकस्वसमा-  
नाधिकरणानुमितिकं स्वं अनुमितिसामग्र्यसमवधानक्षणात्पक्षं घटा-  
दिज्ञानादिकमेव तदन्यसविषयकोऽनुमित्यव्यवहितपूर्वोत्पन्नतत्समा-  
नाधिकरणपरामर्शादिस्ततोऽनुमित्युपपत्तिः । तादृशादेव परामर्शा-  
दनुमित्यनन्तरमनुमित्यन्तरवारणायानुत्पत्तिकालावच्छिन्नत्ववि-  
शेषितेनेत्यनुपज्यते ।



न चैवं स्वोत्पत्तिक्षणावच्छिन्नत्वस्यानुयोगिनि निवेशेनानुगम-  
स्याऽऽवश्यकतया प्रयासोऽयमफल इति वाच्यम् । तत्तद्वस्तुनिष्ठत-  
त्तदधिकरणसमयध्वंसाधिकरणसमयसम्बन्धानामभावकूटविशिष्टत्व-  
स्यैवात्र उत्पत्तिकालावच्छिन्नत्वार्थकत्वात्, तादृशस्य चानुगतत्वात् ।  
स्वसमानाधिकरणानुमितित्वावच्छेदेन स्वक्षणाव्यवहितोत्तरक्षणा-  
नुत्पत्तिकत्वं विवक्षणीयमतोऽनुमित्युत्पादकपरामर्शाद्यधिकरणक्ष-  
णानुत्पत्तिकत्वस्य तत्परामर्शसमानाधिकरणकालान्तरीणानुमितौ  
सत्त्वेऽपि न जन्यसविषयके भेदकूटाप्रसिद्धिः । स्वक्षणाव्यवहितो-  
त्तरत्वं पूर्वनिरुक्तं ग्राह्यम् । तत्पुरुषीययादृशघटज्ञानाद्युत्तरं तदीया-  
नुमितावनुत्पन्नायामेव तस्य पुंसो मुक्तिस्तादृशघटज्ञानादिकं स्वाधि-  
करणसमयोत्तरक्षणानुत्पत्तिकस्वसमानाधिकरणानुमितिसामान्यक-  
मिति परामर्शाद्यसमवहितात्तदन्यघटज्ञानादितोऽनुमित्यापत्तिः, तस्य  
स्वपदेनोपादानासम्भवादतोऽव्यवधाननिवेशः । निरुक्ताव्यवधान-  
स्यानुमित्युत्पादकघटज्ञानादेः पूर्वं कदाचिदुत्पन्नाया अप्यनुमितेरु-  
त्पत्त्यधिकरणक्षणे अव्यवहितोत्तरत्वस्य च तादृशानुमित्युत्पत्तिमिति  
तादृशघटज्ञानादिद्वितीयक्षणपर्यन्तस्थायिस्थूलकाले सत्त्वात् तादृ-  
शं स्वमप्रसिद्धमेव स्यादत उत्तरत्वक्षणत्वयोर्निवेशनम् । अनुमितेः  
स्वाव्यवहितोत्तरक्षणवृत्तिस्वात्मकानुमितिकतया स्वपदेन उपादा-  
नासम्भवात् ततोऽनुमित्यन्तरापत्तिरत उत्पत्तिनिवेशः । व्यधिक-  
रणानुमित्यव्यवहितपूर्वक्षणोत्पन्नघटज्ञानादिवारणाय सामानाधिक-  
रण्यमनुमितिविशेषणम् । द्वितीयकल्पेऽनुमित्यव्यवहितपूर्वक्षणे  
त्पत्तिमुपलक्षणीकृत्य पृथगुत्पत्तिकालस्य विशेषणतया निवेशापेक्ष-  
या तादृशक्षणेत्पत्तिघटकतादृशक्षणवृत्तित्वस्य विशेषणतया निवेश-  
नमेवोचितम्, तावतेवातिप्रसङ्गभङ्गादित्याशयेनाह । किं वेति । पद-  
व्यावृत्तिः स्फुटैव । यादृशपरामर्शद्वितीयक्षणे किमपि ज्ञानं नोत्पन्नं  
तृतीयक्षणेऽप्यनुमितिर्जाता तत्र परामर्शरूपज्ञानस्यैवानुमित्यव्य-  
वहितपूर्वक्षणवृत्तित्वविशिष्टस्यानुमित्यव्यवहितपूर्वक्षणे सत्त्वात्  
ज्ञानत्वमुपेक्ष्य सविषयकत्वनिवेशनमफलमित्यतो ज्ञानत्वमेवात्र  
निवेशितम् । तत्रानुयोगिनि स्वत्वान्तर्भावेनानुगमस्तु नाशङ्कनीयः ।  
पूर्वकल्पद्वयेऽपि तत्सत्त्वात् गौरवस्य चाधिक्यात् । अननुगमास-  
हिष्णुतायाश्च तत्तद्वस्तुनिष्ठतत्तद्वस्तुसमानाधिकरणानुमित्यव्यवहि-



तत्पूर्वत्वानधिकरणक्षणसम्बन्धानामभावकूटविशिष्टज्ञानत्वेन कारणत्वप्रसक्तिर्वोच्यम् ।

न चापदर्शितसकलरूपापेक्षया लिङ्गपरामर्शत्वस्य लघुतया तेनैव रूपेण परामर्शहेतुत्वमुचितमिति न प्रतिबन्धवकाश इति वाच्यम् । उक्तरूपेण हेतुत्वं कारणान्तरविरहदशायाम् उक्तरूपावच्छिन्नत्वविरहेणानुमितिवारणसम्भवात् कारणान्तरस्याकल्पनीयतया लिङ्गपरामर्शत्वापेक्षया तत्तच्छरीरगौरवस्याकिञ्चित्करत्वात् ।

ननु यत्र घटज्ञानादिद्वितीयक्षणे लिङ्गपरामर्शस्तदुत्तरमनुमितिस्तत्र परामर्शोत्पत्तिक्षणेऽप्यनुमितिप्रसङ्गः । प्रथमक्षणमपेक्ष्य द्वितीयस्यैव द्वितीयक्षणमपेक्ष्य तृतीयस्यापि क्षणस्याव्यवहितोत्तरत्वेन तादृशघटज्ञानादेः स्वक्षणाव्यवहितोत्तरक्षणोत्पन्नानुमितिकत्वादित्यत आह । अव्यवहितोत्तरश्चेति । द्वितीयक्षण एवेति । अव्यवहितोत्तरत्वमध्ये स्वक्षणस्य न प्रातिस्विकरूपेण निवेशः किन्तु स्वाधिकरणकालत्वेन, तथा च स्वाधिकरणकालध्वंसाधिकरणत्वसामान्याभावस्य स्वतृतीयक्षणेऽसत्त्वान्न तस्याव्यवहितोत्तरत्वमिति भावः ।

( दी० ) न च आदिमेषु परामर्शस्थितिक्षणे यत्र विरोधिसिद्ध्यादिविनाशस्तत्र उत्तरक्षणेऽनुमितिर्न स्यात् परामर्शस्य अतथात्वादिति वाच्यम् । अनुमितिसामग्र्या विरोधिन्या विरहेण तदानीमुत्पन्नादनुव्यवसायादेरन्ततः संस्काराद्वा तत्सम्भवात् । संस्कारजन्यत्वेन स्मृतित्वस्य द्रागेव निरासात् ।

( गा० ) पूर्वकल्पत्रये ज्ञानत्वमुपेक्ष्य सविषयकत्वनिवेशनप्रयोजनं स्फुटयितुमाशङ्कते । न चादिमेष्विति । शेषकल्पे विनश्यदवस्थपरामर्शजन्यानुमितिस्थलेऽप्यव्यवहितपूर्वक्षणवृत्तित्वविशिष्टपरामर्शस्यैवानुमित्यव्यवहितपूर्वक्षणे सत्त्वान्नानुपपत्तिरित्यत आदिमेष्वित्युक्तम् । अतथात्वादिति । द्वितीयक्षणेऽनुमित्यनुत्पत्त्या तत्कारणतावच्छेदकानाक्रान्तत्वादनुत्पत्तिक्षणावच्छिन्नस्यानुमित्यव्यवहितप्राक्क्षणेऽसत्त्वाच्चेत्यर्थः । अनुमित्युत्पत्तिक्षण इव दर्शितस्थलेऽनुमितिपूर्वमपि परामर्शेन प्रतिबन्धादनुव्यवसायादिनोत्पत्तुमर्हतीति



शङ्कानिरासायानुमितिसामग्र्या विरोधिण्या विरहेणेति । परामर्श-  
मात्रं न प्रतिबन्धकम् अपि त्वनुमितिसामग्र्येव, तदानीन्तु न त-  
त्सामग्री तस्याः फलाव्यवहितप्राक्क्षण एव सत्त्वादिति । तदानीम् ।  
तादृशपरामर्शाद्वितीयक्षणे । अनुव्यवसायादित्यादिना सन्निकृष्टव-  
स्त्वन्तरज्ञानपरिग्रहः ।

ननु यत्र परामर्शात्पत्तिकाले समानविषये लौकिकचाक्षुषादिप्र-  
त्यक्षस्य भिन्नविषये च शाब्दबोधस्य सामग्र्यासीत्तत्र द्वितीयक्षणे  
विनिगमनाविरहेण किमपि ज्ञानं न जायते सकलज्ञानसामग्रीषु  
प्रतिबन्धकसमवधानस्य तुल्यत्वादतस्तद्वितीयक्षणे प्रत्यक्षादिसाम-  
ग्रीविगमेऽपि तृतीयक्षणे नानुमितिः स्यात् । उक्तकारणतावच्छेद-  
काक्रान्तज्ञानाभावादित्यत आह । अन्तत इति । कथञ्चिज् ज्ञाना-  
नुत्पादेऽपीत्यर्थः । संस्कारादिति । तस्यापि सविषयकत्वघटिततत्त-  
त्कारणतावच्छेदकाक्रान्तत्वादिति भावः ।

न च यत्र परामर्शादिरूपेक्षात्मकस्तत्र का गतिरिति वाच्यम् ।  
फलानुरोधेन तत्र संस्कारकल्पनाया आवश्यकत्वेन परामर्शादेरुपे-  
क्षात्वस्यैवासिद्धेः ।

नन्वनुमितेः संस्कारजन्यत्वोपगमे तस्याः स्मृतित्वापत्तिः, सं-  
स्कारजन्यज्ञानत्वस्य स्मृतित्वप्रयोजकत्वादत आह । संस्कारजन्य-  
त्वेनेति । निरासादिति । संस्कारत्वेन संस्कारजन्यत्वस्यैव स्मृतित्व-  
प्रयोजकत्वात्, अन्यथा कालोपाधिविधया ज्ञानान्तरेऽपि, ज्ञायमा-  
नलिङ्गकरणतामते संस्कारलिङ्गकानुमितौ च संस्कारस्य जनकत्वे-  
नातिप्रसङ्गादिति भावः ।

( दी० ) स्याद्वा स्वसमानाधिकरणानुमित्यव्यवहितपूर्व-  
क्षणवृत्तिभिन्नत्वेन, स्वसमानाधिकरणानुमित्यव्यवहितपूर्वत्वा-  
नधिकरणक्षणवृत्तित्वविशिष्टत्वेन वा स्वसमानाधिकरणानुमि-  
त्युत्पत्त्यनधिकरणसमयाव्यवहितपूर्वक्षणवृत्तित्वविशिष्टत्वेन वा  
प्रतिबन्धकत्वम् । तदव्यवहितपूर्वत्वञ्च तदुत्पत्तिक्षणोत्पत्तिकध्वं-  
सप्रतियोगित्वम् ।

( गा० ) प्रकृतसाम्याय कार्यानुत्पत्तिनिर्वाह्यतावच्छेदकरूपे-



ण प्रतिबन्धकत्वमेव प्रसञ्जयति । स्वसमानाधिकरणेति । पदव्यावृत्तिरनुमित्यव्यवहितपूर्ववर्तिसिद्धिभिन्नसिद्धभावपक्षतावद्वाध्या ।

सिद्ध्यात्मकपरामर्शानन्तरासिषाधयिषोत्पात्तकाले सर्वत्र तत्तदात्मसमवेतधर्मनाशस्याप्रामाणिकत्वं यत्र न तन्नाशस्तत्र प्रथमक्षणेऽप्युक्तप्रतिबन्धकतावच्छेदकावच्छिन्नस्यासत्त्वेनातिप्रसङ्गसम्भवात् कल्पान्तरमाह । स्वसमानाधिकरणेति । उक्तस्थले परामर्शादेरनुमित्यव्यवहितपूर्वक्षणावृत्तित्वेऽपि तदुत्पादक्षणास्यानुमित्यव्यवहितपूर्वत्वानाधिकरणतया तद्वृत्तित्वविशिष्टत्वेन परामर्शादेरेव प्रतिबन्धकत्वान्नात्र कल्पे तादृशस्थले सिषाधयिषोत्पादकालेऽनुमितिप्रसङ्ग इति भावः ।

अत्रानुमितेरव्यवहितपूर्वत्वं वक्ष्यमाणनदुत्पात्तिक्षणोत्पत्तिकर्तृत्वसंप्रतियोगित्वम् । तत्र क्षणत्वानिवेशेऽनुमित्युत्पत्त्यधिकरणमहाकालाद्युत्पत्तिकर्तृत्वसमादायातिप्रसक्तमिति क्षणत्वनिवेशनमावश्यकम् । एवञ्च एतदपेक्षया तादृशानुमित्युत्पत्त्यनधिकरणसमयोत्पत्तिकर्तृत्वसंप्रतियोगिक्षणावृत्तित्वविशिष्टत्वेन प्रतिबन्धकत्वमेवोचितम्, अनुमित्युत्पत्त्यनधिकरणसमयस्य क्षणत्वेनानिवेशेऽपि क्षतिविरहात् । अनुमित्युत्पत्त्यनधिकरणस्थूलकालोत्पन्नध्वंसप्रतियोगित्वस्यानुमित्यव्यवहितपूर्वक्षणाभिन्नक्षण एव सत्त्वात् । चरमक्षणत्वनिवेशनञ्च उभयत्रैवावश्यकम् ।

अनुमित्यव्यवहितप्राक्क्षणेऽपि तदुत्पात्तिक्षणोत्पत्तिकर्तृत्वसंप्रतियोगित्वानाधिकरणमहाकालादिवृत्तित्वविशिष्टसत्त्वेनानुमित्युत्पत्त्यनधिकरणसमयोत्पन्नध्वंसप्रतियोगिस्थूलकालविशेषवृत्तित्वविशिष्टसत्त्वेन चानुमितिमात्रानुत्पत्तेरित्याशयेनाह । स्वसमानाधिकरणेति । यदि च पूर्वकल्पे क्षणत्वानिवेशेऽनुमित्युत्पत्त्युपलक्षितकालोत्पत्तिकर्तृत्वनिवेशनः एवान्यकालावच्छेदेनानुमित्युत्पत्त्यधिकरणमहाकालाद्युत्पत्तिकर्तृत्वसमादायातिप्रसङ्गः, न तु तदुत्पात्तिविशिष्टसमयोत्पत्तिकर्तृत्वनिवेशे, तथा च क्षणत्वमुत्पत्त्यधिकरणकाले न निवेद्यमेवेत्युच्यते तथाऽपि उपलक्षितोत्पत्तिकत्वापेक्षया तदुत्पात्तिकत्वविशिष्टोत्पत्तिकत्वस्य गुरुशरीरतयैव कल्पान्तरानुसरणसङ्गतिः ।

न चैतत्कल्पेऽप्यनुमित्युत्पत्त्यभावविशिष्टसमयोत्पत्तिकत्वमेव ध्वंसे निवेद्यम्, अनुमित्युत्पत्त्यधिकरणभिन्नोत्पत्तिकर्तृत्वनिवेशे यत्रात्र



मित्यात्मकपरामर्शानन्तरजातानुमित्यन्तरेच्छावलात् पुनरनुमितिः  
तत्रानुमित्सोत्पादकालस्य तत्पूर्वं परतो वाऽवस्थानावश्यकतयाऽनु-  
मित्युत्पत्त्यधिकरणत्वनियमेन प्रथमानुमित्युत्पत्तिक्षणस्यानुमित्युत्प-  
त्त्यनधिकरणसमयोत्पन्नध्वंसप्रतियोगिताया दुर्घटतयाऽनुमित्सोत्प-  
त्तिकालेऽनुमित्यापत्तेः । अनुमित्युत्पत्त्यभावोपलक्षितसमयोत्पत्तिक-  
त्वनिवेशेऽनुमित्यव्यवहितप्राक्क्षणस्यापि तदुत्पत्त्यभावाधिकरण-  
स्थूलकालोत्पत्तिकध्वंसप्रतियोगितया तद्वृत्तिपरामर्शादेरनुमिति-  
विरोधिनापत्तेः, तथा च साम्यमिति वाच्यम् । क्षणिकक्षणाभ्यु-  
पगमेऽनुमित्युत्पत्त्यनधिकरणत्वोपलक्षितसमयोत्पत्तिकत्वनिवेशेऽपि  
दर्शितस्थलेऽनुमित्सोत्पत्तिक्षणस्यानुमित्युत्पादानधिकरणतयोक्तदो-  
षानवकाशेन तत्कल्पे लाघवसम्भवात् । अनुमित्यनधिकरणत्वस्य  
समयविशेषणत्वेऽनुमित्युत्पत्तिक्षणस्याप्यनुमित्यधिकरणसमयवि-  
शेषं प्रत्येवाव्यवहितपूर्वतया तदुत्तरमनुमित्यापत्तिरतस्तदुत्पत्त्यन-  
धिकरणत्वपर्यन्तनिवेशः ।

समयाव्यवहितपूर्वत्वं समयोत्पत्तिध्वंसप्रतियोगित्वमेव न तु  
वक्ष्यमाणतदुत्पत्तिक्षणोत्पत्तिकध्वंसप्रतियोगित्वम्, तदुत्पत्तिक्षण-  
निवेशे प्रयोजनाभावात् । प्रागभावानभ्युपगन्तृनये तदुत्पत्तिकाली-  
नध्वंसप्रतियोगित्वं तत्पूर्वत्वम् । तथा च तदुत्पत्तिकालीनध्वं-  
सप्रतियोगिकालवृत्तिध्वंसाप्रतियोगित्वरूपाव्यवहितत्वस्य स्वात-  
न्त्र्येण निवेशनमफलम्, तदुत्पत्तिकालीनत्वस्थले तदुत्पत्तिकालो-  
त्पत्तिकत्वनिवेशन एव व्यवहितपूर्वकालवारणसम्भवादित्याशये-  
नानुमित्यव्यवहितपूर्वत्वमनुमित्युत्पत्तिक्षणोत्पत्तिकध्वंसप्रतियोगि-  
त्वरूपमेव वाच्यमित्याह । तदव्यवहितेति । अनुमितिस्थिति-  
कालोत्पन्नध्वंसप्रतियोगित्वमनुमित्युत्पत्तिक्षणसाधारणमतस्तद्वृ-  
त्तित्वविशिष्टस्य विरोधित्योपपत्तये प्रथमोत्पत्तिनिवेशः । उत्पात्ति-  
विशिष्टोत्पत्तिकत्वनिवेशे तल्लाभायैव क्षणपदम् ।

( दी० ) न चात्र प्रथमे यत्र सिद्ध्यात्मकपरामर्शानन्तरं  
सिपाधायिषाया उत्पत्तिकाले तत्पुरुषीयस्य कस्यापि धर्मस्य न  
विनाशोऽनन्तरं पुनरनुमितिः, तत्र तदुत्पत्तिसमयेऽपि सा  
स्यात्, तत्पूर्वकालीनानां सर्वेषां तादृशपूर्ववर्तित्वेन अविरोधि-



त्वादिति वाच्यम् । अनवरतपरिस्पन्दमानापरिमितपवनादि-  
परमाणुचेतनसंयोगसन्तानान्तःपातिव्यक्तीनामविरतमेवोपरमात्,  
फलानुत्पादवलेनापि तादृशकल्पनासम्भवात्, कारणान्तरक-  
ल्पने गौरवाच्च अन्वयव्यभिचारसन्देहस्य च कारणत्वग्रहा-  
विरोधित्वात् ।

( गा० ) द्वितीयकल्पानुसरणवीजीभूतप्रथमकल्पदोषं कथञ्चि-  
दुद्धर्तुमाशङ्कते । न चात्रेति । सिषाधयिषोत्पत्तिकाले कस्यचित्त-  
दात्मधर्मस्य नाशे तस्यैवानुमितिपूर्ववर्त्तिभिन्नत्वेन विरोधितया  
न सिषाधयिषोत्पादकालेऽनुमित्यापत्तिसम्भव इति तदविनाश-  
स्थलानुधावनम् । अन्यदीयधर्मनाशेऽपि तेन धर्मेणाप्रत्यासन्नतया  
अन्यदीयानुमितिप्रतिबन्धासम्भवात्तत्पुरुषीयस्येत्युक्तम् ।

यद्यपि परामर्शानन्तरं सिषाधयिषोत्पादस्थले परामर्शाव्यवहि-  
तक्षणे फलेच्छा अवश्यमेव स्वीकार्या, तथा च तस्या एव सिषाध-  
यिषोत्पत्तिकाले अवश्यं विनाशस्तथाप्यपेक्षानुद्ध्यात्मकफलज्ञानात्  
यदि परामर्शोत्पत्तिकाले फलेच्छा स्वीक्रियते. तदा परामर्शोत्प-  
त्तिद्वितीयक्षणे न आत्मधर्मविनाशः सम्भवतीत्यभिप्रायेणेदम् ।  
अनुमितौ सुखत्वभ्रमदशायां फलान्तरेच्छामन्तरेणैव सुखत्वप्रका-  
रेणानुमित्सा सम्भवतीत्यभिप्रायेण वा ।

सिषाधयिषानन्तरमनुमित्यनुत्पादे तत्पूर्वोत्पन्नपरामर्शाद्विरेवा-  
नुमित्यव्यवहितपूर्ववर्त्तिभिन्नतया विरोधित्वेनापस्यसम्भव इत्यतो  
ऽनन्तरमनुमितिर्ित्युक्तम् । अनवरतेति । अनवरतपरिस्पन्दमाना-  
नामपरिमितपवनादिपरमाणूनां चेतनेनात्मना सह यः संयोगस-  
न्तानः संयोगधारा, तदन्तर्गतव्यक्तीनां प्रतिक्षणमेव नाशादित्यर्थः ।  
अपरिमितानामपि घटादीनामिव स्थिरत्वे, सदागतिस्वभावानाम-  
पि एकस्यादिरूपत्वे प्रतिक्षणं न संयोगोत्पादविनाशसम्भव इत्यपरि-  
मितान्तम् । प्रतिक्षणमात्मसमवेतसंयोगादिनाशस्य सम्भवेऽपि न  
प्रामाणिकतेत्याशङ्क्याह । फलानुत्पादेति । कल्पनासम्भवादिति ।  
अनुमित्युत्पत्तेरुक्तकारणसत्त्वस्यावश्यकतया तदनुत्पादस्य तादृश-  
संयोगादिनाशमन्तरेणानुपपद्यमानत्वादिति भावः ।



ननु तत्रानुमित्यनुत्पादनिर्वाहाय सिद्ध्यभावादिरूपकारणान्तर-  
मेव कल्प्यतां तद्विरहेणापि तत्र तदुपपत्तोरित्यत आह । कारणा-  
न्तरेति ।

ननु अनुमितिपूर्ववर्त्तिभिन्नत्वावच्छिन्नाभावस्य कारणतासिद्धौ  
उक्तस्थलेऽनुमित्यनुत्पादनिर्वाहाय तादृशकारणाभावोपपादकसं-  
योगादिविनाशः कल्पनीयः । प्रथमञ्च तादृशग्रह एव न सम्भवति  
उक्तस्थले तदानीं तादृशाभावरूपकारणसत्त्वस्य सन्दिग्धतया अ-  
न्वयव्यभिचारसन्देहादित्यत आह । अन्वयव्यभिचारेति । कारणत्व-  
ग्रहाविरोधित्वादिति । कारणतायाः कार्यव्यापकतागर्भाया ग्रहे  
ग्राह्याभावाद्यगाहितया व्यतिरेकव्यभिचारग्रहस्यैव विरोधित्वात्,  
सामग्रीनिष्ठकार्यव्याप्तेश्च कार्यकारणभावाद्यटकतया तादृशव्याप्ति-  
विरोध्यन्वयव्यभिचारग्रहस्य कार्यकारणभावग्रहविरोधित्वे माना-  
भावादिति भावः ।

( दी० ) उपादीयन्तां वा तत्तदात्मसमयविशेषसम्बन्धा  
एव तादृशपूर्ववर्त्तिभिन्नाः । भवेद्वा तत्तत्पुरुषीयानुमितिं प्रति  
तत्तदीयानुमित्यव्यवहितपूर्वक्षणत्वादिना तादृशक्षणवर्त्तित्ववि-  
शिष्टत्वादिना वा कारणत्वम् । तथा च उपमानादेः प्रमाणान्तर-  
त्वं भज्येत सर्वत्र अनुमितिसामग्रीसम्भवात् । विलीयेत च  
परामर्शत्वादिना कारणत्वम् बाधत्वादिना च प्रतिबन्धकत्वम् ।  
अनयैव रीत्या कार्यान्तरेष्वपि क्लृप्तानां कारणानां प्रतिबन्ध-  
कानाञ्च अतथात्वमक्लृप्तानाञ्च तथात्वं प्रसज्येत । अत एव न  
न द्वितीयोऽपि प्रकारः वैयर्थ्याच्च सिद्धेः ।

( गा० ) ननु प्रतिक्षणमात्मनि संयोगादिविनाशोऽपि यत्र दर्शि-  
तस्थले सिद्धिरनुमितिरूपा तत्र तद्वितीयक्षणविनष्टसंयोगादेरनुमि-  
तिपूर्वमपि सत्त्वेनाविरोधितया उक्तापत्तिस्तदवस्थैवेत्यत आह ।  
उपादीयन्तामिति । प्रतिबन्धकतया स्वीक्रियन्तामित्यर्थः । समयवि-  
शेषः । यदा तत्रात्मनि अनुमितिर्नोत्पद्यते तत्क्षणव्यवहितपूर्वक्षण-  
रूपः । तत्सम्बन्धस्यानुमित्यव्यवहितपूर्वमभावात् । एवं सति प्र-



तिबन्धकता स्वरूपसम्बन्धेनैव वाच्या । सर्वत्र क्षणविशेषसम्बन्ध-  
स्यैव प्रतिबन्धकतासम्भवेन सिद्धादिसाधारण्यविरहेऽपि क्षतिविर-  
हात् । क्षणसम्बन्धस्य स्वरूपातिरिक्तत्वमभ्युपेत्येदम् । अनतिरिक्तत्वा-  
भिप्रायेणानुगतेन भेदकूटाघटितलघुरूपान्तरेण कारणतां प्रसज्य-  
ति । भवेद्वेति । एकपुरुषीयानुमित्युत्पादक्षणे सर्वात्मन्यनुमित्यापत्ते-  
र्वारणाय तत्तत्पुरुषीयत्वनिवेशः । क्षणस्य कारणता च यदा ता-  
दृशक्षणः तदुत्तरं कार्यमिति कालिकप्रत्यासत्त्या बोध्या । परामर्श-  
साधारण्यानुरोधेनाह । तादृशेति । तदीयानुमित्यव्यवहितपूर्वव-  
र्त्तित्यर्थः ।

यद्यप्यत्र पूर्वोपदर्शितस्वसामानाधिकरण्यस्यानुमितिविशेषण-  
तयाप्यतिप्रसङ्गः शक्यवारणस्तथापि तत्र स्वत्वान्तर्भावेनानुग-  
ममाशङ्क्य तत्पुरुषीयत्वघटितैतत्कल्पानुसरणं बोध्यम् ।

न चैवं पुरुषभेदेन कारणताभेदात् सामानाधिकरण्यप्रत्यासत्त्या  
लिङ्गपरामर्शत्वासिद्धभावत्वादिना कारणताकल्पनमेवोचितमिति वा-  
च्यम् । लिङ्गपरामर्शादेरपि लिङ्गादिभेदेन कारणताभेदस्याऽऽवश्य-  
कत्वात् पुरुषापेक्षया लिङ्गादीनामेव भूयस्त्वात् ।

उक्तरूपेण कारणतास्वीकारे अनिष्टं प्रदर्शयति । तथा चेति । उ-  
पमानादेरित्यादिना शब्दपरिग्रहः । प्रमाणान्तरत्वम् । अनुमितिब-  
हिर्भूतप्रमाणत्वम् । सर्वत्रैवेति । उपमानादिस्थले लिङ्गपरामर्शादि-  
घटितानुमितिसामग्र्यनियमात् तत्र प्रमित्यन्तरमुपेयते अत उपमा-  
नादेः प्रमाणान्तरता अनुमित्युत्पत्तिमात्रनिर्वाह्यस्य उक्तकारणस्या-  
नुमितिसामग्रात्वे तु तस्याः सर्वत्रैव सम्भवेनोपमित्यादिरूपविलक्ष-  
णप्रमितेरेवासिद्धापत्तरिति भावः ।

ननु सर्वत्रैकजातीयप्रमितिसामग्रीसम्भवेऽपि उपमिनोमि शा-  
ब्दयामि अनुमिनोमीत्यनुभवसाक्षिकं प्रमितिवैलक्षण्यं दुरपह्वमेव-  
ति नोपमानादेः प्रमाणान्तरताभङ्ग इत्यतोऽन्यदाषमाह । विलीयेते-  
ति । उक्तरूपेण परामर्शादेरपि कारणत्वात् परामर्शत्वादिनेति । अ-  
नुमित्यव्यवहितपूर्ववर्त्तिभिन्नत्वादिना बाधादेरपि प्रतिबन्धकत्वात्  
बाधत्वादिनेति । कार्यान्तरेषु । प्रत्यक्षादिषु । कारणानाम् । सर्ववादि-  
सिद्धकारणतावच्छेदकेन्द्रियसाक्षिकर्षत्वाद्यवच्छिन्नानाम् । प्रतिबन्ध-  
कानाम् । सर्वसम्मतप्रतिबन्धकतावच्छेदकदोषविशेषत्वाद्यवच्छि-



ज्ञानाम् । अतथात्वम् । अकारणत्वमप्रतिबन्धकत्वञ्च । अकलज्ञानाम् ।  
अकारणत्वादिना सर्वानुमतानां कार्याव्यवहितपूर्ववर्तितद्विज्ञाना-  
मुदासीनवस्तूनाम् । तथात्वम् । कारणत्वादिकम् । प्रसज्येत । ते-  
षामप्युक्तकारणतावच्छेदकादिरूपाक्रान्तत्वादिति भावः ।

अत एवेति । अनुमित्यव्यवहितपूर्ववर्तिसिद्धिभिन्नसिद्धीनां  
तत्तद्व्यक्तित्वावच्छिन्नाभावस्य हेतुत्वेऽनन्तकारणताप्रसङ्गात्, तादृश-  
सिद्धिभिन्नसिद्धित्वावच्छिन्नाभावहेतुत्वे तस्यानुमित्युत्पत्त्यधीनतया  
अन्योन्याश्रयात्, तत्तत्सिद्धिभेदकूटवत्सिद्धित्वावच्छिन्नाभावहेतु-  
त्वे भेदानां विशेष्यविशेषणभावे विनिगमनाविरहादेवेत्यर्थः । एत-  
न्मते अधिकदूषणमाह । वैयर्थ्याच्चेति । अनुमित्यव्यवहितपूर्ववर्तिसि-  
द्धत्वावच्छिन्नाभावस्यैव कारणत्वसम्भवात्, बाधबुद्ध्यादेरभावस्य  
परामर्शादेश्च कारणतान्तरताविलयप्रसङ्गस्येष्टत्वादिति भावः । एत-  
न्मते इव दर्शिततृतीयक्षणसाधारणाव्यवहितोत्तरत्वघटितस्वक्षणा-  
व्यवहितोत्तरक्षणोत्पत्तिकानुमितिकभिन्नसिद्धभावरूपपक्षतापक्षेऽपि  
पूर्वोक्तसिद्धिपदव्यावृत्त्यसङ्गतेस्तद्वैयर्थ्यं बोध्यम् ।

न च ज्ञानेच्छयोयौगपद्ये सिषाधयिषाकालोत्पन्नानुमितिपूर्वव-  
र्त्तिपरामर्शादेः सिषाधयिषाविरहविशिष्टव्यवहितोत्तरक्षणोत्पन्ना-  
नुमितिकभिन्नतया पूर्वं सिषाधयिषाविरहविशिष्टतया चानुमिति-  
विरोधिता स्यादिति तत्सार्थकता इति वाच्यम् । ज्ञानेच्छयोयौगपद्ये  
सिद्धबुपादानेऽपि यत्र पूर्वोत्पन्नसिषाधयिषाचतुर्थक्षणे सिद्ध्यनन्तरं  
पुनः सिषाधयिषा अनुमितिश्च युगपत्तत्र सिद्धिविरोधितापत्तेर्दु-  
र्चार्त्वात् ।

न च तत्र सिद्ध्यनुपादाने सिषाधयिषाविरहविशेषणस्यापि वै-  
यर्थ्यमापतितं यत्र क्रमेण सिद्धिसिषाधयिषानुमितयस्तत्र सिद्धेर-  
नुमित्यविरोधित्वेऽपि सिषाधयिषोत्पत्तिकालविनष्टफलेच्छादीनां  
विरोधितयैव सिषाधयिषोत्पत्तिक्षणेऽनुमितिवारणसम्भवादिति वा-  
च्यम् । सिद्धेरनुमितिरूपत्वे इच्छाकालविनष्टफलेच्छादेरनुमित्यव्य-  
वहितपूर्ववर्त्तितया विरोधित्वासम्भवादिति ।

( दी० ) सिषाधयिषाविरहविशिष्टस्य सिद्ध्यनुमानान्ति-  
रिक्तसाधकमानयोरन्यतरस्याभावः कारणमिति तु केचित्तत्र ।



साधकं हि मानं सिद्धिस्वरूपयोग्यं तदुपहितं तत्सामग्री वा ?  
 नाद्यः, चक्षुरादिसत्त्वे विनाऽनुमित्सामनुमित्यभावप्रसङ्गात् । न  
 द्वितीयः, सिद्धेः पूर्वं तदुपहितत्वाभावेन प्रत्यक्षसामग्रीसत्त्वेऽप्य-  
 नुमित्यापत्तेः, अनुमानातिरिक्त्यस्य वैयर्थ्याच्च । न तृतीयः,  
 अनुमितिसामग्र्यभावत्वेन प्रत्यक्षकारणत्वम् अनुमित्साविरह-  
 विशिष्टप्रत्यक्षसामग्र्यभावत्वेन चानुमितिकारणत्वमित्यन्योन्या-  
 श्रयात् । स्थाणुत्वाभावव्याप्यदर्शनक्षणे प्रतियोग्यारोपविरहेणा-  
 भावप्रत्यक्षसामग्रीविरहात् पक्षतासत्त्वे स्थाणुत्वारोपक्षणे तद-  
 भावानुमित्यापत्तेरित्यपि कश्चित् ।

( गा० ) समानविषयकप्रत्यक्षसामग्रीकाले पक्षताविरहेणानुमि-  
 तिं वारयतो मूलस्थसाधकमानपदं सिद्धिसाधकमानविशेषान्यत-  
 रपरतया वर्णयत उपाध्यायस्य मतमाह । सिषाधयिषेति ।

सिद्धाविव साधकमानेऽपि अनुमित्साया उत्तेजकत्वात् प्रत्येकं  
 तदभावविशेषणत्वे गौरवमित्यन्यतरत्वावच्छिन्ने सकृद्विशेषणताला-  
 भाय समास उपेक्षितः । अनुमितिपूर्वमनुमानरूपस्यैव साधकमान-  
 स्य नियमेन सत्त्वात् सिषाधयिषां विना कदाऽप्यनुमितिर्न स्यादि-  
 त्यनुमानातिरिक्तत्वं साधकमानविशेषणम्, साधकमानपदार्थघटक-  
 सिद्धावनुमित्यन्यत्वविशेषणं पर्यवसितम्, इदञ्च लाघवमाशङ्क्याग्रे  
 निराकार्यम् । साधकमानपदार्थं वितर्क्य दूषयति । साधकं हीति ।  
 तदुपहितम् । स्वजन्यसिद्धिविशिष्टम् । तत्सामग्री । सिद्धेः कारण-  
 समुदायः । अनुमित्सासत्त्वे तदभावविशिष्टसाधकमानाभावस्याक्ष-  
 तत्वाद्विनाऽनुमित्सामिति । अनुमित्यभावप्रसङ्गादिति । कालिकप्र-  
 त्यासस्या प्रतिबन्धकत्वाभिप्रायेण । समवायेन प्रतिबन्धकत्वे आ-  
 त्मनि सर्वदैव चक्षुरादिप्रमाणाभावादतिप्रसङ्गो बोध्यः । प्रत्यक्षसा-  
 मग्रीसत्त्वे अनुत्पन्ने प्रत्यक्ष इति शेषः ।

ननु तत्रानुमितिवारणायान्यदेव प्रतिबन्धकमास्थेयं सिद्धभावप-  
 क्षतामतेऽपि तदावश्यकत्वादित्यत आह । अनुमानातिरिक्त्येति । तथा  
 सति पक्षताशरीरेऽनुमानातिरिक्तसाधकमानान्तभावस्य निष्फल-



त्वादित्यर्थः । सिद्ध्यन्तमवहितप्रत्यक्षादिसामग्रीदशायां अनुमिति-  
धारणस्यैव तत्फलत्वात्, साधकमानपदेन सिद्ध्युपहितविवक्षणे  
च तदनिर्वाहादिति भावः ।

केचित्तु यथाश्रुतानुरोधेनानुमानातिरिक्तेति तन्मात्रपरमेव ।

न च सामग्र्याः पृथक् प्रतिबन्धकत्वे साधकमानपदार्थस्य  
सिद्ध्युपहितस्यापि निवेशनमफलमंवात वाच्यम् । यत्र विषये प्र-  
त्यक्षाद्युपहितसन्निकर्षादिघटितप्रत्यक्षादिसामग्रीदशायामेव परा-  
मशादिसमवधानं तत्रानुमितिवारणाय तादृशसाधकमानस्यैव पक्ष-  
तायां निवेशयितुमुचितत्वात् ।

न च तत्रापि सिद्धिप्रतिबन्धकतयैव उपपत्तौ सिद्ध्युपहितनि-  
वेशनमफलमिति वाच्यम् । शाब्दसिद्धिकाले अशाब्दं ज्ञानं जायता-  
मितीच्छाबलादनुमित्युपपत्तये सिद्धौ तादृशेच्छाया अवश्यमुत्तेज-  
कत्वोपगमात् । तथाविधेच्छाबलादुपदर्शितप्रत्यक्षसामग्र्यनन्तरम-  
नुमितेर्वारणाय साधकमानान्तर्भावसार्थक्यात् ।

न च सिद्ध्युपहितचक्षुःसंयोगादिसत्त्वे आलोकसमवधा-  
नासत्त्वे तादृशेच्छाबलात् अनुमित्युत्पत्त्या साधकमानेऽपि ता-  
दृशेच्छाया उत्तेजकताया आवश्यकत्वात् पक्षतायां तदन्तर्भावे-  
ऽपि उक्तापत्तिवारणासम्भव इति वाच्यम् । यत्र प्रत्यक्षोपहितच-  
क्षुःसंयोगादिसत्त्वे इतरकारणसमुदायसत्त्वे एवाशाब्दं ज्ञानं जाय-  
तमितीच्छा न तु इतरकारणाभावविशिष्टचक्षुःसंयोगादिसत्त्वे तत्र  
तादृशेच्छाभावस्य प्रत्यक्षोपहितचक्षुःसंयोगादिरूपसाधकमानवि-  
शेषणत्वानुपगमात् तादृशविषयविशेषीयपक्षतायामेव तथाविधसा-  
धकमानान्तर्भावस्य सार्थकत्वादित्याहुः ।

अनुमितिसामग्र्यभावत्वेन प्रत्यक्षकारणत्वमिति । अन्यथा अ-  
नुमितिसाधनानुमित्युत्पत्तिकाले प्रत्यक्षापत्तेरिति भावः । प्रत्यक्षसा-  
मग्र्यभावत्वेन । सिद्धिप्रत्यक्षसामग्र्यन्यतराभावत्वेन । अन्योन्याश्र-  
यादिति । अनुमितिसामग्र्यभावं प्रत्यक्षकारणकलापान्तर्गतमज्ञा-  
त्वा प्रत्यक्षसामग्र्या अज्ञानात् तदज्ञाने च तदभावघटितानुमिति-  
सामग्र्या अज्ञानात् तदभावादिज्ञानाभावादिति भावः ।

अथ वा कारणसमुदायत्वेन सामग्र्या निवेशे समुदायभेदस्य  
प्रत्येकं सकलकारणेणैव सत्त्वात् व्यासज्यवृत्तिधर्मावच्छिन्नानुयो-



गिताकाभावानुपगमे सामग्र्यां(१) सामग्रीभिन्नभिन्नत्वं दुर्घटमिति कार्याव्यवहितप्राक्क्षणावच्छिन्नत्वेनैव सा निवेद्या, अव्याप्यवृत्तिधर्मावच्छिन्नभेदस्याव्याप्यवृत्तितामभ्युपेत्य अन्यदा कार्याव्यवहितपूर्वक्षणावच्छिन्नभेदवत्त्वं, कार्याव्यवहितप्राक्क्षणे च तादृशभेदावच्छिन्नभेदवत्त्वं फलोपधायकस्योपपादनीयम् । तथा च परामर्शसत्त्वे प्रत्यक्षोत्पत्तिकालेऽनुमित्यनुत्पादः प्रत्यक्षात्पादनिर्वाहः उक्तानुमितिप्रतिबन्धकत्वस्य प्रत्यक्षोत्पत्तिमन्तरेणानिर्वाहात् प्रत्यक्षोत्पत्तिरपि अनुमित्यनुत्पादमपेक्षते, तदुत्पादे अनुमित्यव्यवहितप्राक्क्षणावच्छिन्नस्य प्रत्यक्षप्रतिबन्धकस्यावश्यं सत्त्वादित्यन्योन्याश्रय इति भावः ।

अत्रैव कल्पे अन्येषां दूषणमुपन्यस्यति स्थाणुत्वाभावेति ।

स्वोक्तदोषस्याप्येतदनुमततया चकारसङ्गतिः (२) यत्र विशेषदर्शनानन्तरक्षणजातप्रतियोग्यारोपात् स्थाणुत्वाभावप्रत्यक्षं तत्रेत्यादिः । तदभावानुमित्यापत्तेः । स्थाणुत्वाभावानुमित्यापत्तेः । तथा चानुमित्यन्यासिद्धिसामग्र्यभावस्य कार्यकालवृत्तितया पृथगेव कारणत्वमावश्यकमिति भावः ।

न च प्रतियोग्यारोपस्याभावप्रत्यक्षकारणतामते यत्र विशेषदर्शनकाले तत्पूर्वं वा प्रतियोग्यारोपस्तत्रैव विशेषदर्शनाधीनमभावप्रत्यक्षं न तु विशेषदर्शनोत्तरप्रतियोग्यारोपानन्तरमिति वाच्यम् । प्रतियोग्यारोपस्याहेतुतामते विशेषदर्शनपर्यन्तं प्रतियोग्यारोपानुत्पादस्थले विशेषदर्शनोत्तरमभावप्रत्यक्षोत्पत्त्या फलसाम्याय तद्धेतुतामतेऽपि क्षणैकव्याजेनाभावप्रत्यक्षस्वीकारस्याऽऽवश्यकतेत्याशयात् ।

न च विशेषदर्शनानन्तरमाहार्य एव प्रतियोग्यारोपो भविष्यति तत्सामग्र्याश्चेच्छाद्यटिताया बलवत्त्वान्नोक्तस्थलेऽनुमित्यापत्तिरिति वाच्यम् । धर्मितावच्छेदकसामानाधिकरण्यमात्रावगाहिविशेषदर्शनोत्तरमिच्छां विनैव प्रतियोग्यारोपसम्भवात्(३) । प्रतियो

(१) "सामग्र्या" मिति पाठोऽन्यस्मिन् पुस्तके नास्ति ।

(२) दीधितौ "इत्यपि" इत्यत्र "इति च" इति पाठः क्वचित् पुस्तके स्यादिति भाति ।

(३) "न च प्रतियोग्यारोपस्ये" इत्यादिः "प्रतियोग्यारोपसम्भवा" दित्यन्तः पाठस्तु सर्वस्मिन् पुस्तके न दृश्यते ।



ग्यारोपकारणतायाः स्वासम्मततया “केचिदिति” (१) ।

( दी० ) वस्तुतस्तु स्वतन्त्रान्वयव्यतिरेकशालित्वान्नियमे-  
न प्रथमोपस्थितत्वालाघवाच्च प्रत्येकमेव तथात्वमन्यथा बाधा-  
देरपि अत्रैवान्तर्भावपसङ्गात्, न चानुमित्साविरहस्य प्रत्येक-  
विशेषणत्वे गौरवं शाब्दसिद्धौ मत्यामशाब्दं ज्ञानं जायतामि-  
तीच्छायामनुमितेरुत्पादात् सिद्धावनुमितिर्विषयकेच्छाविरहस्य,  
प्रत्यक्षसामग्रीसत्त्वे च तादृशेच्छायामप्यनुमित्यनुत्पादात् सा-  
धकमाने अनुमितित्वादिप्रकारकेच्छाविरहस्य पृथगेव विशेषण-  
तायास्त्वयाऽपि वाच्यत्वात् ।

( गा० ) ननु पक्षनाघटकप्रत्यक्षसामग्री नानुमितिसामग्र्यभा-  
वघटितकारणसमुदायरूपा, अपि तु तदतिरिक्ता प्रत्यक्षासाधारण-  
कारणसमुदायरूपैव वाच्या, अनुमित्साविशिष्टसमानविषयकानु-  
मितिसामग्र्योदशायां सिषाधयिषारूपोत्तेजकबलादेवानुमित्युपपत्तेः ।  
एवं प्रत्यक्षं प्रत्यनुमितिसामग्रीप्रतिबन्धकतायामपि निरुक्तपक्षता  
न निवेश्यते, अपि तु लाघवादनुमित्सावैशिष्ट्यमेव, असत्यामनुमि-  
त्सायां समानविषये प्रत्यक्षोत्पत्तेरावश्यकत्वात्तत्सत्त्वे च पक्षनाया  
अपि आवश्यकत्वात् । तथा च न प्रथमोक्तान्योन्याश्रयावकाशः,  
एवं सामग्र्याः कार्यव्यवहितप्राक्क्षणावच्छिन्नत्वेन प्रतिबन्धक-  
त्वेऽपि समानविषयकप्रत्यक्षं प्रति प्रतिबन्धकतायामनुमित्सावै-  
शिष्ट्यं निवेश्यते । तथा चोक्तस्थले प्रत्यक्षोत्पत्तिर्नानुमित्यनुत्पाद-  
मुपजीवति अनुमित्युत्पादेऽप्यनुमित्साविरहेण प्रत्यक्षप्रतिबन्ध-  
कासत्त्वात् अपि तु अनुमित्साविरहमेवेति नापरोऽप्यन्योन्याश्र-  
यः । अन्यथा सामग्र्याः पक्षतायामनन्तर्भावेऽपि पृथक् प्रतिबन्ध-  
कताया आवश्यकत्वेनानिस्तारादित्यत आह । वस्तुतस्त्विति ।

स्वतन्त्रान्वयव्यतिरेकशालित्वं सिद्धित्वादिरूपप्रत्येकवृत्तिधर्मा-  
वच्छेदेन कार्यानुत्पादं प्रत्यन्वयव्यतिरेकानुविधायित्वम् ।

ननु अन्यतरत्वेन प्रतिबन्धकत्वेऽपि तन्नियतसिद्धित्वाद्यवच्छि-

(१) दीधितौ “कश्चित्,” इत्यस्य स्थाने केचिदित्येव पाठो म-  
हाचार्यसम्मत इत्यतः केचिदितीत्युक्तम् ।



अस्य कार्यानुत्पादान्वयनियतत्वं तदवच्छिन्नव्यतिरेकस्य च कार-  
णान्तरपरामर्शादिसहितस्य कार्योत्पादनियतत्वं सम्भवति इति न  
तावता सिद्धित्वादिना प्रतिबन्धकतासिद्धिरित्यतो हेत्वन्तरमाह।  
नियमेनेति । प्रथमोपस्थितत्वात् । प्रत्येकरूपावच्छिन्नस्य तदव-  
च्छिन्नान्यतरत्वापेक्षया प्रथममुपस्थितत्वात् । उपस्थितिलाघवमु-  
क्त्वा शरीरलाघवमाह । लाघवादिति । उक्तरूपद्वयमपेक्ष्य तदुभयघ-  
टिनस्याधिकभेदादिघटिततया गुरुत्वादिति भावः । प्रत्येकम् ।  
सिद्धित्वादिना । तथात्वम् । प्रतिबन्धकत्वम् । अन्यथा । प्रतिबन्ध-  
कत्वैक्यानुरोधेन नानाधर्मावच्छिन्नानां तत्तदवच्छिन्नभिन्नभिन्न-  
त्वेन प्रतिबन्धकत्वे । बाधादेरित्यादिना सत्प्रतिपक्षादिग्रहपरिग्र-  
हः । (१) अत्रैव । पक्षतायामेव । अन्तर्भाषप्रसङ्गात् । घटकताप्रसङ्गा-  
त् । सिद्धिबाधसामग्रीविशेषाद्यन्यतमत्वावच्छिन्नाभावस्य पक्षता-  
त्वप्रसङ्गादिति समुदायार्थः । अन्यथा बाधबुद्ध्याद्यभावस्य कारण-  
तान्तरकल्पनापत्तेरिति भावः ।

न च बह्व्यादिनिश्चयाप्रतिबध्धायामपि बहिमान् पर्वतो घट-  
वानित्याद्यनुमितौ बह्व्यभावादिनिश्चयस्य प्रतिबन्धकतया बह्व्यादि-  
प्रकारताघटितरूपावच्छिन्नं प्रति बह्व्यभावादिनिश्चयस्य प्रतिब-  
न्धकतान्तरकल्पनमावश्यकमिति कथं साध्यतद्भावादिनिश्चया-  
नामेकरूपेण प्रतिबन्धकताप्रसक्तिरिति वाच्यम् । बह्व्यादिप्रकार-  
कानुमितौ बह्व्यभावादिनिश्चयस्य पृथक् प्रतिबन्धकत्वंऽपि बहि-  
मान् पर्वतो घटवान् इत्याद्यनुमितिहेतुपक्षतायामाश्रयासिद्धादिनि-  
श्चयान्तर्भावैणैव तादृशनिश्चयदशायां तथाविधानुमितिवारणस-  
म्भवात्, अवच्छेदकगौरवस्य तावतैवाप्रयोजकीकृतत्वात् ।

न च तथाऽपि बाधकाले प्रत्यक्षादेरप्यनुत्पत्त्या विशिष्टबुद्धि-  
सामान्यं प्रति बाधबुद्धेः प्रतिबन्धकतान्तरकल्पनमावश्यकमिति  
पक्षतायां तदन्तर्भावो निरर्थक इति वाच्यम् । तत्रापि भिन्नविषय-  
कानुमितिसामग्र्यादीनामवश्यकल्पनीयप्रतिबन्धकतायां बाधसा-  
धारणान्यतरत्वादेरवच्छेदकतयैवोपपत्तेर्बाधबुद्धेः सामान्यप्रतिब-  
न्धकत्वासिद्धेः, प्रत्यक्षस्थले इच्छानामुत्तेजकतयापि तदसिद्धेः ।

(१) स प्रतिपक्षादिपरिग्रह इत्यपि क्वचित्कः पाठः ।



केचित्तु । अत्रैव । ईदृशप्रतिबन्धकतायामेव । प्रतिबन्धकान्तरसाधारणान्यतरत्वावच्छिन्नप्रतिबन्धकतायामेवेति यावत् । अन्तर्भावप्रसङ्गात् । अवच्छेदकघटकताप्रसङ्गात् । तदभावव्याप्यवत्ताक्षानादिसाधारणान्यतरत्वेनैव बाधादेः प्रतिबन्धकताप्रसङ्गादिति समुदायार्थः । तथा च पक्षतायां बाधान्तर्भावपरत्वाभावाभोक्तासङ्गातिरिति व्याचक्रुः ।

केचित्तु तदभावनिश्चयदशायां यादृशाङ्कुरविशेषधर्मितावच्छेदककाद्यनुमितेः कारणान्तरविरहादेव नियमतोऽनुत्पादस्तत्साध्यकस्थलाभिप्रायकोऽयं ग्रन्थ इत्याहुः ।

ननु सिद्धिसामग्रीविशेषयोरुभयोरेवानुमित्ताया उत्तेजकतया तयोरनुगतरूपेण प्रतिबन्धकत्वे अनुमित्साविरहस्यान्यतरत्वावच्छिन्ने सकृद्विशेषणतया लाघवम्, अनुमित्साविरहविशिष्टसिद्धिसामग्र्यन्यतरत्वापेक्षया तद्विशिष्टसिद्धित्वतद्विशिष्टसामग्रीत्वयोरेकस्यापि विशेषणस्य द्विधा निवेशेन गौरवात्, अन्यतरत्वघटकांशापेक्षया सिषाधयिषाविरहांशस्य गुरुतायाः स्फुटत्वात् । अत एव बाधाद्यन्तर्भावप्रतिबन्धेरपि नावकाशः । बाधसिद्धितद्विशेषसामग्र्यन्यतमत्वेन प्रतिबन्धकत्वे अनुगतरूपावच्छिन्नांशे सिषाधयिषाविरहविशेषणतायां सिद्ध्यादिकाल इव बाधकालेऽपि अनुमित्सावलादनुमित्यापत्तेः, सिद्धित्वाद्यवच्छिन्न एव पृथक् तद्विशेषणतया उक्तलाघवानवकाशात् । विशिष्टबुद्धिसामान्ये बाधतदभावव्याप्यवत्ताक्षानादीनामेकरूपेण प्रतिबन्धकत्वे उक्तदिशा लाघवासम्भवेनावच्छेदकगौरवस्य दुष्परिहरत्वात् ।

न च प्रत्यक्षस्थले बाधबुद्धौ तदभावव्याप्यवत्ताबुद्धौ च इच्छाया उत्तेजकतया तत्रानुगतरूपेण तयोः प्रतिबन्धकत्वे इच्छाविरहस्य सकृद्विशेषणतया लाघवमक्षुण्णमेवेति वाच्यम् । बाधादौ प्रत्यक्षेच्छाया उत्तेजकत्वे नानाप्रतिबन्धकताप्रसङ्गेन तदनभ्युपगमात्, अनाहार्यत्वस्य प्रतिबन्धतावच्छेदकत्वमङ्गीकृत्यैव बाधादिसमये आहार्यप्रत्यक्षस्योपपादनीयत्वादित्याशङ्कां निरस्यति । न चेत्यादिना । गौरवमित्यन्तेनाशङ्क्यम् । अनुमितेरुत्पादादिति । प्रत्यक्षसामग्र्यसत्त्वेऽनुमित्युत्पत्त्यैव तादृशेच्छाविषयसिद्धेरिति भावः । अनुमितिविषयकेच्छाविरहस्य । अनुमितित्वाप्रकारकतादृशेच्छा-



साधारणानुगतरूपावच्छिन्नविरहस्य । तादृशञ्च रूपं प्रागेवावेदितम् । अनुमित्यनुत्पादादिति । प्रत्यक्षोत्पत्त्या तादृशेच्छाविषयसिद्धेरिति भावः । अनुमितित्वादिप्रकारकेच्छाविरहस्य । अनुमितित्वप्रत्यक्षान्यज्ञानत्वादिप्रकारकेच्छाविरहस्य । पृथगेव । यथायोगं सिद्धित्वप्रत्यक्षसामग्रीत्वाद्यवच्छिन्न एव ।

( दी० ) स्वनिवर्त्तकप्रत्यक्षादिसामग्रीसमवहितान्यत्वादिना च तादृशेच्छयोरनुगमेऽतीव गौरवम्, अन्यतरत्वघटकयोरन्योन्याभावयोर्मिथोविशेषणविशेष्यभावे विनिगमकाभावश्च । आत्मनिष्ठश्च समवायेन सिद्धेरभावः कारणम्, भिन्नभिन्नेन च सम्बन्धेन तत्तदसाधारणकारणरूपायास्तत्सामग्र्याः, मणिविशिष्टस्य बहोरिव इतरविशिष्टस्य मनोयोगादेः प्रतिबन्धकत्वायोगात् । तथा च कथमनुगतरूपेण तयोरभावः कारणम् ।

( गा० ) ननु अनुमितित्वादिप्रकारकेच्छातदप्रकारकेच्छानामनुगतरूपावच्छिन्नाभाव एवान्यतरत्वावच्छिन्ने विशेषणं वाच्यम्, प्रत्यक्षादिसामग्रीदशायामुक्तेच्छाबलादनुमितेर्वारणाय चानुमितिभिन्नालौकिकप्रत्यक्षान्यस्वविषयतावच्छेदकावच्छिन्नसामग्रीसमवहितान्यत्वेनेच्छा विशेषणीया । अनुमितिसामग्र्या, उपनीतभानसामग्र्या च समवहिताया इच्छायाः सङ्गहाय भेदद्वयमवच्छिन्नान्तविशेषणम् । अनुमितित्वादिप्रकारिकायाः प्रत्यक्षादिसामग्रीसमवहितेच्छायाः संग्रहायावच्छिन्नान्तम्, एवञ्चोक्तलाघवमधुणमेवेत्यत आह । स्वनिवर्त्तकेति ।

निवर्त्तकत्वं विषयतया बोध्यम् । अतीव गौरवमिति । अतिगुरुशरीरतादृशेच्छाविशेषणस्याधिकस्य निवेशादिति भावः ।

नन्वेवमपि प्रतिबन्धकतैक्यनिबन्धनं लाघवं दुर्वारमेव, प्रतिबन्धकत्वान्तराकल्पने एकत्रावच्छेदकगौरवस्याकिञ्चित्करत्वात् । अनेकत्र पक्षताहेतुतायाम् एकैकविधवह्न्यभावादिनिश्चयानामन्तर्भावेऽनन्तस्थले अवच्छेदकगौरवात् स्वातन्त्र्येण एकैकप्रतिबन्धकताकल्पनस्योचिततया बाधादेः पक्षतान्तर्भावप्रतिबन्ध्यनवकाशात् । प्रतिबन्धेरनुत्तरत्वाच्चेत्याशयेनान्यतरत्वेन प्रतिबन्धकत्वमतेऽपि



विनिगमनाविरहेण प्रतिबन्धताद्वयमापादयति । अन्यतरत्वेति । अन्योन्याभावयोः । सिद्धिभेदसामग्रीभेदयोः । तथा च सिद्धिभेद-विशिष्टसामग्रीभेदावच्छिन्नभेदः सामग्रीभेदविशिष्टसिद्धिभेदावच्छिन्नभेदश्च विनिगमनाविरहात् प्रतिबन्धकतावच्छेदक इत्यवच्छेदकभेदात् प्रतिबन्धकताभेद आवश्यकः ।

न च तादृशभेदयोः समनियतयोरभेदान्नावच्छेदकभेद इति वाच्यम् । तादृशभेदाभेदेऽपि तस्य सिद्धिभेदविशिष्टसामग्रीभेदावच्छिन्नभेदत्वेन सामग्रीभेदविशिष्टसिद्धिभेदावच्छिन्नभेदत्वेन च विनिगमनाविरहेणावच्छेदकतायाः स्वीकरणीयतया विशिष्टस्यावच्छेदकस्यावश्यं भेदात् ।

न चाखण्डस्य तस्य स्वरूपत एवावच्छेदकतासम्भवादुक्तविशेषणपुरस्कारेण नावच्छेदकत्वमिति कथं विनिगमनाविरह इति वाच्यम् । अभावस्याखण्डत्वेऽपि स्वरूपतोऽवच्छेदकतायाः सिद्धान्तविरुद्धत्वात्, यस्य स्वरूपतो भानं तस्यैव तथाऽवच्छेदकतायाः सिद्धान्तसिद्धत्वात्, विशेषणपुरस्कारेणोपस्थितेऽवच्छेदकत्वग्रहस्य विशेषणावच्छिन्ने अवच्छेदकतावगाहित्वनियमात् स्वरूपतो (१)ऽभासमाने स्वरूपतोऽवच्छेदकत्वस्य प्रमाणेनास्पर्शाच्च ।

न च तद्व्यक्तित्वेनैव भेदस्यावच्छेदकत्वं स्वीकरणीयं न तु स्वरूपतः, तथा च नोपदर्शितविनिगमनाविरहावकाश इति वाच्यम् । भेदनिष्ठतद्व्यक्तित्वस्य भेदस्वरूपातिरिक्तस्य दुर्वचत्वात्, भेदरूपस्य च तस्य स्वरूपतो विशेषणत्वासम्भवात् ।

एतेनाखण्डस्यान्यतरत्वावच्छिन्नाभावस्य तद्व्यक्तित्वेनैव हेतुत्वमित्यपि परास्तम् ।

यत्तु सिद्धिभेदसामग्रीभेदयोः सामानाधिकरण्येन मिथो विशेष्यविशेषणभावापन्नयोर्न भेदप्रतियोगितावच्छेदकत्वं येन विनिगमनाविरहः स्यात्, अपि तु धर्मिविशेषणतापन्नयोरेव व्यासज्यवृत्त्यवच्छेदकत्वं तथाविधयोरप्यवच्छेदकतापर्याप्तैर्महानसीयवह्निर्नास्तीति प्रतीत्याऽवगाहनादिति, तदपि न । महानसीयवह्निर्नास्तीत्यादिवुद्धौ वह्नित्वाद्येकधर्मितावच्छेदकावच्छिन्न एव महानसीयत्वाद्यपरविशेषणभाननियम इत्येकत्रानेकेषामवच्छेदकत्वे ग्राह्ये ध-

( १ ) किञ्चिद्रूपेण भासमान इत्यपि पुस्तकान्तरे पाठः ।



मितावच्छेदकावच्छिन्नविशेषणतापन्नस्यैवावच्छेदकत्वग्रहो न तु धर्मितावच्छेदकावच्छिन्नविशेषणतानापन्नस्यावच्छेदकताग्रह इति नियमेन प्रकृते कस्य धर्मितावच्छेदकतापन्नस्य कस्य वा तदवच्छिन्नविशेषणतापन्नस्यावच्छेदकत्वमित्यत्र विनिगमनाविरहेणावच्छेदकताभेदस्याऽऽवश्यकत्वादवच्छेदकविषयतावैलक्षण्यस्यावच्छेदकतावैलक्षण्यनियतत्वादित्यन्यत्र विस्तरः । अन्यतरत्वेन उभयोरनुगमेऽपि प्रतियोगितावच्छेदकसम्बन्धाननुगमाम्न तयोरेकाभावस्य कारणतासम्भव इत्याह । आत्मनिष्ठश्चेति । समवायसम्बन्धावच्छिन्नप्रतियोगिताकःसिद्धभाव आत्मप्रत्यासन्नतया कारणम् , प्रत्यक्षासाधारणकारणचक्षुःसंयोगादिरूपसामान्यास्तु स्वाश्रयसंयुक्तमनःसंयोगादिरूपपरम्परात्मकभिन्नभिन्नसम्बन्धावच्छिन्नाभाव आत्मप्रत्यासन्नतया कारणं वाच्यमित्यर्थः । विषयचक्षुःसंयोगादेः समवायेनाभावस्य सर्वदैवात्मनि सत्त्वात् । तादृशाभावकारणताया अतिप्रसङ्गावारकत्वादिति(१) भावः ।

ननु विषयचक्षुःसंयोगादेर्न प्रतिबन्धकत्वं स्वीक्रियते येन सम्बन्धाननुगमः स्यात्, किन्तु चक्षुःसंयोगादिविशिष्टस्य मनोयोगस्यैव समवायेन प्रतिबन्धकत्वं वाच्यमित्यत आह । मणीति । बह्वेतिन्यनन्तरं प्रकृते इति, पूरणीयम् । प्रतिबन्धकत्वायोगादिति । मनोयोगस्यानुमितावपि हेतुत्वात् कारणस्य प्रतिबन्धकत्वायोगादिति भावः ।

यद्यपि कारणस्यापि रूपान्तरेण प्रतिबन्धकत्वे क्षतिविरहः, दाहप्रतिबन्धकत्वे बह्वः प्रयोजनविरहादेवानिवेशः, प्रकृते तु सम्बन्धैक्यानुरोधादेव मनोयोगादेरेनुप्रवेश इत्यकिञ्चित्करमेतत्, तथाऽपि मनोयोगस्याधिकस्य निवेशनीयतया गौरवमेव बाधकं बोध्यम् ।

न च सामग्र्याः स्वतन्त्रप्रतिबन्धकतामतेऽप्यात्मनिष्ठतासम्पत्तये चक्षुःसंयोगादेः सम्बन्धतया मनोयोगादिप्रवेशस्याऽऽवश्यकत्वान्नाधिक्यमेतन्मतेऽपि, कालनिष्ठतया सामान्यभावहेतुत्वे तत्तत् पुरुषीयत्वनिवेशस्यावश्यकतया गौरवादिति वाच्यम् । तथाऽपि मनोयोगादिसम्बन्धस्याधिकस्य निवेशनीयतया गौरवस्य दुर्वारत्वात्, विषयभेदेन प्रतिबन्धकताभेदाविरहानुरोधेन विषयप्रत्या-

( १ ) अतिप्रसङ्गबोधकत्वादित्यपि पुस्तकान्तरे पाठः ।



सन्नतया चक्षुःसंयोगादिप्रतिबन्धकतापक्षस्यैव स्वतन्त्रसामग्रीप्रति-  
बन्धकतावादिभिराश्रयणीयतया तत्र मनोयोगादेर्निवेशाभावाच्च ।  
तथा चेति । एवं रीत्या प्रतिबन्धकतावच्छेदकसम्बन्धभेदस्याऽऽव-  
श्यकत्वे च इत्यर्थः ।

( दी० ) एवं सिद्धेः सिषाधयिषाविरहेण वैशिष्ट्यमेक-  
कालावच्छेदेनैकात्मवृत्तित्वं प्रत्यक्षादिकारणचक्षुःसंयोगादेस्त्व-  
न्यादृशमिति सामग्रीविशेषाभावस्य हेतुत्वेऽपि लाघवात् सि-  
द्ध्यभाव एव पक्षव्यवहारनिमित्तम्, एतदेवाभिसन्धाय प्रवृत्ति-  
निमित्तमुक्तमिति वक्ष्यति ।

( गा० ) पूर्वं प्रतियोगितावच्छेदकभेदेन सिद्धिसामग्रीविशेष-  
णयोः सिषाधयिषाविरहपर्ययोर्भेदात्तद्विशेषणप्रवेशपर्यक्यं व्य-  
वस्थापितं इदानीं सम्बन्धभेदेन तद्विशेषणताभेदं व्यवस्थापयति ।  
एककालेति । एकक्षणवाच्छिन्नमेकात्मसमवेतत्वमित्यर्थः ।

यद्यपि सम्बन्धमध्ये एकक्षणावच्छिन्नत्वानन्तर्भावेऽपि सिषा-  
धयिषाकाले तद्विरहरूपविशेषणाभावाद्विशिष्टाभावोऽक्षत एव ।

न च तत्र कालानन्तर्भावे सिषाधयिषाकालेऽपि सिद्धौ काला-  
न्तरावच्छिन्नतद्विरहवत्यात्मनि वृत्तित्वरूपवैशिष्ट्यं वर्तते, अन्या-  
त्मनि घटादौ च तादृशविशेषणञ्चेति विशिष्टसिद्धिसत्त्वमव्याहत-  
मिति कथं विशिष्टाभावेन वर्तितव्यं कालान्तर्भावे तु तादृशकाला-  
भावान्न तदानीं तद्वदितवैशिष्ट्यमिति विशिष्टाभावोऽक्षत इति वा-  
च्यम् । सिषाधयिषाकालस्य तदधिकरणनिष्ठतदभावाधिकरणतान-  
वच्छेदकतया तादृशाधिकरणताघटितसामानाधिकरण्यरूपतदि-  
च्छासमानाधिकरणसिद्धिनिष्ठवैशिष्ट्येऽप्यनवच्छेदकत्वात् तत्तत्का-  
लावच्छेदेन सिद्धिमत्यपि तदिच्छाधिकरणे इच्छाविरहविशिष्टसि-  
द्धिसत्त्वानुपपत्तेः । अन्यथा स्वाधिकरणकालावच्छिन्नत्वस्य स्वा-  
धिकरणवृत्तिताविशेषणत्वेऽपि तत्कालस्याप्यन्याधिकरणावच्छि-  
न्नस्वाधिकरणतया कालविरहप्रयुक्तवैशिष्ट्यविरहस्यानिर्वाहात् ।  
विशेष्यभूततत्सिद्ध्याधिकरणावच्छिन्नस्वाधिकरणकालत्वेन काल-  
स्य सम्बन्धघटकत्वे चाननुगमादिति । तथापि विभिन्नकाले विशे-



षणविशेष्ययोः सामानाधिकरण्यसत्त्वेऽपि एकक्षणावच्छेदेन सामानाधिकरण्यस्यैव विशेषसत्त्वनिर्वाहकत्वमित्येतत्सूचनायैव एककालावच्छिन्नत्वकथनम् ।

केचित्तु कालस्य विशिष्टाभावप्रतियोगितावच्छेदकत्वघटकसम्बन्धाघटकत्वे तदुपलक्षिताभावात्तद्विशिष्टाभाववैलक्षण्यानिर्वाहप्रतियोगितावच्छेदकादवैलक्षण्यात् सर्वदा दण्डरहितपुरुषाधिकरणक्षणे दण्डोपलक्षितपुरुषाभावस्य सत्त्वेन पुरुषत्वादिमात्रस्य तत्प्रतियोगितावच्छेदकत्वासम्भवात् तादृशपुरुषान्तरव्यावर्तकानुगतधर्मान्तरविरहेण, सत्त्वे वा प्रतियोगिकोटीं तस्याभानेन, प्रतियोगितावच्छेदके तदन्तर्भावासम्भवादित्याहुः । तच्चिन्त्यम् ।

अन्यादृशमिति । स्वाश्रयीभूतात्मन्युक्तपरम्परासम्बन्धेन सम्बद्धत्वरूपमित्यर्थः ।

ननु पक्षताशरीरे प्रत्यक्षादिसामान्यनन्तर्भावे तदभावस्यानुमितौ स्वतन्त्रहेतुताकल्पनमावश्यकं, तथा च तस्यैव पक्षपदप्रवृत्तिनिमित्तता स्वीक्रियतां न तु सिद्ध्यभावस्य, तथा च पक्षपदप्रवृत्तिनिमित्तमिदमिति मूलविरोध इत्यत आह । सामग्रीति । हेतुत्वेऽपि । अनुमित्यसाधारणकारणत्वेऽपि । लाघवात् । लघुशरीरत्वात् ।

( दी० ) फलानुपहितसिद्धीच्छाविरहाविशिष्टसिद्ध्यभावापेक्षया बाधाभावस्य लघुत्वेऽपि सिद्धसाधनस्थले पक्षव्यवहारविरहेण तादृशसिद्ध्यभावस्याऽऽवश्यकत्वे बाधाभावो न निविशते गौरवात् । विशिष्टसिद्ध्यभावस्य चाऽऽत्मनिष्ठस्यैवानुमितिहेतुत्वेऽपि तस्य परम्परासम्बन्धादेव पर्वतादौ पक्षव्यवहार इति ध्येयम् ।

( गा० ) ननु लाघवस्य पक्षपदप्रवृत्तिनिमित्तोपष्टम्भकत्वे बाधाभावस्यैव तथात्वमुच्यते तत्र सिपाधायिषाविरहाप्रवेशात्, यदि च सिद्धसाधनस्थले पक्षव्यवहारो नास्तीति सिद्ध्यभावस्य तथात्वमुच्यते, तदा बाधदशायामपि तद्विरहात् सोऽपि निविशतामित्यत आह । फलानुपहितेति । सर्वावयवसिद्ध्यनुपहितेत्यर्थः । एतच्चाति



गौरवसूचनाय । सिद्धसाधनस्थले । साध्यनिश्चयदशायां । पक्ष-  
व्यवहारविरहेण । पक्षव्यवहारविरहस्य सर्ववादिसिद्धत्वेन(१) ।  
गौरवादिति । बाधस्थले पक्षव्यवहारस्य सविवादतया गौरवस-  
हिष्णुताया अन्यायत्वादिति भावः ।

ननु समवायसम्बन्धावच्छिन्नसिद्धभावस्यात्मप्रत्यासन्नतयैवा-  
नुमितिहेतुतया तस्य पक्षपदप्रवृत्तिनिमित्तत्वे आत्मन्येव पक्षव्यव-  
हारप्रसङ्ग इत्यत आह । विशिष्टेति । सिषाधयिषाविरहविशिष्टेत्य-  
र्थः । एतदभिधानञ्च सिद्धेः पक्षनिष्ठाया उद्देश्यतासम्बन्धेनानुमि-  
तिं प्रति प्रतिबन्धकत्वासम्भवप्रदर्शनाय, पर्वते वह्निमनुमिन्यां म-  
हानसे वह्निमनुमिन्यामित्याकारिकाणामनुमित्तानामेकत्रोत्तेजक-  
त्वेऽतिप्रसङ्गेन पृथगवोत्तेजकतया पञ्चभेदेन कारणताभेदस्याऽऽव-  
श्यकतया आत्मनिष्ठप्रत्यासत्तेरेवांचितत्वात् । अन्यथा पुरुषविशे-  
षाणामन्तर्भावनीयतापत्त्या गौरवात् समानप्रकारिकाया असमान-  
विशेष्यकसिद्धेरनुमितिप्रतिबन्धकतयाऽपि पक्षनिष्ठप्रत्यासत्तयस-  
म्भवो बोध्यः (२) । परम्परासम्बन्धादिति । स्वप्रतियोगितावच्छे-  
दककोटिप्रविष्टविशेष्यतावच्छेदकवत्त्वरूपादित्यादिः ।

न च सिद्धिकालेऽपि एतादृशसम्बन्धेन पक्ष सिद्धभावो वर्त-  
तेऽत्यन्ताभावस्य नित्यत्वादित्यतिप्रसङ्ग इति वाच्यम् । तत्तद्वान्म-  
वृत्तित्वविशिष्टस्यैव सिद्धभावस्य तादृशसम्बन्धेन तत्पुरुषं प्रति  
पक्षव्यवहारनियामकत्वात् ।

( दी० ) एकस्य पुंसोऽनुमित्तासत्त्वेऽपि अन्यस्य तद्वि-  
रहिणः प्रत्यक्षसामग्रीसत्त्वेऽनुमित्यनुत्पादात् तत्पुरुषीयानु-  
मितिं प्रति तत्पुरुषीयानुमित्ताविरहकालीनतत्पुरुषीयसिद्धिसा-  
मग्रीविशेषविरहोऽनन्यगतिकत्वेन हेतुरुपेतव्य इति वदन्ति ।

( गा० ) ननु विषयचक्षुःसंयोगादिरूपायाः प्रत्यक्षसामग्र्या  
आत्मनिष्ठप्रत्यासत्त्या न प्रतिबन्धकतासम्भव उक्तपरम्पराया अति-

(१) पक्षव्यवहारस्य सर्ववाद्यसिद्धत्वेनेत्यपि पुस्तकान्तरे पाठः ।

(२) सामानाधिकरण्येनानुमितौ धर्म्यन्तरविशेष्यकसिद्धेरपि  
प्रतिबन्धकत्वादिति भावः ।



प्रसक्तत्वात् सम्बन्धत्वे मानाभावाच्च, तथा च यदा तादृशसाम-  
ग्री तदुत्तरक्षणे नानुमितिरिति कालिकप्रत्यासत्त्यैव प्रतिबन्धकत्वं  
कल्पनीयम्, तथा च पुरुषान्तरीयप्रत्यक्षसामग्र्यापि पुरुषान्तरी-  
यानुमितिप्रतिबन्धः स्यात्, एवं कालिकसम्बन्धावच्छिन्नानुमि-  
त्साविरहस्यैव दैशिकसम्बन्धघटितसामानाधिकरण्यसम्बन्धेन  
सामग्र्यां विशेषणत्वं स्वीकार्यम्, तथा च पुरुषान्तरीयानुमित्सा-  
कालीनाया अपि पुरुषान्तरीयप्रत्यक्षसामग्र्यास्तदीयानुमित्यप्रति-  
बन्धकत्वापत्तिरित्याशङ्कां चक्षुःसंयोगादौ तत्पुरुषीयत्वमन्तर्भाव-  
निराकरोति । एकस्येति ।

अनुमित्यनुत्पादादित्यन्तमुपलक्षणम्, अन्यस्य प्रत्यक्षसामग्री-  
सत्त्वेऽन्यस्य तद्विरहिणोऽनुमित्युत्पादाच्चेत्यपि द्रष्टव्यम् (१) । त-  
त्पुरुषीयानुमित्सायाः कालिकसम्बन्धावच्छिन्नप्रतियोगिताकामा-  
वस्य दैशिकसम्बन्धेनाधिकरणं यः कालस्तत्र कालिकसम्बन्धेन व-  
र्त्तमानत्वं कालीनान्तार्थः सामग्रीविशेषणम् ।

अथ वा. समवायसम्बन्धावच्छिन्नप्रतियोगिताकतदात्मवृत्ति-  
त्वविशिष्टाभावावच्छेदकक्षणे कालिकसम्बन्धेन वृत्तित्वमेव तद-  
र्थः । तेन तत्पुरुषीयानुमित्साक्षणस्यापि अन्यदेशावच्छेदेन दैशि-  
कसम्बन्धेन कालिकसम्बन्धावच्छिन्नतदिच्छाभाववत्त्वेऽपि न क्ष-  
तिः । तत्पुरुषीयसिद्धिसामग्रीविशेषविरहेति । कालिकसम्बन्धा-  
वच्छिन्नप्रतियोगिताकः पक्षनिष्ठतदीयेन्द्रियसन्निकर्षादिविशिष्टसा-  
ध्यनिष्ठतदीयेन्द्रियसन्निकर्षादिविरह इत्यर्थः । वैशिष्ट्यमेककाली-  
नत्वमेव । विशेष्यविशेषणभावे विनिगमनाविरहान्नानाकारणताक-  
ल्पनमगत्या न दोषाय । यावत्त्वेन तदसाधारणकारणसमुदायस्य  
प्रतिबन्धकत्वं पुनरनुपादेयमेव यावत्त्वस्य दुर्वचत्वात् । पर्वतो वहि-  
मानित्याद्यनुमितिसमानविषयचाक्षुषादिसामग्र्याः प्रतिबन्धकता-  
यां रूपादिकं नान्तर्भावनीयं तत्र साध्यपक्षयो रूपादिमत्तानियमे-  
न तन्निवेशे प्रयोजनाभावात्, किन्तु पर्वतो द्रव्यवान्, द्रव्यं वहि-  
मत्, द्रव्यं द्रव्यवदित्याद्यनुमितौ वाय्वादीन्द्रियसन्निकर्षस्यावि-

(१) “अन्यथा प्रत्यक्षसामग्रीसत्त्वे अन्यस्य तद्विरहेणानुमित्यु-  
त्पादाच्चेत्यपि द्रष्टव्य”मिति पुस्तकान्तरे पाठः ।



रोधितोपपत्तये यथायोग्यं साध्यपक्षादौ रूपादिसत्त्वं निवेशनीयम् ।

अथ प्रतिबन्धकसामग्रीमत्यापि काले तदनधिकरणदेशावच्छेदेन तदभावस्य सौलभ्यादनुमित्यापत्तिः ? न च प्रतिबन्धकसत्तायाः कार्यानुत्पादप्रयोजकत्वात् तत्सत्त्वे कथं कार्यापत्तिः (१) इति वाच्यम् । सामान्याः कार्योत्पत्तिप्रयोजिकायाः प्रतिबन्धकसत्त्वेऽपि तदभावसत्त्वेनाक्षतत्वे कार्योत्पत्तदुर्वारत्वादिति चेन्न । यादृशकारणताघटकनियमे देशान्तरावच्छेदेन कार्यसमानाधिकरणकारणाभावव्यावर्तकं देशभेदानवाच्छिन्नत्वमन्यद्वा विशेषणमभावे निविशते यथा समवायादिसम्बन्धावच्छिन्नसंयोगज्ञानादिनिष्ठकारणताघटकनियमे तदन्यकारणतावच्छेदकावच्छिन्नस्य देशभेदानवाच्छिन्नवृत्तिरेवाधिकरणे कार्योत्पत्तिप्रयोजिका उक्तप्रतिबन्धकाभावस्य च कारणता न तादृशी, किञ्चिदवच्छेदेन तत्प्रतिबन्धकसत्त्वं एव तत्र कार्यानुत्पत्त्या तादृशभावे विशेषणप्रवेशे प्रयोजनाभावात्, तथा च देशभेदावच्छिन्नप्रतिबन्धकाभावबलान्नानुमित्यापत्तिः ।

एतेनात्मनि शरीरविशेषावच्छेदेन सिद्धादिरूपप्रतिबन्धकसत्त्वे घटाद्यवच्छिन्नतदभावबलादनुमित्यापत्तिरपि निरस्ता ।

न च सिद्धादिमत्यात्मनि तत्काले घटाद्यवच्छिन्ना या तदभाववृत्तिस्तदन्यदेशभेदानवच्छिन्नतद्वृत्तेरप्रामाणिकतया सिद्धाद्यसत्त्वेऽप्यनुमित्यनुपपत्तिरिति वाच्यम् । तादृशवृत्त्यनभ्युपगमे सिद्धाद्यसत्त्वदशायां तदभावस्यात्मनि दैशिकव्याप्यवृत्तितायाः सर्वानुभवसिद्धाया अनुपपत्तेः ।

यदि च कायव्यूहस्थले एकत्रात्मनि शरीरान्तरावच्छेदेन सिद्धभावाद्यभावस्य सिद्धादेः सत्त्वेऽपि अन्यशरीरावच्छेदेनानुमित्याद्युत्पत्तिः प्रामाणिकी तदा सिद्धाद्यभावादिनिष्ठकारणताघटकनियमशरीरेऽभावांशे उक्तविशेषणप्रवेशस्याऽऽवश्यकत्वात् घटाद्यवच्छिन्नसिद्धभावबलात् सिद्धादिदशायामनुमित्यापत्तेर्वारणाय गत्यन्तरमेवानुसरणीयमिति दिक् ।

( दी० ) अथ सिद्ध्युत्तरानुमितौ सिपाधयिषा हेतुरस्तु ? न चैवं मण्यादिस्थलीयदाहं प्रति उत्तेजकस्य हेतुत्वापत्तिः, उत्ते-

( १ ) कार्योत्पत्तिरित्यपि पुस्तकान्तरे पाठः ।



जकानामननुगतत्वात्, तावदभावविशिष्टमण्याद्यभावस्य चानु-  
गतत्वादिति चेत् ? इहापि दर्शितोऽननुगमः सिषाधयिषायाः ।

( गा० ) उत्तेजकत्वा(१) भिमतसिषाधयिषाकारणतां स्वीकृत्य  
सिद्ध्यभावस्य कारणतामाक्षिपति अथेत्यादिना, चेदित्यन्तेन ।

एतावतैव विना सिषाधयिषां सिद्ध्यनन्तरमनुमितिवारणस-  
म्भवादिति भावः । प्रतिबन्धमाशङ्कते । न चैवमिति । उत्तेजकस्य ।  
मन्त्रौषाधिविशेषादेः । प्रतिबन्धिमुद्धरति । उत्तेजकानामिति । म-  
ण्यादिस्थलीयोत्तेजकमन्त्रौषाधिविशेषादीनामित्यर्थः । अननुगत-  
त्वादिति । तथा चानुगतकार्यं प्रति व्यभिचारेण कारणत्वासम्भ-  
वादिति भावः । इहापि । सिद्धिस्थलेऽपि । दर्शित इति । यादृश-  
यादृशेच्छासत्त्वं इत्यादिनेत्यादिः । सिषाधयिषाया इति । उत्तेजकी-  
भूताया इत्यादिः । तथा च तुल्ययुक्त्या उत्तेजकाभावकूटविशिष्टा-  
याः सिद्धेरभाव एव दाहादौ मण्याद्यभाववद्धेतुर्भविष्यतीति भावः ।

( दी० ) सिद्ध्युत्तरानुमितित्वञ्च अनुगतानतिप्रसक्तं दु-  
र्वचम्, सिद्धिस्थितिकालीनां स्वेतरसिद्धिकालीनां वाऽनुमितिं  
प्रति हेतुत्वकल्पने च विनाऽपि सिषाधयिषां सिद्धिनाशकालेऽनु-  
मित्युत्पादो दुर्वारः, एकस्य च पुंसः सिद्धिसत्त्वेऽन्यस्य सिषा-  
धयिषाशून्यस्यानुमित्यनुत्पादप्रसङ्गः, तत्तत्पुरुषीयतादृशानु-  
मितिं प्रति तत्तत्पुरुषीयसिषाधयिषाया हेतुत्वेऽनन्तकार्यकारण-  
भावप्रसङ्गः । अपि च सिद्धौ सत्यां विनाऽपि सिषाधयिषां सा-  
मान्यसामग्रीतोऽनुमितिसामान्योत्पत्तिप्रसङ्गात् ।

( गा० ) ननु तावदभावकूटविशिष्टसाध्यनिश्चयाभावत्वापेक्ष-  
या लघीयसा अन्ततस्तावदन्यतमत्वेनैवा(२)नुगमः सम्भवति सि-  
षाधयिषाणामित्यत आह । सिद्ध्युत्तरानुमितित्वञ्चेति ।

अनुगतस्य तस्य सिद्धिसमानकालीनप्रागभावप्रतियोगित्वरूप-

( १ ) प्रतिबन्धकतावच्छेदकीभूताभावप्रतियोगित्वम् उत्तेज-  
कत्वम् ।

( २ ) तावदन्यत्वेनैवेत्यपि क्वचित् पाठः ।



स्यानतिप्रसक्तस्य च तत्तत्सिद्धिनाशकालीनप्रागभावप्रतियोगित्वे सति तत्तत्सिद्धिसमानकालीनप्रागभावप्रतियोगित्वात्मकस्यैव सम्भवादनुगतानतिप्रसक्तेयुभयमुपात्तम् । तथा च प्रथमधर्मस्य कार्यतावच्छेदकत्वे सिषाधयिषामन्तरेण सिद्धिनाशोत्तरकाले जायमानायामनुमितौ सिषाधयिषाव्यभिचारः, उत्तरस्य तथात्वे ज्ञानन्तकार्यकारणभावप्रसङ्ग इति भावः । सिद्धिस्थितिकालीनामिति । स्वक्षणवृत्तिप्रागभावप्रतियोगित्वस्वक्षणवृत्तित्वोभयसम्बन्धेन सिद्ध्यवच्छिन्नमित्यर्थः । लाघवादाह । स्वेतरेति । स्वभिन्नत्वस्वक्षणवृत्तित्वोभयसम्बन्धेन सिद्ध्यवच्छिन्नमित्यर्थः । दलद्वयव्यावृत्तिस्तु स्फुटैव । सम्बन्धविधया स्वक्षणवृत्तित्वादीनां निवेशाच्च स्वाननुगमनिबन्धनो दोषः, सम्बन्धमध्ये स्वपदार्थानिवेशोऽप्यन्याधिकरणवृत्तित्वादेरन्यसम्बन्धत्वाभावेनातिप्रसङ्गविरहात्(१) । यदि च उत्पत्तिमध्ये स्वपदार्थविशेषणान्तर्भावस्याप्रसिद्धिवारणायवश्यकतया अननुगमः शङ्क्यते, तदा स्ववृत्तिप्रागभावप्रतियोगित्वस्वक्षणवृत्तित्वोभयसम्बन्धेन सिद्धिविशिष्टत्वम् अनुमितौ प्रवेश्यम्(२) । नाशकाले । नाशोत्पत्तिक्षणे । अनुमित्युत्पादो दुर्वार इति । सिद्धिनाशसमयोत्पन्नाया अनुमितेः उक्तसिषाधयिषाकार्यतावच्छेदकानाक्रान्तत्वादिति भावः ।

ननु स्वक्षणवृत्तिप्रागभावप्रतियोगित्वस्वनाशक्षणवृत्तिप्रागभावप्रतियोगित्वोभयसम्बन्धेन सिद्ध्यवच्छिन्नानुमितित्वमेव सिषाधयिषाजन्यतावच्छेदकं वाच्यम् ? एतच्च सिद्धिनाशकालोत्पन्नानुमितिसाधारणमेवेति नातिप्रसङ्गः ।

न च सामान्यतो नाशक्षणवृत्तिप्रागभावाप्रतियोगित्वं अन्यमाप्रस्यैव न सम्भवतीति यदाधिकरणक्षणवृत्तिप्रागभावप्रतियोगित्वं तदाकिनाश एव विशिष्य निवेश्य इत्यननुगमतादवस्थमिति वाच्यम् । सम्बन्धाननुगमस्यदोषत्वात्, स्ववृत्तिप्रागभावप्रतियोगि-

( १ ) अन्यसम्बन्धत्वाभावातिप्रसङ्गविरहादित्यापि पुस्तकान्तरे पाठः ।

( २ ) यदि चेत्यादिः प्रवेश्यमित्यन्तः पाठस्तु सर्वेषु पुस्तकेषु न दृश्यते ।



त्वस्ववृत्तिकृतिमत्त्वोभयसम्बन्धेन सिद्धिविशिष्टत्वेन कथञ्चिदनु-  
गमस्यापि सम्भवाच्चेत्यतो दोषान्तरमाह । एकस्येति । सिद्धिस-  
त्त्व इति । अव्यवहितपूर्वकाले इत्यादिः । अनुमित्यनुत्पादप्रसङ्ग  
इति । पुरुषान्तरीयसिद्ध्यव्यवहितोत्तरोत्पन्नपुरुषान्तरीयानुमितेर-  
प्युक्तसिषाधयिषाजन्यतावच्छेदकधर्माक्रान्तत्वादिति भावः । सा-  
मानाधिकरणस्याधिकस्य दर्शितकार्यतावच्छेदकताघटकसम्ब-  
न्धमध्ये निवेशेन पुरुषान्तरीयसिद्ध्यनन्तरोत्पन्नानुमितौ सिषाधयि-  
षाया व्यभिचारवारणसम्भवात् दोषान्तरमाह । अपि चेति । सामा-  
न्यसामग्रीतः । अनुमितिसामान्यहेतुभूतपरामर्शादितः ।

( दी० ) न हि ईदृशविशेषसामग्रीं विना सामान्यसाम-  
ग्र्या अनुमितिजनकत्वं नास्ति, न चान्यत्रापि विशेषसामग्र्य-  
न्तरमस्ति तत्कल्पने चातिगौरवम् । इह जायमाना सा मि-  
द्वध्युत्तरैव स्यात्, सा च न जायते कारणाभावादिति चेत् ?  
सा मा जनिष्ट अनुमितिसामान्यन्तु स्यादेव, कार्यानुत्पादस्य  
विना कारणाविरहसम्भवात् ।

( गा० ) ननु विशेषसामग्रीसहिताया एव सामान्यसामग्र्याः  
कार्योत्पादकत्वाज्ञापत्तिसम्भव इत्याशङ्कयामाह । न हीति । ईदृ-  
शेति । सिषाधयिषारूपेत्यर्थः । जनकत्वम् । उपधायकत्वम् । नास्ती-  
ति । न हीत्यन्वयः । सिद्ध्यसत्त्वे सिषाधयिषां विनापि परामर्शादि-  
रनुमित्युत्पादकत्वादिति भावः । तथा च तत्रैव सिद्धिदशायामपि  
परामर्शादिसत्त्वे सिषाधयिषाविरहो नानुमित्यनुत्पादप्रयोजको  
भवेदिति पर्यवसितम् ।

ननु विशेषसामग्रीविरहकूट एव सामान्यसामग्रीदशायां सा-  
मान्यकार्यानुत्पादप्रयोजकः, सिद्ध्यसत्त्वस्थलीयविशेषसामग्रीविर-  
हघटितस्य कूटस्य च सिषाधयिषाविरहसहकृतसिद्धिस्थल एव  
सत्त्वं न, तु सिद्ध्यसत्त्वस्थले इति न दोष इत्यत आह । न चेति ।  
अन्यत्रापि । सिद्ध्यसत्त्वस्थलेऽपि । विशेषसामग्र्यन्तरमिति । सि-  
द्ध्यभावस्यैतन्मतेऽहेतुत्वादिति भावः । तत्तदनुमितिव्यक्त्युत्पादक-  
तत्तत्परामर्शव्यक्तीनां विशेषसामग्रीत्वेऽपि अनुमित्युत्पत्तिकालेऽपि



सत्त्वेन तदनन्तरमनुमित्यनुत्पादे प्रयोजकविरहः, तत्तद्व्यक्तिविरहाणामनन्तानां सामान्यकार्यानुत्पादप्रयोजकत्वे गौरवञ्च, अन्यथा बहुतरसामान्यकारणताया उच्छेदप्रसङ्ग इत्याशयः ।

अत्राहुः, सिद्ध्यनुत्तरानुमितौ सिद्ध्यभावस्य हेतुत्वान्तरकल्पनयैव ईदृशातिप्रसङ्गवारणसम्भवात् विशिष्टसिद्ध्यभावहेतुत्वमयुक्तम्, सिद्धिसिषाधयिषाविरहयोर्विशेषणविशेष्यभाव विनिगमनाविरहेण प्रतिबन्धकताद्वयस्य तन्मतेऽप्यावश्यकत्वात्, प्रतिबन्धकतावच्छेदकगौरवस्याऽऽधिक्यत्वात् ।

न च सिषाधयिषाहेतुतापक्षेऽपि कार्यतावच्छेदककोटौ अव्यवहितोत्तरत्वादिनिवेशाधिक्येन गौरवमित्याशङ्क्यम् । ताल्लङ्घकेच्छाविरहविशिष्टसिद्ध्यभावस्य पूर्वोपदर्शितसमूहालम्बनजन्यानुमितौ व्यभिचारवारणायव्यवहितोत्तरत्वसम्बन्धेन तादृशसिद्ध्यनवच्छिन्नानुमितिं प्रत्येव हेतुताया भवताऽपि वाच्यत्वादिति सिद्धिस्थले विनापि सिषाधयिषां सामान्यकार्योत्पत्तावपि तद्वशकार्यस्योक्तविशेषसामग्रीकार्यतावच्छेदकाक्रान्तता स्यात् तथा च विशेषसामग्रीं विना तदुत्पत्तौ तस्याव्यभिचारात् कारणतैव व्याहन्यत इति न तत्र तदुत्पत्त्यापत्तिरिति शङ्कते । इहेति । कार्योत्पादप्रयोजकसामग्रीसत्त्वे प्रयोजनक्षतिर्न कार्योत्पत्तिं विरुणाद्धि, तथा च प्रकृते सिषाधयिषाऽघटितायाः सामान्यकार्यप्रयोजकसामग्र्याः सिद्धिकालेऽपि सत्त्वं विशेषसामग्रीविरहेण तत्कार्यतावच्छेदकावच्छिन्नापत्त्यसम्भवेऽपि सामान्यधर्मावच्छिन्नापत्तिर्दुर्वारैवेत्यत आह । सा माजनिष्टेति । सा । सिद्ध्यनुत्तरानुमितिः । कार्यानुत्पादस्य । तद्धर्मावच्छिन्नानुत्पादस्य । विना कारणविरहम् । तद्धर्मावच्छिन्नोत्पादप्रयोजकसामग्रीविरहं विना ।

( दी० ) करणव्यापारत्वेनावश्यककारणभावस्य परामर्शस्य कारणतावच्छेदिका पक्षता न कारणमिति तु भ्रमः, प्रतिबन्धकान्तराभाववदन्वयव्यतिरेकशालित्वेन हेतुत्वात् । अन्यथा यथासम्भवं निमित्तकारणस्य समवायिकारणत्वाद्यवच्छेदकत्वप्रसङ्गात् ।



( गा० ) अनुमितिं प्रति पक्षतासाहितपरामर्शत्वेन हेतुता, न तु पक्षतापरामर्शयोः पृथक्कारणताद्वयं गौरवात् ।

न च विशेषणविशेष्यभावे विनिगमनाविरहः । परामर्शस्याहेतुत्वे तस्य व्याप्तिज्ञानरूपकरणव्यापारत्वासम्भवात्, व्यापारतायाः फलजनकतागमत्वात् इत्यस्यैव विनिगमकस्य सम्भवादिति केषाञ्चिन्मतं दूषयात् । करणेत्यादिना ।

परामर्शस्येति पण्यर्थो वृत्तिस्तस्याः कारणतायामन्वयः । निमित्तकारणस्य दण्डादं । समवायिकारणत्वात् । कपालादिनिष्ठघटत्वाद्यवच्छिन्नकारण इत्यर्थः । समवायिनियमाय तत्कारणताया आवश्यकत्वादिति भावः । जन्यसत्त्वाद्यवच्छिन्ननिरूपितायाञ्च समवायिकारणतायां दण्डादेर्व्यभिचारेण प्रवेशासम्भवाद्यथासम्भवमित्युक्तम् । कारणतातदवच्छेदकत्वयोरुक्तविनिगमकत्वेन नियतत्वेऽपि सिद्ध्यभावसाहित्यपरामर्शत्वयोरेकविशिष्टस्यैव एकविशेष्यतावच्छेदकतापन्नस्यैव वाऽपरस्यावच्छेदकत्वं वाच्यम्, तत्र विनिगमनाविरहो दुर्वार इति तु तत्त्वम् ।

( दी० ) अथानुमितिसाधारणसिद्धेः प्रतिबन्धत्वे तदभावस्य मण्याद्यभाववत् प्रतिबन्धकाभावत्वेन कार्यकालवृत्तेरेव हेतुत्वात् अनुमितिकाले च तदसम्भवात् सा नोत्पद्येतेति चेत् ? न, यस्य मण्याद्यभावादेः कार्यसमकालतया अन्वयव्यतिरेकित्वं तस्यैव तथात्वेन हेतुत्वं न तु सर्वस्य गौरवात् । अन्यथा समवायिकारणस्य कार्यसहभूतस्यैव हेतुत्वात् कारणतामात्रस्य तथात्वप्रसक्तौ प्राभाकरा एव विजयेरन्निति ।

( गा० ) ननु सिद्ध्यभावस्यानुमितिहेतुत्वेऽनुमित्यां विना कदाप्यनुमितिर्नोपपद्येत मणिसमवधानोत्पत्तिकाले दाहानुत्पत्त्या प्रतिबन्धकाभावस्य कार्यकालसत्तायाः फलोपधानप्रयोजकत्वात्, अनुमितिकाले च सिद्ध्यभावासत्त्वादित्यगत्या तस्य कारणतावच्छेदकत्वमेव, न तु कारणत्वमिति शङ्कते । अथेति ।

कार्योत्पत्तिक्षणवच्छेदेनापि कार्याधिकरणे नियतसत्त्वं यत्कारणतावटकं तत्कारणताश्रयस्यैव कार्यात्पत्तिक्षणसत्त्वं कार्यात्पत्ति



प्रयोजकं यथा मण्यभावादेः सिद्धभावस्य च प्रतिबन्धकाभावरूपत्वेऽपि नियतप्राक्सत्त्वमेव कारणताघटकं न तूक्तमपीति तस्य स्वप्राक्सत्त्वमात्रं फलोत्पत्तौ तन्त्रामेति नानुपपत्तिरेति समाधत्ते । यस्येति । अन्यथेति । सहचारदर्शनमात्रेणैव प्रतिबन्धकाभावे कार्यसहभावेन हेतुतासिद्धौ इत्यर्थः । प्राभाकरा इति । सहवर्त्तिन एव कारणतावादिन इत्यादिः ।

यत्तु अनुमितौ प्रत्यक्षसामग्र्याः प्रतिबन्धकान्तरकल्पने गौरवात् तत्सामग्रीदशायाम् अनुमित्यापत्तिवारणायानुमित्यन्यसिद्धभावस्य कार्यकालवृत्तितया हेतुत्वमेव युक्तम् अनुमित्यभावस्य प्राक्सत्त्वमात्रेण हेतुत्वान्तरं कल्प्यताम् इति, तदसत्, सिपाधयिषानन्तरजातसिद्धिद्वितीयक्षणेऽनुमित्यनुत्पादप्रसङ्गात्, कार्यकालेऽनुमित्सानाशेन तदभावविशिष्टासिद्धिसत्त्वात् । प्रत्यक्षादिसिद्धिसत्त्वेऽसत्याश्च तत्सामग्र्यां बाह्यज्ञानान्तरं जायतामितीच्छावलादनुमित्युत्पत्त्या अनुमित्यन्यसिद्धौ तादृशेच्छाया उत्तेजकत्वात् तादृशेच्छावलात् प्रत्यक्षसामग्र्यनन्तरं प्रत्यक्षाद्युत्पादसमयेऽप्यनुमित्यापत्तेः, सिद्धावप्रामाण्यग्रहसत्त्वे प्रत्यक्षाद्युत्पादसमयेऽनुमित्यापत्तेश्च इति ।

( दी० ) प्राभाकारास्तु विनाप्यनुमित्सां क्वचित् परामर्शानुमितिप्रवाहस्याविरललग्नस्याऽऽनुभविकत्वात् कालभेदकल्पनायाश्च मानाभावात् मानाभावाच्च पक्षता नानुमितिहेतुः । परार्थानुमाने तु सिद्धसाधनमर्थान्तरविधया दूषणमित्याहुः ॥

इत्यनुमानचिन्तामणिदीधितौ पक्षतानिरूपणं समाप्तम् ॥

( गा० ) पक्षताया अनुमितिहेतुतामनङ्गीकुर्वतां गुरुणां मतमाह । प्राभाकरास्त्विति ।

अनुमित्सायोग्यताया उत्तेजकत्वे द्वित्वत्रित्वादिप्रकारकेच्छावलात् अनुमितिद्वितीयक्षणोत्पन्नपरामर्शात् तृतीयक्षणेऽनुमित्यन्तरोत्पादस्य पक्षतामतेऽप्युपपत्तेर्विनाऽनुमित्सामिति । क्वचित् । प्रतिबन्धकान्तरासत्त्वस्थले । परामर्शानुमितिप्रवाहस्य । क्रमोत्पन्नपरामर्शानुमितिप्रवाहस्य । अपलापनिराकरणाय समूहपर्यन्तानुसर-



णम् । पूर्वपूर्वानुमितिनाशे द्वितीयादिपरामर्शादनुमित्यन्तरोत्पत्तौ  
बाधकाभावादाह । अविरललग्नस्येति ।

ननु तत्रागत्या एकैकक्षणविलम्बेनैवानुमितिः स्वीकार्या इत्यत  
आह । कालभेदेति । मानाभावात् । पक्षताया हेतुत्वस्यासिद्धा  
गत्यन्तरविरहस्यैवासिद्धेरिति भावः ।

नन्वेवं सिद्धसाधनस्यादूषणतया परार्थस्थले तदुद्भावनानुप-  
पत्तिरित्यत आह । परार्थेति । अर्थान्तरेति । सिद्धेऽर्थे आकाङ्क्षा-  
विरहादिति भावः ।

न च पक्षताया अनुमित्यहेतुत्वेऽनुमित्यनन्तरं जातव्यकिरेष  
कथं नोत्पद्यते ? तद्वारणाय तत्तद्व्यक्तौ तत्तत्प्रागभावव्यक्तीनां वि-  
शिष्यानन्तहेतुताकल्पने गौरवमिति वाच्यम् । तत्तदनुमितिव्यक्ते-  
पूर्वं तन्नाशात् परतो वा कदाचित् तत्समानविषयकानुमित्यन्तरो-  
त्पादसमये तद्व्यक्तापत्तिवारणाय तत्र परामर्शव्यक्तीनां विशिष्य  
हेतुताया आवश्यकत्वात्, तत एव तद्व्यक्तीनां पुनरुत्पादवारणस-  
म्भवात् ।

न च परामर्शानां तत्तद्व्यक्तित्वेन तत्तदनुमितिव्यक्तिहेतुत्वेऽपि  
विनिश्चयदवस्थात्तदनुमित्यव्यवहितपूर्वोत्पन्नपरामर्शात् पुनस्तदनु-  
मितिप्रसङ्ग इति वाच्यम् । एतन्मते कार्यासहवर्तिनः फलाजनक-  
त्वात् अनुमितित्वावच्छिन्नाभावहेतुतयाऽपि तादृशापत्तिवारणस-  
म्भवात् तदनुरोधेन गुरुणां प्रत्यक्षादिसाधारणनिश्चयत्वेन प्रति-  
बन्धकत्वासिद्धेः ।

अत्र केचित् पक्षताया अनुमित्यहेतुत्वमते विनापि बह्व्यादि-  
लिङ्गकबह्व्याद्यनुमित्सां तादृशानुमित्युत्पत्त्या तादृशानुमितौ तादृ-  
शानुमित्साविरहविशिष्टप्रत्यक्षादिसामान्यभावस्य कारणताधि-  
क्यात् गौरवं पक्षताहेतुत्वमते तादृशानुमितेरिच्छानियततया तत्रे-  
च्छाया लघीयस्या हेतुतयैवोपपत्तेः पक्षतापि तत्रेच्छैवेत्याहुः ॥

इति श्रीगदाधरभट्टाचार्यचक्रवर्तिविरचितायाम-  
नुमानचिन्तामणिर्दीक्षितिगादाधर्या पक्षता-

निरूपणं समाप्तम् ॥



## परामर्शप्रकरणम् ।

(चि०) पक्षधर्मस्य व्यासिविशिष्टज्ञानमनुमिति-  
हेतुः । ननु व्याप्यतावच्छेदकप्रकारेण व्याप्तिस्मरणं  
पक्षधर्मताज्ञानं तथा, लाघवात्, परामर्शहेतुत्वेना-  
वश्यकत्वाच्च ।

(दी०) लक्षणोपोद्धातेन विशिष्टज्ञानस्य कारणत्वं व्य-  
वस्थापयति । पक्षेत्यादि । व्याप्तिस्मरणमिति । स्मरणं त्वमविव-  
क्षितमव्यापकत्वात् । लाघवात् । प्रथमोपस्थितत्वलाघवात् ।  
कल्पनालाघवमाह । परामर्शेति । परामर्शहेतुत्ववादिनाऽप्यनुमितेः  
पूर्वं तादृशज्ञानमवश्यं मन्तव्यम् । तथा चासिरिक्तधर्मिणस्तत्रा-  
नन्यथासिद्धत्वनियतपूर्ववर्तित्वयोः कल्पनामपेक्ष्य उभयवा-  
दिसिद्धिनियतपूर्ववर्तिनोऽनन्यथासिद्धत्वमात्रकल्पना लघीयसी-  
ति भावः ।

(गा०) पक्षतां निरूप्य विशिष्टपरामर्शत्वेन हेतुता ज्ञानद्वयका-  
रणतावादिमीमांसकविप्रतिपत्तिं निरस्य मणिकारेण व्यवस्थापि-  
ता तत्र सङ्गतिं दर्शयति । लक्षणोपोद्धातेनेति । विशिष्टपरामर्श-  
त्वावच्छिन्नकारणताघटितानुमितिलक्षणोपपादकतयेत्यर्थः । वि-  
शिष्टज्ञानस्य । विशिष्टपरामर्शत्वावच्छिन्नस्य । कारणत्वं व्यवस्था-  
पयति । अनुमितिकारणत्वे युक्तिमभिधातुं प्रतिजानीते । तादृशयु-  
क्तेरनुमितिलक्षणघटककारणतानिष्ठविशिष्टपरामर्शत्वावच्छिन्नत्वसा-  
धकतया लक्षणोपपादकत्वं बोध्यम् । इदानीमपि विशिष्टपरामर्श-  
त्वस्यानुमितिकारणतावच्छेदकत्वे मीमांसकविप्रतिपत्त्यवतारणेना-  
प्रामाणिकत्वशङ्कया (१) तदुपपादकप्रमाणाकाङ्क्षासम्भवेन तदुपपा-

(१) अवतारवशेनाप्रामाणिकत्वशङ्कया इति पाठोऽप्यत्रास्ति ।



दकत्वस्य लक्षणनिरूपितसङ्गतिवत्त्वम् ।

मूले । पक्षधर्मस्येति । हेतुतावच्छेदकसम्बन्धेन पक्षविशेषण-  
तापन्नस्येत्यर्थः । व्याप्यविशेष्यकपरामर्शस्य सङ्ग्राह्यत्वे विशेषण-  
तेत्यत्र विशेष्यताऽप्यन्तर्भाव्या । व्याप्तिविशिष्टज्ञानं व्याप्तिप्रकार-  
कज्ञानम् । तथा च पक्षविशेषणतापन्नहेतुविषयकत्वावच्छेदेन व्या-  
प्तिप्रकारकत्ववज्ज्ञानत्वस्य पक्षतावच्छेदकत्वलाभः, उद्देश्यताव-  
च्छेदकविधेयभावमहिम्ना तादृशहेतुविषयकत्वव्याप्तिप्रकारकत्व-  
योरवच्छेदद्यावच्छेदकभावलाभात् । पक्षतावच्छेदकतादृशज्ञानत्वांशे  
कारणत्वरूपसाध्यस्य स्वरूपसम्बन्धरूपावच्छेदकतासिद्धिरप्यु-  
द्देश्या, अतो व्याप्यतावच्छेदकप्रकारकपक्षधर्मताज्ञानत्वादिना विशि-  
ष्टपरामर्शस्याप्यनुमितिहेतुताया मीमांसकसंमतत्वेऽपि न सिद्धसा-  
नावकाशः ।

व्याप्तिस्मरणमित्यत्र स्मृतित्वस्य हेतुतावच्छेदकत्वाभिमानं नि-  
राकरोति । स्मरणत्वमिति । अविवक्षितमिति । हेतुतावच्छेदकत्वे-  
नेत्यादिः । अविवक्षणीजमाह । अव्यापकत्वादिति । हेतुत्वाव्यापक-  
त्वादित्यर्थः । व्याप्त्यनुभवस्यापि हेतुत्वादिति भावः । अवच्छेद-  
कलाघवस्य नैयायिकमत एव सत्त्वात् कल्पनालाघवस्याग्रे वा-  
च्यत्वालाघवादिति ग्रन्थस्य तत्परत्वायोगात्तन्मन्यथा व्याचष्टे । ला-  
घवादिति । प्रथमोपस्थितत्वेति । ज्ञानद्वयस्य विशिष्टपरामर्शापक्षया  
प्रथममुत्पन्नतया स्वप्रकाशवादिनां गुरुणां ज्ञानद्वयस्यैव ज्ञानद्वयो-  
पस्थितिरूपतया तस्य प्रथमोपस्थितत्वमिति भावः ।

ननु परामर्शहेतुतया ज्ञानद्वयस्याऽऽवश्यकत्वमनुमितहेतुताक-  
ल्पनेऽनुपयुक्तमित्याशङ्कं निराचिकीर्तुराह । कल्पनालाघवमिति । प-  
रामर्शहेतुत्वेनाऽऽवश्यकत्वाच्चाति मूले परामर्शहेतुत्वेनेत्यनन्तरं तवा-  
पोति पुरणीयमित्याशयेन तदर्थमाह । परामर्शहेतुत्वेति । तादृश-  
ज्ञानम् । व्याप्यतावच्छेदकप्रकारकव्याप्त्यादिज्ञानम् । मन्तव्यमि-  
ति । अन्यथा कारणाविरहेण परामर्शस्यैवानुदयापत्तेरिति शेषः ।

यद्यपि धूमवान् पर्वत इति ज्ञानं विनापि धूमो बाह्व्याप्य इति  
ज्ञानेन पर्वतत्वरूपविशेषणज्ञानसहकृतेन बाह्व्याप्यधूमवान् पर्वत  
इति विशिष्टवैशिष्ट्यबोधजननसम्भवात् परामर्शहेतुतया पक्षधर्मता-  
ज्ञानस्य नाऽऽवश्यकता, तथाऽपि पर्वते धूमदर्शनात्मकोद्वांशकाद



धूमो वह्निव्याप्य इति स्मरणं ततः परामर्श इति क्रमस्योत्सर्गिकतया इदानीं तादृशरीत्यैव परामर्शोत्पत्तिः सर्वत्रेत्यभिमानेन ज्ञानद्वयस्य परामर्शहेतुताया आवश्यकत्वं मूलकृताभिहितम्, एतदभिमानेतैवानुमितिपूर्वं विशिष्टपरामर्शस्यासिद्धिः । परामर्शार्थं ज्ञानद्वयोपगमे अनुमितिसामग्रीसत्त्वेन परामर्शोत्पत्त्यसम्भवादित्यभिधायाम्रे परामर्शहेतुतायामवच्छेदकलाघवमप्रयोजकीकरिष्यते । एतादृश-  
भिमानश्च नैयायिकमतमालम्ब्य । अथ वह्निव्याप्यो धूम इत्यादिना निराकृत्यानुमितिपूर्वं विशिष्टपरामर्शसिद्धिरुपपादनीया, तावता च परामर्शहेतुतया ज्ञानद्वयस्यावश्यकत्वनिराकरणेऽपि वह्निव्या-  
प्यधूमवान् पर्वत इति परामर्शस्यैव व्याप्यतावच्छेदकप्रकारक-  
व्याप्तिज्ञानत्वतत्प्रकारकपक्षधर्मताज्ञानत्वाक्रान्ततया तत्तद्रूपाव-  
च्छिन्नस्य नियतपूर्ववर्तिताया उभयसिद्धत्वेन कल्पनालाघवमश्रु-  
णमेव । अत एव तदुत्तरं व्याप्यतावच्छेदकानवगाहिशाब्दपराम-  
र्शादनुमित्युत्पादाभिधानमेव दीधितिकृता एतादृशकल्पनाला-  
घवनिराकरणपरतया व्याख्यास्यते ।

केचित्तु परामर्शहेतुतयेति मूलस्य परामर्शस्यानुमितिहेतुतया-  
ऽपि व्याप्यतावच्छेदकप्रकारकव्याप्तिज्ञानत्वाद्यवच्छिन्नस्य न्यायम-  
तसिद्धनियतपूर्ववर्तितावत्त्वादित्यर्थः । परामर्शेन स्वार्थं व्याप्यता-  
वच्छेदकप्रकारकव्याप्यादिविषयकज्ञानान्तरमेवक्ष्यतां मा वा प-  
रामर्श एव तादृशज्ञानात्मक इत्यतोऽपि परामर्शस्य नियतपूर्ववर्ति-  
तावादिनाऽपि तत्तद्रूपावच्छिन्नस्य नियतपूर्ववर्तित्वमनुमतमेवेति  
भाव इत्यप्याहुः ।

तदसत् । यत्र धूमत्वसामानाधिकरण्येन वह्निव्याप्यवगाहिविशि-  
ष्टपरामर्शस्तत्र व्याभचारेण मीमांसकमतसिद्धकारणतावच्छेदक-  
द्वयस्य विशिष्टपरामर्शत्वव्यापकत्वाभावात्, द्रव्यत्वादिसामाना-  
धिकरण्यमात्रेण बहुधादिव्याप्तिज्ञानात् द्रव्यत्वादिना च जलादे-  
र्हदवृत्तिताज्ञानादन्यथाख्यात्यापत्तिभयेन धूमत्वावच्छेदेन व्याप्ति-  
प्रकारकज्ञानस्यैव तन्मतं हेतुत्वादिति ।

न चैतत्समशीलदोषस्य व्याप्यतावच्छेदकानवगाहिशाब्दप-  
रामर्शस्थले मणिकृतैव दास्यमानत्वान्न दोष इति वाच्यम् । एवं स-  
त्येतद्याख्यापक्षेऽपि मीमांसकमतसिद्धकारणतावच्छेदकद्वयस्य वि-



दकत्वस्य लक्षणनिरूपितसङ्गतित्वम् ।

मूले । पक्षधर्मस्येति । हेतुतावच्छेदकसम्बन्धेन पक्षविशेषण-  
तापन्नस्येत्यर्थः । व्याप्यविशेष्यकपरामर्शस्य सङ्ग्राह्यत्वं विशेषण-  
तेत्यत्र विशेष्यताऽप्यन्तर्भाव्या । व्याप्तिविशिष्टज्ञानं व्याप्तिप्रकार-  
कज्ञानम् । तथा च पक्षविशेषणतापन्नहेतुविषयकत्वावच्छेदेन व्या-  
प्तिप्रकारकत्ववज्ज्ञानत्वस्य पक्षतावच्छेदकत्वलाभः, उद्देश्यताव-  
च्छेदकविधेयभावमहिम्ना तादृशहेतुविषयकत्वव्याप्तिप्रकारकत्व-  
योरवच्छेदद्यावच्छेदकभावलाभात् । पक्षतावच्छेदकतादृशज्ञानत्वांशे  
कारणत्वरूपसाध्यस्य स्वरूपसम्बन्धरूपावच्छेदकतासिद्धिरप्यु-  
द्देश्या, अतो व्याप्यतावच्छेदकप्रकारकपक्षधर्मताज्ञानत्वादिना विशि-  
ष्टपरामर्शस्याप्यनुमितेहेतुताया मीमांसकसमतत्वेऽपि न सिद्धसा-  
नावकाशः ।

व्याप्तिस्मरणमित्यत्र स्मृतित्वस्य हेतुतावच्छेदकत्वाभिमानं नि-  
राकरोति । स्मरणत्वमिति । अविवक्षितमिति । हेतुतावच्छेदकत्वे-  
नेत्यादिः । अविवक्षावीजमाह । अव्यापकत्वादिति । हेतुत्वाव्यापक-  
त्वादित्यर्थः । व्याप्यनुभवस्यापि हेतुत्वादिति भावः । अवच्छेद-  
कलाघवस्य नैयायिकमत एव सत्त्वात् कल्पनालाघवस्याग्रे वा-  
च्यत्वालाघवादिति ग्रन्थस्य तत्परत्वायोगात्तन्मन्यथा व्याचष्टे । ला-  
घवादिति । प्रथमोपस्थितत्वेति । ज्ञानद्वयस्य विशिष्टपरामर्शपक्षया  
प्रथममुत्पन्नतया स्वप्रकाशवादिनां गुरुणां ज्ञानद्वयस्यैव ज्ञानद्वयो-  
पस्थितिरूपतया तस्य प्रथमोपस्थितत्वमिति भावः ।

ननु परामर्शहेतुतया ज्ञानद्वयस्याऽऽवश्यकत्वमनुमितहेतुताक-  
ल्पनेऽनुपयुक्तमित्याशङ्कां निराचिकीर्षुराह । कल्पनालाघवमिति । प-  
रामर्शहेतुत्वेनाऽऽवश्यकत्वाच्चति मूले परामर्शहेतुत्वेनेत्यनन्तरं तवा-  
पीति पुरणीयमित्याशयेन तदर्थमाह । परामर्शहेतुत्वेति । तादृश-  
ज्ञानम् । व्याप्यतावच्छेदकप्रकारकव्याप्यादिज्ञानम् । मन्तव्यमि-  
ति । अन्यथा कारणाविरहेण परामर्शस्यैवानुदयापत्तरिति शेषः ।

यद्यपि धूमवान् पर्वत इति ज्ञानं विनापि धूमो बाह्व्याप्य इति  
ज्ञानेन पर्वतत्वरूपविशेषणज्ञानसहकृतेन बाह्व्याप्यधूमवान् पर्वत  
इति विशिष्टवैशिष्ट्यबोधजननसम्भवात् परामर्शहेतुतया पक्षधर्मता-  
ज्ञानस्य नाऽऽवश्यकता, तथाऽपि पर्वते धूमदर्शनात्मकोद्बोधकाद्



धूमो वह्निव्याप्य इति स्मरणं ततः परामर्श इति क्रमस्यौत्सर्गिकतया  
इदानीं तादृशरीत्यैव परामर्शोत्पत्तिः सर्वत्रेत्यभिमानेन ज्ञानद्वयस्य  
परामर्शहेतुताया आवश्यकत्वं मूलकृताभिहितम्, एतदभिमानेनैवा-  
नुमितिपूर्वं विशिष्टपरामर्शस्यासिद्धिः । परामर्शार्थं ज्ञानद्वयोपगमे  
अनुमितिसामग्रीसत्त्वेन परामर्शोत्पत्त्यसम्भवादित्यभिधायग्रे प-  
रामर्शहेतुतायामवच्छेदकलाघवमप्रयोजकीकरिष्यते । एतादृशा-  
भिमानश्च नैयायिकमतमालम्ब्य । अथ वह्निव्याप्यो धूम इत्यादिना  
निराकृत्यानुमितिपूर्वं विशिष्टपरामर्शसिद्धिरुपपादनीया, तावता  
च परामर्शहेतुतया ज्ञानद्वयस्यावश्यकत्वनिराकरणेऽपि वह्निव्या-  
प्यधूमवान् पर्वत इति परामर्शस्यैव व्याप्यतावच्छेदकप्रकारक-  
व्याप्तिज्ञानत्वतत्प्रकारकपक्षधर्मताज्ञानत्वाक्रान्ततया तत्तद्रूपाव-  
च्छिन्नस्य नियतपूर्ववर्त्तिताया उभयसिद्धत्वेन कल्पनालाघवमभ्यु-  
पगमेव । अत एव तदुत्तरं व्याप्यतावच्छेदकानवगाहिशाब्दपराम-  
र्शादनुमित्युत्पादाभिधानमेव दीधितिकृता एतादृशकल्पनाला-  
घवनिराकरणपरतया व्याख्यास्यते ।

केचित्तु परामर्शहेतुतयेति मूलस्य परामर्शस्यानुमितिहेतुनगा-  
ऽपि व्याप्यतावच्छेदकप्रकारकव्याप्तिज्ञानत्वाद्यवच्छिन्नस्य न्यायम-  
तसिद्धनियतपूर्ववर्त्तितावत्त्वादित्यर्थः । परामर्शेन स्वार्थं व्याप्यता-  
वच्छेदकप्रकारकव्याप्यादिविषयकज्ञानान्तरमेवक्ष्यतां मा वा प-  
रामर्श एव तादृशज्ञानात्मक इत्यतोऽपि परामर्शस्य नियतपूर्ववर्त्ति-  
तावादिनाऽपि तत्तद्रूपावच्छिन्नस्य नियतपूर्ववर्त्तित्वमनुमतमेवेति  
भाव इत्यप्याहुः ।

तदसत् । यत्र धूमत्वसामानाधिकरण्येन वह्निव्याप्यवगाहिविशि-  
ष्टपरामर्शस्तत्र व्याभचारेण मीमांसकमतसिद्धकारणतावच्छेदक-  
द्वयस्य विशिष्टपरामर्शत्वव्यापकत्वाभावात्, द्रव्यत्वादिसामाना-  
धिकरण्यमात्रेण वह्न्यादिव्याप्तिज्ञानात् द्रव्यत्वादिना च जलादे-  
र्हृदवृत्तिताज्ञानादन्यथाख्यात्यापत्तिभयेन धूमत्वावच्छेदेन व्याप्ति-  
प्रकारकज्ञानस्यैव तन्मते हेतुत्वादिति ।

न चैतत्समशीलदोषस्य व्याप्यतावच्छेदकानवगाहिशाब्दप-  
रामर्शस्थले मणिकृतैव दास्यमानत्वात्त दोष इति वाच्यम् । एवं स-  
त्येतद्याख्यापक्षेऽपि मीमांसकमतसिद्धकारणतावच्छेदकद्वयस्य वि-



शिष्टपरामर्शत्वव्यापकत्वमित्यभिमानस्यानुसरणीयतया तादृशज्ञानद्वयस्य विशिष्टपरामर्शहेतुत्वमित्यभिमानमूलकत्वमेव सस्यक् ।

केचित्तु निश्चयत्वानिवेशप्रयुक्तलाघवानुरोधेन वह्निव्याप्यधूमवत्पर्वतवानित्यादिविशिष्टवैशिष्ट्यावगाहिज्ञानमेव नैयायिकमतेऽनुमितिकारणम्, तत्र च धूमवान् पर्वत इति ज्ञानस्य विशेषणतावच्छेदकप्रकारकज्ञानविधया हेतुत्वम् । पक्षमुख्यविशेष्यकज्ञानस्यैव हेतुत्वे वह्निव्याप्यधूमवत्पर्वताभिन्नः पर्वत इत्याकारज्ञानस्यैव हेतुत्वमित्यभिप्रायकतया परामर्शहेतुत्वेनावश्यकत्वादिति मूलं वर्णयन्ति ।

परे तु मानसत्वव्याप्यपरामर्शत्वमते उपनीतभानात्मकपरामर्श एवानुमितिहेतुः, यो यत्र पूर्वमवगत इति नियमोऽप्यस्ति तादृशनियमयलात् वह्निव्याप्यधूमवान् पर्वत इति ज्ञाने धूमवान् पर्वत इति ज्ञानस्यापि हेतुत्वमित्यभिप्रायकतया परामर्शहेतुत्वेनेत्यादिकं वर्णयन्ति ।

तदसत्, तादृशनियमवादिमते धूमवान् पर्वत इति ज्ञानस्य यदा कदाचिदपेक्षितत्वेऽप्यव्यवहितप्राक्कालेऽनपेक्षणात् ।

न च तादृशनियमनिर्वाहाय तत्प्रकारकतद्विशेष्यकज्ञानस्य संस्कारद्वारा हेतुत्वं तादृशसंस्कारस्य यः हेतुत्वं कल्पनीयं, तत्प्रकारकोपनीतभाने तद्विशेष्यकज्ञानस्य साक्षाद्देतुत्वं कल्पनीयमिति गौरवम्, तथा च लाघवात्तत्प्रकारकतद्विशेष्यकोपनीतभाने तत्प्रकारकज्ञानस्य साक्षादेव हेतुत्वं तादृशनियमनिर्वाहाय कल्पयितुमुचितमिति वाच्यम् । तादृशनियमवादिमते यदा कदाचित् तत्प्रकारकतद्विशेष्यकज्ञानसत्तयैव तत्प्रकारकतद्विशेष्यकोपनीतभाननिर्वाह इत्यनुभवमपलप्य लाघवानुसरणे गतं तादृशनियमेन, तत्प्रकारकोपनीतभाने तद्विशेष्यकज्ञानत्वेनैव हेतुत्वस्यौचित्यात्, तादृशनियमस्यापूर्वधर्मिकसंशयान्यथानुपपत्त्या दीधितिकृता दूषितत्वाच्चेति । कारणतायाः स्वरूपसम्बन्धादिरूपत्वे कल्पनालाघवासम्भवादनन्यथासिद्धनियतपूर्ववर्तित्वं कारणत्वम् इत्यभिप्रायकतया कल्पनालाघवमुपपादयितुं भावमाह । तथा चेति । अतिरिक्तधर्मिणः ज्ञानद्वयानन्तरमुभयवाद्यसिद्धविशिष्टपरामर्शस्य कल्पनामित्यनेनान्वयः । तत्र । विशिष्टपरामर्शत्वावच्छिन्ने ।



( चि० ) एवं धूमो वह्निव्याप्यो धूमवांश्चायमिति ज्ञानद्वयादेवानुमितिस्तु ? न चानुमितिं प्रति व्याप्यत्वज्ञानमेव हेतुर्लाघवादावश्यकत्वाच्चेति वाच्यम् । तस्यानुमितेः पूर्वमसिद्धौ युगपदुपस्थित्यभावात् ।

( दी० ) ननु धूमत्वावच्छेदेन व्याप्तेरालोकत्वेन च पक्षधर्मताया ग्रहेऽप्यनुमितिः स्यादित्यत आह । एवमिति । यद्धर्मावच्छेदेन व्याप्तिज्ञानं तेन रूपेण पक्षधर्मताज्ञानं हेतुरिति नातिप्रसङ्गः । ज्ञानद्वयादिति । द्वित्वमविवक्षितम् । लाघवात् । अवच्छेदकलाघवात् । आवश्यकत्वात् । व्याप्यतावच्छेदकप्रकारकव्याप्तिज्ञानस्य हेतुत्वे व्याप्तिज्ञानहेतुताया आवश्यकत्वात् । क्वचिदुपजीव्यत्वादिति पाठः । उपजीव्यत्वञ्च व्याप्तिज्ञानं विना यद्धर्मावच्छेदेन व्याप्तिज्ञानं तत्प्रकारकपक्षधर्मताज्ञानस्यासम्भवात् । एवञ्च सिद्धे व्याप्तिज्ञाने हेतावतिप्रसङ्गभङ्गाय पक्षधर्मताविषयकत्वमवच्छेदकं कल्प्यते लाघवात् न तु करणान्तरं गौरवादिति भावः । सिद्धस्य व्याप्तिज्ञानस्य न पक्षधर्मताविषयकत्वमित्याशयेनाह । तस्येति ।

( गा० ) व्याप्यतावच्छेदकप्रकारकज्ञानत्वेन सामान्यतो हेतुत्वे विभिन्नव्याप्यतावच्छेदकप्रकारकव्याप्तिपक्षधर्मताज्ञानाभ्यामनुमितिप्रसङ्ग इत्याशङ्कानुद्धारे मूलस्य न्यूनतेति तन्निराकरणपरतया एवमित्यादिमूलमुत्थापयति । नन्विति । अनुमितिः स्यादिति । तत्रापि ज्ञानद्वयघटितसामग्रीसत्त्वादिति भावः । एवञ्चैवमित्यादिमूलस्य धूमत्वाद्यवच्छेदेन व्याप्तिज्ञानं तत्प्रकारकपक्षधर्मताज्ञानञ्च मिलितमनुमित्युत्पादप्रयोजकसामग्री, न तूक्तं ज्ञानद्वयं तथेत्यर्थः । सामान्यरूपेण हेतुत्वे विशेषरूपेण सामग्रीप्रवेशो न सम्भवति कारणतावच्छेदकावच्छिन्नस्तोमस्यैव सामग्रीत्वादित्याशङ्क्य विशेषरूपेण हेतुतामाह । यद्धर्मावच्छेदेनेति । व्याप्तिज्ञानं यत्रानुमितौ हेतुस्तत्रेति, विद्यत इति वा, पूरणीयम् । द्रव्यत्वादिसामानाधिकरण्येन



वह्न्यादिव्याप्तिज्ञानात् द्रव्यत्वादिना च जलादेर्हृदादिवृत्तिज्ञाना-  
दन्यथाख्यात्यात्मकानुमित्यापत्तेर्वारणाय यद्धर्मप्रकारेणेत्युपेक्ष्य य-  
द्धर्मावच्छेदेनेत्यभिहितम् । अन्यथाख्यातिमनङ्गीकुर्वतां द्रव्यत्वाद्य-  
वच्छेदेन व्याप्तिज्ञानाप्रसिद्ध्या नोक्तापत्तिरसम्भवः । द्वित्वस्य फलो-  
पधायकतावच्छेदकत्वे उभयविषयकैकज्ञानादनुमित्यनिर्वाहः, स-  
र्वत्र भेदाभेदसाधारणं कारणस्य मेलनमेव कार्योत्पत्तिप्रयोजकं न  
तु भेदनियतं तद्वद्वित्वमपि क्वचित्तेति, द्वित्वस्य तथात्वमसम्भ-  
वदुक्तिकञ्च, (१) इत्याभिसन्धाय ज्ञानद्वयादित्यत्र द्वयपदं व्याप्तिपक्ष-  
धर्मताज्ञानयोरभेदानपेक्षामात्रसूचकतया व्याचष्टे । ज्ञानद्वयादितीति ।  
कल्पनालाघवस्याऽऽवश्यकत्वादित्यनेन वाच्यतया पौनरुक्त्यं निरा-  
चिकीर्षुर्वाच्ये । लाघवादिति । अवच्छेदकलाघवादिति । व्याप्यता-  
वच्छेदकप्रकारकव्याप्तिज्ञानत्वापेक्षया व्याप्तिप्रकारकज्ञानत्वरूपाव-  
च्छेदकस्य लघुशरीरत्वादिति भावः । व्याप्तिज्ञानस्येति धर्मपरम् ।  
हेतुत्वे । कारणतावच्छेदकत्वे । व्याप्तिज्ञानहेतुतायाः । व्याप्तिज्ञानत्व-  
स्य कारणतावच्छेदकतायाः । आवश्यकत्वादिति । उभयसिद्धत्वा-  
दित्यर्थः । तस्य तदन्तर्गतत्वादिति भावः । व्याप्यतावच्छेदकप्रका-  
रकव्याप्तिज्ञानादेर्व्याप्तिप्रकारकज्ञानानुपजीवकत्वात् ।

क्वाचित्के उपजीव्यत्वादिति पाठे असङ्गतिरिति उपजीव्यपदं  
विशिष्टसत्तानिर्वाहकपरमित्याशयेन विशिष्टसत्तानिर्वाहकत्वमुपपा-  
दयति । उपजीव्यत्वञ्चेति । असम्भवात् । सत्तानुपपत्तेः । विशिष्टस-  
त्ताया विशेषणव्याप्तिज्ञानसत्त्वनियतत्वादिति भावः । एतावतापि  
कल्पनालाघवमित्यवधेयम् ।

ननु व्याप्तिप्रकारकज्ञानत्वेन हेतुत्वे सिद्धेऽपि व्याप्तिप्रकारक-  
पक्षधर्मताज्ञानत्वरूपपरामर्शत्वस्य हेतुतावच्छेदकत्वासिद्ध्या नैया-  
यिकानां नाभिमतसिद्धिरित्यत आशयं पूरयति । एवञ्चेति । व्याप्ति-  
ज्ञाने । व्याप्तिज्ञानत्वावच्छिन्ने । अतिप्रसङ्गभङ्गाय । पक्षधर्मताधीन्य-  
कालं अनुमितिवारणाय । व्याप्तिज्ञानकारणतायामेव पक्षधर्मतावि-  
षयकत्वमवच्छेदकम् अन्यथानुपपत्त्या कल्प्यते ।

यद्यपि व्याप्तिज्ञानत्वावच्छिन्नहेतुतायां पक्षधर्मताविषयकत्व-

(१) व्यासज्ज्यवृत्तिधर्मस्य कारणतानवच्छेदकत्वादिति भावः ।



स्यावच्छेदकत्वोपगम प्रस्थितमवच्छेदकाद्यवादिना, तथाप्यतिप्रसङ्गानवतारदशायां व्याप्तिज्ञानत्वस्य लाघवात् प्रथमतोऽवच्छेदकत्वासिद्धिरुत्तरकालमवच्छेदकाभिवृद्धिश्च निष्प्रत्यूहैवेति भावः ।

ननु पक्षधर्मताधीनत्वेन कारणत्वान्तरकल्पनयाप्यतिप्रसङ्गमङ्गनान्यथानुपपत्त्या अवच्छेदकाभिवृद्धिकल्पनं कथमित्यत आह । लाघवादिति । कारणतान्तरकल्पनापेक्षया लाघवादित्यर्थः । अनतिप्रसङ्गापपादकत्वाविशेषेऽपि गौरवादेव न कारणत्वान्तरसिद्धिरित्याह । न त्विति । व्याप्तिज्ञानत्वावच्छिन्नमनुमितेः पूर्वमुभयवासिद्धमेवेति तस्यानुमितेः पूर्वमसिद्धावित्याग्रममूलासङ्गतिरतस्तदाशयं व्याचष्टे । सिद्धस्येति । न पक्षधर्मताविषयकत्वामिति । तथा च क्लृप्तहेतुतायां तदवृत्तेः पक्षधर्मताविषयकत्वस्यावच्छेदकत्वमग्रेऽपि कल्पयितुमशक्यमिति भावः ।

( दी० ) यद्वा व्याप्यत्वज्ञानं व्याप्यत्वप्रकारकं पक्षधर्मताज्ञानमित्यर्थः । ननु विशिष्टज्ञानान्यथानुपपत्त्या ज्ञानद्वयस्यावश्यं वाच्यतया तस्यैव हेतुत्वं युक्तं तदिदमुक्तमावश्यकत्वादित्यत आह । उपजीव्यत्वादिति । विशिष्टज्ञानस्यान्यथानुपपत्त्या तत्कल्पने विशिष्टज्ञानस्योपजीव्यत्वादित्यर्थः । स्वसंवेदनासिद्धमेव ज्ञानद्वयम् आवश्यकत्वञ्च तस्योभयत्रादिसिद्धत्वमित्याशयेनाह । तस्येति ।

( गा० ) आशयमपूरयित्वाऽपि व्याप्यत्वज्ञानमित्यादिमूलं व्याकरोति । यद्वेति । एतन्मतेऽपि लाघवादित्यस्यावच्छेदकलाघवादित्यर्थः । धूमत्वादौ व्याप्तेरनतिरिक्तवृत्तिस्त्वरूपावच्छेदकत्वावगाहिताया मीमांसकैः कारणतावच्छेदके निवेशनीयतया तन्मतेऽवच्छेदकगौरवादिति भावः ।

अवच्छेदकगौरवेऽपि मीमांसकमते दर्शितकल्पनालाघवमश्रुणामिति शङ्कायामुपजीव्यत्वादिति मूलमवतारयति । नन्विति । विशिष्टज्ञानान्यथानुपपत्त्येति । तथा च ज्ञानद्वयकल्पकतया विशिष्टज्ञानमप्यनुमितेः पूर्वं मीमांसकमतसिद्धमिति न नैयायिकमते कल्पनागौरवमिति भावः ।



ननु मूलकृता अनुमितिपूर्वं विशिष्टज्ञानस्यासिद्धिमुद्भव्य यद्व-  
चच्छेदकलाघवमप्रयोजकीकृतं तन्न सङ्गच्छते विशिष्टपरामर्शसिद्धौ  
कल्पकविरहेण ज्ञानद्वयस्याप्यसिद्धिप्रसङ्गादतस्तदाशयं प्रकाशयति ।  
स्वेति । स्वात्मकं यत् संवेदनं प्रत्यक्षं (१) तत्सिद्धमित्यर्थं, तथा  
च न तत्कल्पकया विशिष्टपरामर्शस्य तदभ्युपगतत्वमिति भावः ।

नन्वेवं तेषां ज्ञानद्वयस्यावश्यकत्वाभिधानविरोधः ? वि-  
शिष्टज्ञानान्यथानुपपत्त्या अवश्यकल्पनीयत्वस्यैवावश्यकत्वपदार्थ-  
त्वादित्यत आह । आवश्यकत्वञ्चेति । उभयवादिसिद्धत्वमिति । त-  
था च नोक्तरूपमावश्यकत्वमिति न तदभिधानविरोध इति भावः ।

(चि०) अथ यथा तत्ताविशिष्टस्मरणे सती-  
न्द्रियसन्निकृष्टे स एवायमित्यभेदप्रत्ययो भवति तथे-  
न्द्रियसन्निकृष्टे धूमे वह्निव्याप्यधूमस्मरणे धूमत्वसाधा-  
रणधर्मदर्शनात् व्याप्योऽयमित्यभेदप्रत्ययः स्यात् सा-  
मग्र्या वृत्तत्वादिति स एवानुमितिहेतुरिति चेन्न । प्र-  
त्यक्षसामग्रीतोऽनुमितिसामग्र्या बलवत्त्वादनुमिति-  
रेवोत्पद्यते न तु व्याप्याभेदप्रत्यक्षम्, (२) अन्यथा त-  
वापि परामर्शानन्तरं तदनुव्यवसायो वा भवेन्न  
त्वनुमितिरेव ।

(दी०) असिद्धिं परिजिहीर्षुराशङ्कते अयेति । अयम् ।  
पक्षवृत्तिः । हेतुरिति । लाघवादिति शेषः । अनुमितिसामग्र्या  
इति । स्मृतिहेतुतावादिनां नये दूषणमिदं, न तु संस्कारकार-  
णतावादिनां प्राचामिति ।

(गा०) अथ यथेत्यादिना मूलकृतो विशिष्टपरामर्शसामग्रीप्र-  
दर्शनस्य प्रकृतोपयोगितां दर्शयति । असिद्धिमिति । मीमांसकोद्भा-  
वितां विशिष्टपरामर्शस्यासिद्धिमित्यर्थः । व्याप्योऽयमित्यभेदप्रत्यय-

(१) प्रत्यक्षमिति पाठः क्वचिन्न दृश्यते ।

(२) व्याप्याभेदप्रत्ययमिति मथुरानाथसम्मतपाठोऽप्यत्रास्ति ।



स्य विशिष्टपरामर्शत्वं स्फुटीचिकीर्षुरयमित्यस्यार्थं व्याचक्षाणः पक्षवृत्तितावगाहितां स्पष्टयति । अयमिति । स एवानुमितिहेतुरित्यत्र न्यूनताभङ्गाय हेतुं पूरयति । लाघवादितीति । संस्कारसाधारणेन सविषयकत्वेनोपनायकतामते व्याप्युपनये तत्स्मरणपर्यन्तस्यानपेक्षिततया न विशिष्टपरामर्शपूर्वमनुमितिसामग्रीनैयत्यं संस्कारस्यानुमितावहेतुत्वादिति ज्ञानत्वेनोपनायकत्ववादिनयेऽनुमितिसामग्रीनिबन्धनपरामर्शासम्भवरूपदूषणं सङ्गमयति । स्मृतीति । स्मृतिहेतुतावादिनाम् । संस्कारस्यानुपनायकतया उपनयानुरोधेन स्मृतिं कल्पयताम्(१) ।

( चि० ) अथ वह्निव्याप्यो धूम इति स्मरतः पूर्वतीयधूमेन्द्रियसन्निकर्षेण प्रथमत एव व्याप्तिधूमत्वयोर्वैशिष्ट्यं यत्र भासते विशेषणज्ञानस्य पूर्वं वृत्तत्वात् तत्र, यत्र वाऽऽसवाक्याद्वह्निव्याप्यवानयमिति ज्ञानं तत्रोभयत्रापि लाघवात् पक्षधर्मव्याप्यत्वज्ञानस्य हेतुत्वकल्पनादन्यत्रापि तथेति चेन्न । इन्द्रियासन्निकृष्टेतीन्द्रिये च लिङ्गे प्रत्यक्षविशिष्टज्ञानसामग्रीविरहात्, तेन विना अनुमित्यनुत्पादापत्तेः, अस्मदुक्तसामग्र्याश्च तत्रापि सत्त्वात् । न चानुमानादिना तत्र परामर्शः, अनवस्थानात् ।

( दी० ) अथेत्यादि । अत्र यत्र प्रथमं पक्षाग्रहे गृहीतधूमे स्मृतव्याप्तिवैशिष्ट्यभानमनन्तरञ्च गृहीते पक्षे तादृशविशिष्टधीस्तत्रेत्यपि द्रष्टव्यम् । प्रथमत इति । विशिष्टज्ञानात् पूर्वमनुमितिसामग्रीविरहदर्शनाय । एवञ्च सिद्धे पूर्ववृत्तिनि विशिष्टज्ञाने तत्त्वेन हेतुत्वं गुरुधर्मद्वयावच्छेदेनानन्यथासिद्धत्वकल्पनामपे-

( १ ) तद्धेतुतया कल्पयतामित्यपि क्वाचित्कः पाठः । उपनयहेतुतया कल्पयतामिति तदर्थः ।



क्ष्य लघ्वेकरूपावच्छेदेन नियमानन्यथासिद्धत्वकल्पनाया एव  
न्याय्यत्वात्, गृह्यमाणव्याप्यवच्छेदकताकधर्मप्रकारकपक्षधर्मता-  
ज्ञानत्वेन पक्षधर्मताग्रहप्रकारीभवद्धर्मावच्छिन्नव्याप्तिज्ञानत्वेन वा  
एकरूपेण कारणत्वं चातिगौरवात्, विनिगमकाभावाच्च । तवा-  
पि च नियतपूर्ववर्तित्वं कल्प्यमित्याह । यत्र वेति । तेन वि-  
नेति । तथा च व्यभिचारात् कारणत्वं बाधितमिति भावः ।  
स्वतो व्यभिचारं निरस्यति । अस्मदुक्तेति । अनवस्थानादिति ।  
न च धूमान्तरसन्निकर्षे तत्तद्व्यक्तिवृत्तिधूमत्वं बह्विव्याप्तिव्या-  
प्यमिति लिङ्गविशेष्यकपरामर्शाभ्यास्यनुमितिसम्भवः, धूममा-  
त्रासन्निकर्षेऽपि तत्र बह्व्यनुमानात् तद्व्यक्तिवृत्तित्वधूमत्वत्ववै-  
शिष्ट्यग्राहकविरहाच्च ।

( गा० ) यत्र पक्षीयधूमदर्शनात् प्रागेव उद्बोधकान्तराभ्याप्ति-  
स्मरणं तत्र तदुत्तरं पक्षधर्मताग्रहस्यैव विशिष्टपरामर्शरूपता मूल-  
कृतोक्ता, तत्र न्यूनताभङ्गाय पक्षधर्मत्वाविषयकपक्षीयहेतुदर्शनो-  
द्बोधितव्याप्तिस्मृतिस्थलेऽपि विशिष्टपरामर्शमुपपादयति । अत्रेति ।  
तत्रेत्यपि द्रष्टव्यमित्यन्वयः । प्रथमं पक्षग्रहे पक्षधर्मताग्रहोत्पत्त्या  
विशिष्टपरामर्शपूर्वमनुमितिसामग्री सम्भवतीति पक्षाग्रह इत्युक्तम् ।  
सामान्यलक्षणानुपगमं व्याप्तिस्मरणस्य पक्षीयधूमाविषयकतया  
विशेषणतावच्छेदकविशिष्टविशेषणज्ञानविरहेण विशेषणतावच्छे-  
दकविशिष्टधूमवैशिष्ट्यज्ञानं पक्षे न सम्भवतीति अन्तरास्मृतव्या-  
प्तेः पक्षीयधूमे विशिष्टज्ञानस्वीकारः । पक्षविशेष्यकेऽपि परामर्शे प-  
क्षग्रहस्य पक्षतावच्छेदकरूपविशेषणविषयतया विशिष्टविशेष्य-  
कज्ञाने विशेष्यतावच्छेदकप्रकारकधीहेतुत्वे तत्त्वेन वा उपयो-  
गात् गृहीते पक्ष इत्युक्तम् । तादृशविशिष्टधीरिति । तादृशस्य व्या-  
प्तिविशिष्टस्य हेतोर्विशिष्टधीरित्यर्थः । मूले प्रथमत इत्यनन्तरं प-  
क्षधर्मतया भासमान इति पूरणियम् ।

ननु उक्तरीत्या जायमानस्य विशिष्टपरामर्शस्य व्याप्तिस्मरण-  
पक्षधर्मताज्ञानापेक्षया प्राथम्याभावात् प्रथमत एवेत्युक्तमसङ्गतम-



त आह । प्रथमत इतीति । विशिष्टज्ञानात् पूर्वमिति । तथा च प्रथमत एवेत्यस्यानुमितिसामग्र्यामसम्पन्नायामेवेत्यर्थ इति भावः ।

नन्वेवं क्वचिद्विशिष्टपरामर्शसिद्धावपि विशिष्टपरामर्शत्वरूपावच्छेदकस्य लघुत्वेऽपि च तेन रूपेण हेतुतामते तद्रूपावच्छिन्नस्य नियमकल्पनाया आधिक्येन गौरवं दुर्वारमेवेत्यत आह । एवञ्चेति । गुरुधर्मद्वयावच्छेदेनेति ।

यद्यपि व्याप्तिविशिष्टवैशिष्ट्यज्ञानत्वापेक्षया धूमत्वाद्यंशे अवच्छेदकत्वावगाहिद्यासिनिश्चयत्वस्य गुरुत्वेऽपि धूमत्वादिप्रकारकपक्षधर्मताज्ञानत्वस्यातथात्वाद्धर्मद्वयस्य गौरवाभिधानमसङ्गतम्, तथापि गुरुधर्मद्वयेत्यस्य गुरुधर्मघटिनद्वयेत्यर्थकत्वात्त दोषः ।

न्याय्यत्वादिति । न्यायमते कल्पनीयस्य द्वित्वं परमते कल्पनाधर्मिणां द्वित्वमिति कल्पनासाम्येऽपि न्यायमतेऽवच्छेदकलाघवादिति भावः । परमते एकमेव ज्ञानं कारणमन्यदवच्छेदकमिति न धर्मद्वयावच्छेदेन कारणताकल्पनमिति शङ्कां निराकरोति । गृह्यमाणेति । गृह्यमाणव्याप्यवच्छेदकताकत्वञ्च वर्त्तमानव्याप्यवच्छेदकत्वग्रहविषयत्वम् । पक्षधर्मताग्रहप्रकारीभवदिति विद्यमानपक्षधर्मताग्रहप्रकारार्थकम् । अतिगौरवादिति । तत्तत्कालाविद्यमानत्वप्रवेशेन कालभेदेनानन्तकार्यकारणभावप्रसङ्गादिति भावः ।

ननु कारणतावच्छेदकविशिष्टकारणस्य प्राक्सत्तायाः प्रकृते फलोपधानप्रयोजकत्वोपगमे विद्यमानत्वनिवेशं विनाप्यतिप्रसङ्गः शक्यवारणः ।

न चैवमपि समानप्रकारकपुरुषान्तरीयव्याप्तिज्ञानकालीनपक्षधर्मताज्ञानादितोऽनुमित्यापत्तिवारणाय तत्तत्पुरुषीयानुमितिजनकतायां तत्तत्पुरुषीयज्ञानमेवावच्छेदकं वाच्यमिति पुरुषभेदेन कारणताभेदो दुर्वार एवेति वाच्यम् । स्वसामानाधिकरण्यस्वविषयधर्मप्रकारकत्वोभयसम्बन्धेन व्याप्यवच्छेदकताग्रहविशिष्टपक्षधर्मताज्ञानत्वेन, स्वसामानाधिकरण्यस्वप्रकारधर्मविषयकत्वोभयसम्बन्धेन पक्षधर्मताग्रहविशिष्टव्याप्यवच्छेदकत्वग्रहत्वेन वा हेतुत्वोपगमे व्यधिकरणज्ञानद्वयादनुमितिवारणस्य तत्तत्पुरुषीयत्वनिवेशमन्तरेणैव सम्भवादित्यत आह । विनिगमकाभावाच्चेति । वर्णितरूपयोरेकतरस्य हेतुतावच्छेदकत्व इत्यादिः । तथा च वि-



निगमनाविरहाद्धर्मद्वयावच्छेदेनानन्यथासिद्धत्वकल्पनमावश्यकमे-  
वेति भावः । वह्निव्याप्यवानग्रमिति शाब्दपरामर्शस्थले व्याप्यता-  
वच्छेदकप्रकारकपक्षधर्मतादिग्रहविरहेण परमतेऽनुमित्यनुत्पादाज्ञा-  
नुमितिपूर्वं विशिष्टपरामर्शस्योभयवादिसिद्धतास्थलमिति व्या-  
प्यतावच्छेदकप्रकारकव्याप्तिपक्षधर्मताग्रहस्यानुमितिनियतपूर्ववर्त्ति-  
तायाः कथितोभयसिद्धत्वासम्भवप्रदर्शनपरतया यत्र वेत्यादि-  
मूलं सङ्गमयति । तवापि चेति । तव । मीमांसकस्य । मूलं तेन  
विनेति । विशिष्टपरामर्शाभावेनेत्यर्थः । विशिष्टपरामर्शशून्यकाले-  
ऽनुमित्यनुत्पादापत्तिर्विशिष्टपरामर्शहेतुतायां किंविधया बाधिके-  
त्याकाङ्क्षायामाह दीधितौ । तथा चेति । अनुमित्यनुत्पादापत्तौ चे-  
त्यर्थः । व्यभिचारादिति । अनुमित्यनुत्पादापत्तिकथनादर्थतोऽनु-  
मित्युत्पादलाभेन मूलग्रन्थाद्वयतिरेकव्यभिचारलाभः । स्वमतसि-  
द्धानुमितिसामग्रीसत्त्वकथनप्रयोजनं स्फुटयति । स्वत इति । स्वतः  
स्वमते । यदा चातीन्द्रियादिहेतुके शब्दादिजन्यज्ञानद्वयघटितसाम-  
ग्र्यपि नास्ति तदाऽनुमितिर्न केनाप्यनुमन्यते इति न मीमांसक-  
मते व्यभिचारावकाश इत्यवधेयम् ।

मूले अनवस्थानादिति । अनुमित्यात्मकपरामर्शार्थमपि प्रत्यक्षसा-  
मग्रीविरहेणानुमानादेव परामर्शान्तरस्याभ्युपगन्तव्यत्वादिति भावः ।

पक्षतद्वृत्तिहेतोरसन्निकर्षेऽपि तद्वृत्तिधूमो वह्निव्याप्य इति व्याप्ति-  
साध्यकानुमित्यात्मकविशिष्टपरामर्शं प्रत्यक्षात्मकपरामर्शानुपपाद्य  
अनवस्थापरीहारशङ्कां निरस्यति दीधितौ । न चेति । विशेष्यसन्निक-  
र्षविरहेण पक्षीयधूमरूपपक्षविशेष्यकव्याप्तिव्याप्यवत्तापरामर्शा-  
सम्भवाद्याप्यविशेष्यकपरामर्शानुधावनम् । धूममात्रासन्निकर्षेऽपी-  
ति । तथा च तदानीं धूमत्वासन्निकर्षेण तद्विशेष्यकोक्तपरामर्श-  
स्याप्यसम्भव इति भावः । विशेष्यसन्निकर्षवद्विशेषणसन्निकर्षोऽपि  
विशिष्टप्रत्यक्षे हेतुरित्याशयेन धूमान्तरसन्निकर्षस्थलेऽपि पर्वती-  
यधूमरूपविशेषणसन्निकर्षविरहेण धूमत्वे तद्वृत्तित्वावगाहिदर्शित-  
परामर्शासम्भवमाह । तद्व्यक्तीति ।

यद्यपि विशेषणसन्निकर्षस्य प्रत्यक्षहेतुत्वेऽपि पक्षीयधूमादिस-  
न्निकर्षस्थलेऽपि साध्यासन्निकर्षे ज्ञानप्रत्यासत्तिं विना विशिष्टपरा-  
मर्शासम्भवादसन्निकृष्टहेतुकस्थलानुधावनमफलं ज्ञानप्रत्यासत्ति-



सत्त्वे च तत्रापि विशिष्टपरामर्शसम्भवस्तथापि चाक्षुषादिज्ञाने उपनीतस्य भानोपगमे मनोभिन्नप्रमाणासहकारित्वघटितापादक-  
कवक्ष्यमाणप्रमाणान्तरतापत्तेः । प्रत्यक्षप्रमासामग्रीविरहकालीनप्र-  
मोत्पादकत्वापादकप्रत्यक्षविजातीयप्रमोपधायकतापत्तेश्चानवका-  
शात् । यत्र मानसान्योपनीतभानासम्भवस्तादृशस्थलानुधावनमि-  
त्यवधेयम् ।

( चि० ) अथ यथा स देवदत्तो गौरो न वा पर-  
माणुर्गुरुत्वाधिकरणं(१) न वेति संशयो बहिरस्वा-  
तन्त्येणापि मनसा कोटिस्मरणाविशेषादर्शनादिसह-  
कारिवशाज्जन्यते, यथा वा निद्रासहकारेण बाह्यस्व-  
प्रानुभवस्तथेहापि ज्ञानान्तरोपनीतविशेष्ये व्याप्तिस्म-  
रणसहकृतेन मनसा परामर्शो जन्यते, तदनन्तरमनुमि-  
तिदर्शनादिति चेन्न । व्याप्तिस्मरणादेः प्रमाणान्तरता-  
पत्तेः । तदेव हि प्रमाणान्तरं यदसाधारणं सहकार्या-  
साद्य मनोबहिर्गोचरप्रमां जनयति, यथेन्द्रियादि ।

( दी० ) असाधारणमिति शरीरादिव्युदासाय । आलो-  
कादिवारणाय प्रमाणान्तरासहकारीति वाच्यम् । तदपि प्रमा-  
णान्तरं भवत्येवं प्रसक्षादिप्रमाकरणत्वेन विभागान्न तद्व्याघात  
इत्यपि कश्चित् । यद्वा असाधारणमसमवहितं, तथा च यज्जा-  
तीयप्रमाया मनोन्यकरणेनासमवहितं सत् यद्वहिर्विषयकप्रमो-  
त्पादकं, यज्जातीयप्रमासामग्रीविरहे वा यत्प्रमोत्पादकं, तद्वि-  
जातीयप्रमाहेतुरित्येव व्याप्तिस्ततः सिद्धायां विलक्षणप्रमायां  
विलक्षणे च तत्करणे कल्पनीये आवश्यकत्वात् बाधकाभावा-  
च्च तस्यैव तथात्वं पर्यवस्यतीति ।

( गा० ) मूले यदसाधारणमिति । मनसा बहिर्गोचरप्रमाजनने

( १ ) परमाणू रूपाधिकरणमिति पाठोऽप्यत्रास्ति ।



यदसाधारणं सहकारि भवतीत्यर्थः । तेन बहिर्गोचरप्रमायामसाधारणकारणत्वमापदकमिति फलितम् । सुखादिगोचरप्रमाजनके सुखादिनिष्ठमनःसन्निकर्षे व्यभिचारवारणाय बहिर्गोचरेति । बहिष्ठश्च लौकिकमानसाविषयत्वम् । स्मृतिजनकसंस्कारादौ व्यभिचारवारणायानुभवार्थकं प्रमापदम् । असाधारणपदप्रयोजनमाह । दीधितावसाधारणमितीति ।

शरीरादीत्यादिपदात् आत्ममनोयोगादिपरिग्रहः । शरीरादेर्बहिर्गोचरप्रमाजनकत्वेऽपि जन्यज्ञानसामान्यं प्रत्येव तेषां हेतुतया तादृशप्रमां प्रत्यसाधारणकारणत्वविरहादिति भावः । अत्र तादृशप्रमाऽसाधारणकारणत्वं यदि स्मरणावृत्तितादृशप्रमावृत्तिकार्यतानिरूपकत्वं तदा स्मृतिजनकसंस्कारादेवारकप्रमात्वनिवेशवैफल्यम्, विशिष्टवैशिष्ट्यानुभवत्वावच्छिन्नहेतुभूतविशेषणतावच्छेदकप्रकारकज्ञानादौ व्यभिचारश्च । अत एव जन्यज्ञानत्वानवाच्छिन्नतादृशप्रमावृत्तिकार्यतानिरूपकत्वं तदित्यपि निरस्तम् ।

यदि चानुभवत्वव्यापकजातिघटितधर्मावच्छिन्नकार्यत्यानिरूपकत्वे सति तादृशप्रमाजनकत्वं तत्, तदाऽनुभवत्वस्याप्यनुभवत्वव्यापकतया तदवच्छिन्नजनकविशेषणतावच्छेदकप्रकारकज्ञाने व्यभिचारवारणसम्भवेऽपि जन्यसत्त्वावच्छिन्नं प्रति द्रव्यत्वेन हेतौ चक्षुरादावापादकासत्त्वेन इन्द्रियादिवदिति दृष्टान्तासङ्गतिः । रूपावृत्तित्वेन सत्त्वान्यत्वेन वा तादृशजातिं विशिष्यैतदोषोद्धारेऽपि व्याप्तिविशिष्टवैशिष्ट्यानुभवत्वावच्छिन्नं प्रति विशेषणतावच्छेदकप्रकारकज्ञानमुद्रया व्याप्तिस्मरणादेर्हेतुतायाः सर्वमतसिद्धतया तत्रापादकासिद्धिर्दुर्वारैवेति अनुभवत्वव्याप्यजातिघटितधर्मावच्छिन्ना या तादृशप्रमावृत्तिकार्यता तन्निरूपकत्वमेव तादृशप्रमासाधारणकारणत्वं वाच्यम् । अनुभवत्वव्याप्यत्वञ्च अनुभववृत्तिभेदप्रतियोगितावच्छेदकत्वं, तच्च ज्ञानत्वादेरिवानुभवत्वादेरपि व्यावृत्तमतो न विशेषणतावच्छेदकप्रकारकज्ञाने व्यभिचारः । एवं तादृशप्रमस्य स्मृतित्वेऽप्यक्षततया तदवच्छिन्नहेतुभूतसंस्कारादौ व्यभिचारवारणाय प्रमात्वनिवेशस्याप्यावश्यकता । व्याप्तिस्मरणादेर्विशिष्टवैशिष्ट्यानुभवत्वावच्छिन्नजनकत्वेऽपि नैयायिकैः सन्निकर्षविधया अलौकिकप्रत्यक्षत्वावच्छिन्नं प्रति तस्य कारणतान्तरोपगमाच्च तत्रा-



पादकासिद्धिः, तन्निकापिनाया अलौकिकप्रत्यक्षत्वावच्छिन्नकार्यता-  
या एवानुभवत्वव्याप्यजातिघटितधर्मावच्छिन्नत्वात्तामादायैवापा-  
दकसत्तायास्तत्रोपपादनीयत्वात् । अलौकिकप्रत्यक्षत्वस्योपाधित-  
या तदवच्छिन्नजन्यताया जात्यवच्छिन्नत्वविरहादपादकासिद्धिः  
स्यादतो जातिघटितेत्युक्तम् । तादृशजातावच्छेदकतापर्याप्त्य-  
निवेशस्फोरकमेवान्न घटितपदं न तु विवक्षितार्थकमित्यवधेयम् ।

आलोकादेरपि अनुभवत्वव्याप्यचाक्षुषत्वादिजातिघटिनध-  
र्मावच्छिन्नजनकतया निर्वाच्यप्रमाणान्तरत्वरूपापाद्यविरहेण च व्य-  
भिचार इति तद्वारणायापादककोटौ विशेषणान्तरं पूरयति । आलो-  
कादीति । आदिना सन्निकर्षादिपरिग्रहः । प्रमाणान्तरासहकारित्व-  
मिति । मनोभिन्नप्रमाणसहकारित्वमित्यर्थः । स्वभिन्नतज्जन्यजनक-  
त्वमेव तत्सहकारितापदार्थ इति चक्षुरादेः स्वात्मकप्रमाणजन्यज-  
नकत्वसत्त्वेऽपि न दृष्टान्तासिद्धिः ।

न च चक्षुरादेः स्वभिन्नचक्षुरादिव्यक्त्यन्तरजन्यतावच्छेदक-  
चाक्षुषत्वाद्यवच्छिन्नजनकत्वसत्त्वात् स्वभिन्नत्वविशेषणदानेऽप्य-  
निस्तार इति वाच्यम् । स्वभिन्नस्वरूपप्रमाणविशेषणं परित्यज्य प्रमा-  
णजन्यतायां स्वानिरूपितत्वस्य विशेषणतयैव तद्दोषानवकाशात् ।  
उपनायकज्ञानस्य मनोरूपप्रमाणसहकारितया आपादकासिद्धिरतो  
मनोभिन्नेति ।

अथ सहकारित्वमत्र न तज्जन्यजनकत्वं, तथा सति चक्षुरादेर-  
पि त्वगादिजन्यचक्षुष्मृगाद्युभयवृत्तिद्वित्वादिजनकतया दृष्टान्तासि-  
द्धेः । नापि तज्जन्यज्ञानजनकत्वम्, चक्षुरादेरपि इन्द्रियत्वेन त्वगादि-  
जन्यप्रत्यक्षादिस्वरूपयोग्यतया तद्दोषतादवस्थ्यात् । फलोपहितज-  
नकत्वादीनां तद्वर्त्मनिवेशनैतत्तद्दोषोद्धारोऽपि शरीरादेरपि निरुक्त-  
प्रमाणान्तरसहकारित्वसत्त्वेन तद्वारकमूलोक्तासाधारणपदवैयर्थ्य-  
मतस्तज्जन्यतावच्छेदकजातिघटितधर्मावच्छिन्नजन्यतानिरूपकत्व-  
मेव तत्सहकारित्वं वाच्यम् । तथा च मनोभिन्नस्वरूपप्रमाणविशे-  
षणवैयर्थ्यम्, उपनायकज्ञानजन्यताया मनोजन्यतावच्छेदकमान-  
सत्वघटितधर्मानवच्छिन्नत्वात्, नैयायिकैर्बहिरिन्द्रियजन्योपनीत-  
मानसाधारणालौकिकप्रत्यक्षत्वावच्छिन्नं प्रत्येव उपनायकज्ञानहे-  
तुत्वोपगमात् ।



न च प्रत्यक्षत्वजातिरपि मनोजन्यतावच्छेदिका प्रत्यक्षत्वावच्छिन्नं प्रति इन्द्रियत्वेन सामान्यकारणतासत्त्वादिति वाच्यम् । तादृशसामान्यकार्यकारणभावस्य प्रामाणिकत्वे (१) मनोभिन्नत्वविशेषणोपादानेऽपि तथाविधचक्षुरादिप्रमाणजन्यतावच्छेदकप्रत्यक्षत्वमादायैतद्व्युत्पत्तिरिति निरुक्तसहकारिताघटकजातौ प्रत्यक्षनिष्ठभेदप्रतियोगितावच्छेदकत्वनिवेशनस्याऽऽवश्यकतया मनोभिन्नत्वानिवेशोऽप्युक्तदोषाभावात् ।

न च न देयमेव मनोभिन्नत्वरूपं प्रमाणविशेषणं दीधितिस्थान्तरपदस्य स्वभिन्नपरतयैव सार्थकत्वादिति वाच्यम् । मनोभिन्नत्वानुपादाने मनःसहकारिसुखादिमनःसन्निकर्षे व्यभिचाराप्रसक्तेः मूलस्य बहिःपदवैयर्थ्यापत्तेरिति ।

मैवम्, उपनायकज्ञानस्य जन्यतावच्छेदकं मानसत्वमेव बहिरिन्द्रियजन्यज्ञाने उपनीतस्य विशेषणतया तत्र विशेषणज्ञानविधयैवोपनायकज्ञानस्य हेतुत्वात्तत्साधारणधर्मस्य तज्जन्यतानवच्छेदकत्वेऽपि क्षतिविरहात्, तथा च निरुक्तमनःसहकारित्वमुपनायकज्ञानस्याक्षतमेवेति मनोभिन्नत्वरूपप्रमाणविशेषणमावश्यकम् ।

अथ वा मनोभिन्नत्वेन न प्रमाणं विशेषणीयमपि तु इन्द्रियत्वावच्छिन्नानिरूपिततज्जन्यतामादायोक्तदोषस्य वारणाय निरुक्तजातिविशेषणं परित्यज्य प्रमाणजन्यतायां मनोऽनिरूपितत्वं निवेश्यम्, तावतैव बहिःपदसार्थक्यादिति । आलोकादिसहकारितया चक्षुरादावसिद्धिरतः प्रमाणेति । प्रमाणत्वञ्चात्रानुभववृत्तिजातिपर्याप्तकार्यतावच्छेदकताकत्वम् । चक्षुरादेश्चक्षुष्ठादिना शुद्धचाक्षुषत्वाद्यवच्छिन्नं प्रत्येव सामान्यतो हेतुतासत्त्वात्तत्रेदमक्षतमेवेति । आलोकस्य च भावचाक्षुषत्वं द्रव्यचाक्षुषत्वादिकं वा जन्यतावच्छेदकम्, चक्षुःसंयोगादिरूपविषयेन्द्रियसन्निकर्षस्यापि द्रव्यचाक्षुषत्वादिकमेव तथा, न तु शुद्धचाक्षुषत्वादिकमिति न तत्सहकारितामादाय चक्षुरादावसिद्धिः । न चैवमपि चक्षुर्मनोयोगादिजन्यतावच्छेदककोटौ विषयादिनिवेशे प्रयोजनविरहेण शुद्धचाक्षुषत्वादिकमेव तज्जन्यतावच्छेदकमुपेयते एवञ्च तेषामपि निरुक्तप्रमाणत्वशालित्वेन तत्सहकारितामादाय इन्द्रियव्यवसिद्धिरिति वाच्यम् । संयोगा-

(१) प्रमापकत्वे इत्यपि कचित् पाठः ।



न्यत्वस्यापि प्रमाणत्वशरीरेऽन्तर्भावनीयत्वात् ।

न चोक्तप्रमाणान्तरासहकारित्वनिवेशेऽपि उद्भूतरूपे व्यभिचारस्तस्य मूर्त्तप्रत्यक्षत्वावच्छिन्नं प्रत्येव जनकतया चक्षुरादिजन्यतावच्छेदकावच्छिन्नजन्यताकत्वरूपतत्सहकारित्वाभावादिति वाच्यम् । मीमांसकैर्वायोः प्रत्यक्षत्वाभ्युपगमेन मूर्त्तचाक्षुषत्वस्यैव तज्जन्यतावच्छेदकत्वोपगमे तस्य चक्षुःसहकारिताया अक्षतत्वात् । एवं महत्त्वस्यापि द्रव्यचाक्षुषत्वमेव जन्यतावच्छेदकं न तु द्रव्यप्रत्यक्षत्वमतो न व्यभिचारः । शुटेरस्पर्शानत्वोपपत्तये द्रव्यस्पर्शानं प्रति शुटिमहत्त्वव्यावृत्तविजातीयमहत्त्वत्वेन हेतुत्वान्तरस्याऽऽवश्यकतया चाक्षुषत्वस्य महत्त्वजन्यतावच्छेदकत्वेऽपि न परमाणुद्व्यणुकस्पर्शानापत्तिः, विषयस्य च हेतुत्वमप्राणिकमेवेति न तत्र व्यभिचारः ।

अथ व्याप्तिस्मरणस्यापि योग्यताज्ञानविधया शब्दप्रमाणसहकारितया तत्रापादकासिद्धिरिति चेन्न । सहकारिताशरीरे चरमजन्यतायाः फलोपधानरूपाया एव विवक्षणीयत्वात्, शब्दफलानुपधायकव्याप्तिज्ञानस्यैव पक्षत्वेन आपादकासिद्ध्यनवकाशात् ।

इदन्त्ववधेयम् । प्रमाणान्तरासहकारित्वस्य निरुक्तस्य स्वातन्त्र्येणापादककोटौ न निवेशो गौरवात् अपि त्वनुभवत्वव्याप्यजातिघटितधर्मावच्छिन्नबहिर्गोचरप्रमानिष्ठकार्यतानिरूपकत्वात्मकतादृशप्रमासाधारणकारणताघटकजातावेव प्रमाणान्तरजन्यतानवच्छेदकत्वं निवेशनीयं, तच्च स्वानिरूपिता मनोऽनिरूपिता च या जन्यता तदवच्छेदकतापर्याप्त्यनधिकरणत्वम् । पर्याप्तिनिवेशात् चाक्षुषत्वादेरालोकादिजन्यतावच्छेदकघटकत्वेऽपि न दृष्टान्तासिद्धिः । मनोऽनिरूपितेत्यस्य मनस्त्वघटितधर्मावच्छिन्नानिरूपितार्थकतया मनस्त्वघटितचक्षुर्मनोयोगत्वाद्यवच्छिन्नजन्यतामादायोक्तदोषस्यानवकाशः । एवञ्च स्वानिरूपिता मनस्त्वघटितधर्मावच्छिन्नानिरूपिता च वा जन्यता तदवच्छेदकतापर्याप्त्यनधिकरणं या अनुभवानिष्ठभेदप्रतियोगितावच्छेदकजातिस्तद्वघटितधर्मावच्छिन्ना या बहिर्विषयकानुभवानिष्ठकार्यता तन्निरूपकत्वमापादकद्वलसमुदायार्थः । आपाद्यं प्रमाणत्वं प्रमाया असाधारणकरणत्वम् । असाधारणकरणत्वञ्च व्यापारवदसाधारणफलोपहितकारणत्वम् । व्यापारनिवेशात् प्रतीकान्तरवस्तुपनायकज्ञाने



आपाद्यविरहनिर्वाहः । असाधारण्यप्रवेशादापादके शरीरादि-  
वारकासाधारण्यविशेषणसार्थक्यम् । फलोपधाननिवेशाद्यासिद्धा-  
नस्यानुमित्यात्मकप्रमास्वरूपयोग्यतामादाय नेष्टापत्तिः अनुमित्य-  
नुपधायकस्य तस्य पक्षत्वात् ।

वस्तुतः प्रमाणव्यवहारविषयत्वमेवापाद्यं दीधितिकृतोऽभिप्रेत-  
म्, अन्यथा आलोकेऽप्युक्तापाद्यसत्त्वेन आलोकादिवारणायेत्यादि-  
तद्ग्रन्थासङ्गतिः । प्रमाणव्यवहारविषयतावच्छेदकञ्च प्रमाणान्तरा-  
सहकारित्वगर्भम्, आलोकादौ व्यापारवत्यपि प्रमाणव्यवहारविर-  
हात्, अतो व्यवहारापादनपक्षे आलोकस्य चारणीयत्वाभिधान-  
सङ्गतिः । वह्निव्याप्यधूमवान् पर्वत इत्यादिविशिष्टपरामर्शात्मकब-  
हिर्विषयकप्रमायां व्यासिद्धानस्य कारणत्वे तत्पञ्चममेव प्रमाणं स्या-  
त्, तादृशप्रमायां साक्षात्त्वाग्रहेण तदसिद्ध्या तत्करणस्य प्रत्यक्ष-  
प्रमाणानन्तर्भावाद् अत इष्टापत्तिर्न सम्भवतीति सूचनाय अन्तर-  
पदं न तु तदर्थस्यापाद्यकोटिप्रवेशः ।

पतेन प्रमाणान्तरत्वं यदि क्लृप्तप्रमाणभिन्नप्रमाणत्वं तदा आ-  
पाद्याप्रसिद्धिः, यदि प्रत्यक्षप्रमाणभिन्नप्रमाणत्वं तदापि चक्षुरादे-  
र्दृष्टान्ततयोपन्यासविरोधः, यदि च मानसान्यप्रमाकरणत्वं तदा-  
पि मानसान्यत्वस्य वैयर्थ्यम् इति परास्तम् । प्रमाणव्यवहारविष-  
यत्वस्यैवानिष्टतया तन्मात्रापादनेनैवोद्देश्यसिद्धेः ।

न च मानसजनके उपनायकज्ञाने मानसप्रमाकरणत्वं तत्कर-  
णव्यवहारश्चेष्ट इति इष्टापत्तिवारकतया तत्सार्थक्यम्, करणत्व-  
स्य व्यापारगर्भतया इष्टापत्तेरनवकाशात् ।

न चास्तु करणत्वं व्यापारगर्भं तथापि प्रकृते तमनन्तर्भाव्य  
मानसान्यप्रमाऽसाधारण्यफलोपहितकरणत्वस्यापादनसम्भवेन त-  
देव मूलाभिप्रेतमस्त्विति वाच्यम् । तथा सति सिद्धान्ते व्यापा-  
राभावेन प्रमाया करणत्वाभिधानस्य मूलकृतोऽलङ्घ्यतापत्तेः ।  
आलोकादौ व्यवहारमभ्युपगम्य प्रमाणान्तरासहकारित्वविशेषण-  
मन्तरेणैव तत्र व्यभिचारं वारयतः कस्यचिन्मतमाह । तदपीति ।

ननु प्रमाणव्यवहारविषयस्यालोकादेः प्रत्यक्षानुमानेत्यादिसूत्रे  
ऽपरिगणनात्तद्विरोध इत्यत आह । प्रत्यक्षेति । विभागात् । आलोका-  
दीनामपि विभक्तत्वात् । तद्व्याघातः । विभाजकसूत्रविरोधः ।



अत्रेदमरुचिवीजम्, आलोकस्य सव्यापारस्य प्रमाकरणत्वोप-  
गमसम्भवेऽपि निर्व्यापारस्य तत्संयोगादेस्तदुपगमासम्भवेन उ-  
क्तविशेषणप्रक्षेप आवश्यकः, अन्यथा शरीरादेरपि प्रमाणत्वोपग-  
मसम्भवेनासाधारण्यविशेषणस्यापि परित्यागापत्तेः । तान्त्रिका-  
णां प्रमाणव्यवहारश्च तुल्य एवेति प्रमाणान्तरासहकारित्वाविशेष-  
णपूरणं विनैव निर्वाहाय प्रकारान्तरेण व्याप्तिं व्याचष्टे । यद्वेत्या-  
दि । यज्जातीयेति । यज्जात्यवच्छिद्येत्यर्थः । तद्विजानीयेति । तज्जा-  
तिमदवृत्तिजातिमदित्यर्थः । ईदृशव्याप्तिवलाच्चानुमित्याद्यनुपधा-  
यकव्याप्तिज्ञानादौ प्रत्यक्षत्वविरुद्धजातिमत्प्रमाहेतुत्वमापादनीयम् ।  
यत्प्रमाया मनोन्यकरणेनासमवहितं सत् यद्वहिर्विषयप्रमोत्पादकं  
तत्तदवृत्तिजातिमत्प्रमाहेतुरित्युक्ता मानसप्रमाया मनोन्यकरणाप्र-  
सिद्धा यत्पदेन चाक्षुषादिप्रमाया एवोपादेयतया मानसप्रमाहेता-  
वुपनये तदवृत्तिजातिमद्वेतुत्वमेवापाद्यम्, मानसप्रमायाः तदवृत्ति-  
जातिमत्त्वात्तत्रेष्टापत्तिरिति यत्त्वतस्त्वेन जातेरुपादानम्, तथा च  
सति यत्पदेन प्रत्यक्षत्वजातिमादाय तद्विरुद्धजातिमत्प्रमाहेतुत्वापा-  
दनेन नेष्टापत्यवसरः । प्रकृते प्रमानिष्ठजातिमादायैवापादनमित्ये-  
तत्सूचनाय प्रमाया इति । तज्जातीयप्रमाविजातीयप्रमाहेतुत्वमेवा-  
पाद्यं, एवञ्च यज्जातीयेत्यनेन स्मृतित्वाद्युपादाने तत्तत्प्रमाया अ-  
सिद्धा सामान्यव्याप्तिमङ्ग इत्यतः प्रमाया इति इति केचित् ।

प्रत्यक्षकरणमनःसहकारेणैवोपनयस्य प्रमोत्पादकत्वोपगमा-  
दापादकासिद्धिवारणाय मनोन्येति । मनोभिन्नप्रत्यक्षकारणमनो-  
योगादिसंभवधानस्यावश्यकत्वादसिद्धिरिति करणेनेति । तदसम-  
वहितं सत्प्रमोत्पादकम्, । तदजन्यप्रमोत्पादकम् । बहिर्विषयक-  
त्वनिवेशव्यावृत्तिः पूर्ववत्, मनोन्यकरणेनासमवहितस्याप्युपन-  
यस्य मनःसहकारेण बाह्यविषयकप्रत्यक्षजनकत्वे बाधकाभावाद-  
प्रयोजकत्वशङ्का स्यादित्याशङ्क्या कल्पान्तरमाह । यज्जातीयेति ।  
तज्जातीयसामग्रीविरहे तज्जातीयोत्पत्तेरप्रसक्त्या प्रमायां जन्यमा-  
नायां विजातीयैव सा जनयितुं शक्येति नात्राप्रयोजकत्वशङ्का ।

न च नैयायिकैरुपनीतमानस्थले उपनयघटितायाः प्रत्यक्षसा-  
मग्रया उपगमादापादकासिद्धिरिति वाच्यम् । उपनीतविषयोपरा-



गेण (१) साक्षात्त्वस्याग्रहात्तदभावग्रहात् तादृशविषये द्रव्यादिप्र-  
त्यक्षहेतुभूतेन्द्रियसंयोगादिविरहाच्चोपनयजन्यज्ञाने प्रत्यक्षत्वास-  
म्भवेनापादकस्य प्रसाध्यत्वात् ।

अत्र च बाह्याभ्यन्तरप्रत्यभिज्ञादौ (२) लौकिकसन्निकर्षव-  
द्विषयोपरागेण साक्षात्त्वस्य उपनीतविषयोपरागेण च तदभाव-  
स्य ग्रहात् साक्षात्त्वं विषयताविशेष एव न तु प्रत्यक्षत्वजातिः, स  
एव लौकिकसन्निकर्षजन्यतावच्छेदकः, एवञ्चोपनीतमानस्य प्रत्य-  
क्षत्वे न किञ्चिद्वाधकं बाधकविरहेऽपि साधकविरहान्न सर्वशोप-  
नीतज्ञाने प्रत्यक्षत्वजातिरिति नाशङ्कनीयम् । लौकिकान्यप्रत्यक्ष-  
त्वस्यैवोपनायकज्ञानजन्यतावच्छेदकतया तत्र तत्सिद्धेः, लौकिका-  
न्यज्ञानत्वस्य तथात्वे अप्रसिद्धसाध्यकानुमितौ स्मृतौ च व्यभि-  
चारप्रसङ्गात् ।

न च प्रत्यक्षत्वविरुद्धं जात्यन्तरमेव तथाऽस्त्विति वाच्यम् । आं-  
शिकोपनीतमानासङ्ग्रहात्, तत्र तादृशजातिस्वीकारे तस्याः प्र-  
त्यक्षत्वसामानाधिकरण्येन व्याप्यव्यापकभावस्यावश्यकत्वात्,  
आंशिकोपनीतमाने च चाक्षुषत्वमानसत्वादीनां प्रत्यक्षत्वसा-  
धकत्वात्, इत्यादयो नैयायिकसिद्धान्तप्रकाराः अग्रे ग्रन्थकारेणै-  
व स्फुटीकरणीयाः ।

नन्वायातुक्तव्याप्तिबलात् विजातीयप्रमा, तत्करणमन्यदेवास्तां  
कुतो व्याप्तिस्मरणादेः प्रमाणान्तरतेत्यत आह । तत इति । ततः ।  
उक्तव्याप्यनुरोधतः । सिद्धायाम् । स्वीकृतायाम् । आवश्यकत्वा-  
त् । अवश्योपेयकारणताकत्वात् । बाधकाभावादिति । अकरणत्व  
इत्यादिः । तस्यैव । व्याप्तिस्मरणादेरेव । तथात्वम् । तादृशप्रमा-  
करणत्वम् ।

( चि० ) संशयस्वप्नौ तु न प्रमे इति न निद्रादेः  
प्रमाणान्तरत्वं । न च कथं तत्रापि स धूमो वह्नि-

(१) उपनीतविषयोपधानेन- इति पाठान्तरमप्यत्रास्ति ।

(२) सोऽयं चैत्र इति बाह्यप्रत्यभिज्ञा, आभ्यन्तरप्रत्यभिज्ञा तु सु-  
खी सोऽहमधुना दुःखीत्याकारिका ।



व्याप्य इति व्यवहारस्तदानीं तद्व्याप्यत्वानुभावका-  
भावादिति वाच्यम् । तत्र स्मृतधूमे धूमत्वेन वह्नि-  
व्याप्यत्वानुमानात् । न च त्वन्मते धूमत्वेन व्याप्य-  
त्वानुभवः सम्भवति । अत एव यो वह्निव्याप्यवान्  
सोऽवश्यं वह्निमानिति व्याप्तिज्ञानवतोऽनुमितिर्ना-  
न्यथा ।

( दी० ) संशयस्वप्नौ च न विशिष्टानुभवरूपौ येनोपन-  
यादिवशाद्बहिर्विषयानुभवजनने क्लृप्तशक्तिकेन मनसा दोषवशा-  
दप्रमेव तदभावादिवशात् प्रमाऽपि जनयितव्येत्याशङ्क्येत, कि-  
न्तु धर्मिज्ञानकोटिस्मरणादिरूपौ, धर्मिज्ञानं पुनरनुभवरूपं  
यथासम्भवमक्षयादेः, स्मरणञ्च संस्कारादित्याशयेनाह  
संशयेति । व्याप्यत्वानुमानादिति । धूमत्वादौ वह्निव्या-  
प्तिव्याप्यत्वं जानतो धूमत्वत्वादिना तद्वृत्तानिश्चयदशायां अ-  
न्यदा त्वसंसर्गाग्रहादेवेति अतीन्द्रियादौ लिङ्गे व्याप्यत्वप्रकार-  
कज्ञानस्य सम्भवेऽप्यनुमितेः सर्वानुभवासिद्धतया तस्य कारण-  
त्वे बाधिते परिशेषाद् गुरोरपि व्याप्यतावच्छेदकप्रकारकज्ञान-  
स्य हेतुत्वे सिद्धे शाब्दव्याप्यवत्तावोधस्थलेऽपि कल्प्यते, कार-  
णं विना कार्योत्पत्तेरसम्भवात् । तेन विना तत्रानुमितेरप्रासिद्ध-  
त्वात् न तस्यापि हेतुताबाधः । तवातीन्द्रियलिङ्गादौ सर्वानुभ-  
वासिद्धाया अप्यनुमितेः सर्वथैवापलापः, मम क्वचित् कालविल-  
म्बादिमात्रकल्पनमित्याशयेनाह । अत एवेति ।

( गा० ) ननु संशयस्वप्नौ तु न प्रमे इति मूलमसङ्गतम् ? तयो-  
रप्यबाधितविषये प्रमात्वात् । अथ सर्वोशे प्रमात्वमत्र विवाक्षितम्,  
स्वप्नस्य किञ्चिदंशे भ्रमत्वं नियमतः स्वीक्रियत इति चेत् ? मा  
भूत् सर्वोशे तयोः प्रमात्वं, तथाऽपि तत्र इन्द्रियसंयोगादिरूपप्रत्या-



सत्तिश्चन्यविषयभानार्थं ज्ञानस्य प्रत्यासत्तित्वमावश्यकमिति तस्य प्रमाणत्वं दुर्वारमेवेत्यतो मूलस्याऽऽशयं व्याचष्टे । संशयंति ।

न विशिष्टानुभवरूपं । न योन्यतासहितेन्द्रियसंयोगादिशून्यवस्तुसंसर्गविषयकप्रत्यक्षरूपौ । तथात्वे किमनिष्टमित्याकाङ्क्षायामाह । येनेति । येन इत्याशङ्क्येतेत्यन्वयः । तदभावादीत्यादिपदाद्विषयाबाधपरिग्रहः । प्रमापि जनयितव्येति । अप्रमाया अप्यबाधितविषये प्रमात्वस्यावर्जनीयत्वादिति शेषः । तथा च तस्य (१) प्रमाणत्वापत्तिदुर्वारैवेति भावः । धर्मिज्ञानकोटिस्मरणादिरूपाविति । धर्मिणि लौकिकसन्निकर्षादिसत्त्वेऽनुभवात्मकेन अन्यदा च स्मरणरूपेण तज्ज्ञानेन सहितं यत् तदगृहीतासंसर्गकस्य पूर्ववत् कदाचित् स्मरणरूपं कदाचिच्चानुभवात्मकं ज्ञानं तद्वृत्तावित्यर्थः । धर्मिज्ञानमित्यत्र धर्मिपदं धर्मस्याप्युपलक्षणम् (२) । अस्यादेः । लौकिकप्रत्यासत्तिसहकृतेन्द्रियादेः । आदिना अनुमानादिपरिग्रहः । संस्कारादिति । अतो नापनयोपयोग इति शेषः । असन्निकृष्टे धूमे धूमत्वेन हेतुना व्याप्त्यनुमानं धूमत्वत्वेन व्याप्तिव्याप्यत्व-पक्षधर्मताज्ञानं विना न सम्भवतीति अनुमानात् विशिष्टव्यवहारोपपादनं मूलकृतस्तादृशज्ञानदशाभिप्रायकतयोपपादयन् न्यूनताभङ्गायान्यदा व्यवहारमन्यथोपपादयति । धूमत्वादावित्यादिना ।

असंसर्गाग्रहादेवेत्येवकारेण विशिष्टज्ञानव्यवच्छेदः । यद्यपि तन्मते विशिष्टज्ञानस्थलेऽप्यसंसर्गाग्रह एव विशिष्टव्यवहारहेतुर्न तु विशिष्टज्ञानं, तथाऽपि विशिष्टज्ञानस्यापि विशिष्टविषयकत्वमपु-रस्कृत्य तत्तत्पदार्थविषयकत्वेनासंसर्गाग्रहनिष्ठकारणतायामवच्छेदकत्वाद्विशिष्टविषयकानुमानस्य व्यवहारप्रयोजकत्वोक्तौ नासङ्गतिः ।

अत एवेत्यादिमूलं व्याप्यतावच्छेदकधूमत्वाद्यनवगादिशाब्दादिपरामर्शस्थले तादृशपरापरीक्षणीयत्वव्याप्यत्वावच्छेदेन व्याप्यग्रहदशायामनुमितिर्न भवतीत्यभिहितम् । तत्र च नैयायिकानामप्यतीन्द्रियादिहेतुकस्थलेऽनुमितिर्न भवतीत्युक्तिसम्भवात्

( १ ) व्याप्तिस्मरणादेरित्यर्थः ।

( २ ) स्वप्रतिपादकत्वे सति स्वेतरप्रतिपादकत्वमुपलक्षणत्वम् ।



तुल्यत्वशङ्कां परिजिहीर्षुराशयं व्याचष्टे । अतीन्द्रियेति । व्याप्यत्व-  
प्रकारकज्ञानस्य । व्याप्यत्वप्रकारकपक्षधर्मताज्ञानस्य । सर्वानुम-  
वसिद्धतया इत्यनेन दुरपह्वत्वं दर्शितम् । बाधित इत्यस्य व्यभि-  
चारनिश्चयेनेत्यादिः । व्याप्यतावच्छेदकप्रकारकज्ञानस्य । व्याप्य-  
तावच्छेदकप्रकारकव्याप्तिपक्षधर्मताज्ञानत्वावाच्छिन्नस्य । तद्व्याप्य-  
वच्छेदेन व्याप्तिप्रकारकज्ञानं कल्पनीयं, कल्पनादीजमाह । कार-  
णं विनेति ।

ननु तत्र तदभावेऽप्यनुमित्युत्पत्त्या तस्य हेतुतैव किं न बाध्य-  
ते इत्यत आह । तेन विनेति । तत्र । शाब्दव्याप्यवत्ताज्ञानस्थले ।  
नन्वेवं फलापलापोऽविशिष्ट इत्यत आह । तवेति । सर्वथैत्रापलाप  
इति । कालविलम्बेनापि विशिष्टपरामर्शसम्भवादिति भावः । का-  
लविलम्बादीति । व्याप्यवच्छेदेन व्याप्तिज्ञानोत्पत्त्या कालविल-  
म्बेनानुमितिसम्भवादिति भावः । उपनीतभानानङ्गीकर्तृणां व्या-  
प्यवच्छेदेन व्याप्तिज्ञानं तद्वानुमितिरूपं स्मृतिरूपं वेति हृदयम् ।

( चि० ) अथ पर्वतीयधूमे धूमत्वेन ज्ञाते वह्नि-  
व्याप्योऽयं न वेति संशयेऽप्यनुमितिः स्यादिति  
चेन्न । धूमो वह्निव्याप्य इति स्मरणे विद्यमाने धूमत्व-  
ज्ञानस्य विशेषदर्शनत्वेन संशयाभावात् । अन्यथा  
परामर्शोऽपि कुतो न स्यात् ? संशयेन प्रतिबन्धादिति  
चेत् ? तुल्यम् । न च सामान्यनिश्चयस्य सामान्यसं-  
शयनिवर्त्तकत्वात् धूमसामान्ये संशयो मा भूत् वि-  
शेषसंशयस्तु विशेषनिश्चयनिवर्त्तनीय इति धूमवि-  
शेषे संशयनिरासार्थं पृथग् व्याप्तिनिश्चयो वाच्य  
इति वाच्यम् । यत्र हि यद्व्यावर्त्तकधर्मदर्शनं तत्र न  
तत्संशयः तच्च सामान्ये विशेषे वेति । वस्तुतस्तु धू-  
मत्वपुरस्कारेण व्याप्तिस्मरणे पक्षधर्मताज्ञाने चानु-  
मितिर्भवत्येव ।



( दी० ) तुल्यमित्यभ्युपगमवादः । यत्र । यदवच्छिन्ने । यथा हि तदभावेन तदभावव्याप्यतया गृहीतेन वा विशिष्टे न तत्संशयः, तथा, यदवच्छेदेन तद्व्यावर्तकधर्मदर्शनं तद्विशिष्टेऽपि अनुभववलात् । व्यावर्तकश्च तदभावो यदवच्छेदेन वा तदभावोऽवगतः, यो वा तदभावव्याप्यत्वेन गृहीतः । यथा स्थाणुत्वाभावस्य पुरुषत्वावच्छेदेन ग्रहे पुरुषत्वस्य स्थाणुत्वाभावव्याप्यत्वेन गृहीतस्य करादेर्वा इदन्त्वावच्छेदेन ग्रहे पुरुषोऽयं स्थाणुर्न वेति न संशयः । तदभावादिवच्च तद्वदन्योन्याभावादिः, तादात्म्येन तत्संशये च तदन्योन्याभावादिरपि द्रष्टव्यः । एवं तद्भ्रमोऽपि न, विशेषदर्शनस्य विपरीतज्ञानमानविरोधित्वादिसग्रे स्फुटीभविष्यति ।

( गा० ) तुल्यमित्यनेन मूले पक्षधर्मे व्याप्तिसंशयस्य प्रतिबन्धकत्वमुक्तं(१), तन्न युक्तं, विशेषदर्शनेन ज्ञानद्वयानन्तरं संशयानुत्पादेन तत्प्रतिबन्धकतायां मानाभावादित्यत आह । तुल्यमितीति ।

अभ्युपगमवादः । ज्ञानद्वयानन्तरं संशयोत्पादाभ्युपगमेनोक्तिः । तथा च संशयस्यानुमितिप्रतिबन्धकतायां न निर्भरः किन्तु विशेषदर्शनात् संशयानुत्पत्तावेव । अत एवाग्रे संशयोत्पत्त्या शङ्कापि सङ्गच्छत इति भावः ।

मूले सामान्यनिश्चयस्येति । सामान्यधर्मपुरस्कारेण विरोधनिश्चयस्येत्यर्थः । धूमसामान्ये संशयः, शुद्धधूमत्वपुरस्कारेण व्याप्यत्वसंशयः । मा भूदिति । तत्प्रकारेण व्याप्तिनिश्चयसत्त्वादिति भावः । विशेषसंशयः । विशेषधर्मोवच्छेदेन तद्वत्तासंशयः । विशेषनिश्चयनिवर्त्तनीयः । विशेषधर्मपुरस्कारेण विरोधनिश्चयमात्रनिवर्त्तनीयः । धूमविशेषे संशयनिरासार्थम्, पर्वतीयधूमत्वपुरस्कारेणाव्याप्यत्वसंशयस्थलेऽनुमितिनिरासार्थम् ।

(१) अनुमितिं प्रतीत्यादिः ।



पृथग् व्याप्तिनिश्चयः । पर्वतीयधूमत्वपुरस्कारेण व्याप्तिनिश्चयः ।  
वाच्यः । अनुमितिहेतुतया स्वीकार्यः ।

यद्यपि पूर्वं धूमत्वदर्शनस्यैव व्यावर्त्तकधर्मदर्शनविधया संशय-  
विरोधित्वमुक्तं न तु व्याप्तिनिश्चयस्येति धूमसामान्ये व्याप्तिनिश्च-  
यात्तत्सामान्ये संशयानुत्पादोपगमेन विशेषसंशयोपपादनं न युज्यते,  
तथाऽपि पर्वतवृत्तित्वसामानाधिकरण्येन धूमत्वदर्शनात्तदवच्छे-  
देन व्याप्त्यभावसंशयनिवृत्तावपि पर्वतीयधूमत्वावच्छेदेन व्याप्त्य-  
भावसंशयो दुर्वारः पर्वतीयत्वावच्छेदेन धूमत्वनिश्चयासम्भवा-  
दिति शङ्काया धूमत्वज्ञानस्य विशेषदर्शनत्वेनेत्यादिसिद्धान्तोपरि-  
सम्भवाद् धूमत्वपुरस्कारेण व्याप्तिनिश्चयस्य पर्वतीयधूमत्वावच्छे-  
देन तदभावसंशयनिवर्त्तकत्वमपि तादृशग्रन्थतात्पर्यविषयस्त-  
त्रैवेयं शङ्का ।

अथ पर्वतवृत्तित्वावच्छेदेन तत्सहितधूमत्वावच्छेदेन वा व्या-  
प्तिविरहशङ्का नैयायिकसिद्धानुमितिहेतुताकस्य व्याप्तिविशिष्टे धूमे  
पक्षधर्मतावैशिष्ट्यावगाहिनिश्चयस्याप्यनिवर्त्या, असमानधर्मिता-  
वच्छेदकत्वात्पक्षधर्मताविशिष्टे व्याप्तिनिश्चयश्च तच्छङ्कानिवर्त्त-  
कोऽपि नानुमितिहेतुः, व्याप्तिविशिष्टवैशिष्ट्यबोधस्यैवानुमितिहे-  
तुताया वक्ष्यमाणत्वात् । उभयविधपरामर्शस्य तथात्वेऽपि व्याप्ति-  
विशिष्टवैशिष्ट्यबोधघटितानुमितिसामग्रीदशायां तादृशशङ्काया दु-  
रुच्छेदतया तत्सत्त्वे नैयायिकैरनुमितिस्वीकारे मीमांसकानामपि ज्ञा-  
नद्वयसत्त्वे तच्छङ्कासत्त्वेऽप्यनुमिताविष्टापत्तिसम्भवेन तादृशशङ्को-  
च्छेदोपायानुसरणप्रयासवैयर्थ्यात् ।

यत्तु व्याप्तिविशिष्टधूमे पर्वतवृत्तित्वशङ्कादशायां मीमांसकमते-  
ऽनुमित्यापत्तिपरतया मूलशङ्कावर्णनेनोक्तापत्तिसमाधनं 'पृथग्व्या-  
प्तिनिश्चयो वाच्य' इत्यस्यापि व्याप्तिविशिष्टधूमे पक्षधर्मतानिश्च-  
यस्यानुमितिहेतुत्वस्वीकारपरतया वर्णनम्, तदशुद्धम्, मीमांस-  
कमते धूमत्वावच्छेदेन पक्षधर्मत्वासत्त्वेनान्यथाख्यातिस्वीकारप्रस-  
ङ्गभयेन धूमत्वसामानाधिकरण्येनैव पक्षधर्मतानिश्चयहेतुताया वा-  
च्यतया विशिष्टधूमत्वावच्छेदेन पक्षावृत्तित्वशङ्कायाः शुद्धधूमत्व-  
सामानाधिकरण्येन पक्षधर्मतानिश्चयाप्रतिबध्यतया मीमांसकाना-  
मनुमितिजनकपक्षधर्मतानिश्चयस्य तादृशशङ्कोच्छेदकत्वाभिधाने-



न समाधानासङ्गतिरिति चेन्न । पक्षवृत्तिधूमत्वविशिष्टे व्याप्तिज्ञान-  
मात्रस्यानुमितिहेतुत्वेऽपि नैयायिकानामुद्देश्यसिद्धेस्तदभ्युपगमे-  
नैव तादृशपरामर्शप्रतिवध्यायाः पक्षवृत्तित्वावच्छेदेनाव्याप्यत्वश-  
ङ्काया ज्ञानद्वयसम्भवशङ्कनसङ्गतेः ।

वस्तुतः पक्षवृत्तिधूमत्वावच्छेदेन व्याप्तिविरहशङ्कायां व्याप्ति-  
विशिष्टे पक्षधर्मतानिश्चयो विरोधी, यज् ज्ञानं यदुभयधर्मसामाना-  
धिकरण्यमवगाहते तस्य तदेकतरावच्छेदेनापरधर्माभावशङ्कानिव-  
र्त्तकताया अनुभवसिद्धत्वात्, पक्षवृत्तिधूमत्वस्य उक्तपरामर्शधर्मि-  
तानवच्छेदकत्वेऽपि तदवच्छेदेनाव्याप्यत्वशङ्कायाः पक्षवृत्तिधूम-  
त्वव्याप्यत्वसामानाधिकरण्यावगाहिकथितपरामर्शसत्त्वे उत्पत्त्य-  
सम्भवादित्यभिप्रायकतया यथाश्रुतप्रकृतमूलसङ्गतिः । सामान्य-  
द्वितविशेषधर्मपुरस्कारेण संशये सामान्यधर्मसामानाधिकरण्य-  
मात्रावगाहिनिश्चयस्याविरोधित्वेऽपि सामान्यधर्मावच्छेदेन विरो-  
धिनिश्चयस्य विरोधित्वमावश्यकमवच्छेदकावच्छेदेन विपरीतज्ञा-  
नप्रतिवध्यतावच्छेदककोटौ तद्धर्मितावच्छेदकपर्याप्तधर्मितावच्छे-  
दकत्वपर्यन्तानिवेशादित्यभिप्रायेण समाधत्ते । यत्र हीति । व्याव-  
र्त्तकधर्मदर्शनस्य धर्मितावच्छेदकावच्छिन्नत्वावगाहितां स्फुटयि-  
तुं व्याचष्टे दीधितौ । यत्र यदवच्छिन्ने इति ।

परे तु धूमसामान्ये संशयो मा भूदिति । व्यावर्त्तकधूमत्वेन नि-  
श्चिते पर्वतीयत्वसामान्यधर्मविशिष्टे तदवच्छेदेनाव्याप्यत्वसंशयो  
मा भूदित्यर्थः । विशेषसंशयस्त्वित्यादेः पूर्वं एवार्थः । समानविष-  
यकत्वमेव विरोधितायां तन्नं न तु समानप्रकारकत्वमपीत्याशयेन  
समाधत्ते । यत्र हीति । यथाश्रुतार्थकमेवेति । तच्च । समानधर्मिक-  
व्यावर्त्तकधर्मदर्शनञ्च । सामान्ये । सामान्यधर्मविशिष्टविशेष्यक-  
म् । विशेषे वा । विशेषधर्मविशिष्टविशेष्यकं वा । तथा च पर्वतीय-  
धूमे पर्वतीयत्वमात्रेण धूमत्वनिश्चयेऽपि पर्वतीयधूमत्वपुरस्कारेण  
न संशयसम्भव इति भावः ।

यद्यपि धूमत्वे व्याप्यत्ववच्छेदकत्वावगाहिनिश्चयस्य धूमत्वघटि-  
तधर्मावच्छिन्नविशेष्यताकसंशयप्रतिबन्धकत्वात्तादृशनिश्चयादपि  
प्रकृते संशयनिवृत्तिः सम्भवति तथाऽपि शुद्धपर्वतीयत्वाद्यवच्छेदेना-  
व्याप्यत्वशङ्कानिरासार्थम् धूमत्वनिश्चयस्यादरणीयतया तत एव



पर्वतीयधूमत्वावच्छिन्नविशेष्यकसंशयनिवृत्तिरूपपादिता, समानविषयकत्वेन विरोधितावादिनां धर्मितावच्छेदकेऽवच्छेदकत्वावगाहिनोऽपि भिन्नधर्मिकज्ञानस्याविरोधित्वाभिप्रायेण वेति स्वातन्त्र्येण मूलं वर्णयन्ति ।

सामान्यप्रत्यासत्तिमनङ्गीकुर्वतां व्याप्तिनिश्चयस्य पर्वतीयधूमाविषयकतया धूमत्वे व्याप्त्यवच्छेदकत्वावगाहित्वेऽपि धूमत्वघटितधर्मावच्छिन्नपर्वतीयधूमधर्मिकसंशयविरोधित्वे विवादः सम्भवतीति दृष्टान्तेनानुभवं द्रढयन्तं निराकुरुते । यथा हीति । तदभावेन विशिष्टे न तत्संशय इति योजना । धर्मिविशेषणत्वञ्च तदभावादीनां धर्मितावच्छेदकतास्य विषयत्वम् । स्थाणुत्वाभावव्याप्यं करादीति स्वतन्त्रज्ञानदशायामपि शुद्धकरत्वाद्यवच्छिन्नं धर्मितावच्छेदकीकृत्य स्थाणुत्वादिसंशयानुदयाद् व्याप्तिविशिष्टेनेत्युपेक्ष्य 'व्याप्यतया गृहीतेन' इत्युक्तम् । तदव्यवहितप्राक्क्षणे तत्क्षणे वा तस्य पुंसो व्याप्यतया निश्चयविषयेत्यर्थः । तदभावेन तदभावव्याप्तिविशिष्टेन च विशिष्टे तद्वत्त्वज्ञानमाहार्यमेव प्रसिद्धमिति तादृशज्ञान इच्छाया एव हेतुत्वात्तदभावादेव नाहार्यतादृशसंशयप्रसङ्गः । करादिमान् स्थाणुर्न वेति संशयश्च करत्वाद्यवच्छिन्ने स्थाणुत्वाद्यभावव्याप्तिनिश्चयशून्यकाले इच्छां विनापि प्रसिद्ध इत्यनाहार्यतादृशज्ञाने तथाविधव्याप्तिनिश्चयत्वेन प्रतिबन्धकतां कल्पयित्वा तादृशनिश्चयदशायामसौ निरसनीयः । तथेत्यादि । तद्विशिष्टेऽपि न तत्संशय इत्यनुपङ्गणान्वयः । यदवच्छेदेन तदभावादिनिश्चयस्तस्यापि तदभावादितुल्यत्वादिति भावः । अनुभववलादित्यग्रिमहेत्वन्वयानुरोधेन 'इत्यविवाद' इति पूरणीयम् ।

ननु धूमत्वाद्यवच्छेदेन व्याप्त्यभावव्यावर्त्तकधर्मः प्रकृते न गृहीतः अपि तु तदभावो व्याप्तिरेवेति व्यावर्त्तकपदस्य तदभावावच्छेदकमात्रपरत्वाभिमानिनामाशङ्कां निराकरोति । "व्यावर्त्तकश्चेति" । स्थाणुत्वाभावव्याप्यः करः करवांश्चायमिति ज्ञानद्वयस्यापि अयं स्थाणुर्न वेति संशयविरोधितया व्याप्तिविशिष्ट इत्युपेक्ष्य व्याप्यतया गृहीत इत्युक्तम् ।

अथ यदवच्छेदेन तदभावोऽवगत इत्यस्य यस्तदभावावच्छेदकत्वेनावगत इत्यर्थः अवच्छेदकत्वज्ञानतिरिक्त्वृत्तित्वमेव न तु



स्वरूपसम्बन्धविशेषः, पुरुषत्वादौ स्थाणुत्वाभावादेस्तादृशावच्छे-  
दकताया अप्रामाणिकत्वात् मीमांसकानामपि धूमत्वादौ व्याप्य-  
नतिरिक्तवृत्तित्वज्ञानमेवानुमितिहेतुत्वेनोपगतमित्याभिप्रायेण मूलं  
सङ्गमनायम्, एवञ्चानतिरिक्तवृत्तित्वस्य व्याप्तिरूपतया व्याप्यत-  
या गृहीत इत्यनेन पौनरुक्त्यम् ।

न च यदवच्छेदेनेत्यादेर्यत्र यदभावस्य व्याप्तिः संसर्गतयाऽव-  
गतेति व्याप्यतयेत्यस्य व्याप्तिप्रकारेणेत्यर्थ इति भेदः । पुरुषो न  
स्थाणुरित्याकारके पुरुषत्वावच्छेदेन स्थाणुत्वाभावग्रहे च पुरु-  
षत्वांशे व्याप्तिः संसर्गतयैव भासते न तु प्रकारतया तद्विशिष्टवा-  
चकपदानुल्लेखात् संसर्गतया प्रकारतया च भानस्य पृथक्कथनं प्र-  
तिबन्धकताया भेदसूचनाय तत्प्रकारकज्ञानस्य तदीयसंसर्गविशे-  
षावगाहित्वेनैव प्रतिबन्धकताया अनतिप्रसङ्गाय कल्पनीयतया त-  
त्संसर्गकज्ञानस्य च तदीयसंसर्गानवगाहितया तेन रूपेणासङ्गहा-  
दिति वाच्यम् । संसर्गतासंसर्गविशेषावच्छिन्नप्रकारतयोः संसर्ग-  
विशेषानवच्छिन्नप्रकारतान्यविषयतात्वेनानुगमेनातिप्रसङ्गविरहा—  
दिति चेन्न ।

अवच्छेदकावच्छेदेन स्थाणुत्वाभावादिज्ञाने अवच्छेदकांशे व्या-  
प्तिः संसर्गतयाऽपि न भासते, पुरुषो न स्थाणुरित्यादिज्ञानस्य पुरु-  
षत्वाद्यंशे निष्प्रकारकतया अनुभवसिद्धत्वात्, किन्तु धर्मितावच्छे-  
दकपुरुषत्वादिव्यापकताविशिष्टविशेषणतैव स्थाणुत्वाभावादेः पुरु-  
षादौ संसर्गतया भासते, एवञ्च यद्व्यापकताविशेषणतासंसर्गेण त-  
दभावो धर्मिण्यवगत इत्येव यदित्यादेरर्थ इति न पौनरुक्त्यम् ।

यदि च विशेषणतात्वादिना व्यापकतायाः संसर्गघटकत्वे प्रमे-  
यत्वाद्यवच्छेदेन स्थाणुत्वाभावादिज्ञानमपि प्रमा स्यादिति स्थाणु-  
त्वाभावीयविशेषणतात्वेन व्यापकत्वमेव तथा वाच्यम् तथा च  
स्थाणुत्वाद्यभावस्यापि संसर्गान्तःपातित्वे तदंश एव व्यापकत्व-  
भानमुचितम् । तथा सति स्थाणुत्वाभावः पुरुषनिष्ठाभावाप्रतियो-  
गी अयञ्च पुरुष इत्यादिज्ञानस्य स्थाणुत्वाभावादिधर्मिकपुरुषत्व-  
व्यापकताग्रहसहितपुरुषत्वादिप्रकारकनिश्चयत्वेन प्रतिबन्धकताया  
अयं स्थाणुर्न वेति संशयं प्रति फलसत्त्वात् पुरुषो न स्थाणुरयञ्च  
पुरुष इत्यादिज्ञानस्य तद्रूपाक्रान्ततया न पृथक् प्रतिबन्धकत्वं, उक्त-



ज्ञानप्रतिबन्धकतायां व्यापकत्वोपसंसर्गविशेषावगाहित्वनिवेशोऽपि न क्षतिः, व्यापकताविशिष्टार्थादृतसंसर्गज्ञानेऽपि त्रिंशद्व्यष्टकस्य वैशिष्ट्यस्यावश्यं भानादिति मन्यते तदा यदित्यादेरपि यद्व्यापकतया तदभावोऽवगत इत्येवार्थः ।

न च व्याप्तिघटकसामानाधिकरण्यांशभानस्याप्रयोजकतया यो वेत्यादेरपि उक्त एवार्थ इति पौनरुक्त्यं दुर्वारमेवेति वाच्यम् । व्याप्तिपदेन तद्वदन्यावृत्तित्वस्यैवाभिहितत्वात्, व्यापकसामानाधिकरण्यज्ञानस्य यदवच्छेदेनेत्याद्यन्तर्भावेऽपि क्षतिविरहात् ।

वस्तुतस्तु ग्राह्याभावांशे तद्धर्मव्यापकतायाः संसर्गघटकविशेषणविधया भानमात्रं न विरोधितायां प्रयोजकम्, तथा सति यत्र पुरुषो न स्थाणुरित्यादिज्ञाने करादिव्यापकताविशिष्टस्थाणुत्वाद्यभावीयविशेषणतादेः संसर्गतया भानम्, तादृशज्ञानसहितस्य करादिमानयमित्यादिज्ञानस्याप्ययं स्थाणुर्न वेत्यादिज्ञानविरोधिताप्रसङ्गात् । अतस्तद्धर्मविशिष्टे ग्राह्याभावावगाहित्वसहितमेव तद्धर्मव्यापकतायास्तथा भानं विरोधिताप्रयोजकमित्युपेयम्, तथा च ग्राह्याभावांशे तद्धर्मव्यापकताप्रकारकस्य तद्धर्मविशिष्टे ग्राह्याभावाप्रकारकस्यापि ज्ञानस्य तद्धर्मवत्ताज्ञानधर्मितावच्छेदकविशिष्टविशेष्यकज्ञानविरोधितया न तदभावव्याप्यतदभावावच्छेदकधर्मदर्शनयोरेकरूपेण प्रतिबन्धकतासम्भवः ।

न च ग्राह्याभावांशे तद्धर्मव्यापकताप्रकारकस्येव संसर्गघटकतया ताद्विषयकस्यापि तद्धर्मविशिष्टे ग्राह्याभावानवगाहिनो विरोधित्वमिष्टमेव संसर्गघटकविशेषणविषयतायाः प्रकारतातुल्यत्वादिति वाच्यम् । तथा सति पुरुषत्वाद्यवच्छेदेन स्थाणुत्वाद्यभावावगाहिनः पुरुषः स्थाणुर्न वेत्यादिसंशयस्यापि स्थाणुत्वाद्यभावांशे पुरुषत्वादिव्यापकत्वविषयकतया तत्सहितपुरुषत्वादिप्रकारकज्ञानस्य स्वसमानधर्मितावच्छेदककस्थाणुत्वादिविशिष्टज्ञानविरोधिताया निर्वीजतापातात् । न हि त्वन्मते तादृशसंशयस्य संशयत्वमेवाविरोधिताबीजमिति सम्भवति, पुरुषत्वादिविशिष्टे स्थाणुत्वाभावावगाहिताया विरोधितायामप्रयोजकत्वेन स्थाणुत्वाभावांशे संशयत्वस्य घटादिरूपोदासीनविषयांशे संशयत्वतुल्यत्वात् ।



एतेन पुरुषत्वादिसामानाधिकरण्येन स्थाणुत्वादिविशिष्टबुद्धौ पुरुषत्वाधवच्छेदेन तद्विपरीतनिश्चयस्य विरोधितायामभावांशे पुरुषत्वादिव्यापकतावगाहित्वमेव बीजं न तु पुरुषत्वादिविशिष्टे अभावावगाहित्वमपि, तत्र तदनवगाहिनाऽपि स्थाणुत्वाभावव्याप्यं पुरुषत्वं पुरुषत्वव्यापकः स्थाणुत्वाभाव इत्यादिव्यापकताप्रकारकज्ञानस्य पुरुषः स्थाणुरित्यादिधीविरोधित्वात् । तथा च तादृशव्यापकताप्रकारकज्ञानस्य तादृशव्यापकताविषयकत्वेनैव प्रतिबन्धकतासम्भवादवच्छेदकावच्छेदेन बाधबुद्धेः पृथक् प्रतिबन्धकतायां मानाभावः तस्या अपि उक्तरूपाक्रान्तत्वात् । एवं धर्मितावच्छेदकसामानाधिकरण्येनाभावविशिष्टबुद्धेर्धर्मितावच्छेदके प्रतियोगिव्यभिचारधीरूपतया अवच्छेदकावच्छेदेन प्रतियोगिविशिष्टज्ञानस्य तत्प्रतिबन्धकत्वे प्रतियोगिन्यवच्छेदकव्यापकतावगाहित्वमेव बीजम्, तथा च व्यापकताप्रकारकतत्संसर्गकज्ञानसाधारणानुगतरूपेणैव तत्प्रतिबन्धकतत्कल्पनसम्भवादवच्छेदकावच्छेदेन विशिष्टबुद्ध्यावच्छेदकसामानाधिकरण्यावगाहिबाधबुद्धेरपि पृथक् प्रतिबन्धकत्वे मानाभावः । न च तादृशव्यभिचारज्ञानस्य व्यापकताज्ञानविरोधित्वमेव नास्तीति वाच्यम् । लाघवेनैव तद्विरोधितास्वीकारौचित्यान् प्राचीनसिद्धान्तसिद्धत्वाच्च इति परास्तम् ।

संसर्गतया व्यापकतामात्रावगाहित्वस्य विरोधिताबीजत्वे ऽवच्छेदकावच्छेदेनाभावावगाहिनः पुरुषः स्थाणुर्न वेत्यादिसंशयस्य पुरुषः स्थाणुर्न वेति ज्ञानाविरोधिताया निर्वीजत्वापातात् । तादृशव्यापकतावगाहित्वस्य व्यापकतानिरूपकधर्मविशिष्टे ग्राह्याभावावगाहित्वस्यैव विरोधिताबीजतया करादिव्यापकताविशिष्टस्थाणुत्वाद्यभावं संसर्गघटकतयाऽवगाहमानस्य पुरुषो न स्थाणुरित्यादिज्ञानस्य करादिमान् स्थाणुरित्यादिज्ञानाप्रतिबन्धकत्वनिर्वाहाय तद्धर्मावच्छिन्नविशेष्यकग्राह्याभावावगाहित्वज्ञानत्वेन बाधबुद्धेर्ग्राह्याभावांशे व्यापकताप्रकारकबुद्धेश्च व्याप्यधर्मधर्मितावच्छेदकबुद्धौ तादृशव्यापकताप्रकारकत्वेन पृथक् प्रतिबन्धकताया आवश्यकत्वात् व्यभिचारिण्यो व्यापकताग्रहविरोधित्ववादिनां प्राचां तत्संशयस्यापि तद्विरोधिताया अनुमततया संसर्गविधया



व्यापकतावगाहित्वस्य तत्प्रतिबध्यतावीजत्वे पुरुषः स्थाणुर्न वे-  
त्यादिसंशयेऽवच्छेदकावच्छेदेन स्थाणुत्वाद्यभावावगाहिताया  
एवानुपपत्तेरिति ।

यदि चावच्छेदकसामाधिकरण्यमात्रेण तदवच्छेदेन विशेष-  
णमवगाहमानयोर्वुद्धौ वैलक्षण्यनिर्वाहायावच्छेदकावच्छेदेन बुद्धौ  
व्यापकतायाः संसर्गघटकतया भानमुपेत्य पुरुषत्वादिधर्मिता-  
वच्छेदककबुद्धौ च करादिव्यापकतायाः संसर्गघटकतया भानमप्रा-  
माणिकं तदा पुरुषो न स्थाणुरित्यादिधीसहितस्य करादिमत्ता-  
ज्ञानस्य स्थाणुत्वादिविशिष्टधीविरोधित्वाप्रसक्तेरनुगतरूपेणैव  
ग्राह्याभावांशे तद्धर्मव्यापकताप्रकारकज्ञानस्य तद्धर्मावच्छे-  
देन ग्राह्याभावज्ञानस्य च तद्धर्मदर्शनप्रतिबन्धकतायां निवेशः  
पुरुषः स्थाणुर्न वेत्यादिसंशयकालीनपुरुषत्वादिग्रहस्य चाविरो-  
धितोपपत्तयं व्यापकताज्ञाने पुरुषत्वाद्यवच्छिन्नविशेष्यकस्थाणु-  
त्वादिसंशयभेदो निवेशनीयः । स्थाणुत्वाद्यभावांशे व्यापकताप्र-  
कारकनिश्चयश्च तादृशस्थाणुत्वादिसंशयरूपो नास्त्येव तादृशनि-  
श्चयस्य स्वकालेऽपि तादृशसंशयविरोधित्वादतो न तादृशसंशय-  
रूपव्यापकताप्रकारकनिश्चयासङ्ग्रहभयेन तादृशसंशयभेदस्य प्रतिब-  
न्धकत्वावच्छेदकत्वासम्भवस्यावकाशः । एवं तादृशसंशयभेदे नि-  
वेश्य पुरुषत्वाद्यवच्छेदेन स्थाणुत्वाद्यभावनिश्चयसाधारणेन रूपे-  
ण स्थाणुत्वाद्यभावः पुरुषत्वादिव्यापक इति बुद्धेः पुरुषः स्था-  
णुरित्यादिधीप्रतिबन्धकतासम्भव इति ध्येयम् ।

अत्रापि शानजन्तमुपेक्ष्य अवगतो गृहीत इति कान्तप्रयोगौ  
यदा संशयानुत्पादो निर्वाह्यः तदव्यवहितप्राक्क्षणे तज्ज्ञानस-  
त्त्वमपेक्षितं न तु तदेव इति लाभाय ।

एतेन चिरविनष्टज्ञानजोद्बुद्धसंस्कारसत्त्वेऽपि संशयानुत्पाद-  
लाभाय तथाऽभिधानमिति हेयम् । उद्बुद्धसंस्कारज्ञानयोरनुग-  
मासम्भवेन पृथक् पृथक् प्रतिबन्धकताया वाच्यतया गौरवात्,  
उद्बुद्धसंस्कारात् स्मरणस्याऽऽवश्यकतया तेनैव कार्यकालवर्ति-  
ना संशयप्रतिबन्धसम्भावश्च ।

यदवच्छेदेन व्यावर्त्तकधर्मदर्शनं तद्धर्मविशिष्टे न संशय इत्यु-  
क्तमेव विशेष्य दर्शयति । यथेति । स्थाणुत्वाभावस्य पुरुषत्वाव-



च्छेदेन ग्रहे पुरुषोऽयं स्थाणुर्न वेति न संशय इत्येकोऽन्वयः । एवं स्थाणुत्वाभावस्य पुरुषत्वावच्छेदेन पुरुषत्वस्य चेदन्त्वावच्छेदेन ग्रहे अयं स्थाणुर्न वेति न संशय इत्यपरः । चरमः स्फुट एव । तद्वदन्योन्याभावादिरित्यस्य व्यावर्त्तकतया बोद्धव्य इत्यर्थकेनाग्नौ मेण द्रष्टव्य इत्यनेन सम्बन्धः । सर्वत्रादिना तदवच्छेदकतद्वावर्त्तकयोः परिग्रहः । तत्पदं सर्वत्र ग्राह्यम् । संशयत्वस्य व्यावर्त्तकदर्शनप्रतिबध्यतावच्छेदकत्वभ्रमं निराकरोति । एवमिति । तदभ्रमोऽपीत्यस्य व्यावर्त्तकधर्मदर्शनदशायामित्यादिः । तथा च संशयनिश्चयसाधारणज्ञानत्वमेव तत्प्रतिबध्यतावच्छेदकमिति भावः । विशेषदर्शनस्य । तद्वावर्त्तकदर्शनस्य । विपरीतज्ञानमात्रेति । तज्ज्ञानसामान्येत्यर्थः । अग्रे । धूमत्वपुरस्कारेणेत्यादौ ।

(चि०) ननु भावोऽभावो वा उभयथाऽपि प्रमेयम् इत्यत्र भावत्वाभावत्वयोर्व्याप्यतावच्छेदकयोरग्रहादनुमानं न स्यात् तदन्यान्यत्वरूपस्यान्यतरत्वस्य लिङ्गत्वाभावादिति चेन्न । भावत्वाभावत्वान्यान्यधर्मवत्त्वस्य लिङ्गत्वात् । एवं धूमालोकान्यतरत्वमपि लिङ्गम् ।

(दी०) नन्विषादि । इदं नीलत्वेन प्रतीयमानं भावोऽभावो वा । भावत्वाभावत्वयोः । तत्त्वयोरित्यर्थः । लिङ्गत्वाभावात् । अप्रसिद्धत्वेन तत्त्वासम्भवात् । भावत्वाभावत्वेत्यादिकं केवलान्वयानुमानमतिरिक्तञ्चाभावमभ्युपेय । केवलान्वयिनः साध्यस्य धर्ममात्रमेव व्याप्यमिति तु गन्तव्यम् । एवमिति । लिङ्गं व्याप्यत्वे, लिङ्गतावच्छेदकं वा बहौ ।

(गा०) प्रमेयमित्यस्य समानलिङ्गं पक्षरूपविशेष्यवाचकपदं पूरयति । इदमिति । इदन्त्वस्य तेजोऽभावत्वात्मकत्वे तदवच्छिन्ने भावत्वसंशयायोगात्तद्विवृणोति । नीलत्वेनेति । मूलेऽनुमानम् । अनुमितिः । उभयथाऽपीत्यनेनेदं प्रमेयमिति ज्ञानस्यावधारणत्वला-



भात्तादृशज्ञानस्यानुमितिहेतुत्वावश्यकत्वं लभ्यते, तथा च इदं भावोऽभावो वेति संशयस्थले जायमानमिदमुभयथाऽपि प्रमेयमित्यनुमितिस्तव नये न स्यादित्यर्थः । अनुमित्यनुपपत्तौ हेतुप्रहादित्यन्तम् । अग्रहादित्यस्य पक्षधर्मतानिश्चयप्रकारतयेत्यादिः । अग्रे तादात्म्यसम्बन्धेनान्यतरवतो लिङ्गत्वमुपेक्ष्यान्यतरस्य धर्मस्य लिङ्गतायां सिद्धान्तयिष्यमाणतया अत्रापि भावत्वादिधर्मवृत्तेरेव लिङ्गतावच्छेदकस्याग्रहे मूलतात्पर्यमवगम्यते इत्यभिसन्धाय भावत्वादिपदं भावत्वत्वादिपरतया व्याचष्टे दीधितौ । भावत्वेति । अप्रसिद्धानुयोगिकभावस्य दुर्निरूपतया लिङ्गत्वाभावादित्यसम्भवपरतया हेतुं पूरयन् व्याचष्टे । अप्रसिद्धत्वेनेति । भावभेदवैशिष्ट्यस्याभावभेदावृत्तितया तद्विशेषणतया लिङ्गतावच्छेदकबाधकत्वासम्भवादिति पर्यवसितोऽर्थः ।

ननु मीमांसकैः केवलान्वय्यनुमानानङ्गीकाराद्भावभिन्नपदार्थानङ्गीकाराच्च भावभिन्नत्वरूपाभावत्वघटितान्यतरत्वावच्छिन्नलिङ्गकप्रमेयत्वानुमानोपपादनं विरुद्धमित्यत आह । भावत्वाभावत्वेत्यादिकमिति । अतिरिक्तञ्चेति ।

यद्यप्यभावस्याधिकरणरूपत्वेऽपि स्वरूपसम्बन्धादिरूपाभावत्वघटितान्यतरस्य हेतुत्वसम्भवस्तथापि दर्शितसंशये भावभेदस्य कोटितया तदघटितान्यतरस्य हेतुत्वं मूलभिप्रेतमित्याशयेनेदम् । साध्यस्य केवलान्वयित्वज्ञानकाले यत्किञ्चिद्रूपावच्छिन्नस्यैव वृत्तिमतो लिङ्गता सम्भवतीति मूले तदकथनात् न्यूनताभङ्गायाह । केवलान्वयिन इति । अयमालोको धूमो वेति सन्देहे धूमालोकान्यतरत्वस्यानुमापकत्वरूपं लिङ्गत्वमुक्तं बहौ साध्ये व्याधिकरणतया न सम्भवतीति साध्यं पूरयति । व्याप्यत्व इति । बह्व्यादिव्याप्यत्वे साध्य इत्यर्थः । लिङ्गपदस्यात्रैव लिङ्गतावच्छेदकपरत्वे बह्व्यादिसाध्यपरतया मूलसङ्गतिरित्याह । लिङ्गतावच्छेदकं वेति ।

(चि०) अथ यद्यतिरेकज्ञानं यदुत्पत्तिप्रतिबन्धकं तत् तन्निश्चयसाध्यम्, तथा च पक्षधर्मस्य व्याप्यभेदज्ञानमनुमितिप्रतिबन्धकम्, अतो व्याप्याभेदज्ञानं तद्धेतुः सिध्यतीति चेन्न । धूमत्प्रपुरस्कारेण



स्याजनकत्वात् त्वयाऽपि लिङ्गपरामर्शो तादृशस्य प्रति-  
बन्धकत्वस्वीकाराच्च । अथ गोत्वं मधुरत्वावान्तरजा-  
तिर्वा लिङ्गं न स्यात् तद्वतधर्मान्तरस्याभावात्, अत  
एव तस्य विलक्षणत्वात् इति चेन्न । व्यक्तेरेव तत्र प्रका-  
रत्वात्, न हि गौर्गोत्वमिति ज्ञानयोरविशेषः, अन्य-  
था गोत्वमिति ज्ञानस्य निर्विकल्पकत्वापत्त्या व्याप्य-  
त्वग्रहे परामर्शो चालुपयोगात् गवेतरावृत्तित्वे सति  
सकलगोवृत्तित्वं गोत्वत्वमित्यनुभवाच्च । न चैवमन-  
वस्थां, तदितरावृत्तित्वे सति तद्वृत्तित्वस्यानुभवेना-  
पलापासम्भवात् ।

इति परामर्शपूर्वपक्षाचिन्तामणिः ।

( दी० ) अस्तु वेत्यभ्युपगमवादः । न चेत्यादि । अभेदज्ञान-  
स्याहेतुत्वे भेदग्रहो न प्रतिबन्धको भवितुमर्हतीत्यर्थः । अभे-  
देति । तथा चातथाभूतस्यापि प्रातिबन्धकत्वमनायत्या वक्तव्य-  
मिति भावः । अतथाभूतत्वस्य सान्दिग्धत्वे व्यभिचारमाह । त्व-  
यापीति । विशेषणान्तरदाने चाप्रयोजकत्वमिति भावः । गोत्वे  
गोपदशक्यतावच्छेदकत्वमविशेषितं विशेषितं वा तदस्तीत्यतः  
मधुरत्वेति । मधुरत्वव्याप्यो धर्मो जातिरखण्डोपाधिर्देति फलतो  
न विशेषः । गौरिति ज्ञाने गोत्वप्रकारकत्वं विशेषमाशङ्क्याह ।  
अन्यथेति । व्यक्तेः प्रकारत्वेऽपि लिङ्गतावच्छेदकत्वासम्भ-  
वादाह । गवेतरेति । गोत्वत्वस्यान्नाप्रवेशाच्चात्माश्रयः, अत्र च  
यथासाध्यं गवेतरसमवृत्तेत्वादिकमेवोपादेयं कालादौ व्य-  
भिचारवाणाय समवायेन सम्बन्धेन हेतुत्वस्यावश्यवाच्यत्वे-  
नाभावादिसाधारण्येऽप्यदोषात्, व्यतिरेकेऽपि रूपान्तरेण सम्ब-



न्धान्तरेण च गोत्वाभावस्यापि व्यभिचारितया गवेतरासम-  
वेतस्य तत्त्वेन समवायसम्बन्धेनाभावस्यैव गमकत्वात् ।

इति परामर्शपूर्वपक्षदीधितिः ।

( गा० ) विशेषदर्शने संशयवद् भ्रमस्यापि न सम्भव  
इति भेदाग्रहहेतुत्वामिधानासङ्गतिरत आह । अस्तु  
वेति । ननु व्याप्यपक्षधर्मयोर्भेदाग्रहस्यानुमितिहेतुत्वे तेषां  
कारणवाधेनानुमित्यात्मकान्यथाख्यातिनिराकरणं विरुध्यते ह्रदवृत्ति-  
वाष्पादौ वह्निव्याप्यधूमादेर्भेदाग्रहेण ह्रदादौ वह्न्याद्यनुमितेर्दुर्वार-  
त्वात् । न च फलासिद्ध्या ह्रदादिपक्षं वह्न्यादिरूपसाध्यश्चान्तर्भाव्य  
कारणत्वाकल्पनापत्तिरिति वाच्यम् । पक्षमनन्तर्भाव्य पक्षनिष्ठप्र-  
त्यासत्त्या कारणत्वकल्पनेनापत्तिसम्भवादिति चेन्न । एतन्मतानिर्भरे-  
णैतद्दोषस्याकिञ्चित्करत्वात् । व्याप्यतावच्छेदकप्रकारकस्यैव पक्षध-  
र्मताज्ञानस्य भेदाग्रहहेतुतावच्छेदकत्वोपगमेनान्यथाख्यातिवार-  
णसम्भवाच्च[१] इतरसकलकारणसत्त्वे यत्सत्त्वे कार्यानुत्पादस्त-  
स्यैव प्रतिबन्धकताया आवश्यकत्वादिति भावः । न च जनकज्ञा-  
नेत्यादिमूलशङ्काया भेदग्रहे नैयायिकानामनुमित्यप्रतिबन्धकत्व-  
साधनपरत्वेऽसङ्गतिः जनकज्ञानाप्रतिबन्धकस्यैव हेतुतायाः  
स्वीकरणीयत्वात् तस्य च स्वमतेऽसिद्धत्वात् इत्यतस्तस्या आ-  
पत्तिपरत्वं स्फुटीकरोति । अमेदज्ञानस्येति । मूले 'अमेदज्ञानस्या-  
जनकत्वात्' अतीन्द्रियहेतुकानुमितावुक्तक्रमेण व्यभिचारेण जनक-  
त्वासम्भवात् तथा च विपर्ययानुमाने वाच्य इति भावः । नन्वेवम-  
प्युक्तव्याप्तिविरोधाद्भेदग्रहस्य प्रतिबन्धकत्वानुपपत्तिर्दुर्वारैवेत्यत  
आह दीधितौ । तथा चेति । अतथाभूतस्यापि । जनकज्ञानाविरोधि-  
नोऽपि । भेदग्रहस्येति शेषः । अनायत्या वक्तव्यमिति । अन्यथा भेद-  
ग्रहदशायां अनुमित्यापत्तेरिति शेषः । तथा च तादृशव्याप्तिरेव

[ १ ] पक्षमनन्तर्भाव्य पक्षनिष्ठप्रत्यासत्त्या कारणत्वकल्पनेना-  
पत्तिसम्भवादित्याभिसन्धायास्तु वेत्यादिकल्पे अनिर्भरमाह अस्तु  
वेत्यादि—इति पु० पा० ।



वाधितेति भावः । सान्दिग्धत्व इति । नैयायिकैरतीन्द्रयादिहेतुकस्थले मानसविशिष्टज्ञानोपगमेन व्यभिचारानिर्णयादिति भावः ।

ननु लिङ्गपरामर्शं भेदग्रहस्य जनकज्ञानाविरोधिनः प्रतिबन्धकत्वेऽपि न व्यभिचारः ग्राह्याभावानवगाहित्यविशिष्टस्य जनकज्ञानाविरोधित्वस्याप्रतिबन्धकत्वव्याप्यत्वोपगमादित्यत आह । विशेषणान्तरदाने चेति ।

ननु गोपदवाच्यत्वे साध्ये गोपदशक्यतावच्छेदकत्वस्य लिङ्गतावच्छेदकत्वसम्भवेऽपि सास्नादिसाध्यकस्थले न तथात्वसम्भवः गोपदस्य नानार्थतया अन्यत्रापि तच्छक्यतावच्छेदकसत्त्वात् इत्यत आह । विशेषितं वेति । सास्नादिमद्वृत्तित्वादिविशेषितं वेत्यर्थः । वाकारो व्यवस्थितविकल्पे ।

ननु गुणगतजातिमनङ्गीकुर्वतां मधुरत्वव्याप्यरसगतजातेरभावात्तल्लिङ्गतानुपपत्तिरित्यत आह । मधुरत्वेति । फलत इति । तादृशधर्मस्य क्षीररसत्वाद्यनुमापकतायाः सर्वसम्मतत्वादिति भावः । गोत्वप्रकारकत्वं विशेषमिति । गोत्वमिति ज्ञाने तदभावादिति भावः । मूले अन्यथेति । गोत्वमिति ज्ञाने व्यक्तेरप्रकारत्वे अनुपयोगात् । उपयोगानुपपत्तेः । अवच्छेदकप्रकारकज्ञानविधयैव तस्यावच्छेद्यव्याप्तिग्रहे सम्बन्धितावच्छेदकप्रकारकज्ञानविधया व्याप्तिस्मारकत्वेनैव च तस्य परामर्शं उपयोगादिति भावः । दीधितौ लिङ्गतावच्छेदकत्वासम्भवादित्यस्य गोपदप्रवृत्तिनिमित्तत्वादिसाध्यके तादात्म्येन गोत्वादिहेतावित्यादिः । आधेयतया गोविशिष्टस्य गवाधेयत्वविशिष्टस्य च द्रव्यत्वादेरपि गोमात्रवृत्तितया सास्नादिसाध्यकस्थले व्यक्तेर्लिङ्गतावच्छेदकत्वं सम्भवत्येव इत्यवगन्तव्यम् ।

ननु उक्तगोत्वत्वशरीरेऽपि भेदप्रतियोगितावच्छेदकमुद्रया गोत्वस्यानतिप्रसक्तगोत्वत्वेनैव निवेशनीयतया आत्माश्रय इत्यत आह । गोत्वत्वस्येति । अप्रवेशादिति । स्वरूपत एव तत्प्रवेशसम्भवादिति भावः । मूले न चैवमिति । स्वतो व्यावृत्ते गोत्वादावपि धर्मान्तरस्वीकारे । अनवस्था । अविश्रान्तधर्मधाराप्रसङ्गः । प्रामाणिकत्वादनावस्था न दोषायेति समाधत्ते । तदितरेति । सास्नादौ साध्ये गोत्वत्वघटकसकलगोसमवेतत्वांशस्य वैयर्थ्यात् तत्र तं परित्यजति



दीधितौ । अभावेति । अत्र एतद्धटकं यथासाध्यमिति । साक्षादौ साध्ये गवेतरासमवेतत्वं विशेषणीभूतं गोसमवेतत्वञ्च, साक्षाद्व्यापकजातित्वादौ साध्ये तादात्म्येन हेतुतायां सकलगोसमवेतत्वं केवलं व्याप्यतावच्छेदकं वाच्यं न तु विशिष्टं, विशिष्टन्तु(१) गोपदप्रवृत्तिनिमित्तत्वादिसाध्यके तादात्म्येन गोत्वे हेतावित्यर्थः ।

ननु गवेतरासमवेतत्वस्याभावमेयत्वादावपि सत्त्वात् साक्षादिव्यभिचारितया साक्षादिसाध्यक एव कथं तद्व्याप्यतावच्छेदकं इत्यत आह । कालादाविति । सम्बन्धसामान्येन हेतुत्वे सकलगोसमवेतत्वांशनिवेशेऽपि गोत्ववति साक्षादिशून्ये कालादौ व्यभिचारस्याऽऽवश्यकतया समवायेन हेतुत्वस्यावश्यं स्वीकरणीयत्वात् गवेतरासमवेतत्वस्याभावादिसाधारणस्यापि समवायेन व्यभिचारितायामनवच्छेदकत्वादित्यर्थः(१) । एतच्च साध्याभाववद्वृत्तित्वमेव व्याप्तिरित्यभिप्रायेण । यदि च हेतुतावच्छेदकसम्बन्धेनावृत्तिव्यावृत्तं तेन सम्बन्धेन वृत्तिमत्त्वमपि तत्र निवेश्यते तदा अवच्छेदकस्यानतिप्रसक्तत्वनियमेन गवेतरासमवेतत्वमात्रस्य समवायसम्बन्धेन वृत्तिमत्त्वमात्रवदितव्यांतरतिप्रसक्ततयाऽनवच्छेदकत्वात् समवेतत्वांशोऽपि तद्विशेष्यविधया हेतुतावच्छेदककौटौ निवेश्य इति ध्येयम् । साक्षाभावसाध्यकगोत्वाभावादिहेतुकस्थलेऽपि समवायसम्बन्धावच्छिन्नगवेतरासमवेतत्वावच्छिन्नप्रतियोगिताकाभावत्वमेव व्याप्यतावच्छेदकं न तु सकलगोसमवेतत्वमपि हेतुभूताभावप्रतियोगितावच्छेदके निवेश्यं वैयर्थ्यात् (२) ।

न च गवेतरासमवेतत्वस्य प्रतियोगितावच्छेदकतया निवेशे तद्वैयर्थ्येऽपि प्रतियोगित्वसमानाधिकरणतया निवेशे न तथात्वं गवेतरासमवेततद्रूपाद्यसाधस्य गोसाधारणत्वेन व्यभिचारित्वादिति शङ्क्यम् । सकलगोसमवेतगोत्वस्यापि द्वित्वादिना अभावस्य गोसाधारणत्वात् सकलगोसमवेतत्वनिवेशेऽपि तादृशरूपावच्छिन्नाभावस्यैव हेतुताया वाच्यतया तदंशवैयर्थ्यस्य दुर्वारत्वात् । विशिष्टस्य गौरवेणाभावप्रतियोगितायामप्यनवच्छेदकतया तदव-

(१) गवेतरावृत्तित्वविशिष्टं सकलगोवृत्तित्वमित्यर्थः ।

(२) समवायेनाव्यभिचारितायामवच्छेदकत्वादित्यर्थ इति पु० पा० ।



च्छिन्नाभावाप्रसिद्धेऽप्येत्यत आह । व्यतिरेकेऽपीति । सम्बन्धान्तरेण गोत्वाभावस्य व्यभिचारितया समवायेति दृष्टान्तविधयोक्तम् ।

यत्तु गवेतरासमवेतस्य मेयत्वादेः केवलान्वयितया सम्बन्धसामान्येन तत्त्वावच्छिन्नाभावाप्रसिद्धिरतः समवेतत्वं निवेद्यमेवेत्याशङ्कानिराकरणाय तदिति तत्तुच्छम् । सम्बन्धसामान्येन गवेतरासमवेतसमवेताभावस्याव्यभिचारितयाक्तग्रन्थस्य यत्किञ्चित्सम्बन्धावच्छिन्नाभावेतुतायामेव व्यभिचारप्रदर्शनपरतया तद्धेतुतायाञ्चाप्रसिद्धिचिरहेण तामादाय समवेतत्वांशसार्थक्यशङ्कानवतारेण तत्र व्यभिचारप्रदर्शनस्यानौचित्येनासङ्गतेः सम्बन्धान्तरेण सम्बन्धसामान्येन गोत्वाभावस्यापि व्यभिचारितया कालादेः पक्षत्वे स्वरूपासिद्धयेति व्याख्यायामुदक्षरत्वात् ।

इति परामर्शपूर्वपक्षविवृतिः समाप्ता ।

(चि०) अत्रोच्यते, अगमालोको धूमो वा उभयथापि वह्निव्याप्य इति ज्ञानं ततोऽनुमितिः । न च धूमत्वेनाऽऽलोकत्वेन वा तत्र निश्चयः । अथ तदन्यान्यत्वमेव तत्र लिङ्गम् । न च तदज्ञानदशायामनुमितिदर्शनात् न तथेति वाच्यम् । धूमालोकान्यान्यत्वज्ञानं विना तर्वापि तत्र व्याप्यत्वानिश्चयेन तदर्थं तद्बोधावश्यकत्वादिति चेन्न । न हि धूमालोकान्यान्यत्वं धूमान्यान्यत्वं वा व्याप्यतावच्छेदकं गौरवात् व्यभिचारावारकाविशेषणवत्त्वाच्च किन्तु धूमत्वादिकं तच्च तत्र सन्दिग्धमेव । ननु तदन्यान्य-

(१) तदा अवच्छेदकस्यानतिप्रसक्तत्वनियमेन गवेतरासमवेतत्वे सति समवेतत्वमेव सास्त्रादिव्याप्यतावच्छेदकं वाच्यं गोत्वाभावे सास्त्राभावादिसाध्यकेऽपि प्रतियोगिविशेषणतया गवेतरासमवेतत्वस्यैव निवेशो न तु सकलगोसमवेतत्वस्यापि वैयर्थ्यात् इति पु०पा० ।



ब्रह्मव्याप्यमेव व्यभिचाराभावेन व्याप्तिविरहसा-  
धनस्य बाधितत्वात् पुरुषस्तु तत्र नीलधूमवत्त्वादि-  
त्यत्रेवाधिकेन निगृह्यते न तु व्याप्यत्वासिद्धेति  
चेन्न । तदन्यान्यद् धूमालोकस्वरूपमेव तच्च व्याप्यमिति  
सत्यम्, न च वस्तुगत्या व्याप्यज्ञानादनुमितिः  
अतिप्रसङ्गात् किन्तु व्याप्यतावच्छेदकप्रकारकज्ञा-  
नात् । न च तदन्यान्यत्वं ब्रह्मव्याप्यतावच्छेदक-  
मित्युक्तम् ।

( दी० ) लिङ्गम् । लिङ्गतावच्छेदकम्, तथा च न व्यभिचारः ।  
न तथा । न तेन व्यभिचारधारणम् । न हीति । धूमान्यान्यत्व-  
मिति दृष्टान्तार्थम् । न चैकधर्मस्यावच्छेदकत्वापेक्षया धर्मद्व-  
यस्य तत्त्वं एव गौरवमिति वाच्यम् । तादृशैकधर्मघटका-  
नेकभेदादिघटकतया धर्मद्वयस्यैव प्रथमोपस्थितत्वेन चाव-  
च्छेदकत्वौचित्यात् । अन्यथा बह्व्यादीनामपि व्याप्यतया  
तावदन्यतमत्वस्यैवावच्छेदकत्वं स्यात् ।

( गा० ) मूले अयमिति । पर्वतवृत्तिरित्यर्थः । आलोको धूमो  
वेति । स्वरूपतो धूमत्वालोक्तव्योरात्र कोटिता न तु धूमत्वालो-  
कत्वत्वावच्छिन्नयोः, तथा सत्युक्तसंशयस्य स्वरूपतो धूमत्वा-  
दिप्रकारेण पक्षधर्मतानिष्ठयाविरोधितया असङ्गतेः । न च संशय-  
स्य भावद्वयमात्रकोटिकस्यानभ्युपगमे धूमत्वाभावालोक्तत्वाभावा-  
योरत्र कोटितायाः स्वीकरणीयत्वात् तत्प्रतियोगितावच्छेदकधूम-  
त्वत्वादेरपि भानमावश्यकं इति वाच्यम् । धूमत्वाद्यभावस्यैव  
धूमादिभेदस्यापि कोटितत्वा धूमत्वादिखंडशयनिर्वाहात् धूमादिभे-  
दज्ञाने च धूमत्वत्वादिभानानावश्यकत्वात् । न च धूमत्वादौ धूमा-  
दिभेदविरोधभाने तद्वर्जितावच्छेदकतया धूमत्वत्वादिभानमाव-  
श्यकमिति धूमत्वधूमादिभेदकोटिकसंशयेऽपि धूमत्वत्वादिनैव धू-  
मत्वादेः कोटित्वमावश्यकं संशये कोटिविषयताया विरोधग्रहप्र-



कारावच्छिन्नत्वनियमादिति वाच्यम् । संशयस्थले कोट्योः पर-  
स्परविरोधभानानियमात् धूमभेदादौ धूमाद्यवृत्तित्वरूपधूमत्वा-  
दिविरोधभानेन स्वरूपतो धूमत्वादिकोटिकसंशयनिर्वाहात्, स्वरूपतो भासमानधूमत्वाद्यवच्छेदेन धूमादिभेदाभावज्ञानस्यापि धू-  
मत्वादौ धूमादिभेदविरोधज्ञानतया तादृशविरोधज्ञानेऽपि धू-  
मत्वत्वादभानानियमाच्च ।

अथैवमपि पर्वतवृत्तित्वविशिष्टे धूमत्वादिसन्देहः पर्वतवृत्ति-  
त्वविशिष्टे धूमत्वादिनिश्चयस्यैव विरोधी न त्वनुमितिजनकतया  
अभिमतस्य धूमत्वादिविशिष्टे पर्वतवृत्तित्वनिश्चयस्यासमानधर्मि-  
तावच्छेदकत्वात् ग्राह्याभावानवगाहित्वाच्चेति न तादृशसंशयद-  
शायामनुमित्यनुपपत्तिः, एवं न्यायमतसिद्धपरामर्शनिर्वाहाय 'उ-  
भयथापि वैहिज्याप्यं' इति इदम्पदार्थं व्याप्तिनिश्चयाभिधानमस-  
ङ्गतं पक्षवृत्तित्वविशिष्टे व्याप्तिनिश्चयस्यानुमितिहेतुत्वे व्याप्तिवि-  
शिष्टवैशिष्ट्यज्ञानस्य व्याप्तिप्रकारकज्ञानरूपकरणव्यापारस्य उप-  
संहारग्रन्थेऽनुमितिहेतुत्वाभिधानविरोधादिति चेन्न । पक्षवृत्तित्वा-  
वच्छिन्ने धूमत्वादिरूपविशेषणसन्देहे पक्षे धूमत्वादिविशिष्टकोटि-  
कसंशयस्यौचित्यावर्जिततया पक्षे व्याप्यतावच्छेदकविशिष्टप्रका-  
रनिश्चयो न सम्भवति पक्षविशेष्यकनिश्चय एव पक्षविशेष्य-  
कायामनुमितौ हेतुरित्याशयेन धूमत्वादिसंशयाभिधानस्य पक्षवृ-  
त्तित्वावच्छिन्ने व्याप्यत्वाभावावगाहिविशेषणसन्देहे च पक्षे व्या-  
प्तिविशिष्टकोटिकसंशयस्यैवौचित्यावर्जिततया पक्षविशेष्यकव्या-  
प्तिविशिष्टप्रकारकानुमितिहेतुनिश्चयासम्भवेन तादृशविशेषणसं-  
शयविरोधिपक्षवृत्तित्वविशिष्टविशेष्यकव्याप्तिनिश्चयाभिधानस्य च  
सङ्गतेः ।

वस्तुतः पक्षवृत्तिर्धूमो न वेति संशयस्य पक्षवृत्तिर्धूम इति नि-  
श्चय इव धूमत्वविशिष्टधार्मिकपक्षवृत्तितानिश्चयेऽपि विरोधित्वं  
दुरपह्वं धूमत्वावच्छेदेन पक्षावृत्तित्वस्य पक्षवृत्तित्वावच्छेदेन धू-  
मभेदनिर्वाह्यतया तदवच्छेदेन धूमभेदसंशयाद् धूमत्वावच्छेदेन  
पक्षावृत्तित्वसंशयस्यौचित्यावर्जितत्वात् । एवं पक्षवृत्तित्वविशिष्टे  
व्याप्यत्वनिश्चयो व्याप्तिविशिष्टे पक्षवृत्तित्वनिश्चये व्याप्तिविशिष्टे  
पक्षवृत्तित्वसंशयकपक्षवृत्तित्वावच्छिन्नधार्मिकव्याप्यभावसंशय—



विरोधितयोपयुज्यते इति पक्षवृत्तिधर्मिकधूमत्वादिसंशये व्याप्ति-  
निश्चयाभिधानसङ्कतिः ।

केचित्तु व्याप्तिसम्बन्धेन वन्हिसाध्यकपुरोवर्त्तिधूमादिपक्षक-  
स्थले तादात्म्यसम्बन्धेन धूमादेर्हेतुत्वे तादात्म्यसम्बन्धेन धूमत्वा-  
दिरूपव्याप्यतावच्छेदकावच्छिन्नस्य यत्र पक्षे संशयस्तत्र व्याप्य-  
त्वेन धूमादेः पक्षे तादात्म्यसम्बन्धेन निश्चयादनुमित्युत्पत्त्या व्याप्य-  
तावच्छेदकप्रकारकपक्षधर्मतानिश्चयस्य व्यभिचारप्रदर्शनपरतया ए-  
तन्मूलमुक्तानुपपत्तिशङ्काव्याकुलचेतसो घर्णयन्ति ते पुनः प्रसि-  
द्धस्थले पर्वतं धूमत्वाद्यवच्छिन्नवत्तासंशयस्थलीयव्याप्तिविशि-  
ष्टवत्तानिश्चयजन्यानुमितौ व्याप्यतावच्छेदकप्रकारकपक्षधर्मता-  
निश्चयव्यभिचारोपेक्षावीजं सम्यगपश्यन्तः कथं निर्वृत्तिमाजो भ-  
वन्तीति चिन्त्यम् ।

मूले 'उभयथापि वह्निव्याप्य' इति निश्चयकथनं स्वमते हेतु-  
रक्षणाय । अत्र वह्नेः साध्यस्योपादानाद् धूमालोकान्यतरत्वं लिङ्ग-  
मित्यत्र लिङ्गपदस्य यथाश्रुतार्थकत्वानुपपत्तेस्तद्व्याचष्टे । लिङ्गमि-  
ति । व्यभिचारवारणस्याप्रक्रान्तत्वे 'न तथे' त्यत्र तथापदस्य व-  
क्ष्यमाणतदर्थकत्वानुपपत्तेः पूरयति । तथा च न व्यभिचार इति ।  
न तथेत्यस्य न लिङ्गतावच्छेदकमिति नार्थो युज्यते धूमत्वादे-  
रक्षाने आलोक्तवाद्यवच्छिन्नेनानुमितावपि तस्य लिङ्गतावच्छेद-  
कताया इव तदन्यान्यत्वस्य लिङ्गतावच्छेदकत्वसम्भवेन हेत्वस-  
ङ्गतेः अतो व्याचष्टे । न तेनेति । तेन । तस्य लिङ्गतावच्छेदकत्वेन ।  
प्रकृते धूमत्वस्यैव धूमान्यान्यत्वस्यापि सन्दिग्धतया तस्य व्या-  
प्यतावच्छेदकत्वखण्डनमनुपयुक्तमित्यत आह । धूमान्यान्यत्व-  
मितीति । एकधर्मस्य । अन्यतरत्वरूपस्य । धर्मद्वयस्य । धूमत्वालो-  
कत्वरूपस्य । तत्त्वे । व्याप्यतावच्छेदकत्वे । तथा च गौरवस्य व्या-  
प्यतावच्छेदकताबाधकत्वे वैपरीत्यमेव स्यादिति भावः । एक-  
स्यातिगुरुशरीरत्वेन लघुशरीरावच्छेदकयोर्द्विर्वमबाधकमित्या-  
शयेनाह । तादृशैकेति । धर्मद्वयस्यैवावच्छेदकतौचित्यादित्यन्वयः ।  
शरीरलाघवमुक्ता उपस्थितिलाघवमप्याह । प्रथमोपस्थितत्वेन चे-  
ति । तावदन्यतमत्वस्य । वह्निधूमालोकान्यतमत्वस्य । अवच्छेदकत्वं  
स्यात् । न तु धूमालोकान्यतरत्वस्य, तथा च कुतो वैपरीत्या-



पादनमिति भावः ।

अन्यतरत्वाश्रये व्याप्तिरेव नास्ति अत एव तेन रूपेण हेतुप्रयोगे व्याप्यसिद्धादिना वादिनो निग्रह इत्येवान्यतरत्वस्य व्याप्यतानवच्छेदकत्वबीजं तदाश्रयस्य व्याप्यत्वे तस्यावच्छेदकताया आवश्यकत्वादित्यभिप्रायोऽन्यतरत्वस्य व्याप्यतावच्छेदकतानिराकर्तुरिति भ्रमेण शङ्कते मूले । न त्विति । भ्रमं निराकरोति । तदन्यान्यदिति । न च तदन्यान्यत्वं वह्निव्याप्यतावच्छेदकं इत्युक्तमिति, अन्यतरनिष्ठयोर्विभिन्नव्याप्योर्धूमत्वालोकत्वाभ्यामेवावच्छेदात् प्रत्येकानवच्छेद्यान्यतरत्वावच्छेद्यतया साधारणातिरिक्तव्याप्तेश्चानन्युपगमात् इति भावः ।

(चि०) न चैवं तदन्यान्यत्वाद्बह्विव्याप्यत्वमपि तत्र नानुमेयं व्यर्थविशेषणत्वादिति वाच्यम् । प्रत्यक्षं हि तदन्यान्यत्वविशेषदर्शनाद्व्याप्यत्वज्ञानं जनयति, विशेषणज्ञानविशेषणविशेष्यसम्बन्धविशेषणविशेष्येन्द्रियसन्निकर्षतदसंसर्गाग्रहविशेषदर्शनानां सत्त्वेन वह्निव्याप्यत्वप्रत्यक्षसत्त्वात् । नचैवं न प्रत्यक्षेऽपि तदन्यान्यत्वज्ञानं सहकार्यमिति वाच्यम् । अन्वयव्यतिरेकाभ्यां गुरोरपि तस्य विशेषदर्शनत्वेन प्रत्यक्षसहकारित्वात् तस्मात्तदन्यान्यत्वज्ञानं तत्र व्याप्यताज्ञानोपक्षीणं न तु साक्षादनुमितिहेतुरिति ।

(दी०) अन्वयेति । विशेषदर्शनं हि विपरीतज्ञानविरोधितया प्रत्यक्ष उपयुज्यते तत्त्वश्चान्यतरत्वदर्शनस्यापि व्यावर्तकधर्मदर्शनत्वेनाक्षतम्, अत्र च तदन्यान्यत्वस्यातिरिक्तत्वे धूमत्वत्वादेस्तदव्याप्तित्वात् धूमत्वादिरूपत्वेऽपि च धूमत्वत्वादेरप्रवेशाद्विज्ञातत्वेऽपि न वैयर्थ्यमित्यपि द्रष्टव्यम् । एवञ्चान्यतरत्वस्य व्याप्यतानवच्छेदकत्वे स्थिते तदवच्छेदेन तद्ग्रहोपगमे



तत्राप्यन्यथाख्यातिस्वीकारप्रमङ्गः ।

( गा० ) व्यर्थविशेषणघटितधर्मस्य व्याप्यतानवच्छेदकत्वे धूमा-  
लोकाभिन्नमेदवत् तत्त्वमपि न व्याप्यतावच्छेदकं तथा च व्याप्ति-  
रवच्छिन्नत्वानियमात् तादृशमेवे वह्निव्याप्तिनिरूपिता व्याप्तिरेव  
न सम्भवतीति तेन वह्निव्याप्यत्वमपि नानुमातुं शक्यते वह्नि-  
व्याप्तिव्याप्यत्वेन पक्षधर्मतानिश्चयस्याप्ययोगात् इति भवन्मते  
वह्निव्याप्तिप्रकारकपक्षधर्मतानिश्चयोऽपि तत्र दुर्घट इत्याशङ्कते ।  
न चैवमिति ।

ननु विशेषदर्शनसहकृतं प्रत्यक्षं तत्र व्याप्तिनिश्चायकं इत्य-  
युक्तं तदन्यान्यत्वस्याप्यव्याप्यतया तज्ज्ञानस्य विशेषदर्शनत्वा-  
सम्भवादिति पुनः शङ्कते । न चैवमिति । विशेषदर्शनत्वेन प्रत्य-  
क्षसहकारित्वादिति समाधौ विशेषदर्शनत्वेनेत्यस्य व्याप्यदर्श-  
नत्वेनेत्यर्थकनोक्तक्रमेण न सम्भवतीति व्याप्यदर्शनसाधारणवि-  
परीतज्ञानविरोधित्वेनेत्यर्थकतां तस्याह दीधितौ । विशेषदर्शन-  
मिति । व्यावर्त्तकधर्मदर्शनत्वेनेति । ग्राह्यविरोधिधर्मदर्शनत्वेने-  
त्यर्थः । स्वसमानाधिकरणव्याप्यतावच्छेदकान्तरघटितमेव न  
व्याप्यतावच्छेदकमित्याशयेनान्यतरत्वत्वस्य व्याप्तिव्याप्यतावच्छे-  
दकत्वं स्वयं व्यवस्थापयति । अत्र चेति । अन्यतरत्वस्य धूमत्वा-  
दिरूपत्वे तत्त्वस्यानवच्छेदकत्वेऽपि धूमत्वत्वादिना व्याप्यतया  
व्याप्तिप्रकारकपक्षधर्मताधीहेतुतावादिनां व्याप्यनुमानं निरावाध-  
मित्यपि बोध्यम् । अन्यतरत्वस्य व्याप्यनवच्छेदकत्वेऽपि तदव-  
च्छेदेन तद्वध्नादनुमितिर्भविष्यतीति शङ्कां निराकुरुते । एवञ्चेति ।

ननु गौरवमात्रं न व्याप्यवच्छेदकत्वे बाधकं तथा सति साक्षादि-  
ना गवादेहेतुताविलयप्रसङ्गः किन्तु व्यर्थविशेषणघटितत्वमेव धूम-  
त्वादेश्च प्रत्येकमुभयासंग्राहकत्वात् उभयसंग्रहप्रयोजकस्य धर्म-  
स्य न वैयर्थ्यम् । वस्तुतस्तु अनतिरिक्तवृत्तित्वरूपावच्छेदकत्वा-  
वगादिज्ञानमेव कारणं अत एवानुमितिजनकतया तन्मतसिद्धिज्ञा-  
नद्वयकाले धूमत्वदर्शनस्यावच्छेदकदर्शनतया अयं धूमो वह्निव्या-  
प्यो न वेति शङ्काविरोधित्वमप्युपपद्यते गुरोरपि च तादृशावच्छे-  
दकत्वमक्षतमेवेति ।



(चि०) किञ्च वह्निव्याप्यवानयमिति शाब्दज्ञाने व्याप्यत्वज्ञानं कारणमित्यन्यत्रापि तथा । अथ वह्निव्याप्यत्वमपि वह्निव्याप्यतावच्छेदकं तथा हि वह्निरूपिता धूमादिप्रत्येकवृत्तिरेव व्याप्तिव्याप्तित्वेन सकलधूमादिवृत्तिव्याप्यवच्छेदिका आश्रयभेदेनावच्छेदकभेदेन च व्याप्तिभेदादिति चेन्न । सकलधूमादिवृत्तिव्याप्तौ मानाभावात् यत्र वह्निव्याप्यस्तत्र वह्निरिति व्याप्तिबुद्धौ शाब्दव्याप्यत्वबुद्धौ च प्रत्येकवृत्तिव्याप्त्याश्रयत्वस्यैव विषयत्वात् प्रत्येकवृत्तिव्याप्तिज्ञानं विना तदुक्तोपाभावात् ।

(दी०) अस्तु वा गुरुरपि धर्मोऽवच्छेदकस्तथापि शुद्धव्याप्तिप्रकारकज्ञानस्थले व्यभिचारान्न तस्य हेतुत्वमित्याह । किञ्चेति । वहीत्यादि । व्याप्तेर्व्याप्त्यनवच्छेदकत्वादिति भावः । मानाभावादिति । वस्तुतो विशेषव्याप्यवच्छिन्ना महाव्याप्तिरतिरिच्यतां किं तेन ? न हि वस्तुतो व्याप्यवच्छेदकप्रकारकं पक्षधर्मताज्ञानं हेतुरतिप्रसङ्गात् परन्तु यदवच्छेदेन व्याप्तिर्गृह्यते तत्प्रकारकम् । न च तदानीं व्याप्यवच्छेदेन व्याप्तिर्गृह्यते । न च तदग्रहेऽनुमितिरपलपनीया, मानाभावात् कल्पयत्वाविशेषे लघुरूपावच्छिन्नस्यैव नियतपूर्ववर्तितायाः कल्पयितुं युक्तत्वात् ।

(गा०) अयमालोको धूमो वेत्यादिसन्देहदशायां नानुमित्यनुपपत्तिरित्याशङ्कायाः प्रथमकल्पे सत्त्वात् तदेव 'किञ्चेत्यादिदूषणान्तरानुसरणे बीजमिति सूचयितुं प्रथमदोषाभावाभ्युपगमं प्रकाशयन् 'किञ्चेत्यादेर्व्याप्यतावच्छेदकप्रकारकज्ञानहेतुत्वासम्भ-वपरतां स्फुटयति । अस्तु वेत्यादिना । एवञ्च मूले 'व्याप्यत्वज्ञानमित्यस्यावधारणपरतया व्याप्तिप्रकारकपक्षधर्मताज्ञानमेवेत्यर्थः । कारणम् । फलोपपत्तिकम्, तथा च व्याप्यतावच्छेदकप्रकारकज्ञानव्य-



वच्छेदात् तद्धेतुतायां व्यभिचार इत्यर्थो लभ्यते व्याप्तेर्व्याप्यव-  
च्छेदकत्वोपगमनैतद्वोपस्य प्राक् समाहितत्वात् तस्यास्तथात्व-  
मनिराकृत्य प्रथमत एव तद्वोपदानमयुक्तं इत्यत आशयं पुरय-  
ति । व्याप्तेरिति । आत्माश्रयेणेत्यादिः, एतच्च स्वरूपसम्बन्धरूपाव-  
च्छेदकत्वाभिप्रायेण, तदभिप्रायेणैव सामान्यविशेषव्याप्त्योर्मेदं  
व्यवस्थाप्य अथेत्यादिमूले तयोरवच्छेद्यावच्छेदकभावशङ्का । मूले  
सकलधूमादिवृत्तिव्याप्तौ मानाभावादिति । विशेषव्याप्तीनां धूम-  
व्यापकवह्निसमानाधिकरणवृत्तिधूमत्वादीनां अनुगमकस्य व्याप्ति-  
त्वस्य दुर्निर्वच्यतया तासां व्याप्त्यन्तरावच्छेदकत्वासम्भवादिति  
भावः ।

ननु व्यभिचारधीविरोधित्वमेव सकलविशेषव्याप्तीनामनुग-  
मकं व्याप्तित्वं वह्निव्याप्यवानयमित्यादिशब्देनापि तादृशव्याप्ति-  
त्वेन व्याप्तयः पक्षधर्मांशे प्रकारतया प्रत्याख्यन्ते, एवं साध्या-  
भाववदवृत्तित्वमपि स्वविशिष्टव्यापकताघटितव्याप्तेरवच्छेदकमि-  
ति तेन रूपेण यत्र शब्दाद्व्याप्त्यवगतिस्तत्राप्यनुमितिरुपपद्यत  
एव । एवं अनतिरिक्तवृत्तित्वरूपावच्छेदकत्वस्य स्वसाधारणतया  
तदनुसरणे न काचिदप्यनुपपत्तिरित्याशङ्क्य व्याप्तेर्व्याप्यतावच्छे-  
दकत्वमभ्युपेत्यापि शब्दपरामर्शजानुमितौ व्यभिचारमुपपादयति ।  
वस्तुत इति । अतिरिच्यतामित्यस्य स्वसाधारणमनतिरिक्तवृत्तित्व-  
रूपमवच्छेदकत्वमाश्रीयतामिति शेषः । अतिप्रसङ्गात् । धूम-  
त्वावच्छेदेन व्याप्तिज्ञानराहितस्यापि धूमवानयमिति ज्ञानादनुमि-  
तिप्रसङ्गात् । गृह्यते । तत्कालीनग्रहविषयः । न च तदानीमिति ।  
यदा वह्निव्याप्यवानयमिति शब्दः श्रूयते इत्यर्थः, गृह्यत इत्यस्य  
पक्षधर्मताग्रहकाले व्याप्तौ व्याप्यतावच्छेदकत्वग्राहकशब्दाभा-  
वादिति शेषः । अनुमितिरपलपनीयेति । अनुमित्यभावः कल्पनीय  
इत्यर्थः । मानाभावात् । तत्कल्पकाभावात्, उक्तरूपेण कारणतया  
अप्रसिद्ध्या कारणाभावासिद्धेरिति ।

ननु तत्रापि स्मरणादिरूपतादृशव्याप्तिज्ञानसम्भवात् न व्य-  
भिचारनिश्चय इत्यत आह । कल्पयत्वेति । 'लघुरूपं' व्याप्तिप्रका-  
रकपक्षधर्मताज्ञानत्वं, अयञ्च अपि चेत्यादिमूलस्यैवार्थः, इति  
तत्कल्प एव निर्भरो दर्शितः ।



( दी० ) एतेन व्याप्तिग्रहविषयधर्मिमात्रवृत्तिधर्मप्रकारकं पक्षधर्मताज्ञानं हेतुरित्यपास्तम् । सामान्यलक्षणानङ्गीकारे धूमत्वादिरपि तथात्वायोगात् वह्निव्याप्यं सर्वं प्रमेयं धूमवान् पर्वत इति ज्ञानादप्यनुमितिप्रसङ्गाच्च । व्याप्तिसमानाधिकरणत्वेन तादृशधर्मभानोक्तौ च सा धूमव्याक्तिर्वह्निव्याप्येति ज्ञानसहितादुक्तज्ञानाच्चत्प्रसङ्गो वह्निव्याप्यवानिति शाब्दज्ञानासंग्रहः ।

( गा० ) एतेन । कारणाभूतसकलपक्षधर्मताज्ञानासंग्राहकत्वेनातिप्रसक्तत्वेन च । व्याप्तिग्रहेति । एतादृशश्च धर्मो व्याप्यतावच्छेदकधूमत्वादिरेव व्याप्तिरपीति न शाब्दपरामर्शासंग्रह इति भावः । धूमो वह्निव्याप्य इति निश्चयसहितान् द्रव्यवानिति ज्ञानादनुमितिचारणाय मात्रेति । प्रमेयसामान्यहेतुकवाच्यत्वाद्यनुमितिस्वीकारे स्वव्यापकतद्ग्रहविषयताकत्वमेव तद्विषयमात्रवृत्तित्वं, केवलान्वय्यनुमानानभ्युपगमे तु तद्विषयान्यावृत्तित्वमेव, यादृशरूपेण व्याप्तिग्रहविषयतानियतत्वं तादृशनिष्ठावच्छेदकत्वान्यावच्छेदकत्वानिरूपकत्वं प्रकारतायां निवेद्यं अतो न धूमो वह्निव्याप्य इति ज्ञानदशायां जातित्वादिना धूमत्वादिप्रकारकज्ञानाच्चातिप्रसङ्गः । स्वरूपतो धूमत्वादिप्रकारकज्ञानसंग्रहाय तादृशरूपावच्छिन्नत्वमुपेक्षितम् । तथात्वायोगात् । वह्न्यादिव्याप्तिग्रहविषयमात्रवृत्तित्वासम्भवात्, सामान्यप्रत्यासत्तिं विना सकलधूमादीनां व्याप्तिग्रहे भानासम्भवादिति भावः । आदिपदेन सकलधूमादिवृत्तिव्याप्तेरपि परिग्रहः, एतावता धूमत्वादिप्रकारकस्य व्याप्तिप्रकारकस्य च पक्षधर्मताग्रहस्यासंग्रहो दर्शितः ।

अतिप्रसङ्गं दर्शयति । वह्निव्याप्यमिति । धूमत्वे व्याप्तिग्रहविषयतानियतत्वनिर्वाहकस्य व्याप्तिग्रहे सकलवह्निव्याप्यविषयकत्वस्य लाभाय सर्वमिति । एतच्च ज्ञानमनुमित्यादिरूपं, सामान्यप्रत्यासत्तिमनङ्गीकुर्वतां तेषां प्रत्यक्षे सकलवह्निव्याप्यभानासम्भवात् ।

सामान्यप्रत्यासत्यभ्युपगमपक्षे वा दूषणमिदं, अन्यथाख्यातिमनङ्गीकुर्वतां सर्वस्मिन् वह्निव्याप्तिविषयकज्ञानासम्भवात् ।



अन्यथाख्यातिस्वीकारे च तादृशान्यथाख्यातिकाले धूमवान् पर्वत इत्यादिज्ञानादनुमितेरिष्टत्वात् । वह्निव्याप्यत्वस्य स्वसमानियत- सर्वत्वधर्मितावच्छेदकतापन्नस्य उद्देश्यतावच्छेदकत्वं सूचयितुं प्रमेयमिति विधेयवाचकपदान्तरनिर्देशः, धूमत्वावच्छेदेन व्याप्तिज्ञानदशायां तज्ज्ञानादनुमितेरिष्टत्वात् धूमत्वांशे व्याप्तेः सामानाधिकरण्यमात्रावगाहितां सूचयितुं धूम इत्यनभिधाय सा धूमव्यक्तिरिति । शाब्दज्ञानासंग्रह इति । वह्निव्याप्यवानित्यादिशब्दस्य व्याप्तौ व्याप्तेरवच्छेदकताया इव सामानाधिकरण्यस्याप्यबोधकत्वादिति भावः ।

( दी० ) अत एव व्याप्तिभानांशे प्रकारतया यस्तादृशो धर्मो भासते तत्प्रकारकं पक्षधर्मताज्ञानं हेतुः वह्निव्याप्यवानित्यत्र च वह्निव्याप्यत्वमेव तथा, धूमवानित्यादौ च धूमत्वादिकं धूमसमानाधिकरणेत्यादिव्याप्तिज्ञाने तस्यापि प्रकारत्वादिति परास्तम् । धूमसमानाधिकरणवह्निव्याप्यं सर्वं प्रमेयं धूमवानयं प्रमेयत्वव्याप्यं सर्वमभिधेयं समानाधिकरणवांश्चायमित्यादिज्ञानादप्यनुमित्यापत्तिः । न च धूमत्वादेरतिरिक्तवृत्तित्वग्रहे स एव प्रतिबन्धकस्तदग्रहे त्वनुमितावृत्तिरिति वाच्यम् । एवंविधेष्टापत्यैव सर्वत्र प्रतीकारे विशेषणानुसरणवैयर्थ्यात् व्यभिचाराग्रहपक्षधर्मताज्ञानयोरेव हेतुत्वस्य सुवचत्वात् ।

( गा० ) अत एव । अतिप्रसङ्गस्य दुर्वारत्वादेव । व्याप्तिभानांशे इत्यादेर्व्याप्तिप्रकारतान्तर्गतप्रकारताश्रयो यो व्याप्तिग्रहविषयतानियतो धर्म इत्यर्थः । वह्निव्याप्यं सर्वं प्रमेयं धूमवान् पर्वत इत्युक्तज्ञानवारणाय निरुक्तप्रकारताश्रयत्वं धर्मविशेषणम्, धूमो वह्निव्याप्यः अभाववानयमित्यादिज्ञानवारणाय च व्याप्तिग्रहविषयतानियतत्वं उपात्तम् । तथा । तादृशो धर्मः, व्याप्तिप्रकारतान्तर्गतत्वस्य भेदाभेदसाधारणत्वादिति भावः । 'धूमत्वादिकं' 'तथेत्यनुपक्षेगान्वयः । धूमसमानाधिकरणेत्यादीति । साध्याभाववदवृत्तित्वरूपव्याप्तिग्रह-



स्थले च ज्ञानद्वयादनुमितिर्मयापि न स्वीक्रियते इति भावः । वह्नि-  
व्युप्यं सर्वमित्यत्र तदभाववदवृत्तित्वरूपव्याप्तिज्ञानमेव विवक्षितं  
धूमव्यापकवह्निसमानाधिकरणवृत्तिधूमत्वादिरूपव्याप्तिमाने धूमत्वा-  
दिप्रकारकपक्षधर्मताज्ञानादनुमितेरिष्टत्वात्, तथा च वह्नित्वमात्र-  
स्य साध्यतावच्छेदकत्वे धूमत्वादेर्न व्याप्तिप्रकारतान्तःपातिप्रका-  
रताश्चयत्वमतो धूमसमानाधिकरणवह्नित्वावच्छिन्नस्य साध्यत्वा-  
नुधावनम् ।

साध्यतावच्छेदकप्रकारतान्तःपातित्वेन व्याप्तिप्रकारताविशे-  
षणे उक्तस्थले दोषाभावादाह । प्रमेयत्वव्याप्यमिति । अत्र चाभिधेय-  
त्वाद्यवच्छिन्नव्यापकप्रमेयत्वसमानाधिकरणमभिधेयत्वरूपव्याप्तिर-  
मिप्रेता न तु साध्याभाववदवृत्तित्वविशिष्टसाध्यसमानाधिकरण्य-  
रूपा साध्याभावस्याप्रसिद्धेर्मीमांसकैरन्यथाख्यात्यनभ्युपगमात् अ-  
मात्मकतादशव्याप्तिज्ञानमादाय तन्मतेऽतिप्रसङ्गाभावात् न वा स-  
मानाधिकरणत्वावच्छिन्नव्यापकसाध्यसमानाधिकरण्यरूपा तादृ-  
शव्यापकताग्रहदशायां (१) समानाधिकरणत्वप्रकारकज्ञानादनुमि-  
तेस्तेषामिष्टत्वात् । अतिरिक्तवृत्तित्वग्रहे । व्याप्तिशून्यवृत्तित्वग्रहे । अनु-  
मिताविति । वह्निव्याप्यं सर्वं प्रमेयं धूमवान् पर्वत इत्यादिज्ञानादित्या-  
दिः । एवंविधेष्टापत्यैवेति । व्याप्तिग्रहविषयधर्मिवृत्तिधर्मप्रकारक-  
पक्षधर्मताज्ञानत्वेनैवानुमितिहेतुता वह्निव्याप्यो धूमो द्रव्यवान् पर्वत  
इत्यादौ द्रव्यत्वादावतिरिक्तवृत्तित्वग्रहं स एव प्रतिबन्धकः । तदग्र-  
हेऽनुमिताविष्टापत्तिरित्यपि वक्तुं शक्यतया व्याप्तिग्रहविषयधर्मि-  
मात्रवृत्तिधर्मप्रकारकत्वादिविशेषणवैयर्थ्यापातादित्यर्थः ।

अत्रेष्टापत्तौ प्रतिबन्ध्यन्तरमाह । व्यभिचाराग्रहेति । एवकारेण  
व्याप्तिज्ञानहेतुताव्यवच्छेदः । व्याप्तिज्ञानशून्यतादशायां व्यभिचा-  
राग्रहे तद्देशानुमिताविष्टापत्तिसम्भवात् । यदि च व्यभिचाराव्य-  
भिचारयोर्द्वयोरेव यत्राग्रहस्तत्रानुमितेरनुभवविरुद्धत्वान्न तत्रेष्टा-  
पत्तिः सम्भवतीत्युच्यते तदा प्रमेयत्वव्याप्यं सर्वमित्यादिज्ञाना-  
दप्यनुमितेरनुभवविरुद्धत्वात् प्रकृते ऽपीष्टापत्तिर्न सम्भवती-  
ति भावः ।

(१) तादृशव्याप्तिग्रहदशायामिति पु० पा० ।



( दी० ) किञ्च पुरुषान्तरस्य तस्यैव वा कालान्तरे वर्तमानं व्याप्तिग्रहमादायातिप्रसङ्गस्य भङ्गाय स्वसमानकालीनस्वसमानाधिकरणव्याप्तिग्रहविषयधर्मिमात्रवृत्तिधर्मप्रकारकं पक्षधर्मताज्ञानं वाच्यं तथा च स्वत्वस्याननुगतत्वात्कारणतावच्छेदकस्य तत्तद्व्यक्तिमात्रपर्यवसायित्वे मिथो व्यभिचारः तत्तत्पक्षधर्मताज्ञानत्वेनैव हेतुत्वसम्भवेऽधिकवैयर्थ्यश्च ।

( गा० ) ननु व्याप्तिप्रकारतानिरूपिता या संसर्गता तन्निरूपिता या विशेष्यवृत्तिविषयता तन्निरूपिता या विषयता तन्निरूपकीभूतो यो व्याप्तिग्रहविषयमात्रवृत्तिधर्मस्तत्प्रकारकपक्षधर्मताज्ञानत्वेन हेतुता वाच्या तादृशधर्मो व्याप्तिः धूमव्यापकवहिसमानाधिकरणधूमत्वादिरूपव्याप्तौ हेतुतावच्छेदकीभूतधूमत्वादि-  
 श्च न तु तद्व्यक्तिसमानाधिकरण्यादिकम्, साध्याभाववद्वृत्तित्वादिरूपव्याप्तिघटकाभावमादायातिप्रसङ्गभङ्गाय व्याप्तिग्रहविषयमात्रवृत्तिव्योपादानमिति नोक्तापत्तीनामवकाश इत्यतो दुष्णान्तरमाह । किञ्चेति । कालान्तर इति । कारणतावच्छेदककोटिप्रविष्टलिङ्गादीनां अतीतत्वदशायामपि अनुमितेरुपपत्त्या प्रकृते कारणतावच्छेदकविशिष्टप्राक्सत्तायाः कार्यजनने नियामकत्वासम्भवादतिप्रसङ्गो बोध्यः । स्वसमानकालीनेति । स्वक्षणवृत्तीत्यर्थः । स्वपदं फलोपधायकत्वेनाभिमततत्तत्पक्षधर्मताज्ञानव्यक्तिपरम् । वाच्यमिति । हेतुतया स्वीकार्यमित्यर्थः । तादृशपक्षधर्मताज्ञानत्वेनेत्यादिः व्याप्तिज्ञानोत्पत्तिद्वितीयक्षणोत्पन्नपक्षधर्मताज्ञानात् व्याप्तिज्ञाननाशेऽपि अनुमितिरेतन्मते स्वीक्रियते इति बोध्यम् । तत्तत्पक्षधर्मताज्ञानत्वेन हेतुत्वसम्भव इति । फलोपधायकीभूतपक्षधर्मताज्ञाननिष्ठानां तत्तद्व्यक्तित्वानां किञ्चिदविशेषितानामेव हेतुतावच्छेदकत्वसम्भव इत्यर्थः । यथाश्रुते तत्तद्व्यक्तित्वनिवेशस्याऽऽवश्यकत्वे पक्षधर्मताज्ञानत्वनिवेशे प्रयोजनविरहादसङ्गतेः । अधिकवैयर्थ्यञ्चेति । तादृशधर्मप्रकारकत्वादिविशेषणवैयर्थ्यञ्चेत्यर्थः । इदमुपलक्षणम्, तादृशरूपेण हेतुत्वेऽनन्तकार्यकारणभावप्रसङ्गेन महागौरवमपि बोध्यम् ।



( दी० ) एतेन गृह्यमाणव्याप्त्यवच्छेदकताकेत्याद्युपदर्शितप्रकारद्वयमपि प्रत्युक्तं वेदितव्यम् । एवं यद्धर्मावच्छेदेन व्याप्तिज्ञानं तद्धर्मप्रकारकं पक्षधर्मताज्ञानं हेतुरित्यपि परास्तम् । तत्तद्धर्मविश्रान्तमूर्त्तिकत्वेनाप्यननुगतत्वाच्च ।

( गा० ) एतेन । उक्तीत्या कारणतावच्छेदकस्य तत्तद्व्यक्तिमात्रपर्यवसायितापातेन । एवमिति । स्वसमानकालीनत्वस्वसमानाधिकरणत्वयोरन्यतरप्रवेशस्यावश्यकतया अननुगमेनेत्यर्थः । यद्धर्मावच्छेदेनेति । तद्धर्मावच्छिन्नव्याप्तिज्ञानसहिततद्धर्मप्रकारकपक्षधर्मताज्ञानत्वावच्छिन्नमित्यर्थः । परास्तमिति । साहित्यस्य समानकालीनत्वात्मकत्वे स्वसमानाधिकरणत्वस्य सामानाधिकरण्यरूपत्वे स्वसमानकालीनत्वस्य व्याप्तिज्ञानेऽवश्यं निवेशनीयत्वादिति भावः । एकक्षणावच्छिन्नैकात्मवृत्तित्वसम्बन्धेन तद्वत्त्वं यदि तत्साहित्यं तदा नैतादृशाननुगम इत्यतः प्रकारान्तरेणाननुगममाह । तत्तद्धर्मेति । विशिष्य तत्तद्धर्मघटितत्वेनेत्यर्थः । अननुगतत्वादिति । तथा च धूमत्वादिप्रकारकपक्षधर्मताज्ञानस्यालोक्तत्वाद्यवच्छिन्नलिङ्गकानुमितौ व्यभिचारः तत्तद्धर्मावच्छिन्नलिङ्गकानुमितित्वस्य कार्यतावच्छेदकत्वोपगमेऽपि हेतुतावच्छेदकभेदेन कारणताबाहुल्यमिति भावः ।

यद्यपि हेतुतावच्छेदकघटितव्यापकसामानाधिकरण्यरूपव्याप्तिज्ञानस्यैव हेतुतायाः केवलान्वयिसाधारण्यानुरोधेन वक्तव्यतया तस्य च हेतुतावच्छेदकमनन्तर्भाव्य कारणताया दुष्कल्पयतया नैयायिकमतेऽपि हेतुतावच्छेदकभेदेन परामर्शकारणताभेद आवश्यकः व्याप्यतावच्छेदकानवगाहिशाब्दपरामर्शादनुमित्यनुत्पादश्च समानः, तथाऽपि निरुक्तधर्मापेक्षया व्याप्तिप्रकारकपक्षधर्मतानिश्चयत्वस्य लघुतया तेन रूपेण कारणताकल्पनमेवाचितमित्यत्र तात्पर्यम् ।

( चि० ) अपि च यत्र धूमत्वव्याप्त्योर्वैशिष्ट्यं प्रथममेव प्रत्यक्षेण युगपत्पक्षधर्मे भासते तत्र लाघ-



वात् व्याप्यत्वज्ञानत्वमेव कारणतावच्छेदकम् । न चै-  
वमतिरिक्तविशिष्टज्ञानकारणत्वे गौरवं दोषाय, सप्र-  
माणकत्वात्, कारणताग्रहदशायां फलमुखगौरवस्य  
सिद्ध्यसिद्धिभ्यामदोषत्वात् ।

( दी० ) यत्रेच्छा तत्साधनताज्ञानस्येच्छाहेतुत्वेऽपि समा-  
नमिति चेत् ससम्, प्रतिवक्ष्यते हि तत्र लघुगुरुरूपाभ्यां युगप-  
दुपस्थितौ लघुरूपावच्छेदेनैव कारणत्वं कल्प्यते लाघवात् नि-  
यमादेरेकरूपावच्छेदेनाव्याप्यकृतत्वात् इत्याशयवानाह । अपि  
चेति । ननु स्वसमानाधिकरणाभावेत्यादिव्याप्तौ स्वपदार्थस्यै-  
कस्याभावेन धूमादिकमेव विशिष्य उपादेयं तत्र च धूमसमा-  
नाधिकरणाभावप्रतियोगितानवच्छेदकवह्नित्वावच्छिन्नवह्निसमा-  
नाधिकरणेन्धनवानयमिति ज्ञानादप्यनुमितिप्रसङ्गेन तादृशव-  
ह्निसमानाधिकरणधूमत्वं व्याप्तिस्तत्प्रकारकमेव च पक्षधर्मता-  
ज्ञानमननुगतमपि हेतुरिति वक्तव्यं तथा च यद्धर्मविशिष्टसमा-  
नाधिकरणाभावप्रतियोगितानवच्छेदकत्वं साध्यतावच्छेदके गृ-  
ह्यते तत्प्रकारकपक्षधर्मताज्ञानत्वेनैव हेतुत्वम् अयं वह्निव्याप्य-  
वान् धूमो वह्निव्याप्योऽयं धूमवान्, वह्निधूमव्यापकोऽयं धूम-  
वानित्यादिसकलवित्तिव्यापकत्वात् न तूपदर्शितव्याप्तिप्रकार-  
कज्ञानत्वेनाव्यापकत्वात् ।

( गा० ) ननु यत्त्वत्त्वाननुगमस्य दोषत्वे इष्टत्वेन फलसाध-  
नताज्ञानस्य उपायेच्छाद्यहेतुत्वेन यत्रेच्छा तत्साधनताज्ञानं हेतुरि-  
तीष्टसाधनताज्ञानहेतुतापरिष्कारो मणिकृतां विरुद्धेन इत्याशङ्कते ।  
यत्रेच्छेति । प्रतिवक्ष्यत इति । तत्र गत्यन्तरविरहेण सुखदुःखाभाव-  
त्वादिप्रकारकफलगोचरेच्छायास्तदवच्छिन्नसाधनताज्ञानस्य चा-  
ननुगतेनापि तादृशेच्छात्वेन तादृशज्ञानत्वेन च हेतुता स्वीक्रियते  
कार्यतावच्छेदककोटौ चाव्यवहितोत्तरत्वसम्बन्धेन तत्तत्कारण-



तावच्छेदकावच्छिन्नवैशिष्ट्यं निवेश्य व्यभिचारो वारणीयः, इच्छा-  
गता जातिविशेषा एव वा तत्तत्फलेच्छाजन्यतावच्छेदकतया  
स्वीक्रियन्ते नानाफलगोचरेच्छास्थले च नानैवेच्छाव्यक्तयः स्वी-  
क्रियन्ते प्रयत्नवदिच्छायौगपद्यस्वीकारेऽपि क्षतिविरहात् इति भावः।

ननु पर्वतवृत्तिधूमत्ववह्न्याप्त्योर्वैशिष्ट्यं यत्र युगपदेव पक्ष-  
धर्मे भासते तत्र विशिष्टपरामर्शत्वावच्छिन्नस्यैव व्याप्यतावच्छेद-  
कप्रकारकपक्षधर्मताज्ञानत्वावच्छिन्नस्याप्युपस्थितिरस्ति तथा च  
तेन रूपेणैव किञ्च हेतुत्वमुपेयते, एतन्मतेऽवच्छेदकलाघववत् त-  
न्मतेऽपि नियमांशकल्पनेन लाघवसत्त्वात् इत्याशङ्कां परिजिही-  
र्षुः अपिचेत्यादिभूलाशयमाह । लघ्विति । नियमादेरिति । आदिना  
अनन्यथासिद्धत्वपरिग्रहः । एकतररूपेति । उक्तशाब्दपरामर्शस्थले  
यद्धर्मावच्छेदेन व्याप्तिज्ञानं तद्धर्मप्रकारकपक्षधर्मताज्ञानस्य नैया-  
यिकमतासिद्धत्वादिति भावः । हेतुतावच्छेदकभेदेन कारणताभेदं  
नैयायिकमतेऽप्याशङ्क्य मीमांसकमते लाघवमाशङ्कते । नन्वित्यादि-  
ना । विशिष्य । धूमत्वादिना ।

ननु धूमत्वादीनां विशिष्य व्याप्तिघटकत्वेऽपि किञ्चिद्धर्माव-  
च्छिन्नविषयतात्वेनैव सामान्यतस्तद्विषयता कारणतावच्छेदकको-  
टौ निवेशनीयेति न कारणतावच्छेदकानुगम इत्यत आह । तत्र  
चेति । धूमादिविषयतानां विशिष्य कारणतावच्छेदकेऽनिवेशे चेति  
शेषः । धूमादिविषयतानां विशिष्य निवेशेऽपि व्याप्तिशरीरे सामा-  
नाधिकरण्यानुयोगितावच्छेदकतया धूमत्वादीनामनिवेशे उक्त-  
ज्ञानादनुमितिप्रसङ्गो दुर्वार एवेति तत्र धूमत्वादिकं तथा निवेश्य  
विशिष्य तत्प्रकारकत्वेन हेतुतां दर्शयति । तादृशेति । यद्धर्मविशिष्टे-  
त्यादि । तद्धर्मावच्छिन्नलिङ्गकानुमितौ तद्धर्मविशिष्टव्यापकताव-  
च्छेदकताविशिष्टसाध्यतावच्छेदकविषयताशालिग्रहविशिष्टतद्धर्म-  
प्रकारकपक्षधर्मताज्ञानत्वेनैवेत्यर्थः । सकलवित्तिव्यापकत्वादिति ।  
तथा च तद्धर्मावच्छिन्नस्य नियतपूर्ववृत्तित्वमुभयमतसिद्धमेवेति  
एतन्मते कल्पनालाघवमक्षुण्णमेव, व्याप्यतावच्छेदकानवगाहिशा-  
ब्दज्ञानादनुमितिश्च नैयायिकानामप्यसिद्धैवानुमितिप्रयोजिकाया  
उक्तव्याप्तेर्व्याप्यतावच्छेदकघटितत्वादित्यभिप्रायः ।



( दी० ) किञ्चान्यथाख्यातिवादिभिर्धूमादिसमानाधिक-  
रणात्यन्ताभावाप्रतिषेधयोगिनसमानाधिकरणधूमादिमानयमि-  
ति ज्ञानादनुमित्यङ्गीकारादखण्डव्याप्तेष्वप्रसिद्धतया प्रकारत्वा-  
सम्भवात् साध्ये साधनव्यापकत्वग्राहकमधिकरणादौ च सा-  
ध्ययत्वाद्यवगाहि पक्षे च तादृशसाधनवत्त्वावगाहि यज्ज्ञानं त-  
त्त्वेन कारणत्वं वाच्यम् तथा च लाघवात्तादृशव्यापकत्वपक्षधर्म-  
त्वावगाहितयोरेव कारणतावच्छेदकत्वमवृत्तिहेत्वनुरोधेन व्या-  
पकत्वस्यापि खण्डशो निरुक्तिस्तेषां परमातिरिच्यते, यथा च  
सामानाधिकरण्यज्ञानस्य हेतुत्वेऽपि न क्षतिस्तथा वक्ष्यते इति  
चेन्न । गृह्यमाणव्याप्यतावच्छेदकताकेत्यादिप्रकारद्वयोक्तदूषणग्र-  
स्तत्वात् बह्व्यत्यन्ताभाववदवृत्तिधर्मज्ञानयमित्यादिज्ञानादप्य-  
नुमित्युदयाच्च व्यभिचारज्ञानविरोधिज्ञानविषयत्वेनैव व्याप्तीना-  
मनुगमात् ।

( गा० ) अत्र च कारणतावच्छेदकावच्छिन्नव्यवहितोत्तरत्वघ-  
टितधर्मस्यैव जन्यतावच्छेदकत्वोपगमात्, तदवच्छिन्ननियतपूर्वव-  
र्त्तिताविशिष्टपरामर्शत्वावच्छेदेनाप्युभयवासिसिद्धैव ज्ञानद्वयस्थलेऽ-  
तिरिक्तविशिष्टपरामर्शकल्पनागौरवस्य फलमुखत्वेनादायत्वं मूलक-  
तैव वाच्यमित्याशङ्क्य मीमांसकमते कारणतावच्छेदकलाघवप्रणाली-  
माह । किञ्चेति । अखण्डव्याप्तेरिति । उक्तविशिष्टपदार्थरूपाया व्याप्तेरि-  
त्यर्थः । प्रकारत्वासम्भवादिति । तथा च विशिष्टव्याप्तिप्रकारकत्वेन कार-  
णतापि न सम्भवतीति भावः । साध्ये । साध्यतावच्छेदके । व्यापकत्व-  
ग्राहकम् । व्यापकतावच्छेदकत्वावगाहि । तादृशव्यापकत्वपक्षधर्म-  
त्वावगाहितयोरेवेति । हेतुसमानाधिकरणाभावप्रतियोगितानवच्छे-  
दकत्वविशिष्टसाध्यतावच्छेदकरूपव्यापकत्वावगाहित्वहेतुतावच्छे-  
दकावच्छिन्नहेतुविशिष्टपक्षावगाहित्वयोरेवेत्यर्थः । एवकारेणाधिकर-  
णाद्यंशे साध्याद्यवगाहित्वव्यवच्छेदः, कारणतावच्छेदकत्वम् । उचि-  
तमिति शेषः ।



यद्यपि वह्न्यादिसाध्यकधूमादिहेतुकस्थलेऽखण्डव्याप्तेः प्रसिद्धा व्याप्तिविशिष्टहेतुमत्ताज्ञानत्वेन कारणत्वं सुवचमेव साध्यसाधनभेदेन कारणभेदस्यावश्यकत्वात् । न चैवमपि साध्यसामानाधिकरण्यांशस्य व्याप्तिघटकतया कारणतावच्छेदककोटौ निवेशाधिक्येन गौरवं दुष्परिहरमेवेति वाच्यम् । भवन्मतेऽपि एकक्षणावच्छिन्नसामानाधिकरण्यसम्बन्धेन एकज्ञानवैशिष्ट्यस्यापरज्ञानांशे निवेशाधिकात् अन्यथा अखण्डव्याप्तिप्रकारकत्वेन हेतुत्वेऽपि गौरवात् तत्प्रतिक्षेपस्य अनुचितत्वात् । तथापि अन्यथाख्यातिवादिनां वह्न्याधिकरणत्वादिना तदनधिकरणादिमात्रविषयकज्ञानादप्यनुमित्युत्पत्त्या अखण्डव्याप्तिविषयकत्वेन वह्न्यादिसाध्यकानुमितावपि न हेतुता सम्भवतीत्यभिप्रायः । व्यापकत्वस्यापीति । व्यापकतावच्छेदकत्वावगाहित्वस्यापीत्यर्थः । खण्डशो निरुक्तिरिति । अधिकरणांशे साधनावगाहि आधेयत्वांशे ऽधिकरणीयत्वावगाहीत्यादिक्रमेण कारणतावच्छेदकगर्भे निवेशनमित्यर्थः । अखण्डव्यापकत्वाप्रसिद्ध्या तदवगाहित्वस्य यथाश्रुतस्य निवेशासम्भवादिति भावः । तेषाम् । अन्यथाख्यातिवादिनां नैयायिकानामित्यर्थः । मीमांसकानां तत्र व्यापकताज्ञानासम्भवनानुमितेरसिद्धेरिति भावः ।

न च केवलाभावत्वादिना साधनसामानाधिकरणाभावप्रतियोगितानवच्छेदकत्वादिज्ञानादनुमितिवारणायाधिकरणांशे धूमादिप्रकारकमाधेयत्वांशेऽधिकरणप्रकारकमित्यादिक्रमेण व्यापकताज्ञाननिवेशनं मीमांसकानामप्यावश्यकमिति वाच्यम् । हेतुसमानाधिकरणाभावप्रतियोगितानवच्छेदकसाध्यतावच्छेदकविशिष्टपदार्थस्य विषयतासम्बन्धेन कारणतावच्छेदकत्वोपगमात् विशेष्यविशेषणभावापन्नतावत्पदार्थानवगाहिज्ञाने विशिष्टनिरूपितविषयताविरहेण विषयतासम्बन्धेन तादृशविशिष्टवत्त्वाभावादुक्तातिप्रसङ्गासङ्गतेः, यादृशविशिष्टपदार्थस्य कारणतावच्छेदकत्वं तादृशविशिष्टाधिकरणस्यैव कार्योत्पादकत्वात् ।

नन्वत्र तन्मते साध्यसामानाधिकरण्यज्ञानस्यानुमित्यहेतुतया विरोधस्य हेत्वाभासतानुपपत्तिः अनुमितिजनकज्ञानाविरोधित्वादित्यत आह । यथा चेति । वक्ष्यत इति । व्यापकतापरामर्शविचार इति शेषः । गृह्यमाणेति । व्यापकताज्ञानविशिष्टपक्षधर्मताज्ञानत्वेन



पक्षधर्मताज्ञानविशिष्टव्यापकताज्ञानत्वेन वा हेतुत्वम् इत्यत्र विनिग-  
मनाविरहुरूपदूषणग्रस्तत्वादित्यर्थः ।

नन्वनुमिति प्रति तद्धर्मावच्छिन्ननिरूपितव्यापकताज्ञानत्वेन त-  
द्धर्मावच्छिन्नहेतुमत्पक्षज्ञानत्वेन च कारणता स्वीक्रियत दण्डचक्रा-  
दिवत् परस्परसहकारेण फलजननाभातिप्रसङ्गः । न च विशिष्टप-  
रामर्शत्वेनैककारणत्वकल्पनापेक्षया कारणत्वद्वयकल्पने गौरवमिति  
वाच्यम् । विशिष्टपरामर्शत्वेन हेतुतामते कारणतावच्छेदककोटिप्र-  
विष्टस्याधिकरणाद्यंशे साध्याद्यवगाहित्वतदंशीयाप्रामाण्यज्ञानविशे-  
षानास्कन्दितत्वरूपाधिकविशेषणस्य तथाविधविशेषणान्तरैः समं  
मिथो विशेष्यविशेषणभावे विनिगमनाविरहेण कारणताबाहुल्य-  
स्य दुर्वारत्वादित्यतो दूषणान्तरमाह । बह्व्यत्यन्ताभाववद्वृत्तीति ।  
अनुमित्युदयादिति । तथा च तदसंग्राहकतया नोक्तरूपेण हेतुतास-  
म्भव इति भावः ।

ननु तादृशज्ञानाज्ञ जायत एवानुमितिनैयायिकमतेऽपि केवला-  
न्वयिसाधारण्यानुरोधेन व्यापकसामानाधिकरण्यरूपव्याप्तिज्ञानस्यै-  
व हेतुताया वक्तव्यत्वात् तत्रानुमित्यनुत्पादस्य तुल्यत्वादित्याशङ्कं  
परिहरति । व्यभिचारेति । अन्वयव्यभिचारज्ञानप्रतिबन्धकतावच्छेद-  
कत्वेन नानाविधव्याप्तिप्रकारता अनुगमस्य कारणतावच्छेदकगमै-  
प्रवेशनीया इत्यर्थः । तथा चास्माकं तत्रानुमितिर्भवत्येव इति भावः ।  
इदन्त्वापाततः, तन्मतेऽपि तद्धर्मावच्छिन्नविशेष्यकव्यभिचारज्ञान-  
प्रतिबन्धकत्वेन व्यापकताज्ञानस्य हेतुताया वक्तुं शक्यतया सा-  
ध्याभाववद्वृत्तित्वरूपव्याप्तिज्ञानस्य संग्रहसम्भवान् तादृशव्याप्यंशे  
निर्धर्मितावच्छेदकज्ञानन्तु नैयायिकानामपि दुःसंग्रहं तादृशज्ञानी-  
यव्याप्तिप्रकारतायां व्यभिचारज्ञानप्रतिबन्धकतावच्छेदकताविरहात्  
तादृशप्रतिबन्धतावच्छेदकप्रकारितानिरूपकधर्मप्रकारतात्वेन व्या-  
प्तिप्रकारितायाः कारणतावच्छेदकत्वे प्रमेयत्वादिना व्याप्तिप्रकार-  
ताकज्ञानादप्यनुमितिप्रसङ्गः । एवं व्यापकताज्ञानस्य साध्याभाव-  
वद्वृत्तित्वरूपव्यभिचारज्ञानं प्रति साध्याभाववद्वृत्तित्वज्ञानस्य सा-  
धनव्यापकताज्ञानं प्रति विरोधित्वे मानाभावादनुगम एवासम्भवः ।  
साध्यसामानाधिकरण्यविषयाया व्यापकताग्रहनिष्ठप्रतिबन्धकता-  
वच्छेदककोटावनिवेशेन व्यापकसामानाधिकरण्यरूपव्याप्तिप्रकारि-



ताया व्यभिचारज्ञानप्रतिबन्धकतावच्छेदकत्वञ्च दुर्घटम् । अनतिरिक्तवृत्तित्वरूपावच्छेदकत्वनिवेशेऽपि च धूमव्यापकवह्निसमानाधिकरणेन्धनकालीनधूमवान् पर्वत इत्यादिज्ञानादनुमित्यापत्तेः ।

यत्तु व्यापकत्वज्ञानं व्यापकत्वनिरूपकतावच्छेदकधर्मावच्छिन्नविशेष्यकव्यभिचारज्ञानं प्रत्येव प्रतिबन्धकं तत्प्रतिबन्धकतया च धूमादिव्यापकसाध्यसमानाधिकरणवृत्तिधूमत्वादिरूपव्याप्तिज्ञानधर्मितावच्छेदकधर्मान्तरावच्छिन्नविशेष्यताकव्यभिचारज्ञानस्य तादृशव्याप्तिज्ञानदशायां दुर्वारतया समानधर्मितावच्छेदकत्वप्रत्यासत्त्या व्यभिचारधियं प्रति तादृशव्याप्तिप्रकारकज्ञानत्वेन पृथक् प्रतिबन्धकत्वं कल्प्यते इति तादृशव्याप्तिप्रकारतायाः साध्याभाववद्वृत्तित्वरूपव्याप्तिप्रकारतायाश्च व्यभिचारधीप्रतिबन्धकतावच्छेदकप्रकारतात्वेनानुगमव्यानुमितिकारणतावच्छेदकत्वं सम्भवति एवं च व्याप्यंशे निर्धर्मितावच्छेदकताकज्ञानीयप्रकारताया अपि तादृशरूपेण सङ्ग्रहः सम्भवति, धर्मितावच्छेदकतायाः प्रत्यासत्तित्वे धर्मितावच्छेदकतानिरूपकत्वस्य व्याप्तिप्रकारतायामनिवेशादिति । तदपि न सम्यक् । धूमादिव्यापकसाध्यसमानाधिकरणवृत्तिधूमत्वादिज्ञानदशायां तद्विशेष्यतावच्छेदकावच्छिन्ने साध्याभाववद्वृत्तित्वज्ञानोपगमे क्षतिविरहादिति ।

वस्तुतस्तु यदि ज्ञानद्वयहेतुतावादिना व्यापकताधीर्हेतुरूपेण ते तदा व्यापकत्वमपेक्ष्यापि लघुशरीरा साध्याभाववद्वृत्तित्वरूपा व्याप्तिरेवानुमितिप्रयोजिका न्यायमते स्वीकार्या तत्प्रकारकपक्षधर्मताज्ञानत्वेन हेतुतावच्छेदकधर्माननिवेश्यैव हेतुतोपगन्तव्या तथा च हेतुतावच्छेदकभेदेन तेषां न कारणताभेदः, ज्ञानद्वयहेतुतावादिना तादृशव्याप्तिरनुमितिप्रयोजकत्वोपगमेऽपि साध्यव्याप्यो धूमः आलोकवान् पर्वत इत्यादिज्ञानद्वयादनुमितिप्रसङ्गवारणाय हेतुतावच्छेदकानां विशिष्य निवेशनीयतया तद्भेदेन कारणताबाहुल्यमिति विशिष्टपरामर्शत्वेन हेतुत्वमेव सम्यक् ।

यदि च केवलान्वय्यनुमानं नैयायिकानामनुपेक्षणीयमिति व्यापकसमानाधिकरण्यज्ञानमप्यनुमितिकारणं वाच्यमित्युच्यते तदा केवलान्वय्यनुमानपदार्पणभीरुभिर्मोमांसकैः कथं तादृशव्या-



सिमुपेक्ष्य व्यापकताया लाघवेन तज्ज्ञानपञ्चधर्मताज्ञानयोः पृथकारणत्वं व्यवस्थापयिष्यते इत्यादिरीत्या परमतं निराकार्यम् । अधिकमन्यत्रानुसन्धेयम् ।

( दी० ) नन्वत्र कारणे कार्यमेव प्रमाणं तच्च कार्यकारणभावग्रहे सति स्यात् स एव तु न सम्भवति गौरवज्ञानेन प्रतिबन्धादित्यत आह । कारणताग्रहेति । कारणतानिर्णयं विना तत्फलस्य धर्मान्तरानिर्णयस्याभावेन तद्वटितगौरवस्यानिर्णयादित्यर्थः । सम्भाव्यते तावदिदं धर्मान्तरकल्पनं विना कारणत्वस्यैवाशक्यनिर्वाहत्वादिति चेत् ? सम्भाव्यतां न तु तत् प्रतिबन्धकम्, सामान्यतः कार्यकारणभावग्रहस्य प्रायशो विलयप्रसङ्गात् । तत्र तत्र क्लृप्तानियतपूर्ववर्तितावच्छेदकरूपान्तरविरहेणागत्या गौरवमप्यास्थीयते इति चेदिहापि तद्विरहस्यासकृदावेदितत्वादिति कृतं पल्लवितेनेति ।

( गा० ) विशिष्टपरामर्शरूपधर्मिणः सप्रमाणकत्वात् न तत्कल्पनं गौरवायेति यदुक्तं सप्रमाणकत्वादिति मूले तत्राशङ्क्य युक्त्यन्तरमवतारयति । नन्विति । तच्च । कार्यस्य प्रमाणत्वञ्च । कार्यकारणभावग्रहे सतीति । अन्यथानुकूलतर्कनिवतारेण व्यामिश्रशङ्कया स क्षणो विशिष्टपरामर्शवान् अव्यवहितपूर्वत्वसम्बन्धेनानुमितिमत्त्वादिति रीत्या अनुमित्या ज्ञानद्वयस्थले विशिष्टपरामर्शानुमानासम्भवादिति भावः । तत्फलस्य । कारणतानिर्णयाधीनस्य । तद्वद्वटितेति । धर्मान्तरघटितेत्यर्थः । विशिष्टपरामर्शत्वावच्छेदेन कारणताग्रहे विशिष्टपरामर्शत्वधर्मिकगौरवज्ञानं विरोधि तच्च गौरवं प्रमाणान्तराप्रसिद्धतत्तदनुमित्यव्यवहितपूर्वकालीनस्वाश्रयकत्वादन्यत् दुर्बलमेवेति गौरवस्य तादृशधर्मिघटितत्वमित्यभिप्रायः (१) । गौरवनिर्णयासम्भवेऽपि गौरवसन्देहेन प्रतिबन्धात् न कारणताग्रहः सम्भवतीति आशङ्कते । सम्भाव्यत इति । सन्दिह्यत इत्यर्थः । इदम् ।

( १ ) तादृशधर्मान्तरघटितत्वमित्यभिप्राय इति पु० पा० ।



गौरवम् । संशयप्रयोजकमाह । धर्म्यन्तरेति । अशक्यनिर्वाहत्वादिति ।  
 तथा च कारणतासंशयात्तदुपपादकधर्मिणोऽपि संशयो भविष्यति,  
 तत्संशयाहितगौरवसंशयेन प्रतिबन्धाच्च न कारणतानिर्णयः सम्भ-  
 वतीति भावः । तत् । सम्भावनम् । सामान्यतः । घटत्वदण्डत्वादि-  
 सामान्यरूपेण । कार्यकारणभावग्रहस्येति । तन्निर्णयस्येत्यर्थः । प्रा-  
 यशो विलयप्रसङ्गादिति । यत्र दण्डादिरूपकारणं कार्योभेयं तत्-  
 स्थलीयधर्मिघटितगौरवसंशयेन प्रतिबन्धसम्भवादिति भावः ।  
 यत्र च कार्यव्यवहितपूर्वकाले कारणतावच्छेदकावच्छिन्नसत्त्वं प्र-  
 मानान्तरसिद्धं तत्र तादृशगौरवाभावात् प्रायश इत्युक्तम् । तत्र  
 तत्रेति । घटत्वदण्डत्वादिना कार्यकारणभावस्थल इत्यर्थः ।  
 गौरवमप्यास्थीयते । गौरवसन्देहोऽविरोधितया स्वीक्रियते ।

( चि० ) न चासन्निकृष्टे धूमे तदभावः, भवन्म-  
 तानुमितिहेतुव्याप्तिस्मरणधूमत्वज्ञानसहितेन मनसा  
 तदुत्पादात्, यथा परमाणुर्निरवयवद्रव्यं नित्यपरि-  
 माणवत्त्वात् आकाशवदित्यादौ प्रत्येकानुमानोपनी-  
 तातीन्द्रियसाध्यसाधनयोराकाशवृत्तितया स्मरणे  
 व्यभिचाराज्ञाने मनसा व्याप्त्यनुभवः, अनुमानयोः  
 प्रत्येकतदुभयसहचाराविषयत्वेन व्याप्त्यग्राहकत्वा-  
 त् । न चातीन्द्रियव्याप्यत्वमतीन्द्रियेऽनुमेयम् ।  
 तत्रापि व्याप्तिग्राहकाभावात् । न च तदुपनयसहि-  
 तस्य मनसो बहिरर्थप्रमाहेतुत्वे उपनयस्य प्रमानान्तर-  
 रत्वम्, इन्द्रियादेः सन्निकर्षवदुपनयस्य नियतव्यापा-  
 राभावेन प्रमायामकरणत्वात् सहकारिता च तद-  
 भावेऽपि भवति बहिरिन्द्रियलिङ्गसादृश्यादिव्यापारं  
 विनापि चिन्तोपनीतपदार्थानां बाधकानवतारे मन-  
 सा संसर्गानुभवस्य सकलजनसिद्धत्वात् कथमन्यथा  
 कविकाव्यादिकमिति ।



( दी० ) व्यभिचारनिर्णयेन कारणत्वग्रहासम्भवं निर-  
स्यति । न चेति । अनुमानयोरिति । अनुमितैकसाध्यविशिष्टे  
साध्यान्तरानुमित्या सहचारग्रहोपगमेऽपि नियमांशग्रहासम्भ-  
वादिति भावः । नियतव्यापारेति । एकसम्बन्धिज्ञानाधीनस-  
म्बन्ध्यन्तरस्मरणादितः क्वचिद्विशिष्टज्ञानोत्पत्तावपि नियतत्वेन  
न तस्य व्यापारत्वं, यं जनयित्वैव यस्य यज्जनकत्वं तस्यैव  
तत्र तद्व्यापारत्वादित्यर्थः । वस्तुतस्तु तदुपनयव्यक्त्यादेस्तत्प्र-  
माव्यक्तिं प्रति कारणत्वेऽपि न क्षतिः प्रमावैजात्यस्यैवात्र प्र-  
माणान्तरनिमित्तत्वात् ।

( गा० ) विशिष्टपरामर्शत्वेन हेतुत्वसिद्धये न चेत्यादिना अस-  
न्निकृष्टधूमादौ विशिष्टपरामर्शासम्भवशङ्कानिराकरणस्य (१) त-  
त्सिद्धयुपयोगितामाविष्करोति । (२) व्यभिचारनिर्णयेनेति । सति  
लाघवे व्यभिचारसंशयस्याकिञ्चित्करत्वान्निर्णयोपादानम् ।

ननु निरवयवद्रव्यत्वानित्यपरिमाणयोरैकतरं दृष्टान्ते प्रसाध्य  
तद्विशिष्टेऽपरानुमित्या तदुभयसामानाधिकरण्यावगाहनं सुघट-  
मेव, अनुमितेः पक्षतावच्छेदकसामानाधिकरण्यावगाहित्वस्य नि-  
यमादित्यनुमानयोरित्यादिमूलासङ्गतिरित्यत आह । अनुमितैकेति ।  
उपगमेऽपीत्यनेन व्याप्तिप्रकारकाधयोऽनुमितिहेतुतया संसर्गमर्या-  
दया तादृशसामानाधिकरण्यावगाहिग्रहस्यानुमित्यनुपयोगित्वं  
सूचितम् ।

एतेन पक्षतावच्छेदकसाध्ययोरवच्छेद्यावच्छेदकभावस्यानुमि-  
तौ संसर्गतया भानोपगमेऽपि न निर्वाहः, व्यापाराभावेन उपना-

( १ ) विशिष्टपरामर्शाभावशङ्काया निराकरणस्येति पु० पा० ।

( २ ) विशिष्टपरामर्शत्वेन हेतुतामते लाघवेन व्यवस्थापिता-  
या मूलोपदर्शिताया अस्त्रिकृष्टधूमादौ विशिष्टपरामर्शाभावशङ्का-  
या अकिञ्चित्करत्वं परिजिहीर्षुराहेति पु० पा० ।



यकज्ञाने प्रमाणत्वतश्चवहारयोर्विरहेऽपि उक्तापादकसत्त्वाद्यविरो-  
धाद्यभिचारेण व्याप्त्यसिद्धिरित्याशयेन पूर्वग्रन्थोपदर्शितापत्तिमु-  
द्धरति मूले नचैवमित्यादिना । नियतव्यापाराभावेनेति मूलमसङ्गतं  
नियतव्यापारत्वपर्यन्तस्य करणलक्षणेऽप्रवेशादतो व्यापाराभाव  
एवात्र विवक्षितः । व्यापारत्वन्तु नियतत्वनिर्वाह्यमित्यान्तरालि-  
कस्य कुत्रचित्सम्भवेऽपि न तस्योपनीतप्रमात्वावच्छिन्ने उपनयेन  
जननीये व्यापारतेत्येतत्सूचनाय मूले नियतपदमिति सूचयितुं  
व्याचष्टे । एकसम्बन्धीति । हस्त्यादिज्ञानतज्ज्ञानग्रहस्तिपकस्मरणा-  
भ्यां हस्तिपकादिविशिष्टहस्त्यादिविषयकोपनीतज्ञानजननेऽपीत्यर्थः ।  
तस्य मध्यवर्तिनः स्मरणस्य अनियतत्वेऽपि कथं न व्यापारतेत्यत  
आह । यमिति । यं यद्रूपावच्छिन्नम् । यस्य । यद्रूपावच्छिन्नस्य । यजन-  
कत्वम् । यद्रूपावच्छिन्नजनकत्वम् । तस्यैव । तद्रूपावच्छिन्नस्यैव । तद्-  
व्यापारत्वात् । तद्रूपावच्छिन्नजनने तद्रूपावच्छिन्नव्यापारत्वात् । ए-  
तावतापि तत्तदुपनयव्यक्तेस्तत्तदुपनीतभानव्यक्तित्वावच्छिन्नजनने  
तन्नियततत्तत्स्मरणादिव्यक्तिव्यापारकत्वं दुर्वारमेवेत्यालोच्यो-  
पनयस्य प्रमाकरणत्वमभ्युपेत्य प्रमाणान्तरत्वं निराकरोति । वस्तु-  
तस्त्विति । न क्षतिरिति । प्रत्यक्षप्रमाण एव तदन्तर्भावेण प्रमाणचा-  
तुर्विध्याव्याघातादिति भावः ।

नन्विन्द्रियात्मकप्रत्यक्षप्रमाणे तदनन्तर्भावात् प्रमाणान्तरत्वं  
तस्य दुर्वारमेवेत्यत आह । प्रमावैजात्यस्यैवेति । एवकारेण प्रमाक-  
रणतावच्छेदकमेदव्यवच्छेदः । प्रमाणान्तरत्वनिमित्तत्वात् । विभिन्न-  
प्रमाणव्यवहारप्रयोजकत्वात् ।

( दी० ) न चात्र (१) प्रमावैजात्यम्, अनुपलम्भवाधितत्वात्  
मानाभावाच्च, उपनयस्य च विशिष्टज्ञाने विशेषणज्ञानत्वेन प्रत्य-  
क्षे च सन्निकर्षविधयोपयोगितया जात्यव्यवस्थापकत्वात् । अत  
एव बाह्याभ्यन्तरप्रत्यभिज्ञासादृश्याभावादिप्रत्यक्षाणां तत्ताप्र-  
तियोग्यादिविषयत्वमन्यथा जातिसङ्करप्रसङ्गात्, ज्ञानद्वयकल्पने

[ १ ] न चात्रापीति पाठान्तरं तत्तु न भट्टाचार्यसम्मतमिति  
अत्र प्रमावैजात्यमितीति पाठधारणेनानुमितम् ।



च स्थैर्यमात्रमुच्छिद्येत, व्यवस्थापितश्च विशिष्टज्ञानस्य व्यवहारहेतुत्वम् । न च प्रमाणान्तरासहकृतोपनयजन्यतावच्छेदकतया वैजात्यसिद्धिः, इतरासहकृतत्वेनाजनकत्वात् असिद्धे-  
श्च, उपनयात्मकसन्निकर्षवशेन मनसा प्रत्यक्षजननस्यैवो-  
पगमात् ।

( गा० ) ननु उपनयहेतुतावादिनां तज्जन्यज्ञाने तज्जन्यतावच्छे-  
दकधर्मस्वीकार आवश्यकः स च लाघवाज्जातिविशेषरूप एवेति  
प्रमावैजात्यं दुर्वारमित्यत आह । न चेति । अत्र प्रमावैजात्यमिति ।  
उपनीतज्ञाने प्रत्यक्षव्यावृत्ता जातिरित्यर्थः । सम्भवतीति शेषः ।  
युक्तिसत्त्वे योग्यायामपि व्यक्तौ व्यञ्जकविरहेण उपपद्यमानो जात्य-  
नुपलम्भो न जातिबाधकः, अन्यथा संयोगादौ क्रियादिजन्यताव-  
च्छेदकजातेरपि विलयप्रसङ्गादित्याशङ्क्य उपनयस्य जात्यन्तरा-  
व्यवस्थापकत्वं व्यवस्थापयन् युक्त्यभावमेव बाधकं दर्शयति । मा-  
नाभावादित्यादिना । विशेषणज्ञानत्वेति । उपयोगितयेत्यग्निमेणा-  
न्वयः । तथा च विशिष्टज्ञानत्वं तज्जन्यतावच्छेदकं न तु जात्यन्त-  
रमिति भावः । उपनेयविशेष्यकमानसानुरोधेन कल्प्यकारणत्वा-  
न्तरनिरूपितकार्यतावच्छेदकतया जात्यन्तरसिद्धेरावश्यकतेत्या-  
शङ्क्याह । सन्निकर्षविधयेति । तथा च प्रत्यक्षत्वमेतज्जन्यतावच्छेद-  
कमिति भावः ।

ननु संयोगज्ञानादिसाधारणं सन्निकर्षत्वमनुगतानतिप्रसक्तं  
दुर्वचमिति विशिष्यैव हेतुता वाच्या तथा च ज्ञानजन्यतावच्छेद-  
कं यदि प्रत्यक्षत्वमात्रमुच्यते तदा लौकिकप्रत्यक्षे व्यभिचार इति  
संयोगाद्यजन्यप्रत्यक्षत्वमेव तथा वाच्यम् एवञ्च संयोगाद्यजन्य-  
त्वानिवेशप्रयुक्तलाघवेन वैजात्यसिद्धिर्दुर्वारैवेत्यत आह । अत एवे-  
ति । उपनयस्य जातिविशेषावच्छिन्नाजनकत्वादेवेत्यर्थः । बाह्य-  
प्रत्यभिज्ञा । स एवायं चैत्र इत्यादिका । आभ्यन्तरप्रत्यभिज्ञा । स  
एवाहमित्यादिरूपा । आदिपदाभ्यां ज्ञानादिविषयादिपरिग्रहः,  
यथायोगमन्वयः । अन्यथा । उपनयस्य जातिविशेषावच्छिन्नजनकत्वे ।  
जातिसङ्करेति । किञ्चिद्विषये चक्षुःसंयोगादिजन्यतया तत्र चाक्षु-  
षत्वादेरेवावश्यकत्वात्तेन च सैमं उपनयजन्यतावच्छेदकजातेर्व्या-



प्यव्यापकभावासम्भवादिति भावः । जातेरनांशिकतया विशेष-  
 ष्यीभूततत्ताद्विषयकज्ञानस्य प्रत्यभिज्ञादौ व्यभिचारप्रसङ्गाच्चेत्यपि  
 बोध्यम् । तत्तेदन्त्वादिविशिष्टविषयकं तत्र ज्ञानद्वयमेव भेदाग्रह-  
 सहकृतं विशिष्टव्यवहारादिनिमित्तं न त्वेकं ज्ञानं अतो न जातिस-  
 ङ्करादिप्रसङ्ग इत्यत आह । ज्ञानद्वयेति । स्थैर्यमात्रमिति । तस्य पूर्व-  
 गृहीतानुभूयमानयोरभेदप्रत्यभिज्ञैकप्रमाणकत्वादिति भावः । अनु-  
 मानादपि कुतश्चित् स्थैर्यसिद्धिसम्भवादाह । व्यवस्थापितश्चेति ।  
 अन्यथाख्याताविति शेषः । प्रत्यक्षसामान्यसमवहितज्ञानजन्यताव-  
 च्छेदकं वैजात्यन्तु न प्रत्यभिज्ञानादाविति न सङ्कर इत्याशङ्कते ।  
 न चेति । अजनकत्वादिति । प्रत्यभिज्ञादौ तत्तादिभानार्थं चक्षुःसं-  
 योगादिजन्यप्रत्यक्षे ज्ञानस्य स्वतन्त्रहेतुताया आवश्यकत्वात् तत  
 एव सर्वांशोपनीतभानस्योपपत्तेरुक्तरूपेण हेतुत्वे मानाभावादि-  
 ति भावः ।

ननु तदानीमिन्द्रियसंयोगादिघटितप्रत्यक्षसामग्र्या अभावात्  
 सर्वांशोपनीतभाने प्रत्यक्षत्वं न सम्भवतीति यज्जातीयप्रमासामग्रीवि-  
 रहे इत्यादिव्याप्तिबलात् प्रमावैजात्यापत्तिर्दुर्वारैव । न च तादृशव्याप्तौ  
 मानाभावः, तादृशोपनीतभाने प्रत्यक्षत्वासम्भवात्तत्रोपनायकज्ञानस्य  
 स्वतन्त्रहेतुताया आवश्यकत्वाज्जन्यतावच्छेदकधर्मं विना तदनुपपत्ते-  
 रेव मानत्वात् ज्ञानस्य जनकतायामेव प्रत्यक्षादिसामग्र्यसमवहितत्व-  
 मवच्छेदकं भवतु तत्सहकारि वेत्यन्यदेतदित्यत आह । असिद्धेऽश्ने-  
 ति । उपनीतभानस्थले प्रत्यक्षादिसामग्र्यभावस्यैवेत्यादिः । असिद्धि-  
 मेव विवृणोति । उपनयेति । लौकिकसन्निकर्षस्य विषयिताविशेषाव-  
 च्छिन्नं प्रत्येव जनकतया उपनीतभाने तादृशविषयिताविशेषानभ्यु-  
 पगमेन न व्यभिचार इति भावः । न चांशिकोपनीतभाने उपनीत-  
 स्य प्रकारतयैव भानोपगमाद्विशेषणज्ञानविधयैव तत्रोपनयज्ञानस्य  
 हेतुत्वात् सर्वांशोपनीतभाने जातिविशेषस्यैव तज्जन्यतावच्छेद-  
 कतया कल्पनमुचितम् अलौकिकप्रत्यक्षत्वस्य गुरुत्वात् तथा च प्र-  
 त्यक्षत्वं तत्र निर्युक्तिकमिति वाच्यम् । सुरभि चन्दनमित्यादौ मान-  
 ससर्वांशोपनीतभाने विशेष्यचन्दनादेस्तादात्म्यसम्बन्धेन स्वांशे  
 प्रकारताया अभ्युपगमेन विशिष्टबुद्धौ विशेषणज्ञानहेतुतयैव नि-  
 र्याहादुपनीतभाने उपनायकज्ञानस्य स्वातन्त्र्येण हेतुताया अक-



ल्पनात् । सिध्यतु वा सर्वांशोपनीतमाने जातिविशेषः सोऽपि प्रत्यक्षत्वव्याप्य एव न तु तद्विरुद्ध इति नोपनयस्य प्रमाणान्तरता । न च तादृशज्ञाने प्रत्यक्षत्वमप्रामाणिकम् । प्रत्यक्षत्वादन्यस्या अनुभवत्वजातेरप्रामाणिकतया तत्प्रकारकज्ञानत्वस्य स्मृतिसाधारण्येन व्यभिचारात् प्रत्यक्षत्वस्यैव विशेषणज्ञानजन्यतावच्छेदकतया तत्र प्रत्यक्षत्वानुपगमे तस्य विशेषणज्ञानजन्यत्वानुपपत्तेः । न चोपनयविधयैव तत्र विशेषणज्ञानस्यापेक्षणीयतया विशिष्टप्रत्यक्षत्वावच्छिन्नायां विशेषणधीजन्यतायास्तद्भासत्वेऽपि न क्षतिरिति वाच्यम् । स्वरूपतो घटत्वादिप्रकारकोपनीतमाने घटत्वादिविषयकज्ञानस्य उपनायकविधयाऽपेक्षायामपि स्वरूपतस्तत्प्रकारकज्ञानपर्यन्तानपेक्षार्या जातित्वादिना घटत्वादिज्ञानात् घट इत्येतादृशोपनीतमानापत्तेः स्वरूपतस्तद्विषयकज्ञानजन्यतावच्छेदकस्य स्वरूपतस्तत्प्रकारकप्रत्यक्षत्वस्य (१) स्वरूपतस्तत्प्रकारकोपनीतमानसाधारणताया आवश्यकत्वात् ।

अथ स्वरूपतो घटत्वादिषिषयकं यत्र निर्विकल्पकं जातित्वादिना घटत्वज्ञानञ्च तत्र स्वरूपतो घटत्वादिप्रकारकोपनीतमानवारणाय तादृशोपनीतमाने स्वरूपतस्तत्प्रकारकज्ञानहेतुत्वमावश्यकं तथा च तस्य प्रत्यक्षसाधारणविशेषणज्ञानजन्यतावच्छेदकानाक्रान्तत्वेऽपि न क्षतिः । न च तादृशस्थले तथाविधोपनीतमानमिष्टमेवेति वाच्यम् । येन रूपेण यस्य ज्ञानं तेन रूपेणैव तस्योपनयः न तु तदविशेषितस्येति नियमादिति चेत्तर्हि, स्वरूपतस्तत्प्रकारकोपनयस्यापि स्वरूपतस्तत्प्रकारकालौकिकप्रत्यक्षत्वमेव जन्यतावच्छेदकं वाच्यं न तु सर्वांशोपनीतमानवृत्तिवैजात्यं तथासत्युक्तस्थले घट इत्याद्याकारकचाक्षुषाद्युपनीतमानापत्तेः तथा च सर्वांशोपनीतमानस्यापि तादृशोपनयजन्यतावच्छेदकाक्रान्तत्वनिर्वाहायैव तत्र प्रत्यक्षत्वस्वीकार आवश्यकः । वस्तुतो येन रूपेणेत्यादिनियमो निर्विकल्पकस्य अनुपनायकतामते, निर्विकल्पकस्य उपनायकतामङ्गीकुर्वन्तान्तु न तादृशानियम इत्युक्तस्थले दर्शितोपनीतमानमिष्टमेवेति

( १ ) स्वरूपतो घटत्वादिप्रकारक-घट-इत्येतादृशोपनीतमानापत्तेरिति पु० पा० ।



कृतं पल्लवितेन ।

(चि०) स्यादेतत् पक्षधर्मस्य व्याप्यताज्ञानं नेन्द्रियेण वह्नेरसन्निकर्षे तन्नियतसामानाधिकरण्यस्य व्याप्यत्वस्यायोग्यत्वात् । न च धूमत्वेन सकलधूमव्याप्यतावगमात् धूमविशेषे संस्कारात् स्मरणाद्वोपनीतव्याप्याभेदग्रहः प्रत्यभिज्ञाने तत्ताविशिष्टस्येवेति वाच्यम् । एवं हि धूमवत्त्वेन वह्निमत्त्वज्ञानात् धूमवद्विशेषे पर्वते संस्कारवशात् प्रत्यक्षेण व्याप्तिज्ञानापेक्षेण वह्निनदभेदग्रहो वह्निमत्त्वसंसर्गग्रहो वाऽस्तु किमनुमानेन । पृथक् वह्निमत्त्वस्मरणं तत्र नास्ति किन्तु व्याप्त्यवच्छेदकतयेति चेन्न वह्निमान्न वेति संशयानुरोधेन स्वतन्त्रवह्निमत्त्वस्मरणात् । न च विशिष्टज्ञाने स्वतन्त्रविशेषणज्ञानत्वेन हेतत्वम्, गौरवात् ।

( दी० ) पृथगिति । न चैवं धारावाहिकोच्छेदः, इतरमात्राविशेषणत्वेनोपस्थितेरेव तन्त्रत्वात्, कोटिस्मरणस्य संशयेन तस्य च व्याप्तिस्मरणादिना नाशात् विशेषदर्शनकाले च संशयायोगादाह । न चेति । गौरवादिति । न चैवमभावविशेषणत्वेनोपस्थितस्यापि भावस्य ग्रहापत्तिः, अभावग्राहकसामग्र्या बलवत्ता प्रतिबन्धात्, अभावाविशेषणत्वेनोपस्थितिस्तन्त्रमित्यपि कश्चित् । वस्तुतस्तु स्वतन्त्रविशेषणज्ञानस्य विशिष्टधीहेतुत्वेऽनुमित्यर्थमेव त्वयाऽपि तत्स्वीकरणीयं, न हि विशिष्टप्रत्यक्षं प्रत्येव तथात्वम्, मानाभावात् ।

( गा० ) किञ्चिदंशे तदप्रकारकं विशेषणज्ञानमेव पृथग्विशेषणज्ञानमित्याशयेन शङ्कते । न चैवमिति । धारावाहिकोच्छेद इति । विशिष्टबुद्धिधारान्तःपातितृतीयादिविशिष्टबुद्धयनुपपत्तिरित्यर्थः । तत्पू-



र्षे निर्विकल्पकात्मकस्य विशेषणज्ञानस्य विनाशाद्विशिष्टबुद्धिरूपस्य तस्य विशेषणप्रकारकतया स्वातन्त्र्यविरहादिति भावः । समाधत्ते । इतरमात्रेति । तत्तदितरोभयांशे तत्प्रकारकज्ञानात्तदंशे तद्विशिष्टज्ञानोपपत्तये मात्रपदम्, तेन यद्वर्त्मिणि विशिष्टज्ञानं फलं तद्वर्त्म्यशे तदप्रकारकं यत् तत्प्रकारकं तदन्यतद्विषयकोपस्थितेरित्यर्थः ।

यत्तु तदितरविशेष्यतानिरूपिततत्प्रकारतान्यतद्विषयताकोपस्थितेरित्येवार्थः, विशेष्यताभेदेन प्रकारताभेदादुभयविशेष्यकविशिष्टबुद्धिसंग्रहात् । तत्र घटौ पटावित्यादिसमूहालम्बनविलक्षणे घटपटौ द्वावित्यादिज्ञाने उभयांशे एकत्रैव द्वित्वादिविशेषणमवगाहमाने विशेष्यभेदेऽपि द्वित्वादिप्रकारताया अभिन्नतया घटादीतरपटादिविशेष्यतानिरूपितत्वसत्त्वेन तज्ज्ञानस्य घटपटौ द्वावित्यादिज्ञानान्तराजनकत्वप्रसङ्गात् ( १ ) ।

स्वतन्त्रविशेषणज्ञानस्य विशिष्टर्षाहेतुत्वमभ्युपेत्य संशयार्थं स्वीकार्येण स्वतन्त्रवह्निस्मरणेन परामर्शोत्तरं पक्षे तदुपनीतमाननिर्वाहे अपरितोषदीजं दर्शयन् विशेषणज्ञानहेतुतायां स्वातन्त्र्यप्रवेशे युक्तिविरहप्रदर्शकं न चेत्यादिमूलमवतारयति । कोटीति । संशयेन नाशादित्यग्निमेणान्वयः । स्मरणनाशेऽपि संशयात्मकतादृशविशेषणज्ञानादेव निश्चयो भविष्यतीत्याशङ्क्याह । तस्य चेति । व्याप्तिस्मरणादिना इत्यस्य परामर्शार्थमुपगन्तव्येनेत्यादिः व्याप्तिस्मरणानन्तरं पक्षधर्मताज्ञानकाले विशिष्टज्ञानकाले वा पुनः संशयो भविष्यति ततो निश्चय इत्याशङ्क्याह । विशेषदर्शनेति । विशेषदर्शनम् व्याप्यतया गृहीतस्य पक्षे निश्चयः । संशयायोगादिति । तदभावस्य कार्यसहभावेन हेतुत्वादिति भावः ।

यद्यपि परामर्शानन्तरं वह्निरित्याकारकस्मरणं कल्पयित्वा पक्षे उपनीतवह्निनिश्चयः शक्योपपादनस्तथापि तादृशकारणतायाः प्रामाणिकत्व एव तत्कल्पनमुचितं तदेव नेति वस्तुगतिम-

( १ ) 'तदन्यतद्विषयकोपस्थितेरित्यर्थः इति पाठादनन्तरं तदितरविशेष्यतानिरूपितप्रकारतान्यतद्विषयताकोपस्थितेरिति वा, विशेष्यताभेदेन प्रकारताभेदादुभयविशेष्यकविशिष्टबुद्धिसंग्रहात् इति पाठः कस्मिंश्चिदादर्शपुस्तके वर्तत इति ।



नुरुध्य तादृशकारणत्वं मूलकृता निराकृतमिति भावः । मूले न चेति । न वेत्यर्थः । युक्तिसत्त्वे उक्तकारणतायाः स्वातन्त्र्यस्याधि-  
कस्यावच्छेदकत्वं गौरवेण दुरपवादमिति युक्तिं दीधितौ शङ्कते ।  
न चैवमिति । पयम् । विशेषणज्ञानहेतुतावच्छेदकतायां स्वातन्त्र्या-  
निवेशे । भावस्य । घटादेः । ग्रहापत्तिः । भूतलं घटाभाववदित्यादिनि-  
श्चयकाले भूतलादौ ग्रहापत्तिः । तादृशापत्तिं परिहरति । अभावग्रा-  
हकेति । बलवत्येति । तुल्यबलसामग्रीदंशायां संशयोत्पत्त्या इष्टाप-  
त्तिरेवेति भावः । न च तादृशसामग्र्याः प्रतिबन्धकत्वमप्रामा-  
णिकमिति शङ्काम् । स्वतन्त्रविशेषणज्ञानसत्त्वे कदाचित् (१) त-  
थाविधनिश्चयकाले घटादिग्रहापत्तेः ।

कस्यचित् समाधानमुपन्यस्यति । अभावेति । उक्तक्रमेणैव (२)  
उपपत्तावभावविशेषणत्वप्रवेशे गौरवमन्याय्यं तथा सति (३) व-  
ह्न्यभाववदवृत्तित्वरूपव्याप्तिघटकतया वह्निविषयकज्ञानाद्वह्न्युप-  
नीतभानानिर्वाहश्चात्रास्वरसंयोजम् । विशिष्टबुद्धिसामान्यहेतुता-  
यां स्वातन्त्र्यनिवेशनं स्वतन्त्रविशेषणज्ञानं विनाऽनुमितिमङ्गीकु-  
र्वाणस्य शङ्कास्पदमपि नेति प्रत्यक्षे तन्निवेशेन कारणत्वान्तरश्चा-  
तिनिर्मुक्तिकमित्याह । वस्तुतस्त्विति । मानाभावादिति ।

अथ ज्ञानत्वस्य स्मरणेश्वरज्ञानवृत्तितया अनुभवत्वस्य चेश्व-  
रज्ञानवृत्तितया जन्यतावच्छेदकत्वासम्भवात् तद्व्यावृत्तं विशि-  
ष्टविषयकविजातीयप्रत्यक्षत्वमेव विशेषणज्ञानजन्यतावच्छेदकं वा-  
च्यमिति कथं मानाभाव इति चेत् ? अनुभवत्वजातेरीश्वरज्ञान-  
वृत्तित्वे मानाभावादनुमितिसाधारणविशिष्टानुभवत्वेनैव विशेष-  
णधीजन्यत्वोपगमात् अन्यथा अनुमितौ कारणत्वान्तरकल्पनापत्तेः  
प्रत्यक्षत्वस्यापि ईश्वरज्ञानवृत्तित्वे मानाभावाच्च न सङ्करप्रसङ्गः । न  
चेश्वरज्ञाने प्रत्यक्षत्वानङ्गीकारे तस्य जन्यमात्रं प्रति उपादानगो-  
चरलौकिकप्रत्यक्षत्वेन हेतुत्वानुपपत्तिरिति वाच्यम् । उपादान-  
प्रत्यक्षहेतुतायां लौकिकविषयतायाः प्रत्यासत्तित्वावश्यकत्वेन

( १ ) विशेषादर्शनकाल इत्यर्थः ।

( २ ) सामग्रीप्रतिबन्धकतयैवेत्यर्थः ।

( ३ ) गौरवस्य न्याय्यत्वे ।



ज्ञानत्वस्यावच्छेदकत्वसम्भवात् भगवज्ज्ञाने प्रत्यक्षत्वानङ्गीकारेऽपि क्षतिविरहात् लौकिकाविषयतायाः प्रत्यक्षत्ववन्मात्रनिरूपितत्वे मानाभावादीश्वरज्ञाने प्रत्यक्षत्वव्यवहारस्य लौकिकविषयतावत्त्वनिवन्धनत्वेनौपचारिकत्वादिति ।

( चि० ) अथ यो यत्र विशिष्य पूर्वमवगतः स तत्र संस्कारवशाद्यथार्थप्रत्यक्षे भासते यथा तत्ता प्रत्यभिज्ञाने । न च पर्वते विशिष्य पुरा वह्निरवगतः । यत्र चन्दने सौरभमुपलब्धं तत्र संस्कारवशाच्चक्षुषा सुरभि चन्दनमिति ज्ञानमन्यथानुमितिरिति चेत्तर्हि, पक्षधर्मधूमेऽपि न पुरा विशिष्य व्याप्तिरवगतोति कथं संस्कारवशात्तद्गतव्याप्तिबोधः प्रत्यक्षेण ।

( दी० ) तर्हीत्यादि । वस्तुतो यत्र कचिदपि गृहीतस्य धर्मेणि साधारणधर्मदर्शनात् स्मृतस्य संशयादिसाधारणी विशिष्टधीः । इयांस्तु विशेषो यत्कोटिद्वयसहचरितधर्मदर्शनात् कोटिद्वयस्मरणे संशयोऽन्यथा त्वेककोटिनिश्चय इति । एतेन धूमत्वादिना पक्षधर्मे व्याप्तिमनुमाय वह्न्याद्यनुमितिरिति परास्तम् । धूमत्वाद्यनुपस्थित्या धूमत्वादेर्वह्निव्याप्तिव्याप्यत्वाग्रहे वह्न्यननुमितिप्रसङ्गाच्च । एतेन यद्धर्मावच्छेदेन यद्वस्त्वं गृहीतमुपनयवशात् तद्धर्मविशिष्ट एव तद्भासते धूमवत्त्वावच्छेदेन च वह्निमत्त्वग्रहाद्धूमवानेव वह्निमानिति बुद्धिः स्यात् न तु पर्वतो वह्निमानित्यपि परास्तम् । मानाभावात्, चन्दनत्वाद्यवच्छेदेन गृहीतस्य सौरभादेः पुरोवर्त्तिनि चन्दनत्वादिदर्शनादिदं सुरभि इत्यादिवुद्धौ व्यभिचाराच्च । यदि चावच्छेदकधर्मवैशिष्ट्यमपि तत्र भासत इति नियमोऽपि तत्र प्रामाणिकस्तदा धूमवानयं पर्वतो वह्निमानित्येव धीरस्तु, न हि लिङ्गोपधानभाने बाधक-



मन्यत्, साधकविरहात् ।

( गा० ) ननु तर्हीत्यादिमूलमयुक्तं तथा हि यो यत्र विशिष्ये-  
त्यादिनियमे विशिष्यत्यस्य तन्मात्रवृत्तिधर्मप्रकारेणेति नार्थः, प-  
रन्तु फलीभूतग्रहधर्मितावच्छेदकप्रकारेणेत्येव, एवञ्च पर्वतीयधूम-  
त्वादिना व्याप्यग्रहेऽपि धूमत्वेन पर्वतीयधूमे सामान्यलक्षणया व्या-  
प्तिग्रहात् वह्निव्याप्यधूमवान् पर्वत इति, परामर्शो नानुपपन्न इत्याश-  
ङ्क्य उक्तनियमे बाधकान्तरमाह । वस्तुत इति । यत्र कचिदपीति ।  
फलीभूतज्ञानाविषये धर्ममात्रे इत्यर्थः । धर्मिणि । फलीभूतग्रहवि-  
षयधर्मिणीत्यर्थः । संशयादीत्यादिना निश्चयपरिग्रहः ।

नन्वपूर्वं धर्मिणि संशय एव स्वीक्रियते न तूपनीतधर्मनिश्च-  
यः, यश्च संशय इव तत्रैव सति व्याप्यदर्शने निश्चयोऽनुभूयते स तु  
आनुमानिक एव व्याप्यदर्शनस्यास्माकमनुमितिहेतुत्वादिति निश्च-  
यात्मकोपनीतमाने कथितनियमो निराबाध एवेति कदाचित् ब्रूया-  
दिति शङ्कया यादृशसामग्र्या कोट्यन्तरभासकसामग्रीकाले संश-  
यात्मकतत्कोटिविशिष्टधीर्जन्यते तादृशसामग्रीतः असत्यां विपरीत-  
कोटिभानसामग्र्यां तत्कोटिनिश्चयोऽनुभवसिद्धतया दुरपह्वः विप-  
रीतकोटिभानसामग्रीविगमश्च विशेषदर्शनादिव तत्कोट्यस्मरणादपी-  
ति एककोटिमात्रस्मरणे व्याप्यदर्शनं, विनाप्येककोटिनिश्चयोत्पत्त्या  
नोक्तनियमो निश्चयदशायां (१) सम्भवतीत्याह । इयांस्त्विति । तुर-  
वधारणे । तथा चैतावानव संशयनिश्चययोरुत्पत्तौ विशेष इत्यर्थः ।  
एतेन । अपूर्वधर्मविषयकसंशयादौ व्यभिचारस्य दुर्वारत्वेन । व्या-  
प्तिमनुमायेति । तथा च पर्वतीयधूमे विशिष्य प्रागगृहीताया व्याप्तेस्त-  
त्रोपनीतमानानभ्युपगमादुक्तनियमो दुर्वार एवेति भावः । सर्वत्र  
व्याप्यनुमितिरपि न सम्भवतीति मूलोक्तदूषणं दर्शितरीत्या दुरु-  
द्धरमित्याह । धूमत्वत्वेति । व्याप्तिव्याप्यत्वाग्रह इति । व्याप्तिव्याप्य-  
त्वेनानिश्चयस्थले इत्यर्थः व्याप्यतावच्छेदकनिर्णयं विना व्याप्तेर्दुर्नि-  
श्चयत्वादिति भावः । वह्नयननुमितीति । व्याप्यनुमानासम्भवादिति  
भावः । एतेन । दर्शितसंशयानुपपर्योक्तनियमस्यैव (२) तत्समशी-

(१) निश्चयमादायापीति पु० पा० ।

(२) दर्शितसंशयाद्यनुरोधेन उक्तनियमस्येवेति पु० पा० ।



लस्य नियमान्तरस्याप्यनभ्युपगमेन । यद्यद्धर्मावच्छेदेनेति पर्वतीय-  
धूमे विशिष्य व्याप्त्यग्रहेऽपि धूमत्वावच्छेदेन व्याप्तेर्ग्रहाच्च विशिष्टप-  
रामर्शानुपपात्तिरिति भावः । अवच्छेदकधर्मदर्शनाधीनोपनीतभान-  
मादाय नियमोपगमाद्दर्शितसंशयादावपि व्यभिचारोऽपि शक्यते  
वारयितुमित्याशङ्क्य अप्रयोजकतामप्याह । मानाभावादिति । अवच्छे-  
दकधर्मदर्शनाधीने अपूर्वधर्मितावच्छेदकविशिष्टविषयकनिश्चये  
व्यभिचाररूपं बाधकमप्याह । चन्दनत्वेति । सौरभादेः । बुद्धावित्य-  
ग्रमेणान्वयः । व्याप्तिप्रकारेण चन्दनत्वादेरग्रहाच्च तत्र सौरभानु-  
मितिसम्भव इति भावः ।

ननु तद्धर्मविशिष्टे एव तद्भासते इत्यस्य तदन्यधर्मविशिष्टे न  
भासते इति नार्थः, किन्तु तद्धर्माविशिष्टे न भासत इत्ये-  
वार्थः, एवञ्चोक्तस्थले इदं चन्दनं सुरभीत्येवोपनीतभानमुपेयते  
इत्यतो न व्यभिचार इत्यत आह । यदि चेति । इत्येव धीरस्त्व-  
ति । उपनीतप्रत्यक्षरूपा एतादृशी धीरेवानुमितिकार्यकारिणी भ-  
वत्वित्यर्थः ।

ननु लिङ्गोपधानमतस्य बाधकग्रासान्न तादृशोपनीतभान-  
स्वाकारसम्भव इत्यत आह । न हीति । साधकविरहादिति । उप-  
नीतभानोपगन्तृणां दर्शितनियम एव लिङ्गोपधाने साधक इति  
भावः ।

( चि० ) न च सहचारदर्शनजन्यसंस्कारसाहिते-  
नेन्द्रियेण व्यभिचारज्ञानाभावे सति महानसीयधूम-  
वत् पर्वतीयधूमे व्याप्त्यवगमो बहेस्तु न प्रत्यक्षसाम-  
ग्री सन्निकर्षाभावादिति वाच्यम् । हेतुसाध्यसाक्षा-  
त्कारं विना प्रत्यक्षेण व्याप्त्यग्रहात् । न च पर्वते व-  
ह्निसाक्षात्कारः । न च पक्षधर्मस्य साध्यसामानाधिक-  
रण्यविशेषो व्याप्तिः पक्षे साध्यग्रहं विनेत्युक्तम् ।

उच्यते । विशेषणज्ञानं तस्य विशेष्ये सम्बन्धस्त-  
योरसंसर्गाग्रहो विशेषदर्शने विशेषणाविशेष्येन्द्रिय-



सन्निकर्षो गौरयमित्यादियथार्थविशिष्टप्रत्यक्षकारण-  
म्, अस्ति चात्रापि व्याप्तिस्मरणं स्मृतव्याप्तेः पक्ष-  
वृत्तिधूमे सत्त्वात् ।

( दी० ) हेतुसाध्येति । सम्बन्धिद्वयानिरूप्यपदार्थप्रत्यक्षं प्र-  
ति सम्बन्धिद्वयप्रत्यक्षस्य हेतुतायाः संयोगादिस्थले त्वयैव क्लृ-  
प्तत्वात् तदनादरेऽपि साध्यघटितमूर्त्तिकव्याप्तिप्रत्यक्षस्य साध्य-  
प्रत्यक्षसामग्रीं विना असम्भवादिति भावः । विशेषणेत्यादि ।  
विशेषणविशेष्यसम्बन्धस्तदंशे प्रमात्वे लौकिकत्वे वा विशेषदर्श-  
नञ्च विपरीतज्ञानप्रतिबन्धकतया क्वचित् क्वचित्सहचरितधर्मद-  
र्शनत्वेन विशेषणस्मारकतया विशेषणस्य च ज्ञानसत्त्वेऽप्यतिरि-  
क्तसन्निकर्षस्तदंशे लौकिकतायामुपयुज्यते ।

( गा० ) व्यभिचारादर्शनसहकृतसहचारदर्शनरूपव्याप्तिग्राहक-  
सद्भावान्महानसीयधूम इव पक्षीयधूमेऽपि सन्निकृष्टे व्याप्तेर्लौकिक-  
प्रत्यक्षमेव स्वीक्रियते न तूपनीतमानमिति कथं यो यत्रेत्यादिनिय-  
मे सत्येव विशिष्टपरामर्शानुपपत्तिरित्याशङ्कां निरस्यति मूले, न चे-  
त्यादिना । हेतुसाध्योभयसाक्षात्कारस्य व्याप्तिप्रत्यक्षापेक्षणीयतां  
मूलोक्तानुपपादयति दीधितौ सम्बन्धीति । मीमांसकमते ससम्बन्धि-  
कवस्तुव्यवहार एव सस्वन्धिप्रत्यक्षस्य हेतुता न तु तत्प्रत्यक्षेऽतः  
त्वयैवेति । नैयायिकेनैवेत्यर्थः । क्लृप्तत्वादित्यस्य यत्किञ्चिदेकसम्ब-  
न्धिग्रहविरोधीन्द्रियसन्निकर्षदोषसमवधानादिदशायां प्रत्यक्षवार्-  
णायेत्यादिः ।

ननु सम्बन्धिद्वयप्रत्यक्षस्य हेतुत्वेऽपि यत्र सम्बन्धिप्रत्यक्षोत्प-  
त्तिक्षणे तत्सामग्रीविरहस्तत्र तद्द्वितीयक्षणतृतीयक्षणयोः संयो-  
गादिप्रत्यक्षापत्तिः सम्बन्ध्यंशे लौकिकप्रत्यक्षानात्मकस्य संयोगादि  
लौकिकप्रत्यक्षस्यानुभवाविरुद्धतया इष्टापत्तेरयोगादिति सम्बन्धि-  
ग्राहकसामग्र्या हेतुताया आवश्यकत्वे सम्बन्धिसाक्षात्कारहेतुता-  
या मानाभाव इत्यपरितोषात्सम्बन्धिप्रत्यक्षसामग्र्यभावस्यैव प्रकृते  
व्याप्तिप्रत्यक्षाविरोधितामाह । तदनादरेऽपीति । साध्यघटितमूर्त्तिके



त्यनेन व्याप्तिप्रत्यक्षे साध्यमानानुरोधेनापि साध्यसन्निकर्षाद्यपेक्षे-  
ति सूचितम् । भ्रमात्मकविशिष्टज्ञाने विशेष्ये विशेषणसम्बन्धस्या-  
नपेक्षणात् प्रमात्वोपयोगितया तत्परिगणनं सङ्गमयति । विशेषणेति ।  
तदंशे । विशेषणविशेष्यसम्बन्धांशे, न तु विशषणांशे, संयोगेन प्र-  
व्यविशेषणकस्थले विशेष्ये विशेषणसंयोगस्य संयोगसम्बन्धेन  
विशेषणप्रमात्वनिर्वाहकत्वेऽपि इन्द्रियासंयुक्तविशेषणसंयोगस्य  
लौकिकसन्निकर्षानात्मकतया विशेषणांशे लौकिकत्वानुपयोगित्वेन  
लौकिकत्वे वा इत्यत्रैतदन्वयानुपपत्तेः । सम्बन्धांशे प्रमात्वञ्च  
सम्बन्धघटितं प्रमात्वम्, अत्र च विशेष्यविशेषणसम्बन्धस्य त-  
दानीमविद्यमानत्वेऽपि दण्डयमालीदित्यादिप्रमोत्पत्तेः प्रमात्वे  
यदा कदाचित् सम्बन्धस्य उपयोगितापरमिदम् । विद्यमानसम्ब-  
न्धस्य उपयोगितापरत्वाभिप्रायेण कल्पान्तरमाह । [१]लौकिकत्वे  
वेति । उपयुज्यते इत्यभिप्रेणान्वयः । लौकिकत्वमपि सम्बन्धांशे बो-  
ध्यम् । विशेष्ये विशेषणसम्बन्धस्य सम्बन्धे विशेष्यघटितलौ-  
किकसन्निकर्षसम्पादकतया लौकिकत्वोपयोगिता । अथ वा तदंश  
इत्यस्य विशेषणांश इत्येवार्थः । विशेष्ये विशेषणसम्बन्धस्य  
विशेषणांशे लौकिकत्वोपयोगिता तु समवायेन गुणादिविशिष्ट-  
बुद्ध्याभिप्रायेण । द्वितीयकल्पे विशेष्यपदञ्च सन्निकृष्टधर्मिमात्रपरं,  
अतो अनुभूयमानारोपे विशेष्यविशेषणसम्बन्धास्तत्वेऽपि विशेष-  
णांशे लौकिकत्वादसङ्गतेर्नावकाशः । लौकिकपदस्य प्रमात्वघट-  
कलौकिकविषयतापरतया यथाश्रुतमेव वा समर्थनीयम् । वि-  
शेषदर्शनस्य स्वमते निश्चयविशेषस्याहेतुतया उपयोगिताप्रकार-  
माह । विशेषदर्शनञ्चेति । क्वचिदिति । विपरीतकोटिभासकतदुपस्थि-  
त्यादिकालीननिश्चय इत्यर्थः । अत्राप्युपयुज्यत इति सम्बध्यते ।  
क्वचिदिति । प्रकारान्तरेण यत्र न विशेषणज्ञानं तत्रत्यविशिष्टज्ञा-  
ने इत्यर्थः । दर्शनत्वेनेत्यन्तं स्मारकतायां हेतुः, स्मारकतया उ-  
पयुज्यते इति सम्बन्धः । एवञ्च विशिष्टप्रत्यक्षनिर्वाहकाणामेव  
कर्त्तृत्वमिदं न तु तत्कारणमात्रस्यैवेति भावः विशेषणज्ञानस्यै-

( १ ) दण्डयमालीदित्यादिप्रमोत्पत्तिरित्यपरितोषात् कल्पा-  
न्तरमाहेति पु० पा० ।



व विशेषणभासकसन्निकर्षत्वात् सन्निकर्षान्तरकथनं किमर्थमित्यत आह । विशेषणस्य चेति । तदंशे । विशेषणांशे । लौकिकतायामिति । इत्थञ्च मूले सन्निकर्षपदं लौकिकसन्निकर्षपरमित्यपि बोध्यम् । व्याप्तिप्रविष्टचरमांशस्य व्याप्त्यैक्यमते धूमत्वरूपस्य सन्निकर्षादेव भानात्प्रकृते व्याप्तिविशिष्टप्रत्यक्षसामग्रीघटकत्वमपि विशेषणलौकिकसन्निकर्षस्येत्यविरोधः ।

( चि० ) एकैव हि सा व्याप्तिः तयोरसंसर्गाग्रहो धूमत्वविशेषदर्शनं व्याप्तिविशिष्टधूमेन्द्रियसन्निकर्षश्च व्याप्तिविशिष्टज्ञानकारणम् । न च वह्निविशिष्टज्ञानसामग्री, वह्नेरसन्निकर्षात् । कश्चित्तु धूमत्वे परम्परासम्बन्धेन वह्निव्याप्यत्वं पूर्वं गृहीतं तथा च संस्कारोपनीतं वह्निव्याप्यत्वं परम्परासम्बन्धेन पक्षवृत्तिधूमत्वे प्रत्यभिज्ञायते तद्वृत्तित्वेन पूर्वमनुभवात् एवञ्च धूमत्वव्याप्यपराभर्शादेवानुमितिरिति प्राह ।

( दी० ) एकैव हीति । वस्तुतो व्याप्तिभेदेऽपि न क्षतिः । सामान्यतो व्याप्तित्वेन गृहीतानां सकलव्याप्तीनां तथैव स्मरणसम्भवात् । वह्नेरसन्निकर्षादिति । ननूपनयात्मकसन्निकर्षेणैव नयनेन निरूप्यतां हुताशनः, न हि वहिरिन्द्रियेण द्रव्यस्याधेतया तद्वत्त्वस्य वा ग्रहे तत्संयोगो हेतुः दण्डी पुरुषो नास्तीत्यादौ व्यभिचारात्, कथमन्यथा पक्षधर्मे वह्निमत्त्वगर्भिता व्याप्तिरेव गृह्यते । न चाधेतया मुख्यविशेष्यं साक्षात् द्रव्यग्रहे तत्संयोगो हेतुः अभेदारोपे च नाधेतया रजतादिकं प्रकारो दण्डाद्यात्मकतत्तावगाहिप्रत्यभिज्ञायाश्च तत्तावदभेदो भासत इति दण्डादेः साक्षात्प्रकारतेति वाच्यम् । मानाभावात्, धूमवान् वह्निमानिति सामान्यलक्षणया ग्रहे व्यभिचारात् तत्तासंसर्गस्या-



पि प्रत्याभिज्ञायां भानसम्भवात् प्रकृतेऽपि वह्निमदभेदग्रहेणैव कृतार्थत्वाच्च । एतेन तत्ताकारानुपनीततादृशद्रव्यग्रहे स हेतुरिति निरस्तम् । चैत्रपदवाच्योऽयमित्यादिवत् दण्ड्ययमासीदयं दण्ड्यादिग्रहस्यानुभविकत्वान्न तत्तात्वस्यातिरिक्तस्याभावात् तच्छब्दप्रयोगजननाभावस्य च निमित्तान्तरविरहप्रयुक्तस्य जन्यतानवच्छेदकत्वात् तज्जननयोग्यतायाः प्रकृतेऽपीष्टत्वात् । अत एव तदिन्द्रियग्राह्यविद्यमानद्रव्यस्य तेन ग्रहे तत्संयोगो हेतुरिति परास्तम् । नयनादिना रजतादेरभावग्रहाभेदारोपादौ व्यभिचाराच्च ।

( गा० ) एकैव हीत्यादिमूलं परमतसिद्धसामान्यप्रत्यासत्त्यभावमभ्युपेत्य, सामान्यलक्षणासत्त्वे व्याप्यैक्यस्यानुपयोगितां दीधितिक्रवाह । वस्तुत इति । परमार्थत इत्यर्थः । एतेन यवि सामान्यप्रत्यासत्त्यभावोऽभ्युपगम्यते तदा क्षतिरेवेति सूचितम् । न च यो यत्रेत्यादिनियमोपगमेनैव पर्वतीयधूमे वह्निव्याप्तिविशिष्टप्रत्यक्षसामग्री सम्भवति न तु पर्वते वह्निविशिष्टप्रत्यक्षसामग्रीति विशेषव्युत्पादनं मूलकृत उपपद्यते नियमानभ्युपगमे ज्ञानसन्निकर्षघटितसामग्र्या उभयत्राविशेषेण विशेषोक्तेरत्यन्तासम्भवात् तथा च व्याप्तेर्धूमत्वादिरूपत्व एव पक्षीयधूमे तदंशस्य लौकिकसन्निकर्षादेव भानात् धूमत्वांशे वह्निसमानाधिकरणधूमवृत्तित्वस्यैव ज्ञानसन्निकर्षग्राह्यतया तत्र च तथाविधमहानसीयधूमवृत्तित्वस्य तन्मात्रवृत्तिधूमत्वत्वप्रकारेण पूर्वं गृहीतत्वादुक्तनियमो निर्वहति, न तु व्याप्तेः सामानाधिकरण्यरूपत्वे तथा च व्याप्तेरैक्ये मूलकृतो निर्भर एवेति दीधितिकृतां व्याप्तिभेदपक्षे क्षत्यभावाभिधानविरोध इति वाच्यम् । मूलकृता स्मृतव्याप्तेः पक्षधर्मधूमसत्त्वहेतुतया व्याप्तेरैक्याभिधानात् न क्षतिरिति ग्रन्थे क्षतिपदस्य पक्षीयधूमे स्मृतव्याप्यत्वरूपक्षतिपरतया व्याप्तेर्नानात्वे उक्तनियममङ्गरूपक्षतिसत्त्वेऽपि तदग्रन्थाविरोधात् ।

केचित्तु ननु व्याप्तिभेदेऽपि सामान्यप्रत्यासत्त्या सकलव्या-



अनुभवान् स्मृतव्याप्तेः पक्षवृत्तिधूमे सत्त्वमुपपद्यत इति किमर्थ-  
म एकैव हीत्युक्तमित्यनुशयस्य स्वयमेव वक्ष्यमाणत्वादाह । व-  
स्तुत इति । वस्तुगत्येत्यर्थः । भेदेऽपीत्यनेनान्वयः । सामान्यतः । सा-  
मान्यप्रत्यासत्तिबलात् । तथैव । व्याप्तित्वेनैव । तथा च धूमनिष्ठस्व-  
व्यापकवह्निसामानाधिकरण्यरूपैव व्याप्तिरिहामिप्रेता, प्रतियोगि-  
तावच्छेदकादीनामैक्याच्च उपचारादेकपदप्रयोग इति व्याप्तिवा-  
दोक्तमेवानुसरणीयम् । न च प्रतियोगितावच्छेदकानामैक्यस्या-  
किञ्चित्करतया तत्प्रतिपादनमात्रफलस्योपचारस्य वैयर्थ्यमिति  
वाच्यम् । सखण्डे परम्परासम्बन्धेन अखण्डस्यैव प्रत्यासत्ति-  
या तादृशवह्निमत्त्वादिरूपसामान्यप्रत्यासत्त्या निखिलवह्निमदादि-  
मानेन व्याप्तित्वेन, व्याप्तिप्रत्यक्षस्य सकलव्याप्तिविषयकत्वलाभार्थं  
उपचारानुसरणात् अन्यथा जातिलिङ्गतावादिमतोक्तसामान्यल-  
क्षणानुपयोगरूपदोषस्य स्वमतेऽपि सत्त्वादसङ्गत्यापत्तेः । एवञ्च  
सिद्धान्तलक्षणे एतन्मूलग्रन्थसङ्गतार्थतया वस्तुत इत्यादिफकि-  
कावर्णनं भ्रमविजृम्भितमेवेत्याहुः (१) ।

उक्तनियमसत्त्वे पक्षवृत्तिधूमासन्निकर्षदशायां धूमत्वरूपव्याप्ते-  
रपि तत्रोपनयेनैव ग्रहस्य स्वीकरणीयतया तत्स्थलीयमानस-  
विशिष्टपरामर्शानुरोधेन उक्तनियमोऽनुमानप्रामाण्यवादिनापि न  
स्वीकरणीय एवेत्याशयेन सामान्यप्रत्यासत्तिपक्षमालम्ब्य पूर्वप-  
क्षयति । नन्विति । निरूप्यताम् । निश्चीयताम् ।

मिश्रमतं निराकरोति । न हीति । बहिरिन्द्रियेण द्रव्यस्याधे-  
यतया ग्रहे । आधेयत्वविषयितावच्छिन्नद्रव्यविषयिताशालिबहि-  
रिन्द्रियजन्यज्ञानसामान्ये । प्रतियोगितया उपनीतघटादिविषयके  
घटो नास्तीति चाक्षुषादौ व्यभिचारवारणाय आधेयतयेति । मानसे  
बाह्यहस्त्यश्वादिविषयकस्वप्नज्ञाने व्यभिचारवारणाय बहिरिन्द्रि-  
येणेति । गुणादिगोचरचाक्षुषादौ तद्वारणाय द्रव्यस्येति । आ-  
धारत्वाधेयत्वयोस्तु व्यविष्टिवेद्यत्वाभावे पर्वतो वह्निमानित्यादि-  
ज्ञानसंग्रहाय तद्वत्त्वस्य वेति । द्रव्याधारत्वस्येत्यर्थः । अत्रापि ब-  
हिरिन्द्रियेण इत्यनुषज्यते । तथा चैतन्मते आधारत्वविषयिता-

(१) केचिदित्यादिराहु रित्यन्तः पाठः केषुचिदादर्शपुस्तकेषु नास्ति ।



निरूपितद्रव्यविषयिताशालिवहिरिन्द्रियजन्यज्ञानत्वं कार्यतावच्छे-  
दकम् । वस्तुतस्तु त्वगिन्द्रियादिसंयोगाच्चाक्षुषाद्यनुत्पत्त्या चक्षुःसं-  
योगत्वादिनैव हेतुता वाच्या, तथा च चाक्षुषत्वादिकमेव कार्य-  
तावच्छेदके निवेशनीयं न तु बहिरिन्द्रियजन्यज्ञानत्वम् । इत्यादा-  
विति । इत्याद्युपनीतदण्डादिमत्त्वावगाहिनि तद्विशिष्टविशेषण-  
काभावचाक्षुषादावित्यर्थः । फलापलापमाशङ्क्य निराकरोति ।  
कथमिति । अन्यथा । असन्निकृष्टद्रव्यवत्त्वस्य विशेषणांशोऽप्यभा-  
ने । मुख्यविशेष्ये वृत्तिनियामकसम्बन्धेन साक्षात् द्रव्यप्रकारक-  
त्वं कार्यतावच्छेदकं वक्तव्यमतो विशेषणांशे द्रव्यवत्त्वावगाहि-  
न्युक्तस्थले न व्यभिचार इत्याशङ्कां निराकरोति । न चेति । पक्ष-  
धर्मे व्याप्तेः प्रकारत्वे परम्परया व्याप्तिघटकवह्नेरपि प्रकारत्वात्  
तत्र व्यभिचारवारणाय साक्षादिति । आधेयतयेत्यस्य व्यावृत्ति-  
माह । अमेदारोप इति । स्मर्यमाणरजतस्यामेदेनारोप इत्यर्थः ।  
आधेयतया । वृत्तिनियामकसम्बन्धेन । भूतले घटाभाव इत्याद्यभा-  
वचाक्षुषेऽपि व्यावृत्तिर्बोध्या ।

नन्वेवमपि इदन्वविशिष्टमुख्यविशेष्यकदण्डाद्यात्मकतत्ताप्र-  
त्यभिज्ञाने व्यभिचार इत्यत आह । दण्डेति । तत्तावदमेदो भास-  
ते न तु तत्तादिसंसर्गः इति शेषः । तावतापि सोऽयमित्याकार-  
कतानिर्वाहादिति भावः । मानाभावादिति । तादृशकारणताया-  
मित्यादिः । सामान्यप्रत्यासत्त्यजन्यत्वस्य कार्यतावच्छेदके निवेशे-  
न सामान्यप्रत्यासत्तिजन्यप्रत्यक्षे न व्यभिचार इत्यत आह । तत्तेति ।  
मानसम्भवात् । माने युक्तिसम्भवात् । तदनुपगमे तत्तासंसर्गा-  
भावसंशयनिवृत्त्यनुपपत्तेरिति भावः । यदि तत्तावदमेदग्रहोऽपि  
तादृशसंशयादिविरोध्युपेयते तदाह । प्रकृते ऽपीति । अनुमितिस्थ-  
लेऽपीत्यर्थः । अमेदग्रहेण । अमेदोपनीतमानेन । कृतार्थत्वात् । व-  
ह्मभावसंशयनिवृत्त्याद्युपपत्तेः । प्रकारान्तरेण प्रत्यभिज्ञायां व्य-  
भिचारोद्धारं निरस्यति । एतेनेति । व्यभिचारस्य दुर्वारत्वेन । त-  
त्ताकारानुपनीतत्वं तत्तात्वेनाभासमानत्वं, तच्छब्देनाव्यवहिय-  
माणत्वं वा, आद्ये तत्तात्वाद्यनवच्छिन्नवृत्तिनियामकसम्बन्धाव-  
च्छिन्नद्रव्यविषयिताविशिष्टं चाक्षुषत्वादिकं कार्यतावच्छेदकं द्वि-  
तीये तच्छब्दप्रयोगाजनकत्वसहिततादृशसंसर्गावच्छिन्नद्रव्यवि-



षयिताविशिष्टमिति बोध्यम् । अयोग्यस्येवासन्निकृष्टस्याप्युपनी-  
तस्य चाक्षुषादौ मानमविशेषेण दुरपह्वमिति सूचयितुं चैत्रपदे-  
त्यादिदृष्टान्ताभिधानम् । दण्डययमासीदिति ज्ञाने व्यभिचार-  
स्यातीतत्वानवगाहित्वविशेषणेन शक्यवारणतया तदनवगाहिनि व-  
स्तुतोऽतीतदण्डादिज्ञाने व्यभिचारमाह । अयं दण्डीति । निरुक्त-  
कार्यतावच्छेदकयोराद्यं दूषयति । तत्तात्वस्येति । अतिरिक्तस्येति ।  
दण्डत्ववह्निवाद्यतिरिक्तस्येत्यर्थः । तथा च तदनवच्छिन्नद्रव्यप्र-  
कारतैवासिद्धेति भावः । न च तत्पदप्रतिपाद्यतावच्छेदकत्वम-  
न्यद्वा किञ्चिदीदृशं बह्व्यादिनिष्ठतत्तात्वं न तु वह्निवादिकमिति  
वाच्यम् । तदग्रहेऽपि वह्निवादिना बह्व्यादिमत्त्वग्रहे सोऽयमिति  
व्यवहारात् ।

द्वितीयपक्षे ऽजनकत्वं फलानुपधायकत्वं स्वरूपयोग्यत्वं वा ?  
तत्राद्यं दूषयति । तच्छब्देति । निमित्तान्तरविरहेति । प्रयोगेच्छा-  
विरहेत्यर्थः । तथा च तादृशधर्मस्य कार्यतावच्छेदकत्वे यत्र  
जातेऽपि प्रत्यभिज्ञाने निमित्तान्तरविरहात् तच्छब्दप्रयोगः तत्र  
व्यभिचार इति भावः । द्वितीयं दूषयति । तज्जननेति । प्रकृतेऽपि । व-  
ह्निमानित्यादिज्ञानेऽपि । इष्टत्वादिति । तच्छब्दस्य वह्निवाद्यवच्छिन्नव-  
दर्थकतया व्यवहर्त्तव्यज्ञानविधया तत्प्रयोगे वह्निवादिप्रकारकज्ञान-  
मात्रस्यैव स्वरूपयोग्यत्वादिति भावः । तथा च तदयोग्यप्रकारकज्ञानमे-  
वाप्रसिद्धमिति भावः । अत एव । विद्यमानदण्डाद्यात्मकतत्ताव-  
गाहिप्रत्यभिज्ञायां व्यभिचारादेव । चाक्षुषाद्युपनीतप्रमादिगोचरा-  
दिस्पर्शनादौ मानसे बाह्यविषयकस्वप्नाद्यनुभवे च व्यभिचारवा-  
रणाय तदिन्द्रियग्राह्येति । तदिन्द्रियासाधारणकारणकलौकिकप्र-  
त्यक्षयोग्यार्थकम्, घटस्पर्शनादौ चक्षुरादिसंयोगस्य व्यभिचार-  
वारणाय तेनेति । त्वगादिसंयोगाद् घटादेश्चाक्षुषादेर्वारणाय त-  
त्संयोग इति । एतन्मते आधेयतयेति कार्यविशयनिवेशादन्यत्रा-  
पि व्यभिचारं दर्शयति । नयनादिनेति ।

( दी० ) अथैवं व्यवहितदण्डे पुंसि न कथं नायनो द-  
ण्डीति निश्चय इति चेत् ? क्वचित्सहचरितधर्मादर्शनात् तद-  
स्मरणात् क्वचिच्च साधारणधर्मदर्शनादिना संशयस्यैव जननात् ।



सति च विशेषदर्शनादाविष्टत्वात् । युक्तञ्चैतत् कथमन्यथा द-  
ण्डी न वेत्यादिकः संशयः । न हि नासौ तद्विशिष्टबुद्धिः, न त-  
न्निश्चय इति चेत्, किं तेन? उक्तं हि संशयत्वं निश्चयत्वञ्च न  
जन्यतावच्छेदकमिति । अस्तु वा तथा, तथापि विशेषस्या-  
दर्शनात् संशयस्यैव दर्शनात् निश्चयस्यापि सम्भवात् । मा भु-  
द्वा नायनादिरयं हुताशनादिनिर्णयो मानसस्तु स्यात् तत्र ता-  
दृशानियमस्यात्यन्तं बाधितत्वादिति ।

( गा० ) उक्तकार्यकारणभावात्तन्म्युपगमेऽनिष्टमाशङ्कते । अथेति ।  
मानसनिश्चयस्य दृष्टत्वात् अन्यथा उक्तकार्यकारणभावेनापि  
तद्वारणासम्भवात् नायन इति । संशयस्यानुभवसिद्धतया नि-  
श्चय इति । निश्चयानुत्पत्तिप्रयोजकामिद्वानेनोत्तरयति । कचिदित्या-  
दि । तत्सहचरितेति । दण्डसहचरितेत्यर्थः, अदर्शनादित्यन्तः तद-  
स्मरणे हेतुः । तदस्मरणादिति । तथा च विशेषणज्ञानाभावादेव  
तत्प्रकारकनिश्चयाभाव इत्यर्थः । साधारणधर्मदर्शनादिना । कोटि-  
द्वयसहचरितधर्मदर्शनादिना । कोटिद्वयस्मरण इति शेषः । संश-  
यस्यैव जननादिति । तथा च निश्चयत्वप्रयोजकविपरीतकोटिभा-  
नसामग्रीविरहस्यासत्त्वान्न निश्चयापात्तिरिति भावः ।

ननु कोटिद्वयोपस्थितावपि यत्र विशेषदर्शनवशात् विपरी-  
तकोटिभानसामग्रीविरहः, यत्र च तत्कोटिमात्रसहचरितधर्मदर्श-  
नात् तत्कोटेरेवोपस्थितिः तत्र तन्निश्चयो दुर्वार इत्यत आह । सति च  
विशेषदर्शनादाविति । आदिना कोट्यन्तरोपस्थित्यभावस्य विक-  
ल्पेन परिग्रहः, संशयनिश्चयसाधारणद्रव्यविशिष्टबुद्धिविशेषे इन्द्रिय-  
संयोगहेतुतायाः संशयानुपपत्त्या उक्तिसम्भवोऽपि नैत्याह । यु-  
क्तञ्चैतदिति । एतत् । व्यवहितस्याऽपि दण्डादेः सति विशेषदर्श-  
नादाबुपनयात् निश्चयजननम्, कथमन्यथेत्यनन्तरं विशेषादर्श-  
न इति पूरणीयम् । असौ । संशयः । तद्विशिष्टबुद्धिः । वहिरिन्द्रि-  
यजन्यद्रव्यविशिष्टबुद्धिः । निश्चयत्वं जन्यतावच्छेदके निवेद्यमि-  
त्याशयेन शङ्कते । न तन्निश्चय इति । निश्चयत्वस्यार्थसमाजग्रासे-  
न जन्यतावच्छेदके प्रवेशासम्भवा इति कथायिष्यन् निश्चय-  
त्वाभावस्य व्यभिचाराभावेऽकिञ्चित्करतामाह । किन्तेनेति ।



ननु व्यभिचारवारणान्यथानुपपत्त्या अर्थसमाजग्रस्तस्यापि कार्यतावच्छेदकत्वमुपेतव्यमित्यत आह । अस्तु वेति । तथा च निश्चयत्वस्यापि जन्यतावच्छेदकत्वस्वीकारः । दर्शनादित्यत्रासमस्ततया विशेषस्येत्यनुपपद्यते । सम्भवात् । उत्पत्तेः । उक्तकार्यकारणभावस्य निर्युक्तिकत्वादिति भावः । यद्यपि प्रागेव निश्चयत्वस्येष्टत्वमुक्तं तथापि तदा युक्त्यनभिधानादनुभवकलहानिवृत्तेरिदानीं यादृशसामग्रीतो विशेषादर्शनदशायां संशयः तत एव विशेषदर्शनकाले निश्चय इत्यनुभवसिद्धं नियममवलम्ब्य निश्चयोत्पत्तिर्द्विहीकृता । अभ्युपेत्याह । मा भूद्वेति । तत्र । मानसे । तादृशानियमस्य । बह्व्यादीन्द्रियसंयोगापेक्षानियमस्य ।

( दी० ] उच्यते । अस्ति तावदनुमिनोमीत्यनुव्यवसायसाक्षिको ज्ञानविशेषो यत्र कारणमन्वयव्यतिरेकाभ्यां व्याप्यपरामर्शः, मानसप्रत्यक्षविशेषोऽसाविति चेत् ? कुतोऽस्य प्रत्यक्षत्वम् ? अनुभवत्वादिति चेत् ? किमेवमनुभवत्वमन्यत्, प्रत्यक्षत्वम् ? स्मृत्यन्यज्ञानत्वमिति चेन्न । अप्रयोजकत्वात् अनुमितौ साक्षात्कारित्वग्रहप्रसङ्गाच्च । तद्वज्जलौकिकसन्निकर्षादिजन्यत्वविरहाच्च तथेति चेत् ? आत्मानुमितौ तस्यापि सम्भवात् बह्विधमनुमिनोमि न तु साक्षात्करोमीत्यबाधितसाक्षात्कारत्वाभावग्रहाच्च, अगत्या तु सौरभं न पश्यामीत्यादावन्यथात्वकल्पनम्, सामान्यलक्षणानङ्गीकर्तृनये चाप्रसिद्धबह्व्यादिव्यक्तिकानुमितौ न प्रत्यक्षत्वसम्भावनाऽपि, सन्निकर्षासम्भवात् । एतेन शाब्दादिकं व्याख्यातम्, व्यवस्थापिष्यते तावदप्रसिद्धाभावसाध्यकानुमितिः । न च साक्षात्कारिणी, तत्रोपनयस्यासम्भवात् । एवञ्च प्रसिद्धसाध्यकानुमितेरपि न साक्षात्त्वम्, जातिसङ्करप्रसङ्गादित्यपि केचित् । तत्र भेदत्वादिनोपस्थिते जलादिप्रतियोगिकत्वग्रह इत्यपरे । मानाभावादिति । तन्निष्ठावच्छेदकान्तरग्रहमन्तरेणासम्भवाच्चेत्यपि द्रष्टव्यम् ।



( गा० ) ज्ञानविशेषः । प्रत्यक्षविजातीयज्ञानम् । तथा च तत्करण-  
तया अनुमानस्य प्रमाणतेति भावः । न च व्याप्यदर्शनानन्त-  
रजातालौकिकप्रत्यक्षत्वं तादृशानुव्यवसायविषय इति वाच्यम् ।  
साध्यनिश्चयाद्युत्तरकालं तादृशानुव्यवसायानुदयात् । न च सा-  
ध्यनिश्चयाद्यनुत्तरत्वमपि निवेशनीयमिति वाच्यम् । तदनुपस्थि-  
तावपि तथाविधानुव्यवसायोदयात् । अस्त्वनुव्यवसायबलादनु-  
मितित्वं जातिः सा प्रत्यक्षत्वव्याप्यैवेति न तत्करणस्य प्रमा-  
णान्तरतेति शङ्कते । मानसेति । अनुमितौ प्रत्यक्षत्वस्याप्रामाणिक-  
तया अनुमितिः प्रत्यक्षविजातीयैवेति तत्करणं मानान्तरमिति  
समाधित्तुः प्रत्यक्षत्वे मानं पृच्छति । कुत इति । पूर्वपक्षी शाब्दो-  
पमित्योरपि प्रत्यक्षत्वमङ्गीकुर्वाणो अनुभवत्वमेव प्रत्यक्षत्वे साध-  
कं इत्युत्तरयति । अनुभवत्वादिति । अनुभवत्वप्रत्यक्षत्वयोः समनि-  
यतत्वे समनियतजातिद्वयानङ्गीकारेण अनुभवत्वं यदि जातिस्त-  
दा प्रत्यक्षत्वमेव तदिति साध्याविशेष इति दूषयति । किमेवमि-  
ति । स्मृत्यन्यज्ञानत्वरूपोपाधिरेवानुभवत्वं प्रत्यक्षत्वसाधकमतो न  
साध्याविशेषः इत्याशङ्कते । स्मृत्यन्येति ।

ननु विशेषणज्ञानजन्यतावच्छेदिका अनुभवचतुष्टयसाधार-  
णी जातिरेव साक्षात्करोमीत्यनुव्यवसायसाक्षिकं प्रत्यक्षत्वं न  
त्वनुमित्यादित्रयव्यावृता अन्यापि जातिश्च प्रामाणिकी तथा च प्र-  
त्यक्षानुमानयोर्न पृथक् प्रमाणता । न च विशेषणज्ञानजन्यताव-  
च्छेदकजातेरनुमित्यादिसाधारण्ये मानाभावः विशेषणज्ञानासत्त्वे  
परामर्शादिविरहेणैवानुमित्याद्यापस्ययोगादिति वाच्यम् । पृथि-  
व्यामितरभेद इत्याकारकाप्रसिद्धसाध्यकानुमित्युत्पादकाले सा-  
ध्यविशेषणकानुमितिवारणाय विशेषणधीजन्यतावच्छेदकस्य त-  
त्साधारणताया आवश्यकत्वात् ।

यदि च पृथिवीतरभिज्ञेत्यनुमितिः विशिष्टे वैशिष्ट्याविषयि-  
णीति विशेषणतावच्छेदकप्रकारकधीविरहात् तस्याः साध्यविशे-  
षकानुमित्युत्पत्तिदशायामापत्तिरित्युच्यते तदपि अनुमितेर्विशे-  
षणतावच्छेदकप्रकारकधीजन्यतावच्छेदकाक्रान्ततयैव प्रत्यक्षानु-  
मित्योः स्मृतिव्यावृत्तैकजातीयत्वमावश्यकं स्मृतिव्यावृत्तजातेरेव  
तज्जन्यतायामप्यवच्छेदकत्वात् यदि चान्वयिपरामर्शरूपकारणवि-



रहादेव नाप्रसिद्धसाध्यकस्थले साध्यतावच्छेदकविशिष्टवैशिष्ट्य-  
विषयकानुमितिः स्वतन्त्रसाध्यतावच्छेदकप्रकारकज्ञानदशायाम-  
प्यप्रसिद्धसाध्यकव्यतिरेकिपरामर्शात् साध्यविशेष्यकैवानुमिति-  
रूपेयते साध्यप्रसिद्धेस्तत्र प्रतिबन्धकत्वानुपगमात् ।

यदि वा अप्रसिद्धसाध्यकस्थलेऽपि साध्यविशेष्यकानुमित्य-  
नुपगमे क्षतिविरहात् तादृशव्यतिरेकिपरामर्शात् सर्वत्र विशेष्ये  
विशेषणमित्यादिरीत्या साध्यविशेषणिकैवानुमितिरूपेयते, इत्युच्यते  
तदापि समानविषयकशाब्दबोधचाक्षुषादिसामग्रीकाले अनुमिति-  
धारणायानुमितित्वावच्छिन्नं प्रति तादृशसामग्र्याः पृथक् प्रतिबन्ध-  
कत्वं सिद्धान्तिना वाच्यम् अनुमितौ प्रत्यक्षविशेषत्वमेतदिति (१)  
मानसत्वावच्छिन्नं प्रति तादृशसामग्र्याः क्लृप्तप्रतिबन्धकतयैवो-  
पपत्तौ न तत्कल्पनमिति लाघवादानुमितौ प्रत्यक्षत्वसिद्धिर्निष्प-  
त्युद्भव । न च कथितशाब्दादिसामग्रीकाले (२) भिन्नविषयकानु-  
मित्युत्पत्त्या अनुमितेर्मानसत्वनये समानविषयकमानसत्वमेव ता-  
दृशसामग्रीप्रतिबन्धतावच्छेदकं वाच्यं तथा च भिन्नविषयका-  
नुमित्यन्यमानसासंग्रह इति वाच्यम् । भिन्नविषयकमानसेच्छामुत्ते-  
जकीकृत्य भिन्नविषयकमानसस्थले पृथक् प्रतिबन्धकताया भव-  
तोऽप्यावश्यकतया समानविषयकमानससाधारणप्रतिबन्धतया त-  
दसंग्रहे क्षतिविरहात् ।

न चानुमित्यन्यमानसस्थलीयप्रतिबन्धकतायामनुमितित्वप्रका-  
रकेच्छाया अतिप्रसङ्गभयेनानुत्तेजकतया अनुमितित्वप्रकारकेच्छा-  
मुत्तेजकीकृत्यानुमितिस्थले पृथक् प्रतिबन्धकत्वमुभयोरावश्यक-  
मिति नोक्तलाघवावकाश इति वाच्यम् । यद्विषयकशाब्दादिसाम-  
ग्रीकाले अनुमितित्वप्रकारेच्छया न कदाप्यनुमितिर्जाता तत्रैव  
दर्शितलाघवसम्भवात् ।

न च तत्र लाघवेऽपि यत्रानुमितित्वप्रकारकेच्छाबलादानुमि-  
तिर्जाता तत्स्थलीयानुमित्यन्यमानसनिष्ठप्रतिबन्धतायामनुमित्य-

(१) पृथक्प्रतिबन्धकत्वकल्पने गौरवमनुमितौ मानसत्वस्वीका-  
रे इति पु० पा० ।

(२) तत्र शाब्दादिसामग्रीकाल इति पु० पा० ।



न्यमानसत्वमेवावच्छेदकं वाच्यम् अन्यथा असत्यां मानसत्वप्रकारकेच्छायां सत्याञ्च कथितशब्दादिसामग्र्यां अनुमितित्वप्रकारकेच्छासत्वेऽप्यनुमित्यनुपपत्तेरिति गौरवमिति वाच्यम् । अनुमित्यन्यमानसे सर्वत्र लौकिकसन्निकर्षवलादात्मत्वभानोपगमेन लौकिकविषयितासम्बन्धेनात्मत्वस्यैवानुमित्यन्यमानसस्थलीयस्य (१) तादृशप्रतिबध्यतावच्छेदकत्वोपगमेनानुमितेरुपपादनादिति नोकाप्रयोजकत्वशङ्केत्यतोऽनुमितौ प्रत्यक्षत्वस्य बाधकमाह । अनुमिताविति । साक्षात्कारित्वप्रसङ्गवारणप्रकारमाशङ्कते । तद्व्यञ्जकेति । सुरमि चन्दनमित्यादिचाक्षुषादेः सौरभादिसाक्षात्कारित्वेनानुव्यवसायवारणाय विशेष्यतासम्बन्धेन तत्तद्विषयधर्मितावच्छेदकतापन्नसाक्षात्कारित्वप्रकारकप्रत्यक्षं प्रति स्वरूपसम्बन्धेन तत्तद्विषयनिष्ठलौकिकसन्निकर्षादिजन्यत्वस्य हेतुत्वात्तद्विरुद्धादनुमित्यनन्तरं न वह्नि साक्षात्करोमीत्यनुव्यवसायापीतिरित्यर्थः । लौकिकसन्निकर्षादीत्यादिना दोषविशेषपरिग्रहः ।

आत्मानुमिताविति । तस्य । आत्मनिष्ठमनःसंयोगरूपलौकिकसन्निकर्षजन्यत्वस्य । न चैवमात्मोपनीतभाने भवतामपि न कथं साक्षात्कारित्वग्रहः अनुमितेरिव तस्यापि आत्ममनोयोगासमवायिकारणकत्वादिति वाच्यम् । मानसत्वावच्छिन्नाया एव मनोयोगजन्यतायास्तद्व्यञ्जकत्वोपगमात् मानसज्ञाने आत्मनो लौकिकसन्निकर्षादेव भानात् चाक्षुषादावेव तस्योपनीतस्य भानात् तत्र च मानसत्वावच्छिन्नजन्यताया अभावात् अनुमितौ मानसत्ववादिनाञ्च आत्मानुमितौ तादृश्या अपि जन्यताया अनपायदिति भावः ।

ननूक्तलाघवेनानुमितेर्मानसत्वसिद्धौ उक्तातिप्रसङ्गवारणाय साक्षात्कारित्वग्रहं प्रत्यनुमितिभेदस्य कारणत्वमेकं कल्पनीयमित्यतः प्रत्यक्षप्रमाणेनानुमितौ प्रत्यक्षत्वाभावं व्यवस्थापयति । वह्निमिति ।

यद्यपि वह्निं न साक्षात्करोमीति प्रतीतेरात्मनिष्ठो वर्त्तमानकालावच्छिन्नो वह्निसाक्षात्काराभाव एव विषयः न त्वात्मनिष्ठवर्त्तमानवह्निज्ञाने साक्षात्कारत्वाभावः स्वरूपतो भासमानसाक्षात्त्वजातेः पदार्थतावच्छेदिकाया अभवस्य तादृशशब्देनाप्रत्यायनात्,

(१) अनुमित्यन्यमानसत्वप्रकारकेच्छास्थलीयस्येति पु० पा० ।



तथाप्येकविशेषणविशिष्टाधिकरणे विशेषणद्वयविशिष्टाभावप्रतीतेः तद्विशेषणवति विशेषणान्तराभावपर्यवसन्नत्वमिति वह्निर्विषयकत्ववति ज्ञाने साक्षात्कारित्वरूपविशेषणाभावः प्रकृते पर्यवस्यतीत्याशयेनोक्तं साक्षात्कारित्वाभाववति ।

ननु सुरभि चन्दनमित्यादिचाक्षुषदशायां जातस्य सौरभं न पश्यामीति प्रत्ययस्यैवोक्तप्रत्ययस्यापि भ्रमत्वमस्त्वित्यत आह । अगत्येति । चन्दनं पश्यामीत्यादिप्रतीत्या सुरभि चन्दनमित्यादिज्ञाने चाक्षुषत्वादेरावश्यकतया तत्र गत्यन्तरविरहणैव सौरभं न पश्यामीत्यादौ चाक्षुषत्वाद्यभावांशे भ्रमत्वकल्पनमित्यर्थः । अनुमितौ च साक्षात्त्वानभ्युपगमेन न साक्षात्करोमीति प्रतीतेः प्रमात्वसम्भवात् न तत्परित्यागः धियां प्रमात्वस्यैतत्सर्गिकत्वादिति भावः ।

अत्र नव्याः—सौरभं न पश्यामि न साक्षात्करोमीत्यादिप्रतीतेः प्रमात्वानुरोधेन लौकिकत्वाख्यो विषयताविशेषः कल्पयते, तद्विशिष्टचाक्षुषत्वाद्यभावो न पश्यामीत्यस्य, तदभाव एव न साक्षात्करोमीत्यस्य विषयः । न च तथापि सौरभनिरूपिततादृशविषयिताविशिष्टचाक्षुषाप्रसिद्ध्या सौरभं न पश्यामीत्यत्रागतिरेवेति वाच्यम् । चाक्षुषनिष्ठविषयितायां सौरभनिरूपितत्वाभावस्यैव तादृशप्रत्ययविषयत्वोपगमात्, अन्ध आकाशं न पश्यतीत्यादावपि कथञ्चित्प्रमात्वमुपपादनीयम् । न चातिरिक्तविषयिताऽपसिद्धान्ततया न स्वीकरणीयेति वाच्यम् । प्रतीत्यनुरोधेन तत्कल्पनेऽपसिद्धान्तभयस्याविरोधित्वात् । अत एवाभावत्वप्रतियोगित्वादीनामतिरिक्तपदार्थत्वं ग्रन्थकृतामनुमतम् । न चैवं प्रत्यक्षत्वजातिरेव प्रामाणिकी स्यात् तत्कार्यस्य लाकिकत्वेनैवोपपादनसम्भवादिति वाच्यम् । विशेषणज्ञानादिजन्यतावच्छेदकतयैव तत्सिद्धेः, विषयिताविशेषापेक्षया जातेस्तथात्वे लाघवात् सर्वांशोपनीतज्ञानस्य प्रामाणिकत्वे तदसंग्राहकतयापि लौकिकत्वस्य विशेषणतावच्छेदकप्रकारकज्ञानादिजन्यतावच्छेदकत्वासम्भवाच्च । एवञ्चानुमितेः प्रत्यक्षतामतेऽपि न तत्र साक्षात्त्वाभावग्रहानुपपत्तिरिति तस्याः प्रत्यक्षत्वाभावे युक्त्यन्तरमेवानुसन्धेयम् ।

सन्निकर्षविरहादित्यनुमानप्रामाण्यव्यवस्थापिकां मूलयुक्तिं सामान्यलक्षणानभ्युपगमपक्षे सङ्गमयति । सामान्येति । अप्रसिद्धवद्बुद्ध्यादी-



ति । पूर्वज्ञातपर्वतीयवह्मणादीत्यर्थः । व्याख्यातम् । प्रत्यक्षविजातीयतया व्यवस्थापितम् । अन्येषां युक्तिमुपन्यस्यति । व्यवस्थापयिष्यत इति । केचिदित्यस्वरसोद्भावनम्, तद्वीजन्तु असन्निकृष्टस्याभावस्य साध्यतया अनुमितौ भानेऽपि तस्याः प्रत्यक्षत्वं निरावाधमेव यत्किञ्चिद्विषयसन्निकर्षजन्यतयैव प्रत्यक्षत्वनिर्वाहात्, साध्यांशे प्रकारतया भासमानस्याभावत्वादेः सामान्यस्यापि सन्निकर्षतया अज्ञातत्वमात्रेणाप्यसन्निकृष्टत्वानिर्वाहाच्च । न चाज्ञातस्य साध्यस्यानुमितौ ज्ञाने तादृशाभावविषयकोपनायकस्य तत्र व्यभिचारप्रसक्तिरेव तस्याः प्रत्यक्षत्ववाधिकेति वाच्यम् । प्रकारताया एव उपनायकज्ञानजन्यतावच्छेदकत्वोपगमेन व्यभिचारानवकाशात् । तन्मुख्यविशेष्यकमानसोपनीतभानेऽपि तस्य स्थांशे अभेदसम्बन्धेन प्रकारतोपगमेन तत्संग्रहात् । अन्यथा सामान्यप्रत्यासत्तिजन्याज्ञातविशेष्यकबोधे व्यभिचारस्य दुर्वारत्वात् ।

वस्तुतः साध्यतावच्छेदकप्रकारेणाज्ञानेऽपि अभावत्वादिना साध्यस्य सामान्यप्रत्यासत्त्यैव ज्ञानं प्राक् सम्भवतीति नोपनयस्य व्यभिचार इत्यनुसरणीयम् (१) अप्रासिद्धसाध्यकानुमितिमनभ्युपगम्य तादृशयुक्तिं दूषयतां परेषां मतमाह । तत्रेति । भेदत्वादिना । पृथिवीनिष्ठभेदत्वादिना । आदिना हृदे धूमात्यन्ताभाव इत्याद्यनुमितिप्रकारस्यात्यन्ताभावत्वस्य परिग्रहः । जलादिप्रतियोगिकत्वग्रहः । जलादिप्रतियोगिकत्वानुमितिः । जलादिप्रतियोगिकत्वं साध्यतया अनुमितेर्विषय इति यावत् । वृत्त्यनियामकसंसर्गस्य व्यापकताघटकत्वे तु जलादिरूपसाध्यस्य संसर्गतयाऽपि तत्प्रतियोगिकत्वं विषयः सम्भवतीति द्रष्टव्यम् । एतावतैव जलादिभेदस्य तादृष्येणाज्ञानदशायां पृथिव्यादिनिष्ठजलादिभेदसिद्ध्या कृतमप्रासिद्धसाध्यकानुमितिस्वीकारेण इति भावः । जलादिप्रतियोगिकत्वानुमापकान्वयिनोऽनुपस्थितिदशायामपि व्यतिरेकिणा तद्व्यक्तित्वादिनाऽपि तदनुमानसम्भवो बोध्यः ।

अत्राप्यपर इत्यस्वरससूत्रनाय, तद्वीजन्तु पृथिवीनिष्ठभेदत्वादिना भेदमात्रानुपस्थितावपि जलादिव्यापकाभावप्रतियोगित्वादिना भावेन पृथिव्यादौ जलादिभेदसिद्धेरप्रासिद्धसाध्यकानुमिति-

(१) इत्यनुसन्धेयमिति पु० पा० ।



मनभ्युगम्य दुरुपपादता, तदपलापे पक्षैकदेशे जलादिभेदस्य प्र-  
सिद्धयैव कदाचित् तत्तत्साध्यकानुमितेरप्युपपादनसम्भवात् ता-  
दृशानुमित्यैवाप्रसिद्धसाध्यकानुमानखण्डनौचित्यादिति ।

अनुमितिकारणविशिष्टपरामर्शानुपपत्तिरूपपूर्वपक्षमध्यकाथित-  
बाधकमुद्धृत्य यो यत्र विशिष्य पूर्वमित्यादिनियमं स्थापयित्वा  
अनुमितिस्थले पक्षे साध्योपनीतज्ञानं सामान्यप्रत्यासत्तिमतेऽपि  
निराकुर्वाणस्य कस्यचिन्मतं निरसितुमुपन्यस्यति मूले कश्चिदिति ।  
परम्परासम्बन्धेन व्याप्यत्वम् । परम्परासम्बन्धघटितव्याप्यत्वम् ।

(चि०) भवतु तावदेवं तथापि जातिरेव लिङ्गं  
स्यात् न तु व्यक्तिः तथा च सर्वोपसंहारेण व्यक्तौ  
व्याप्तिग्रहार्थं सामान्यलक्षणप्रत्यासत्तिव्युत्पादनमफ-  
लं (१) स्यात्, दृश्यते च परम्परासम्बन्धज्ञानं विना  
जातिव्याप्तिमविदुषोऽपि धूमाद्वह्नयनुमानम्, न हि  
व्याप्यतावच्छेदकतया भासमानस्यावश्यं व्याप्यता  
ग्रहः, मानाभावात्, तस्मात् पक्षधर्मे व्याप्तिविशिष्टज्ञानं  
तदनन्तरविशिष्टवैशिष्ट्यज्ञानं पक्षे वा तृतीयलिङ्गप-  
रामर्शः । अन्ये तु स्वसमानाधिकरणात्यन्ताभावाप्रति-  
योगित्वं व्यापकत्वं तत्सामानाधिकरण्यञ्च व्याप्यत्वं  
तथा च लाघवात् व्यापकताज्ञानमनुमितिहेतुः, साध्य-  
स्य पक्षधर्मव्यापकताज्ञानञ्च परामर्शः, न तु साध्य-  
व्याप्तस्य पक्षधर्मताज्ञानं साध्यव्याप्यवत्पक्षधर्मताज्ञानं  
वा गौरवात् ।

(दी०) उपसंहरति । तस्मादिति । वाशब्दोऽनास्थायाम् उभ-  
यथापि प्रकृताक्षतेः । वस्तुतो व्याप्यपक्षयोर्वैशिष्ट्यावगाहिज्ञानत्वे-  
न हेतुत्वम्, विनिगमनाविरहेणान्यतरविशेषणविशेष्यभावस्यातन्त्र-

(१) सामान्यलक्षणप्रत्यासत्त्युपादानमफलमिति पु० पा० ।



त्वात् । लाघवादिति । अथाव्याप्यवृत्तेर्व्यापकत्वसम्पत्तयेऽभाव-  
स्य प्रतियोग्यसामानाधिकरण्यं वाच्यं तच्च स्वप्रतियोग्यनाधिकर-  
णवृत्तित्वम् एवश्चावृत्तिगगनादेर्धर्ममात्रव्यापकत्वं स्यात् तादृशघ-  
टत्वाद्यभावाप्रतियोगित्वात् तदधिकरणाप्राप्तिद्वया च तदभाव-  
स्य स्वप्रतियोग्यनाधिकरणवृत्तित्वासम्भवात् तथा च तद्व्यावृत्तये  
व्यापके हेतुसामानाधिकरण्यं वाच्यम् । न चैवं हेतोर्व्यापकसामा-  
नाधिकरण्यपक्षे लाघवमिति चेत् अस्तु तावदेवमापाततस्तथापि  
वृत्तिमत्त्वमात्रमुपादेयम् । न चैवं हेतोः साध्यसामानाधिकरण्य-  
स्य संशये व्यतिरेकनिश्चये वा अनुमित्यापत्तिरिति वाच्यम् ।  
संशये इष्टत्वात्, व्यतिरेकनिश्चये च पक्षधर्मत्वाग्रहे परामर्शविर-  
हात्, तद्ग्रहे च साध्यासमानाधिकरणधर्मान्तरग्रहस्येव तस्यापि  
विरोधित्वात् अन्यथा त्विष्टत्वात्, पर्वतो वह्निव्याप्यधूमवान् पा-  
षाणमयः पाषाणमयावृत्तिश्च वह्निरिति ज्ञानेन च तुल्ययोगक्षेमं  
पर्वतवृत्तिधूमव्यापको वह्निर्धूमवदवृत्तिश्चेति ज्ञानम् । न च सा-  
ध्याप्रतियोगिकस्वसमानाधिकरणावदत्यन्ताभावकत्वं साध्या-  
प्रतियोगिकत्वावच्छेदकस्वसमानाधिकरणात्यन्ताभावत्वकत्वं वा  
व्याप्तिः साध्यप्रतियोगिकत्वश्च केवलान्वयिनि साध्यस्यान्योन्या-  
भावे सम्बन्धविशेषावच्छिन्नात्यन्ताभावे वा प्रसिद्धमिति वाच्य-  
म् । गौरवात्, व्यापकत्वाद्यनन्तर्भावेन यावत्त्वस्य दुर्वचत्वात्,  
प्रमाणाभावेन स्वरूपसम्बन्धविशेषरूपत्वासम्भवेनावच्छेदकत्व-  
स्यानतिरिक्तवृत्तित्वपर्यवसायित्वाच्च । व्यापकतायाञ्च प्रतियो-  
गित्वादेः सामान्याभावस्योक्तत्वात् सम्बन्धादिनिष्ठसाध्यप्रति-  
योगित्वव्यक्तेरभावस्य व्यभिचारिसाधनसमानाधिकरणावद-  
त्यन्ताभाववृत्तितया त्वयापि तस्यावश्यं वाच्यत्वात् साधनसमा-  
नाधिकरणात्यन्ताभावप्रतियोगितानवच्छेदकधर्मवत्स्वरूपव्याप-



कत्वज्ञानमपेक्ष्य साध्यद्वयावृत्तित्वत्वज्ञानस्य लघुत्वात् ।

( गा० ) सामान्यप्रत्यासत्तिव्युत्पादनम् । सामान्यप्रत्यासत्ति-  
स्वीकारः । जातिमात्रस्य लिङ्गत्वोपगमेऽनुभवविरोधमप्याह । दृ-  
श्यते चेति ।

ननु धूमत्वेन धूमे व्याप्तिग्रहदशायां धूमत्वोपास्थितेरावश्यकतया  
तत्रापि परम्परासम्बन्धघटिता व्याप्तिः शक्यग्रहा, अधिकरणे धूम-  
त्वावच्छिन्नवत्त्वघटितधूमव्यापकताग्रहे धूमघटितसम्बन्धेन धूमत्व-  
स्याप्यधिकरणत्वांशे भानसम्भवेन धूमत्वव्यापकताया अपि वह्नौ  
भानसम्भवात् । धूमत्ववति संयोगेन वह्निमद्वृत्तित्वे भासमाने धू-  
मत्वेऽपि वह्निमतः स्वसंयोगिसमवायरूपपरम्परासम्बन्धभानसम्भ-  
वाच्चेति व्यक्तिव्याप्तिज्ञानदशायां जातिव्याप्त्यग्रह एवाप्रसिद्ध इत्यत  
आह । न हीति । मानाभावादिति । धर्मिणः साक्षात् सम्बन्धभाने  
धर्मस्य परम्परासम्बन्धभाननियमासिद्धेरिति भावः ।

अनुमित्यन्यथानुपपत्तेर्मानसत्वसम्भवेनात्रापरितोषात् तादृशनियमे  
बाधकं पूरयति दीधितौ । तन्निष्ठति । अवच्छेदकधूमत्वादिनिष्ठम् । अ-  
वच्छेदकान्तरम् । धूमत्वत्वादि । असम्भवात् । अवच्छेदकधूमत्वादौ  
अनुमित्यौपयिकव्याप्तिग्रहासम्भवात् । अभावे हेतुतावच्छेदकविशिष्ट-  
हेतुसामानाधिकरण्यस्य व्यापकताघटकतया हेतुतावच्छेदकस्यापि  
तथात्वात् प्रकृतं अविशेषितधूमत्वादिविशेषिताधिकरणस्य व्यापक-  
ताघटकत्वोपगमऽपि धूमत्वत्वादिप्रकारेण व्यापकसामानाधिकरण्य-  
प्रकारकज्ञानमेवानुमितिहेतुर्वाच्यः, सामानाधिकरण्यांशे निर्धर्मि-  
तावच्छेदककज्ञानस्यानुमित्यहेतुत्वात् तथा सति परम्परासम्बन्धेन  
धूमत्वादिशून्यतया निश्चीयमानं हृदादावपि बहुधाद्यनुमानापत्तेः, व-  
ह्निसामानाधिकरण्यसामान्याभावस्य तत्राग्रहे केवलेन वह्निसमाना-  
धिकरणत्वेन धूमत्वादेस्तदा तत्र ग्रहसम्भवात् धूमत्वत्वाद्यवच्छिन्ने  
सामानाधिकरण्यग्रहः कथं धूमत्वत्वाद्युपस्थितिं विना सम्भवति,  
साध्याभाववद्वृत्तित्वरूपा व्याप्तिरपि पक्षवृत्तौ व्याप्यतावच्छेदकनि-  
श्चयं विना प्रायशो दुर्निश्चयतया उपनीतविपरीतकोटेरपि भानसम्भ-  
वेन संशयसम्भवात्, निर्द्धर्मितावच्छेदककसंशयासम्भवेन(१) सा-

(१) संशयानुपगमेनेति पु० पा० ।



ध्यामाववदवृत्तिमानिति निश्चयसम्भवेऽपि पक्षवृत्तिवावच्छेदेन  
व्यभिचारसंशये च पक्षः साध्याभाववदवृत्तिमानिति निश्चयोऽपि  
दुर्घट इति भावः । मानाभावादित्यस्य मानस्यावच्छेदके व्याप्तिप्र-  
मितिजनकस्य तन्निष्ठावच्छेदकान्तरग्रहस्याभावात् नियमेनासत्त्वा-  
दित्यर्थसम्भवेन पुरणं विनापि निर्वाह इति द्रष्टव्यम् । तस्मादित्यादे-  
रव्यवधानव्यवस्थापितानुमानप्रामाण्योपनयप्रत्यासत्तित्वयोरुपसंहार-  
त्वासम्भवात् प्रागव्यवस्थापितविशिष्टपरामर्शहेतुत्वोपसंहारत्वमा-  
विष्कर्तुमाह । उपसंहरतीति । मूले पक्षधर्मं व्याप्तिविशिष्टज्ञानमिति ।  
विशेष्यतायां विशेषणतायां वा अवच्छेदिकया व्याप्त्या प्रकारेण  
विशेष्यस्य विशेषणस्य वा पक्षीयहेतोर्ज्ञानं प्रथमत इत्यर्थः, एतज्-  
ज्ञानं सामान्यलक्षणाप्रत्यासत्तित्वमते स्मरणमेव अन्यथा तु महान-  
सीयधूमादिविशेष्यकव्याप्तिस्मरणाधीनं प्रत्यक्षं तत्र च व्याप्तिपक्षध-  
र्मतयोरेकत्र द्वयमित्यादिरीत्या भावेऽपि न तस्य व्याप्तिविशिष्टधूमे  
पक्षधर्मतायाः पक्षे वा तादृशधूमस्य वैशिष्ट्यावगाहित्वं सम्भवति  
तादृशबुद्धौ व्याप्तिविशिष्टधूमज्ञानस्य विशेष्यतावच्छेदकविशिष्ट-  
विशेष्यादिज्ञानविधया हेतुत्वात् । अत एव न तस्यानुमितिहेतु-  
ताऽपि, तत्साधारणेन एकत्र व्याप्तिपक्षधर्मतोभयावगाहिज्ञानत्वे-  
नानुमितिहेतुव्याप्यंशे संशयादनुमितिवारणाय तदन्यत्वस्यानुमि-  
तिजनकतावच्छेदके निवेशापातात् विशिष्टवैशिष्ट्यावगाहित्वे-  
नैवानुमितिजनकत्वोपगमादिति । तदनन्तरमिति । तदनन्तरजात-  
मित्यर्थः । विशिष्टवैशिष्ट्यज्ञानम् । व्याप्तिविशिष्टे पक्षवैशिष्ट्यावगा-  
हिज्ञानत्वावच्छिन्नम् । पक्षे वा तृतीयलिङ्गपरामर्शः । पक्षे व्याप्तिवि-  
शिष्टप्रतियोगिकवैशिष्ट्यज्ञानत्वावच्छिन्नं वा । अनुमितिहेतुरिति  
शेषः । उभयोः पक्षयोस्तुल्यतया पूर्वत्रापरितोषाभावाद्वाकारः एक-  
प्रानिर्भरसूचकतया व्याचष्टे दीधितौ । वेति ।

ननु पूर्वमेकविधस्यैव परामर्शस्यानुमितिहेतुतायाः प्रतिज्ञात-  
त्वादत्र विकल्पेनोभयविधस्य तद्धेतुत्वोपसंहारविरोध इत्यत आ-  
ह । उभयथेति । प्रकृताक्षतेरिति । अनुमितिलक्षणनिर्वाहादित्यर्थः,  
यादृशस्य हेतुता तादृशपरामर्शजन्यताया एवानुमितिलक्षणे निवे-  
द्यत्वादिति भावः । एवञ्च पक्षधर्मस्य व्याप्तिविशिष्टज्ञानम् अ-  
नुमितिहेतुरित्यस्यापि पक्षतावच्छेदकावच्छिन्नविशेष्यकं व्याप्य-



प्रकारकं व्याप्यवच्छिन्नविशेष्यकं पक्षप्रकारकं वा ज्ञानमनुमिति-  
हेतुरित्येवार्थ इति नोपक्रमविरोध इत्याशयः । उक्तपरामर्शयोरेक-  
स्मादेवानुमितिर्नान्यस्मादित्यत्र युक्तिविरहेण प्रत्येकरूपावच्छि-  
न्नस्य न जनकत्वम् उभयासंग्राहकत्वादिति मूलोपर्थस्वरसं प्रका-  
शयन् उभयानुगमकं कारणतावच्छेदकमाह । वस्तुत इति । अथ  
वा मूलस्थवाकारः समुच्चये, तथा च प्रत्येकरूपेण हेतुत्वं न विव-  
क्षितम् अपि त्मयोरनुगतरूपेणैवेत्याह । वस्तुत इति । विनिगमना-  
विरहेण । विनिगमनाभावात्, हेतुभूतयोरुभयोरसङ्गाहकत्वेन । अ-  
तन्त्रत्वात् । विशिष्य जनकतानवच्छेदकत्वात् ।

इदमत्र बोध्यम्, व्याप्यपक्षयोर्विशिष्टावगाहित्वं न वास्तवं प-  
क्षानुयोगिकं व्याप्यप्रतियोगिकं यद्वैशिष्ट्यं हेतुतावच्छेदकसम्बन्धः  
तदवगाहित्वं भ्रमस्थलासङ्गहात् व्याप्याद्यनवगाहिज्ञानसाधार-  
ण्याच्च । नापि व्याप्यप्रतियोगिकत्वपक्षानुयोगिकत्वोभयोपरागेण  
तादृशसंसर्गावगाहित्वं सम्बन्धसंसर्गकज्ञानासङ्गहात् संसर्गानुयो-  
गित्वप्रतियोगित्वयोर्विशिष्टवृद्धविषयत्वात्, समूहालम्बनवैलक्ष-  
ण्यस्य विषयतावैलक्षणेनैवोपपत्तेः । नापि व्याप्यपक्षोभयोपरागे-  
ण तादृशसंसर्गावगाहित्वं तत्, तच्च तदुभयनिरूपितहेतुतावच्छे-  
दकसम्बन्धसंसर्गताकत्वं, भ्रमस्थले उभयांशे संसर्गाप्रसिद्धा-  
वपि संसर्गताया विशेष्यविशेषणोभयनिरूपितत्वान्नानुपपत्तिरि-  
ति, एवं सति पर्वतवान् व्याप्य इत्यादिज्ञानादप्यनुमित्यापत्तेः । न  
च तत्र संयोगरूपहेतुतावच्छेदकसम्बन्धावच्छिन्नाधारत्वं सम्बन्धः  
न तु संयोगस्तस्य उभयनिष्ठत्वात् तादृशबुद्धेरपि प्रमात्वप्रसङ्गात्,  
यत्र संयोगो व्याप्यताघटकसम्बन्धस्तत्र पक्षे संयोगावच्छिन्नाधार-  
तया व्याप्यप्रकारकाद्वाप्ये च संयोगावच्छिन्नाधेयतया पक्ष-  
प्रकारकाद् ज्ञानान्नेष्यते एवानुमितिरपि तु संयोगमात्रेण तदेकत-  
रांशेऽपरप्रकारकज्ञानादेवेति वाच्यम् । एवमपि यत्राधारत्वादिरेव  
व्याप्यताघटकसम्बन्धस्तत्रोक्तज्ञानादनुमित्यापत्तेर्दुर्वारत्वात् ।

अथ संयोगो यत्र हेतुतावच्छेदकसम्बन्धस्तत्रैव व्याप्यपक्षोभ-  
यवैशिष्ट्यावगाहित्वेन हेतुता स्वीक्रियते न तु संयोगावच्छिन्नाधार-  
तादिर्यत्र हेतुतावच्छेदकसम्बन्धस्तत्रापि तत्र तेन सम्बन्धेन हे-  
तुप्रकारकपक्षविशेष्यकपरामर्शस्यैवानुमितिहेतुतया तादृशपरा-



मर्शत्वस्यैव जनकतावच्छेदकत्वोपगमात् । न हि तत्र संयोगावच्छिन्नाधेयतासम्बन्धेन व्याप्यांशे पक्षप्रकारकभानमपि हेतुः, तस्य हेतुतावच्छेदकसम्बन्धानवगाहित्वात् तद्धेतुत्वे उक्तरूपेण तत्संग्रहासम्भवाच्च इति चेत्तर्हि संयोगो यत्र हेतुतावच्छेदकसम्बन्धस्तत्रापि तेन सम्बन्धेन हेतुप्रकारक एव परामर्शो हेतुर्न तु तेन सम्बन्धेन पक्षप्रकारकोऽपि, तथा सति हेतुनिष्ठे साध्यशून्येऽपि द्रव्ये हेतुविशेष्यकतद्द्रव्यप्रकारकयथार्थपरामर्शोऽनुमित्यापत्तेः सल्लिङ्गकपरामर्शाद् बाधितार्थविषयकलाघवज्ञानादिरूपदोषासमवहितात् भ्रमानुमित्युत्पत्तेः सर्वानुभवविरुद्धतया इष्टापत्त्ययोगात्, तथा च तत्रापि उक्तानुगतरूपेण हेतुता न युज्यत इति क्व तथा हेतुत्वम् । न च साध्यशून्ये हेतुसंयोगसत्त्वे तेन सम्बन्धेन व्याप्तिरेव बाधितेति कथमुक्तस्थले प्रसजितभ्रमानुमितिजनकस्य परामर्शस्य यथार्थता इति वाच्यम् । हेतुसंयोगिन्यपि हेतुवृत्तिद्रव्ये हेतुसंयोगानुयोगित्वविरहेण तत्र साध्याभावस्य व्याप्त्यविघटकत्वात्, अन्यथा संयोगेन तद्घटादेस्तद्घटान्यत्वाद्यव्याप्यताप्रसङ्गात् साध्याभाववति तद्घटादौ तद्घटादिसंयोगसत्त्वात् ।

अत्र वदन्ति धूमवान् पर्वतः धूमः पर्वते इत्युभयत्रैव संयोगः सम्बन्धतया भासते न तु संयोगावच्छिन्नाधारत्वाधेयत्वे, तथा सति संयोगस्य सम्बन्धताविलोपप्रसङ्गात् । एवञ्च तादृशज्ञानयोर्विषयतावैलक्षण्येन मिथो वैलक्षण्येऽपि धूमवान् पर्वतः धूमे पर्वत इत्यनयोः पर्वतवान् धूमः पर्वते धूम इत्यनयोश्चाविशेषप्रसङ्गात् तस्माद् धूमवान् पर्वत इत्यत्र धूमः पर्वते इत्यत्र च सम्बन्धस्य सम्बन्धविधया धूमे प्रतियोगित्वं पर्वते चानुयोगित्वं भासत इत्युपेयम्, धूमे पर्वतः पर्वतवान् धूमः इत्यनयोश्च धूमेऽनुयोगित्वं पर्वते प्रतियोगित्वं भासत इति ताभ्यां विशेषः । न च विशेषणस्यानुयोगित्वमाने विशेष्यस्य च प्रतियोगित्वमाने विशेषणविशेष्यभाववैपरीत्यप्रसङ्ग इति वाच्यम् । यतो विशेषणत्वविशेष्यत्वे न भासमानवैशिष्ट्यप्रतियोगित्वानुयोगित्वे, अपि तु विषयताविशेषावेव इत्याशयेन ग्रन्थकृता उक्तानुगमकरूपस्य कारणतावच्छेदकत्वमङ्गीकृतम्, तथा च व्याप्यांशे सम्बन्धस्य प्रतियोगित्वं पक्षे चानुयोगित्वमवगाहमानतैव व्याप्यपक्षोभयवैशिष्ट्यावगाहितेति ।



वस्तुतः सम्बन्धानुयोगिनि सम्बन्धप्रतियोगिनस्तेन सम्बन्धेन विशिष्टबुद्धिः प्रमा धूमपर्वतसंयोगस्य धूमपर्वतयोः प्रतियोग्यनुयोगिभावो न विपरीतयोरिति पर्वतवान् धूम इति ज्ञानस्याधारतानवगाहित्वेऽपि न प्रमात्वप्रसङ्ग इति संयोगमात्रस्यैव सम्बन्धत्वं न त्वाधारत्वस्याधिकस्य, तस्यापि सम्बन्धत्वानुपपत्त्या द्विष्टतायाः स्वीकरणीयतया विशेषणविशेष्ययोः तदीयप्रतियोगित्वानुयोगित्वयोः प्रमात्वनियामकतां विना भवतोऽप्यतिप्रसङ्गस्य दुर्वारत्वात् । सम्बन्धविशेषानुयोगित्वमेवाधारत्वमिति चेद्भवतु तथापि स्वरूपसत एव तस्य प्रमात्वनियामकतया न तस्य सम्बन्धिसम्बन्धतेति ।

अत्र वदन्ति, संयोगमात्रस्य सम्बन्धत्वे पर्वतवान् धूमः पर्वते धूम इत्यनयोः को विशेषः ? आद्ये धूमांशे पक्षस्य संयोगः सम्बन्धः परत्र च पक्षसंयोगस्य प्रतियोगित्वं तथेति चेत् ? आद्ये संयोगानुयोगित्वं सम्बन्धः परत्र च संयोग एव पक्षस्य तथेत्येव किं न स्यात् ? अनुयोगित्वान्यसम्बन्धस्थले विशेष्ये प्रतियोगित्वस्यापि प्रमात्वनियामकताया वक्तुं शक्यत्वात् शब्दानुगमस्यानपेक्षणीयत्वात् तस्माद् यत्र संयोग एव सम्बन्धस्तत्र प्रतियोग्यनुयोगिभावो धर्मधर्मिणोस्तत्सम्बन्धतया भासत इत्युपगम्यैव उक्तप्रत्यययोर्वैलक्षण्यमुपेयम् आधाराधेयभावस्य तुल्यवित्तिवेद्यताप्रवादोऽप्येवं सङ्गच्छते (१) । तथा च व्याप्यांशे सम्बन्धस्य प्रतियोगित्वं पक्षांशे चानुयोगित्वमवगाहमानतैव व्याप्यपक्षवैशिष्ट्यावगाहितेति न कश्चिदतिप्रसङ्गः ।

इदन्तु तत्त्वम्, तद्वानयमित्यत्र विशेष्ये विशेषणस्य संयोग एव सम्बन्धः, तत्रेदम् इत्यत्र च संयोगावच्छिन्नाधेयत्वमित्येव विशेषः, प्रथमे संयोगावच्छिन्नाधारत्वं परत्र च संयोगमात्रं सम्बन्ध इति वैपरीत्यस्य न प्रसक्तिः । विशेष्ये सम्बन्धानुयोगितायाः प्रमात्वनियामकतया धूमे पर्वत इत्यादिवुद्धेः प्रमात्वापातात्, एवञ्च सम्बन्धविधया भासमानसंयोगादेः प्रतियोगित्वानुयो-

(१) अथेत्यादिः सङ्गच्छते इत्यन्तः पाठः केषुचिदादर्शपुस्तकेषु नास्ति ।



गित्त्वमानमप्रामाणिकम् । एवञ्च पक्षविशेष्यकपरामर्श एवानुमिति-  
हेतुर्न पर इत्यत्र विनिगमकमपि सुलभं व्याप्यविशेष्यकपरामर्शस्य  
संयोगावच्छिन्नाधेयतासंसर्गकत्वेनैव हेतुताया वाच्यतया तदपे-  
क्षया पक्षविशेष्यकधियः संयोगसंसर्गकत्वेन (१)हेतुत्वे लाघवादि-  
ति । हेतुसाध्यसामानाधिकरण्याघटितत्वेन मूलोक्तव्याप्त्यपेक्षया  
व्यापकत्वस्य लाघवं निराकर्तुं व्यापकत्वे तन्निवेशयितुमाशङ्कते ।  
अथेति । तच्च स्वप्रतियोग्यनधिकरणवृत्तित्वमिति । स्वम् । वृत्तित्वा-  
न्तविशेष्यतया विवक्षितोऽभावः । स्वप्रतियोग्यधिकरणवृत्तिर्यो यस्त-  
दन्यत्वनिवेशे संयोगि सत्त्वादित्यादावतिव्याप्तिरिति भावः । धर्म-  
मात्रस्य व्यापकत्वं येन येन सम्बन्धेन यद्यत् क्वचिदपि सम्बद्धं तेन  
तेन सम्बन्धेन तत्तत् प्रति येन येन सम्बन्धेन स्वमवृत्ति तेन तेन  
सम्बन्धेन व्यापकत्वम् । तादृशेति । प्रतियोग्यनधिकरणवृत्तीत्यर्थः ।  
गगनादेर्हेतुमन्निष्ठस्वाभावप्रतियोगित्वमकिञ्चित्करमित्याह । तदधि-  
करणेति । तदधिकरणम् । गगनाद्यधिकरणम् । तदभावस्यागगनाभाव-  
स्य । तद्व्यावृत्तये । उक्तापत्तिवारणाय । हेतुसामानाधिकरण्यं व्याप-  
कताघटकं वाच्यम् । न चैवम् । एवञ्च न । समाधत्ते । अस्तु तावदिति ।  
एवम् । गगनाद्यभावस्य प्रतियोग्यसामानाधिकरण्यविशेषणेन व्या-  
वृत्तिः, वस्तुगत्या उभयांभावघटितस्य प्रतियोग्यसामानाधिकरण्यस्य  
गगनाद्यभावसाधारणतया व्याप्तिवादे दर्शितत्वान्न तद्व्यावृत्तिरित्य-  
भिप्रेत्य उक्तम् । आपातत इति । वृत्तिमत्त्वम् । व्यापकताघटकसम्बन्धे-  
न सम्बन्धित्वं, न तु तेन सम्बन्धेन हेतुसामानाधिकरण्यपर्यन्तमि-  
ति शेषः । हेतुसाध्ययोरसामानाधिकरण्यज्ञानं जनकज्ञानाद्यघटकत्वे-  
नैवानुमितिविरोधि तच्च तदैवोपपद्यते यदि तयोः सामानाधिकर-  
ण्यज्ञानम् अनुमितिजनकं भवतीति शङ्कते । न चैवमिति । एवम् ।  
हेतुसाध्यसामानाधिकरण्यज्ञानस्याहेतुत्वे । पक्षधर्मत्वाग्रहे । तदग्र-  
हदशायाम् । परामर्शविरहात् । पक्षधर्मतया हेत्ववगाहितद्वयाप-  
कताज्ञानरूपानुमितिकारणविरहेण तदापत्त्ययोगात् । तदग्रहे । तद-  
ग्रहदशायाम् । साध्यसामानाधिकरणधर्मान्तरग्रहस्येवेति । साध्या-  
सामानाधिकरणतया निश्चितजलत्वादौ पक्षधर्मताग्रहस्यैवेत्यर्थः त-

(१) संयोगविषयकत्वेनैवेति पु० पा० ।



स्यापि । प्रकृतहेतौ पक्षधर्मताग्रहस्यापि । विरोधित्वात् । तद्वदवृत्ति-  
त्वस्य तदभावव्याप्तिपर्यवसिततया साक्षादेवानुमितिविरोधित्वात्,

साध्यवदवृत्तितया धर्मान्तरस्य ग्रहो न साध्याभावव्याप्तित्वेन  
तद्व्याप्तिविषयक इति तद्विषयधर्मान्तरस्य पक्षे ग्रहेऽप्यनुमितिरि-  
ष्यत एवेति यदि तदा प्रकृतेऽपि तुल्यमित्याह । अन्यथेति । एतन्मते  
च विरोधः साध्याभावव्याप्यत्वं, असाधारण्यञ्चावृत्तित्वं, गगनादे-  
रेव अनुकूलतर्कविरहेणासाधारण्यसन्देहादेव शब्दत्वादिकं शब्दा-  
दौ नित्यत्वाद्यसाधकमित्यवधेयम् ।

अस्तु हेतौ साध्यवदवृत्तित्वग्रहसहितः पक्षधर्मताग्रहो विरो-  
धिधर्मवत्तज्ज्ञानविधया साक्षादनुमितिविरोधी तथापि साध्ये हे-  
त्वसामानाधिकरण्यग्रहकाले अनुमित्यापत्तेर्दुर्वारतया साध्ये हेतु-  
सामानाधिकरण्यधीरनुमितिहेतुरवश्यमेव वाच्येत्यत आह । पर्वत  
इति । ज्ञानेन तुल्ययोगक्षेममिति । ज्ञानमिति । प्रथमज्ञानकाले अ-  
नुमित्यनुत्पादे ग्राह्यविरोधितया गृह्यमाणधर्मग्रहस्येव ग्राह्यं यद्वि-  
रोधितया गृहीतं तद्धर्मग्रहस्याप्यनुमितौ साक्षाद्विरोधितया द्वयो-  
रेव तथात्वं, तदा अनुमित्युपगमं च प्रकृतेऽप्यनुमितिरिष्यत एवे-  
त्यर्थः साध्यहेत्वोरसामानाधिकरण्यग्रहात् कदाचिदनुमित्यनुत्पा-  
दानुभवञ्चासामानाधिकरण्यस्याव्यापकत्वव्याप्यतया तद्ग्रहदशा-  
यामसामानाधिकरण्यग्रहस्य व्यापकताधीविरोधित्वादिति भावः ।

व्याप्तिव्यापकतयोः साम्याय व्याप्तावपि न साध्यहेत्वोः सामा-  
नाधिकरण्यान्तर्भाव इति शङ्कते । न चेत्यादिना । साध्येति । साध्य-  
तावच्छेदकावच्छिन्नाप्रतियोगिकस्वावच्छिन्नसमानाधिकरणसाध्य-  
तावच्छेदकसम्बन्धावच्छिन्नप्रतियोगिताकयावदभावकधर्मवत्त्वमि-  
त्यर्थः । साध्यतावच्छेदकानवच्छिन्नस्वावच्छिन्नसमानाधिकरणाभा-  
वीयसाध्यतावच्छेदकसम्बन्धावच्छिन्नयावत्प्रतियोगिताकधर्मवत्त्व-  
मिति तु परमार्थः (१) अतो वह्निमान् धूमादित्यादौ हेतुमन्निष्ठस्य  
संयोगेन गुणाद्यभावस्य स्वरूपसम्बन्धावच्छिन्नवह्नितावच्छिन्ना-  
भावसमनियततया तदभावाभिन्नत्वेऽपि न क्षतिः, अभावैक्येऽपि  
प्रतियोगिताभेदात् । यावदर्थस्य लघोर्दुर्बलत्वमीशङ्क्याह । साध्यप्र-  
तियोगिकत्वेति । अत्रापि साध्यतावच्छेदकानवच्छिन्नस्वावच्छेदकस्व-

(१) इति तु फलितार्थ इति पु० पा० ।



विशिष्टसमानाधिकरणाभावीयसाध्यतावच्छेदकसम्बन्धावच्छिन्नप्र-  
तियोगितात्वकत्वमिति पर्यवसितोऽर्थः (१) अवच्छेदकत्वञ्चैवं स्वरू-  
पसम्बन्धात्मकमनतिप्रसक्तत्वनियतम् इत्यभिमानः । बहुव्रीह्यर्थः सम्ब-  
न्धः उभयत्रैव यः कश्चन सम्बन्धत्वेन सम्बन्धविधया प्रविष्टः, प्रमेय-  
सामान्यसाध्यकस्थले अन्योन्याभावेऽपि न साध्यतावच्छेदकाव-  
च्छिन्नप्रतियोगिताकत्वप्रसिद्धिरतः सम्बन्धविशेषावच्छिन्नात्यन्ता-  
भावे वेति । संयोगादिसम्बन्धावच्छिन्नाभावे वेत्यर्थः । प्रथमे गौरवं  
प्रकाशयति । व्यापकत्वाद्यनन्तर्भावेनेति । तथा च तदन्तर्भाव आवश्य-  
क इति भावः । द्वितीये गौरवं प्रकाशयति । प्रमाणाभावेनेति । प्रतियो-  
गित्वादिभिरेव समं अनातेप्रसक्तधर्मस्य स्वरूपसम्बन्धात्मकावच्छे-  
द्यावच्छेदकभावस्यानुभक्तित्वादिति भावः । अनातिरेकवृत्तित्वपर्य-  
वसायित्वात् । अतिरेकवृत्तित्वरूपत्वात् । ननु व्यापकतायामपि  
स्वसमानाधिकरणाभावीययात्किञ्चित्प्रतियोगिकत्वाद्यभावमादाय अ-  
तिप्रसङ्गवारणाय यावत्तदभावकूटा निवेश्य इति यावत्तन्निवेशस्तुल्य  
इत्यत आह । व्यापकतायाञ्चेति । प्रतियोगित्वादेरेत्यादिना निष्कृष्टल-  
क्षणघटकतदवच्छेदकत्वपरिग्रहः । सामान्याभावस्य । तादृशप्रतियो-  
गितात्वाद्यवच्छिन्नाभावस्य । इदञ्चावच्छिन्नत्वं प्रतियोगित्वे सर्वमत  
एव स्वरूपसम्बन्धः न तु व्यापकत्वं, अन्यथा दर्शितव्याप्तिलक्षणप्रवि-  
ष्टसाध्यप्रतियोगिकत्वसामान्याभावस्यापि व्यापकतान्तरघटिततया  
महागौरवापत्तेरित्याह । सम्बन्धादिनिष्ठेति । आदिपदं सम्बन्धान्तरा-  
वच्छिन्नाभावपरिग्राहकम् । सम्बन्धप्रतियोगित्वाभावप्रतियोगित्वयो-  
र्वैलक्ष्ण्येऽप्यतिप्रसङ्गस्य दुर्वारताव्यञ्जकम् । तस्य । सामान्याभावस्य ।  
स्वसमानाधिकरणाभावप्रतियोगितानवच्छेदकसाध्यतावच्छेदकक-  
त्वाभिधानेऽपि तादृशसाध्यतावच्छेदकीयसम्बन्धस्याधिकस्य हेतो-  
द्विधा विषयतायाश्च कारणतावच्छेदकं निवेशनीयतया व्याप्यवत्ता-  
परामर्शहेतुतागौरवं दुष्परिहरमेवेति भावः । व्यापकसामानाधिकर-  
ण्यरूपव्याप्तिर्हीहेतुतामतेऽपि व्यापकताप्रदर्शकोदाहरणप्रयोगसङ्गते-  
रत एवेत्याद्युपपत्तमासङ्गतिरत आह । साधनेति ।

(चि०) अत एव यो यो धूमवान् स सोऽग्निमानि-

(१) इति फलितार्थ इति पु० पा० ।



त्युदाहरणवाक्ये साध्यायोगव्यवच्छेदेन धूमव्यापक-  
ता बह्वैरुपदर्श्यते, अन्यथा वह्निमानेव धूमवानित्यन्य-  
योगव्यवच्छेदेनोदाहरणशरीरं स्यात् दोषोऽपि व्यभि-  
चारादिर्न पक्षधर्मव्यापकं साध्यमित्येवोद्भाष्यः ।

( दी० ) तद्धेतुतावादिनं निरस्यति । अत एवेत्यादिना ।  
वीप्सासमभिव्याहारादिवशादुद्देश्यधर्मवद्बुत्तेरत्यन्ताभावस्यान्यो-  
न्याभावस्य वा प्रतियोगित्वाभावो विधेयधर्मे तद्वति वा भासते,  
न तु विधेयधर्मतद्वतोरत्यन्तान्योन्याभावानधिकरणत्वमुद्देश्य-  
धर्मवति, यद्यदाभिधेयं तत्प्रमेयमित्यादावसम्भवादिति भावः ।  
साध्येति । अयोगः । अभावप्रतियोगित्वम्, तथा च साध्ये साधन-  
वन्निष्ठाभावप्रतियोगित्वव्यवच्छेदेनेत्यर्थः । स्यादिति । न स्याच्च  
केवलान्वय्यनुमानमित्यपि द्रष्टव्यम् । न पक्षेति । एतच्च विरोध-  
स्यातिस्फुटत्वमभिसन्धाय, साध्याभाववद्बुत्तित्वबुद्धेरपि व्यापक-  
ताधीविरोधित्वादिति वदन्ति ।

( गा० ) ननु वीप्सावशात् उद्देश्यधर्मधूमादौ विधेयवह्निमद-  
न्यावृत्तित्वमेव प्रतीयते, न तु विधेयधर्मे उद्देश्यगतधर्मव्यापकत्वं  
इत्युपेयमतो न साध्यदवदन्यावृत्तित्वज्ञानहेतुतामतेऽप्युक्तोदाहरणास-  
ङ्गतिरित्यत आह । वीप्सेति । वीप्सासमभिव्याहारः । वीप्सितपदसम-  
भिव्याहारः । उद्देश्यधर्मः । उद्देश्यगतधर्मः, स च वीप्सिततयत्पदेतरोद्देश्य-  
वाचकपदघटितवाक्ये ग्रामो ग्रामो रमणीय इत्यादौ तत्पदोपस्थाप्यो  
ग्रामत्वादिरूपोद्देश्यतावच्छेदकधर्म एव यत्पदवीप्सास्थले यो यो धूम-



वानित्यादौ तु यत्पदार्थाविधेयतया विवक्षितो धूमादिः तस्यापि य-  
त्तदघटितवाक्यद्वयोद्देश्यधर्मिसम्बद्धतया विवक्षितत्वात् । अन्यो-  
न्याभावघटितव्यापकताया लघुत्वादन्योन्याभावस्य चरममुपादान-  
म् । प्रतियोगित्वाभावः । प्रतियोगितानवच्छेदकावच्छिन्नत्वम् । विधे-  
यधर्मे । विधेयकोटिनिविष्टधर्मे । स च धर्मो ग्रामो ग्रामो रमणीय इत्या-  
दौ यथायोगं द्विरुक्तोद्देश्यवाचकपदसमामिव्याहृतपदोपस्थाप्यो वि-  
धेयतावच्छेदकरमणीयत्वादिः विधेयो रमणीयाभेदादिश्च, यो यो  
धूमवान् स वह्निमान् स न हृद इत्यादौ च वीप्सितपदघटितवाक्या-  
न्तरस्थपदोपस्थाप्यो बह्यादिरूपविधेयतावच्छेदको हृदभेदादिरू-  
पो विधेयश्च विधेयधर्मतद्वतोरत्यन्तान्योन्याभावप्रतियोगित्वा-  
भ्यां यथासंख्यमन्वयः । उद्देश्यविधेयधर्मौ वीप्सितपदघटित-  
वाक्योपस्थाप्योद्देश्यतावच्छेदकविधेयावित्यपव्याख्यानम्, यो यो  
धूमवान् स वह्निमानित्यादौ धूमवह्याद्योर्विभिन्नवाक्योपस्थाप्य-  
यार्थतत्पदार्थांशे विधेयत्वात्, धूमादेर्वह्याद्युद्देश्यतावच्छेदकत्व-  
विरहात् ।

यस्तु यत्तत्पदयोस्तात्पर्यग्राहकत्वमेव, धूमवान् वह्निमानित्य-  
नयोरेवाद्देश्यविधेयभावेनान्वय इति, तदशुद्धम्, यो य इच्छति स  
जानाति इत्यादावाख्यातार्थस्य व्युत्पत्तिविरोधेन धर्मानुपस्थित्या  
च उद्देश्यतावच्छेदकत्वासम्भवात् । यत्पदाभ्यां विरूपेर्णापस्थित-  
योरपि तत्पदेन परामर्शादिति मणिकारलिखनविरोधाच्च ।

एतेन पूर्ववाक्यमेव निरर्थकं उत्तरवाक्यस्थतत्पदं धूमाद्यव-  
च्छिन्नपरमित्यपि निरस्तम् । अप्रक्रान्तस्य तत्पदेन परामर्शायोगा-  
च्च । विधेयधर्मतद्वतोरत्यन्तान्योन्याभावाभ्यां यथासंख्यमन्वयः ।  
उद्देश्यधर्मवतीति । न तु भासते इत्यनेनान्वयः । धूमवति वह्नि-  
तद्वतोरत्यन्तान्योन्याभावानधिकरणत्वभावेन अर्थाद् धूमे वह्निमदन्या-  
धिकरणत्वाभावरूपव्याप्तिलाभः सम्भवतीति न परानभिमतप्र-  
तिक्षेपशङ्का । अत एव वह्निमानेव धूमवानित्यादिमूलस्यापि सङ्ग-  
तिः, वह्निमदन्यतादात्म्यव्यवच्छेदवत्त्वेन धूमवत एव तादृशवा-  
क्यात् प्रतीतिः । असम्भवादिति । विधेयधर्माद्यभावाप्रसिद्धे-  
त्यर्थः । इदमत्रावधेयम्, ग्रामो ग्रामो रमणीय इत्यादौ ग्रामत्वव्या-  
पकत्वविशिष्टाभेदादेरुद्देश्ये रमणीयादिसम्बन्धत्वोपगमाद्व्यापकता-



बोधनिर्वाहः, व्यापकत्वस्यापदार्थत्वेन प्रकारत्वायोगात् ।

न च द्विरुक्तग्रामपदं ग्रामत्वव्यापकताविशिष्टार्थकं तस्य आभे-  
दसम्बन्धेन विधेयान्वयः शक्तिग्राहकन्तु द्विरुक्तानुशासनमेवेति वा-  
च्यम् । तथा सति उद्देश्यतया ग्रामादीनामन्वयानुपपत्तेः स्वातन्त्र्ये-  
णानुपस्थितत्वात् ।

न चैकग्रामपदं उद्देश्यवाचकमपरश्चोक्तार्थकमिति वाच्यम् । ए-  
कपदस्थाने उभयात्मकपदद्वयादेशात् (१)पदद्वयस्यैवाभावात्, द्वि-  
तीयाद्यर्थकर्मत्वादौ प्रकृत्यर्थस्याधेयतयैवान्वयस्य व्युत्पन्नतया  
ग्रामं ग्रामं ददातीत्यादौ वीप्सितपदस्य व्यापकतार्थकत्वे व्यापकादि-  
कर्मकदानादेः प्रत्ययापत्तेश्च । न चोद्देश्यविधेयभावस्थले वीप्सां  
विनापि उद्देश्यतावच्छेदकावच्छेदेन विधेयभानाद्यापकताबोधार्थं  
द्विरुक्तप्रयोगो व्यर्थ एव यदि व्यापकताया न प्रकारतोति वाच्यम् ।  
उद्देश्यतावच्छेदकसामानाधिकरण्यमात्रेणापि क्वचिद्विधेयबोधाद्याप-  
कतापरत्वस्फुटीकरणाय द्विरुक्त्यादरात् ।

अस्तु वा रमणीयादिपदस्यैव ग्रामत्वव्यापकरमणीयत्वादिना  
निरुद्धलक्षणा निरुद्धलक्षणाया द्विरुक्तोद्देश्यवाचकपदसमभिव्या-  
हारनियतत्वाच्च तन्निर्वचनवैयर्थ्यम्, ग्रामं ग्रामं ददातीत्यादौ क-  
र्मत्वादिरूपविधेयवाचकविभक्तेस्तु न लक्षणा सम्भवति सुविभ-  
क्तित्वादतस्तत्र व्यापकत्वं सम्बन्ध एव, दानकर्मतात्वादिना क-  
र्मत्वादेरनुपस्थितावपि तद्रूपावच्छिन्नव्यापकत्वं कर्मत्वादौ ग्रा-  
मादेः सम्बन्धः न तु शुद्धकर्मतात्वावच्छिन्नमतिप्रसङ्गात् । यो  
यो धूमवान् स वह्निमान् इत्यादौ तु द्विरुक्तयत्पदस्य व्यापकत्वम-  
र्थः, तत्र प्रतियोगित्वेन धूमस्यानुयोगित्वेन वह्नेरन्वय इति प्रल-  
पितमपि तुच्छम्, नामार्थयोर्भेदान्वयायोगात् यत्पदस्य धूमवत्पदसा-  
मानाधिकरण्याभावेन सामान्यतया नपुंसकतापत्तेः, यत्र यत्र धूम  
इत्यादौ आधारत्वरूपार्थानन्वयेन सप्तम्यनुपपत्तेश्च । यो यो धूम-  
वानित्यादौ तु वह्न्वादिपदस्य धूमव्यापकवह्नित्वादिना निरुद्धल-  
क्षणैव उद्देश्यतावच्छेदकस्य व्यापकताया एव विधेयसंसर्गघट-  
कतया भानस्य प्रामाणिकतया पूर्वोक्तयुक्त्या च तत्र धूमादेरुद्देश्य-

(१) समुदायादेशादिति पु० पा० ।



तावच्छेदकताविरहेण तद्व्यापकतायाः संसर्गघटकत्वासम्भवात् ।

प्राञ्चस्तु वीप्सास्थले व्यापकताया न शाब्दबोधः किन्तु द्विरुक्तग्रामादिपदाद् ग्रामत्वादिनोपस्थितेषु सकलग्रामादिषु, द्विरुक्तयत्पदाच्च महानसत्त्वमहानसान्यत्वादिना उपस्थितेषु, तत्पदेन च तेन तेन रूपेण परामृष्टेषु सकलधूमादिमत्सु विधेयसम्बन्धः शब्दात् प्रतीयते, तावता कचिदपि व्याप्याधिकरणे व्यापकाभावशङ्काया अभावात् (१) व्यभिचारज्ञानाभावसहकृतसहचारदर्शनसत्त्वात्, तदुत्तरकालं मानस एव व्यापकताबोधः । सकलदुश्चरितेत्यादिनियमस्य प्रामाणिकत्वेऽगत्या तस्य सङ्कोचः ।

अथ तादृशनियमासत्त्वे द्विरुक्तवैयर्थ्यमिति चेन्न । सकलव्यक्तिपरत्वग्राहकतया तदुपयोगात् यो य इत्यस्य पदद्वयभ्रमेण महानसत्त्वरादिरूपधर्मिद्वयमात्रपरत्वभ्रमसम्भवादातिस्फुटत्वाय न्यायातिरिक्तस्थले तत्पदेऽपि वीप्सा दृश्यते एकतत्पदेनापि धर्मिद्वयपरामर्शसम्भवात्तन्मात्रपरत्वे तत्पदान्तरवैयर्थ्यमिति प्रतिसन्धानेन तादृशभ्रमनिवृत्तिसम्भवात्, एकदा यावद्व्यक्तिप्रत्यायनेच्छैव वीप्सापदार्थः, युगपद्वाप्नुमिच्छा वीप्सा इत्यभियुक्तेर्वारणात्, न तु व्यापकत्वप्रत्यायनेच्छा युगपदित्यस्य वैयर्थ्यापत्तेः । यो यो धूमवानित्यादौ यत्पदार्थव्यापकत्वाबोधात् यत्पदे द्विर्वचनानुपपत्तेश्चेत्याहुः । अत्र व्यापकतायाः शाब्दबोधानुपगमे यत्पदेन महानसत्त्वादिना सकलव्यक्तिषु बहुधादिमत्ताबोधेऽपि धूमादिमत्त्वेन तेष्वेव बहुधाद्यभाववत्त्वशङ्कासम्भवाच्च मनसा व्यापकतानिश्चयः सम्भवतीत्यनुपपत्तिः समानविषयकत्वमात्रेण विरोधिताव्यवस्थानमन्तरेण दुर्वारैवेति चिन्त्यम् ।

साध्यायोगव्यवच्छेदपदेन व्यापकतालाभार्थं व्याचष्टे । अयोग इति । अभावप्रतियोगित्वम् । हेतुमन्निष्ठाभावप्रतियोगित्वम्, विरोध्यर्थकनभा तदधिकरणयोगविरोधिनोऽयोगपदार्थत्वं बोध्यत इत्यभिप्रायः । साध्यस्यायोगान्वये तन्निष्ठव्यापकत्वालाभाद्यवच्छेदान्वयितया व्याचष्टे । तथा चेति । व्यवच्छेदेनेति । व्यापकतान्वयी अभेदस्त्वतीयार्थः, न्यूनताभङ्गाय साध्यवदन्यावृत्तित्वधीहेतुतायां (२) केवलान्वयानुमा-

( १ ) असम्भवात् इति पु० पा० ।

( २ ) साध्यवदन्यावृत्तित्वधीहेतुतामत इति पु० पा० ।



मानुषपक्षिदोषमपि दर्शयति । न स्याच्चेति । हेतौ साध्यप्रतियोगिकाभावसामानाधिकरण्यरूपव्यभिचारधियः साध्ये हेतुमन्निष्ठाभावप्रतियोगित्वावश्यकतया समानविषयकत्वेन विरोधितामते व्यापकतार्थाविरोधित्वमावश्यकमिति हेतुः साध्यव्यभिचारीत्युद्भावनस्यापि युक्तत्वाद्दोषोऽपीत्यादिमूलासङ्गतिरत आह । एतच्चेति । विरोधस्य । व्यापकताधीप्रतिबन्धकत्वस्य । (१) अतिस्फुटत्वम् । सर्ववादिसिद्धत्वं, अभिसन्धाय न तु हेतुधर्मिकव्यभिचारधियोऽविरोधित्वम् । अत्रैव हेतुमाह । साध्याभावेति । समानविषयत्वेन विरोधितामतमवलम्ब्येति भावः । स्वयं समानप्रकारकधिय एव विरोधित्वोपगमाद् वदन्तीति ।

( चि० ) अथ पर्वतवृत्तिधूमव्यापको वह्निरिति परामर्शो यदि तदा पर्वतीयधूमं प्रति व्यापकतायाः पर्वतधूमसामानाधिकरण्यनैयत्यात् पर्वतवह्निः परामर्शविषय एवेति किमनुमेयमिति चेत् ? तर्हि पर्वतीयधूमे नियतसाध्यसामानाधिकरण्यस्य व्याप्यत्वस्य भानं साध्यसामानाधिकरण्यभाननियतमिदं व्याप्यत्वभानेऽपि तुल्यम् । यदि च स्मृता व्याप्तिभानेऽवगम्यते तदा व्यापकत्वेऽपि समानम् । वस्तुतः क व्यापकत्वं तद्वन्निष्ठात्यन्ताभावाप्रतियोगित्वं न यो धूमसामानाधिकरण्यं, व्याप्यत्वन्तु सामानाधिकरण्यविशेष इति तत्रैवानुमितिरफला स्यात् । न चैव परामर्शस्य चाक्षुषत्वं न स्याद्व्यापकस्य विशेष्यस्येन्द्रियासन्निकर्षादिति वाच्यम् । इष्टत्वात्, असन्निकृष्टधूमादाविव मानस एव हि सर्वत्र परामर्शः, चक्षुरन्वयव्यतिरेकानुविधानञ्च पक्षवृत्तिधूमोपनयोपक्षीणम् ।

(१) 'विरोधस्य' अव्यापकताधियो व्यापकताधीप्रतिरोधस्य इति पु० पा० ।



( दी० ) मानस एवेति । प्रायिकत्वाभिप्रायेण, तेन कचि-  
च्छब्दादिना कचिच्च साध्येन्द्रियसन्निकर्षात् परामर्शेऽपि न क्ष-  
तिः, पक्षे साध्यसम्बन्धस्याग्रहात् ग्रहेऽप्यनुमित्तया अनुमितिस-  
म्भवात् ।

( गा० ) मूले किमनुमेयमिति सर्वत्र वास्तवपक्षीयसाध्यमा-  
नमेवानुमानफलमित्यभिमानेन, स्मृता व्याप्तिः पक्षतावच्छेदकवि-  
शिष्टे साध्यसम्बन्धमगृहीत्वैव धूमेऽवगम्यते पक्षतावच्छेदकानव-  
च्छिन्नेऽपि पक्षे साध्यसम्बन्धग्रहादनुमानवैफल्ये वैपरीत्यमेव इत्या-  
ह । वस्तुतस्त्यति । न तु धूमसामानाधिकरण्यमिति । येन पर्वती-  
यधूमसामानाधिकरण्यस्य बहौ भाने तादृशधूमाधिकरणपक्षसम्ब-  
न्धस्य तत्र भानमावश्यकमिति शङ्क्येतेति शेषः । मानस एव पराम-  
र्श इति योजना, सर्वत्र हेतुरिति शेषः । अत्र सर्वपदस्यानुमितिसा-  
मान्यार्थकत्वेऽसङ्गतिः साध्यविशेष्यकस्यापि परोक्षरूपस्य कदा-  
चिच्चानुपादिरूपस्य च परामर्शस्यानुमितिजनकत्वसम्भवादत आ-  
ह दीधितौ । प्रायिकत्वाभिप्रायेणेति । इन्द्रियासन्निकृष्टसाध्य-  
पक्षेऽप्यनुमानमर्थानुमितिसामान्याभिप्रायेण इत्यर्थः, साध्ये-  
सन्निकर्षसत्त्वे प्रत्यक्षतः साध्यसिद्धेः कथं परामर्शानुमिति-  
नसत्त्वेऽप्येत्याकाङ्क्षायां तदुपपादकं हेतुमाह । पक्ष इति ।

( चि० ) अथ जनकज्ञाने उपसर्जनतया भातरूप-  
स्य पर्वतादेरनुमितौ प्राधान्येन भानं न स्यात्,  
हि जनकज्ञाने उपसर्जनतयाऽवगतं जन्यज्ञाने प्राधा-  
न्येन भासते, तथा दर्शनात् । न चानुमितेस्तथात्वमसि-  
द्धम्, पर्वतोऽयं वह्निमानित्यनुमितेर्लोकसिद्धत्वादिति  
चेन्न । पुरुषस्य दण्ड इति ज्ञानानन्तरं दण्डी पुरुष  
इति ज्ञानजन्यज्ञानदर्शनात् अन्यथा तवापि कथं पक्ष-  
विशेष्यकत्वनियमः, न हि कारणीभूतज्ञाने यद् विशेष-  
्यतया भासते तत्कार्यीभूतेऽपि तथा, इह भूतले घ-



तो नास्तीति ज्ञानजन्ये घटाभाववद् भूतलमिति ज्ञाने  
तत्र च व्यभिचारात् तस्मात् पक्षवृत्तिलिङ्गपरामर्श-  
स्यायं स्वभावो यत्स्वाश्रयविशेषिकामनुमितिं ज-  
नयति नातथाभूतामेवं समापि तुल्यमिति ।

( दी० ) व्यभिचारादिति । नच यत्र यदुभयवैशिष्ट्या-  
वगाहि ज्ञानं कारणं तत्र तेदकतरापसर्जनस्यान्यतरस्य  
जन्यज्ञाने प्राधान्येन न भानमिति वाच्यम् । मानाभावात् ।  
अत्र चेदमस्वरसवीजम्, पक्षधर्मसमानाधिकरणाभावप्रतियो-  
गित्वत्वेनाभावज्ञानं बह्व्यादावभ्रान्तमसम्भवि तादृशप्रतियो-  
गित्वप्रतियोगिताकाभावावगाहि चातिप्रसक्तं पक्षधर्मधूमसमा-  
नाधिकरणाभावप्रतियोगित्वत्वेन च तज्ज्ञानं न व्यापकं येन  
रूपेण पक्षधर्मताग्रहः तद्रूपावाच्छिन्ने व्यापकताज्ञानं च मीमांस-  
कमतनिरासेनैव निरस्तमिति । स्वर्गकामो यजेतेत्यादावन्वयवो-  
धं शब्दमणिदीधितौ विवेचयिष्यामः ।

( गा० ) जनकज्ञान इत्यादिनियमे विशेषणपूरणेन व्यभिचा-  
रोद्धारमाशङ्कते । यदुभयेति । यदुभयनिरूपितवैशिष्ट्यविषयताव-  
च्छिन्नस्वजनकताश्रयज्ञाने तयोरेकतरांशे उपसर्जनतया भातस्य  
तदुभयान्यतरस्य न प्राधान्येन स्वविषयतेत्यर्थः । दण्डी पुरुष  
इति ज्ञाननिरूपितायां पुरुषे दण्ड इति ज्ञाननिष्ठजनकतायां च द-  
ण्डपुरुषोभयवैशिष्ट्यविषयिता नावच्छेदिका अपि तु दण्डदण्ड-  
त्ववैशिष्ट्यविषयतैवेति पुरुषे दण्ड इति ज्ञाने दण्डोपसर्जनतया भा-  
तस्यापि पुरुषस्य फलीभूत दण्डी पुरुष इति ज्ञाने प्राधान्येन भा-  
नेऽपि न क्षतिरिति भावः ।

चैत्रानुयोगिकदण्डवैशिष्ट्यज्ञानत्वेन दण्डविशिष्टचैत्रानुयोगि-  
ककुण्डलवैशिष्ट्यज्ञानजनके दण्डिचैत्रे कुण्डलमिति ज्ञाने कुण्ड-  
लांशे उपसर्जनतया भातस्य चैत्रस्य फलीभूतज्ञाने प्राधान्येन  
ज्ञानात् तयोरेकतरांशे इति दण्डानुयोगिकरक्तवैशिष्ट्यज्ञानत्वे-



न रक्तदण्डवान् पुरुष इति विशिष्टवैशिष्ट्यधीजनके पुरुषे रक्तदण्ड इति ज्ञाने दण्डोपसर्जनतया भातस्य पुरुषस्य फलीभूतज्ञाने प्राधान्येन भानात्तदुभयाग्यतरस्येति ।

अथैवमपि व्याप्यविशेष्यकपक्षविशेषणकपरामर्शात्पक्षविशेष्यकानुमितेरूपस्या व्यभिचारः ।

यदि चानुभवे विवदमानस्तत्र साध्यविशेष्यकानुमितिमेव स्वीकरोति तथाऽपि व्याप्त्यंशे उपसर्जनतया जनकज्ञाने भातसाध्यस्यानुमितौ प्राधान्येन भानाद्व्यभिचारो दुर्वार एव यदि चानुमितेः पक्षविशेष्यकत्वनियमानुभवस्य उक्तनियमस्य चानुरोधात्पक्षविशेष्यक एव परामर्शोऽनुमितिहेतुरुच्यते तदाऽपि यत्र पक्षस्यैव हेतुता तत्र पक्षांशे उपसर्जनतया भातस्य हेतुरुपपक्षस्यानुमितौ प्राधान्येन भानाद्व्यभिचारः । अभावादिपक्षकानुमितौ प्राधान्येन भासमानस्याप्यभावादेर्जनकीभूतव्याप्तिज्ञाने प्रतियोगितांशे उपसर्जनतया भानाच्च व्यभिचारः । एवं च दण्डिचैत्रे दण्ड इति ज्ञाने दण्डांशे प्रकारीभूतस्य चैत्रस्य तज्जन्ये दण्डी चैत्रः कुण्डलीति ज्ञाने प्राधान्येन भानादपि व्यभिचार इति चेत् ? मैवम् । उपसर्जनतयेति सावधारणं तथा च तदेकतरांश उपसर्जनतया भातस्येत्यस्य तदेकतरविशेष्यतया भातस्येत्यर्थः । विशेष्यत्वं च साक्षात्परंपरासाधारणमतोऽभावादिपक्षकानुमितिजनकपरामर्शोऽभावादिरूपपक्षस्य व्याप्त्यन्तर्गतप्रतियोगिताद्यंशे प्रकारतयेव परंपरया विशेष्यतयाऽपि ज्ञानाच्च तद्विशेष्यतयाऽभातत्वरूपहेतुसत्वमिति न व्यभिचारः ।

न च परामर्शे तादृशपक्षस्य परम्परया विशेष्यत्वेऽपि कारणीभूतव्याप्तिज्ञाने उपसर्जनतयैव भानात् व्यभिचारस्य दुर्वारता, जनकज्ञानसामान्ये तद्विशेष्यत्वनिवेशे च व्यापकतापरामर्शहेतुतामतेऽपि क्वचित्समूहालम्बनरूपज्ञाने पक्षस्य विशेष्यतया तत्र हेतुसत्वदुर्भिक्षमिति वाच्यम् । फलोपधायकज्ञानसामान्ये साक्षाज्जनकयत्किञ्चिज्ज्ञाने वाऽविशेष्यकत्वस्य विवक्षणात् व्याप्यविशेष्यकपरामर्शश्च नानुमितौ हेतुरित्याशयः । पक्षस्य व्यापकतापरामर्शे पक्षतावच्छेदकांशे विशेष्यत्वेऽपि तदुभयेत्यनेन पक्षहेतुभयमुपादाय तदेकतराविशेष्यतया तस्य हेतुमत्त्वं सुघटम् ।



न चैवमपि रक्तो दण्ड इति ज्ञाने विशेषणतयैव भातस्य रक्तत्वस्य तज्जन्ये रक्तदण्डवान् पुरुषः रक्तत्वं प्रमेयमित्यादौ प्राधान्येन भानाद्यभिचार इति वाच्यम् । न प्राधान्येन भानमित्यस्य न तज्ज्ञानीयप्रकारतावच्छिन्नत्वे सति तद्विषयत्वमित्यर्थकत्वात् ।

यत्तु यदुभयवैशिष्ट्येति धर्मितावच्छेदकावच्छिन्नविषयतानिरूपितप्रकारतात्वेन यज्जनकतायामवच्छेदिका या स्वनिरूपितविशेष्यताव्यधिकरणप्रकारता तदाश्रयस्तज्जनकताप्रतियोगिकजनतावच्छेदकीभूता या विशेष्यता तदनाश्रय इत्यर्थः । सास्नाभावव्याप्यगोत्वाभाववान् गोत्वाभाव इति ज्ञानजन्ये गोत्वाभावः सास्नाभाववानिति ज्ञाने विशेष्यतया भासमाने गोत्वाभावे गोत्वाभावत्वावच्छिन्नविषयतानिरूपितप्रकारतात्वेन जनकतावच्छेदिका या प्रकारता तदाश्रये व्यभिचारवारणाय स्वनिरूपितविशेष्यताव्यधिकरणत्वं हेतुघटकप्रकारतायां निवेशितम् । बह्विव्याप्यः पर्वते इत्याकारकज्ञानजन्यानुमितिविशेष्ये व्याप्यत्वावच्छिन्नविषयतानिरूपितविषयतात्वेन जनकतावच्छेदिका या प्रकारता तदाश्रये व्यभिचारवारणाय प्रकारतात्वेन जनकतावच्छेदकत्वविवक्षणम् । व्याप्यपक्षविशेष्यकपरामर्शयोरनुगमरक्षार्थं उक्तपरामर्शीयपक्षविषयतायाः प्रकारतात्वेन जनकतावच्छेदकत्वानुपगमात् तथा विवक्षणे तादृशव्यभिचारानवकाशात् गोत्वाभावव्याप्यसास्नाभाववान् गोत्वाभाव इति पक्षविशेष्यकतादृशज्ञानजन्यानुमितिविशेष्ये गोत्वाभावे व्याप्तिविशिष्टसामानाधिकरण्यान्तर्गताधिकरणांशे प्रकारतायाः स्वाधिकरणाविषयतानिरूपितप्रकारतात्वेन जनकतावच्छेदिकाया आश्रये व्यभिचारवारणाय धर्मितावच्छेदकावच्छिन्नविषयतानिरूपितत्वेनावच्छेदसाध्यमानस्यानुमित्यनुपयोगितया धर्मितावच्छेदकावच्छिन्नत्वेनाधिकरणविषयताया अनुमितिजनकतानवच्छेदकत्वाच्च तत्र व्यभिचारः । साध्ये जन्यज्ञानीयविशेष्यतामुपेक्ष्य जन्यतावच्छेदकीभूतविशेष्यतानिवेशात् दण्डी पुरुष इति ज्ञानप्रकारताश्रये दण्डपुरुषे दण्ड इति तज्जन्यज्ञानविशेष्यताश्रये दण्डे न व्यभिचारः । तादृशविशेष्यतायाः दण्डी पुरुष इति विशेषणतावच्छेदकप्रकारकज्ञानजन्यतावच्छेदकत्वाभावादिति । तच्चिन्त्यम् । पर्वतविशेष्य-



कपरामर्शजन्यपक्षीयधूमत्वावच्छिन्नलिङ्गकपर्वतपक्षकानुमितिविशेष्यपर्वते स्वनिरूपितविशेष्यतासमानाधिकरणविशेष्यतावच्छेदकीभूतधूमत्वावच्छिन्नविषयतानिरूपितप्रकारताश्रये व्यभिचारादिति ।

अत्र । व्यापकतापरामर्शस्यानुमितिहेतुत्वे । पक्षधर्ममिति । पक्षधर्मसमानाधिकरणाभावप्रतियोगित्वत्वावच्छिन्नाभावस्य ज्ञानं पक्षधर्मसमादिसमानाधिकरणाभावप्रतियोगित्ववति बह्वयादौ प्रमात्मकं न सम्भवतीत्यर्थः । तथा च तस्यानुमितिहेतुत्वेऽप्यान्तस्याऽनुमितिः स्यादिति भावः । तादृशप्रतियोगित्वप्रतियोगिकत्वेन धूमादिसमानाधिकरणाभावप्रतियोगित्वत्वावच्छिन्नाभावज्ञानस्य हेतुतायामुक्तदोषाभावात्तत्र दोषान्तरमाह । तादृशेति । अवगाहितेत्यत्र ज्ञानमित्यनुपञ्जीयम् । अतिप्रसक्तमिति । व्यभिचारात् साधारणमित्यर्थः । पक्षधर्मधूमसमानाधिकरणाभावप्रतियोगित्वत्वावच्छिन्नप्रतियोगिताकत्वावगाह्यभावज्ञानहेतुतां दूयति । पक्षधर्ममिति । तज्ज्ञानम् । अभावावगाहित्वम् । अव्यापकम् । विशुद्धधूमत्वादिरूपहेतुतावच्छेदकावच्छिन्नव्यापकताज्ञानासङ्गाहकम् । पक्षधर्मधूमत्वावच्छिन्नव्यापकतात्मकादभावाद् धूमत्वावच्छिन्ननिरूपितव्यापकतात्मकस्य सामान्याभावस्यान्यत्वादिति भावः ।

न च तादृशज्ञानासङ्गहो न दोषाय सर्वत्र पक्षीयधूमादिसमानाधिकरणाभावप्रतियोगित्वत्वावच्छिन्नाभावज्ञानादेशानुमितिरुपगन्तव्येति वाच्यम् । ईदृशव्यापकताया ग्रहे यत्र पूर्वतीयधूमस्तत्र वह्निरिति सहचारग्रहस्यापेक्षिततया महानसादौ सहचारदर्शनेनास्यागृहीतत्वेन पक्षीयधूमदर्शनदशायामुपनयासम्भवात् । कथञ्चित् उपनयसम्भवेऽपि पूर्वगृहीतव्यापकताया अनुपयोगितापर्या तज्ज्ञानादनुमितिस्वीकारेऽनुभवविरोधात् ।

न च पक्षीयधूमत्वावच्छिन्नव्यापकताज्ञानाद्भवतामपि कचिदनुमित्युत्पत्त्या तद्धेतुत्वे कथमनुभवविरोध इति वाच्यम् । पक्षीयधूमत्वेन पक्षधर्मतावगाहिन एतादृशव्यापकताघटितव्याप्तिविषयकपरामर्शस्य मयाऽनुमितिहेतुत्वोपगमात् । तेन रूपेण पक्षधर्मताज्ञानं विना तादृशव्यापकताज्ञानादनुमितेरनुभवविरुद्धोत्पादत्वात् ।

यत्तु धूमसमानाधिकरणाभावप्रतियोगित्वत्वावच्छिन्नप्रतियोगिताकत्वसम्बन्धेन पक्षधर्मधूमसमानाधिकरणाभावप्रतियोगित्वत्वेन



तादृशभावप्रतियोगित्वप्रकारकमभावज्ञानमनुमितिहेतुरिति । तद-  
सत् । यादृशधर्मप्रकारेण प्रतियोगिनोऽभावांशे प्रकारता तादृश-  
स्यैव प्रतियोगित्वावच्छेदकत्वभानं न न्यूनोऽधिके चेत्यनुभवेन प-  
क्षीयत्वघटितधर्मप्रकारेण प्रतियोगिनि भासमाने पक्षीयत्वांशं प-  
रित्यज्य प्रतियोगितावच्छेदकत्वस्य विरुद्धत्वात् । न हि नीलो  
घटो नास्तीत्याद्याकारिका कदाचिदपि घटादिसामान्याभावबुद्धिः ।  
मा वा तादृशं । प्रतियोगितावच्छेदकत्वभानमनुभवोऽविरौत्सात् ।  
तथाप्युक्तज्ञानस्य तादृशज्ञानत्वरूपेणानुमितिहेतुत्वे धूमसमानाधि-  
करणाभावाद्यंशस्य सम्बन्धविधया विषयतायाः प्रकारत्वेन वि-  
षयतायाश्चावच्छेदकतयाऽनुप्रवेशाद्गौरवम् । व्याप्यवत्तादीहेतुतामते  
च प्रतियोगितासम्बन्धेन धूमसमानाधिकरणाभावप्रतियोगित्व-  
त्वावच्छिन्नप्रकारकस्यैव लघोरवच्छेदकत्वात् ।

न चोभयत्वाद्यवच्छिन्नप्रतियोगिताकत्वं सम्बन्धविधया धूम-  
समानाधिकरणाभावप्रतियोगित्वत्वं च प्रतियोगित्वांशे प्रकारत-  
याऽवगाहमानां बुद्धिं वारयितुं व्याप्यपरामर्शहेतुतावादिनाऽपि धू-  
मसमानाधिकरणाभावप्रतियोगित्वत्वावच्छिन्नप्रतियोगितासंसर्गक-  
त्वपर्यन्तं निवेद्यमिति क्व लाघवमिति वाच्यम् । प्रतियोगिप्रका-  
रतावच्छेदकधर्मावच्छिन्नत्वोपरागेणैव प्रतियोगितायाः संसर्गत्वो-  
पगमेनोक्तज्ञानस्यैवासिद्धेः ।

अथ व्यापकतादीहेतुतामतेऽपि प्रतियोगितासंसर्गकत्वमात्रं नि-  
वेद्यम्, शुद्धप्रतियोगित्वत्वावच्छिन्नप्रतियोगिताकत्वसंसर्गकज्ञा-  
नादनुमतिरिष्यत एव, उभयत्वाद्यवच्छिन्नप्रतियोगिताकत्वस-  
म्बन्धेन पक्षीयधूमसमानाधिकरणाभावप्रतियोगित्वत्वावच्छिन्नप्र-  
कारकं ज्ञानं तेनापि नेष्यते प्रतियोगिनि प्रकारीभूतो यादृशो धर्म-  
स्तदवच्छिन्नत्वतद्घटकधर्मावच्छिन्नत्वान्यतररूपेणैव प्रतियोगितायाः  
संसर्गतोपगमात् इति चेत् ? माभूदेवं गौरवम्, तथाऽपि किञ्चिदं-  
शपरित्योगेन प्रतियोगिप्रकारीभूतधर्मे प्रतियोगितावच्छेदकत्वप-  
र्याप्त्यवगाहनोपगमे बाधादिवुद्धेः प्रतिबन्धकतायां गौरवेण त-  
स्य हेतुतया उक्तपरामर्शहेतुत्वासम्भवस्तथा हि घटत्वाद्यवच्छि-  
न्नविशिष्टबुद्धिं प्रति घटादिसामान्याभावज्ञानस्य तादृशज्ञानत्वेन  
न प्रतिबन्धकता घटादिसामान्याभावत्वेनाऽभावान्तरावगाहि-



प्रमासंग्रहात् । नाऽपि प्रतियोगितासम्बन्धेनाभावांशे शुद्धघट-  
त्वाद्यवच्छिन्नप्रकारकज्ञानत्वेन शुद्धघटत्वाद्यवच्छिन्नप्रतियोगिता-  
कत्वसंसर्गकनीलघटत्वाद्यवच्छिन्नप्रकारकभवन्मतसिद्धज्ञानासङ्गहा-  
त्तापि शुद्धघटत्वाद्यवच्छिन्नप्रतियोगितासंसर्गेण प्रतियोगिप्रका-  
रकाभावज्ञानत्वेन, शुद्धघटत्वाद्यवच्छिन्नतया तदनवच्छिन्नप्रति-  
योगित्वावगाहिभ्रमासङ्गहात् । किन्तु संसर्गघटकतया घटत्वाद्यंशे  
प्रतियोगित्वावच्छेदकत्वपर्याप्त्यवगाहिज्ञानत्वेनैव अस्मन्मते च  
प्रतियोगितासंसर्गकघटत्वादिपर्याप्तप्रकारतावच्छेदकताकज्ञानत्वेन  
स्वरूपसत्पर्याप्तिनिवेशापेक्षया च पर्याप्त्यवगाहितानिवेशमते ज्ञे-  
कषियतावनिवेशाधिक्याद्वौरवमिति सर्वत्र पक्षीयत्वविशिष्टतत्त-  
द्धेतुनिरूपितव्यापकतापरामर्शादेवानुमितिः, तादृशव्यापकतायाः  
प्रागग्रहेऽपि तद्घटकप्रत्येकपदार्थज्ञानाद्विशिष्टाविषयकोपनीतभा-  
नात्मकस्ताद्विषयकपरांमर्शः सुघटः । धूमादिसामान्यव्यापकताग्रहः  
पक्षीयधूमाद्यव्यापकत्वशङ्कानिरासद्वारा उक्तपरांमर्शे उपयुज्यत  
इति तु समीचीनतया प्रतिभाति ।

ननूक्तव्यापकताज्ञानवत् स्वर्गकामो यजेतेत्यादिविधिवाक्यज-  
न्यस्वर्गजनकताघटकव्यापकताबोधोऽपि वितर्कग्रस्त इति भवता-  
मपि का गतिस्तथा हि तत्र स्वर्गव्यापकत्वं स्वर्गसमानाधिकरणा-  
भावप्रतियोगित्वत्वावच्छिन्नाभावः तदा यागत्वावच्छिन्ने तद्वाधो  
गङ्गास्नानादिजन्यस्वर्गस्य यागव्यभिचारात् । नापि स्वर्गसमाना-  
धिकरणाभावप्रतियोगित्वप्रतियोगिकोऽभावः अतिप्रसक्तस्य द्वित्वा-  
द्यवच्छिन्नतदभावस्यापि तथात्वात् । नापि विजातीयस्वर्गसमा-  
नाधिकरणाभावप्रतियोगित्वत्वावच्छिन्नाऽभावः । कार्यकारणभावे  
गृहीत एव तदन्यथाऽनुपपत्त्या कार्यतावच्छेदकजातिकल्पनात् प्र-  
थमं मानाभावेन तादृशजात्यनुपस्थित्या तद्घटितरूपावच्छिन्ना-  
भावस्य विधिना बोध्यतुमशक्यत्वादित्यत आह । स्वर्गेति । अय-  
म्भावः, स्वावच्छेदकक्षणाव्यवाहितोत्तरक्षणावच्छिन्नत्वस्वानुयोग्य-  
नुयोगिकत्वोभयसम्बन्धेन तद्रूपावच्छिन्नाभावाधिकरणताविशि-  
ष्टस्वक्षणावच्छिन्नाधिकरणतानिरूपकतानवच्छेदकतद्रूपावच्छिन्ननि-  
ष्ठाऽन्यथासिद्धिनिरूपकतानवच्छेदकधर्मवत्तत्त्वमेव तद्रूपावच्छि-  
न्नस्य तज्जनकत्वं ईदृशं तु यागत्वाद्यवच्छिन्नं स्वर्गादिजनकत्वं



जन्यतावच्छेदकजातेर्विशिष्यापरिचयेऽपि सुग्रहम्, केवलान्वयि-  
नीश्वरज्ञानादावेतादृशकारणत्वासम्भवेऽपि न क्षतिः । प्रवृत्त्युप-  
योगिकारणताया एव निरुक्तरूपत्वात् ।

अथ वा स्वरूपसम्बन्धविशेष एव कारणत्वं नत्वनन्यथासिद्ध-  
नियतपूर्ववर्तित्वम्, अन्यथासिद्धभावकूटस्य दुर्ज्ञेयत्वात् । एवं  
च प्रमाणान्तरावेद्यजातिविशेषस्य यागादिनिष्ठजनकतावच्छेदक-  
घटितस्य निरुक्तरूपस्य दुर्ग्रहत्वेऽपि न क्षतिरिति दिक् ।

( चि० ) एवं लिङ्गपरामर्शः कारणं न तु परामृ-  
श्यमाणं लिङ्गम् । अथ परामर्शमात्रं न हेतुरपि तु लि-  
ङ्गपरामर्शः । तथा च लिङ्गमपि हेतुः विशिष्टकारण-  
ताग्राहकमानेन बाधकं विना विशेषणस्यापि हेतुत्व-  
ग्रहात् । न च लिङ्गं परामर्शपरिचायकत्वेनान्यथा-  
सिद्धम्, परिचये विशेषणान्तराभावेन लिङ्गमेव वि-  
शेषकं तथा चानन्यथासिद्धत्वात् तदपि हेतुः अन्य-  
था परिचायकतया संयोगेनान्यथासिद्धमिन्द्रियमपि  
कारणं न स्यात् । अपि च धूमवान् वह्निमानिति धू-  
मसमानकालवह्निविषया धूमविशेषणिकाऽनुमितिः  
ज्ञायमानविशेषणजन्या विशेषणसमानकालतया  
विशेष्यविषयेऽशाब्दविशिष्टभानत्वात् दण्डी पुरुष  
इति विशिष्टप्रत्ययवत् । अत एव ज्ञायमानविशेष-  
णजन्यत्वेन विशेषणकालवृत्तितया विशेष्यभाननै-  
यत्यं यथा दण्डी पुरुष इति प्रत्यक्षे तेन धूमसमानका-  
लनिवाहिसिद्धिः । अन्यथा तत्तद्धूमकालवृत्तिबह्व्यनु-  
मानं न स्यात् समयविशेषमन्तर्भाव्य व्याप्त्यग्रहा-  
त् । किं च लिङ्गकरणत्वपक्षे परामर्श एव तद्व्यापारः  
परामर्शस्य तु न व्यापारान्तरमस्ति चरमकारणत्वा-



दिति न तत् करणम् ।

( दी० ) परिचायकत्वं परिचेयव्यावर्तकत्वं तच्च नोपलक्षणतयेत्याह । परिचेय इति । विशेषणतया तच्चे पुनराह । तथा चेति । अवच्छेदकतामात्रेण चान्यथासिद्धावाह । अन्यथासिद्धावाह । अन्यथेति । अपि चेत्यादि । या यद्विशेषणसमानकालीनत्वेन तादृशी बुद्धिः सा ज्ञायमानतद्विशेषणजन्येति सामान्यव्याप्तौ पक्षधर्मतासम्पत्तये धूमविशेषणिकेत्यादि । तादृष्यस्यानुभविकत्वप्रदर्शनाय धूमवानित्यादि । ज्ञायमानेति च तज्ज्ञानस्यापि जनकत्वलाभाय । साध्यविशिष्टानुमितेः साध्याजन्यत्वान्न विशेषणसमानकालतयेति । धूमकालीनबहिर्मान् धूमध्वंसादित्यनुमितेर्धूमाजन्यत्वाद्विशेष्येति । विशेष्ये विशेषणभावापन्नं यत्समानकालीनत्वेन धर्मान्तरवैशिष्ट्यावगाहीत्यर्थः ।

( गा० ) उपलक्षणस्यैव परिचायकत्वेन प्रसिद्धतया परिचायकत्वाप्रतिक्षेपण लिङ्गमेव विशेषणमिति विशेषणत्वोपगमो मूलेऽसङ्गतः ।

न च परिचायकत्वप्रतिक्षेपक एवायं ग्रन्थः । अग्रिमस्येन्द्रियसंयोगपरिचायकत्वाभिधानस्याऽसङ्गतेः, अत एवोपलक्षणविशेषणसाधारणपरिचायकत्वपरतां प्रकृते दर्शयति । परिचायकत्वमिति । परिचायकत्वमन्यथासिद्धिप्रयोजकत्वेनाभिहितमिति तन्निराकरणमाकाङ्क्षितमिति परिचय इत्यादेरुपलक्षणतया परिचायकत्वनिराकरणपरतामाह । तच्चेति ।

विशेषणमपि परिचायकत्वेनान्यथासिद्धमेवेत्याशङ्कायां अन्यथासिद्धिप्रयोजकं उपलक्षणतया परिचायकत्वमेवेति भावं स्फुटीकर्तुं तथा चेति मूलमवतारयति । विशेषणतयेति । तच्चे । परिचायकत्वे । अवच्छेदकतयाऽन्यथासिद्धिरुपलक्षणतयेव विशेषणतयाऽपि परिचायकस्याविशिष्टेत्याशङ्कायामन्यथेत्यादिप्रतीकमवतारयति । अवच्छेदकतेति । मात्रपदेन विशेषणत्वस्याप्रयोजकत्व-



मुक्तम् । ज्ञायमानलिङ्गजन्यत्वसाध्यकानुमाने विशेषणजन्यत्वेन सामान्यतः साध्यत्वे पक्षतावच्छेदकादिजन्यतयाऽर्थान्तरम् । अनुमितौ च व्यभिचारवारकान्यहेतुविशेषणानां च वैयर्थ्यं सर्वत्रैवानुमितौ किञ्चिद्विशेषणजन्यत्वेन साध्यसत्त्वात् धूमजन्यत्वत्वेन साध्यत्वे दृष्टान्ताभिधानविरोध इत्यतः सामान्यव्याप्त्या पक्षधर्मतावलात् धूमजन्यत्वसिद्धिरिति प्रदर्शयन् पदप्रयोजनान्याह । या यदिति । समानकालीनतयेति । विषयतारूपवैशिष्ट्यं तृतीयार्थः, तस्य च बुद्धावन्वयः । तादृशी । अशाब्दी । पक्षधर्मतासम्पत्तये । धूमजन्यत्वसिद्धौपयिकविशेषणीभवद्धूमकालीनत्वावगाहित्वघटितहेतोः पक्षवृत्तित्वलाभाय । अनुमितौ धूमस्याविशेषणत्वे तत्कालीनताया वहुधादावभाने च तत्र तादृशहेतुसत्त्वानिर्वाहादिति भावः । धूमविशेषणिकेत्यादीति । आदिपदाद् धूमसमानकालवह्निविषयेत्यस्य परिग्रहः । एवञ्च धूमविशेषणिकेत्यस्य यथाहेतुव्याख्यानं विशेष्ये धूमविशेषणिकेत्यर्थकत्वमवसेयम् । तादृग्यस्य । यथाव्याख्येयधूमविशेषणकत्वस्य । अनुभविकत्वप्रदर्शनायेति । अन्यथा तत्र प्रमाणानुयोगानिवृत्तेरिति भावः ।

धूमवानित्यादीति । धूमवान् वह्निमान् इत्याकारकज्ञानमित्यर्थः । ननु साध्ये विशेषणस्य ज्ञायमानत्वकथनम् न तेन रूपेण जनकतासिद्धये प्रत्यक्षविशिष्टवैशिष्ट्यबुद्धौ विशेष्यतावच्छेदकस्य विषयविधेयैव हेतुत्वस्य सर्वमतसिद्धतया ज्ञायमानत्वेन हेतुताया असिद्ध्या दृष्टान्तविरोधेन तद्रूपावच्छिन्नजन्यत्वस्य साध्यत्वासम्भवादिति तद्वैयर्थ्यमित्यत आह । ज्ञायमानेतीति । तज्ज्ञानस्य । लिङ्गज्ञानस्य । जनकत्वलाभाय । जनकत्वे एतदनुमतत्वलाभाय, न तु तद्विशिष्टजन्यत्वस्य सिद्ध्या तस्य जनकत्वसिद्धौ इत्यर्थस्तत्राविवादात् । साध्यविशिष्टानुमितेरिति ।

यद्यपि यद्विशेषणकत्वमात्रस्याशाब्दबुद्धिविशेषणत्वे पक्षतावच्छेदकादिविशिष्टविषयकानुमितिः पक्षतावच्छेदकाद्यजन्यतयाऽपि व्यभिचारः प्रसज्यते तथाऽप्युद्देश्यतावच्छेदकविशिष्टे यद्विशेष्यकेत्युक्तौ न तथा व्यभिचार इति साध्यमात्रोपादानम् । धूमेति । धूमस्यातीततयाऽनुमित्यजनकत्वं सूचयितुं धूमध्वंसस्य हेतुत्वानुसरणम् ।



विशेष्यविषयकत्वस्य बुद्धिविशेषणत्वेऽपि वर्णितव्यमिचार-  
स्य दुर्वारतया विशेष्यविषये यद्विशेषणं तत्समानकालतयेति  
योजनामाहृत्य व्याचष्टे । विशेष्य इति । मुख्यविशेष्यतानिरूपितवि-  
शेषणतयाऽवच्छिन्ना या विशेषणान्तरांशे भासमानसमानकालीनत्व-  
विषयतानिरूपिता यदीयविशेषणता तत्प्रतियोगीत्यर्थः । धूमवा-  
न् पर्वतो वह्निमानित्याद्यनुमितौ वन्ध्यंशं भासमानसमानका-  
लीनत्वसम्बन्धेन विधेयांशे विलक्षणप्रकारत्वमेवासिद्धमिति कथं  
तस्य प्रतियोगितया हेतुभानं धर्मिपारतन्त्र्येणैव न तु स्वातन्त्र्येण  
धूमसमानकालीनवह्निमानित्याकारकतापत्तेः । तत्पारतन्त्र्येण भानं  
च तन्निष्ठविशेष्यतानिरूपितविशेषणतावच्छिन्नं विशेषणत्वमिति ।  
तादृशानुमितेर्यत्पदोपादेयधूमघटितहेतुमत्त्वमव्याहतम् ।

यत्तु एकधर्मिपारतन्त्र्येणाऽन्यांशे विशेषणत्वं तद्धर्मिनिरूपि-  
तविशेषणत्वाभिन्नविशेषणत्वमेव, तथा चावच्छिन्नत्वस्थलेऽभेद-  
एव निवेशनीय इति, तदसत् ।

तथा सति तुल्ययुक्त्या विशिष्टप्रतियोगिकवैशिष्ट्यबुद्ध्यावपि  
विशेषणपारतन्त्र्येण विशेष्यांशे परंपरासम्बन्धेन विशेषणतावच्छेदक-  
भानस्य विशेषणनिरूपितविशेषणत्वाभिन्नविशेष्यतानिरूपितविशेष-  
णत्वात्मकतया पर्वतो धूमकालीनवह्निमान् धूमध्वंसादित्यादिस्थली-  
यधूमाजन्यानुमितेः पर्वतनिरूपितप्रकारत्वाभिन्नसमानकालीनत्व-  
विषयतानिरूपितधूमनिष्ठप्रकारताप्रतियोगित्वेन व्यभिचारस्य दुर्वी-  
रत्वापत्तेः । अस्मन्मते च तत्र मुख्यविशेष्यांशे या धूमीयप्रकारता  
सा विशेषणांशे धूमीयप्रकारतयाऽवच्छिन्ना न तु वैपरीत्यमिति व्य-  
भिचारानवकाशः ।

(दी०) तदानीं धूमवान् धूमकालीनवह्निमान् धूमध्वंसा-  
दिखादौ च विशेषणे विशेषणतापन्नस्य धूमस्य समानकालत्वं  
वह्नौ भासते न तु विशेष्ये तथात्वापन्नस्य, अनुभवसिद्धो ह्ययं  
विशिष्टबुद्धीनां विशेषणताविशेषः, विशेषणं धर्मितावच्छेदकं  
विशेष्यं च विधेयम् । तथा च विधेयतावच्छेदकावच्छिन्नं यद्-  
भविशिष्टे तत्समानकालीनत्वेनावगाहते या अशाब्दी बुद्धिः



सा तद्धर्मजन्येति पर्यवसितोऽर्थः । धूमकालीनवह्निमानित्यादौ च विधेयतावच्छेदकधूमकालीनवाहित्वावच्छिन्नं न धूमकालीनत्वेन भासते परं तु वह्नित्वावच्छिन्नम् । धूमवानयं धूमकालीनवह्निमान् पर्वतो वह्निमानालोकादिसादौ च न धूमवस्त्वविशिष्टधूमकालीनवह्निमत्त्वं भासते किं तु तादृशविशिष्टपक्षतावच्छेदकवति वह्निमत्त्वं सम्बन्धमर्यादया यत्समानकालीनत्वमवगाहते इत्यपि वदन्ति ।

( गा० ) मुख्यविशेष्यांशे या विशेषणता तत्सामानाधिकरण्यमुपेक्ष्य तदवच्छिन्नत्वनिवेशनस्य मुख्यविशेष्यतानिवेशनस्य च प्रयोजनमाह । तदानीमिति । धूमस्य मुख्यविशेष्यांशे विशेषणतामाविष्कर्तुं धूमवानित्यन्तं पक्षाविशेषणम् । वर्तमानवैशिष्ट्यस्य मतुपा प्रायशो बोधनात्तदानीमित्यनुक्तौ धूमस्यानुमितिसमये विद्यमानतालाभसंभवात्तस्य तत्र जनकत्वमपि संभाव्येतोर्तं तदुक्तिः । विशेषण इति । बह्वविषयतानिरूपितसमानकालीनत्वसंसर्गावच्छिन्ना धूमविशेषणता विशेषणीभूतकालानिरूपितविशेषणतावच्छिन्नैव न तु मुख्यविशेष्यतानिरूपितविशेषणतावच्छिन्नैत्यर्थः । इदं च विशेषणविशेषणधीटतपरंपरासम्बन्धेन तद्विशेष्यांशे विशेषणत्वमित्याशयेनोक्तम् । ननु पर्वतविशेषणतापन्नस्य धूमस्य कालीनत्वसम्बन्धेन विधेयांशे विलक्षणप्रकारत्वमेवासिद्धमिति कथं तस्य हेतुघटकत्वमित्यत आह । अनुभवेति ।

अयमाशयः एकत्र द्वयमितिरीत्या दण्डकुण्डलवैशिष्ट्यावगाहिज्ञानविलक्षणे तयोरेकविशिष्टेऽपरवैशिष्ट्यज्ञाने विशेष्यतावच्छेदकधर्माधिकरणतावच्छिन्नतदवच्छेदककालावच्छिन्नाधिकरणताकत्वं विधेये भासते । अत एवासमानकालीनयोरेकविशिष्टेऽपरवैशिष्ट्यज्ञानस्य भ्रमत्वम् निरुक्तरूपमेव च समानकालीनत्वमित्युच्यते यथा श्रुतस्य धर्म्यतर एव समानकाले वर्तमानयोरतिप्रसक्ततया तादृशयोस्तथाविधज्ञाने भ्रमत्वानिर्वाहकत्वात् निरुक्तसमानकालीनत्वमानोपगमे च तद्रूपविशिष्टविधेयवैशिष्ट्यस्य च धर्म्यान्तरे एव स-



त्वेनान्यधर्मिकज्ञानस्य तदवगाहित्वेन भ्रमत्वोपपत्तेः । समानकालीनत्वस्य नियतोपस्थितिविरहेण संसर्गतयैव भानमुपेयम् । अनुपस्थितस्य विशेषणत्वायोगात् एवं च दण्डी कुण्डलीत्यादि-  
विशिष्टवैशिष्ट्यबोधस्य दण्डकालीनकुण्डलीत्याकारकनावारणाय प्रकारतवैलक्षण्यमावश्यकम् । यदि च लाघवाद्विशिष्टवैशिष्ट्य-  
बोधे विशेष्यतावच्छेदकाधिकरणकालावच्छिन्नाधिकरणतैव वि-  
धेयस्य सम्बन्ध इत्युच्यते तदा तदनुसारेणान्यथैव हेतुनिर्वाच्य  
इति पक्षतावच्छेदकसाध्ययोः सामानाधिकरण्यमात्रमनुमिति-  
विषयः न त्वेकविशिष्टोपरवैशिष्ट्यमिति प्राचीनमतानुसारेण पक्ष-  
तावच्छेदकावच्छिन्नाधिकरणत्वमेतद्विशिष्टानुयोगिकवैशिष्ट्यं भा-  
सते न तु निरुक्तरूपमित्यभिप्रायेणैवेदमनुमानं नातः पक्षतावच्छे-  
दकमादाय कापि व्यभिचार इत्यग्रे व्यक्तीभविष्यति ।

विशेष्यावयव इत्यस्य व्यत्यासमसहमानः प्रकारान्तरेण हेतु-  
मुपक्रमते । विशेषणमिति । धर्मितावच्छेदकम् । स्वधर्मितावच्छेद-  
कम् । विधेयम् । विधेयतावच्छेदकावच्छिन्नम् । विशेष्यविषय इति  
सप्तम्याश्च बुद्ध्यन्वयिविषयित्वार्थकतया विधेयतावच्छेदकावच्छिन्नं  
स्वधर्मितावच्छेदकयद्धर्मसमानकालीनतयाऽवगाहते यां बुद्धिरित्य-  
र्थो लभ्यते तत्र च धूमकालीनबहिमान् पर्वतो बहिमान् धूमध्वंसादि-  
त्यादौ व्यभिचारवारणायोपात्तं स्वधर्मितावच्छेदकत्वं धर्मविशेष-  
णमव्यावर्तकं धूमादेशानान्तर एव तस्य बह्विधावच्छिन्नधर्मिता-  
वच्छेदकत्वात् स्वनिरूपितज्ञानीयधर्मितावच्छेदकतानिवेशेऽपि  
तत्रैव धूमस्याधिकस्य पक्षतावच्छेदकप्रवेशेन व्यभिचारो दर्शयिष्यत  
इति स्वसमानकालीनतया विधेयतावच्छेदकावच्छिन्नभानांशे ध-  
र्मितावच्छेदकत्वं निवेशयति । तथा चेति । यद्धर्मविशिष्टे यद्धर्म-  
धर्मितावच्छेदकीकृत्य तत्समानकालीनत्वेन विधेयतावच्छेदका-  
वच्छिन्नमवगाहते विधेयतावच्छेदकतापर्याप्त्यधिकरणं यदूपं य-  
त्समानकालीनत्वधर्मितावच्छेदकतापन्नं तदूपावच्छिन्नावगाहिनी  
या बुद्धिरित्यर्थः । विधेयतावच्छेदकतापर्याप्त्यधिकरणे समान-  
कालीनत्वधर्मितावच्छेदकतापन्नत्वपर्यंतानवेशप्रयोजनमाह । धूमका-  
लीनेति । धूमं धर्मितावच्छेदकीकृत्य साध्यतावच्छेदकधूमकालीनत्वेन  
विधेयमवगाहमानायामपि धूमवानयं धूमकालीनबहिमान्त्यन्ध-



लिङ्गकानुमितौ विधेयतावच्छेदकतापर्याप्त्याधिकरणधूमकालीनत्व-  
साहितं वह्नित्वं न धूमकालीनत्वधर्मितावच्छेदकतया भासते अपि  
तु शुद्धवह्नित्वमेवेति न तत्र व्यभिचार इत्यर्थः ।

यद्यपि शुद्धवह्नित्वमप्यनुमित्यन्तरस्य समूहालम्बनरूपधूमवि-  
शिष्टपक्षकशुद्धवह्नित्वावच्छिन्नधूमकालीनवह्नित्वावच्छिन्नोभयसाध्य-  
कप्रकृतानुमितेश्च विधेयताया अवच्छेदकत्वपर्याप्त्याधिकरणं भवती-  
ति व्यभिचारो दुर्वारः ।

अथ तत्कालीनत्वधर्मितावच्छेदकतापन्नपर्याप्तविधेयतावच्छेद-  
कताकत्वनिवेशात् नायं व्यभिचारः समूहालम्बनानुमितौ धूमका-  
लीनत्वधर्मितावच्छेदकत्वेन विधेयान्तरावच्छेदकत्वेन च शुद्धव-  
ह्नित्वस्य भाने ऽपि धूमकालीनत्वधर्मितावच्छेदकतानापन्नस्यैव तस्य  
विधेयत्वान्तरावच्छेदकत्वादिति चेत्? एवं सति यद्धर्मविशिष्ट इत्यस्य  
वैयर्थ्यं वक्ष्यमाणधूमकालीनवह्न्यवच्छिन्नपक्षकानुमितौ उद्देश्यताव-  
च्छेदकमध्य एव धूमकालीनत्वधर्मितावच्छेदकतया वह्नित्वभानात्  
विधेयतावच्छेदकतया तस्मिन् भासमाने तदवच्छिन्ने समानका-  
लीनत्वाभानेन तादृशविषयत्वस्येतरधर्मितावच्छेदकतानवच्छिन्न-  
एव तत्र पर्याप्तेर्व्यभिचाराप्रसक्तेः ।

यत्तु विधेयत्वसमानकालीनत्वधर्मितावच्छेदकतापन्नतदवच्छे-  
दकावच्छिन्नविषयतयोरेकविषयतानिरूपितत्वनिवेशान्नोक्तसमूहा-  
लम्बनानुमितौ व्यभिचारः । तत्र शुद्धवह्नित्वावच्छिन्नविधेयत्वधूमस-  
मानकालीनत्वधर्मितावच्छेदकतापन्नवह्नित्वावच्छिन्नविधेयत्वनिरूप-  
कधर्मिविषयत्वयोः परस्परपरिहारेण प्रत्येकसाध्यकानुमितिसम्ब-  
न्धयोर्भेदादिति । तदपि न साधु । धूमवान् धूमकालीनवह्निमान्पर्वतो  
वह्निमानिति वक्ष्यमाणानुमितावपि धूमसमानकालीनत्वधर्मितावच्छे-  
दकतापन्नवह्नित्वावच्छिन्नविषयतानिरूपकशुद्धपर्वतत्वावच्छिन्नधर्मि-  
विषयतातो विशेषणद्वयविशिष्टपर्वतत्वावच्छिन्नाया विधेयतानिरूप-  
कधर्मिविषयताया भेदेन यद्विशिष्ट इत्यस्य वैयर्थ्यापरिहारात्तथापि  
स्वानिरूपकज्ञानानिरूपितविधेयतावच्छेदकतापर्याप्त्याधिकरणं य-  
द्रूपं समानकालीनत्वधर्मितावच्छेदकतापन्नतदवच्छिन्नविषयतानि-  
वेशान्नोक्तो व्यभिचारो न वा यद्विशिष्ट इत्यस्य वैयर्थ्यं समू-  
हालम्बनरूपोक्तानुमितौ समानकालीनत्वधर्मितावच्छेदकतापन्न



यद्वह्नित्वं यादृशविषयतायामवच्छेदकं तादृशविषयत्वानिरूपकशुद्ध-  
वह्नित्वावच्छिन्नमात्रसाध्यकानुमितिनिरूपितविधेयताया एवावच्छे-  
दकत्वपर्याप्तिसत्तत्र न तु स्वनिरूपकज्ञानमात्रविधेयताया इति निरु-  
क्तहेत्वसत्त्वात् धूमतत्समानकालीनवह्निधर्मितावच्छेदकतापन्नपर्वत-  
त्वावच्छिन्नपक्षकशुद्धवह्नित्वावच्छिन्नविधेयताकानुमितौ च शुद्धव-  
ह्नित्वावच्छिन्नाविधेयतायाः स्वनिरूपितोद्देश्यतावच्छेदकरूपधूम-  
कालीनत्वावाच्छिन्नवह्निविषयतानिरूपकमात्रनिरूपितत्वेन हेतुसत्त्वात् ।

यद्विशिष्ट इत्यस्य प्रयोजनमाह । धूमवानयमिति । अत्र च धूम-  
धूमकालीनवह्नीयाः परस्परविशेषणविशेष्यतावच्छेदकभावापन्न-  
योर्विधेयधर्मितावच्छेदकत्वमिति सूचयितुं मध्येऽप्ययमिति विशेष्य-  
वाचकपदनिर्देशः । विशिष्टपक्षतावच्छेदकवतीति । तदुभयधर्मिता-  
वच्छेदकतापन्नपर्वतत्वावच्छिन्न इत्यर्थः । वह्निमत्वमिति । भासत  
इत्यनुपपद्यते । एकधर्मावच्छिन्नविशेषणतापन्नयोर्विधेयधर्मितावच्छे-  
दकयोरेव तथात्वं न तु कापि विशेषणविशेष्यतावच्छेदकभावाप-  
न्नयोरिति हृदयम् ।

अथ स्नेहगंधविशिष्टस्य द्रव्यत्वस्य यत्र पक्षतावच्छेदकता  
तत्राश्रयासिद्धेर्दोषत्वानुरोधेनान्यतरविशिष्टद्रव्यत्वस्यान्यतरधर्मिता-  
वच्छेदकत्वमावश्यकम्, अन्यथा शुद्धद्रव्यत्वावच्छेदेनान्यतराभाव-  
स्याप्रसिद्ध्या तत्सामानाधिकरण्येनान्यतराभावस्याविरोधितया तत्र  
दोष एव दुर्लभः स्यादिति एकधर्मावच्छिन्नविशेषणतापन्नस्य वि-  
धेयधर्मितावच्छेदकत्वे एव विशेषणधर्मितावच्छेदकभाव इति  
नियमासम्भव इति चेत् ? तादृशनियमाभावेऽपि तादृशधर्मद्वये ध-  
र्मितावच्छेदकविशेषणभावस्याप्यनियमात् यत्रातर्थाभूतयोरेव गं-  
धस्नेहयोः द्रव्यत्वावच्छिन्नविशेषणविशेषणतया पक्षतावच्छेदके  
प्रवेशस्तत्रासिद्धेर्दुर्घटतयाऽनुभवानुरोधेन उभयत्वाप्रकारकमपि  
द्रव्यत्वं धर्मितावच्छेदकीकृत्य एकत्र द्वयमिति न्यायेन गंधस्नेहप्र-  
कारकं ज्ञानं प्रति उभयाभावप्रकारकज्ञानस्य विरोधित्वमुपगम्य  
द्रव्यत्वावच्छेदेन तदुभयाभाववत्त्वस्यैव तत्र दोषत्वमुपपाद्यमित्युक्त-  
नियमेऽपि सामंजस्यात् ।

न चैवमपि यत्र पर्वतत्वस्यैव धूमस्यैव धूमसमानकालीनव-  
ह्निधर्मितावच्छेदकतापन्नस्य शुद्धवह्नित्वावच्छिन्नसाध्यकान्यलिङ्ग-







धर्मितावच्छेदकतया विवक्षणीयहेतोस्तत्रासत्त्वादिति वाच्यम् । एवं सति धूमवान् पर्वतो धूमकालीनवह्निमानालोकादित्यादौ पक्षतावच्छेदकधूमस्य हेतुधर्मितावच्छेदकतापन्नस्यैव साध्यधर्मितावच्छेदकतया व्यभिचाराभावेन विधेयतावच्छेदकावच्छिन्नत्वनिवेशस्य कथितव्यावृत्त्यसंगतेः ।

न चोक्तव्याख्यायामपि धूमकालीनवह्निधर्मितावच्छेदकतापन्नधूमवत्पर्वतादिवृत्तित्वादिना बह्व्यादेर्यत्र साध्यता तादृशानुमितवितरधर्मितावच्छेदकत्वेन धूमानानात् तत्र व्यभिचारवारणाय विधेयतावच्छेदकावच्छिन्नत्वनिवेशनमावश्यकमिति वाच्यम् । एवमपि यत्समानकालीनतयेत्यंशवैयर्थ्यस्य दुर्वारत्वात् । धूमघटितपक्षतावच्छेदकावच्छिन्ने विधेयतावच्छेदकावच्छिन्नावगाहेन्यामन्यलिङ्गकानुमितौ धूमस्य हेतुधर्मितावच्छेदकतापन्नस्यैव विधेयधर्मितावच्छेदकतया साध्यतावच्छेदकघटकधूमस्यान्यधर्मितानवच्छेदकत्वेऽपि तस्य विधेयतावच्छेदकावच्छिन्नधर्मितावच्छेदकत्वासम्भवेन व्यभिचारानवकाशादित्यनुशयेन प्रकारान्तरेण हेतुं व्याख्यातुमुपक्रमते । अथ वेति ।

( दी० ) अथ वा विशिष्टत्वं व्यावृत्तत्वं तच्च तत्समानकालीनत्वग्रहाजन्यत्वं विशेषणविशेष्यपदे च धर्मद्वयमात्रोपदर्शके । तथा चैकस्मिन् धर्मे यद्धर्मसमानकालत्वग्रहाजन्या या अशाब्दी तद्धर्मसमानकालीनत्वबुद्धिः सा ज्ञायमानतद्धर्मजन्येत्यर्थः । एवं न कापि व्यभिचारशङ्का । साध्यस्य पक्षतावच्छेदकसमानकालीनत्वं न कल्प्यनुमितिविषयो मानाभावात् । नवीननये तु कालादेः पक्षतावच्छेदकत्वे तदवच्छिन्नत्वं साध्यस्य भासत इत्यन्यदेतत् । दण्डी पुरुषो गच्छतीत्यादिशाब्दध्वारणाय अशाब्देति । तुल्यन्यायतयोपनीतभानवारणाय तदन्यत्वमपि वाच्यमित्यपि वदन्ति । एतन्नये चातीतत्वाग्रहेऽप्यतीतादिलिङ्गज्ञानान्नानुमितिरिति नातीतलिङ्गकालीनत्वावगाहानुमितौ व्यभिचारः । कालोऽत्र वर्तमानो विवक्षितः तद्वैशिष्ट्यांशे च प्र-



मात्वं वाच्यं वर्त्तमानत्वं वा तादृशधर्मविशेषणमित्यपि कश्चित् ।  
 केचित्तु विशेषणं विशेष्यतावच्छेदकं तथा च वर्त्तमानविशेष्य-  
 तावच्छेदकसमानकालीनतया धर्मान्तरवैशिष्ट्यावगाह्यशाब्दज्ञान-  
 त्वादित्यर्थः । सतश्च पक्षतावच्छेदकस्य हेतुत्वमिष्टमेव । समा-  
 नकालीनत्वानुसरणं तु ताद्रूप्यविषयत्वे प्रतिज्ञायमानविशेष्य-  
 तावच्छेदकजन्यत्वस्य प्रयोजकत्वसूचनायेत्याहुः । परामर्श एवे-  
 ति । न च कारणतावच्छेदकस्य तस्य न व्यापारता परामृश्य-  
 माणत्वेन परामर्शजननादिति वाच्यम् । व्यापारं प्रति रूपा-  
 न्तरेण हेतुत्वेऽपि फलं प्रति ताद्रूप्येण हेतुतायां विरोधाभावात् ।  
 लिङ्गत्वेनैवानुमितिहेतुता परामर्शस्तु व्यापारमात्रमिसपि केचित् ।

( गा० ) व्यावृत्तत्वं विलक्षणत्वं धूमकालीनवह्नित्वाद्यवच्छिन्न-  
 साध्यकान्यालङ्कारानुमितेरपि केनचिद्रूपेण कुतश्चिद्विलक्षणतया  
 न व्यावृत्तिसम्भव इति समानकालीनत्वग्रहजन्यानुमितिर्व्यावृ-  
 त्तधर्मवत्त्वरूपतया तद्व्याकुरुते । तच्चेति । समानकालीनत्वेति ।  
 किञ्चिद्धर्मविशिष्टे किञ्चिद्धर्मसमानकालीनत्वग्रहाजन्यत्वमित्यर्थः ।  
 विशेषणत्वविशेष्यत्वयोर्वैयर्थ्यमाशङ्क्याह । विशेषणेति । धर्मद्वयोपद-  
 शक इति । विशिष्टपदार्थघटकधर्मयोस्तद्धर्मत्वेन बोधक इत्यर्थः ।

समुदितार्थमाह । तथा चेति । एकस्मिन् धर्मे इति । यद्धर्मस-  
 मानकालीनत्वग्रहाजन्या या अशाब्दी तद्धर्मे तद्धर्मसमानकालीन-  
 त्वबुद्धिरित्यर्थः । आलोककालीनवह्निमानयं वह्निमान् धूमाद् धूमका-  
 लीनालोकवानयं वह्निमान् धूमादित्यादेः संग्रहाय समानकाली-  
 नत्वप्रतियोग्यनुयोगिधर्मयोर्विशिष्योपादानम् । रूपान्तरेण धूमव-  
 ह्नयोर्वत्र समानकालीनतानिरूपकतया पक्षतावच्छेदकप्रवेशः धूम-  
 त्वावच्छिन्नलङ्कारवह्नित्वावच्छिन्नसाध्यकतादृशानुमितिसंग्रहाय य-  
 द्धर्मावच्छिन्ने यद्धर्मावच्छिन्नसमानकालीनताग्रहाजन्यत्वादि वि-  
 चक्षणीयम् । एवं चायं धूमकालीनवह्निमान् धूमादित्यादेरपि संग्रहः  
 धूमकालीवह्नित्वावच्छिन्ने धूमकालीनत्वावगाहिन्यास्तादृशानुमिते-  
 स्तादृशवह्नित्वावच्छिन्ने धूमकालीनत्वग्रहाजन्यत्वात् । धूमकाली-



न वह्निमानयं पर्वतो वह्निमान् धूमादित्वाद्यनुमितिस्त्वगत्या पक्षाद्वह्नि-  
र्भावनीया । समानकालीनत्वविषयत्वाप्रयोज्यसमानकालीनत्ववि-  
षयतां निवेद्य तादृशानुमितिसंग्रहे एकस्मिन्धर्म इत्यादेर्वैयर्थ्यात् ।

वस्तुतस्तु समानकालीनत्वविषयत्वाप्रयोज्यत्वं न समानका-  
लीनत्वविषयकज्ञानजन्यतानवच्छेदकत्वं धूमकालीनवह्निमान् धू-  
मादित्यादौ धूमकालीनवह्नित्वावच्छिन्नांशे धूमकालीनविषय-  
ताया अपि धूमकालीनत्वविषयकपरामर्शजन्यतावच्छेदकत्वात्तदसं-  
ग्रहापत्तेः । नापि समानकालीनत्वविषयताघटितधर्मावच्छिन्नका-  
रणतानिरूपिताविशिष्टानुभवत्वावाच्छिन्नकार्यतानवच्छेदकत्वं काली-  
नत्वसम्बन्धेन धूमविशिष्टवह्निसाध्यकान्यलिङ्गकानुमितौ संसर्ग-  
विधया समानकालीनत्वविषयतायाः विशेषणज्ञानजन्यतानवच्छे-  
दिकायास्तादृशत्वाच्च व्यभिचारापत्तेः ।

न च तादृशविषयताया अपि वह्निविशेष्यकसमानकालीनत्व-  
संसर्गकधूमरूपविशेषणतावच्छेदकप्रकारकज्ञानजन्यतावच्छेदकत्वा-  
च्च तादृशानुमितौ व्यभिचार इति वाच्यम् । विशेष्ये विशेषण-  
मिति रीत्या तथाविधज्ञाने तादृशविशेषणतावच्छेदकप्रकारकधियो  
हेतुत्वाच्च व्यभिचारस्य दुर्वारत्वात् ।

न च प्रयोज्यत्वं स्वरूपसम्बन्धविशेषः धूमकालीनवह्नित्वाव-  
च्छिन्ने हेतुभूतधूमकालीनत्वविषयतायास्तद्विषयकपरामर्शजन्यता-  
वच्छेदकत्वेऽपि न परामर्शीयसमानकालीनत्वविषयतायाः स्वरूप-  
सम्बन्धरूपं प्रयोजकत्वं परामर्शस्य व्यापकतावच्छेदकतया धूम-  
कालीनत्वविषयकत्वेऽपि लिङ्गतया धूमानवगाहने साध्यतावच्छे-  
दकावच्छिन्ने धूमकालीनत्वाभानालिङ्गतया धूमविषयताया एव  
तादृशमानप्रयोजकत्वादिति वाच्यम् । साध्यतावच्छेदकावच्छि-  
न्ननिरूपितव्याप्त्यादिमत्त्वरूपलिङ्गत्वविशिष्टविषयतायाः प्रयोज-  
कत्वे तदन्तःपातिसाध्यतावच्छेदकघटकसमानकालीनत्वविषयताया  
अपि प्रयोजकताया दुर्वारत्वात् ।

न च वह्न्यादिपक्षकधूमादिकालीनत्वसाध्यकान्यलिङ्गकानुमितौ  
वह्न्याद्यंशे धूमादिसमानकालीनत्वग्रहाजन्यायां तद्देश धूमसमान-  
कालत्वावगाहिण्यां धूमजन्यायां व्यभिचार इति वाच्यम् । इतरविशे-  
षणतापन्नधर्मांशे समानकालतावगाहिताया विवक्षणेन सामंजस्यात् ।



ननु गंधप्रागभावादिपक्षतावच्छेदकविशिष्टे पृथिवीत्यादिहेतुक-  
गन्धाद्यनुमितिः कदाचित्तद्विशिष्टानुयोगिकसाध्यवैशिष्ट्यावगाहिनी  
कदाचित्तदुपलक्षितानुयोगिकसाध्यवैशिष्ट्यावगाहिनी जायते तयो-  
र्वैलक्षण्यायाद्यायां विधेये पक्षतावच्छेदकसमानकालीनत्वभानोपगम  
आवश्यकः तथा च साध्यांशे पक्षतावच्छेदककालीनत्वावगाहिज्ञाना-  
जन्यायां तदंशे तत्कालीनत्वावगाहिन्यां तज्जन्यत्वाभावेन व्यभिचारः ।

अथ पक्षतावच्छेदकविशिष्टानुयोगिकवैशिष्ट्यावगाहिन्यामनु-  
मितौ विशिष्टानुयोगिकवैशिष्ट्यं साध्यस्य सम्बन्धतया भासते त-  
द्विशिष्टानुयोगिकत्वं च तदवच्छिन्नानुयोगिताकत्वं एकक्षणावच्छे-  
देन एकदेशवृत्तिकयोरेव परस्परावच्छिन्नाधिकरणताकत्वमिति गंध-  
प्रागभावादेर्गंधाधिकरणतानवच्छेदकतया गंधादिसम्बन्धानुयोगि-  
तायां गन्धप्रागभावाद्यवच्छिन्नत्ववाधेन तत्र तदवगाहिन्याः स-  
ल्लिङ्गजाया अध्यनुमितेर्भ्रमत्वनिर्वाहः तथा च तस्याः साध्यांशे तत्स-  
म्बन्धांशे वा पक्षतावच्छेदकसमानकालीनत्वानवगाहितया हेत्वस-  
त्त्वाच्च व्यभिचारः ।

यदि चैकधर्मस्य तदधिकरणत्वस्य वा ऽपरनिरूपिताधिकरणत्वे  
स्वरूपसम्बन्धरूपमवच्छेदकत्वं न कुत्रापि अत एव हेत्वधिकरणत्वस्य  
स्वाधिकरणतावच्छेदकतापरतया साध्यसम्बन्धितावच्छेदकरूपवत्त्वं  
व्याप्तिरिति व्याप्तिलक्षणं व्याकुर्वतां मते न्यूनाधिकवृत्तिधर्मद्वयाधि-  
करणतयोन्यूननाधिकवृत्तित्वे तुल्यवृत्तिधर्मद्वयाधिकरणतयोश्चावच्छे-  
द्यावच्छेदकभावे विनिगमनाविरहेण स्वरूपसम्बन्धरूपावच्छेदकभा-  
वासम्भवं दीधितिद्वदाहेति मन्यते तदा पक्षतावच्छेदकविशिष्टानुयो-  
गिकवैशिष्ट्यविषयकानुमितौ स्वसमानानुयोगिकपक्षतावच्छेदक-  
धर्माधिकरणतावच्छेदकक्षणावच्छिन्नाधिकरणतैव साध्यसम्बन्ध-  
तया भासत इत्युपगतव्यम् । तादृशाधिकरणतैव विशिष्टानुयोगिकवै-  
शिष्ट्यमिति चेत्? एवं सति लिङ्गोपधानमतेऽपि धूमाद्यवच्छिन्नं स्व-  
समानाधिकरणधूमाधिकरणतावच्छेदकक्षणावच्छिन्नं वाऽधिकरणत्वं  
बह्वधादेः सम्बन्धः । दण्डी चैत्रो गच्छतीति प्रत्यक्षेऽपि तादृशं वंडा-  
दिविशिष्टानुयोगिकं वैशिष्ट्यं विधेयसम्बन्ध इत्येव स्यात् तद-  
नुसारेणैव प्रकृते हेतुव्याख्येयः युक्तं चैतत् विधेये अनुयोगिताव-  
च्छेदकसमानकालीनत्वभानेनैवैकत्र द्वयमिति रीत्या बोधात् वि-



शिष्टानुयोगिकवैशिष्ट्यबोधवैलक्षण्यनिर्वाहोपगमे यस्मिन्धर्मिणि दण्डकुण्डलयोर्विभिन्नकालावच्छेदेनैव सत्त्वमन्यत्र वा एककालावच्छेदेन सत्त्वं तदेकतरविशिष्टतद्धर्म्यनुयोगिकापरवैशिष्ट्यबोधस्य प्रमात्वापत्तेः । तयोरेव दण्डकुण्डलयोरेककालीनताया एकावच्छेदेनैकदेशवृत्तितायाश्चावाधितत्वात् । तथा च तद्धर्मावच्छिन्नपक्षकानुमितौ तद्धर्मघटितहेतोर्यभिचारो दुर्वार इत्याशङ्क्य धूमगंधप्रागभावादिविशिष्टे वह्निगंधादिसाध्यकानुमितौ पक्षतावच्छेदकसमानकालीनत्वं साध्यांशे पक्षतावच्छेदकाधिकरणत्वावच्छेदककालावच्छिन्नत्वं वा साध्यसंबंधांशे कदाचिदपि न भासते अतो नानुमितौ पक्षधर्मघटितहेतुसत्त्वम्

न चानुमितौ साध्यपक्षतावच्छेदकयोरेकत्र द्वयमिति रीत्यैव आने तादृशानुमितेः पक्षतावच्छेदकावच्छेदेन साध्याभावज्ञानाप्रतिषेधयतया गंधप्रागभावादिविशिष्टे गंधादिसाधनेऽसिद्धिव्यभिचाराभ्यां बाधस्यासंकरो मूलदर्शितो विरुद्ध इति वाच्यम् । गंधप्रागभावकालरूपपक्षतावच्छेदकविशिष्टे गंधादिसाधने तादृशकालावच्छिन्नत्वस्य गंधाद्यंशे तत्संबंधांशे वा भानोपगमेन तत्र तदवच्छेदेन साध्याभावबुद्धेर्विरोधितया तत्रैव बाधासंकरस्य निष्प्रत्यूहत्वात् । माणिक्यतापि गंधप्रागभावादपक्षतावच्छेदकस्थले एकधर्मस्य तदधिकरणतायाश्चापरधर्माधिकरणतावच्छेदकत्वेऽविवादेन एकधर्मविशिष्टेऽपरसाधने तद्धर्मस्य तदधिकरणतायाश्चावच्छेदकत्वमानानिर्वाहमाकलय्य कालावच्छिन्नपक्षकस्थले एव बाधासंकरे निर्भरः कृतः तथा च न व्यभिचारप्रसक्तिरित्याशयेन समाधत्ते । साध्यस्येति ।

नन्वेवमपि धूमकालावच्छिन्नपर्वतपक्षकान्यलिंगकानुमितौ धूमकालावच्छिन्नत्वमानेन व्यभिचारो दुर्वार एवेत्यत आह । नवीननये इति । अन्यदेतदिति । हेतुसमानकालवृत्तित्वस्यानुमित्याऽनवगाहने तदवगाहितव्यघटितहेतोः न तत्कालावच्छिन्नत्वावगाहिन्यामनुमितौ व्यभिचारः आधेयत्वाद्यवच्छेद्यत्वयोराधारत्वावच्छेदकत्ववद्भेदात् यदिविशिष्टानुयोगिकवैशिष्ट्यबोधमात्र एव कालावच्छिन्नत्वं भासते तदा तल्लिंगकानुमितौ तल्लिंगकालावच्छिन्नत्वमानेऽवच्छिन्नत्वांशे तद्विशेषणकालस्य संबंधान्नरं भासते धूमादिकालस्य पक्षतावच्छेदकत्वे चावच्छिन्नत्वस्य कालसंबंधतया भानात् तत्र कालसंबंधाभासेन



वैलक्षण्यान्न व्यभिचारः ।

यदि च धूमादिलिङ्गकानुमितौ धूमाधिकरणतावच्छेदककालावच्छिन्नाधिकरणता विधेयस्य संबंधस्तदापि तत्रोत्तराधिकरणतायां प्रथमाधिकरणतासमानदेशस्याप्यधिकस्य भानाद् धूमाधिकरणतावच्छेदककालावच्छिन्नपक्षकस्थले तादृशकालावच्छिन्नाधिकरणतायाः साध्यसंबन्धरूपत्वे स्वाधिकरणतायां समानदेशत्वाभावेन वैलक्षण्यात् सामंजस्यमिति भावः ।

ननु धूमरूपपक्षतावच्छेदकविशिष्टे साध्यवैशिष्ट्यावगाहिन्यामन्यलिङ्गकानुमितौ व्यभिचारः पक्षतावच्छेदकोपलक्षिते साध्यवैशिष्ट्यावगाहानुमितितौ वैलक्षण्याय तस्यास्साध्यांशे पक्षतावच्छेदकसमानकालीनत्वभानस्यावश्योपेयत्वात् । तज्जनकज्ञाने च तदभानादित्यत आह । साध्यस्येति । मानाभावादिति । पक्षतावच्छेदकसाध्ययोरेकत्र द्वयमिति रीत्यैव भानं न तु कापि विशिष्टे वैशिष्ट्यमिति रीत्या तथा मानेऽपि पक्षतावच्छेदकावच्छिन्नत्वमेव तत्र भासते न तु तत्समानकालीनत्वम् । अवच्छिन्नत्वं तु समानकालीनत्वादिनियतं स्वरूपसंबन्धविशेषः अतो विभिन्नकालीनपक्षतावच्छेदकविशिष्टे साध्यवैशिष्ट्यावगाहानुमितेर्न प्रमात्वप्रसंगो ऽनुभववलेन चानुमितेः साध्यांशे लिङ्गसमानकालीनत्वावगाहितासिद्धिरिति भावः ।

ननु धूमकालस्य यत्र पक्षतावच्छेदकता तत्रत्यायामवच्छेदकावच्छेदेन साध्यवत्त्वावगाहन्यलिङ्गकानुमितौ व्यभिचारः साध्यांशे धूमकालावच्छिन्नत्वात्मकतत्कालीनत्वावगाहिन्यास्तादृशानुमितेस्तदंशे तद्गहाजन्यत्वादित्यत आह । त्वीननये इति । अन्यदेतदिति । एतत्कालावच्छिन्नत्वभानं तत्कालीनत्वभानादन्यदित्यर्थः । तत्कालीनत्वघटकाधेयतातोऽवच्छिन्नत्वस्य भेदादिति भावः ।

शाब्दधीवारणायेति । अन्यथा दण्डादिसमानकालीनत्वावगाहिन्या अपि तादृशशाब्दबुद्धेस्तदजन्यतया व्यभिचारापत्तेरिति भावः ।

यद्यपि पक्षतावच्छेदकविशिष्टे साध्यवैशिष्ट्यविषयकानुमिताविषयतादृशशाब्दबुद्ध्यापि संसर्गतया विशेष्यतावच्छेदकसमानकालीनत्वभाने मानाभावः । मनुष्या गमनादिरूपविधेयसमानकालीनत्वस्य दण्डादौ बोधनेऽपि तादृशबुद्धेस्तदंशे समानकालीनत्वावगाहियोग्यताज्ञानजन्यतया न निरुक्तहेतुमत्त्वं, तथाऽपि एकपदार्थेऽपरप-



दार्थवत्त्वं न योग्यता किं तु विशेषणे विशेष्यनिष्ठाभावाप्रतियोगित्वमिति मते मनुपूज्यसमानकालोन्तवबुद्धेर्विशेष्यांशे समानकालोन्तवग्रहाजन्यत्वात्तद्वारणायाशाब्दत्विनिवेशनमावश्यकम् ।

तुल्यन्यायतयेति । शाब्दबुद्धिदुपनीतभानस्यापि विषयाजन्यतयेत्यर्थः । उपनीतभानवारणाय । धर्म्यन्तरगृहीतस्य समानकालोन्तवस्यान्यत्रोपनयप्रत्यासत्तिजन्यज्ञानवारणाय । स्मरणात्मकसमानकालोन्तवभानस्य स्वसमानधर्मिकतदनुभवाधीनतया न तत्र व्यभिचार इति ध्येयम् ।

नन्वतीतादिलिङ्गज्ञानजन्यानुमितौ लिङ्गस्याव्यवहितपूर्ववर्तिताविरहेणाजनकतया व्यभिचारस्तत्रापि समानकालोन्तवभानविरोधिद्वानासत्त्वेऽसतोऽपि तस्य भानादित्यत आह । एतन्नये चेति । अतीतत्वाग्रहेऽपि । साध्यहेत्वोरसमानकालोन्तवाग्रहेऽपि । अपिनाऽतीतत्वग्रहे प्रतिबन्धकवशाद्यथा नानुमितिरिति दृष्टांतः सूचितः ।

नानुमितिरिति । लिङ्गरूपकारणविरहान्न समानकालोन्तवावगाह्यनुमितिरित्यर्थः । समानकालोन्तवानवगाहिनी पुनरनुमितिर्भवतु मा बोभयथाऽपि न प्रकृते क्षतिरिति ध्येयम् ।

तत्रानुमितिं स्वीकृत्य हेतौ विशेषणान्तरप्रक्षेपेण व्यभिचारं वारयतो मतमाह । कालोऽत्रेति । अत्र । तत्कालोन्तवशरीरे । वर्तमानः प्रकृतबुद्ध्यव्यवहितपूर्वः ।

नन्वेवमपि अतीतादिलिङ्गाधिकरणत्वेन स्वाव्यवहितप्राक्कालविषयिण्यामनुमितौ व्यभिचारो दुर्वार एवेत्यत आह । तद्वैशिष्ट्येति । तादृशकालस्य धर्मवैशिष्ट्यांशे इत्यर्थः । तथा च तद्धर्मविषयतानिरूपितवास्तवतद्धर्मवद्वर्तमानकालविषयतानिरूपितवृत्तिविषयताशालित्वं हेतुघटकमिति फलितम् । प्रमात्वघटकस्य धर्मे तादृशकालवृत्तिवस्य वास्तवस्य निवेशनैवोपपत्तावन्यांशप्रवेशेनालमित्यत आह । वर्तमानत्वं चेति । अव्यवहितप्राक्कालवृत्तित्वं वेत्यर्थः । धर्मविशेषणम् । यत्पदोपादेयधर्मविशेषणम् । कालोन्तवघटकस्याव्यवहितप्राक्काले वास्तवं तादृशधर्मवत्त्वं विशेषणमिति तु परमार्थः । ज्ञायमानलिङ्गकरणतामते कारणाविरहेण तत्रानुमित्यसम्भवात् तद्वारकविशेषणदानं न युक्तमित्यस्वरसः ।

स्वाव्यवहितप्राक्क्षणविद्यमानधूमाद्यवच्छिन्नविशेष्यकानुमिति-



त्वमेव धूमादिजन्यतावच्छेदकमिति तदवच्छिन्नविशेष्यकतत्कालीनत्वावच्छिन्नसाध्यकान्यलिङ्गकानुमितावपि तज्जन्यत्वस्याव्याहततया तत्र व्यभिचारवारणाय विशेषणान्तरप्रवेशो व्यर्थ इति वदतां मिश्राणां मतमाह । केचित्त्विति विशेषणपदस्य यथाश्रुतपरत्वे धूमानवच्छिन्नविशेष्यकान्यलिङ्गकधूमकालीनवह्न्यनुमितेर्धूमजन्यतावच्छेदकोक्तरूपानाक्रांततया व्यभिचार इति तद्व्याचष्टे । विशेषणमिति । अतीतादिधूमावच्छिन्नविशेष्यकतत्कालीनत्वावच्छिन्नसाध्यकानुमितौ व्यभिचारवारणाय विशेष्यतावच्छेदके स्वाव्यवहितप्राक्क्षणसत्त्वमधिकं प्रवेक्ष्य समुदितार्थमाह । तथा चेति । सतः । स्वाव्यवहितप्राक्काले सतः ।

नन्वेवं वर्तमानतद्विशेष्यतावच्छेदकावगाहित्वमेव हेतुरस्तु धूमकालीनत्वानवगाहिन्या अपि वर्तमानधूमावच्छिन्नविशेष्यकानुमितेः दर्शितधूमजन्यतावच्छेदकरूपाक्रांततया व्यभिचारानवकाशात् किं समानकालीनत्वावगाहित्वानुसरणेनेत्यत आह । समानेति । तादृग्यविषयकत्वे । तत्समानकालीनत्वग्रहाजन्यानुमितेस्तदवगाहित्वे विशेष्यतावच्छेदकेति । विशेष्यतावच्छेदकतद्धर्मेत्यर्थः । प्रयोजकसूचनायेति । तथा च तल्लिङ्गकानुमितेस्तदजन्यत्वे तत्कालीनत्व

गाहितानियामकाभावेन तदवगाहितानियमो न स्यादिति विपरिशोधकतर्कस्फोरणायैव तदुक्तिर्न तु हेतौ तत्प्रवेश इति भावे

न च समानकालीनत्वविषयताया लिङ्गजन्यतानवच्छेदकत्वे ज्जन्यताया न तत्प्रयोजकत्वसम्भव इति तस्यास्तथात्वमात्र तथा प्रतिबंधकवशेन विद्यमानविशेष्यतावच्छेदककालीनत्वमगाहमानाया अनुमितेस्तज्जन्यतावच्छेदकानाक्रांततया व्यभिचारवारणाय समानकालीनत्वावगाहिताया हेतुघटकत्वमावश्यकामिति वाच्यम् । समानकालीनत्वविषयताया लिङ्गजन्यतानवच्छेदकत्वेऽपि तद्वदितसामग्रीघटकविरोधिज्ञानाद्यभावजन्यतावच्छेदिकायां तस्यां तद्वदितसामग्रीघटकविरोधिज्ञानाद्यभावजन्यसामान्याः प्रयोजकत्वसम्भवात् । एतन्मते चासति विरोधिनि अविद्यमानपक्षतावच्छेदकसमानकालीनत्वमपि नियमेनानुमितिविषयः । प्रयोजकस्वात्प्रमात्मकादपि परामर्शात्कचिद् भ्रान्तानुमितिरिष्टैव ।

अत्र चैवं विशेषणपदस्य विद्यमानविशेषणमात्रपरत्वेनाप्युपपत्तेः



विशेष्यतावच्छेदकपरतयोपवर्णनमकिञ्चित्करं विद्यमानधूमादिविषयकानुमितित्वस्यैव धूमादिजन्यतावच्छेदकत्वसम्भवात् विद्यमानधूमादिसाध्यकानुमितेरपि धूमादिजन्यत्वसम्भवेन व्यभिचारानवकाशात् ।

न चैवं तत्साध्यकाद्यनुमितेरपि तत्कालीनत्वावगाहिता स्यात्तत्प्रयोजकतज्जन्यत्वसत्त्वादिति वाच्यम् । तदवच्छिन्नविशेष्यकत्वप्रयोजकतल्लिङ्गकपरामर्शतदवच्छिन्नविशेष्यकपरामर्शान्यतरघटितसामग्रीजन्यत्वसहितस्यैव तज्जन्यत्वस्य तत्कालीनत्वभानप्रयोजकतयाऽतिप्रसङ्गवारणसम्भवात् । एवं पक्षतावच्छेदकसमानकालीनत्वस्यानुमितिविषयत्वे धूमादेः पक्षतावच्छेदकत्वेनैव धूमकालीनवान्हिसिद्धिनिर्वाहात् लिङ्गोपहितभानस्य निर्युक्तिकतापत्तिरित्यस्वरसर्वाजम् ।

करणतावच्छेदकरूपावच्छिन्नजन्यस्यैव व्यापारतेति नियममिष्टप्रायेण शङ्कते । न चेति । परामृश्यमानत्वेनेति । विषयनिष्ठयावद्धर्मस्य हानकरणतावच्छेदकत्वे मानाभावादिति भावः । नियमं निराकुर्वन् समाधत्ते । व्यापारमिति । रूपान्तरेण । विषयत्वादिना । ताद्रूप्येण । परामृश्यमाणत्वेन । विरोधाभावात् । बाधकाभावात् ।

मतान्तरमाह । लिङ्गत्वेनैवेति । एवकारेण परामर्शस्यावच्छेदकत्वव्यवच्छेदः । तर्ह्यपरामृश्यमानात्कुतो नानुमितिरित्यत आह । परामर्शस्त्विति । तथा च व्यापाराभावाच्चातिप्रसङ्ग इति भावः । अत्र उक्तनियमसत्त्वे लिङ्गत्वेनापि न कारणतासम्भवः तेन रूपेणापि परामर्शहेतुताया अप्रामाणिकत्वादित्यस्वरसः ।

( चि० ) अत्रोच्यते अतीतानागतधूमादिज्ञानेऽप्यनुमितिदर्शनान्न लिङ्गं तद्धेतुः व्यापारपूर्ववर्तितयोरभावात् । न च विद्यमानं लिङ्गान्तरमेव तद्धेतुः । तदा तस्यापरामर्शात् । परामर्शाविषयस्य कारणताग्राहकाभावात् । भाविनि पक्षे व्यक्त्यैक्यमेव वा यत्र लिङ्गं तत्र लिङ्गान्तराभावाच्च । यदि च वर्त्तमानमेव तत्र लिङ्गं तदा वर्त्तमानवद्व्यनुमानोपपत्तिः । अथ भावि भूतं वा धूमादि न लिङ्गं किन्तु तत्प्राग-



भावस्तद्धंसश्च वर्तमानं एव तयोरपि वह्निसमानदेश-  
त्वादिति चेन्न । अतीतभाविदिनवृत्तितया निश्चिता-  
वर्तमानतया सन्दिग्धाद् धूमादनुमितौ हि न प्राग-  
भावध्वंसौ लिङ्गे, तयोः सन्दिग्धत्वात् । नापि धूम-  
स्तस्यावर्तमानत्वात् । किञ्च भूतभाविवर्तमानत्वा-  
विषयात् पर्वते धूम इति ज्ञानाद्यत्रानुमानं तत्र का  
गतिः ? सर्वत्र प्रागभावाद्यन्यतमवत्त्वं धूमाद्यत्यन्ता-  
भावाभाववत्त्वं वा लिङ्गमिति चेन्न । व्यर्थविशेषणत्वेन  
तेषामलिङ्गत्वात् । अन्यतमत्वाज्ञानेऽपि धूमज्ञानाद-  
नुमितिसत्त्वाच्च ।

( दी० ) परामर्शविषयस्येति । विनिगमनाविरहो विशेष-  
णत्वं वा तस्य हेतुत्वे बीजं न चेदमज्ञायमानेऽस्तीति भावः ।  
न च विशिष्टस्य कारणत्वं गृह्यत् प्रमाणं विशेषणतावच्छेदका-  
वच्छेदेनापि तत्परिच्छिनत्ति तथा चापरामृष्यमाणस्यापि लि-  
ङ्गत्वेन हेतुत्वमविरुद्धमिति वाच्यम् । यतो हि लिङ्गत्वं न सा-  
ध्यव्याप्यत्वादिकं तदप्रसिद्धावपि गगनाद्यनुमानात् । ना-  
पि परामर्शविषयतावच्छेदकत्वमात्रं तथा सति वस्तुमात्रस्यै-  
वानुमितिहेतुतापत्तेः । न चेदं प्रामाणिकम्, तथाऽन्वयव्य-  
तिरेकाद्विरहात् । अन्यथेच्छाशाब्दबोधादिकं प्रतीष्टसाधनत्वा-  
काङ्क्षादिकुक्षिनिक्षिप्तस्य जगत एव हेतुतापत्तेः । न वा वास्तवो  
विनिगमनाविरहोऽपि, प्रमेयत्वादिना ज्ञातादपि लिङ्गादनुमित्याप-  
त्तेः । व्याप्तिपक्षधर्मत्वेन ज्ञायमानत्वोक्तौ च लाघवात्तादृशज्ञा-  
नत्वेनैव हेतुत्वात् ।

( गा० ) मूले न लिङ्गं तच्चेतुरिति । व्यभिचारेण नानुमितिहेतु-  
त्यर्थः । व्यापारेति । व्यापारपदं स्वव्यापारपूर्ववर्तितापरं पूर्ववर्ति-



ता च स्वस्य पूर्वकालवर्तिता तथा च स्वस्य स्वव्यापारस्य च निय-  
ताव्यवहितपूर्ववर्तिताविरहादित्यर्थः । तद्धेतुरिति । अतीतादिलिङ्ग-  
ज्ञानजन्यानुमित्यव्यवहितपूर्ववर्तीत्यर्थः । तदा । उक्तानुमित्यव्यवहि-  
तपूर्वकाले । तस्य । विद्यमानलिङ्गान्तरस्य । कारणताग्राहकभावा-  
दिति । अनुमितेरज्ञायमानलिङ्गान्तरसमानकालीनतानवगाहित्वेन  
हेत्वसिद्ध्या उक्तानुमानस्य तत्कारणत्वाग्राहकत्वादिति भावः ।

ननु दर्शितानुमानात्परामृश्यमानलिङ्गस्य हेतुतासिद्धौ अपरामृ-  
श्यमानसाधारणलिङ्गत्वस्यैव तत्कारणतावच्छेदकत्वोपगमादपरामृ-  
श्यमानस्यापि लिङ्गस्य कारणत्वं दुर्वारमेवेत्याशङ्क्य दीधितिकृत्त-  
स्याकारणत्वं व्यवस्थापयति । विनिगमनाविरह इति । लिङ्गतत्पराम-  
र्शयोः कस्य वा कारणत्वं कस्य वा तदवच्छेदकत्वमित्यत्रेत्यादिः ।  
विशेषणत्वम् । परामर्शकारणताग्रहे विषयितया विशेषणत्वेन भास-  
मानत्वम् । अस्य । लिङ्गस्य । इदम् । एतद्वीजद्वयम् । अज्ञायमान इति ।  
तस्य विषयतया परामर्शरूपहेतुतावच्छेदकानाक्रान्ततया विशेषणत्व-  
स्यासम्भवादिति भावः ।

यद्यपि तदा तस्यापरामर्शोऽपि विनिगमनाविरहेण परामर्शस्य  
हेतुतावच्छेदकत्वे कालान्तरीणपरामर्शाविषयतयैव कारणत्वसम्भ-  
वः विशिष्टकारणप्राक्सत्तायाः फलोपधानप्रयोजकत्वेनातिप्रसङ्गवा-  
रणसंभवात् तत्कालीनपरामृश्यमानत्वेनाहेतुत्वात् । एवं त-  
त्कालीनानुमित्युपधायकपरामर्शो विद्यमानताग्राहकप्रमाणविषय-  
कालान्तरीणपरामर्शो विद्यमानलिङ्गस्याविशेषणत्वेऽपि लिङ्गपरामर्श-  
सामान्येऽनुमितिसामान्यकारणताग्राहकप्रमाणविषयकालान्तरीणप-  
रामर्शो विद्यमानलिङ्गस्य विशेषणतया द्वितीययुक्त्यापि तस्य कार-  
णत्वमावश्यकमिति तदा तस्यापरामर्शादित्यदिमूलमसङ्गतं तथापि  
विशिष्टस्य नियतप्राक्सत्त्वं कारणताघटकं तत्रैव विशिष्टसत्त्वं फलो-  
त्पात्तिप्रयोजकं अत्र च न तादृशस्य प्राक्सत्त्वनियम इति न विशि-  
ष्टापेक्षणीयताप्रयोजककारणतासंभवो लिङ्गस्येति तत्कालपरामृश्य-  
मानत्वेन हेतुत्वं वाच्यम् । एवं विशिष्टकारणताग्राहकप्रमाणेन वि-  
शेष्यविशिष्टस्यैव विशेषणस्य नियतपूर्ववर्तिताघटितं कारणत्वं  
प्रत्याप्यते तथा च कालान्तरीणपरामर्शविषयतामादाय न वि-  
द्यमानलिङ्गस्य तादृशकारणतानिर्बाह इत्यत्र मूलतात्पर्यम् ।



न चैवं सति परामर्शविषयमात्रस्य कारणताग्राहकाभावकथन-  
विरोधः, लिङ्गमात्रकारणताबाधकव्यभिचारस्यैव सत्त्वादिति वाच्य-  
म् । कारणताग्राहकपदेनाव्यभिचारनिर्वाहकस्य तत्कारणतावच्छेद-  
कवैशिष्ट्यस्यैव विवक्षितत्वात् । विशेषणतावच्छेदकावच्छेदेनापीति ।  
विशेष्यवैशिष्ट्यमनन्तर्भाव्य केवलविशेषणतावच्छेदकतावच्छेदेना-  
पीत्यर्थः । साध्यव्याप्यत्वादिकमिति । साध्यव्याप्यत्वविशिष्टपक्ष-  
धर्मतावत्त्वमित्यर्थः । तदप्रसिद्धाविति । साध्यव्याप्यत्वाप्रसिद्धा-  
वित्यर्थः । इदमुपलक्षणम् । व्याप्त्यादिभ्रमविषयादप्यनुमित्युत्पत्त्या  
व्याप्त्यादिविशिष्टत्वविशेषितस्य कारणत्वासम्भवेन व्याप्तेर्विषयनि-  
ष्ठविशेषणतायामवच्छेदकत्वासम्भवोऽपि द्रष्टव्यः ।

वस्त्विति । वस्तुमात्रस्यैव परामर्शविषयतावच्छेदकाधिकरणत्वा-  
भावत्वादिसत्त्वादिति भावः । इदमुपलक्षणम् । परामर्शविषयता-  
वच्छेदकवज्ज्ञानत्वेनाहेतुत्वात्तदवच्छेदकत्वस्यापि विशेषणतावच्छे-  
दकत्वाभावो बोध्यः । इदम् । उक्तलिङ्गत्वेन हेतुत्वम् । तथा । तेन  
रूपेण । अन्यथा । तेन रूपेणान्वयव्यतिरेकविरहेऽपि जनकज्ञानवि-  
षयतावच्छेदकत्वेन हेतुत्वे । अतीतादिलिङ्गज्ञानादनुमित्यपलापे परा-  
मृश्यमानत्वेन हेतुता सम्भवतीत्यत आह । न चेति । परामृश्यमानत्वं  
ज्ञायमानत्वमात्रं व्याप्तिपक्षधर्मताभ्यां ज्ञायमानत्वं वा ? आद्यं दूषयति ।  
व्याप्तीति । लाघवात् । अवच्छेदकलाघवात् । व्याप्तिपक्षधर्मताज्ञान-  
स्य हेतुतावच्छेदकत्वे धर्मिणोऽधिकस्य निवेशेन गौरवादिति भावः ।

( दी० ) किं च कालान्तरीयतादृशज्ञानविषयादपि लि-  
ङ्गादनुमितिप्रसङ्गः । कारणतावच्छेदकावलीढकारणसत्त्वस्यै-  
व कार्योत्पत्तिनियामकत्वाच्च तु तद्विशिष्टसत्त्वस्यैव गौर-  
वात् । इतोऽपि च प्रतिबन्धकाभावादीनां न कारणतावच्छेद-  
कत्वं परामर्शविशिष्टसत्त्वस्य चात्र प्रयोजकत्वाभिधाने लाघवा-  
दावश्यकत्वाच्च परामर्शस्यैव तथात्वं तत्र च नातिप्रसङ्गशङ्का-  
ऽपि । अथैवं संयुक्तेन्द्रियादीन्द्रियसंयोगाद्योः कारणतायामपी-  
दमेव विनिगमकं स्यादिति चेत् ? स्यादेव यदि न स्याता-



मिन्द्रियादेः स्वतन्त्रान्वयव्यतिरेकौ । स्याच्च व्यापारेण व्यापारिणोऽव्यवधानम् । न चानुपितिमात्रे तौ लिङ्गस्य, न चातीन्द्रियस्यापि तस्य परामर्शो व्यापार इति । अपि च चैत्रेण परामृश्यमानाल्लिङ्गादपरामृशतोऽपि मैत्रस्यानुमितिप्रसङ्गः । तत्तत्पुरुषीयानुमितिं प्रति तत्तत्पुरुषपरामृश्यमानाल्लिङ्गत्वेन हेतुत्वे चानन्तकार्यकारणभावप्रसङ्गः । इच्छाकृतिमुखदुःखस्मरणविशिष्टज्ञानशब्दबोधादिषु ज्ञानेच्छाधर्माधर्मनिर्णयविशेषणभानपदार्थज्ञानादीनामिवानुमितौ परामर्शस्याप्येकार्थप्रत्यासत्त्या हेतुत्वान्नातिप्रसङ्गशङ्कापीति कृतं पल्लवितेन ।

( गा० ) : ननु व्याप्तिपक्षधर्मत्वविषयतानिरूपितविषयताविशिष्टज्ञानत्वेन हेतुत्वे विशेष्यविशेषणभावे विनिगमनाविरह इति तादृशविषयतासम्बन्धेन ज्ञानस्य कारणतावच्छेदकत्वमेवोचितामत्याशङ्कायां लिङ्गकरणतापक्षे दोषान्तरमाह । किञ्चेति । गौरवादिति । विशिष्टसत्त्वस्य विशेषणविशेष्योभयसत्त्वगर्भत्वादिति हृदयम् । इतोऽपि । कालान्तरे प्रतिबन्धकाभावविशिष्टात्प्रतिबन्धकसमवाहितात्कार्यापत्तितोऽपि । न कारणतावच्छेदकत्वम् । अपि तु सहकारित्वमेव । अपिकारेण विनिगमनाविरहोऽपि सूचितः । अत्रापत्तिवारणाय विशिष्टसत्त्वमेव प्रयोजकमन्यथानुपपत्त्या वाच्यं तत्राह । परामर्शेति । तत्र च । परामर्शसत्त्वस्य प्रयोजकत्वे च । नातिप्रसङ्गशङ्कापीति । परामर्शशून्यकाले नानुमितिप्रसङ्गशङ्कापीत्यर्थः ।

एवं सति विषयेन्द्रियसंयोगस्य हेतुत्वकल्पे विषयसंयुक्तेन्द्रियस्यैपि विनिगमनाविरहाद्धेतुत्वमिन्यपि न स्यात्तत्रापि संयोगस्य कारणतावच्छेदकत्वे कालान्तरे संयुक्तादिन्द्रियात्संयोगविरहदशायां प्रत्यक्षापत्तिः । संयोगविशिष्टसत्त्वस्य प्रयोजकत्वाभिधाने च लाघवादावश्यकत्वाच्च संयोगसत्त्वस्यैव तथात्वमुचितमिति विनिगमकसम्भवादिन्द्रियं हेतुरेव न स्यादित्याशङ्कते । अथेति । यदि न स्यातामिति । तथा चेन्द्रियनाशे संयोगसत्त्वेऽपि प्रत्यक्षानुत्पादानुरोधेन तस्य हेतुत्वमिति भावः । इन्द्रियनाशे ततो द्विती-



यक्षणे तत्संयोगोऽपि नश्यति अधिकैकक्षणे प्रत्यक्षोत्पाद इष्यत  
 एवेत्याशङ्क्याह । स्याच्चेति । व्यवधानम् । अन्यथासिद्धिः । तादृशीं  
 हेतुताव्यवस्थापकयुक्तिं प्रकृते निराकरोति । न चेति । लिङ्गशून्ये  
 धर्मिणि भ्रमात्मकपरामर्शसत्त्वेऽपि लिङ्गव्यतिरेकाद् भ्रमानुमिति-  
 व्यतिरेक इत्यनुमितिविशेषे लिङ्गस्यान्वयव्यतिरेकौ सम्भवतः  
 इति अनुमितिमात्र इत्यत्र मात्रपदोपादानम् । तौ । अन्वयव्यतिरे-  
 कौ । अतीन्द्रियस्येति । तत्परामर्शजनकेन्द्रियसंयोगरहितस्येत्यर्थः ।  
 तेनातीतादिपरिग्रहः । परामर्शो व्यापार इति । तादृशस्य परामर्श-  
 विषयीभूतस्यापि तदजनकत्वात् परामर्शस्य तदंशे लौकिकत्वा-  
 भावादिति भावः ।

ननु विशिष्टसत्त्वं विशेषणावच्छिन्नविशेष्यनिरूपितं विलक्षणा-  
 धिकरणत्वं न विशेषणसत्त्वगर्भमपि तु विशेषणसत्त्वनियतमेव तथा  
 च विशिष्टसत्त्वस्य प्रयोजकत्वे कचिद्विशेषणसत्त्वस्य तदाद्यदयकत्वं  
 तथा च पूर्वोक्तयुक्त्या ज्ञानस्य जनकतावच्छेदकत्वमेवोचितमित्या-  
 शङ्क्य दोषांतरमाह । चैत्रेणेति । परामर्शहेतुतामते तत्पुरुषीयत्वानिवे-  
 शोऽपि अतिप्रसङ्गमुद्गरति । इच्छेति । इच्छादिकार्यसप्तके यथासंख्यं  
 ज्ञानादिकारणसप्तकस्यान्वयो बोध्यः । एकार्थप्रत्यासत्त्या । सामाना-  
 धिकरण्यप्रत्यासत्त्या । नातिप्रसङ्गशङ्कापीति । कारणतावच्छेदकसम्ब-  
 न्धेन स्वाधिकरण एव कारणस्य कार्यतावच्छेदकसम्बन्धेन का-  
 र्योत्पत्तिप्रयोजकत्वादिति भावः । मूले व्यक्त्येक्यमिति । विद्यमा-  
 नान्यव्यक्तिरित्यर्थः । तथा च विद्यमानपक्षे तन्मात्रवृत्तिरूपादि-  
 व्यक्तेरेव लिङ्गत्वावच्छिन्नस्य विद्यमानतासम्भवात् पक्षस्य विद्य-  
 मानतालाभेनातीतपक्षपरिग्रहः ।

( दी० ) एकान्योन्याभावविशिष्टापरान्योन्याभावादिर्वर्त-  
 मान एव सर्वत्र हेतुः सम्भवतीत्यत आह । यदि चेति । किं तु  
 तत्प्रागभाव इति । तस्य च विरोधिकालावच्छेदेन व्याप्यत्व-  
 ग्रहान्न तत्कालीनसाध्यसिद्धिरिति भावः ।

( गा० ) भाविनीत्यादिना यत्र पक्षस्य भावित्वमतीतत्वं वा तत्र  
 तत्पक्षवृत्तित्वघटितलिङ्गत्वावच्छिन्नस्य विद्यमानत्वासम्भवोक्तेस्तत्र



विद्यमानस्य लिङ्गत्वाप्रसक्त्येति चेत्सङ्गतमतः लिङ्गत्वशरीरे न पक्षवृत्तित्वं विशेषणविधया निविष्टं किं तूपलक्षणतयेत्याशयेन उक्तविद्यमानलिङ्गासम्भवं दूषयन् यदि चेत्यादिकमवतारयति दीधितौ । एकेति । हृदादिभेदविशिष्टहृदान्यनिर्वाहेभेदादिरित्यर्थः । निर्वन्हादिसामान्यभेदस्य वन्हाद्यनतिरिक्ततया विशिष्टविशेषभेदानुधावनं मूले वर्तमानवह्मचनुमित्यापत्तिरिति अपरामृश्यमानस्याहेतुत्वेन विद्यमानलिङ्गस्यापरामर्शदशायामनुमितिमपलप्य तत्परामर्शदशायामेवानुमितेः स्वीकरणीयतया तद्विशिष्टपक्षानुयोगिकसाध्यवैशिष्ट्यस्यानुमितौ मानेन तत्समानकालीनो विद्यमानो वह्मिर्नुमितौ भासेतेत्यर्थः । वस्तुगत्याऽतीतानागतहेतुकानुमितौ अतीतानागतलिङ्गज्ञानस्यैव जनकत्वादतीतानागतवह्मरेव सिद्ध्यति तत्र यदि व्यभिचारवारणार्थमुक्तस्य वर्तमानलिङ्गस्य हेतुत्वमाहतं तदा ज्ञायमानस्यैव तस्य हेतुत्वं स्वीकरणमिति तत्कालीनो वर्तमानोऽपि वह्मिर्भासतामिति भावः । वर्तमानस्य प्रागभावादेलिङ्गत्वेऽपि कथितवर्तमानवन्हाद्यनुमानापत्तितादवस्थ्यादथेत्यादिशंकाया असङ्गतिरतस्तादृशापत्तिमुद्धरति दीधितौ । तस्य चेति । विरोधिकालावच्छेदेनेति । यदा यत्र धूमप्रागभावस्तदुत्तरं तत्र वह्मिरिति विभिन्नकालमन्तर्भाव्य व्याप्तिग्रहादित्यर्थः । न तत्कालीनसाध्यसिद्धिः । न वर्तमानप्रागभावादिकालीनसाध्यस्यानुमितिरित्यर्थः । विभिन्नकालाघटितव्याप्तिविषयकपरामर्शस्यैव हेतुसमानकालतया साध्यभासकत्वादिति भावः ।

( चि० ) अपि च न धूमप्रागभावादि लिङ्गं न वा तद्धीरनुमितिकारणम्, प्रागभावादीनां व्यर्थत्वात् आवश्यकधूमादिज्ञानादेवानुमितिसम्भवाच्च । किञ्च लिङ्गं नानुमितिमात्रे हेतुः, लिङ्गं विनाऽपि धूलीपटलाल्लिङ्गभ्रमेणानुमित्युत्पत्तेः । नापि लिङ्गं प्रमानुमितौ, परामर्शोऽनुमितिमात्रे हेतुः, तद्विशेषप्रमात्वाप्रमात्वाभ्यामेवानुमितितथात्वात् । यत्सामान्ये यत्सामान्यं प्रयोजकं तद्विशेषे तद्विशेषस्य प्रयोजकत्वा-



तु । अथ परामर्शस्य प्रमात्वं विद्यमानलिङ्गविषय-  
त्वं तथा चायातं लिङ्गस्य प्रमानुमितिहेतुत्वमिति  
चेन्न । भाविना भूतेन वा यदा कदाचिद्विद्यमानेनापि  
लिङ्गेन परामर्शप्रमात्वसम्भवानुमितिपूर्वसमये  
तत्प्रमात्वानुरोधेन लिङ्गस्य सत्त्वं कारणत्वं वा ।  
धूमकालीनवह्नयनुमानं च यदा यत्र धूमस्तदा तत्र  
वह्निरिति व्याप्तिज्ञानादेव । अथ वा धूमकालः पक्षता-  
वच्छेदकः पक्षतावच्छेदकधर्मसमानाधिकरणं च पक्ष-  
धर्मबलात् साध्यं सिध्यतीति धूमकालीनवह्निसिद्धिः ॥

( दी० ) अपि चेत्याद्यभ्युपगमवादाः । नियतसामानाधि-  
करण्यरूपाया व्याप्तेः प्रागभावादौ दुरपवादत्वात् । धूमप्राग-  
भावत्वादिकं नावच्छेदकमिति चेत् ? किं चातः ? न चैतदपि,  
व्याप्तेरवच्छिन्नत्वनियमात् परिशेषेण तस्यैव तथात्वात् अन्यथा  
धूमादिवृत्तिव्याप्तीनामपि धूमत्वादिकमवच्छेदकं न स्यात् । अ-  
थ स्वव्यापकसमानाधिकरणं व्याप्यं व्यापकत्वं च तद्धर्मविशिष्ट-  
समानाधिकरणाभावप्रतियोगित्वत्वावच्छिन्नप्रतियोगिताकाभाव-  
वत्त्वादिकं स च विशेषणं धर्मो व्याप्यवच्छेदकः ।

( गा० ) धूमनिश्चयं विनाऽनुमितेरसिद्धिरतो मूलेऽतीतभाविदिनवृ-  
त्तितया निश्चितादिति । अतीतदिनावच्छेदेन भाविदिनावच्छेदेन वा  
पक्षवृत्तितया निश्चितादित्यर्थः । धूमस्य वर्तमानतया निश्चये प्राग-  
भावध्वंसयोर्निश्चयसम्भवेन लिङ्गत्वसंभवावर्त्तमानतया संदिग्धा-  
दिति । पक्षवृत्तितयाऽनिश्चितत्वेन प्रागभावादेरलिङ्गत्वमुक्त्वा पक्षवृत्ति-  
तयाऽज्ञातत्वेनालिङ्गत्वस्थलमाह । किं चेति । भूतभाविवर्त्तमानत्वा-  
विषयात् । पर्वते वर्त्तमानध्वंसप्रागभावप्रतियोगित्वाविषयकात् त-  
त्कालावच्छिन्नपर्वतवृत्तित्वविषयकाच्चेत्यर्थः । धूमस्यावर्त्तमानत्व-  
लाभाय वर्त्तमानत्वाविषयकत्वाभिधानम् । तस्य वर्तमानत्वे वर्त-



मानत्वाभानस्य अनुमित्याविरोधित्वात् ।

धूमप्रागभावादेरलिङ्गत्वस्य विचारासहत्वात् अपि चेत्यादि-  
दूषणे मूलकृतोऽनिर्भरं दर्शयति । अपि चेत्यादीति । अभ्युपगम-  
वादः । धर्मिभेदेऽपि वैयर्थ्याभ्युपगमेनोक्तिः । साध्यसामानाधिक-  
रण्यावच्छेदकरूपायाः व्याप्तेः धूमप्रागभावत्वादेः सामानाधिकर-  
ण्यानवच्छेदकत्वे धूमप्रागभावादावसत्त्वसम्भवेनाह । नियतसामा-  
नाधिकरण्यरूपाया इति । शङ्कते । धूमप्रागभावत्वादिकमिति ।  
नावच्छेदकमिति । गौरवेण व्याप्यतानवच्छेदकमित्यर्थः । तथा च  
न तदवच्छिन्नं लिङ्गमिति भावः । किं चेति । धूमप्रागभाव-  
त्वादेर्लिङ्गतानवच्छेदत्वेऽपि व्याप्तिपक्षधर्मतावत्स्वरूपालिङ्गत्वेन प्रा-  
गभावादेरनुमितिहेतुताया दुर्वारत्वादिति भावः । प्रौढ्या तस्व-  
स्यापि लिङ्गतावच्छेदकत्वं व्यवस्थापयति । न चैतदपीति । परिशे-  
षेण । धूमप्रागभावाद्यवृत्तिधूमत्वावच्छिन्नत्वबाधसहितावच्छिन्नत्वहे-  
तुना प्रागभावादिनिष्ठव्याप्तौ धूमप्रागभावत्वाद्यवच्छिन्नत्वासेध्या ।  
तस्यैव । धूमप्रागभावत्वादेरेव । तथात्वात् । तथात्वसिद्धेर्व्याप्यता-  
वच्छेदकत्वसिद्धेरिति यावत् । अन्यथा । व्याप्तेरवच्छिन्नत्वानियमे ।

व्याप्तिर्नाव्यभिचारितसामानाधिकरण्यं किं तु स्वव्यापकसाध्य-  
सामानाधिकरण्यं तथा च धूमप्रागभावादिनिरूपिता व्यापकता न  
प्रसिद्ध्यतीति न तस्य व्याप्यतेति शङ्कते । अथेति । अभावत्वादि-  
कमित्यादिना स्वसमानाधिकरणान्योन्याभावप्रतियोगितावच्छेदक-  
त्वत्वावच्छिन्नाभावपरिग्रहः । विशेषणमिति । व्यापकताघटकसा-  
मानाधिकरण्यप्रतियोगिनि विशेषणमित्यर्थः । व्याप्त्यवच्छेदक  
इति । व्यवहियत इति शेषः । एवं च व्याप्तेः स्वरूपसंबन्धात्मककिं-  
चिदवच्छिन्नताया अप्रामाणिकत्वेऽपि न धूमत्वादीनां व्याप्यतावच्छे-  
दकत्वानुपपत्तिः ।

(दी०) न च धूमप्रागभावसमानाधिकरणाभावप्रतियोगि-  
तात्वादिकं प्रतियोगितावच्छेदकं, गौरवादपि तु धूमसमानाधि-  
करणाभावप्रतियोगितात्वादिकमेव लाघवात् । एवं च न धूमप्रा-  
गभावो व्याप्यो न वा तत्त्वं व्याप्यतावच्छेदकम् । अत एव प्र-  
मेयधूमत्वादिकमपि नावच्छेदकमिति चेत् ? इतं तर्हि जातिसमनि-



यतोपाधिगुणादीनां व्याप्यत्वेन, लाघवेन गोजलादिनिष्ठाभावप्रतियोगितात्वादेरवच्छेदकत्वात् न तु सास्नास्नेहादिमन्निष्ठाभावप्रतियोगितात्वादेर्गौरवात् । प्रस्थितं च गोत्वादिवृत्तिधर्माणामवच्छेदकत्वेन, आपतितं च ते नीलधूमत्वादेर्व्याप्यत्वच्छेदकत्वेन नीलधूमसमानाधिकरणाभावप्रतियोगित्वाद्यभावस्यातिरिक्तत्वात् प्रमेयधूमत्वादिना बह्व्याप्यव्यापकत्वार्थमिव स्नेहत्वादिना व्याप्यत्वार्थमपि लघुगुरुसाधारणस्यावच्छेदकत्वस्योपादाने कुतस्तद्व्युदास इति । तथा चेति । तत्रैव क्लृप्तसामान्यकारणस्य विशेषरूपेण हेतुत्वं यत्र कल्प्यकारणतावच्छेदकमपेक्ष्य न गौरवम् अन्यथा विशेषकारणकलापविलयप्रसङ्गादिति भावः । धूमकालीनेत्यादि । सामानाधिकरण्ये कालविशेषस्यापि सम्बन्धघटकतया प्रविष्टत्वादित्यर्थः । यदा यत्रेति । कालिकदैशिकव्याप्तिद्वयज्ञानात्कालदेशयोः साध्यं सिध्यदसति बाधके लाघवादेकमेव सिध्यतीत्यपि वदन्ति । पक्षतावच्छेदकेति । पक्षतावच्छेदककालाद्यवच्छिन्नमित्यर्थः ।

( गा० ) न चेति । धूमप्रागभावसमानाधिकरणाभावप्रतियोगितात्वादिकं च न प्रतियोगितावच्छेदकमित्यन्वयः । तथा च तादृशप्रतियोगितात्वावच्छिन्नाभावरूपव्यापकत्वस्याप्रसिद्धिरिति भावः । गौरवावधिं दर्शयति । अपि त्विति । अत एव । प्रमेयत्वविशिष्टसमानाधिकरणाभावप्रतियोगितात्वादेर्गौरवेण प्रतियोगितानवच्छेदकत्वादेव । तर्हीति । स्वसमानाधिकरणाभावप्रतियोगितात्वस्य गुरुतयाऽनवच्छेदकत्वेन स्वस्वनिष्ठधर्मयोर्व्याप्यत्वतदवच्छेदकत्वाभाव इत्यर्थः । जातिसमनियतोपाधिगुणानाम् । गोत्वजलत्वादिसमनियतानां सास्नास्नेहादीनाम् । व्याप्यत्वेन । गोत्वजलत्वादि व्याप्यत्वेन गतमित्यनेनान्वयः । गोत्वादिवृत्तिधर्माणाम् गोत्वत्वादीनाम् । अवच्छेदकत्वेन । व्याप्यतावच्छेदकत्वेन । स्वरूपत एव गोत्वादीनां प्रतियोगितावच्छेदकशरीरनिवेशसंभवेन गोत्वत्वादीनामनिवेशात् । आ



पनिनं चेति । नीलधूमत्वाद्यवच्छिन्नेऽपि स्वयं व्याप्त्युपगमादाधि-  
क्येनैव नीलधूमादिति प्रयोक्तुर्निग्रहस्य वक्ष्यमाणत्वाच्चेत्युक्तम् ।  
अस्य च वैयर्थ्यस्थले व्याप्तिमनङ्गीकर्तुरित्यादिः । अतिरिक्तत्वात् ।  
धूमादिसमानाधिकरणाभावप्रतियोगितात्वावच्छिन्नाभावान्यत्वात् ।  
तस्य न्यूनवृत्तित्वादिति भावः ।

ननु तादृशप्रतियोगितात्वादौ पारिभाषिकमभावप्रतियोगिता-  
वच्छेदकत्वं निवेशनीयं तच्च गुरुधर्मसाधारणं तथा च तादृशप्र-  
तियोगितात्वविशिष्टसंबन्धिनिष्ठाभावप्रतियोगितानवच्छेदकावच्छि-  
न्नाभावत्वादिरेव पर्यवसितं व्यापकत्वमिति सास्त्रास्त्रेहादीनां व्या-  
प्यतोपपत्तिरित्यत आह । प्रमेयंति । यथा प्रमेयधूमत्वावच्छिन्नस्य  
वह्न्याद्यव्यापकतार्थं प्रतियोगितानवच्छेदकेत्यत्र पारिभाषिकमवच्छे-  
दकत्वं निवेशिनं तथा प्रतियोगितात्वे तदवच्छेदकत्वे वा उक्तपारि-  
भाषिकावच्छेदकत्वविवक्षणे इत्यर्थः । तद्व्युदासः । धूमप्रागभावा-  
देरव्याप्यत्वव्युदासः ।

मूले लिङ्गं विनापि पक्षे वह्निव्याप्यमात्रासत्त्वेऽपि । लिङ्गभ्रमेण ।  
व्याप्तिभ्रमेण । परामर्शस्य प्रमात्वे विद्यमानलिङ्गविषयत्वमिति पा-  
करक्ते श्यामोऽयमिति धियः श्यामत्वांशे भ्रमत्वमित्यभिमानेन  
आयातं लिङ्गस्य प्रमानुमितिहेतुत्वमिति लिङ्गप्रमाया नियतपूर्व-  
वर्तित्वे लिङ्गस्यापि तथात्वादिति भावः ।

ननु लिङ्गस्य नियतपूर्ववर्तित्वेऽपि यत्सामान्य इत्याद्युक्तनि-  
यमात्प्रमापरामर्श एव प्रमानुमितौ हेतुरावश्यक इति कथमेषा श-  
ङ्केति शङ्कां निरसितुं भावं पूरयति दीधितौ । तत्रैवेति ।

न च यत्सामान्ये इत्याद्युक्तनियमात्प्रमानुमितौ परामर्शस्य  
हेतुतासत्त्वेऽपि तस्य कारणतावच्छेदकं विद्यमानलिङ्गविषयक-  
त्वमेवेति विशिष्टकारणताग्राहकमानेन लिङ्गस्यापि कारणत्वं ग्र-  
हीतव्यं तथा चायातं लिङ्गस्य हेतुत्वमिति मूलस्य नासङ्गतिसिति  
वाच्यम् । यतो विद्यमानलिङ्गविषयकपरामर्शत्वेन न हेतुत्वं गौर-  
वात् अपि तु लिङ्गपरामर्शत्वेन लाघवादिति मूलाभिप्रायेण  
दीधितिकृता भावो वर्णित इति । अन्यथा विशेषलघुरूपावच्छिन्ने  
कारणान्तरसम्भवेऽपि गुरुविशेषरूपेण सामान्यकारणस्यैव हेतु-  
त्वे विशेषकारणविलयप्रसङ्गात् ज्ञानादिविशेषप्रत्यक्षानुमित्यादौ स-



न्निकर्षपरामर्शादिविशिष्टमनोयोगत्वादित्येव हेतुत्वापत्त्या सन्निक-  
र्षपरामर्शादीनामहेतुत्वप्रसङ्गात् । तथा च लिङ्गत्वापेक्षया विद्यमा-  
नलिङ्गज्ञानत्वेनैव कारणतोचितेति भावः ।

मूले पक्षीयधूमकालीनत्वपर्यन्तस्य साध्यांशे भाननिर्वाहाय य-  
दा यत्रेत्यादिसामान्यव्याप्तिरादृता तत्र यत्तत्पदार्थस्याननुगततया  
पर्वते यदा धूमस्तदा तत्कालावच्छिन्नो वह्निरिति सहचारस्यागृही-  
तत्वेन तादृशवह्निसिद्धिर्न सम्भवतीत्यालोच्यते । सामानाधिकरण्य  
इति । कालविशेषस्य स्वसमानाधिकरणधूमकालस्य । सम्बन्धघट-  
कतया । साध्यसम्बन्धघटकतया । तादृशकालावच्छिन्नसंयोगः ।  
साध्यतावच्छेदकसम्बन्ध इति भावः ।

एतादृशसम्बन्धेन पर्वते वह्निसिद्धावेव फलतः पर्वतीयधूमका-  
लीनवह्निसिद्धिः । एतावताऽपि अतीतानागतपक्षीयधूमकालीनत्व-  
भानमादायार्थोत्तरनिरासासंभवात् तत्तद्धूमकालस्य पक्षतावच्छेद-  
कत्वं मूलकारोऽङ्गीकरिष्यति ।

मतान्तरमाह । यदा यत्रेति । व्याप्तिद्वयज्ञानादिति । एवं च  
यदा धूमस्तदा वह्निर्वात्र धूमस्तत्र वह्निरिति मूलस्य योजना ।  
कालदेशयोः पक्षीकृतयोरेतद्धूमकालपर्वतयोः कालिकदेशिकसंब-  
न्धाभ्यामिति शेषः । एकमेव । एकत्वविशिष्टमेव । अत्र कल्पे एत-  
त्काले वह्निसिद्धेः पूर्वं एतत्कालीनवह्नित्वावच्छिन्नस्यासिद्ध्या तद-  
भेदरूपमेकत्वं लाघवज्ञानादप्यनुमितिः कथं विषयीकरिष्यतीत्यस्वर-  
ससूचनाय वदंतीत्युक्तम् । पक्षतावच्छेदकसमानाधिकरणसाध्य-  
सिद्ध्या नोद्देश्यसिद्धिः तदसमानकालीनस्यापि तत्समानकालसंब-  
न्धिपक्षसंबन्धितया तत्कालसामानाधिकरण्यसिद्धावपि साध्ये तत्का-  
लीनत्वासिद्धेरतः समानाधिकरणपदमवच्छिन्नार्थकतया व्याचष्टे ।  
पक्षतावच्छेदकेति । कालादीत्यादिना नितंभादिरूपदेशपरिग्रहः ।

(चि०) यत्तु व्यापाराभावान्न परामर्शः कर-  
णमिति तथैव किं तु व्याप्तिज्ञानं करणं पराम-  
र्शो व्यापारः । न च परामर्शस्य संस्कारो व्यापारः,  
परामर्शस्य चरमकारणत्वेन संस्कारोत्पादनसमये



ऽनुमित्युत्पादनात् । नापि तर्कः, व्याप्तिग्राहकस्य विष-  
यपरिशोधकस्य वा तस्य तदजन्यत्वादिति ॥

इति परामर्शचिन्तामणिः ।

( दी० ) किं तु व्याप्तीति । न च स्मरणात्मकपरामर्शस्थ-  
ले तदसम्भवः । तत्र व्याप्तिविशिष्टानुभवस्य संस्कारद्वारा परा-  
मर्शहेतुत्वात्, फलजनकव्यापारस्य फलजनकव्यापारजनकत्वे  
विरोधाभावात् । न च विशिष्टपरामर्शत्वेन न कारणत्वं व्याप्तिज्ञा-  
नत्वेन च न तद्विशिष्टस्मृतिहेतुत्वं न वा विशिष्टस्मृतित्वेनानुमिति-  
हेतुत्वमिति वाच्यम् । व्याप्तिविषयकज्ञानत्वस्मृतित्वाभ्यां वि-  
शिष्टविषयकतत्त्वाभ्यां वा हेतुहेतुमद्भावेऽपि व्यापारव्यापारि-  
भावाविरोधात् । न हि द्वारद्वारिणोः फलजनकत्वं येन रूपेण  
तेन रूपेण तयोर्मिथो हेतुहेतुमद्भावेऽपि नियमो मानाभावात् । इ-  
न्द्रियतत्संयोगपदज्ञानपदार्थोपस्थित्यादिषु प्रत्यक्षशाब्दादिकरण-  
व्यापारेषु व्यभिचाराच्च । न चैवं धारावहनस्थले पूर्वपूर्वेषां विशे-  
षणज्ञानानामुत्तरोत्तरतद्वारा विशिष्टप्रत्यक्षं प्रति करणत्वापत्तिः ।  
यं जनयित्वैव यस्य यज्जनकत्वं तस्यैव तत्र व्यापारत्वात् ।

( गा० ) तदसंभवः । व्याप्तिज्ञानस्य कारणत्वासंभवः । अनुभवात्म-  
कपरामर्शे प्रत्येव विशेषणतावच्छेदकप्रकारकज्ञानविधया व्याप्तिप्रका-  
रकज्ञानस्य हेतुत्वादिति भावः । स्मरणे विशेषणतावच्छेदकविधया  
व्याप्तिधियोऽहेतुत्वेऽपि स्मरणस्य समानविषयकानुभवजन्यत्वात्  
प्राचीनानुभवात्मकपरामर्शस्य व्याप्तिज्ञानत्वेन कारणत्वमक्षतमेवेति  
समाधत्ते । तत्रेति ।

ननु तत्फलजनकव्यापारे तत्फलकरणव्यापारविधया तत्फ-  
लजनकस्य न हेतुर्तेति नियमः । आचार्यमतेऽपि लिंगव्यापारतयाऽ  
नुमितिजनके परामर्शेऽनुमित्यजनकस्यैन्द्रियादिव्यापारस्य हेतुतया  
व्यभिचार इति तत्फलकरणव्यापारविधयेति । एवं चानुमित्यजन-  
कस्य संस्कारस्यानुमितिजनकपरामर्शे कथमनुमितिकरणस्य व्या-



परितया हेतुतन्त्याशंकानियमं प्रतिक्षिपन्निरस्यति । फलाजनकेति ।

ननु स्मरणात्मकपरामर्शद्वारा प्रार्थनपरामर्शस्य कारणत्वं तदा संभवति यदि तयोर्मिथः कार्यकारणभावावच्छेदकाभ्यां विशिष्य व्यासि विशिष्टपक्षज्ञानतत्त्वतस्मृतित्वाभ्यां करणव्यापारभावः स्यात् । स्याद्वा कारणतावच्छेदकव्याप्तिज्ञानत्वाद्यवच्छिन्ननिरूपितजन्यतायामनुमितिजनकतायां च विशिष्टस्मृतित्वमवच्छेदकं यद्वारा यस्य यत्कारणं तन्निष्ठतत्फलजनकतावच्छेदकावच्छिन्नतत्फलकारणताकमिति नियमस्य तावतैव निर्वाहात् तदेव नन्त्याशंकते । न चेति । न कारणत्वमिति । अपि तु व्याप्तिज्ञानत्वेनैवेति शेषः । विशिष्टस्मृतिहेतुत्वम् । विशिष्टस्मृतित्वावच्छिन्नहेतुत्वम् अपि तु व्याप्तिस्मृतित्वावच्छिन्नहेतुत्वमेवेति शेषः । नानुमितिहेतुत्वमिति । व्यभिचारादिति शेषः । व्याप्तिविषयकस्मृतिज्ञानत्वाभ्याम् । व्याप्तिविषयकस्मृतित्वव्याप्तिविषयकज्ञानत्वाभ्याम् । विशिष्टविषयकतत्त्वाभ्याम् । विशिष्टविषयकज्ञानत्वविशिष्टविषयकस्मृतित्वाभ्याम् । वाशब्दोऽनास्थायाम् ।

उक्तनियमस्य प्रामाणिकत्वे विरोधोऽस्त्येवेति तं प्रतिक्षिपति । न हीति । साधकभावमुक्त्वा नियमे बाधकमप्याह । इन्द्रियेति । इन्द्रियं इन्द्रियत्वेन चक्षुष्ठादिना वा प्रत्यक्षे कारणं व्यापारीभूततत्संयोगः तत्तत्संयोगत्वेन तद्धेतुः तेन तेन च रूपेण न तयोर्मिथः कार्यकारणभावः अपि तु संयोगत्वेन द्रव्यत्वेनैव । एवं शाब्दबोधे पदज्ञानं तत्त्वेन करणं व्यापारभूता पदार्थोपस्थितिः पदज्ञानजन्यार्थोपस्थितिर्वेन हेतुः तयोस्तत्सम्बन्धिज्ञानत्वेन तत्तत्स्मृतित्वेन परस्परं हेतुहेतुमद्भावा इति व्यभिचारादित्यर्थः ।

न चैवमिति । एवम् । यद्यद्रूपेण मिथो न हेतुहेतुमद्भावः तत्तद्रूपेणापि करणव्यापारभावे । धारावहनस्थले । विशिष्टबुद्ध्यन्तरं विशिष्टबुद्ध्यन्तरोत्पादस्थले । पूर्वपूर्वेपाम् । प्रथमविशिष्टज्ञानजनकानाम् । उत्तरोत्तरतद्वारा । स्वस्वजन्यविशिष्टबुद्ध्यात्मकविशेषणज्ञानान्तरद्वारा । विशिष्टप्रत्यक्षं प्रति । विशिष्टबुद्धित्वेन तदुत्तरविशिष्टप्रत्यक्षं प्रति । करणत्वापत्तिः । विशेषणज्ञानत्वेन करणत्वापत्तिः । समाधत्ते । यमिति । यम् । यद्रूपावच्छिन्नम् । यस्य । यद्रूपावच्छिन्नस्य । यजनकत्वम् । यद्रूपावच्छिन्नजनकत्वम् । तस्यैव । तद्रूपावच्छिन्नस्यैव । तत्र । तद्रूपावच्छिन्ने । व्यापारत्वादिति । त



था च विशिष्टज्ञानजनकतावच्छेदकविशेषणज्ञानत्वस्य कारणत्वा-  
भिमततद्रूपावच्छिन्नविशेषणज्ञानजन्यतावच्छेदकत्वाभावो न तद्रूपे-  
ण व्यापारताविरहप्रयोजकः अपि तु तद्रूपावच्छिन्नमजनयित्वाऽपि त-  
द्रूपावच्छिन्नस्य विशिष्टधीजनकत्वमेव उत्तरोत्तरविशिष्टबुद्धिव्यक्तिं  
प्रति पूर्वपूर्वविशिष्टबुद्ध्यात्मकविशेषणज्ञानव्यक्तिद्वारा तज्जनक-  
विशेषणज्ञानव्यक्त्यानां तत्तद्व्यक्तित्वेन कारणत्वस्य च नापत्तिः व्यव-  
हितव्यक्त्यानां तत्तद्व्यक्तित्वेन कारणताया अप्रामाणिकत्वात् अन्यथा  
उक्तनियमोपगमेऽप्यप्रतीकारादिति भावः ।

(दी०) यत्तु तथा नियमेऽपि न क्षतिः विशिष्टस्मृतेरपि व्या-  
प्तिविशिष्टज्ञानतया विशेषणव्याप्तिविषयकेण पूर्वानुभवेन संस्का-  
रेण वा जननाद्व्याप्तिविषयकत्वेनैव कारणत्वादिति । तन्न । जन्य-  
त्वविशेषितेन संशयसाधारणेन व्याप्तिविशिष्टज्ञानत्वेन तज्ज-  
न्यत्वात् नित्यसाधारणेन च व्याप्तिविशिष्टवैशिष्ट्यावगाहिपक्ष-  
निश्चयत्वेनानुमितिहेतुत्वात् । यदि च विशिष्टव्याप्तेः प्रथममनुपस्थि-  
तावपि विशेष्ये विशेषणं तत्रापि विशेषणमिति रीत्या परामर्शाद-  
नुमितिस्तदा नियतपूर्वोपस्थितिकपदार्थोपस्थितेरेव कारणत्वं वा-  
च्यम् । यत्तु परामर्शजनकत्वेन तत्तद्विशेषणज्ञानानां कारणत्वमिति  
तन्न । अन्यं प्रति पूर्ववृत्तित्वं गृहीत्वैव तथात्वग्रहेणान्यथासिद्ध-  
त्वात् । न च तत्र फलाननुगुणमन्यं प्रतीति वाच्यम्, गौरवा-  
त् । नचैवं भ्रमिजनकत्वलक्षणं दृढत्वमपि दण्डे घटजनकताव-  
च्छेदकं न स्याद्विष्टत्वात् । दण्डत्वेनैव तथात्वात् । क्वचिद्वटानुत्पादो  
भ्रमिरूपद्वारविरहात् । शुद्धचक्रभ्रमिजननसमर्थान्महाचक्रसमव-  
हितादण्डाद्वटानुत्पत्तौ तत्प्रयोजकताया आवश्यकत्वात् । भ्रमि-  
विशिष्टत्वेन च जनकत्वे चक्रादीनामपि पृथकारणत्वं न स्यात् ।  
न स्याच्च घटार्थतया दण्डे निष्कम्पा प्रवृत्तिः, प्रथमं भ्रमेरुपवा-  
नानिर्णयात् ।



(गा०) तथा नियमाभ्युपगमेऽपि व्याप्तिज्ञानपरामर्शयोः करणव्यापारभावमुपपादयतां परामर्शस्य व्याप्तिविशिष्टज्ञानत्वेन व्यापारतामिमानिनां मतमुपन्यस्यति । यत्त्विति । न क्षतिः । न प्रकृते क्षतिः । व्याप्तिविशिष्टज्ञानतयाऽनुभवेन संस्कारेण वा जननादित्यन्वयः । विशिष्टज्ञानतयेति । तृतीयार्थोऽवच्छिन्नत्वम् । अनुभवेनेत्यादौ तृतीयार्थो निरूपितत्वं जननं जन्यता तथा चानुभवादिनिरूपितविशिष्टज्ञानत्वावच्छिन्नजन्यताश्रयत्वादित्यर्थः । स्मृतिं प्रति संस्कारद्वारा अनुभवं प्रति साक्षाद्विशेषणधियः पूर्ववर्त्तितया स्मृतिसाधारणविशिष्टबुद्धित्वावच्छिन्नं प्रति विशेषणज्ञानहेतुत्वमिति मते पूर्वानुभवेनेति । तद्रूपावच्छिन्नं प्रति विशेषणविषयकत्वेन संस्कारादिसाधारणेन हेतुतेति मतमनुसृत्य संस्कारेण वेति । विशिष्टबुद्धिं प्रति विशेषणविषयकत्वेन हेतुत्वे प्रकृते व्याप्तिज्ञानत्वेन करणत्वमुक्तनियमसत्त्वे न निर्वहतीत्युक्ततन्मते करणतावच्छेदके ज्ञानत्वं परित्यजति । व्याप्तिविषयकत्वेन वेति । व्यापारनिष्पकरणजन्यतावच्छेदकेऽधिकनिवेशं दर्शयति । जन्यत्वविशेषितेनेति । जन्यनित्यसाधारणधर्मस्य जन्यतानवच्छेदकत्वादिति भावः ।

तत्र न्यूनतां दर्शयति । संशयसाधारणेनेति । तथा च निश्चयत्वा निवेशान्न्यूनता । व्याप्तिविशिष्टज्ञानत्वेनेत्यतोऽपि विशिष्टवैशिष्ट्याप्रवेशान्न्यूनता लभ्यते । तन्निष्ठानुमितिजनकतावच्छेदके न्यूनताधिक्ये दर्शयति । नित्यसाधारणेनेति नित्यसाधारणेनेत्यनेन जन्यत्वाप्रवेशो दर्शितः । नित्यस्यापि स्वरूपयोग्यस्य सहकारिविरहात्फलानुपधायकत्वमिति भावः । व्याप्तिप्रकारकत्वेन करणत्वोपगमे विशिष्टवैशिष्ट्यावगाहितायाः परामर्शनिष्ठानुमितिजनकतावच्छेदककोटिनिवेशनेनाधिक्यं विशिष्टवैशिष्ट्यावगाहितायाः विशेषणतावच्छेदकप्रकारकत्वावच्छिन्ननिरूपितजन्यतावच्छेदकत्वादिति संशयान्यत्वनिवेशादेवाधिक्यम् । समवायघटितसामानाधिकरण्यप्रत्यासत्त्या हेतुहेतुमद्भावे पक्षविषयकत्वनिवेशाधिक्यं चेत्यवधातव्यम् ।

प्रथमम् । परामर्शपूर्वम् । विशेषणतावच्छेदकविशिष्टविशेषणज्ञानं विना विशिष्टवैशिष्ट्ययोधासंभवादाह । विशेष्ये विशेषणमिति । तादृशबोधे विशेषणज्ञानाविधया प्रत्येकपदार्थोपस्थितेरेव हेतुतया विश-



कलितानां व्याप्तिघटकपदार्थानामुपस्थित्या परामर्शसंभवादिति भा-  
वः । व्याप्तिघटकपदार्थांश्च निश्चयत्वपर्यन्तानिवेशेन लाघवाद्  
व्याप्तिविशिष्टवैशिष्ट्यबोधत्वेनैवानुमितिहेतुता व्याप्याद्यंशे संश-  
याकारबुद्धेश्च न तत्तद्विशिष्टवैशिष्ट्यावगाहिता तत्पूर्वं तद्विशिष्टवै-  
शिष्ट्यबोधजनकतश्चिन्त्यासत्त्वनियमात् । यत्र च विशेष्ये विशे-  
षणमित्यादिरीत्या परामर्शस्तत्र तदनंतरोत्पन्नविशिष्टवैशिष्ट्यावगा-  
हिपरामर्शादेवानुमितिरीत्युक्तिसंभवाद्यदि तदेत्युक्तम् ।

इदमापाततः । विशिष्टवैशिष्ट्यविषयितायाः कारणतावच्छेदके  
निवेशेऽपि व्याप्यभावप्रकारकं ज्ञानं जायतामितीच्छाधीनव्याप्य-  
शेऽनाहार्यसंशयात्मकविशिष्टवैशिष्ट्यावगाहिवोधस्य दुर्वारत्वात्  
तदंशे निश्चयत्वंनिवेश आवश्यकः

न च तादृशेच्छासत्त्वे तद्वदितसामग्न्या बलवत्त्वात् व्याप्तेरेव  
भानासंभवात्कथं संशयः, व्याप्तिव्याप्यभावोभयप्रकारकं भानं जाय-  
तामितीच्छायां व्याप्तेरपि भानसंभवादिति ।

नियतपूर्वोपस्थितिकेति । तादृशपदार्थाः । व्याप्तिघटकाभावत्वा-  
दयः । करणत्वम् । तत्तत्पदार्थज्ञानत्वेन वाच्यम् । परामर्शजनकत्वे-  
नेति । अभावत्वज्ञानत्वादिना हेतुत्वे नानाकारणताप्रसंगात् विनि-  
गमनाविरहेण एकमात्ररूपेण हेतुत्वासंभवात् । परामर्शजनकत्वस्य  
सर्वसंग्राहकतया विनिगमनाविरहानवकाशादिति भावः ।

अन्यं प्रति पूर्ववर्तित्वं गृहीत्वैवेति । परामर्शजनकत्वरूपावच्छेद-  
कग्रहस्य परामर्शपूर्ववर्तित्वग्रहात्मकतया तं विना तेन रूपेणानुमि-  
तिपूर्ववर्तित्वग्रहासंभवादिति भावः । फलानुगुणमिति । तथा च  
परामर्शस्यानुमित्यनुगुणतया तत्पूर्ववर्तित्वग्रहं विना परामर्शजन-  
कत्वेनानुमितिपूर्ववर्तित्वाग्रहेऽपि न तेन रूपेणान्यथासिद्धिरिति  
भावः । एवम् । अन्यथासिद्धिशरीरे सामान्यत एवान्यं प्रतीत्युक्तौ ।  
न स्यादिति । उक्तान्यथासिद्धिनिरूपकत्वादिति भावः । इष्टापत्या  
समाधत्ते । इष्टत्वादिति । तदा केन रूपेण घटजनकतेत्याकांक्षायामा-  
ह । दण्डत्वेनेति ।

नन्वेवं भ्रमिजननायोग्यात्कोमलादपि वंडाद्वद उत्पद्येतात आ-  
ह । क्वचिदिति । कोमलवंडे घटार्थिनोऽप्रवृत्तिश्च फलानुपधाननि-  
श्चयादिति भावः । भ्रमियोग्यत्वेन हेतुत्वेऽपि भ्रमिविरहस्य घटानु-



त्पादप्रयोजकतां दर्शयति । क्षुद्रेति । दंडात् । क्षुद्रदंडात् । तत्प्रयोज-  
कतायाः । भ्रमिविरहस्य घटानुत्पादप्रयोजकतायाः । आवश्यकत्वा-  
त् । भवतापि स्वीकारात् ।

ननु भ्रम्युपहितत्वेन हेतुतोच्यते तथा च भ्रमिविरहस्य न घटा-  
नुत्पत्तिप्रयोजकत्वमुपेयते उक्तस्थले भ्रम्युपहितदण्डव्यतिरेकेणैव  
घटानुत्पादसंभवादित्यत आह । भ्रमिविशिष्टत्वेनेति । पृथक् । चक्रत्वा-  
दिना । भ्रम्युपधानसंदेहेन सकंप्रवृत्तिसंभवादाह । निष्कंपेति ।  
तादृशप्रवृत्तौ स्वरूपयोग्यतानिश्चयस्य हेतुत्वादिति भावः । प्रथमम् ।  
प्रवृत्तिपूर्वम् ।

( दी० ) अस्तु वा भ्रमिप्रयोजकोऽवयवविशेषादिरेव तथा,  
प्रथमोपस्थितत्वादावश्यकत्वाच्च । अन्यथा घटजनकत्वेनैव भ्र-  
मिजनकतां किमिति न रोचये । अत एव सौवर्णवैणवादिद-  
ण्डेष्वनुगतदण्डत्वाविरहेऽपि न क्षतिः । किं चैवं प्रवृत्तिं प्रति इ-  
ष्टसाधनताज्ञानजनकत्वेन शब्दादीनां शाब्दबोधं प्रति च तज्जन-  
काकाङ्क्षादिज्ञानजनकत्वेनानुमानसंस्कारतत्तद्विशेषणज्ञानादीनां  
कार्यान्तरं प्रति च तज्जनकतत्तत्पदार्थकारणानां तत्तत्पदा-  
र्थकारणत्वेन हेतुत्वप्रसङ्गः । तज्जनकत्वेन हेतुत्वे तत्त्वेनैव  
हेतुत्वं प्रथमोपस्थितत्वादावश्यकत्वाल्लाघवाच्चेति चेत् ? कि-  
मिदं प्रकृते पाणिपिहितम् ? इदं पुनरिहान्वयेयम्—विशिष्ट-  
विषयकत्वेन कारणत्वे केवलविशेषणादिविषयकत्वेन न हे-  
तुत्वं तदवच्छिन्नकार्यजनकतावच्छेदकान्तराव्यापकरूपेणैव त-  
दवच्छिन्नं प्रति जनकत्वात् । दर्शयिष्यते हि तथाऽन्यथासिद्ध-  
त्वम्, अन्यथा घटत्वाद्यवच्छिन्नं प्रति कपालतत्संयोगादीनां ज-  
न्यत्वविशेषितेन शुद्धेन वा द्रव्यत्वगुणत्वादिना विशिष्टवैशिष्ट्य-  
बोधं प्रति च विशेषणतावच्छेदकविषयत्वेन हेतुत्वप्रसङ्गात् । अनु-  
मितिशाब्दबोधचिकीर्षादिकं प्रति च परामर्शाकाङ्क्षाकृतिसाध्य-  
त्वादिज्ञानविषयविशिष्टाविशिष्टतत्तत्पदार्थविषयत्वेन हेतुत्वेन



न्तकार्यकारणभावप्रसङ्गाच्च ।

(गा०) ननु सौवर्णादिदंडसाधारणं दंडत्वंऽन जातिः जातिसंकरादिति भ्रमिजनकत्वमेव तादित्यत आह । अस्तु वेति । भ्रमिप्रयोजकः । भ्रमिजनकतावच्छेदकः । अवयवसंयोगविशेषादिरिति । दार्ढ्याख्यविजातीयावयवसंयोगादिरित्यर्थः । तथा । घटजनकतावच्छेदकः । तस्य त्ववच्छेदकत्वमुभयत्रैव स्वसमनायिसमवेतत्वसंबन्धेन समवायेनैव वा दंडावयवानामेव तेन रूपेण हेतुत्वोपगमात् । दंडावयविनोऽहेतुत्वेऽपि क्षतिविरहात् । यत्र च परस्परसंबन्धैर्बहुभिः कोमलदंडैर्नुन्नं घटं भ्राम्यति तत्र तेषामेव संयोगे तादृशी जातिरिति । तत्र तेषां तेन रूपेण हेतुता तत्र तदवयवानामपि तादृशसंयोगस्याऽऽवश्यकत्वात् । परंपरासंबन्धेन तेषां दंडादावपि सत्त्वेन तेन संबन्धेन हेतुतावच्छेदकत्वपक्षेऽप्यदोषः ।

अथैवं तादृशजातेर्द्रव्यानारंभकसंयोगसाधारणतया तदारंभकतावच्छेदकजात्या संकरप्रसङ्गः । तत्र तावदंडे दंडांतरारंभोपगमेऽनुभवाविरोधात् । दारुवेण्वाद्यारब्धस्य दारुवेण्वादित्वनियमेन दारुत्ववेणुत्वादिकातीनां संकरमिया कोमलदारुवेण्वादिसंवलनस्थलेऽवयव्यंतरोत्पादोपगमासंभवाच्च । अत एव गृहादीनां नैकावयवत्वमिति सिद्धांतः ।

एतेन कोमलदंडैकत्वव्यावृत्तैकत्वगतजातिभेद एव भ्रम्यादिप्रयोजक इत्यपि निरस्तम् । न चानारंभकसंयोगेष्वेव भ्रमिजनकघटप्रयोजिका जातिरुपेयते एकैकदण्डात्तदुत्पादस्थले च तदेकावयवापरावयवयोः संयोगस्य द्रव्यानारंभकतया तस्यैव घटाद्युत्पादप्रयोजकत्वोपगमादिति नारंभकतावच्छेदकजात्या संकरप्रसंग इति वाच्यम् । एवमपि यत्र यादृशकोमलदंडत्रयसंवलनादेव घटाद्व्युत्पत्तिर्न तु तदुभयमात्रसंवलनात्तत्र तदुभयसंवलनादपि तदुत्पादप्रसंगो दुर्वारः । व्यक्त्यंतरसंयोगसहकारेण तदुभयसंयोगात्तदुत्पादनिर्वाहाय तादृशसंयोगे जातिभेदोपगमस्यावश्यकत्वात् ।

एतेन दंडचक्रसंयोग एव तादृशी जातिस्तद्वत्त्वेन घटादिजनकतेति निरस्तम् । दंडांतरसंयोगसापेक्षयादृशचक्रदंडसंयोगाच्चक्रं भ्राम्यति तन्निरपेक्षतत्संयोगव्याक्तितो घटाद्यापत्तेर्दुर्वारत्वात् । प्रथम-



तच्चक्रसंयोगादिमत्त्वानिश्चयाभावेन प्रवृत्त्यनुपपत्तेश्चेति चेत् ? तर्हि  
 कोमलदंडादिसाधारणेन पृथिवीत्वेनैव भ्रम्यादिजनकता स्वीक्रियते  
 मतिप्रसंगमंजकः सहकारिविरह एव प्रवृत्त्यतिप्रसंगमपि फलानुप-  
 धाननिश्चय एव निराकरोति । यदि च बलवता मारुतेनाभिहतमपि  
 चक्रं भ्रांत्वा घटं जनयति तदा स्पर्शवत्त्वेन दृढवत्त्वेन वा तथात्वं मूर्त-  
 त्वजातिपक्षे तु तथैव, तत्पारिग्रहायैवादिपदमुपात्तमिति बोध्यम् । एव-  
 कारेण भ्रमिजनकत्वं व्यवच्छिद्यते । प्रथमोपस्थितत्वादिति । जनक-  
 ताग्रहे तदवच्छेदकग्रहस्यापेक्षणीयतया भ्रमिजनकतामपेक्ष्य तदव-  
 च्छेदकस्य प्रथममुपस्थितत्वादित्यर्थः । आवश्यकत्वादिति । नियत-  
 पूर्ववर्त्तितावच्छेदकधर्मस्यैव जनकतात्मकतया भ्रमिजनकताया घट-  
 जनकतावच्छेदकत्वे भ्रमिजनकतावच्छेदकस्य तथात्वावश्यकत्वा-  
 दित्यर्थः । तथा च जनकतात्वेन तादृशधर्मस्य तथात्वापेक्षया  
 विशिष्य तथात्वे लाघवमिति भावः ।

अथागत्या भ्रमिं प्रति अत्यंताजनकसाधारणेन स्पर्शवत्त्वादि-  
 ना हेतुत्वेऽपि घटं प्रति न तेन रूपेण हेतुत्वमुपेयते अत्यंताजनक-  
 व्यावृत्तेन भ्रम्युपधायाकत्वेनैव हेतुतासंभवात् कथंचिद्भ्रम्युपधायक-  
 निश्चयदशायामेव घटार्थिनां निष्कंपाया अन्यदा तदर्थिनां सकंपाया  
 प्रवृत्तेरुपगंतव्यत्वादित्यत आह । अन्यथेति । अन्यथा । अत्यंताजन-  
 कव्यावृत्तये एकजनकत्वेनापरजनकत्वोपगमे । घटजनकत्वेनैवेति ।  
 विनिगमनाविरहादिति भावः । अन्योन्याश्रयेण च परस्परजनकत्वेन  
 उभयजनकता न संभवतीति बोध्यम् ।

दण्डत्वेन कथितहेतुतामतेऽनिर्भरबीजं स्वयमेवाह । अत एवे-  
 ति । अनुगतदंडत्वविरहेऽपि सुवर्णत्ववेणुत्वादिजातिसंकीर्णतया  
 साधारणदंडत्वजातिविरहेऽपीत्यर्थः । ननु अन्धं प्रतित्याद्यन्यथासि-  
 द्धिकवलिततया घटजनकत्वेन भ्रमिजनकता न संभवति तत्र चान्य-  
 स्मिन्फलाननुगुणत्वविशेषणाद्धटं प्रति भ्रमिजनकत्वेन हेतुत्वमपि  
 रुद्धमित्याशंक्य फलाननुगुणत्वविशेषणप्रतिक्षेपाय प्रतिवादिं दर्शय-  
 ति । किं चेति । एवम् । फलाननुगुणकार्यजनकत्वेनानन्यथासिद्धत्वे ।  
 कार्योत्तरम् । घटादिकम् । तत्तत्पदार्थकारणानाम् । दंडचक्रकुलालादि  
 कारणानाम् । तज्जनकत्वेन । इष्टसाधनतादृशादिजनकत्वेन । हेतुत्वे ।



प्रसक्ते । तस्येनैव । इष्टसाधनताज्ञानत्वादिनैव । लाघवाच्चेति । न तु तज्जनकत्वेन गुरुतया अन्यथासिद्धिनिरूपकत्वादिति शेषः । प्रकृते । दण्डघटयोर्हेतुहेतुमद्भावस्थले ।

मनसोऽनुमितिकरणतां व्यवस्थापयिष्यन्मूलोक्तव्याप्तेस्तद्व्य-  
दकपदार्थानां च धियोऽनुमितिकरणत्वं निराकरोति । इदं पुनरित्या-  
दिना । तत्तद्व्यक्त्यादिजनकतावच्छेदकतत्तद्व्यक्तित्वादिव्यापकसामा-  
न्यधर्मेण सामान्यधर्मावच्छिन्नतत्तद्व्यक्त्यादिहेतुत्वात्तदवच्छिन्नत्व-  
द्वयं फलतः कार्यताविशेषणम् । स्वस्यापि स्वव्यापकत्वादवच्छेद-  
कान्तरेति ।

न च व्याप्तिज्ञानकारणतायां विभिन्नपक्षसाधारणधूमनिष्ठतादृ-  
शव्याप्तिज्ञानाव्यवहितोत्तरवह्न्यनुमितित्वं परामर्शकारणतायां तु  
तत्पक्षकतत्साध्यकपरामर्शाव्यवहितोत्तरानुमितित्वं कार्यतावच्छे-  
दकमिति कथमेकार्थतावच्छेदकावच्छिन्नं प्रति द्वयोर्जनकत्व-  
मिति वाच्यम् । धूमनिष्ठव्याप्तिज्ञानस्य पर्वतपक्षकानुमितिं प्रत्येव  
नियतव्यापाराभावेनाकरणत्वात् ।

(१) न च धूमव्याप्तिज्ञानाव्यवहितोत्तरं तत्पक्षकतदनुमितित्वं तथा-  
ऽस्तु तथाऽपि नैकमुभयजन्यतावच्छेदकमिति वाच्यम् । वह्निव्याप्यो  
धूमो वह्निव्याप्यालोकवान् पर्वत इति समूहालंबनपरामर्शजन्यानु-  
मितौ धूमव्याप्तिज्ञानकरणिकायां व्यभिचारात् व्यापारसंबन्धेन तद-  
भावात् तस्माद् धूमपरामर्शाव्यवहितोत्तरपर्वतपक्षकवह्न्यनुमितित्वं  
परामर्शस्येव तस्यापि जन्यतावच्छेदकं वाच्यं तथा सतीदमिति भावः ।

ननु जनकतावच्छेदकांतरव्यापकस्यापि नियतपूर्ववर्तितावच्छे-  
दकत्वान्न कथं तस्य जनकतावच्छेदकत्वमित्यत आह । दर्शयिष्यते  
हीति । तथा । व्यापकरूपेण । अन्यथासिद्धत्वमिति । तथा चान्य-  
थासिद्धिनिरूपकत्वान्न तस्य तथात्वमिति भावः । व्यापकरूपेणा-  
न्यथासिद्धत्वे युक्तिमाह । अन्यथेति । नित्यस्य स्वरूपयोग्यस्य  
फलावश्यंभावनियमपक्षमवलंब्याह । जन्यत्वविशेषितेनेति । तादृश-  
नियमानभ्युपगमपक्षमवलंब्याह । शुद्धेन वेति । हेतुत्वप्रसंगादिति ।  
निवृत्तपूर्ववर्तिताया अन्यथासिद्ध्यन्तरविहस्य च तद्रूपावच्छिन्ने-  
ष्वपि सत्त्वादिति भावः ।

(१) 'न चेत्यादिर्भाव' इत्यन्तः पाठः पुस्तकान्तरे नास्ति ।



विशिष्टाविशिष्टेति । विशिष्टपदार्थोऽभावादिः अविशिष्टपदार्थोऽभावत्वादिः ।

( दी० ) न चात्र करणान्तरासम्भवादगत्या परामर्शजनकज्ञानस्य तथात्वं कल्प्यते । चिकीर्षा प्रत्यपि कृतिसाध्यताज्ञानजनकज्ञानस्य तथात्वापत्तेः । तत्र मन एव करणमिति चेत् ? इहापि तदेवास्तु । मनोऽसाधारणकरणकज्ञानत्वेन मानसत्वापत्तिरिति चेत् ? चिकीर्षादिसाधारणतत्करणकत्वस्येव ज्ञानत्वविशेषितस्यापि तस्याप्रयोजकत्वात् । किं तर्हि मानसत्वे प्रयोजकमिति चेत् ? किं नाम प्रयोजकम् ? कारणं चेत् ? न किञ्चित्, कार्यं चेत् ? तत्प्रत्यक्षम् । व्यापकं चेत् ? प्रयेयत्वादि । व्याप्यं चेत् ? तत्सामग्रीजन्यत्वादि । तदवच्छिन्नोत्पत्तिनियामकं चेत् ? तत्सामग्री । करणाभेदे कथं कार्यवैजात्यमिति चेत् ? सामग्रीवैलक्षण्यात् । यथा मनःकरणकानामेव चिकीर्षासुखादीनाम्, यथा वा अग्निकरणकानां पाकजानाम् । कथं तर्हि प्रमाणविभाग इति चेत् ? करणे विशेषकक्रियावैजात्यविशेषादिति विभाव्यताम् ।

( गा० ) परामर्शजनकज्ञानस्य । व्याप्त्यादिज्ञानस्य । तथात्वम् । करणत्वम् । चिकीर्षा प्रत्यपीति । तत्रापि करणान्तरासम्भवादित्याशयः । चिकीर्षायां करणान्तरासम्भवमाशङ्कते । तत्रेति । इहापि । अनुमितावपि । तदेवास्तु । मन एव करणमस्तु । शङ्कते । मनोऽसाधारणेति । चाक्षुषादेरपि इन्द्रियत्वेन मनःकरणकत्वात्तद्वारणायासाधारणपदम् । मनोऽसाधारणकरणकत्वं च मनस्त्वावच्छिन्नकरणताकत्वं ज्ञानत्वनिवेशाच्चिकीर्षासुखादिव्यावृत्तिः । अप्रयोजकत्वात् । निष्प्रमाणकमानसत्वव्याप्तिरुक्त्वात् । न किञ्चिदिति । मानसत्वस्य जातित्वेनाजन्यत्वादिति भावः । करणभेद एव कार्यवैचित्र्यमिति नियमाभिमानेन शङ्कते । करणाभेद इति । कार्यवैचित्र्यम् । अनुमितिमानसचिकीर्षादिवैजात्यम् । सामग्रीभेद एव कार्यवैजात्यप्रयोजको न तु करणभेदमात्रमिति समाधत्ते । सामग्रीति । एतदेव दृष्टान्तेन



ब्रह्मयति । यथेति । पाकजानां रूपरसादीनां करणभेदेऽपि साम-  
प्रवैजात्यात् कार्यवैजात्यमित्यनुवर्गेणान्वयः । तर्हि । मनसोऽनुमिति-  
करणत्वे । कथं प्रमाणविभागः । प्रत्यक्षप्रमाणतः पार्थक्येनानुमान-  
प्रमाणस्य परिगणनं मनस इन्द्रियत्वेन प्रत्यक्ष एवांतर्भावादिति  
भावः । विशेषकेति करणताभेदकेत्यर्थः । एतच्च किं प्रवैजात्यवि-  
शेषणम् । क्रियावैजात्यात् । प्रत्यक्षप्रमितितोऽनुमितिवैजात्यात् । क-  
रणताभेदस्यैव प्रमाणपार्थक्यप्रयोजकत्वादिति भावः ।

अथ वा करणविशेषकेति । करणविशेषणीभूतायाः क्रियायाः पा-  
र्थक्यादित्यर्थः । तथा च क्रियारूपविशेषणभेदेनैव विशिष्टभेदव्यप-  
देश इति भावः ।

( दी० ) अपरे तु व्याप्तिज्ञानत्वेन विशिष्टपरामर्शत्वेन वा-  
नानुमितिमात्रं प्रति हेतुता साध्यादिभेदेन व्याप्तेर्भेदात् किं तु  
पक्षज्ञानत्वेनाभावज्ञानत्वेन ज्ञानत्वेन वा । पक्षोऽपि धर्मिमात्रं प-  
क्षताया अप्यननुगमात् । तत्तत्पक्षतावच्छेदकविशिष्टे बह्व्यनुमितिं  
प्रति तत्तद्विशिष्टे बह्विव्याप्यवत्तापरामर्शत्वेन हेतुताया आवश्यक-  
त्वे बह्व्यनुमितिमात्रं प्रत्यपि न तादृशपरामर्शत्वेन हेतुता गौ-  
रवात्, किं तु बह्विव्याप्तिज्ञानत्वेन लाघवात् । वस्तुतो बह्विज्ञा-  
नत्वेनैव तथा अतिलाघवात् । एवं बह्व्यभावानुमितिं प्रत्यपि ।  
एतेनानुमित्यन्तरं व्याख्यातमिति वदन्ति । कुतं पल्लवितेनेति ॥

इति परामर्शदीधितिः ।

( गा० ) अनुमितिमात्रं प्रति । अनुमितित्वावच्छिन्नं प्रति । व्या-  
प्तेर्भेदादिति । करणाननुगमेन व्यभिचारादिति शेषः । अभावज्ञान-  
त्वेनेति । अभावत्वज्ञानत्वेनेत्यर्थः । तेन व्याप्तिशरीरे सर्वत्राभाव-  
त्वेन पदार्थान्तरभानस्थलेऽपि नानुपपत्तिः । न वा धर्मिनिवेशाधि-  
क्याद्गौरवं विशेषसामान्या अतिप्रसंगवारणस्यावश्यकत्वे विषयनि-  
वेशो विफल इत्याशयेनाह । ज्ञानत्वेन वेति ।

ननु पक्षज्ञानत्वस्य पक्षताघटितत्वात्तच्छरीरे च साध्यादिविशे-  
षांतर्भावात्कथमनुगम इत्यत आह । पक्षोऽपीति । पक्षपदार्थोऽपीत्यर्थः ।



धर्मिमात्रमिति । तथा च पक्षतानन्तर्भावात्ताननुगम इति भावः । न चैवं धर्मित्वस्य केवलान्वयितया धर्मिविषयकत्वमव्यावर्तकं तथा च कारणतावच्छेदककोटौ निवेशानर्हमिति वाच्यम् । एतदालोक्यैव कल्पांतरानुसरणात् । ज्ञानत्वादेरनुमितिकारणतावच्छेदकपरामर्शत्वव्यापकत्वेऽपि न तेन रूपेणान्यथासिद्धिः परामर्शत्वस्याननुगततया विशेषरूपावच्छिन्नं प्रत्येव जनकतावच्छेदकतया ज्ञानत्वाद्यवच्छिन्नजन्यतावच्छेदकत्वाभिमतशुद्धानुमितित्वावच्छिन्नजनकतानवच्छेदकत्वात् एतदभिप्रायेणैव परामर्शत्वादेरनुमितिसामान्यजनकतावच्छेदकत्वनिराकरणात् ।

अथ ज्ञानत्वेनानुमितिहेतुत्वे संयोगत्वविभागत्वादिनैव कथं न हेतुता विशेषसामग्रीतोऽतिप्रसङ्गवारणस्याऽऽवश्यकतया विनिगमकस्य दुर्लभत्वादिति चेदगत्या विनिगमनाविरहेण नानाकारणताया उपगमात् ।

यत्तु विनिगमनाविरहेण नानाकारणत्वकल्पनापेक्षया परामर्शत्वाख्यजातिविशेषं कल्पयित्वा तेनैव रूपेणानुमितिहेतुत्वकल्पनमुचितम् । तेन रूपेण हेतुत्वे च न विनिगमनाविरहावकाशः कारणतावच्छेदकतयैव तत्सिद्धेः । न च तादृशजातेश्चाक्षुषत्वादिनां सङ्करप्रसङ्गः । मानसज्ञान एव तदभ्युपगमात् । चाक्षुषादिपरामर्शस्थलेऽपि तदुपनीततत्तत्पदार्थविषयकमानसपरामर्शकल्पनया क्षणैकव्याजेनानुमित्युपपादनसम्भवात् । पक्षादिना समं चक्षुरादिसन्निकर्षसत्त्वेऽपि चक्षुर्मनेयोगाद्यभावस्य फलबलेन कल्पनात् चाक्षुषादिसामग्रीविरहोपपत्तेः । चाक्षुषादिपरामर्शानन्तरं तज्जन्यसंस्काराधीनस्मरणात्मकमरामर्शकल्पनेनानुमित्युत्पादनासम्भवेन स्मृतित्वव्याप्यैव कथं न सा जातिरिति तु न वाच्यम् । लाघवाऽभावेऽधिकैकक्षणविलम्बस्याऽन्याय्यत्वात्, अनुमितिपूर्वं स्मृतिकल्पने उभयवाद्यसिद्धतत्तत्स्थलीयस्मृतिसामग्र्या उभयवाद्यसिद्धाया मानसं प्रति प्रतिबन्धकत्वकल्पनाधिक्येन गौरवाच्च । उद्बोधकानामननुगमेन स्मृतिसामान्यननुगमात् उभयसिद्धस्मृतिसामग्रीस्थलीयप्रतिबन्धकतयाऽनिर्वाहात् ।

न च परामर्शत्वस्य स्मृतित्वव्याप्यत्वे विशेषकारणतायामपि तज्जातेरवच्छेदकघटकतया तत्र संशयान्यत्वानिवेशेन लाघवं संशयरूपस्मृतेरभावेन तदनिवेशोऽप्यतिप्रसङ्गविरहादिति वाच्यम् । परामर्श-



त्वस्य मानसत्वव्याप्यतामतेऽपि संशये तदनभ्युपगमादेव ततोऽनु-  
मितिप्रसङ्गविरहात् । तन्मतेऽपि विशेषकारणतावच्छेदकगर्भे संश-  
यान्यत्वानिवेशादिति । तदसत् ।

ज्ञान इव संयोगादावपि अनुमितिजनकतावच्छेदकतया जातिवि-  
शेषकल्पनसम्भवेन विनिगमनाविरहाऽनुद्धारात् । परामर्शत्वावच्छि-  
न्नस्य व्यापारविरहेण करणत्वासम्भवात् । ज्ञानत्वेन कारणताया आ-  
वश्यकत्वाच्च । अत एव विभागत्वादिकमादाय विनिगमनाविरहस्योपि  
नावकाशः । विभागादीनां परामर्शजनकतया कारणत्वासम्भवात् ।

एतेन विशेषकार्यकारणतावच्छेदकेऽनुमितित्वनिवेशस्यावश्य-  
कत्वेन तत् एव तदवच्छिन्नोत्पत्तेराकस्मिकतावारणादनुमिति-  
त्वावच्छिन्नं प्रति सामान्यतो ज्ञानत्वेन हेतुत्वं निर्युक्तिकमित्य-  
पि परास्तम् । विशेषकारणस्य परामर्शादेरनुमित्यकारणतया ज्ञान-  
त्वेन तत्कारणताकल्पनस्याऽऽवश्यकत्वादिति कृतं पल्लवितेन ।

विशिष्य पक्षतावच्छेदकमनिवेश्य बह्व्याद्यनुमितिं प्रति बन्धि-  
व्याप्यवत्तानिश्चयत्वेन किञ्चिद्धर्मावच्छिन्नविशेष्यकतन्निश्चयत्वेन वा  
सामान्यतो हेतुत्वं कस्यचिदभिमतं तद् दूषयति । तत्तत्पक्षतावच्छे-  
दकेति । तर्हि केन रूपेण बन्ध्यानुमितित्वावच्छिन्नं प्रति हेतुतेत्या-  
कांक्षायामाह । किन्तिवति । विशेषसामग्र्या अतिप्रसङ्गस्य वारण-  
स्याऽऽवश्यकत्वे व्याप्तिविषयकत्वनिवेशनमफलमित्याशयेनाह । व-  
स्तुत इति । बन्धिज्ञानत्वेनैवेति ।

न चैवं ज्ञानत्वेनैव न कथं हेतुतोपेयत इति वाच्यम् । सामान्य-  
विशेषयोरेकरूपावच्छिन्नजन्यतावच्छेदकत्वाभावानियमात् । बह्व्यभा-  
वानुमितिं प्रत्यपि बन्धिज्ञानत्वेनैव हेतुतेत्यनुषङ्गान्वायः । तत्पूर्वं बह्व्य-  
भावज्ञानस्याऽऽवश्यकत्वे बन्धिज्ञानस्याप्यावश्यकत्वादिति भावः । अयं  
चाभ्युपगमवादः तत्तत्पक्षतावच्छेदकावच्छिन्नविशेष्यकबह्व्याद्यनु-  
मितित्वरूपविशेषकारणकार्यतावच्छेदकगर्भे बह्व्यनुमितित्वादिनिवे-  
शादेवोपपत्तेस्तदवच्छिन्नं प्रति हेतुत्वान्तरस्य निर्युक्तिकत्वात्, सुखा-  
दिसाधारणजन्यात्मविशेषगुणत्वावच्छिन्नं प्रति मनस्त्वेन कारणताक-  
ल्पनात्तत् एवानुमितेः सकरणकत्वनिर्वाहेणाऽनुमितित्वावच्छिन्नम्प्रति  
ज्ञानत्वादिना हेतुत्वमपि निर्युक्तिकमित्याद्यस्वरसबीजमत्र बोध्यमिति ।

इति गादाधर्या परामर्शप्रकरणम् ॥



# अथ केवलान्वयिग्रन्थः ।

(चि०) तच्चानुमानं त्रिविधं केवलान्वयिकेवलव्यतिरेक्यन्वयव्यतिरेकिभेदात् । तत्रासाद्विपक्षं केवलान्वयि, तथा हि केवलान्वयिनोऽभिधेयत्वस्य न विपक्षः, अभिधानेऽनभिधाने च विपक्षत्वव्याघातात् ।

(दी०) केवलान्वयीत्यादि । केवलान्वयिसाध्यकादीत्यर्थः । तत्र । तेषु मध्ये । असद्विपक्षम् अत्यन्ताभावाप्रतियोगिसाध्यकं केवलान्वयि, एवमगृहीतान्वयव्यतिरेकिसाध्यकं केवलव्यतिरेकि, गृहीतान्वयव्यतिरेकिसाध्यकमन्वयव्यतिरेकि ।

(गा०) अनुमानविभागपरमूलग्रन्थे केवलान्वयिपदस्य प्रसिद्धार्थकत्वे ज्ञानकरणतापक्षे ज्ञानस्य केवलान्वयित्वाभावादसंगतिः । लिङ्गकरणतापक्षेऽपि केवलान्वयिसाध्यकव्यतिरेकिहेतोरसंग्रह इति तस्य तुरीयतापत्तेः ।

अथाऽन्वयव्यतिरेकिलक्षणे व्यतिरेकिपदस्य यथाश्रुतार्थकताया गृहीतसाध्यसहचारव्यतिरेकप्रतियोगित्वमेवाऽन्वयव्यतिरेकित्वमस्तु तथा चोक्तहेतुरपि अन्वयव्यतिरेकिष्वेवाऽन्तर्भवतु । न चैवमसद्विपक्षं केवलान्वयीति मूलोक्तलक्षणविरोधः । विपक्षपदस्य साध्याभाववर्धकतया प्रसिद्धत्वेन साध्ये केवलान्वयित्वस्यैव ततो लाभादिति वाच्यम् । तथा हि केवलान्वयिनोऽभिधेयत्वस्य न विपक्ष इति लक्षणसंगमने विपक्षपदस्य साध्याभाववर्धकत्वेऽभिधेयत्वस्यानन्वयेन तस्याऽभाववन्मात्रार्थकताया आवश्यकत्वात् लक्षणस्थतत्पदस्याऽपि तदर्थकतौचित्यात् । न च साध्यस्य केवलान्वयितायाः केवलान्वय्यनुमानान्तर्भावे तत्र साध्यसंदेहरूपपक्षतायाः साध्याभावाप्रसिद्ध्याऽसंभवादनुमित्यनिर्वाहशङ्काया अग्रिमाया असंगतिरिति वाच्यम् । हेतोः केवलान्वयित्वे साध्यस्याऽपि तथात्वमावश्यकमन्यथा सङ्ख्येतुत्वानिर्वाहादिति तदा



शङ्कासङ्गतेरिति चेन्न । तादृशहेतोरन्वयव्यतिरेकित्वे तादृशहेतुकानु-  
मानस्य मीमांसकैरभ्युपगन्तव्यतया तेषां साध्याभाववदवृत्तिवत्त्वस्य  
व्याप्तिव्याभ्युपगमे विरोधादतो व्याचष्टे । केवलान्वयीति । साध्य-  
कादीत्यादिपदात्केवलव्यतिरेक्यन्वयव्यतिरेकिसाध्ययोः संग्रहः ।  
तत्र व्यतिरेकित्वविशेष्यतया साध्यानन्तर्भावे केवलान्वयिलक्षणे  
साध्यानन्तर्भावेण केवलान्वयिसाध्यकव्यतिरेकिहेतोः केवलान्वय-  
नुमानतया तत्र साध्यसहचाराग्रहदशायां केवलव्यतिरेकिलक्षणं  
तद्ग्रहदशायाञ्चाऽन्वयव्यतिरेकिलक्षणमतिव्याप्तं स्यादिति तदुभय-  
लक्षणेऽपि साध्यनिवेशः ।

यद्यपि केवलान्वयिपदं केवलान्वयिसाध्यकार्थतया मूल-  
कृतैव विवक्षणीयं मूलस्याऽसद्विपक्षपदस्य तदर्थकताया असद्वि-  
पक्षं अत्यन्ताभावाप्रतियोगिसाध्यकमित्यनेन स्वयं व्याख्येयत्वात् ।  
अत्यन्ताभावाप्रतियोगिसाध्यकत्वस्यैव केवलान्वयिसाध्यकत्वरूप-  
त्वादित्येतद्व्याख्यानमनुपयुक्तम् । न च मूलकृतौऽव्याप्यवृत्त्यत्यन्ता-  
भावादेरभावप्रतियोगितया केवलान्वयित्वासम्भव इत्याक्षिप्य वृ-  
त्तिमदत्यन्ताभावाप्रतियोगित्वं केवलान्वयित्वमिति साध्यनिष्ठके-  
वलान्वयित्वनिरुक्त्या सिद्धान्तप्रणयनं केवलान्वयिपदेन साध्यवि-  
शेषणप्रतिपादने एव सङ्गच्छते इति तदर्थमेव तादृशव्याख्यानमु-  
चितमिति वाच्यम् । केवलान्वयिपदेन साध्याविशेषणप्रतिपादनस्य  
मूलेऽभावाद्दीधितिस्थतत्पदार्थनिर्वचनस्य मूलकृतौऽसम्भवात्ता-  
दृशासङ्गतेर्दुष्परिहारतया तादृशासंगतिपरिहाराय च पूर्वपक्षे न  
केवलान्वयीत्यस्य न केवलान्वयनुमाने साध्यमित्यर्थकतया वृत्ति-  
मदत्यन्ताभावाऽप्रतियोगित्वं केवलान्वयित्वमिति सिद्धान्तग्रन्थस्य  
च वृत्तिमदत्यन्ताभावाप्रतियोगित्वं साध्यविशेषणतया केवलान्वयि-  
लक्षणघटकमित्यर्थपरतया व्याख्येयत्वादिति । तथाऽपि केवलान्व-  
यिपदस्य मुख्यार्थपरं किन्तु भाक्तमेवेति सूचयितुं केवलान्वयि-  
साध्यकेतिशब्देन तदर्थो व्याख्यातः ।

सप्तम्या आधारार्थकत्वासम्भवाभिर्धारणार्थकत्वमाह । तेषु  
मध्य इति । तत्रेत्यस्य सप्तम्येकवचनान्तत्वे एकानुमानपरामर्श-  
कत्वभ्रमेण वर्णनीयनिर्धारणार्थकत्वानुपपत्तिशंका स्याभिर्धारणस्य  
समुदायगर्भत्वादित्यतो व्याचष्टे । तेष्विति ।



यद्यपि तत्रेत्यस्य तस्मिन्नित्येकवचनान्तत्वेन वर्णनमपि संगच्छते केवलान्वय्यादित्रयस्य तत्पदपरामर्शनीयस्यैकवचनायैकत्वविरहेऽपि तदविवक्षया सामंजस्यात् । अत एव घटादेरामद्रव्यस्य परमाणौ पाक इति भाष्ये पष्ठ्यैकवचनस्य निर्धारणार्थकतया आचार्यव्याख्यानमपि संगच्छते । तच्चानुमानमिति प्रकृतमूलेऽपि एकत्वाविवक्षया एकवचनसंगतिः । तथापि तच्चाऽनुमानमित्यपेक्षया सन्निरुद्धकेवलान्वय्यादिपदेन प्रत्येकमुपस्थापितस्याऽनुमानत्रयस्योपस्थापकं तत्पदमित्याशयेन बहुवचनादरः । उद्देश्यतावच्छेदकशून्ये सामान्यधर्मात्मकत्रितयत्वावच्छिन्ने केवलान्वयित्वव्यवच्छेदबोधकतयैव निर्धारणत्वसम्भवात् । त्रित्वार्थकबहुवचनं विना तादृशसामान्यधर्मानुपस्थितेः प्रत्येकपर्याप्तधर्मस्य सामान्यत्वाभावेन एकवचनासङ्गतेः । अत एव घटपटयोर्मध्ये घटो दण्डजन्य इत्यादौ निर्धारणानुरोधेन नियमतो द्विवचनापेक्षेति ।

असद्विपक्षमित्यत्र विपक्षेऽसत्त्वस्याऽप्रसिद्ध्या दुर्ग्रहत्वमाशङ्क्याचष्टे । अत्यन्तेति । अत्यन्ताभावाप्रतियोगितत्तत्साध्यकानुमितिकरणं तत्तत्साध्यककेवलान्वय्यनुमानमित्यर्थः ।

यद्यपि विपक्षपदस्य साध्याभाववदर्थकतया तत्राऽभावाधिकरणत्वप्रवेशेन वृत्तिमदभावाप्रतियोगित्वमेव केवलान्वयित्वमिति लभ्यते । तथाऽप्याकाशरूपाभावप्रतियोगितयाऽऽकाशाभावस्य केवलान्वयित्वानुपपत्तेः पूर्वपक्षे शङ्कनीयतया तच्छङ्काया विपक्षपदस्य साध्याभावमात्रपरत्वाभिमानमूलकतयैव संगमनीयतया तदाशयेनैव वृत्तिमत्त्वानन्तर्भावः । वृत्तिमदत्यन्ताभावाप्रतियोगित्वं केवलान्वयित्वमिति च सिद्धान्तग्रन्थे मूलकत्वात्तादृशाभिमानो निराकरिष्यते ।

असत्सपक्षं केवलव्यतिरेकीति व्यतिरेकिग्रन्थे वक्ष्यमाणकेवलव्यतिरेकिलक्षणस्याऽसत्सपक्षो निश्चितसाध्यवान् यस्येति यथाश्रुतार्थेऽपि अप्रसिद्धिमाशङ्क्य प्रसंगादधृतैव तद्विवृणोति । एवमगृहीतेति । अगृहीतस्तदाऽनिश्चितः, अन्वयो हेतुसहचारो यत्र पवम्भूतं व्यतिरेकप्रतियोगि प्रकृतं साध्यं यत्र तत्कालावच्छिन्नप्रकृतहेतुसहचारनिश्चयविषयत्वाभाववद्यति



रेकप्रतियोगिप्रकृतसाध्यकानुमितिकरणमिति तु फलितार्थः । अयो-  
गोलकमात्रे वह्निप्रसिद्धिदशायां धूमहेतुकतदनुमानस्य संग्रहा-  
य निश्चये प्रकृतहेतुसहचारविषयकत्वनिवेशनम् । अन्वयसहचा-  
रनिश्चयदशायामपि कालान्तरीणतन्निश्चयविषयत्वाभावमादाया-  
ऽतिप्रसङ्गवारणायऽभावे तत्कालावच्छिन्नत्वविशेषणम् । तत्काली-  
नहेतुसहचारनिश्चयस्य यो विषयस्तदन्यत्वस्य च न साध्यविशे-  
षणत्वसम्भवः । यदा कुत्राऽपि प्रकृतहेतुसहचारनिश्चयो नास्ति त-  
दाऽप्रसङ्गात् । निश्चये तत्पुरुषीयत्वमपि निवेशनीयम् अतो व्यतिरे-  
कितादशायामप्यन्ततो भगवतः सहचारनिश्चयस्य सत्त्वेऽपि ना-  
ऽसम्भवः । कालविशेषसाध्यविशेषैरिव पुरुषविशेषैरपि तिर्यञ्जितं  
व्यतिरेकित्वमिष्यत एव । न चैवं यस्य पुंसः प्रकृतहेतुसहचारनि-  
श्चयः कचिदपि कदाऽपि न प्रसिध्यति तं प्रति तद्धेतुकं किमप्यनुमा-  
नं व्यतिरेकि न स्यादिति वाच्यम् । एवं सति तत्कालावच्छिन्नस्ववि-  
षयकतद्धेतुसहचारनिश्चयाभाववत्तत्पुरुषकत्वस्य साध्यविशेषणत्वो-  
पगमात् । तादृशं च सदानुमाने साध्यमप्रसिद्धं यद्विषयकप्रकृतहेतु-  
सहचारनिश्चयो न प्रसिध्यति, सर्वेषामेव साध्यानामन्ततो भगवतः  
प्रकृतहेतुसहचारनिश्चयस्यावश्यकत्वात् । एतत्कारणे तत्कालीनता-  
दृशनिश्चयवदन्यत्वेनापि पुरुषविशेषणं सम्भवति तत्कालीनतादृश-  
निश्चयस्याऽन्ततो भगवत्येव प्रसिद्धिः ।

साध्ये व्यतिरेकप्रतियोगित्वनिवेशश्चाऽन्वयसहचाराग्रहदशायाम-  
पि केवलान्वयिसाध्यकस्योक्तकेवलान्वय्यनुमानलक्षणाक्रान्ततयाऽ-  
ग्राऽलक्ष्यत्वात्तद्वारणाय । न च यत्र व्यतिरेकसहचारमात्रेण व्याप्तिग्र-  
हस्तत्केवलव्यतिरेक्यनुमानं तदुक्तं मणिकृता यत्र व्यतिरेकसहचारेण  
व्याप्तिग्रह इति । एवञ्च यदाऽन्वयव्यतिरेकसहचारयोर्द्वयोरेवाऽग्रहः  
तदाऽपि हेतांस्तज्ज्ञानस्य वा केवलव्यतिरेकितापत्तिरुक्तलक्षणसत्त्वा-  
दिति वाच्यम् । अगृहीतान्वयव्यतिरेकिसाध्यकैत्यनेनाऽन्वयसहचा-  
रग्रहानधीनव्यतिरेकिसाध्यकानुमितिफलोपहितकरणत्वस्य विवक्ष-  
णीयत्वात् । उक्तस्थले चाऽनुमित्यनुत्पत्त्या फलोपधायकताविरहेणा-  
ऽनतिप्रसङ्गात् । अनुमितेस्तद्ग्रहानधीनत्वं तद्ग्रहाधीनव्यापकताग्रहान-  
धीनत्वम् । तेन केवलव्यतिरेकितादशोत्पन्नाया अप्यनुमितेः प्रकृतसा-  
ध्यसाधनसहचाररूपाऽन्वयसहचारगर्भव्याप्तिज्ञानप्रयोज्यत्वेऽपि न



क्षतिः । अन्वयसहचारनिश्चयः सर्वत्र सर्वज्ञस्यैव प्रसिद्धः । तदनधी-  
नत्वं सामानाधिकरण्यप्रत्यासत्त्यवच्छिन्नजन्यताशून्यत्वम् अतोऽनुमि-  
तिमात्रस्येश्वरीयान्वयसहचारग्रहाधीनत्वेऽपि न क्षतिः । यत्साध्य-  
साधनसहचारो नास्मदादिज्ञानविषयस्तत्र परमेश्वरीयतत्सहचार-  
ज्ञाननिरूपितनिरुक्तजन्यत्वाप्रसिद्धावपि योगिज्ञानीयनिरुक्ततादृश-  
जन्यतायास्तदीयज्ञानान्तरे प्रसिद्धा सामंजस्यात् । एवं च सहचा-  
रज्ञाने तत्कालीनत्वं न निवेशनीयं कालान्तरीयान्वयसहचारज्ञान-  
स्य केवलव्यतिरेकितादृशप्रभवानुमितावप्रयोजकत्वात् । तादृश-  
नुमितिमादाय लक्षणसमन्वयस्य कालानिवेशेऽपि सम्भवात् । अ-  
न्वयव्यतिरेकसहचारज्ञानयोरनुगतरूपेण व्याप्तिग्रहहेतुत्वसम्भवे  
केवलव्यतिरेकसहचारज्ञानं यद्याप्तिग्रहोपधायकं तत्र कालान्तरी-  
णान्वयसहचारग्रहस्य स्वरूपयोग्यत्वेऽपि न क्षतिः, फलोपधानरूप-  
प्रयोजकताया निवेशनीयत्वाम् । ज्ञायमानलिङ्गकरणतामते तत्पु-  
रुषीयत्वमप्यनुमितौ निवेश्यमन्यथा एकस्य पुंसोऽन्वयसहचारा-  
दन्यस्य च व्यतिरेकसहचारमात्राद्यत्रैकलिङ्गकानुमितिमितिस्तत्र तल्लि-  
ङ्गस्य व्यतिरेकसहचारमात्राधीनानुमितिमादाय द्वावेव पुरुषौ प्रति  
केवलव्यतिरेकितापत्तेः । हेतुज्ञानस्यानुमानतामते तत्पुरुषीयत्वम-  
पि न निवेश्यते । तत्साध्यकत्वेन तद्धेतुकत्वेन चानुमितिर्विशेषणीया  
अतो वह्निधूमसहचारज्ञानानधीनान्यसाध्यकान्यहेतुकानुमितिकरणे-  
ऽन्वय्यनुमाने नातिव्याप्तिः । फलोपधानस्य विशेषणत्वोपगमात्  
लिङ्गकरणतापक्षे कालान्तरीणानुमितिफलोपधानमादायान्वयिताद-  
शायां तस्य हेतोर्न व्यतिरेकितापत्तिः । एवं च साध्ये व्यतिरेकित्व-  
विशेषणं यदा केवलान्वयिसाध्यकस्थलेऽभावांशे साध्यायत्वाव-  
गगाहिभ्रमात्मकव्यतिरेकसहचारग्रहादनुमित्युपधानं तदाऽतिप्रस-  
ङ्गवारणायैति बोध्यम् ।

अन्वयव्यतिरेकिलक्षणस्य मूलानुक्तत्वात्स्वयं तदाह । गृहीतेति ।  
पूर्ववद्विग्रहेण तत्कालीनतत्पुरुषीयप्रकृतहेतुसहचारनिश्चयविषयव्य-  
तिरेकप्रतियोगिप्रकृतसाध्यकानुमितिकरणत्वमिति फलितार्थः ।  
प्रकृतहेतुसाध्यसहचारनिश्चयाधीनव्यापकताग्रहप्रयोज्यव्यतिरेकप्र-  
तियोगिप्रकृतसाध्यकानुमितिकरणत्वमिति तु निष्कर्षः । अत्रापि  
केवलान्वय्यनुमानेऽतिव्याप्तिवारणाय व्यतिरेकप्रतियोगित्वं साध्ये



विशेषणम् ।

ननु व्यतिरेकसहचारमात्रेण यत्र व्याप्तिग्रहस्तस्य केवलव्यतिकृते तुल्ययुत्तया यत्रान्वयसहचारमात्रेण व्याप्तिग्रहस्तस्यैव केवलान्वयिसाध्यकस्य व्यतिरेकिसाध्यकस्य च केवलान्वय्यनुमानत्वमुचितमिति मूलोपदर्शितकेवलान्वयिलक्षणं तथाविधकेवलव्यतिरेकिसाध्यकाव्यापकमेव । (१)[एवं साध्ये व्यतिरेकित्वघटितं केवलव्यकिलक्षणमपि भ्रमात्मकव्यतिरेकसहचारग्रहदशायां केवलान्वयिसाध्यकेकेवलव्यतिरेक्यादावव्यापकम्।] एवमन्वयव्यतिरेकिलक्षणमपि व्यतिरेकिसाध्यकेऽन्वयसहचारमात्रग्रहदशायां केवलान्वयिन्यव्यापकमित्यन्यथैव केवलान्वयित्वादेकं निर्वक्तुमुपक्रमते । व्याप्तिग्राहकेति ।

(दी०) व्याप्तिग्राहकसहचारभेदाद्भेदे त्वन्वयसहचारमात्रगृहीतव्याप्तिकत्वं केवलान्वयित्वम् । तच्च प्रकृतव्याप्तिग्राहकज्ञानविषयसहचारत्वव्यापकान्वयसहचारत्वकत्वं तादृशसहचारत्वव्यापकप्रकृतव्याप्तिघटकसहचारत्वकत्वं वा । गृहीतव्याप्तिभेदाद्भेदे तु प्रकृतहेतुकप्रकृतसाध्यानुमितिहेतुज्ञानविषयव्याप्तित्वव्यापकप्रकृतसाध्यान्वयव्याप्तित्वकत्वं तत्त्वम् । जलं निर्गन्धं पृथिवीत्वव्यापकाभावप्रतियोगिप्रत्वादित्यादौ हेतुतावच्छेदिका च व्याप्तिर्न प्रकृतसाध्यानुमित्यौपयिकी, तद्विशिष्टपक्षधर्मताज्ञानेऽपि व्याप्त्यन्तरबोधं विना निर्गन्धत्वानुमित्यनुदयादिति नाव्याप्तिः ।

( गा० ) सहचारभेदात् । सहचारस्यान्वयव्यतिरेकनिरूप्यत्वरूपवैलक्षण्यात् । भेदे । अनुमानस्यान्वयित्वव्यतिरेकित्वरूपवैलक्षण्ये । केवलान्वयितायां व्याप्तिग्राहकसहचारस्य व्याप्तेर्वाऽन्वयनिरूपितत्वाधीनत्वं मणिकारानभिमतं साध्यस्य केवलान्वयित्वनिर्वचनविरोधादिति तस्य तथात्वाभिधानं स्वातंत्र्येणैवेत्यवधेयम् ।

अन्वयसहचारमात्रेति । लिङ्गकरणतापक्षेऽन्वयसहचारमात्रज्ञानजन्यव्याप्तिग्रहाधीनतदातनतत्पुरुषीयानुमितिकरणत्वं तदा तं पु-

(१) कुण्डलितः पाठः पुस्तकान्तरे नास्ति ।



रुषं प्रति केवलान्वयित्वमित्यर्थः । अन्वयव्यतिरेकिण्यतिव्याप्तिवारणाय मात्रपदम् । यत्र च पदार्थान्तरीयसहचारविषयकसमूहालम्बनरूपप्रकृतसाध्यसाधनसहचारग्रहादन्यदीयव्याप्तिविषयकः प्रकृतव्याप्तिग्रहो व्यतिरेकसहचारग्रहं विनैव तत्राव्याप्तिर्नाशंकनीया प्रकृतसाध्यसाधनसहचारमात्रविषयताधीनव्याप्यवगाहिताप्रयोज्यतत्साध्यविषयकत्वावच्छिन्नतत्पुरुषीयानुमितिकरणत्वं तत्साध्यककेवलान्वय्यनुमानत्वमित्यस्य विवक्षितत्वात् । तत्साध्यतदितरसाध्यविषयकसमूहालम्बनानुमितिकरणत्वं यथा तत्साध्यककेवलान्वयिहेतोस्तथाऽन्यसाध्यकस्य व्यतिरेकिणः केवलान्वयिनो वा हेतोरिति तस्य तत्साध्यककेवलान्वय्यनुमानतावारणाय तत्साध्यविषयकत्वस्य करणत्वनिरूपकतावच्छेदकतया प्रवेशः ।

वस्तुतस्तु तत्साध्यायत्वमिव तत्साधनीयत्वमपि सहचारे निवेद्यम्, तथा च तत्साधनघटितलक्षणे करणत्वविशेष्यतयाऽपि तत्साधनत्वप्रवेशादुक्तातिप्रसङ्गवारणसम्भवेन तत्साध्यकानुमानलक्षणे तत्साध्यविषयतावदनुमितिकरणमेव निवेशनीयम् । करणत्वविशेष्यतया सहचारनिरूपकतावच्छेदकतया च तत्साधनत्वनिवेश आवश्यकः । अन्यथाऽन्वयसहचारमात्रगृहीतव्याप्तिकेन हेतुना व्यतिरेकसहचारगृहीतव्याप्तिकेन हेतुवतरेण च यत्रैकसाध्यानुमितिर्जनिता तत्र तत्साध्यविषयकत्वावच्छिन्नतदनुमितिकरणत्वमादाय व्यतिरेकिहेतावतिव्याप्यापत्तेः । व्याप्यवगाहिताप्रयोज्यविषयतायां तत्साध्यायत्वनिवेशाद्यत्रान्वयसहचारमात्रग्रहाधीनवह्निधूमव्याप्तिग्रहाद् धूमेन वह्निव्याप्तिविशिष्टधूमस्यानुमितिर्न तु वह्नेस्तदनुमितौ व्याप्तिविशिष्टधूमविषयतायाः साध्यतावच्छेदकवह्निव्याप्तिविषयताप्रयोज्यत्वेऽपि च न तत्करणतामादाय तदानीं धूमस्य वह्निसाध्यककेवलान्वय्यनुमानता ।

व्याप्तिज्ञानस्यानुमानतापक्षे तत्साध्यसाधनसहचारमात्रविषयताप्रयोज्या या व्याप्तिविषयता तद्वत्त्वे सति तत्साध्यानुमितिकरणत्वं तत्साध्यकतद्देतुककेवलान्वय्यनुमानत्वमित्यर्थः । फलानुपहितव्याप्तिज्ञानवारणाय विशेष्यदलम् । धूमधर्मिकवह्निव्याप्तिविषयकं यज्ज्ञानमन्यहेतुकान्यसाध्यकव्याप्तिविषयकसमूहालम्बनरूपं कारणान्तराभावेन न बह्यनुमितिमर्जाजनदपि तु अन्यानुमितिमेव तत्र



तस्य वह्निसाध्यककेवलान्वय्यनुमानतावारणाय तत्साध्यकत्वमनु-  
मितिविशेषणम् ।

न चैवं धूमालोकयोर्वह्निव्याप्तिविषयकेण यज्ज्ञानेन सहकारिवि-  
शेषविरहाद् धूमपरामर्शो न जनितोऽपि त्वालोकलिङ्गकपरामर्श एव  
तस्यालोकलिङ्गकवह्न्यनुमितिकरणत्वमादाय धूमलिङ्गकानुमानत्वप्र-  
सङ्गः । धूमलिङ्गकपरामर्शरूपव्यापारोपधायकस्यैव धूमलिङ्गकानुमान-  
व्यवहारविषयतयेष्टापत्तेरयोगादिति वाच्यम् । स्वकरणकानुमितिनि-  
ष्ठतत्साध्यविषयकत्वप्रयोजकप्रकृतहेतुनिष्ठतादृशव्याप्त्यवगाहिताया  
एव निवेशनीयत्वात् । स्वमनुमानत्वेनाभिमतं ज्ञानम् । अनुमित्युप-  
धानप्रयोजकव्याप्त्यवगाहिताकतृतीयलिङ्गकपरामर्शवारणाय स्वकर-  
णकत्वमनुमितिविशेषणम् ।

ननु मात्रपदेन व्यतिरेकसहचारत्वावच्छिन्नो यदि व्यवच्छिद्यते  
तदा केवलान्वयिवाच्यत्वादिसाध्यकानुमानासंग्रहः व्यतिरेकाप्रसि-  
द्धेः । साध्यसाधनसहचारातिरिक्तसहचारत्वावच्छिन्नस्य व्यवच्छे-  
देऽपि प्रमेयवानभिधेयादित्याद्यनुमानाव्याप्तिर्दुर्वारैव । वस्तुमात्र-  
सहचारस्यैव साध्यसाधनसहचारत्वात् ।

न च साध्यसाधनतावच्छेदकसम्बन्धघटितसाध्यसाधनसह-  
चारातिरिक्तसहचारानुमानव्याप्तिग्राहकत्वविवक्षया न दोषः स्व-  
रूपादिसम्बन्धेन प्रमेयादेः साध्यसाधनभावस्थले समवायादिना  
तत्सहचारस्यैव निरुक्तसहचारातिरिक्तस्य प्रसिद्धेरिति वाच्यम् ।  
एवमपि सम्बन्धसामान्येन प्रमेयादेः साध्यतास्थले ऽतिरिक्तसह-  
चाराप्रसिद्धेर्दुर्वारत्वात् ।

अथ यावत्सम्बन्धसाधारणं सम्बन्धतावच्छेदकं दुर्लभम्, अस्तु  
वा तावदन्यान्यत्वादिकं तथा, तथाऽपि व्यतिरेकसहचारघटकताव-  
त्पदार्थानां परस्परपरागेण या सहचारविषयता तदनधीनत्वस्य,  
यत्र प्रमेयाभावस्तत्राभिधेयत्वाभाव इति भ्रमासिद्धौ च साध्यता-  
वच्छेदकतापर्याप्त्यधिकरणधर्मावच्छिन्नोपरागेण या सहचारविष-  
यता तदन्यसहचारविषयतानधीनत्वस्यैव तदनुरोधेन विवक्षणी-  
यतया नानुपपत्तिः । प्रमेयवानभिधेयादित्यादौ यत्र धूमस्तत्र वह्नि-  
रित्यादिसहचारज्ञानीयसहचारविषयताया एव निरुक्तसहचारवि-  
षयतातिरिक्त्याः प्रसिद्धेरिति चेत् ? एवमपि यत्र प्रथममन्वयस-



हृचारधीजन्यैका व्याप्तिधीरनन्तरं च सहचारान्तरविषयकज्ञानाधी-  
नाऽपरा व्याप्तिधीस्ततो ऽनुमितिस्तत्रान्वयसहचारमात्रज्ञानाधीन-  
व्याप्तिधियमादायानुमानस्य केवलान्वयित्वप्रसंगः । स्वप्रयोजकव्या-  
प्यवगाहितात्वव्यापकतादृशसहचारविषयतातिरिक्तसहचारविषय-  
त्वाप्रयोज्यताकानुमितिकरणत्वाविवक्षणेन तत्स्थलीयानुमितिप्रयो-  
जकद्वितीयज्ञाननिष्ठव्याप्यवगाहितायां व्यतिरेकसहचारविषयत्वा-  
प्रयोज्यताविरहेण तस्याः स्वपदेनोपादानासम्भवादतिव्याप्तिवारणे  
ऽपि गौरवमिति मात्रपदस्य तदतिरिक्तानधीनतार्थकतां परित्यज्य  
व्यापकत्वान्तर्भावेण समुदितमन्यथा व्याचष्टे । तच्चेति ।

प्रकृतेति । स्वनिष्ठसाध्यविधेयकत्वप्रयोजक(१) प्रकृतव्याप्यवगा-  
हिताप्रयोजकसहचारविषयतात्वव्यापकान्वयसहचारविषयतात्वका-  
नुमितिकरणत्वमित्यर्थः, स्वमनुमितिः । प्रकृतसाध्यसाधनसहचा-  
रत्वेनान्यवस्तुज्ञानस्यापि व्याप्तिग्राहकत्वात्प्रमेयत्वादिना सहचार-  
विषयकज्ञानस्य चातथात्वादन्यसहचारादेर्विषयस्थ न व्याप्ति-  
भानप्रयोजकतेति सहचारस्थले तद्विषयतानिवेशः । साऽपि  
सहचारत्वावच्छिन्नविषयतात्वेन प्रवेद्या अन्यथा सहचारत्वेन व-  
स्त्वन्तरावगाहिभ्रमाधीनव्याप्तिग्रहस्थले वास्तवसहचारविषयतायाः  
व्याप्तिभानाप्रयोजकतयाऽव्याप्यापत्तेः । अन्वयसहचारविषयतात्व-  
मपि साध्यसाधनतावच्छेदकावच्छिन्नविषयतानिरूपिताविषयतात्व-  
रूपं बोध्यमन्यथा उक्तभ्रमस्थलस्यैवासंग्रहात् । यत्र च साध्यता-  
वच्छेदकरूपेण साध्यादिभिन्नमेवावगाहमानात्सहचारग्रहाद्व्याप्तिधी-  
स्तत्संग्रहानुरोधेन वास्तवसाध्यसाधनसहचारविषयतामुपेक्ष्य सा-  
ध्यताद्यवच्छेदकावच्छिन्नविषयतापर्यन्तनिवेशः । अत एव सह-  
चारघटकसम्बन्धविशेषानिवेशेऽपि समवायविषयित्वादिना प्रमे-  
याभिधेययोः साध्यहेतुभावस्थले व्यतिरेकसहचारे साध्यसाधन-  
सहचारत्वसत्त्वेऽपि व्यतिरेकिणि नातिप्रसङ्गसम्भवः ।

परं तु भावाभावसाधारणेनाभावत्वेन यत्र संयोगसमवायाभ्यां  
हेतुसाध्यभावस्तत्र व्यतिरेकिणि व्यतिरेकसहचारविषयतायामु-  
क्तान्वयसहचारविषयतात्वसत्त्वेनातिव्याप्तेर्वारणायैव साध्यतावच्छे-

(१) स्वप्रयोजकोति पु० पा० ।



दकसम्बन्धसाधनतावच्छेदकसम्बन्धयोरन्यतरः प्रवेशनीयः ।

अत्र साध्यतावच्छेदकावच्छिन्नसाधनतावच्छेदकावच्छिन्नयोरे-  
कतरोपरागेण सहचारविषयताया निवेशादेव व्यतिरेकसहचार-  
विषयतायाः प्रायशो वारणसम्भवेऽपि जन्यज्ञानविषयत्ववान् ज-  
न्यज्ञानविषयत्वाभावादित्यत्र यत्र जन्यज्ञानविषयत्वाभावस्तत्र ज-  
न्यज्ञानविषयत्वाभावाभाव इति स्वाभावरूपहेत्वभावत्वेन सहचा-  
रप्रतियोगिसाध्याविषयकव्यतिरेकसहचारग्रहात् गृहीतव्याप्तिके कपि-  
संयोगाभाववान् कपिसंयोगादित्यत्र यत्र कपिसंयोगाभावाभावस्तत्र  
कपिसंयोगाभाव इति स्वाभावरूपसाध्याभावत्वेन सहचारप्रतियो-  
गिहेतुविषयकव्यतिरेकसहचारग्रहाद् गृहीतव्याप्तिके व्यतिरेकिण्य-  
तिव्याप्तिवारणायोभयोपरक्तसहचारविषयता निवेश्या । उक्तातिव्या-  
प्तिवारणमपि विषयतापर्यन्तनिवेशनफलम् । सहचारस्य निरूपक-  
तावच्छेदकमेदेऽपि अभेदाज्जन्यज्ञानत्वावच्छिन्नविषयत्वाभावाभा-  
वत्वाद्यवच्छिन्ननिरूपितसहचारस्यापि जन्यज्ञानविषयतात्वाद्यवच्छि-  
न्ननिरूपिततया यथाश्रुते सहचारनिवेशेनोक्तातिव्याप्तेर्दुर्वारत्वात् ।

अथ प्रतियोगिवैयधिकरण्यावच्छिन्नयोरेव व्यतिरेकयोस्सहचा-  
रस्य व्यतिरेकव्याप्तेरिवान्वयव्याप्तेरपि ग्राहकत्वादुक्तस्थले च तादृ-  
शविशेषणावच्छिन्नव्यतिरेकसहचाराप्रसिद्धेन व्यतिरेकितासम्भवं ।  
न च प्रतियोगिवैयधिकरण्यावच्छिन्नव्यतिरेकयोरनुमित्यौपधि-  
कव्यतिरेकव्याप्तिघटकतया तादृशयोस्सहचारस्तद्ग्राहकोऽस्तु व्य-  
तिरेकसहचारादन्वयव्याप्तिग्रहमते तु तादृशविशेषणावच्छि-  
न्नयोरेव व्यतिरेकयोस्सहचारग्रहस्य तद्ग्राहकत्वं नियुक्तिकमिति  
वाच्यम् । व्यतिरेकव्याप्तेर्गमकतापक्षे यादृशसहचारग्रहस्यानुमि-  
तावपेक्षणीयता व्यतिरेकसहचारेणान्वयव्याप्तिरेव गृह्यते इति  
मतेऽपि फलसाम्यानुरोधेन तादृशसहचारज्ञानापेक्षाया आवश्यक-  
त्वात्।अधिकरणविशेषे व्यभिचारज्ञानविरोधिना एव सहचारज्ञानस्य  
व्याप्तिग्राहकतया प्रतियोग्यधिकरणे व्यतिरेकसहचारस्यातथाभूत-  
स्य व्याप्तिग्राहकत्वासम्भवाच्चेति चेन्न । प्रतियोगिव्यधिकरणव्यति-  
रेकाप्रसिद्धावपि भ्रमात्मकतादृशव्यतिरेकसहचारग्रहाधीनज्ञानविष-  
यव्याप्तिकतया व्यतिरेकित्वसम्भवात् ।

अत्र च साधननिष्ठसाध्यसहचारसाध्यानिष्ठसाधनसहचारान्य-



तरत्वस्य तदन्यतरविषयतात्वस्य वा व्यापकत्वं विवक्षणीयमन्यथा  
एकविधसहचारमात्रोपादाने ऽन्यविधसहचारगृहीतव्याप्तिकेऽव्याप्तेः।

यत्तु अन्वयव्याप्तिघटकसाधननिष्ठसाध्यसहचारस्यैवान्वयव्याप्ति-  
ग्राहकतोपेयते न तु साध्यनिष्ठसाधनसहचारस्येति साधननिष्ठ-  
साध्यसहचारत्वस्यैव व्यापकता विवक्षणीया । न च सह-  
चारग्रहस्य व्यापकताग्रह स्वातन्त्र्येण हेतुतामत एवेदं लक्षणम-  
न्यथा व्यतिरेकसहचारस्यान्वयव्याप्यघटकतया तद्ग्रहस्य तद्ग्राहक-  
त्वानुपपत्त्या ऽतिप्रसङ्गापातात् । तथा च साधने साध्यसह-  
चारज्ञानमिव साध्ये साधनसहचारज्ञानमप्यविशेषण व्यापकतां  
ग्राहयेदिति साध्यप्रतियोगिकसाधनप्रतियोगिकसहचारद्वयान्यतर-  
त्वेनानुगमव्यैवावश्यं निवेशनीयमिति वाच्यम् । उक्त-  
सहचारयोरनुगमकरूपस्यागुरोर्दुर्वचतया लाघवात्साध्यप्रतियो-  
गिकसहचारज्ञानत्वेनैव व्यापकताबुद्धेर्हेतुत्वोपगमात् । साध्यध-  
र्मिकसहचारग्रहस्य व्यापकत्वाग्राहकत्वात् अव्याप्त्यनवकाशात् ।  
न च विनिगमनाविरहात्प्रत्येकमेव सहचारग्रहयोर्हेतुत्वं दुर्वार-  
मिति वाच्यम् । व्याप्तिग्रहे तद्धटकसाध्यप्रतियोगिकसहचारग्रहस्या-  
वश्योपेक्षणीयत्वेन साधनप्रतियोगिकसहचारबुद्धेर्यापकताग्राहक-  
त्वेऽनुमितिपूर्वं नियमतो द्विविधसहचारज्ञानकल्पने गौरवाद्वा-  
घवस्यैव साध्यप्रतियोगिकसहचारबुद्धेर्यापकताग्राहकत्वे वि-  
निगमकत्वादिति । तन्न । व्यापकताग्रहे साधनधर्मिकसाध्यसहचार-  
ग्रहस्यैव हेतुत्वेऽपि यत्र साधनसामानाधिकरण्यविशिष्टसाध्यस्य  
क्वचिद्वैशिष्ट्यावगाही व्यापकताग्रहस्तत्र साधनधर्मिकसाध्यसह-  
चारग्रहस्य कल्पनीयतया विनिगमनाविरहस्य दुर्वारत्वात् ।

नन्वान्वयव्याप्तिघटकाभावनिष्ठहेतुसहचारग्रहस्य तद्विशिष्टवै-  
शिष्ट्यावगाहिव्याप्तिबुद्धौ हेतुतया तादृशसहचारस्यापि व्याप्तिग्राह-  
कतया तत्र च प्रकृतसाधनसहचारत्वासत्त्वेन न तस्य व्याप्तिग्राह-  
कसहचारत्वव्यापकत्वम् । एवं यत्र साध्यतावच्छेदकं साधनताव-  
च्छेदकं वा पदार्थान्तरसहचारघटितं तत्र पदार्थान्तरसहचारस्यापि  
व्याप्तिग्राहकतया तत्साधारणव्याप्तिग्राहकसहचारत्वव्यापकत्वं  
नान्वयसहचारस्येत्यतो ऽभावनिष्ठसाधनसहचारसाधारणव्याप्ति-  
घटकसहचारत्वेनान्वयसहचारं निवेदय लक्षणान्तरमाह । तादृशेति



यद्यपि पदार्थान्तरीयव्यापकताविषयकप्रकृतव्यापकताज्ञान-  
जनकग्रहविषयपदार्थान्तरीयसहचारवारणाय प्रकृतव्यापकत्वमान-  
प्रयोजकसहचाराऽध्यक्ष्यं विवक्षणीयः। तत्त्वं च प्रकृतव्यापकताविष-  
यकत्वावच्छिन्नकार्यतानिरूपितकारणतावच्छेदकविषयताकत्वम्। एवं  
चाभावादिनिष्ठहेतुसहचारमादायोक्तकल्पेऽपि न दोषावकाशस्तादृ-  
शसहचारविशिष्टवैशिष्ट्यबुद्धित्वस्यैव तादृशसहचारज्ञानजन्य-  
तावच्छेदकत्वात् प्रकृतव्यापकत्वावगाहिताया अतथात्वात् । प्रकृत-  
व्यापकत्वेविशिष्टसाध्यवैशिष्ट्यावगाहिबोधादिनिष्ठप्रकृतव्यापकता-  
विषयकत्वघटितधर्मावच्छिन्नकार्यतानिरूपितकारणतायां प्रकृतव्याप-  
कताविषयकत्वावच्छिन्नायां तद्वदकाभावादिनिष्ठहेतुसहचारादिवि-  
षयताया अवच्छेदकत्वेऽपि जन्यतायां प्रत्यक्षत्वावच्छिन्नत्वं निवेद्य  
विशिष्टवैशिष्ट्यबोधत्वावच्छिन्ननिरूपितजनकतावच्छेदकविषयता-  
कोक्तसहचारवारणं सुकरमेव । तथाऽपि कालान्तरीणप्रकृतव्या-  
प्तिग्रहजनकज्ञानीयव्यतिरेकसहचारविषयताया अपि इदानींतना-  
नुमितिप्रयोजकप्रकृतव्यापकत्वविषयताशालिप्रत्यक्षत्वावच्छिन्ननि-  
रूपितजनकतावच्छेदकत्वं दुर्वारमेव कालान्तरीणव्याप्तिज्ञानवि-  
षयताया इदानींतनव्याप्तिज्ञानविषयतातो भेदविरहात् ।

न च तदनुमितिव्यक्त्युपधायकग्रहनिष्ठा या व्यापकत्वविषयता-  
शालिप्रत्यक्षत्वावच्छिन्नकार्यता तत्प्रतियोगिककारणतावच्छेदकत्व-  
विवक्षया नायं दोषः। इदानींतनानुमित्युपधायकेदानींतनव्यापकता-  
ग्रहेऽन्वयसहचारमात्रग्रहाधीने कालान्तरीणव्यतिरेकसहचारग्रहका-  
र्यताया असत्त्वादिति वाच्यम् । अन्वयव्यतिरेकसहचारज्ञानयोः प्र-  
त्येकमुक्ततत्तत्सहचारज्ञानाव्यवहितोत्तरत्वं कार्यतावच्छेदकोदौ नि-  
वेद्य हेतुताकल्पन एव व्यतिरेकसहचारज्ञानकार्यताया अन्वयसहचा-  
रमात्रग्रहाधीनव्याप्तिग्रहावृत्तिस्वोपपत्तेः । अव्यवहितोत्तरत्वानिवेशे  
च व्यभिचारावारकव्यापकत्वविषयकत्वादीनां कार्यतावच्छेदके नि-  
वेशस्याप्रामाणिकतया व्यापकत्वविषयकप्रत्यक्षत्वावच्छिन्नकार्यता-  
घटितलक्षणेऽसम्भवात् । कार्यतावच्छेदकेऽव्यवहितोत्तरत्वमनिवेद्य  
व्यभिचारवारणायान्वयव्यतिरेकसहचारविषयत्वान्यतरवत्त्वेन स-  
हचारज्ञानस्य व्यापकताग्राहकत्वे व्यतिरेकसहचारविषयताया



अन्वयसहचारमात्रग्रहाधीनव्याप्तिग्रहनिष्ठकार्यताप्रतियोगिककारण-  
तावच्छेदकताया दुरपहवत्वात् अतः स्वापधानप्रयोजकस्य व्याप-  
कत्वविषयतासम्बन्धस्य प्रयोजकं यादृशसहचारविषयकत्वं तादृश-  
सहचारविषयतात्वव्यापकत्वसहचारविषयतात्वकत्वमनुमितौ वि-  
शेषणम्, प्रयोजकत्वं च स्वरूपसम्बन्धविशेषः न तु पूर्वानिरुक्तमित्यु-  
पगतव्यम् । एवं च कालान्तरीयज्ञाननिष्ठो व्यतिरेकसहचारविषय-  
ताप्रयोज्यो व्यापकत्वविषयतासम्बन्धो नेदानींतनानुमित्युपधानप्र-  
योजक इति सकलकेवलान्वय्यनुमानेऽप्युक्तलक्षणनिर्वाहः, स च  
न सम्भवति, व्यापकत्वविषयतांतर्गतसाधनसहचाराविशिष्टाभाव-  
वैशिष्ट्यविषयतासम्बन्धप्रयोजकाभावनिष्ठसाधनसहचाराविषय-  
यताया अपि अनुमित्युपधानप्रयोजकव्यापकत्वविषयतासम्बन्ध-  
प्रयोजकत्वादित्याशयेनान्वयसहचारत्वघटितलक्षणेऽनिर्भरः ।

तादृशसहचारः । प्रकृतव्याप्तिग्राहकज्ञानविषयसहचारः । यद्-  
वावच्छिन्नप्रतियोग्यनुयोगिविषयतानिरूपितसहचारविषयता प्रकृ-  
तव्याप्तिविशिष्टहेतुतावच्छेदकावच्छिन्नविषयतांतःपातिनी तद्रूपा-  
वच्छिन्नप्रतियोग्यनुयोगिविषयतानिरूपितविषयतात्वस्य प्रकृतव्या-  
प्तिग्राहकसहचारत्वावच्छिन्नविषयतात्वव्यापकत्वं विवक्षणीयमतो  
न पूर्वलक्षणोक्तदोषः । केवलान्वयिन्यपि व्याप्तिग्राहकसहचारा-  
द्विज्ञानीयसाध्यविषयतायां निरुक्तविषयतात्वात्सात्त्वादसम्भव इति  
व्याप्यदिशि सहचारत्वांशानिवेशः ।

यद्रूपावच्छिन्नसहचारविषयता व्याप्तिविषयतांतःपातिनी त-  
द्रूपावच्छिन्नविषयतात्वस्य व्यापकत्वोक्तौ व्याप्तिघटकावच्छेदकस-  
हचारत्वस्य व्यतिरेकसहचारज्ञानीयसहचारविषयतावच्छेदकत्वा-  
दतिप्रसङ्ग इति व्यापकत्वदिशि प्रतियोग्यनुयोगिनोर्विषयताविशेष-  
निवेशः । प्रतियोग्यनुयोगिनोरेकतरमात्रनिवेशे अन्यज्ञानविषयत्व-  
धान् अन्यज्ञानविषयत्वाभावादित्याद्युक्तव्यतिरेकिणि व्यतिरेकस-  
हचारविषयतायाः साधनतावच्छेदकैकतररूपावच्छिन्नविषयता-  
निरूपितत्वेनातिप्रसङ्गः स्मादिति उभयरूपावच्छिन्नविषयतानिवेशः ।  
( १ ) हेतुतावच्छेदकावच्छिन्नविषयतानिरूपितसहचारविषय-

( १ ) पुस्तकान्तरे नास्त्येष पाठः ।



तात्वेन सामानाधिकरण्यान्तव्याप्तिविषयतांतःपातिताविरहेऽपि न क्षतिः हेतुतावच्छेदकविशिष्टविशेषणतापन्नतादृशप्रकृतव्याप्तिविषयतांतःपातिताया एव निवेश्यत्वात् ।

व्यापकत्वदिशि सहचारत्वनिवेशो न कार्यः प्रयोजनविरहात् । प्रतियोग्यादिनिष्ठविषयताविशेषानिरूपितविषयतात्वपर्यन्तानिर्देशलाभायैव चात्र सहचारपदम् ।

अथात्र लक्षणे धूमाभाववान् बहुधाभावादित्यत्र धूमप्रमाविषयत्वाभाववान् वह्निप्रमाविषयत्वाभावादित्यत्र वा साध्याभावत्वेहेत्वभावत्वाभ्यां सहचारदर्शनगृहीतव्याप्तिके व्यतिरेकिण्यतिव्याप्तिदुर्वारैव । अन्यव्याप्तावप्यभावत्वावच्छिन्नसहचारत्वेन सहचारस्य प्रवेशादुक्तसहचारज्ञानीयविषयताया अपि तद्रूपावच्छिन्नत्वात् । व्याप्तिघटकतानवच्छेदकरूपानवच्छिन्नतद्रूपावच्छिन्नप्रतियोग्यादि-विषयतानिवेशे च महानसीयवह्नित्वादिना सहचारदर्शनगृहीतशुद्धवह्नित्वाद्यवच्छिन्नव्याप्तिके केवलान्वयिन्यव्याप्तिः । सहचारप्रतियोगिन्यधिकस्य महानसीयत्वादेर्भातेऽप्युक्तसहचारदर्शनस्याधिकं त्वित्यादिन्यायेनोक्तव्याप्तिग्राहकताया निर्विवादत्वात् । न च प्रकृतव्याप्तिग्राहकताप्रयोजकं यद्व्याप्तिघटकतानवच्छेदकरूपावच्छिन्नत्वं तच्छून्यविषयतानिरूपितविषयतात्वस्य व्यापकत्वं विवक्षणीयम् । महानसीयवह्नित्वादिना बहुधादेः सहचारग्रहाच्छुद्धवह्नित्वावच्छिन्नव्याप्तिग्रहस्थले प्रकृतव्याप्तिघटकतानवच्छेदकमहानसीयवह्नित्वाद्यवच्छिन्नत्वस्य व्याप्तिमानप्रयोजकसहचारप्रतियोगिविषयतानिष्ठस्य व्याप्तिग्राहकतायामनुपयोगाद्विशिष्टव्यतिरेकस्य तादृशविषयतायामक्षततयाऽव्याप्यनवकाशात् । दर्शिताभावसाध्यकव्यतिरेकिणि च व्याप्तिमानप्रयोजकसहचारप्रतियोगिविषयतानिष्ठस्याभावरूपसाध्यात्मकप्रतियोग्यवच्छिन्नत्वस्य व्याप्तिग्राहकतायामपेक्षणीयतया न तद्विषयतायां विशिष्टव्यतिरेक इत्यतिव्याप्तेरप्यनवकाश इति वाच्यम् । यद्रूपावच्छिन्नसाध्यसाधनयोः केवलान्वयिनोर्व्यतिरेकसहचारग्रमः कस्यापि कदाऽपि न प्रसिद्धस्तद्रूपावच्छिन्नसाध्यसाधनकव्याप्तिग्राहकताप्रयोजकतद्व्याप्तिघटकतानवच्छेदकावच्छिन्नत्वस्याप्रसिद्ध्या तद्रूपावच्छिन्नसाध्यसाधनककेवलान्वयिन्यव्याप्तेरिति चेन्न । प्रकृतव्याप्तिघटकतानवच्छेदकरूपनिरूपितत्वप्रकृतव्या-







कृतहेतुतावच्छेदकावच्छिन्नप्रकारताशालिनिश्चयत्वमवच्छेदकं ता-  
दृशरूपनिष्ठविषयतात्वव्यापकप्रकृतसाध्यान्वयव्याप्तिव्यावच्छिन्नवि-  
षयतात्वकानुमितिकरणत्वं तद्रूपावच्छिन्नसाध्यकतद्रूपावच्छिन्नहेतु-  
कतत्कालीनतत्पुरुषीयकेवलान्वयनुमानत्वमित्यर्थः । यत्र व्यतिरेकिणि  
महानसच्चित्त्वादिना विशिष्टस्य हेतुता तत्र साध्याभावव्यापकाभावप्र-  
तियोगितावच्छेदकतादृशहेतुतावच्छेदकरूपव्याप्तौ धूमव्यापकवह्नि-  
सामानाधिकरण्यत्वरूपप्रकृतसाध्यान्वयव्याप्तिव्यावच्छेदतो विषयता-  
पर्यन्तनिवेशः । हेतुतावच्छेदकावच्छिन्नस्य साध्याभावव्यापकाभावप्र-  
तियोगित्वस्य हेतुतावच्छेदकावच्छिन्नविशेषणतापन्नस्य वा तस्य व्या-  
प्तिव्यमते एतद्विधानवकाशेऽप्यखण्डव्याप्त्यप्रसिद्धिस्थले केवला-  
न्वयनुमानसङ्ग्रहाय विषयतानिवेशनं बोध्यम् । सदनुमानस्य प्र-  
मात्मकव्याप्तिविशिष्टालङ्काररूपस्यैव लक्ष्यत्वे च यथाश्रुतव्या-  
प्तिरेव निवेद्यते । तेजोविशेषत्वादिना बह्वेव्यतिरेकव्याप्तेर्वह्नित्वादि-  
ना च तस्यान्वयव्याप्तेर्ग्रहादुभयरूपेण यत्र बह्वनुमितिस्तत्र केव-  
लान्वयिनि बह्नित्वावच्छिन्नसाध्यकानुमाने यत्र च धूमत्वावच्छि-  
न्नान्वयव्याप्तेर्द्रव्यविशेषत्वावच्छिन्ने च व्यतिरेकव्याप्तेर्ग्रहादनुमिति-  
स्तत्र केवलान्वयिनि धूमत्वावच्छिन्नहेतुकानुमाने ऽव्याप्तेर्वारिणाय  
प्रकृतसाध्यतावच्छेदकप्रकृतहेतुतावच्छेदकयोर्निवेशः ।

ननु पृथिवीत्वादिव्यापकीभूताभावप्रतियोगित्वादिरूपहेतुताव-  
च्छेदकपुरस्कारेण गृहीतान्वयव्याप्तिके तद्रूपावच्छिन्नहेतुककेवला-  
न्वयनुमानेऽव्याप्तिः हेतुतावच्छेदकरूपव्यतिरेकव्याप्तावन्वयव्या-  
प्तिविरहात् । तादृशहेतुतावच्छेदकावच्छिन्नहेतुमत्तानिश्चयत्व-  
स्यापि तदनन्तरानुमितिजनकतावच्छेदकत्वात्तादृशहेतुतावच्छे-  
दके निरुक्तप्रकृतसाध्यकानुमित्यौपयिकव्याप्तिव्याप्त्यक्षतत्वाच्चेत्य-  
त आह । जलमिति । तद्विशिष्टपक्षधर्मताज्ञानेऽपि । पक्षे तद्विशिष्टव-  
त्तानिश्चयेऽपि । व्याप्त्यन्तरबोधं विना । तद्रूपावच्छिन्नविशेषणतया  
निर्गन्धत्वव्याप्तिमानं विना । निर्गन्धत्वानुमित्यनुदयादिति ।

अयं भावः । निरुक्तनिश्चयत्वस्यावच्छेदकत्वं न स्वरूपसम्ब-  
न्धविशेषः व्याप्तिव्येन पदार्थान्तरावगाहिनिश्चयस्याप्यनुमितिज-  
नकतया तदसङ्गाहकस्य व्याप्तिविशिष्टवत्तानिश्चयत्वस्य तादृशा-



वच्छेदकत्वासंभवात् किं त्वनतिरिक्तवृत्तित्वम् । एवं च निर्गन्ध-  
त्वव्याप्यनवगाहिज्ञानसाधारणस्य दर्शितहेतुतावच्छेदकविशिष्ट-  
वृत्तानिश्चयत्वस्य निर्गन्धत्वानुमितिजनकतातिरिक्तवृत्तित्वात् तत्र  
च न निरुक्तव्याप्तित्वमिति ।

यद्यपि धूमत्वावच्छिन्नवृत्तानिश्चयत्वस्य स्वरूपसम्बन्धरूपाव-  
च्छेदकत्वाश्रयत्वमादाय धूमत्वावच्छिन्नहेतुकान्वयिन्यपि लक्ष-  
णानुपपत्तेः व्यतिरेकव्याप्त्यवच्छिन्नहेतुकान्वयिपर्यन्तानुसरणमनु-  
चितम् । तथाऽपि यत्किञ्चिद्व्यापकताघटितत्वरूपमन्यव्यतिरेक-  
व्याप्यन्यतरत्वरूपं वा व्याप्तित्वं यदि जनकज्ञानविषये निवेद्यते  
तदा धूमत्वादौ तद्विरहेण न तदवच्छिन्नहेतुकेऽनुपपत्तिरिति व्य-  
तिरेकव्याप्त्यवच्छिन्नहेतुकस्थले दर्शितरीत्याऽनुपपत्त्युद्धारः ।

इदमुपलक्षणम् । प्रकृतसाध्यायव्यतिरेकव्याप्त्यवच्छिन्नहेतुके  
तु केवलान्वयिन्यव्याप्तिवारणाय वक्ष्यमाणयाऽपि रीत्या एतदो-  
पोद्धारो बोध्यः ।

ननूकरीत्या साध्यान्तरीयव्यतिरेकव्याप्तिहेतुतावच्छेदकके-  
वलान्वयिन्यव्याप्तिपरिहारेऽपि वन्ह्यभाववान् वह्निव्यापकीभू-  
ताभावप्रतियोगिन इत्यादौ केवलान्वयिन्यव्याप्तिर्दुर्वारैव । तत्र  
हेतुतावच्छेदकरूपाया व्यतिरेकव्याप्तेरपि प्रकृतसाध्यकानुमित्यौ-  
पायिकत्वात् । तद्विशिष्टवृत्तानिश्चयसत्त्वे व्याप्त्यन्तरबोधं विनाऽपि  
प्रकृतसाध्यकानुमित्युत्पादादत आह । वन्ह्यभाववानिति ।

( दी० ) वन्ह्यभाववान् वह्निव्यापकीभूताभावप्रतियोगि-  
त्वादिसादावन्वयव्याप्तेरवच्छेदिका व्यतिरेकव्याप्तिर्न तु सैवेति  
नाप्रसङ्गः । अत एवेतरव्यापकाभावप्रतियोगित्वेनाभावप्रतियो-  
गित्वेन वा यल्लिङ्गज्ञानं न प्रकृतसाध्यानुमितिहेतुस्तत् केव-  
लान्वयीत्यपि वदन्ति । एवं केवलव्यतिरेकित्वादिकमपि नि-  
र्वाच्यम् । अभिधेयत्वं शब्दशक्यत्वम् । विपक्षत्वं व्याघातो  
विपक्षत्वासिद्धिः ।



( गा० ) न तु सैव । व्यतिरेकव्याप्तिरेव । प्रकृतसाध्यकानुमित्यौ-  
पयिकीत्यनुषज्यते । प्रकृतहेतुतावच्छेदकविशिष्टविशेषणतापन्नयद्ध-  
र्मविशिष्टवत्ताज्ञानत्वं प्रकृतानुमितिजनकतावच्छेदकं तच्चमनु-  
मित्यौपयिकत्वं प्रकृते विवक्षणीयमिति भावः ।

अथ दर्शितव्यतिरेकव्याप्तिरूपहेतुतावच्छेदकविशिष्टविशेषण-  
तापन्नमेयत्वादिविशिष्टवत्तानिश्चयत्वस्यापि प्रकृतानुमितिजनकता-  
नतिरिक्तवृत्तित्वात् मेयत्वादौ च प्रकृतसाध्यव्याप्तिभावादव्या-  
प्तिर्दुर्वारैव । अनुमितिप्रयोजकविषयताश्रयत्वेन धर्मविशेषणे च व्य-  
तिरेकव्याप्त्यवच्छिन्नान्वयव्याप्तेरप्यनुमित्यौपयिकत्वं दुर्घटं तदन-  
वगाहिनोऽपि व्यतिरेकव्याप्तिविशिष्टवत्ताज्ञानादनुमित्युत्पत्त्या त-  
द्विषयताया अनुमित्यप्रयोजकत्वात् । अन्वयव्यतिरेकव्याप्त्यन्य-  
तरत्वेन यद्धर्मविशेषणे यत्र व्यतिरेकव्याप्तिरप्रसिद्धा तत्साध्य-  
कानुमानाव्याप्तिरिति चेन्न । निरुक्तव्याप्तिविषयतात्वव्यापकव्यति-  
रेकव्याप्तिविषयतात्वाभावकत्वस्य विवक्षितत्वात् । व्यतिरेकव्या-  
प्तेर्वाच्यतादिसाध्यकेऽप्रसिद्धावपि न क्षतिः । स्रण्डशः प्रसिद्ध्या  
तद्धटकपदार्थानां विषयताकूटस्य विवक्षणीयत्वात् ।

वस्तुतस्तु यद्रूपावच्छिन्नप्रकृतहेतुतावच्छेदकावच्छिन्नप्रका-  
रकानिश्चयत्वमनुमितिकरणतानतिरिक्तवृत्ति तत्त्वमेवानुमित्यौप-  
यिकव्याप्तित्वमित्यस्य विवक्षितत्वात् । मेयत्वादिकं च  
न तथा मेयत्वाद्यवच्छिन्नवह्निव्यापकाभावप्रतियोगित्वावच्छिन्नप्र-  
कारकस्यापि व्याप्त्यन्तरानवगाहिनोऽनुमित्यजनकत्वात् । यद-  
वच्छिन्नाभावत्वेन व्यापकता व्यतिरेकव्याप्तिशरीरे प्रविष्टा प्रका-  
रांशे तादृशहेतुतावच्छेदकप्रकारकानिश्चयस्यानुमित्यजनकत्वात्  
तादृशानिश्चयत्वस्य जनकतातिरिक्तवृत्तित्वात् । वह्निव्यापकीभूता-  
भावप्रतियोगित्वसहितस्य जलत्वत्वादेर्हेतुतावच्छेदकता यत्र तत्रा-  
न्वयव्याप्तेस्तदवच्छिन्नांशे भानस्यानुमितावनुपयोगात्तत्र केवला-  
न्वयिताया एवानुपगमादपि तु जलत्वत्वाद्यवच्छिन्नलिङ्गकव्यतिरे-  
किताया एवोपगमात् । एवं च निरुक्तहेतुतावच्छेदकसहितवह्नि-  
व्यापकाभावप्रतियोगित्वप्रकारकानिश्चयस्यानुमित्यजनकत्वमित्याश-  
येनैव वह्निव्यापकाभावप्रतियोगित्वरूपहेतुतावच्छेदकस्यानुमित्यौप-  
यिकव्याप्तित्वनिराकरणम् ।



न च धूमव्यापकवह्निसमानाधिकरणरासभवानित्यादिज्ञानादनुमितिवारणाय हेतुतावच्छेदकसाहितस्यैव व्यापकसामानाधिकरण्यस्य हेत्वंशे भानमनुमितानुपयुज्यतां साध्याभावव्यापकाभावप्रतियोगित्वस्य च केवलस्यैव भानमुपयुज्यतामिति वाच्यम् । तथा सति द्रव्यत्वाभावव्यापकविशिष्टसत्तात्वावच्छिन्नाभावप्रतियोगिसत्तादिमत्ताज्ञानाद् गुणादौ बाधानवतारदशायां द्रव्यत्वाद्यनुमानापत्तेः । हेतुतावच्छेदकस्य च व्याप्तिधर्मितावच्छेदकतया भानं यदि नोपयुज्यते तदा नोपयुज्यतामिति ।

एतेन केषांचिद्व्यतिरेकव्याप्तिरनुमित्यौपयिकी । न तु सैव । अन्वयव्याप्तिरेव । एवकारोऽप्यर्थः । एवं च तत्र केवलान्वयिता नाभ्युपेयते एवान्वयव्याप्तिभानस्याकिञ्चित्करत्वादि(१)(त्यत्रालक्ष्यतया नाव्याप्तिरिति भावः) ति व्याकारोऽव्याकार एव । तन्मते उक्तानुमानस्य वह्निव्यापकाभावप्रतियोगित्वावच्छिन्नहेतुककेवलान्वय्यनुमानत्ववत्तदवच्छिन्नहेतुकव्यतिरेक्यनुमानत्वमपि न सम्भवति तद्रूपावच्छिन्नव्यतिरेकव्याप्तेरग्रहेण तस्य हेतुतानवच्छेदकत्वात् ।

न च तादृशानुमानस्य वह्निव्यापकाभावप्रतियोगित्वावच्छिन्नलिङ्गकव्यतिरेकित्वासम्भवेऽपि तद्रूपशरीरे यद्रूपावच्छिन्नाभावत्वावच्छिन्नव्यापकत्वं निविष्टं तद्रूपावच्छिन्नहेतुकव्यतिरेकित्वमव्याहतमिति तदेवोपगन्तव्यमिति वाच्यम् । तथा सति ग्रन्थकृतो वह्निव्यापकाभावप्रतियोगित्वादिति हेतुनिर्देशासङ्गतेरिति चिन्तनीयम् ।

सांप्रदायिकास्तु जलं निर्गन्धमित्यादिकं प्रकृतसाध्यकेत्यस्य व्यावृत्तिप्रदर्शनपरम् बन्धभाववानित्यादिकं तु प्रकृतहेतुकैत्यस्य व्यावृत्तिप्रदर्शनपरमिति वदन्ति । तदसत् । जलं निर्गन्धमित्यादौ हेतुतावच्छेदकीभूतपृथिवीत्वाभावानुमित्यौपयिकव्याप्तेर्वह्न्यभावसाध्यके हेतुतावच्छेदकीभूतवह्निव्यापकाभावप्रतियोगित्वरूपव्याप्तेरिव प्रकृतहेतुतावच्छेदकावच्छिन्नहेतुकव्याप्तित्वाभावादेव वारणे तत्र प्रकृतसाध्यकत्वनिवेशव्यावृत्त्यसंगतेः ।

न च यदवच्छिन्नाभावत्वेन हेत्वभावनिष्ठा साध्याभावव्यापकता यादृशव्यतिरेकव्याप्तौ प्रविष्टा सा तद्धर्मावच्छिन्नहेतुका व्या-

( १ ) पुस्तकान्तरे नास्त्येष पाठः ।



सिः । एवं जलत्वत्वावच्छिन्नाभावत्वावच्छिन्नव्यापकताघटित-  
व्याप्तेः पृथिवीत्वव्यापकाभावप्रतियोगित्वावच्छिन्नहेतुकत्वविरहेऽपि  
पृथिवीत्वव्यापकाभावप्रतियोगित्वावच्छिन्नाभावत्वावच्छिन्नव्याप-  
कताघटितव्याप्तेस्तादृशाभावप्रतियोगित्वावच्छिन्नहेतुकतया ता-  
दृश्याः पृथिवीत्वव्यापकताघटितव्याप्तेरेव प्रकृते विवक्षणां प्रकृत-  
हेतुकेत्यनेन तद्व्यावृत्तिरिति वाच्यम् । एवं सति पृथिवीत्वव्या-  
पकाभावप्रतियोगित्वावच्छिन्नाभावत्वरूपपृथिवीत्वव्यापकतावच्छे-  
दकस्य पृथिवीत्वव्यापकताघटितत्वेनात्माश्रयादवच्छेद्यावच्छेदक-  
भावानुपपत्तेः ।

अवच्छेदकप्रविष्टा पृथिवीत्वव्यापकता जलत्वत्वावच्छिन्नाभा-  
वत्वावच्छिन्ना अवच्छेद्यीभूतपृथिवीत्वव्यापकाभावप्रतियोगित्वा-  
वच्छिन्नाभावत्वावच्छिन्नपृथिवीत्वव्यापकतातो भिन्नैवेति नात्मा-  
श्रय इति चेत्तर्हि हेतुतावच्छेदकीभूतपृथिवीत्वव्यापकाभावप्रतियो-  
गित्वात्तादृशाभावप्रतियोगित्वावच्छिन्नाभावत्वावच्छिन्नव्यापकता-  
घटितात्तद्व्यापकतावच्छेदककोटिप्रविष्टजलत्वत्वावच्छिन्नाभावत्वाव-  
च्छिन्नव्यापकताघटितं पृथिवीत्वव्यापकाभावप्रतियोगित्वमन्यदेवेति  
कथं हेतुतावच्छेदकीभूतव्याप्तेः प्रकृतहेतुतावच्छेदकावच्छिन्न-  
हेतुकव्याप्तिवत्त्वं । तथा च प्रकृतहेतुतावच्छेदकगर्भे तदवच्छिन्ना-  
भावत्वावच्छिन्नव्यापकतायास्तद्रूपघटितत्वेन कथंचिदपि नि-  
वृत्तेशासम्भवात् । प्रकृतहेतुतावच्छेदकरूपव्याप्तेः प्रकृतहेतुतावच्छे-  
दकावच्छिन्नहेतुकव्याप्तिवत्त्वं दुर्घटमेव ।

अन्ये तु बहुयभाववान् वह्निय्यापकीभूताभावप्रतियोगित्वादि-  
त्यादिका प्रकृतहेतुकत्वव्यावृत्तिप्रदर्शनपरा फक्किक्वैव प्राथमिकी त-  
दुपरि जलं निर्गन्धं पृथिवीत्वव्यापकाभावप्रतियोगित्वादित्यादिकं  
प्रकृतहेतुकेत्यस्य व्यावृत्तिस्थलं किमर्थमुपेक्षितमित्याकांक्षायां चरमा,  
जलं निर्गन्धमित्यादिफक्किक्वा जलं निर्गन्धमित्यादौ हेतुतावच्छेदक-  
व्यतिरेकव्याप्तेः प्रकृतसाध्यकानुमित्यौपयिकत्वाभावादेव वारणे  
प्रकृतहेतुतावच्छेदकेत्यस्य न तद्वारणप्रयोजनकत्वमिति तदर्थ इ-  
त्याहुः । तदपि न सम्यक् । वह्निमान् धूमादित्यादेः केवलान्वय्यनुमा-  
नस्यैव तद्व्याकित्वादिना धूमादेर्व्यतिरेकितादशायां सङ्ग्रहाय प्रकृतहे-  
तुकेत्यस्यावश्योपादेयतया तद्व्यावृत्तिस्थलान्तरानुसरणानौचित्यात् ।



गृहीतव्याप्तिभेदाद्भेदे प्राचीनसंवादमाह । अत एवेति । यल्लि-  
गङ्गानम् । यद्रूपावच्छिन्नलिङ्गविषयता । न प्रकृतसाध्यानुमितिहे-  
तुः । न प्रकृतसाध्यानुमितिजनकतावच्छेदकीभूता तथा चेतरेव्या-  
पकाभावप्रतियोगित्वप्रकारतानिरूपितयद्रूपावच्छिन्नलिङ्गविषयता-  
सामान्यमभावप्रतियोगित्वप्रकारतानिरूपितयद्रूपावच्छिन्नलिङ्गवि-  
तासामान्यं वा तत्कालीनतत्पुरुषीयप्रकृतसाध्यानुमितिजनक-  
तावच्छेदकत्वशून्यं तादृशानुमितिकरणं तद्रूपावच्छिन्नतत्पुरुषी-  
यतत्कालीनप्रकृतसाध्यककेवलान्वय्यनुमानमित्यर्थः ।

इतरत्वमुपलक्षणमतो बन्धभावव्यापकाभावप्रतियोगित्वरूप-  
व्याप्तिग्रहेणेतद्वानवगाहनेऽपि न क्षतिः ।

यद्यपि यत्र साध्याभावातिरिक्तयत्किञ्चिद्व्यापकाभावप्रतियोगित्व-  
स्यान्वयव्याप्तेश्च विशेष्यविधया लिङ्गतावच्छेदकावच्छिन्नस्यैकवै-  
समूहालंघनवैलक्षण्येन भानं तत्र केवलान्वयिन्यव्याप्तिस्तत्र तादृशा-  
भावप्रतियोगित्वप्रकारतानिरूपिताविशेष्यताया एव अन्वयव्याप्ति-  
प्रकारतानिरूपिततया प्रकृतानुमित्यौपायिकत्वात् । केवलान्वयिसा-  
ध्यके साध्याभावाप्रसिद्ध्या प्रकृतसाध्याभावव्यापकभूताभावप्रति-  
योगित्वपर्यन्तनिवेशासम्भवात् । तथाऽपि तादृशप्रतियोगित्वप्रका-  
रतानिरूपितलिङ्गविषयतास्थले लिङ्गविषयतानिरूपिततादृशप्रति-  
योगित्वप्रकारताया विवक्षणाञ्च दोषः । एवं चाभावप्रतियोगित्व-  
प्रकारतामात्रनिवेशेनाप्युपपत्तेरभावविशेषणव्यापकताप्रवेशनमनर्थ-  
कमित्याशयेनाभावप्रतियोगित्वेन वेत्युक्तम् । साध्यसामानाधिक-  
रण्यरूपाया अन्वयव्याप्तेरपि साध्यसम्बन्धिनिष्ठसम्बन्धप्रतियोगि-  
त्वरूपतयाऽसम्भव इत्यतोऽभावोपादानम् । केवलान्वयिमेयत्वादि-  
हेतुकस्थले चाभावप्रतियोगित्वेन लिङ्गतावच्छेदकावच्छिन्नविषय-  
ताभ्रम एव प्रसिद्ध इति नाव्याप्तिरिति सर्वत्र भ्रमस्याप्रामाणिकत-  
या स्वयमन्यथा केवलान्वयित्वं निरुक्तमिति बोध्यम् ।

एवं केवलव्यतिरेकित्वादिकमिति । यथायथमन्वयसहचारान्व-  
यव्याप्तिस्थले व्यतिरेकसहचारव्यतिरेकव्याप्ती निवेद्य केवलव्यति-  
रेकित्वमुभयव्याप्तिं निवेद्य चान्वयव्यतिरेकित्वं निर्वाच्यमित्यर्थः ।

केवलान्वयिनोऽभिधेयत्वस्य न विपक्ष इत्यभिधेयत्वसाध्यक-  
केवलान्वय्यनुमानलक्षणसंगमनपरे मूलग्रन्थेऽभिधेयत्वं यदि श-



शब्दबोध्यत्वरूपं विवक्षितं तदा यथा आकाशशब्दाच्छब्दाश्रयत्व-  
मनभिधेयमप्युपतिष्ठत इत्यग्रिमग्रंथविरोधः । प्राचीनमते शब्दा-  
श्रयत्वस्याकाशपदाशङ्क्यत्वेऽपि शब्दबोध्यत्वरूपाभिधेयत्वेऽवि-  
चादात् । अन्यथा शब्दादुपतिष्ठते इत्यस्यैव व्याघातादित्यतो  
व्याचष्टे । अभिधेयत्वमिति । अनभिधाने । अभिधेयत्वशून्यत्वात्म-  
केऽभिधेयत्वशून्यत्वरूपाभिधेयत्वविपक्षताविरहप्रसंजकत्वरूपं त-  
द्याघातकत्वं न सम्भवतीति व्याघातपदमन्यथा व्याचष्टे । वि-  
पक्षत्वासिद्धिरिति । विपक्षादिपदेन विपक्षतयाऽभिमतस्यानभिधाने  
तत्र शब्दप्रमाणाप्रवृत्तेस्तदप्रवृत्तौ च न्यायसाध्यपरार्थानुमानस्या-  
नवकाशात् परं प्रति तस्य विपक्षत्वसिद्धेरसम्भव इति भावः ।

( चि० ) अथ यथा आकाशशब्दाच्छब्दाश्रयत्व-  
मनभिधेयमप्युपतिष्ठते तथाऽभिधेयत्वविपक्षस्यान-  
भिधेयत्वेऽपि पदादुपस्थितिः स्यात् । एवं चाभिधेय-  
त्वं कुतोऽपि व्यावृत्तं धर्मत्वात् गोत्ववदिति चेन्न ।  
व्यावृत्तत्वस्याव्यावृत्तत्वे व्यावृत्तत्वमेव केवलान्वयि,  
व्यावृत्तत्वे यत एव व्यावृत्तं व्यावृत्तत्वं तदेव केव-  
लान्वयीति धर्मत्वस्यानैकान्तिकत्वात् । एवमत्यन्ता-  
भावप्रतियोगित्वस्यात्यन्ताभावाप्रतियोगित्वेऽत्यन्ता-  
भावप्रतियोगित्वमेव केवलान्वयि, अत्यन्ताभावप्र-  
तियोगित्वे यन्निष्ठात्यन्ताभावप्रतियोगि अत्यन्ता-  
भावप्रतियोगित्वं तदेव केवलान्वयि । न चात्यन्ता-  
भावप्रतियोगित्वं व्यावृत्तत्वं च नानेति वाच्यम् ।  
अनुगतप्रतीतिबलेन गोत्ववत्तयोः सिद्धेः ।

( दी० ) ननु व्यावृत्तत्वमन्योन्याभावप्रतियोगितावच्छे-  
दकत्वं तच्च लघुगुरुसाधारणं गगनादिनिष्ठान्योन्याभावप्र-  
तियोगितावच्छेदकं चेति न व्यभिचार इत्यत आह । एवमिति ।

( गा० ) मूलेऽनभिधेयमिति । तच्छब्दानभिधेयमित्यर्थः । उपतिष्ठत



इति । संबन्धिस्मृतौ प्रकारांशे संबन्धग्रहस्यानपेक्षिततया शब्दा-  
श्रयत्वस्याशक्यत्वेऽपि तत्प्रकारेण धर्मिणि शक्तिग्रहादेव तत्प्रकारेण  
धर्मिस्मरणस्य तद्धर्मांशे द्रव्यत्वादिव्यावर्तकानन्तिप्रसक्तत्वरूपश-  
क्यतावच्छेदकत्वग्रहादेव तत्प्रकारकशाब्दबोधस्य च सम्भवादिति  
भावः ।

एतच्चोपलक्षणम्, लक्षणयाऽनभिधेयस्योपस्थितावपि दृष्टान्त-  
त्वसम्भावात् शब्दादनभिधेयस्य विपक्षस्योपस्थितावपि तत्र विपक्षत्वे  
मानाभावः, शब्दस्य परं प्रति आतोक्तत्वासिद्धेः, अनुमानं च सा-  
ध्याद्यप्रसिद्ध्या न सम्भवतीत्याशङ्क्याभिधेयत्वविपक्षसिद्धिपर्यव-  
सायिसाध्याप्रसिद्ध्याद्यनास्कंदितमभिधेयत्वपक्षकमनुमानमाह । एवं  
चेति । अनाभिधेयत्वेऽपि । शब्दादुपस्थितिसम्भवे चेत्यर्थः ।

एतेन विपक्षस्योक्तानुमानेऽपि सामान्यतः साध्यघटकतया  
शब्दादनुपस्थितौ शब्देन साध्यादेः प्रतिपादनासम्भवात्परार्थानुमा-  
नासम्भवो निराकृतः ।

प्रकृतानुमानेनैव विपक्षत्वधर्मिपर्यन्तस्य सिद्धये धर्मिणमन्त-  
र्भावयति । कुतोऽपीति । इत्यनुमानात् । विपक्षसिद्धिरिति शेषः ।  
अव्यावृत्तत्वे । सार्वत्रिकत्वे । केवलान्वयि । व्यावृत्तत्वरूपसाध्यवि-  
रहि । एवमग्रेऽपि ।

ननु व्यावृत्तत्वस्यात्यन्ताभावप्रतियोगित्वरूपत्वे “एवमत्यन्ता-  
भावप्रतियोगित्वस्ये”त्यादिना सह व्यावृत्तत्वस्येत्यादेः पौनरुक्त्यमतो  
व्यावृत्तत्वमन्यथा व्याचक्षाण एव व्यावृत्तत्वस्येत्यादिना दर्शितं व्य-  
भिचारमुद्धृत्यात्यन्ताभावप्रतियोगित्वे व्यभिचारप्रदर्शनपरमेवमि-  
त्यादिग्रन्थमवतारयति दीधितौ । नन्विति । अन्योन्याभावेति ।  
अन्योन्याभावप्रतियोगितानवच्छेदकत्वं केवलान्वयित्वमित्याशयेव  
निरुक्तव्यावृत्तत्वसाधनमित्याशयः ।

लघुरूपसमनियतगुरुधर्मस्याभावप्रतियोगितानवच्छेदकत्वेऽन्यो-  
न्याभावप्रतियोगितावच्छेदकत्वरूपव्यावृत्तत्वसाध्यकानुमाने कबु-  
ग्रीवादिमत्त्वादावेव धर्मत्वहतोर्व्यभिचार इत्यतस्तन्निराकरणाय गु-  
रोरप्यवच्छेदकत्वमङ्गीकरोति । लघ्विति ।

व्यावृत्तत्वं यतो व्यावृत्तं तस्य केवलान्वयित्वनिबन्धनमुक्तव्य-  
भिचारं निरस्यति । गगनेति । इति न व्यभिचार इत्यत्रेतिना अत-



इत्यर्थेकेनोक्तोभयमेव परामृश्यते प्रथमे साध्यसत्त्वात् । गगनादौ च धर्मत्वरूपहेतुविरहाद्यभिचारनिरासो बोध्यः ।

मूले केवलान्वयीति । अत्यन्ताभावाप्रतियोगिनोऽन्योन्याभावप्रतियोगितावच्छेदकत्वरूपव्यावृत्तत्वाप्रसक्तेरिति भावः ।

नानेति । तथाचैकधर्मनिष्ठं व्यावृत्तत्वादिकं तद्रूपवद्धर्मांतराद्यावृत्तं तस्य च न केवलान्वयित्वसम्भव इत्यतो न व्यभिचार इति भावः । तयोः । अनुगतयोः । सिद्धिः ।

( चि० ) तत्र न तावदव्याप्यवृत्त्यत्यन्ताभावः केवलान्वयी, तस्य प्रतियोग्यवच्छिन्नेऽप्यत्यन्ताभावात्, अत्यन्ताभावाप्रतियोगिनश्च केवलान्वयित्वात्, नापि आश्रयनाशजन्यगुणनाशात्यन्ताभावः तस्य नाशस्य सर्वत्रात्यन्ताभावादिति वाच्यम् । यत्र हि प्रतियोगिप्रागभावो वर्त्तते तत्र न तदत्यन्ताभावो वर्त्तते, तथा च नाशस्य प्रागभावो यत्र नाशप्रतियोगिसमानदेशे वर्त्तते तत्र कथं नाशात्यन्ताभावो वर्त्तताम् । तर्हि नाशस्य तत्र वृत्तिः स्यादिति चेन्न । पूर्वं तत्र नाशप्रागभावस्यैव सत्त्वादुत्तरकाले आश्रयस्यैवाभावात् । नाप्याकाशात्यन्ताभावः केवलान्वयी, तस्यापि प्रतियोगिरूपात्यन्ताभावप्रतियोगित्वात् । अभावात्यन्ताभावस्य भावत्वात् ।

( दि० ) नन्वभावप्रतियोगित्वादिकमभावादिव्यक्तिभेदान्नानैव, अनुगतव्यवहारस्तु कथं चिद्विशेषणतावच्छेदकधर्मानुगमादेवं च लक्ष्याप्रसिद्ध्या लक्षणासम्भव इत्याशङ्कते । तत्रेत्यादि । यत्र हीत्यादिरभ्युपगमवादः । वस्तुतस्तु भूतलादिदेशे समये च तस्य वर्त्तमानत्वादाकाशाभावतुल्यत्वाच्च ।

( गा० ) ननु अव्याप्यवृत्त्यभावादेः केवलान्वयित्वाकथनात्तन्निरा-



करणं मूलेऽयुक्तम् । यदि च लक्ष्याप्रसिद्ध्या लक्षणासम्भवं दर्शयितुं यस्य यस्य केवलान्वयित्वं सम्भावितं तस्यैव तथात्वं निराकर्तुमयमुद्यमस्तथाऽपि अभावप्रतियोगित्वादेस्तथात्वस्य प्रदर्शितत्वात्तदनिराकरणेन न्यूनतेत्यत आह दीधितौ । नान्विति । प्रतियोगित्वादिकमित्यादिनाऽन्योन्याभावप्रतियोगितावच्छेदकत्वपरिग्रहः । अभावादीत्यादिनाऽवच्छेदकपरिग्रहः । विशेषणतावच्छेदकेति । स च धर्मोऽभावत्वादिकः । एवं चोक्तीत्याऽभावप्रतियोगित्वादेरभिष्टात्यन्ताभावप्रतियोगित्वं तस्य च न केवलान्वयित्वमिति भावः । एवं चेति । अत्यन्ताभावप्रतियोगित्वादेः केवलान्वयित्वासम्भवे चेत्यर्थः । अभ्युपगमवादः । ध्वंसप्रागभावयोरत्यन्ताभावविरोधित्वाभ्युपगमेनोक्तिः ।

तादृशविरोधस्य स्वयमनभ्युपगमात्प्रकारांतरेणाश्रयनाशजन्यगुणनाशात्यन्ताभावस्य केवलान्वयित्वं निराकरोति । वस्तुत इति । तुल्यत्वाच्चेत्यनंतरं नोक्ताभावः केवलान्वयीति पूरणीम् । देशः । स्वप्रतियोगिसमवायिघटाद्याश्रयो बोध्यः । स्वप्रतियोग्याश्रयसत्त्वदशायामुत्पन्नस्य नाशस्य स्वप्रतियोगिसमवायिनो वाऽऽश्रयनाशाधीनगुणनाशस्य स्वप्रतियोगिसमवायिनोऽधिकरणे प्रत्ययस्यानुभविक्तया तत्र वर्तमानतेति भावः ।

तादृशप्रत्यये विवादसंभवात्समये च कालिकविशेषणताया एव सम्बन्धतया दैशिकविशेषणतासंबन्धेन तादृशनाशाभावस्य केवलान्वयित्वाक्षतेराह । आकाशाभावतुल्यत्वाच्चेति । यथा आकाशाभावस्यावृत्तिप्रतियोगिकत्वेऽपि प्रतियोगिस्वरूपाभावप्रतियोगितया न केवलान्वयित्वं तथा तन्नाशस्यावृत्तित्वेऽपि तदभावस्य तदात्मकाभावप्रतियोगित्वान्न केवलान्वयित्वमित्यर्थः ।

( चि० ) अथाभावात्यन्ताभावो न प्रतियोगिरूपस्तथा सत्यन्योन्याभावात्यन्ताभावः प्रतियोगिरूप इति प्रतियोगिसमानदेशोऽन्योन्याभावो न स्यादिति चेन्न । अत्यन्ताभावात्यन्ताभावः प्रतियोग्येव अन्योन्याभावात्यन्ताभावस्तु प्रतियोगिवृत्तिरसाधारणो धर्म इति ।



( दी० ) अभावाभावस्येति साधारणम् । भावत्वात्, यदाहुराचार्याः 'स्वाभावविरहात्मत्वं वस्तुनः प्रतियोगिता'इति । प्रतियोग्येवेति । प्रागभावादेरत्यन्ताभावाभावरूपत्वनयेऽपि न क्षतिः, तन्मतेऽत्यन्ताभावस्यापि तदभावरूपतया तस्यापि प्रतियोगित्वात् । असाधारण इति । प्रतियोगितावच्छेदक इति तु तत्त्वम् ।

( गा० ) प्रतियोगिनोऽभावाभावत्वनियममन्तरेणाकाशस्य प्रतियोगितया स्वाभावाभावत्वव्यवस्थापनं न संभवतीति अभावाभावस्येति मूलमभावाभावस्यैवेत्यर्थकतया वर्णयति । अभावेति । वाच्यत्वादेः किञ्चिद्विशिष्टस्वाभावाभावत्वेऽपि भावत्वस्याभावाभावत्वव्याप्यत्वं निर्युक्तिकमतो भावपदं प्रतियोगिपरतया व्याचष्टे । भावत्वादिति । प्रतियोगित्वस्याभावाभावत्वानियतत्वं निष्प्रत्यूहमेवाभावाभावत्वस्यैव प्रतियोगितारूपत्वात् । अत्रैवाऽऽचार्यसंघादमाह । यदाहरिति ।

ननु ध्वंसप्रागभावयोरत्यन्ताभावविरोधितामते प्रागभावदशायामपि तदधिकरणेऽत्यन्ताभावविरहसत्त्वात्तस्य च प्रतियोगिरूपत्वासंभवात्प्रागभावादेरेव तद्रूपता तथा चात्यन्ताभावाभावः प्रतियोग्येवेति मूलासंगतिरत आह । प्रागभावादेरिति । तदभावरूपतया । प्रागभावाद्यभावरूपतया । तस्यापि । प्रागभावादेरपि । प्रतियोगित्वात् । अत्यन्ताभावप्रतियोगित्वात् । घटाद्यसाधारणधर्मरूपादिविशेषकंबुग्रीदिमत्त्वादेर्भेदाभावत्वविरहादसाधारणो धर्म इति मूलस्य यथाश्रुतार्थासंगतेराह । प्रतियोगितावच्छेदक इति ।

( दी० ) अथान्योन्याभावात्यन्ताभावसाधारणः प्रतियोगितावच्छेदकसम्बन्ध एवाभावाभावः, स च क्वचित्तादात्म्यं क्वचित्च संयोगादिरिति चेत् ? यद्वत्त्वे हि ज्ञाते यद्वत्त्वं न प्रतीयते तदभाववत्त्वं च व्यवाह्रियते तस्यैव तदभावात्मकत्वमुपेयते, प्रतियोगितदभाववत्त्वबुद्ध्योश्च मिथस्तथात्वमानुभक्तिकम् । न च तत्सम्बन्धवत्त्वं च तद्विषयः सम्बन्धसम्बन्धवत्त्वबुद्धिवत्



कचित् सम्बन्धवत्त्वबुद्धिर्विशेषदर्शनतयोपयुज्यते न च स्तोमानाभावात् । अथ सम्बन्धान्तरावच्छिन्नाभाववति सम्बन्धान्तरेण प्रतियोगिनो वृत्तेर्न तदभावविरोधित्वमिति चेत् ? प्रतियोगितावच्छेदकसम्बन्धस्याभाववति सम्बन्धान्तरेण वृत्तेर्न तथात्वम् सम्बन्धविशेषेण च विरोधित्वं तुल्यमेव । अनतिप्रसक्तये च स्वप्रतियोगितावच्छेदकसम्बन्धत्वेनाभावत्वकल्पने कानुगमसम्भावनाऽपीति । व्यधिकरणसम्बन्धस्यापि प्रतियोगितावच्छेदकत्वात् तद्व्यवहारप्रसङ्गो भवतां तदभावविलोपप्रसङ्गो वेति ।

( गा० ) प्रतियोगितावच्छेदकसंबन्ध एवात्यंताभावान्योन्याभावसाधारणोऽभावभाव इति योजना । अन्योन्यात्यंताभावसाधारणः । अन्योन्यात्यंताभावयोः साधारणः । स च संबन्धविधयाऽवच्छेदकः । कचित् । भेदप्रतियोगितायाम् । कचित् । संसर्गाभावप्रतियोगितायाम् । प्रतियोगिसंबन्धवत्ताज्ञानस्याभाववत्ताज्ञानाप्रतिबंधकतया न प्रतियोगिसंबन्धस्याभावाभावत्वमिति समाधत्ते । यद्वत्वे हीति । ज्ञात इत्यतं न प्रतीयत इति व्यवहृत्यत इत्युभयान्वयि । तथा च यदभावव्याप्यत्वादिनाऽगृहीतयद्धर्मवत्ताज्ञानं यत्प्रतीत्यनुत्पादे यदभाववत्ताव्यवहारे वा प्रयोजकमित्यर्थः । यदधिकरणे कदापि कस्यापि तदभावभ्रमो न जातस्तदभावप्रतीतेः प्रतियोगिमत्ताप्रतीत्यनुत्पादे अप्रयोजकत्वात्तस्यैव तदभावात्मकत्वमिति नियमासम्भवः अतोऽभावव्यवहारस्यापि निवेशः । व्यवहारश्च सामान्यतः सर्वत्र संभवतीति न व्यवहारविषयत्वाभावे नियमभंग इति शंकापि ।

मिथस्तथात्वमिति । परस्परप्रतीत्यनुत्पादप्रयोजकत्वं परस्पराभाववत्ताव्यवहारप्रयोजकत्वं चेत्यर्थः । तथा च न प्रतियोग्यभावयोः परस्पराभावत्वानुपपत्तिरिति भावः । तत्संबन्धवत्त्वम् । प्रतियोगिसंबन्धवत्त्वम् । ताद्विषयः । अभावप्रतीत्यनुत्पादादिप्रयोजकधीविषयः । ननु प्रतियोगिसंबन्धप्रकारकसिद्धिसत्त्वेऽपि अभावप्रत्ययानुत्पादस्यानुभाषिकतेत्यत आह । कचिच्चेति । विशेषदर्शनतया व्यावर्तकधर्मदर्शनतया । न स्वतः । न व्यावर्तकधर्मदर्शनमपुरस्कृत्य । न तस्य भा-



वविरोधित्वम् । किं तु तत्सम्बन्धस्यैवेति शेषः । तत्संबन्ध एव तद-  
भावभावः विरोधिन एवाभावाभावत्वादिति भावः । प्रतियोगिताव-  
च्छेदकसंबन्धस्य । घटसंयोगादेः । अभाववति । घटाद्यभाववति  
कर्मादौ । संबन्धान्तरेण । कालिकादिना । न तथात्वम् । न संबन्धसा-  
मान्येन विरोधित्वम् । तुल्यमेव । प्रतियोगिसाधारणमेव ।

क्वचित्प्रतियोगिनः क्वचित्त्वावच्छेदकस्याभावाभावत्वकल्पने  
कल्पनाभेद इति कल्पनैक्यानुरोधात्संबन्धस्याभावाभावत्वमित्युक्तं  
दूषयति । अनतिप्रसक्तये चेति । अनतिप्रसक्तये । घटसंयोगादेः पटा-  
द्यभावाभावत्ववारणाय । अनुगमसंभावनाऽपि । अनुगमस्यैककल्पना-  
पि । स्वान्तर्भावादिति शेषः । तद्वति । गुणाद्यभावप्रतियोगितावच्छेद-  
कसंयोगादिसम्बन्धवति । अभावविलयप्रसङ्गः । स्वाभावसत्त्वेन तद-  
भावासत्त्वप्रसङ्गः । प्रतियोगिनीरूपिततादृशसम्बन्ध एवाभावाभाव  
इति यदुच्यते तदाह । भवतामिति । भवताम् । प्रतियोगिरूपाभावा-  
प्रतियोगितया व्यधिकरणसम्बन्धावच्छिन्नाभावस्य केवलान्वयित्वं  
खण्डयताम् । तदभावेति । व्यधिकरणसम्बन्धावच्छिन्नगुणाद्यभावा-  
भावेत्यर्थः । विलोपप्रसङ्ग इति । प्रतियोगिनीरूपिततादृशसम्बन्धा-  
प्रसिद्धेरिति भावः । तादृशगगनाद्यभावस्याभावोप्रतियोगित्वं  
स्वमते दृष्टमेवेति भवतामित्युक्तम् ।

( चि० ) उच्यते-वृत्तिमदत्यन्ताभावाप्रतियोगि-  
त्वं केवलान्वयित्वम्, आकाशात्यन्ताभावो यद्यपि  
प्रतियोगिरूपात्यन्ताभावप्रतियोगी तथाऽपि न स  
वृत्तिमान् इत्याकाशात्यन्ताभाव एव केवलान्वयी  
तथा प्रमेयत्वाभिधेयत्वादि केवलान्वयि वृत्तिमतो  
ऽत्यन्ताभावस्याप्रतियोगित्वात् ।

( दी० ) लक्षणं परिष्कुरुते । वृत्तिमदित्यादि । आकाशस्य तद-  
भावाभावत्वमित्यभ्युपगममात्रम्, भाववति तदभावासत्त्वप्रतीत्या  
हि भावस्य स्वाभावाभावत्वं कल्प्यते न चेह तथा, अभावप्रति-  
योगित्वं स्वरूपसम्बन्ध एवेत्युक्तमधस्तात् । अभावप्रतियोगित्वं



चाप्रयोजकम् । एवं च यत्सम्बन्धावच्छिन्नप्रतियोगिताका-  
भावाप्रतियोगित्वं यस्य तस्य तेन सम्बन्धेन केवलान्वयित्वमिति  
सूचयितुं वृत्तिमदिति । अत एव ज्ञानस्य ज्ञानत्वस्य च समवायेन  
ज्ञानविषयत्वादेश्च व्यधिकरणसमवायादिना सम्बन्धेनाभाव-  
प्रतियोगित्वेऽपि विषयतया परम्परासम्बन्धेन स्वरूपसम्ब-  
न्धेन च केवलान्वयित्वम् । संयोगाद्यभावोपसङ्ग्रहाय च प्रति-  
योग्यसमानाधिकरणत्वेनाभावो विशेष्यः । आकाशाभावोऽपि  
च यथा प्रतियोग्यसमानाधिकरणस्तथोक्तमधस्तात् । वृत्तिमत-  
स्तादृशाभावाप्रतियोगित्वमिति वाऽर्थः । व्याप्यवृत्तित्वार्थकं  
वृत्तिमत्पदसंभावविशेषणमित्यपि कश्चित् । तादात्म्येनाभिधे-  
यस्य केवलान्वयित्वसम्पत्तये व्याप्तिवदखिलमालोकनीयम् ।

( गा० ) पूर्वपक्षिणा लक्ष्याप्रसिद्ध्या लक्षणासम्भवस्योक्तत्वात्  
लक्ष्यप्रदर्शनमेवोचितं, न तु लक्षणाभिधानं लक्षणस्य प्रागेवोक्त-  
त्वादत् आह । लक्षणमिति । गगनाभावादिसाध्यकानुमानानां ल-  
क्ष्यतानिर्वाहाय लक्षणे विशेषणांतरं प्रक्षिपतीत्यर्थः । आकाशा-  
देः स्वाभावाभावत्वस्य निर्युक्तिकतया आकाशाभावादिसंग्रहा-  
याभावे वृत्तिमत्त्वविशेषणदानमयुक्तमित्यालोच्य तत्र मूलकतोऽनि-  
र्भरमाह । आकाशस्येति । घटादेरिवाकाशस्यापि स्वाभावाभाव-  
त्वमविशेषात्स्यादित्याशङ्क्य तद्विशेषं दर्शयति । भाववतीति । भावो  
घटादिरूपः प्रतियोगी । तदभावासत्त्वप्रतीत्या । तदभावाभाववत्त्वप्र-  
तात्या । इह । अवृत्तिस्थले । न तथा । न प्रतियोगिमत्यत्यन्ताभावा-  
भाववत्त्वप्रत्ययः सम्भवतीति शेषः । प्रतियोगिमत् एवाप्रसिद्धेरिति  
भावः । अधिकरणविनिर्माणेन च नञ्बुल्लेखी प्रत्ययो न सम्भवति  
अभावादिपदोऽल्लेखी सम्भवन्नपि प्रकृतेऽसिद्ध इति नाधिकरणा-  
नुपरक्तगगनाभावाभावप्रत्ययबलाद्गगनस्य तथात्वमिति शंकावसरः ।

ननु गगनस्य स्वाभावाभावत्वानुपगमे तस्य स्वाभावप्रतियोगि-  
त्वानुपपत्तिरित्याशंकायामाह । अभावप्रतियोगित्वं च स्वरूपसम्ब-  
न्ध एव न तूक्ताभावाभावत्वम् । अधस्तात् । व्याप्तिवादे ।



ननु प्रतियोगित्वमभावाभावत्वानात्मकमपि तद्व्याप्यतया तत्सा-  
धयेदेवेत्यत आह । अभावप्रतियोगित्वं चेति । आकाशादेः स्वाभा-  
वाभावत्वविरहेऽपि प्राचां केवलान्वयिलक्षणे वृत्तिमत्पदोपादानं  
सम्बन्धविशेषनिवेशसूचकतया सङ्गमयति । एवं चेति । सम्बन्धवि-  
शेषनिवेशप्रयोजनमाह । अत एवेति । ज्ञानस्य । सर्वगोचरज्ञानस्य ।  
समवायेनेति । सम्बन्धेनाभावप्रतियोगित्वेऽपीत्यग्निमेणान्वयः ।  
अवच्छेदकत्वघटितलक्षणमनुसृत्याह । ज्ञानविषयत्वादेशेति । विष-  
यतया ज्ञानस्य । परंपरासम्बन्धेन । स्वसमवायिविषयत्वरूपेण ज्ञान-  
त्वस्य, स्वरूपसम्बन्धेन च ज्ञानविषयत्वादेः । केवलान्वयित्वम् । तेषां  
केवलान्वयिताघटकतत्तत्सम्बन्धावच्छिन्नभावाप्रतियोगित्वादिति  
भावः । प्रतियोगितायां केवलान्वयिताघटकसम्बन्धावच्छिन्नत्वनिवे-  
दानं च प्रतियोगितावच्छेदकसम्बन्धेन प्रतियोग्यसामानाधिकर-  
ण्यस्य निवेशाभिप्रायेण । तत्र प्रकृतसम्बन्धनिवेशने च प्रतियो-  
गितायां सम्बन्धावच्छिन्नत्वं न निवेद्यम् ।

ननु प्रतियोग्यसामानाधिकरण्यं यदि स्वप्रतियोगिसामाना-  
धिकरणो यस्तदन्यत्वं तदा संयोगादेरपि केवलान्वयित्वापत्तिः सं-  
योगाभावस्य द्रव्ये प्रतियोगिसामानाधिकरणतया तदन्यत्वाभा-  
वात् । नापि तत्तदभावनिष्ठं यत्तत्तदभावप्रतियोगिसामानाधिकरण्यं  
तदत्यन्ताभाववत्त्वम्, तत्साधनाधिकरण्यस्याव्याप्यवृत्तित्वानुपगमे  
तदोपस्यैव दुर्वारत्वात् । किं तु स्वप्रतियोग्यनधिकरणवृत्तित्वमेव  
एवं च तद्विशेषणकस्याभावस्यैव स्वपदार्थतया गगनाद्यभावप्रति-  
योग्यधिकरणाप्रसिद्धा न तदभावस्य तत्त्वमिति तथाविधाभावान्त-  
राप्रतियोगित्वमादाय गगनादेः केवलान्वयित्वापत्तिरत आह ।  
आकाशेति । अधस्तात् । व्याप्तिवादे । केवलान्वयितावच्छेदक-  
सम्बन्धसामान्ये यदभावप्रतियोगिप्रतियोगिकत्वयत्किञ्चिदधिक-  
रणानुयोगिकत्वोभयाभावस्तत्त्वम्, यत्किञ्चिदधिकरणवृत्तितान-  
वच्छेदकावच्छिन्नप्रतियोगिताकत्वरूपप्रतियोगिवैयधिकरण्यं वा वि-  
षयक्षणीयं तच्चाकाशाभावादिसाधारणमिति भावः ।

मूलोक्तविशेषणस्याप्रतियोगिविशेषणतयैव गगनाविचारणे उ-  
भयाभावघटितप्रतियोगिवैयधिकरण्यप्रवेशो गौरवादयुक्त इत्याशये-  
नाह । वृत्तिमत इति । वृत्तिमत्त्वं प्रकृतसम्बन्धेन बोध्यं तेन संयो-



गादिना संयोगादेर्न केवलान्वयित्वम् । तादृशाभावेति । प्रतियोग्य-  
धिकरणवृत्त्यभावेत्यर्थः । यादृशप्रतियोगिताश्रयानाधिकरणं किञ्चिद्  
वृत्तिमत्त्वे सति तच्छून्यत्वमिति फलितार्थः । अतो जगत एव  
किञ्चिद्देशकालादिवृत्तित्वविशिष्टतदभावात्मकप्रतियोगिमत्तया स्व-  
रूपसम्बन्धस्य केवलान्वयिताघटकत्वस्थले प्रतियोगिवैयधिकर-  
ण्याप्रसिद्धिरिति दोषानवकाशः ।

प्रकारान्तरेण संयोगाद्यभावस्य केवलान्वयित्वमुपपादयत आ-  
काशादिकं च वारयतो वृत्तिमत्पदमपि सार्थकं कुर्वतोऽन्यस्य मत-  
माह । व्याप्यवृत्तित्वार्थकमिति । अभावविशेषणम् । अभावविशेषण-  
योधकम् । व्याप्यवृत्तित्वं चेदं यद्यवाच्छिन्नवृत्तिकान्यत्वं तदा संयोगा-  
द्यभावस्यातथात्वात्संयोगादावतिप्रसंगः यद्यनवच्छिन्नवृत्तिकत्वं  
तदा कालिकसंबन्धावच्छिन्नप्रतियोगिताकघटत्वाद्यभावस्य तद्वति  
कालेऽपि तदनधिकरणदेशावच्छेदेन वर्तमानतया केवलान्वयितो  
ऽसंग्रहप्रसंगः । तदभावस्य घटत्वादेः समवायेन व्याप्यवृत्तित्वात् ।  
येन सम्बन्धेनाभाववत्ताज्ञानं यत्प्रतियोगिमत्ताज्ञानविरोधि तेन  
सम्बन्धेन व्याप्यवृत्त्यभावीयतत्प्रतियोग्यन्यत्वानिवेशे च गौरवमि-  
त्यस्वरसः ।

ननु तादात्म्यसम्बन्धेन प्रतियोग्यधिकरणतायाः वृत्तिमत्त्वस्य  
चाप्रसिद्ध्या तेन सम्बन्धेनाभिधेयत्वाद्यवाच्छिन्नस्य केवलान्वयि-  
त्वानुपपत्तिरत आह । तादात्म्येनेति । अभिधेयस्य अभिधेयत्वाव-  
च्छिन्नस्य । व्याप्तिवदिति । यथा व्याप्तिशरीरेऽधिकरणत्वादस्थले  
सम्बन्धित्वमात्रं निवेशितं तथाऽत्रापि तन्निवेशनीयमित्यर्थः ।

( चि० ) ननु प्रमेयत्वं प्रमाविषयत्वं तच्च न केव-  
लान्वयि प्रमाया विषयत्वस्य चाननुगमादिति वा-  
च्यम् । प्रमात्वमेव हि परम्परासम्बन्धाद्धटादौ प्रमे-  
यत्वमनुगतं प्रमाजातीयविषयत्वं वा । तथापि केव-  
लान्वयिनि संशयाभावात् कथमनुमितिः ? प्रमेयत्व-  
मत्र वर्तते न वेति संशयश्च न प्रमेयपक्षकः किं तु प्र-  
मेयत्वपक्षको भिन्नविषयकः । प्रमेयत्वपक्षके चास्ति-



त्वसाध्यस्यान्वयव्यतिरेकित्वम् । तथा च घटः प्रमेयो न वेति संशयो मृग्यते स च नास्त्येव ।

( दी० ) प्रमाजातीयंति । तथा च तादृशाभावप्रतियोगितानवच्छेदकधर्मवत्त्वमर्थः । इत्थं च प्रतियोगितावच्छेदकावच्छिन्नासामानाधिकरण्यमेवाभावविशेषणं तेन द्रव्यगुणभेदयोर्द्वित्वादिना न केवलान्वयित्वम् । न चैवं विरुद्धयोर्धर्मयोर्द्वित्वेन केवलान्वयित्वापत्तिः, तदवच्छिन्नाधिकरणाप्रसिद्धया तदवच्छिन्नाभावे प्रतियोग्यसामानाधिकरण्यस्यासम्भवादिति वाच्यम् । तादृशधर्मावच्छिन्नस्य यत्किञ्चिदधिकरणवृत्तिताया विवक्षितत्वात् क्वचिदपि तादृशोभयवत्त्वाप्रतीतेस्तस्यात्थात्वात् । सन्दिग्धसाध्यवत्त्वं पक्षत्वमित्याशयेनाशङ्कते । तथाऽपीति । अस्तित्वसाध्यस्य । घटवृत्तित्वसाध्यस्य ।

( गा० ) ननु प्रमाजातीयविषयत्वरूपत्वेऽपि प्रमेयत्वस्य केवलान्वयितानुपपत्तिर्दुवारैवं अनुगतधर्मस्याभावप्रतियोगितानवच्छेदकत्वेऽपि तदवच्छिन्नव्यक्तीनां विशेषरूपेणाभावप्रतियोगित्वापत्तेरतोऽनवच्छेदकत्वघटिततया लक्षणं परिष्कार्यमिति मूलाशयं प्रकाशयति । तथा चेति । अनवच्छेदकं यद्रूपं तेन रूपेण केवलान्वयीति विवक्षणीयं तेन घटादेर्न घटत्वादिना केवलान्वयित्वं किं तु मेयत्वादिनैवेति नियमोपपत्तिः । इत्थं च । अप्रतियोगित्वस्थाने प्रतियोगितानवच्छेदकत्वनिवेशने च । अप्रतियोगित्वघटितलक्षणे द्रव्यगुणभेदयोः प्रतियोगिव्यधिकरणद्रव्यभेदत्वावच्छिन्नाभावप्रतियोगित्वेन केवलान्वयित्वापत्तिविरहात् प्रतियोगितावच्छेदकावच्छिन्नासामानाधिकरण्यपर्यन्तनिवेशवैयर्थ्यमित्युपपन्नसंगतिः ।

द्वित्वादिना न केवलान्वयित्वमिति । उभयत्वाद्यवच्छिन्नाभावस्य प्रतियोगिसामानाधिकरण्येऽपि तदवच्छिन्नासामानाधिकरण्येन लक्षणघटकत्वादिति भावः । अन्यतरत्वेन केवलान्वयित्वस्येष्टत्वाद्वित्वादिनेत्युक्तम् । आदिना धर्मांतरसाधारणत्रित्वादपिरिग्रहः । इदमुपलक्षणम् । गगनाभावादेर्घटादिवृत्तित्वविशिष्टत्वे-



न न केवलान्वयित्वमित्यपि द्रष्टव्यम् ।

तादृशधर्मावच्छिन्नस्य । प्रतियोगितानवच्छेदकधर्मावच्छिन्नस्य । अधिकरणवृत्तितायाः । अधिकरणसम्बन्धितायाः । विवक्षितत्वादिति । तथा च तादृशाभावप्रतियोगितानवच्छेदकं यत्किञ्चिदधिकरणनिष्ठकेवलान्वयिताघटकसम्बन्धप्रतियोगितावच्छेदकं तद्रूपपवत्त्वं तेन रूपेण केवलान्वयित्वमिति लक्षणं करणीयमिति भावः । तादृशोभयेति । विरुद्धोभयेत्यर्थः । तस्यातथात्वात् । विरुद्धयोरुभयत्वस्य सम्बन्धप्रतियोगितानवच्छेदकत्वात् । सिद्ध्यभावरूपपक्षतामते साध्यसंदेहस्यानपेक्षणात् तथापीत्याक्षेपासंगतेराह । सादिग्धेति । मूले-न प्रमेयपक्षकः । न प्रमेयधर्मिकः । तर्हि किं धर्मिक इत्याशङ्कयामाह । किंत्विति । मिश्रविषयकः । प्रकृतानुमितिविलक्षणविषयतावान् । तथा चाविलक्षणविषयताशालेसाध्यसंदेहस्यैवानुमितिहेतुतया सोऽनुपयुक्त इत्यभिमानः । प्रमेयत्वसाध्यकानुमानासम्भवेऽपि प्रमेयत्वपक्षकास्तित्वसाध्यकानुमानमेव केवलान्वय्यनुमानं निष्प्रत्यूहमेवेति शङ्कां निरस्यति । प्रमेयत्वपक्षकेति । अस्तित्वस्य पदार्थसाधर्म्यरूपस्य केवलान्वयिरथा तत्साध्यकानुमानस्यान्वयव्यतिरेकित्वाभिधानं न घटत इत्यत आह दीधितावस्तित्वेति । घटास्तित्वम् । घटवृत्तित्वम् । केवलान्वयिनोऽस्तित्वस्य यत्र साध्यता तत्र संशयानुपपत्त्याऽनुमित्यनिर्वाहतादवस्थ्यादिति भावः ।

( चि० ) अथ पक्षः साध्यवान्न वा पक्षे साध्यमस्ति न वेति संशयौ समानविषयकावेव तदस्यास्त्यस्मिन्निति मतुपो विधानादिति चेन्न । विशेषणविशेष्यभावभेदेनार्थभेदात् । सैवम् । य एव हि संशयः पक्षे साध्यसिद्धिविरोधी स एवानुमानाङ्गभावश्यकत्वात् लाघवाच्च, न तु समानविषयकत्वमपि तत्र तन्त्रं गौरवात् । प्रमेयत्वं घटनिष्ठाभावप्रतियोगि न वेति संशयश्च घटः प्रमेय इति साध्यसिद्धिविरोधी भवत्येव । यद्वा संशययोग्यतैवानुमानाङ्गं सं-



शयस्य तदानीं विनाशात् । न च साऽपि साधकया-  
धकप्रमाणाभावः, प्रमेयत्वाभावासिद्धौ तत्प्रमाणा-  
सिद्धेस्तदभावासिद्धिरिति वाच्यम् । पक्षनिष्ठात्य-  
न्ताभावाप्रतियोगित्वज्ञानस्यैव साध्यसाधकत्वेन त-  
दभावस्यैव योग्यतात्वात् । प्रमेयत्वमत्यन्ताभाव-  
प्रतियोगीति भ्राम्यतः संशय इत्यन्ये । नन्वेकरूपवि-  
कलमिदं कथं गमकं तत्त्वे वा व्यतिरेकविकलवद्रूपा-  
न्तराविकलमपि गमकं स्यादिति चेन्न । अन्वयव्यतिरे-  
कव्याप्त्योरन्यतरनिश्चयेनानुमित्यनुभवात् । युगपदु-  
भयव्याप्त्युपस्थितौ विनिगमनाभावेनोभयोरपि प्र-  
योजकत्वे व्यतिरेकोपासना । व्यतिरेकश्च विपक्षवृत्ति-  
त्वशङ्कानिवृत्तिद्वारा व्यतिरेकव्यासावुपयुज्यते, अत्र  
तु विपक्षाभावेन शङ्कैव नोदेति ।

इति केवलान्वयिचिन्तामाणिः ।

( दि० ) साध्यसिद्धिविरोधी । साध्यसिद्धिनिवर्त्यः । वि-  
शेषणविशेष्यभावभेदेऽपि विरोधिविषयतामात्रेण प्रतिबन्धकत्व-  
मनुभवबलादास्थीयते, न हीदं साध्यवदत्र वा साध्यमित्येकतर-  
निश्चयेऽत्र साध्यं न वेदं साध्यवन्न वेति अन्यतरः सन्देह इति ।  
पक्षनिष्ठेत्यादि । पक्षनिष्ठाभावप्रतियोगित्वज्ञानविरोधिज्ञानस्य  
साध्यसाधकत्वेन । कथंचित् साध्यसिद्धयनुगुणत्वेन पक्षनिष्ठा-  
भावप्रतियोगित्वज्ञानाभावस्य वा साध्यस्य साधकत्वेन । तद-  
भावस्य । तस्य साध्ये पक्षनिष्ठाभावप्रतियोगित्वज्ञानस्य साध्ये  
पक्षनिष्ठाभावप्रतियोगित्वावगाहिज्ञानत्वेन साध्यविशिष्टपक्षज्ञान-  
विरोधित्वेन वा रूपेणाभावस्य योग्यतात्वात् । व्यतिरेकः । वि-



पक्षे हेतोरभावः । व्यतिरेकव्याप्तौ । साध्याभावहेत्वभावयोर्गौ  
व्यतिरेकौ साध्यहेतू तयोर्व्याप्तौ ।

( गा० ) विषयावैलक्षण्ये विषयत्वावैलक्षण्यमित्याशयेनाशं-  
कते । मूलेऽप्येति । समानविषयकावेवेति । तथा चैकस्यानुमित्यवि-  
लक्षणविषयताकत्वेऽन्यस्यापि तथात्वमात्रवश्यकमिति प्रमेयत्वव-  
र्त्मिकसंशयादपि तत्साध्यकानुमितिर्निष्प्रत्यूहैवेति भावः । अर्थभेदा-  
त् । विषयतावैलक्षण्यात् । ग्राह्यलं देहस्याप्रतिबंधकतया विरोधि-  
पदं प्रतिबध्यपरतया व्याचष्टे दीधितौ । साध्यसिद्धीति । साध्यं प-  
क्षनिष्ठाभावप्रतियोगि न वेत्यसमानविशेष्यकः संशयः कथं सा-  
ध्यवत्तानिश्चयप्रतिबध्य इति शङ्कायामाह । विशेष्येति । विरोधि-  
विषयतामात्रेणेति । ग्राह्यविरोधिधर्मे प्रकृतधर्मिसम्बन्धविषयता-  
मात्रपुरस्कारेणानुभवं द्रढयति । न हीति । तदभावस्येत्यत्र तत्पदे-  
न पक्षनिष्ठाभावप्रतियोगित्वज्ञानस्य परामर्शार्थमप्रतियोगित्वज्ञानान्तं  
प्रतियोगित्वज्ञानान्तर्भावेण व्याचष्टे । पक्षेति । तज्ज्ञानप्रतिबन्ध-  
कत्वरूपं तद्विरोधित्वमेवात्राप्रतियोगित्वमित्यत्र नञर्थ इति भावः ।  
अथ वा प्रतियोगित्वपदमेव प्रतियोगित्वज्ञानपरं प्रतिबन्धकत्वमेव  
नञर्थ इत्याशयः । अतस्तत्पदस्य नञर्थविरोधिप्रविष्टज्ञानपरामर्श-  
कत्वासम्भवेऽपि न दोषः ।

अबाधितत्वज्ञानस्यानुमित्यहेतुतया साधकपदस्य सिद्धिका-  
रणपरता न सम्भवतीत्यतस्तद्व्याचष्टे । साध्येति । कथंचित् । तादृश-  
विरोधिनिश्चयाभावसंपादनेन । साधकपदस्य सिद्धिकारणपरत्वमु-  
पपादयितुमन्यथा व्याचष्टे । पक्षनिष्ठेत्यादि । तत्पदस्य विशेष्यार्थ-  
ताभावपरतया कर्मधारयोपगमेऽभावपदवैयर्थ्यमतः षष्ठीतत्पुरु-  
षाभिप्रायेण व्याचष्टे । तदभावस्येति ।

केचित्तु तस्येत्यग्रिमेऽभावस्येत्यत्र सामानाधिकरण्येनान्वयि ।  
तथा च स्वकल्पाभिप्रायेण कर्मधारय एवावलम्बनीयस्तच्छब्दस्य  
विशेषणपरामर्शकताया अपि बहुशो दर्शनात्तच्छब्दानिरासायामा-  
वपदमित्याहुः ।

अभावप्रतियोगित्वप्रकारकज्ञानत्वेन तज्ज्ञानाभावस्य पक्षताघट-  
कत्वे साध्यामात्रवान्पक्ष इति निश्चयदशायां पक्षताव्यवहारप्रसङ्ग



इत्यतस्तत्साधारणप्रतियोगितावच्छेदकं दर्शयति । साध्येति । साध्य-  
विषयतानिरूपिततादृशप्रतियोगित्वविषयताशालिनिश्चयत्वेनेत्यर्थः ।

प्रतियोगित्वानुयोगित्वयोस्तुल्यवित्तिवेद्यत्वानुपगमे साध्या-  
भाववान्पक्ष इति ज्ञानस्य न साध्यांशे प्रतियोगितावगाहित्वं किं  
त्वभावांश एव तदनुयोगितावगाहित्वमतो नोक्तरूपेण तत्सङ्ग्रहः ।  
एवं साध्यांशे कालिकादिसम्बन्धेन प्रतियोगित्वप्रकारकधीवार-  
णाय साध्यांशे प्रतियोगित्वप्रकारकधियः सम्बन्धविशेषावगाहित्वे-  
नैव निवेशनीयतया प्रतियोगितासंसर्गकबुद्धौ च तदीयसंसर्गा-  
मानादपि न तयोरुक्तरूपेणानुगमसम्भवः । एवमभावसाध्यके प्र-  
तियोगित्वावगाहिवाधबुद्धेरसङ्ग्रहश्चेत्यतः प्रकृतपक्षधर्मिकप्रकृत-  
साध्यविशिष्टबुद्धिप्रतिबन्धकत्वेन तदुभयमनुगमयति । साध्यविशि-  
ष्टेति । तत्प्रतिबन्धकतावच्छेदकं चागत्याऽननुगतमेव वाच्य-  
मिति ध्येयम् ।

सपक्षसत्त्वादिरूपगमकतौपयिकगणने व्यतिरेकपदेन विपक्षा-  
सत्त्वस्यागणनाद्व्यतिरेकविकलवद्वित्यत्र व्यतिरेकोपासनेत्यत्र व्य-  
तिरेकश्चेत्यत्र च व्यतिरेकपदस्य तद्रूपार्थकतां स्फुटयति । व्यतिरेक  
इति । व्यतिरेकव्याप्तेरनुमितिप्रयोजकतां व्यवस्थाप्य व्यतिरेकस्य  
सहचारविधया तादृशव्याप्तिग्राहकत्वेनानुमित्युपयोगित्वं व्यतिरेको-  
पासनेत्येतेनाभिहितमतः पुनर्विपक्षवृत्तित्वशंकानिरासमात्रद्वारा  
व्यतिरेकव्याप्तिग्रहोपयोगिताभिधानं विरुध्यते व्यतिरेकव्याप्तेर्वि-  
शिष्योपादानेनैवान्वयव्याप्तिग्रहे तदनपेक्षालाभात् केवलान्वयिन्यु-  
क्तशंकानुदयेन तदनपेक्षाभिधानमप्यसंगतमतो व्यतिरेकव्याप्ताविति  
मूलस्यान्वयव्याप्त्यर्थकतामाह । व्यतिरेकेति ।

( दी० ) अत्र वदन्ति—साध्याभाववद्वृत्तित्वमेव व्याप्ति-  
र्लाघवात् प्रायशः साधनभेदेऽप्यभेदाच्च । यत्सम्बन्धावच्छिन्न-  
साध्याभाववति हेतोरवृत्तित्वं गृह्यते तेन सम्बन्धेन साध्यासिद्धिः  
फलम् । साध्याभाववति येन सम्बन्धेन हेतोरवृत्तित्वं गृह्यते तेन  
सम्बन्धेन पक्षधर्मताधीः कारणमिति नातिप्रसङ्गः । आकाशादेस्त-  
थात्वेऽपि पक्षधर्मनाज्ञानविरहान्नानुमितिः । निविशतां वा तत्र सा-



ध्यसामानाधिकरण्यं वृत्तिमत्त्वं वा । अथ साध्याभाववदवृत्ति-  
त्वं तद्वृत्तिभिन्नत्वादिरूपं व्याभिचारज्ञानविरोधिज्ञानविषयत्वेना-  
नुगमनीयं तच्च व्यापकसामानाधिकरण्यसाधारणमिति चेत् ? स्या-  
देवं यदि व्यापकताज्ञानं व्याभिचारबुद्धिं विरुद्ध्यताम् । न चैवम्,  
वह्न्यभाववदवृत्तिर्धूम इति ज्ञाने हि वह्नित्वं स्वरूपेण प्रतियोगित्वं  
तदवच्छेदकत्वं च सम्बन्धमर्यादया भासते । धूमसामानाधिकर-  
णात्यन्ताभावप्रतियोगितानवच्छेदकं वह्नित्वमित्यत्र च वह्नित्व-  
त्वेन वह्नित्वे प्रतियोगितात्वविशिष्टतदवच्छेदकत्वत्वाविशिष्टाभाव  
इति विषयविरोधविरहात् । विशिष्टस्य वह्नित्वस्यावच्छेदकत्वेन  
प्रकारान्तरानुसरणे च सुतराम् । मणिमन्त्रादिन्यायेन च प्रतिबन्ध-  
कतायां मानाभावात् ।

(गा०) केवलान्वय्यनुमानं स्वातंत्र्येण खंडयितुमुपक्रमते । अत्र वदं-  
तीति । व्याप्तिः । अनुमित्यौपयिकीत्यर्थः । एवकारेण केवलान्वयिसा-  
ध्यकसाधारणव्यापकसामानाधिकरण्यस्यानुमित्यौपयिकत्वव्यवच्छे-  
दः । लाघवादिति । व्यापकसामानाधिकरण्यापेक्षया लघुशरीरत्वा-  
दित्यर्थः । व्यापकतागर्भस्यासौ वह्नित्वादिरूपसाध्यतावच्छेदकविशे-  
षणहेतुमन्निष्ठाभावप्रतियोगितावच्छेदकत्वाभावस्य हेतुविशेषणसा-  
ध्यतावच्छेदकावच्छिन्नप्रतियोगिताकाभाववदवृत्तित्वाभावतुल्यशरीर-  
त्वेऽपि अनवच्छेदकत्वधर्मितावच्छेदकवह्नित्वत्वादेः साध्यसामाना-  
धिकरण्यस्य चाधिकस्य निवेशेन गौरवं बोध्यम् । एवं च तादृश-  
व्याप्तिविशिष्टहेतुमत्ताज्ञानहेतुतामतेऽधिकविषयविषयतानां द्विधा  
हेतुविषयतायाश्च निवेशात्कारणतावच्छेदकगौरवान्न विनिगमना-  
विरहेणोभयव्याप्योरनुमितिप्रयोजकतेति भावः

एतन्मतेऽवच्छेदकलाघवमुक्त्वा कल्पनालाघवमाह । प्रायश  
इति । साधनभेदेऽपीति । साधनतावच्छेदकभेदादिति भावः । तथा च  
धूमत्वालोक्तत्वावच्छिन्नार्थलङ्घनकबहुविधपरामर्शानां वह्न्यभाववदवृ-  
त्तित्वावच्छिन्नप्रकारकपक्षानिश्चयत्वेन एकमेव हेतुत्वं कल्प्यते व्या-  
पकसामानाधिकरण्यरूपव्याप्तेर्हेतुतावच्छेदकविशेषघटिततया तद-



वच्छिन्नप्रकारकज्ञानहेतुतायाश्च हेतुतावच्छेदकधूमत्वादिभेदेन भेद-  
शक्ति गौरवम् ।

न च व्यापकताया हेतुतावच्छेदकधूमत्वाद्यवच्छिन्नघटितत्वेऽपि  
व्यापकताघटकपदार्थानां विषयताकूटे निवेद्यमाने हेतुतावच्छेदका-  
वच्छिन्नविषयतायाः सामान्यतः किञ्चिद्धर्मावच्छिन्नविषयतात्वेनैव  
कारणतावच्छेदककौटौ निवेशनीयतया व्यापकताज्ञानहेतुतामतेऽपि  
न धूमत्वालोकत्वादिभेदेन तद्भेद इति वाच्यम् । धूमव्यापकवह्नि-  
समानाधिकरणद्रव्यवानित्यादिज्ञानवारणाय तद्धर्मावच्छिन्नव्याप-  
कसामानाधिकरण्येन तद्धर्मण चावच्छिन्ना या प्रकारता तद्वत्त्वेन  
हेतुतायाः कल्प्यतयाऽनुगमासम्भवात् ।

स्वावच्छिन्नव्यापकसाध्यसामानाधिकरण्यावच्छिन्नत्वस्वाव-  
च्छिन्नत्वोभयसम्बन्धेन सामान्यतो धर्मविशिष्टत्वेन निविष्टपराम-  
र्शप्रकारतानामनुगमः संभवतीति तु न सम्यक् । तादृशपरंपरायाः  
सम्बन्धत्वे मानाभावात् जातिविशेषत्वादिना धूमत्वावगाहिनो जा-  
तिविशेषवद्यापकवह्निसमानाधिकरणधूमवानित्यादिज्ञानादनुमित्या-  
पत्तिश्चेति भावः ।

बहुवभाववति धूमादेः समवायादिना वृत्तेः साध्याभाववदवृ-  
त्तित्वरूपव्याप्तावपि हेतुतावच्छेदकीभूतसंयोगादिना ऽवृत्तित्वस्य  
प्रवेशनीयतया एकसम्बन्धेन साध्याभाववदवृत्तित्वमपरसम्बन्धेन  
पक्षधर्मत्वमवगाहमानज्ञानादनुमित्यापत्तेर्वारणाय विशिष्य सम्ब-  
न्धौ निवेद्य एकसम्बन्धघटितव्याप्तिपक्षधर्मताविषयकज्ञानस्य हे-  
तुतायाः कल्पनीयतया विभिन्नसम्बन्धेन व्याप्त्येषु धूमरूपविशे-  
षादिषु व्याप्तेर्भेदस्ताद्विषयकपरामर्शकारणताभेदश्चावश्यक इति  
प्रायश इत्युक्तम् ।

अथ हेतुतावच्छेदकमनिवेद्यं व्याप्तिप्रकारकज्ञानत्वेन हेतुत्वे  
व्यभिचारज्ञानकालेऽपि निर्धर्मितावच्छेदककथासिद्धान्तोत्पत्त्याऽनु-  
मित्युपपत्तेरावश्यकतया व्यभिचारस्य हेतुदोषतानुपपत्तिरिति चेन्न ।  
किञ्चिद्धर्मावच्छिन्नहेतुप्रकारक (१) निश्चयत्वेन हेतुत्वात् । वस्तुतः  
पक्षवृत्तित्वेन निश्चीयमानधूमत्वाद्यवच्छेदेनाव्यभिचारनिश्चयं विना

(१) किञ्चिद्धर्मावच्छिन्नधर्मिताक-इति पु० पा० ।



पक्षवृत्तित्वावच्छेदेन व्यभिचारसंशयस्यानिवृत्तेः पक्षेऽप्यव्यभिचारिसामान्याभावकोटिकसंशयस्यौचित्यावर्जितस्य सम्भवेनाव्यभिचारांशे निर्धर्मितावच्छेदककस्यापि पक्षेऽव्यभिचारिनिश्चयस्यासम्भवेन धूमत्वादिविशिष्टे व्यभिचारग्रहस्यानुमित्युत्पत्तिविरोधित्वात्

अथ धूमालोकादिपरामर्शानामेकरूपेण हेतुत्वे, धूमलिंगकेच्छाविरहविशिष्टसिद्ध्यभावरूपपक्षता धूमलिंगकपरामर्शस्यैव सहकारिणी नालोकलिंगकपरामर्शस्येति नियमानुपपत्तिः । तथा च सिद्धिकाले धूमलिंगकानुमितीच्छासत्त्वे धूमपरामर्शसत्त्वे च यद्यत्कारणतावच्छेदकावच्छिन्नस्तोमात्मिका सामग्री फलं जनयति तस्यास्तदानीमसति धूमपरामर्शे सति चालोकपरामर्शेऽप्यावश्यकतया अनुमितेर्दुर्वारत्वादिति चेन्न । एतन्मते हि पक्षता लिंगविशेषनियंत्रिता नोपेयते अपि तु तत्तल्लिंगकपरामर्शविशिष्टतत्तल्लिंगकानुमितीच्छाविरहकूटविशिष्टसिद्ध्यभावरूपा एकैव पक्षता नानालिंगकपरामर्शसहकारिणी तत्र च नातिप्रसङ्गशंकापि । न चैवमेकत्रानंतानां परामर्शविशिष्टेच्छाभावानां निवेशे तेषां मिथो विशेष्यविशेषणभावे विनिगमनाविरहेण बहुतरकारणताधिक्यप्रसङ्ग इति वाच्यम् । सिद्धिकाले विनाऽपि धूमलिंगकेच्छामालोकलिंगकेच्छाबलाद् धूमालोकोभयलिंगकसमूहालंबनपरामर्शाद् धूमलिंगकानुमित्युत्पत्त्या व्यभिचारेण तत्तल्लिंगकानुमितौ तत्तल्लिंगकानुमितीच्छाविरहंविशिष्टसिद्ध्यभावत्वेन हेतुत्वासम्भवादुक्तरीतेः सर्वैरेवादरणयित्वात् ।

तत्तल्लिङ्गकपरामर्शविशिष्टतत्तल्लिङ्गकानुमितीच्छानां स्वीयव्याप्तिपक्षधर्मत्वविषयतानिरूपितविषयतावच्छेदकधर्मावच्छिन्नल्लिङ्गकत्वप्रकारकत्वसम्बन्धेन परामर्शविशिष्टानुमितीच्छात्वेनानुगम्यैक एवाभावः सिद्धौ विशेषणतया निवेश्य इत्यप्याहुः ।

वस्तुतस्तु यत्पक्षकयत्साध्यकस्थले सिद्धिकाले कदाऽप्यनुमितिर्न जाता तत्रेच्छाविरहाविशेषितसिद्ध्यभावस्यैव पक्षतात्वम् । यत्र वा सिद्धिकाले एकल्लिङ्गकपरामर्शमात्रसत्त्वेऽन्यल्लिङ्गकानुमित्साधारणरूपेणैवेच्छा जाता तत्र तत्त्वेनैवेच्छाया उत्तेजकत्वसम्भवाल्लिङ्गभेदेन न पक्षताभेद इति तत्रैव परामर्शस्य साधनभेदेन कारणत्वाभेद इत्यभिप्रायेण प्रायश इत्याद्यभिहितम् । अत एव लिङ्गविशेषणा-



पीत्यादिपूर्वग्रन्थाविरोधः । (१)

ननु धूमालोकादिपरामर्शानामेकरूपेण हेतुत्वे तदवच्छेदकनिश्चयत्वशरीरे धूमत्वालोक्तत्वाद्यवच्छिन्नाकोटिकसकलसंशयानामनुगततेनानुगतेनैव वा भेदस्य एकत्र निवेशनीयतया वह्निव्याप्यधूमवानयं वह्निव्याप्यालोकाद्यवच्छिन्नाशिकसंशयादनुमित्यनुदयापत्तिः । न च संशयत्वघटकव्याप्यविषयताभिन्नत्वमनुमितिजनकतावच्छेदकव्याप्यविषयतायां निवेशनीयमित्युक्तज्ञानीयधूमादिविषयतायाः संशयत्वाघटकतया तत्संग्रह इति वाच्यम् । प्रत्येककोटिनिश्चयीयविषयतातिरिक्तविषयतायाः संशयेऽप्रामाणिकतया निश्चयीयव्याप्तिविषयताया एव विपरीतकोटिविषयतासहितायाः संशयत्वघटकत्वात् । स्वनिष्ठसंशयत्वघटकीभूतविषयतान्यव्याप्यविषयताशून्यं यद्यत्तदन्यव्याप्यवत्त्वज्ञानत्वेन हेतुत्वोपगमे तत्तत्संशयव्यक्तीनां प्रातिस्विकरूपेण भेदकूटपर्यवसानात्तावतां भेदानां विशेषणविशेष्यभावे विनिगमनाविरहेण कारणताया बाहुल्यप्रसङ्गादिति चेन्न । व्याप्यत्वावच्छिन्नाभावकोटिकसंशयभेद एव निवेशनीयो न तु धूमत्वालोक्तत्वाद्यवच्छिन्नाभावकोटिकसंशयानां तत्तद्रूपेण भेदकूटं धूमत्वाद्यवच्छिन्नाभावकोटिकव्याप्यान्तरनिश्चयानात्मकव्याप्यवत्तासंशये उपस्थितव्याप्यत्वावच्छिन्नाभावविषयकत्वमपि कल्प्यते तादृशाभावमानविरोधिनो व्याप्यवत्तानिश्चयस्य व्याप्यव्याप्यवत्तानिश्चयस्य वा प्राक् सत्त्वे तदुत्तरं जायमानो धूमत्वाद्यवच्छिन्नाभावकोटिकोऽपि संशयो व्याप्यत्वपर्याप्तप्रकारतावच्छेदकताकनिश्चयरूप एवेति तादृशनिश्चयसामग्यास्तत्राक्षतत्वादिति ततो जायत एवानुमितिरिति न कश्चिदोष इति ।

केचित्तु विरोधानुपस्थितिकालीनभावाभावसंशयस्य, तदुभयसमुच्चयवैलक्षण्यनिर्वाहो न विरोधिविषयकतया सम्भवति अनुपस्थितविरोधस्य प्रकारत्वासम्भवात् तत्संसर्गतायाश्चाप्रामाणिकत्वात् । एतदनुसंधेन तदुपगमे संशये कोटिविषयताया एव विलक्षणाया उपगंतुमुचितत्वात् । तथा च संशयत्वघटकविलक्षणकोटिविषयताभिन्नत्वमेवानुमितिजनकतावच्छेदकव्याप्यविषयतायां

(१) वस्तुतस्त्वित्यादिः पाठः पुस्तकान्तरे न दृश्यते ।



निवेशनीयम् । वैलक्षण्यं च तस्याः पदार्थांतररूपं क्लृप्तांतर्गतं वेत्य-  
न्यदेतत् । न च विरोधानुपस्थितिदशायां न भावाभावयोः संश-  
योऽपि तु तदुभयसमुच्चय एवेति विरोधस्य निखिलसंशये प्रकारत-  
यैव भानमिति वाच्यम् । भावाभावयोरविरोधज्ञानमन्तरेण तदुभ-  
यसमुच्चयस्यानुभवविरुद्धत्वात् । न च तदानीं संशयसमुच्चयौ  
द्वावेव नाभ्युपगतव्यावृत्ति वाच्यम् । प्रत्येकं स्वकार्यजनने बाधका-  
भावान् तुल्यबलसामर्थ्योः परस्परफलाप्रतिबन्धकत्वात् । अन्यथा  
संशयोच्छेदात् इत्याहुः ।

अन्ये तु संशयं भावाभावोभयप्रकारतानिरूपिता एका विशेष-  
प्यता समुच्चये तु प्रकारताभेदेन तद्भेद इत्युभयोर्वैलक्षण्यमेवं चा-  
भावत्वावच्छिन्नप्रकारत्वानिरूपितव्याप्यप्रकारतानिरूपितविशेष्यता-  
कत्वमेव सर्वसाधारणव्याप्यवृत्तानिश्चयत्वम् । भावद्वयोक्तिकः सं-  
शयो न प्रामाणिकः धूमवान् जलत्ववान्वा ऽयमित्यत्राभावद्वयस्या-  
पि भानोपगमात् अभावभासकसामर्थ्यसत्त्वं विरोधाग्रहे समुच्च-  
यस्यैवोपगमात् । विरोधग्रहदशायां तस्यैव विरोधिप्रकारकनिश्च-  
यसामग्रीसाहितस्य तत्प्रकारकालौकिकविषयताशालिज्ञानप्रतिबन्ध-  
कतयोभयप्रकारकज्ञानस्यैवासम्भवात् । निश्चयसामग्री च तदभाव-  
प्रकारकज्ञानसामर्थ्यसमवाहिततत्प्रकारकज्ञानसामग्री न तु निश्चय-  
त्वावच्छिन्नसामग्री निश्चयत्वस्य जन्यतानवच्छेदकत्वात्तदसिद्धेः  
पीतत्वशङ्कत्वयोर्विरोधित्वेन ज्ञायमानयोर्दोषविशेषलौकिकसामग्री-  
वशादेकधर्मिण्येकनिश्चयविषयतयाऽभावद्वयोक्तिकज्ञाने संशयत्वा-  
सम्भवात् । असति दोषविशेषे लौकिकसन्निकर्षादौ च उपनयव-  
शात् एकधर्मिणि तादृशयोर्निश्चयासम्भवेन च तादृशप्रतिबन्ध-  
प्रतिबन्धकभावस्य प्रामाणिकत्वादिति वदन्ति । तदसत् ।  
अभावत्वघटितधर्मावच्छिन्नहेतुमत्तापरामर्शस्य व्याप्यप्रकार-  
तानिरूपितविशेष्यतायामभावत्वावच्छिन्नप्रकारतानिरूपितत्वसत्त्वेन  
तादृशपरामर्शस्य निश्चयत्वानुपपत्तेः । न च व्याप्यत्वावच्छिन्नप्र-  
कारताभिन्नप्रकारतात्वेन विरोधिप्रकारतानिवेशाभावं दोष इति  
वाच्यम् । यत्र विरोधिकोटेरपि साध्यव्याप्यतया भानं तादृश-  
संशयस्य दुर्वारत्वात् ।

एवं शुद्धपर्वतत्वावच्छेदेनाभावप्रकारकस्य नीलपर्वतत्वादिवि-



शिष्टे व्याप्यवत्तावगाहिनस्संशयस्य न्यूननाधिकधर्मावच्छिन्नयोर्भावा-  
भावोभयप्रकारतानिरूपितविशेष्यतयोरैक्यासम्भवात् । नीलरू-  
पवत्त्वावच्छेदेन वह्निव्याप्यवत्तानिश्चयदशायामपि तादृशसंशयो-  
त्पत्त्या तत्र नीलपर्वतत्वावच्छिन्नविशेष्यताया वह्निव्याप्याभावप्र-  
कारतानिरूपितत्वाभ्युपगमासम्भवात् । न च तादृशसंशय एवा-  
सिद्धः । एकधर्मपर्याप्तकोटिद्वयधर्मितावच्छेदकताकबुद्धेरेव संशय-  
त्वादिति वाच्यम् । यदंशमानप्रयुक्तं संशयत्वं तद्भानेऽधिकस्य  
एकतरकोटिधर्मितावच्छेदककोटौ भानेऽप्यधिकं त्विति न्यायेन  
संशयत्वस्यावश्यकतया तुल्यबलसामग्रीभ्यां तादृशज्ञानजनने  
बाधकविरहेण तथाविधज्ञानमेव न जायत इत्युत्तयसम्भवात् ।

संशये कोटिद्वयप्रकारतानिरूपितविशेष्यतयोरवच्छेद्यावच्छे-  
दकभावः समुच्चये तु न तथा एवं चाभावप्रकारतानिरूपितविशेष्य-  
तानवच्छिन्नतत्प्रकारकविशेष्यताकत्वं निश्चयत्वमित्यपि न युक्तम् ।  
अविरुद्धतया ज्ञायमानद्वंद्वोपस्थितभावाभावोभयविशिष्टधर्मिविष-  
यकज्ञाने विशुद्धलधर्मिविषयताद्वयोपगमे ज्ञानस्य समूहालंबनतया  
एकवाक्यताविरहेण समासानुपपत्त्या धर्मिविषयताद्वयस्यावच्छेद्याव-  
च्छेदकभावध्रौव्येण तादृशज्ञानस्य निश्चयत्वानुपपत्तेरिति दिक् ।  
भावद्वयमात्रकोटिकोऽपि संशयोऽभावमानसामग्न्यसत्त्वेऽनुभव-  
सिद्धः समानबलसामग्रीसंवलनसिद्धेऽपि उक्तसामग्रीप्रतिबन्धकताया  
अप्रामाणिकत्वात् । संशयत्वे च कोट्यंशे लौकिकविषयताविरहस्य  
प्रयोजकतया कथितदोषविशेषजनितनिश्चये तदभावानर्वाहात् ।  
लौकिकविषयता च साक्षात्त्वजातिव्यंजकविषयता सा च दोषविशे-  
षजन्यज्ञानेऽप्यस्ति, शङ्कः पीत इत्यादिभ्रमानन्तरं पीतिमानं साक्षा-  
त्कारोर्मात्यनुव्यवसायोदयात् । एवं चाभावप्रकारत्वानिरूपितत्वादि-  
ना व्याप्यप्रकारकविषयताया निश्चयत्वघटकत्वेऽतिप्रसंगो दुर्वार  
एवेत्यपि वदन्ति ।

इदं तु बोध्यम् । संशयसमुच्चययोर्वैलक्षण्याय संशये कोटिद्वय-  
प्रकारितयोरवच्छेद्यावच्छेदकभावः स्वीक्रियते एवं च किञ्चित्प्रकार-  
कत्वानवच्छिन्नव्याप्यप्रकारकज्ञानत्वमेव व्याप्यवत्तानिश्चयत्वं धूमा-  
लोकादिपरामर्शसाधारणमनुमितिजनकतावच्छेदकम् तत्र च न का-  
चिदनुपपत्तिः । अमेदेऽवच्छेद्यावच्छेदकभावविरहाच्च तत्प्रकारक-



त्वस्य तत्प्रकारित्वावच्छिन्नत्वशंकाऽपि । संशयत्वं वा मानसत्व-  
व्याप्यजातिरव्याप्यवृत्तिः सर्वत्र संशयस्य मानसताया एवोपगमा-  
त् । चक्षुःसन्निकर्षादिमद्धर्मिकसंशयदशायां पर्वतं पश्यामीत्यनु-  
व्यवसायश्च संशयस्य पूर्वं परतो वा जायमानतद्विषयकचाक्षुषादि-  
ज्ञानस्य कल्पने तद्विषयकतयैवोपपादनीयः । संशयत्वस्य चावच्छे-  
दकं तत्तद्धर्मिविषयकत्वावच्छिन्नतत्कोटिविषयकत्वमेव । एवं च  
पक्षाविशेष्यकत्वावच्छिन्नव्याप्यत्वावच्छिन्नप्रकारकत्वावच्छेदेन(१)-  
संशयत्वाभाववत्त्वमेव पक्षे व्याप्यवृत्तानिश्चयत्वं वाच्यम् ।  
वह्न्यव्याप्यधूमवान् पर्वतो वह्न्यव्याप्यालोकवान् वा पर्वतो वह्न्यव्या-  
प्यधूमवान् भूतलं वह्न्यव्याप्यधूमवन्न वेत्यादिसंशये च पर्वतविशेष्य-  
कत्वावच्छिन्नधूमप्रकारकत्वावच्छेदं संशयत्वाभावोऽनुभवासिद्ध-  
एव, पर्वते धूमं न सन्देह्यतीति प्रतीतेस्तत्र सर्वानुभवासिद्धत्वादिति  
नानुपपत्तिः । चाक्षुषादिज्ञानस्यापि संशये सङ्करभयेन नानैव संश-  
यत्वानि स्वीक्रियन्ते तदभावकूटवत्त्वमेव निश्चयत्वघटकमनंतहेतुता-  
वच्छेदकभेदेनानंतकारणत्वकल्पनापक्षया कतिपयसंशयत्वजात्यभा-  
वघटितनिश्चयत्वेन सर्वसाधारणकारणताकल्पने लाघवात् ।  
जातेरव्याप्यवृत्तिता च मिश्रादिभिरपि स्वीकृतेषु नापसिद्धांत-  
मीतिः ।

भवतु वा संशयत्वजातिरव्याप्यवृत्तिरेव तद्विशिष्टनिरूपितत्वं  
संशये कोटिविषयताया एवोपेयते । भवतु वा संशयनिश्चययोर्वि-  
षयताभेदः तं विना संशयसमुच्चययोर्वैलक्षण्यानुपपत्तेरुक्तत्वात् ।  
एवं च संशयत्वविशिष्टानिरूपितत्वस्य पक्षाविषयतानिरूपितव्या-  
प्यविषयतायां निवेशात्सर्वसामंजस्यमित्यादिकमालोचनीयम् ।

धूमत्वालोक्तत्वाद्यवच्छिन्नाभावघटितभ्रमत्वज्ञानाभावादीनां पृ-  
थक् पृथक् परामर्शविशेषणतायाः सहकारिताया वा अनुरोधात्  
साधनतावच्छेदकभेदेन परामर्शकारणताभेद आवश्यक इति केचि-  
द्दीधितिकारानाक्षिपन्ति । तत्र विषयतासम्बन्धेन तत्तदप्रामाण्य-  
ग्रहविशिष्टधूमादिप्रकारताभेदकूटविशिष्टत्वेन व्याप्यविषयतानां  
कारणतावच्छेदकत्वम् । आलोकादिविषयताया धूमांभावादिघटि-

(१) पक्षाविशेष्यकत्वावच्छिन्नतत्प्रकारकत्वावच्छेदेन—इति  
कचित्पाठः ।



तन्ममत्वग्रहे स्वातन्त्र्येण भानेऽपि तादृशभ्रमत्वग्रहविशिष्टधूमादिवि-  
षयताभेदसत्त्वात्तदानीमालोकादिपरामर्शादनुमितिः । अप्रामाण्यग्र-  
हासत्वे च कालान्तरीणतद्ग्रहविषये तद्विशिष्टभेदोपगमानुपपत्तिः ।

वस्तुतस्तु कारणतावच्छेदकव्याप्यप्रकारतायां किञ्चिद्धर्मविशिष्ट-  
विषयताविशिष्टान्यत्वं निवेशनीयम् । विषयतायां धर्मवैशिष्ट्यं च  
स्वावच्छिन्नत्वप्रकारतानिरूपितत्वस्वावच्छिन्नाभाववद्विशेष्यतानि-  
रूपितत्वप्रकारतानिरूपितत्वोभयसम्बन्धेन । विषयतावैशिष्ट्यं  
च स्वनिरूपकज्ञानसमानाधिकरणज्ञाननिरूपितत्व-स्वनिरूपकज्ञान-  
विशेष्यभूतज्ञाननिरूपितत्व-स्वाश्रयप्रकारतावच्छेदकावच्छिन्नत्वै-  
तद्वितयसम्बन्धेन वाच्यम् । तादृशी च विषयता धूमाद्यप्रामाण्य-  
ज्ञानीयधूमादिप्रकारतानिष्ठेति ज्ञानभेदेन विषयताभेदमते न कश्चि-  
दोप इति केचित्समादधति ।

परे तु जनकतावच्छेदकप्रकारतायां यद्धर्मावच्छिन्नत्वं फलोत्पा-  
दाप्रयोजकं तदवच्छिन्नाभावघटितभ्रमत्वज्ञानमकिञ्चित्करम्, एवं च  
हेतुतावच्छेदकानवगाहिज्ञानहेतुतावादिनां व्याप्यप्रकारतायामवच्छे-  
दकतया धूमत्वाद्यभानेऽपि व्याप्यवानयमिति ज्ञानादनुमित्युत्पत्त्या  
बहिर्व्याप्यधूमवानयमित्यादिज्ञानाद्धूमाभाववति धूमप्रकारकमिदं  
ज्ञानमित्यप्रामाण्यग्रहदशायां बहिर्व्याप्यत्वावच्छिन्नाभावघटितभ्र-  
मत्वाग्रहे जायत एवानुमितिः, यत्र नानुमितिस्तत्र तादृशभ्रमत्वग्रह  
एव कल्प्यते व्याप्यधर्मान्तरानिश्चयस्थले व्याप्यधूमादिनिश्चयेऽप्रा-  
माण्यग्रहसत्त्वे व्याप्यत्वावच्छिन्नाभावस्य धर्मिणि संशयसंभवेन  
तद्धर्मिविशेष्यकज्ञाने तादृशाभावघटितभ्रमत्वसंशयस्यौचित्याव-  
र्जिततया प्रायशः संभवात् । एवं च व्याप्यत्वावच्छिन्नाभावघटित-  
भ्रमत्वज्ञानाभाव इति परामर्शस्य विशेषणं सहकारी वा न तूदा-  
सीनधूमत्वाद्यवच्छिन्नाभावघटितभ्रमत्वज्ञानाभाव इति न किञ्चि-  
दनुपपन्नम् । यत्साध्यपक्षकस्थले व्याप्यतावच्छेदकधर्मविशेषाव-  
च्छिन्नाभावघटितभ्रमत्वग्रहदशायामितरानुमितिकारणसमुदायस-  
त्त्वे व्याप्यत्वावच्छिन्नाभावघटितभ्रमत्वग्रहनियमस्तत्साध्यपक्षक-  
स्थलाभिप्रायकमेवैतल्लाघवाभिधानमिति वदन्ति ।

ननु सामानाधिकरण्यघटितव्याप्तिपक्षे सामानाधिकरण्यप्रवि-  
ष्टाध्यसम्बन्धत्वमेवानुमितौ विधेयतावच्छेदकसम्बन्धताप्रयोजकं



तदघटितोक्तव्याप्तेरनुमितिहेतुत्वे च सम्बन्धमाननियामकस्य दुर्वच-  
तेत्याशंकां निरस्यति यत्सम्बन्धेति । उक्तव्याप्तिघटकसाध्याभावप्र-  
तियोगितायामवच्छेदकतया भानमेव विधेयतावच्छेदकतया सम्ब-  
न्धमाननियामकमित्यर्थः ।

ननु व्याप्तेः साध्यसाधनसामानाधिकरण्याघटितत्वे पक्षे कदा-  
चित्संयोगेन हेतुमत्ताज्ञानादेवानुमितिः कदाचित्समवायादिनेत्यत्र  
किं नियामकम् ? व्याप्तेस्तद्धटितत्वे च तादृशसामानाधिकरण्यघटक-  
साधनीयसम्बन्धेन पक्षे साधनवत्ताज्ञानस्यानुमितिहेतुतया तन्नियम-  
इत्यत आह साध्याभाववति येन सम्बन्धेनावृत्तित्वमिति । यत्सम्ब-  
न्धावच्छिन्नवृत्तेरभाव इत्यर्थः । नातिप्रसङ्गः—नाभ्रान्तस्य समवायेन  
धूमादिमति वह्न्याद्यनुमितिप्रसंगः ।

ननूक्तव्याप्तेरवृत्तिसाधारणतया तद्धेतुकाऽप्यनुमितिरभ्रान्त-  
स्य स्यादित्यत आह आकाशादेरिति । तथात्वेपि—साध्याभाववदवृ-  
त्तित्वेपि । अभ्रान्तस्य तत्र पक्षधर्मताज्ञानधिरहान्नानुमितिः ।

नन्वेवमपि व्याप्तिभ्रमं विना नावृत्तिहेतुकानुमिति रित्यनुभवो  
व्याहन्येतैवेत्यत आह निविशतां वेति । वाशब्दोऽनास्थायाम्, उका-  
नुभवस्य सविवादत्वात् । तत्र—तादृशव्याप्तावपि । साध्यसामानाधि-  
करण्यमिति । तथापि दर्शितलाघवाक्षतेरिति भावः ।

वृत्तिमत्त्वनिवेशेनैवोक्तानुमितिवारणसंभवे साध्याधिकरणांश-  
निवेशो निरर्थकः, हेतोः साध्यासामानाधिकरण्यनिश्चयदशायामनु-  
मित्यापत्तेर्व्यापकतापरामर्शहेतुताविचारोपदर्शितरीत्या निराससंभ-  
वादित्याशयेनाह वृत्तिमत्त्वं वेति । वृत्तिमत्त्वं—व्याप्यताघटकसम्ब-  
न्धेन संबंधित्वम्, अतस्तादात्म्यसंबन्धेनाकाशादेरपि द्रव्यत्वादिब्या-  
प्यतोपपत्तिः ।

साध्याभाववद्वृत्तित्वात्यन्ताभावसाध्याभाववद्वृत्तिभेदरूप-सा-  
ध्याभाववद्वृत्तित्वस्य प्रत्येकं हेतुत्वेऽननुगमः । एकतरस्यैव हेतुत्वं  
विनिगमनाविरहात् दुर्वचम् । साध्याभाववद्वृत्तिभिन्नत्वशरीरेऽधिक-  
स्याधिकरणस्य निवेशेन गौरवेऽपि तदहेतुत्वेऽनुभवविरोधः, अनु-  
मितिहेतुताप्रयोजकस्य व्यभिचारज्ञानविरोधित्वस्याविशेषादिति,  
तादृशव्याप्योस्तद्विषयधियोर्वाऽनुगमे व्यापकसामानाधिकरण्य-  
स्य तद्वियो वाऽनुगतरूपाक्रान्ततया व्यापकसामानाधिकरण्यधीर-



नुमितिहेतुः स्यादित्याशंकते अथेति । व्यभिचारधीरिति । साध्या-  
भाववद्बुद्धित्वधीरित्यर्थः । विरोधिधीविषयत्वेनेति । उक्तरूपेण व्याप्ति-  
द्वयमनुगमय्य तद्विषयकत्वेन ज्ञानानुगमः शिरोवैष्टनेन नासिकास्पर्श-  
तुल्य इति व्यभिचारज्ञानविरोधित्वेन ज्ञानानुगमकरूपेण हेतुताया-  
मेव तात्पर्यम् । व्यभिचारबुद्धिम्-साध्याभाववद्बुद्धित्वबुद्धिम् । नचै-  
वमिति । व्यापकताधियः साध्याभाववद्बुद्धित्वधीप्रतिबन्धकत्वमेव  
नेत्यर्थः, मानाभावादिति भावः ।

ननु बन्धभाववद्बुद्धिर्धूम इति ज्ञाने तुल्यवित्तिवेद्यतया बह्वित्वे  
धूमवद्बुद्ध्यभावप्रतियोगितावच्छेदकत्वभानाद्बह्वित्वधर्मिकतादृशाव-  
च्छेदकत्वाभावरूपव्यापकतावच्छेदकत्वावगाहिनो ज्ञानस्य ग्राह्याभा-  
वावगाहितया विरोधित्वमविवादमेवेत्याशङ्क्य ग्राह्याभावावगाहि-  
नोऽपि ज्ञानस्य विशेष्याद्यंशे समानप्रकारकस्यैव विरोधिता,  
जातित्वादिना भासमानबह्वित्वादौ अवच्छेदकत्वावगाहिबुद्धिं प्रति  
बह्वित्वत्वाद्यवच्छिन्ने तत्रानवच्छेदकत्वधियोऽप्रतिबन्धकत्वात्, एवं  
प्रतियोगितावच्छेदकसम्बन्धावगाहिप्रतियोगिज्ञानं, प्रत्येवाभावज्ञानं  
विरोधि अन्यथाऽतिप्रसंगादित्याशयेन प्रतिबन्धप्रतिबन्धकभावाभि-  
तज्ञानयोरसमानप्रकारकत्वं व्यभिचारज्ञाने ग्राह्यस्यावच्छेदकत्वस्य  
सम्बन्धताप्रदर्शनेन तत्संबन्धानवगाहित्वं च दर्शयति बह्व्यभाववद्बु-  
द्धिरिति । बह्वित्वं स्वरूपेणेति । भासते इत्यग्निमेणान्वयः । स्वरूपेण  
मानं निष्प्रकारकमानं न तु सप्रकारकमानं बह्वित्ववदभाववद्बुद्धिर्धूम  
इति बह्वित्वत्वावच्छिन्नविषयकधीविरोधित्वेनानुगमे च स्वरूपतो  
बह्वित्वावगाहिनो बह्व्यभाववद्बुद्धिर्धूम इति ज्ञानस्यासंग्रहो बोध्यः ।  
सम्बन्धमर्यादयेत्यनेन तदंशे निष्प्रकारकत्वमपि दर्शितम् ।

विषयविरोधिविरहादिति । विरोधिताप्रयोजकविषयताविरहादि-  
त्यर्थः । अवच्छेदकत्वतदभावरूपविषययोर्विरोधस्य निर्विवादतया य-  
थाश्रुतासंगतेः । विशिष्टस्य-महानसीयत्वादिरूपविशेषणान्तरधर्मिता  
वच्छेदकतापन्नस्य । अवच्छेदकत्वेन-धूमसमानाधिकरणाभावप्रतियो-  
गितावच्छेदकत्वेन, तादृशप्रतियोगितानवच्छेदकत्वानुपपत्त्या । प्रका-  
रान्तरानुसरणे-अवच्छेदकतापर्याप्त्यवच्छेदकानवच्छिन्नकिञ्चिद्धर्म-  
पर्याप्तिमत्त्वविवक्षणे । महानसीयत्वादिसहितबह्वित्वादिपर्याप्तावच्छे-  
दकतायाः पर्याप्त्यवच्छेदको न शुद्धबह्वित्वादिमात्रवृत्तिधर्मः न्यूनवृ-



तित्वात् । तथा च तादृशधर्मानवच्छिन्नबुद्धिविशेषविषयत्वावच्छेदक-  
त्वादिधर्ममादाय बहिर्त्वादेर्धूमादिव्यापकतावच्छेदकत्वमिति भा-  
वः । बहिर्त्वादिरूपसाध्यतावच्छेदकदितरानवच्छिन्नप्रतियोगिता-  
निवेशो वा ।

न च विशिष्टपर्याप्त्यवच्छेदकतायाः बहिर्वत्वे प्रत्येकं द्वित्वादिव-  
द्भावसौलभ्येन यथाश्रुतमेव साध्विति वाच्यम् । एवं सति महान-  
सीयबहिर्भित्तबहिर्मान् धूमादित्यादावतिव्याप्तः ।

साध्यतावच्छेदकघटकयोर्महानसीयबहिर्भित्तत्वबहिर्वत्तयोः प्रत्ये-  
कमवच्छेदकत्वपर्याप्तिविरहेण तदनतिरिक्तस्य विशिष्टस्याप्यनव-  
च्छेदकताया दुर्वारत्वात् । सुतरामिति । विषयविरोधविरहादि-  
त्यनुषज्यते । उक्तव्यभिचारज्ञाने दर्शितरीत्या परिष्करणेऽपि व्या-  
पकताप्रविष्टाभावस्य धर्मितप्रतियोगितानवच्छेदकावच्छिन्नवत्त्वा-  
भावादिति भावः ।

ननु व्यभिचारव्यापकताज्ञानयोर्मणिमंत्रादिन्यायेन परस्परविरो-  
धिता न तु ग्राह्याभावावगाहित्वेनेति समानप्रकारकत्वमनपेक्षि-  
तमत आह मणीति । इदमुपलक्षणम्—व्यापकताज्ञानस्य व्यभिचार-  
धीविरोधित्वेऽपि सामानाधिकरण्यविषयतायास्तत्तिरूपितहेतुविषय-  
तायाश्च प्रतिबंधकतानवच्छेदकतया पक्षविषयतानिरूपितहेतुविषय-  
तायाः तादृशधीप्रतिबन्धकतावच्छेदकत्वेन परामर्शकारणतावच्छे-  
दके निवेशासंभवाद्वह्निव्याप्यो धूमो धूमवान् पर्वत इत्यादिसमु-  
हालम्बनरूपाद्व्यभिचारधीविरोधिज्ञानादनुमित्यापत्तिर्दुर्वारेत्यपि  
बोध्यम् ।

(दी०) व्यापकताज्ञानादेवानुमितिरिति च नानुभाषिकं न  
वा यौक्तिकम् । ज्ञानत्वत्वादिना ज्ञानत्वादेर्व्यापकतावच्छेदक-  
त्वग्रहे ज्ञानादिमानित्यनुमितेरयोगात् । अन्यथा जातित्वेनाऽनु-  
भवत्वव्यापकगुणत्वव्याप्यजातित्वादिना वा तथात्वग्रहेऽपि  
तत्प्रसङ्गात् । एतेन केवलान्वयिसाध्यकत्वज्ञानमेवानुमितिहेतु-  
रित्यपि परास्तम् । सर्वजनानुभवसिद्धानुमितिभावे धूमादिदर्श-  
नानन्तरं जायमाने गृह्यमाणव्यतिरेकबह्व्यादिज्ञानेऽसम्भवाच्च ।



प्रमेयत्वादेश्च घटादिवृत्तित्वं केवलान्वयित्वेन कथञ्चित्तद्वृत्ति-  
धर्मव्यापकत्वेन वाऽनुमेयम्, न तु ज्ञेयत्वादिहेतुका तदनुमिति-  
रानुभविकी ।

( गा० ) ननु केवलान्वयिसाध्यकानुमितेर्भ्रमं विनोपपादनाय  
गुरुशरीरापि व्यापकसामानाधिकरण्यरूपा व्याप्तिरेवानुमितिप्रयो-  
जिका वाच्येत्यत आह व्यापकतेति । ज्ञानादिमानित्यनुमितेरिति ।  
स्वरूपतो ज्ञानत्वादिविधेयतावच्छेदकावगाहानुमितेरित्यर्थः । अयो-  
गादिति । यद्धर्मावच्छिन्ने साध्यतावच्छेदके व्यापकतावच्छेदक-  
त्वग्रहस्तेन रूपेण साध्यतावच्छेदकमनुमितिविषय इति नियमस्य  
भवताऽभ्युपगन्तव्यत्वादिति भावः । व्यतिरेकिसाध्यकस्थले सा-  
ध्याभाववद्वृत्तित्वज्ञानम् केवलान्वयिसाध्यकस्थले तु व्यापकसामा-  
नाधिकरण्यज्ञानं हेतुरित्युक्तौ बह्व्यभाववद्वृत्तित्वाज्ञानात्स्वरूपतो  
बह्वित्वादिविषयिण्या बहिमानयमित्याद्यनुमितेर्निर्वाहात् विषयतया  
केवलान्वयिनो ज्ञानस्य साध्यतानुसरणम् । वाच्यत्वत्वादेरखंडधर्म-  
त्वाभावेन स्वरूपतोऽभानात्तदवच्छिन्नसाध्यकोपेक्षा । निर्धर्मिताव-  
च्छेदककव्यापकतावच्छेदकत्वग्रहस्य व्यभिचारग्रहाप्रतिबध्यतया  
सधर्मितावच्छेदकस्य स्वरूपतो ज्ञानत्वानवगाहितया च न तस्य  
ज्ञानवानित्यनुमितिहेतुतासंभव इति ध्येयम् ।

रूपान्तरेण व्यापकतावच्छेदकत्वावगाहिपरामर्शस्य स्वरूपतो  
विधेयतावच्छेदकभासकत्वोपगमे बाधकमाह अन्यथेति । तन्मात्र-  
वृत्तिधर्मपुरस्कारेण तत्र व्यापकतावच्छेदकत्वग्रहस्य स्वरूपतस्तद्ध-  
र्मभासकत्वोपगमे । जातित्वेन-जात्यन्तरसाधारणेन, व्यापकताव-  
च्छेदकतावच्छेदकत्वग्रहान्नातिप्रसंग इत्याशयेनाह अनुभवत्वव्या-  
पकेति । प्रत्यक्षत्वानुभवत्वसाधारण्यवारणायानुभवत्वव्यापकेति  
अनुभवतदन्यवृत्तित्वर्थकम् । स्मृतित्वव्यावर्तनायानुभववृत्तित्वनि-  
वेशः । सत्तागुणत्वव्यावर्तनाय गुणत्वव्याप्येति किञ्चिदुणावृत्त्यर्थ-  
कम् । तथात्वग्रहेऽपि-व्यापकतावच्छेदकत्वग्रहेऽपि । तत्प्रसंगात्-  
स्वरूपतो ज्ञानत्वविषयकानुमितिप्रसंगात् । न चोक्तरूपेण व्यापक-  
तावच्छेदकत्वग्रहस्य स्वरूपतो ज्ञानत्वप्रकारकज्ञानानुमित्यजनकत्वे-  
ऽपि ज्ञानत्वत्वेन तद्ग्रहस्य तादृशानुमितिजनकत्वमविरुद्धमिति



वाच्यम्, तथासत्यसति सिद्धिविशेषादिरूपतादृशानुमितिप्रतिषेधके ज्ञानत्ववचनयमित्येतावन्मात्राकारिकाया अनुमितेर्विलोपप्रसंगात् ।

यत्तु—स्वरूपतो यत्र ज्ञानत्वादिकं सामानाधिकरण्यनिरूपकतावच्छेदकतया भासते तादृशाद्व्यापकतावच्छेदकत्ववज्ज्ञानसमानाधिकरणहेतुमानयमित्यादिपरामर्शाज्ज्ञानवानयमित्याद्यनुमितिः, यत्र च ज्ञानत्वत्वादिनैव तत्तथा भासते तादृशाद्व्यापकतावच्छेदकज्ञानत्ववत्समानाधिकरणहेतुमानयमिति परामर्शाज्ज्ञानत्ववद्वानयमित्याकारानुमितिरिति—कैश्चिदुच्यते । तदसत्—व्यापकतावच्छेदकजातिविशेषवज्ज्ञानसमानाधिकरणहेतुमानयमित्यत इव तादृशज्ञानत्ववज्ज्ञानसमानाधिकरणहेतुमानयमित्यतोऽपि ज्ञानवानयमित्यनुमितेरयोगात् । तादृशपरामर्शयोरविशेषेणैकस्मादेव तादृशानुमितिर्नान्यस्मादिति फलवैषम्यस्यानुभवविरुद्धत्वात्, अन्यथा वैपरीत्यस्यापि सुवचत्वात् । ज्ञानत्ववज्ज्ञानवानयमित्याकारानुमितिर्द्विधा—ज्ञानत्वविषयिणी कदाचित् कदाचिज्ज्ञानवानयमित्यनुमितिरिति नियमस्य तावताप्यनिर्वाहाच्च ।

तद्वर्मावच्छिन्नेतरावृत्तित्वेन व्यापकतावच्छेदकत्वज्ञानात्तद्वर्माप्रकारेण साध्यानुमितिस्तत्रेतरत्वप्रतियोगितावच्छेदकतया तद्वर्मास्य तादृशं भानमनुमितावपि तस्य तादृशं भानमिति नियमः । अतो व्यापकतावच्छेदकज्ञानत्ववदितरावृत्तिधर्मवत्समानाधिकरणहेतुमानयमित्यादिज्ञानात् ज्ञानत्ववानयमित्यनुमितिः, व्यापकतावच्छेदकज्ञानेतरावृत्तिधर्मवत्समानाधिकरणहेतुमानयमित्यादिपरामर्शाच्च ज्ञानवानयमित्याद्यनुमितिरिति तु सूक्ष्मदर्शिनः ।

प्रतियोगिताधर्मिकसाध्यतावच्छेदकावच्छिन्नत्वघटितोभयाभावज्ञानमनुमितिहेतुः, तत्र साध्यतावच्छेदकस्य स्वरूपतोऽपि भानसंभवात्तदीयसाध्यतावच्छेदकतुल्यानुमितौ तद्विषयतेति नियमान्न किञ्चिदनुपपन्नमित्यपि वदन्ति ।

तत्तद्वह्निस्वरूपेण प्रतियोगित्वेऽपि वह्निस्वरूपेण प्रतियोगित्वाभावमभ्युपगच्छतः प्रगल्भस्य मते साध्यतावच्छेदकावच्छिन्नेऽप्रतियोगित्वज्ञानमेवानुमितिहेतुः तत्र स्वरूपतोऽपि साध्यतावच्छेदकभानसंभवात्सर्वसामंजस्यमिति ध्येयम् ।



ननु साध्याभाववदवृत्तित्वज्ञानमात्रस्यानुमितिहेतुत्वे भ्रमं विना केवलान्वयिसाध्यकमनुमानं नोपेयम्, तथा च केवलान्वयिसाध्यकहेतुमत्तापरामर्श एवानुमितिहेतुरास्ताम् व्यतिरेकिसाध्यके केवलान्वयित्वभ्रमादेवानुमितिरिति विपरीतं कुतो न स्यादित्यत आह- अत एवेति । ज्ञानत्वत्वावच्छिन्ने केवलान्वयित्वावच्छेदकत्वज्ञानात् स्वरूपतो ज्ञानत्वादिप्रकारकज्ञानाद्यनुमितेरनुपपद्यमानत्वादेवेत्यर्थः । उक्तरीत्या तदुपपत्तिमाशङ्क्य दूषणान्तरमाह-सर्वेति । गृह्यमाणव्यरेकवह्नयादीनां न मानसमेवेति शङ्कानिरासाय सर्वजनानुभवसिद्धानुमितित्वकथनम् । केवलान्वयित्वभ्रमासंभवाय गृह्यमाणव्यतिरेकेति ।

नन्वेवं केवलान्वयितया गृह्यमाणवाच्यत्वादेरनुमितिनिर्वाहाय व्यापकज्ञानहेतुताकरूपनमपि दुर्वारमेव । न च वाच्यत्वत्वमभावप्रतियोगितानवच्छेदकमिति ज्ञानकालेऽपि सम्वन्धविधयाऽभावे वाच्यत्वत्वावच्छिन्नप्रतियोगिताकत्वावगाहि असमानप्रकारकं व्याप्तिज्ञानं संभवत्येवेति न व्यापकताधीहेतुतेति वाच्यम् । अभावत्वावच्छेदेनानुयोगितात्वावच्छेदेन वा स्वरूपसंयन्धावच्छिन्नवाच्यत्वत्वावच्छिन्नप्रतियोगिताकत्वसंसर्गावच्छिन्नप्रतियोगिताकाभावज्ञानदशायां साध्याभाववदवृत्तित्वरूपव्याप्तिग्रहस्य दुरुपपादत्वात् समानप्रकारविरोधिज्ञानसत्त्वात् । स्वरूपसंयन्धावच्छिन्नवाच्यत्वत्वाद्यवच्छिन्नप्रतियोगिताकत्वाप्रसिद्धावपि भ्रमात्मकवाधज्ञानसंभवात् । अभावबुद्धौ प्रतियोगितावच्छेदकस्य स्वावच्छिन्नप्रतियोगिताकत्वसंयन्धेन प्रकारत्वे तादृशव्यधिकरणसंयन्धावच्छिन्नवाच्यत्वाभावविषयकप्रमात्मकविरोधिज्ञानस्यापि सुलभत्वात् ।

वस्तुतस्तु स्वरूपसंयन्धेन वाच्यत्वत्वावच्छिन्नप्रकारकज्ञानादिनिष्ठवाच्यत्वविषयतायामेव तादृशप्रतियोगिताकत्वं प्रसिद्ध्यति । न च विषयतानिष्ठं सप्रतियोगिकत्वमभावादिनिष्ठन्ततोऽन्यजातीयमेव न त्वेकजातीयमिति वाच्यम्, मिथो वैलक्षण्यस्याप्रामाणिकतया एकजातीयताया आवश्यकत्वात् । अत एव संयोगसाधारण्यात्सप्रतियोगिकत्वमेवाभावत्वमित्यस्यासंभवं वक्ष्यति विरोधग्रन्थः ।

यत्तु-अभावत्वाविषयकं साध्यरूपप्रकारांशे निर्धर्मितावच्छेदककं दर्शितविपरीतज्ञानाप्रतिबध्यं साध्यीयवदवृत्तिमानित्याकारकं व्याप्ति-



ज्ञानं तदापि संभवतीति-कस्यचिन्मतम् । तदशुद्धम्-तावताप्यभ्रान्त-  
स्य केवलान्वयिसाध्यकानुमितिर्दुरुपपादैव व्यापकताधीहेतुत्वमन्त-  
रेण । एवं तद्वत्ताज्ञानं प्रति तदीयत्वसहिताभावत्वेनाभावविषयकमन-  
तिप्रसक्तेन तदीयत्वसहितानुयोगिताविशेषत्वेनानुयोगिताविशेषरूपा-  
भावत्वविषयकं वा तन्नास्तीत्याकारकज्ञानमेव यथा विरोधि न तु वि-  
पयितादिसाधारणतयाऽतिप्रसक्तेन तदयित्वादिनाऽभावमनुयोगिता-  
विशेषं वावगाहमानं तथा हेतुमति साध्यं नास्तीत्याकारकं सा-  
ध्ययित्वाभावत्वाभ्यामभावविषयकं तदीयत्वानुयोगिताविशेष-  
त्वाभ्यामनुयोगिताविषयकं वा व्यभिचारज्ञानमेवानुमितिजनकज्ञा-  
नविरोधि न त्वतिप्रसक्ततदीयत्वमात्रेणाभावादिविषयकम् । एवं चा-  
भावत्वानवच्छिन्नेऽनुयोगिताविशेषत्वानवच्छिन्नानुयोगितायां वा त-  
दीयत्वावगाहि-अभावत्वावच्छिन्नेऽनुयोगिताविशेषत्वरूपेणानुयोगिता-  
यां वाऽतदीयत्वज्ञानाप्रतिबध्यं ज्ञानं नानुमितिहेतुः संभवति तदी-  
यत्वमात्रेणाभावविषयकसाध्याभावधर्मिकहेतुसामानाधिकरण्यज्ञान-  
दशायामनुमित्यनुपपत्तेरिति उपदर्शितकेवलान्वयित्वग्रहेऽनुमिति-  
र्दुरुपपादैवेत्याशङ्क्य तत्र केवलान्वयित्वग्रहदशायां तत्साध्यकानु-  
मित्यसंभवेऽपि तत्र पक्षवृत्तित्वानुमित्यैव तत्कार्यस्य पक्षे साध्यसं-  
शयनिवृत्त्यादेः संभव इत्याशयेनाह प्रमेयत्वादेरिति ।

ननु केवलान्वयित्वस्य प्रमेयत्वादावग्रहदशायां घटादौ तत्संश-  
यनिवर्तिकाऽनुमितिः कथमभ्रान्तस्योपपाद्यतामित्यत आह कथञ्चि-  
त्तद्वृत्तिधर्मव्यापकत्वेनेति । लिङ्गनेति शेषः । व्यापकताज्ञानाद्धटादौ  
मेयत्वादिसाध्यकानुमितिर्वादिमते प्रमेयत्वादौ घटादिवृत्तित्वानुमा-  
पकोक्तलिङ्गज्ञानस्यावश्यकत्वादिति भावः ।

ननु यत्र स्थले यत्र घटवृत्तिज्ञेयत्वादिहेतुस्तत्र प्रमेयत्वमित्यादि-  
सहचारज्ञानाभावात्घटवृत्तित्वाद्यवच्छिन्नव्यापकता मेयत्वादौ न पू-  
र्वं गृहीताऽपि तु यत्र ज्ञेयत्वादिहेतुस्तत्र प्रमेयत्वमित्यादिसहचारज्ञा-  
नात् ज्ञेयत्वमेयत्वाद्यवच्छिन्ननिरूपितव्यापकतामात्रं तत्र सिद्धान्ति-  
मते घटादौ प्रमेयत्वानुमितिः संभवति न तु प्रमेयत्वादौ घटादिवृत्ति-  
त्वानुमितिरुक्तलिङ्गाग्रहादित्यत उक्तं कथञ्चिदिति । व्यापकत्वनिरूप-  
कतया भासमाने ज्ञेयत्वत्वाद्यवच्छिन्ने उपलक्षणविधया घटादिवृत्ति-  
त्वग्रह इति रीत्याऽभावप्रतियोगिकोटावुपलक्षणतया भासस्याप्रामा-



निकृत्वे तु विशिष्टव्यापकताघटकप्रत्येकयावत्पदार्थोपस्थितौ विशिष्टव्यापकताव्यावर्तकविशेष्यव्यापकत्वे निश्चीयमाने विशिष्टस्य सहचारग्रहप्रनपेक्षेयव विशिष्टव्यापकतानिश्चयस्य संभवेन तद्वृत्तिधर्मव्यापकत्वरूपलिङ्गस्य प्रमेयत्वादौ निश्चयोपपत्तेरित्यर्थः ।

(१) व्यापकताज्ञानाद्वटादौ प्रमेयत्वसाध्यकानुमितिवादिमते मेयत्वादौ घटादिवृत्तित्वानुमापकोक्तलिङ्गज्ञानस्यावश्यकत्वादिति भावः । ननु प्रमेयत्वादावुक्तलिङ्गसम्भवेऽपि तादृशलङ्गे घटादिवृत्तित्वसहचारग्रहासत्त्वे तद्व्याप्तेर्दुर्ग्रहासदनुमित्यसम्भवेन केवलान्वयिसाध्यकानुमितेरावश्यकतेत्यतः कथंचिदिति । उक्तलिङ्गे विशिष्य घटवृत्तित्वादिव्याप्तिग्रहासम्भवेऽपि यद्यवृत्तितावच्छेदकावच्छिन्नव्यापकं तत्तद्वृत्तीति सामान्यमुखव्याप्तिग्रहः सुलभ एव । घटवृत्तितावच्छेदकावच्छिन्नव्यापकमपि घटावृत्ति स्यादित्यप्रयोजकत्वशङ्कया च नोक्तलिङ्गे घटवृत्तित्वव्याप्तिग्रह इति तु न शङ्क्यम् । घटवृत्त्यधिकरणघटनिष्ठाभावप्रतियोगित्वसत्त्वेन निरुक्तलिङ्गस्यैव व्याघातादिति भावः ।

इदमत्रावधेयम् । केवलान्वयिसाधारणव्याप्तेः साध्यसामानाधिकरण्यरूपाधिकांशघटिततया गौरवेण तत्साध्यकानुमानाभ्युपगमोऽनुचितः । पक्षवृत्तिहेतुव्यापकं साध्यमिति ज्ञानादेवानुमितेः स्वीकरणीयत्वात् । यदि च व्यापकताज्ञाने प्रतियोगित्वादिकं प्रकारः साध्याभाववद्वृत्तित्वज्ञाने तु संसर्ग इत्यतः किमपि लाघवं स्यादिति मन्यते, तदा पक्षीयहेतुमत्तावच्छेदेन साध्यवत्तावगाहिनः साध्यांशे व्यापकतारूपसंसर्गावगाहित्वेन हेतुता किं नोपेयते ? व्यापकताज्ञाने वद्वित्वत्वादिविषयतानिवेशेन गौरवाच्चेद्विभेदि, तदा प्रमादिरूपसाध्यतावच्छेदकांशे प्रमात्वादिरूपविशेषणावच्छिन्नव्यापकतावच्छेदकत्वावगाहिज्ञानस्य प्रमेयत्वादिसाध्यकानुमितिहेतुतां किमुपेक्षसे प्रमात्वविषयतानिवेशस्योभयमते तुल्यत्वात् । एकरूपेणावच्छेदकत्वेऽप्यन्यरूपावच्छिन्नेऽवच्छेदकत्वाभावस्य सुवचत्वात् । असर्वविषयकप्रमाव्यक्तीनां तत्तद्व्यक्तित्वेन हेतुमन्निष्ठाभावप्रतियोगितावच्छेदकत्वेऽपि प्रमा-

( १ ) इत आरभ्य भाव इत्यन्तः पाठः पुस्तकान्तरे नास्ति ।



त्वाद्यवच्छिन्ने व्यापकतावच्छेदकतायाः सुघटत्वात् । केवलान्वयि-  
हेतुकस्थलेऽपि सर्वविषयकेश्वरीयप्रमायाः, व्यतिरेकिहेतुकस्थले तु  
हेतुमद्यावद्विषयकान्यतमप्रमायाश्च केनाऽपि रूपेण हेतुमन्निष्ठाभा-  
वप्रतियोगितावच्छेदकत्वासम्भवाच्च प्रमात्वसामानाधिकरण्येन  
व्यापकतावच्छेदकत्वस्याक्षतेः । विशिष्य हेतुविषयतामनन्तर्भाव्य  
कारणताकरूपनं व्यापकतापरामर्शहेतुतावादिनाऽपि शक्यमिति  
केवलान्वयिव्यावृत्तव्याप्तेः साधनभेदेऽप्यभेदेऽकिञ्चित्करः । व्यधि-  
करणधर्मावच्छिन्नप्रतियोगितावच्छेदकताकाभावस्य प्रामाणिकत्वे  
साध्याभाववदवृत्तित्वज्ञानहेतुत्वमतेऽपि केवलान्वय्यनुमानं निरा-  
बाधमेव । साध्यतावच्छेदकविशिष्टसाध्याभावस्याप्रामाणिकत्वेऽपि  
[ १ ] व्यधिकरणसमवायित्वाद्यवच्छिन्नवाच्यत्वादिमद्भेदवत् व्यधि-  
करणवाच्यत्वत्वविशिष्टावच्छिन्नाभावनिष्ठप्रतियोगितावच्छेदकता-  
काभावरूपव्याप्तेः प्रसिद्धिसम्भवात् । न च व्यधिकरण-  
साध्यावच्छिन्नाभाववदवृत्तित्वाभावस्य व्याप्तित्वे व्यभिचारिहेता-  
वपि साध्यावच्छिन्नान्यदीयाभाववदवृत्तित्वाभावमादाय सल्लिङ्गक-  
परामर्शसम्भव इति वाच्यम् । साध्यतावच्छेदकविशिष्टसहिता-  
भावत्वमात्रावच्छिन्नाभावनिष्ठावच्छेदकताया एव व्याप्तिघटकत्वात्,  
धूमीयत्वादिना घटाभावादिमदवृत्तित्वाभावीयप्रतियोगितायां अभा-  
वनिष्ठावच्छेदकतायां व्यधिकरणतया धूमादेरिव समानाधिकर-  
णतया घटादेरप्यवच्छेदकत्वात् व्यधिकरणधर्मावच्छिन्नाभावप्रति-  
योगितावच्छेदकतावदेतदभावप्रतियोगितावच्छेदकतावच्छेदकताया  
व्यधिकरण इव समानाधिकरणेऽपि स्वीकारादिति नवीनः पन्थाः ।

अथ समवायित्वेन वाच्यत्ववाच्यायमिति प्रतीतिवलाद्भेद एव  
व्यधिकरणधर्मावच्छिन्नप्रतियोगितावच्छेदकताको न त्वत्यन्ताभा-  
वोऽपि तथा, अतएव दीधितिकृता प्रमेयत्वादिकेवलान्वयिधर्माव-  
च्छिन्नहेतुकस्थले तद्रूपस्य व्यधिकरणतया प्रतियोगिताया अव-  
च्छेदकत्वासम्भवेन साध्याभावसजातीयतद्व्यापकाभावप्रतियोगि-

[ १ ] व्यधिकरणसमवायित्वाद्यवच्छिन्नवाच्यत्वत्वविशिष्टाव-  
च्छिन्नाभावनिष्ठप्रतियोगितावच्छेदकताकाभावरूपव्याप्तेः—इतिपुस्त-  
कान्तरे पाठः ।



तावच्छेदकत्वं निराकृत्य यथाश्रुतमिश्रलक्षणदूषणमपि सङ्गच्छते, अन्यथा समवायित्वादिना प्रमेयत्वादेरपि तादृशप्रतियोगिताच्छेदकत्वसम्भवेन तल्लक्षणनिर्वाहात् । न च तादृशाभावो व्यधिकरणधर्मावच्छिन्नप्रतियोगितावच्छेदकताक एव न तु तादृशप्रतियोगिताकत्वेन साध्याभावसजातीय इति न तल्लक्षणघटक इति वाच्यम् । समनियताभावैक्येन व्यधिकरणधर्मावच्छिन्नप्रतियोगितावच्छेदकताकाभावस्यापि स्वसमनियततादृशप्रतियोगिताकाभावरूपत्वादिति चेन्न, समवायितया वाच्यत्ववान्नायमिति प्रतीतिवत् समवायितया वाच्यत्ववान्नात्रेति प्रतीतेरपि दुर्वारत्वात् ।

माभूद्वा व्यधिकरणधर्मावच्छिन्नप्रतियोगितावच्छेदकताकोऽभावस्तथाऽपि साध्यवदनिरूपितत्वावच्छिन्नाधेयत्वाभाव एव व्याप्तिः । केवलान्वयिनि साध्यवदनिरूपितत्वं किञ्चिदनिरूपितघटादौ प्रसिद्धं तदवच्छिन्नाधेयत्वाभावस्तत्र व्यधिकरणधर्मावच्छिन्नप्रतियोगिताक एव प्रसिद्धः । व्यभिचारिणि व्यभिचारनिरूपकाधिकरणाधेयत्वे प्रतियोगिनि साध्यवदनिरूपितत्वसत्त्वेन तद्रूपावच्छिन्नाधेयत्वाभावः समानाधिकरणधर्मावच्छिन्नाभाव एव तस्य हेतावसत्त्वान्नातिव्याप्तिः ।

सत्तादिनिष्ठद्रव्यगुणादिनिरूपिताधेयताः स्वस्वनिरूपकद्रव्यगुणादिरूपाधिकरणभेदाद्भिद्यन्त एव, अत एव द्रव्याद्याधेयतायाः गुणाद्यन्यत्वविशिष्टसत्तात्वाद्यवच्छिन्नत्वाद्गुणाद्याधेयतायाश्च तदनवच्छिन्नत्वात्तेन रूपेण सत्तादेर्गुणाद्यवृत्तित्वादतः सत्तादिनिष्ठगुणाद्याधेयत्वं द्रव्यत्वादिसाध्यवदनिरूपितमेव ।

परे तु साध्याभाववृत्तितायाः साध्यवृत्तित्वान्यवृत्तित्वत्वेन निवेशः, अन्यथाऽव्याप्यवृत्तिसाध्यकाव्याप्तेः अव्याप्यवृत्तिधर्मावच्छिन्नभेदस्याव्याप्यवृत्तितानये साध्याभावस्थले साध्यवद्भेदनिवेशोऽपि तदप्रतीकारात् । एवञ्च केवलान्वयिसाध्यकेऽप्रसिद्धनिबन्धनाव्याप्तिवारणाय साध्यवन्निरूपितवृत्तौ हेतुनिष्ठत्वं निवेशनीयं, तथाच वाच्यं ज्ञेयत्वादित्यादौ ज्ञेयत्वादिहेतुनिष्ठं यत्साध्यवृत्तित्वं तदन्यवृत्तिराकाशाभावादौ प्रसिद्ध्यति तदभावस्य ज्ञेयत्वादौ सत्त्वेन लक्षणसमन्वयः । न च तथाऽपि वाच्यं प्रमेयादित्यादौ साध्यवन्निरूपितप्रमेयनिष्ठवृत्तिभिन्नवृत्त्यप्रसिद्धाऽव्याप्तिर्दुर्वारैवेति वाच्यम् ।



स्वनिष्ठं यत्साध्यवद्भूतित्वं तद्भेदनिवेशनेन सामंजस्यात् । य-  
दा यत्र हेतुव्यक्तौ लक्षणं संगमनीयं तदा स्वपदेन तस्यैवोपादेय-  
तया तत्प्रमेयव्यक्तौ साध्यवन्निरूपिततत्तन्निष्ठवृत्तिभिन्नप्रमेयान्तर-  
निष्ठवृत्तिशून्यत्वमादाय लक्षणसमन्वयात् । अवच्छेदकभेदेनाधेयता-  
भेदे हेतुनिष्ठत्वस्थाने हेतुतावच्छेदकावच्छिन्नत्वं निवेशनीयम्, एवं  
चोक्तस्थले रूपान्तरावच्छिन्नसाध्यवद्भूतित्व एव विशिष्टान्यत्वप्र-  
सिद्धिः । हेतौ हेतुतावच्छेदकावच्छिन्नसाध्यवद्भूतित्वान्यरूपान्त-  
रावच्छिन्नसाध्यवद्भूतित्वसत्त्वेऽपि न क्षतिः तादृशसाध्यवद्भू-  
तित्वान्या या वृत्तिस्तदनवच्छेदकहेतुतावच्छेदकत्वस्य विवक्ष-  
णीयत्वात् । अवच्छेदकभेदेऽप्याधेयताया अभेदे हेतुतावच्छेदक-  
निष्ठं यत्साध्यवद्भूतित्वावच्छेदकत्वं तदन्यवृत्तितावच्छेदकताशून्यत्वं  
हेतुतावच्छेदके निवेशनीयमित्याहुः ।

केचित्तु साध्यतावच्छेदकत्वशून्यत्वं हेतौ निवेद्यम् । स्वा-  
वच्छिन्नसाध्यतावच्छेदकसम्बन्धावच्छिन्नप्रतियोगिताकाभावासमा-  
नाधिकरण्यसम्बन्धानवच्छिन्नप्रतियोगिनाकसाध्यतावच्छेदकाभा-  
ववत्त्वमेव स्वावच्छिन्ननिरूपिता व्याप्तिः । वाच्यत्वत्वस्यैव ताद-  
ृशसम्बन्धावच्छिन्नाभावस्तु व्यधिकरणसम्बन्धावच्छिन्नाभाव इति  
वदन्ति ।

(दी०) एवं साध्याभावव्यापकाभावप्रतियोगित्वमपि नानु-  
मित्यौपयिकं गौरवात्, व्यभिचारज्ञानाविरोधित्वाच्च । ब-  
ह्व्यभावसमानाधिकरणाभावाप्रतियोगी धूमाभाव इति ज्ञानं  
धूमाभावाभावत्वेन तत्र बह्व्यभावसमानाधिकरण्यबुद्धिं कदा-  
चिद्विरुद्ध्यात्, न तु धूमत्वेन भिन्नप्रकारकत्वात् । व्यतिरेक-  
व्याप्तिग्रहाधीना च धीर्नानुमितिस्तत्त्वेनाननुभवात्, क्लृप्तका-  
रणाभावात्, सामग्रीभेदकल्पनायाश्चानुभवैकाधीनत्वात्, किन्तु  
विजातीया । तत्करणमपि प्रमाणान्तरमर्थापत्तिरेव । क्लृप्तप्रमा-  
णद्वयसमाहारसमशीलं च युगपदन्वयव्यतिरेकिधर्मद्वयप्रतिस-  
न्धानम् ।

(गा०) अर्थापत्तेः प्रमाणान्तरत्वं व्यवस्थापयिष्यन् व्यतिरेकव्याप-



कताया अप्यनुमित्युपयोगितां खण्डयति एवमिति । गौरवादिति । अस्य साध्याभाववृत्तित्वापेक्षयेत्यादिः । तादृशप्रतियोगित्वज्ञानस्य विजातीयप्रमितिहेतुताया भवतोऽप्यावश्यकत्वाच्छरीर-गौरवमकिञ्चित्करमत आह व्यभिचारज्ञानेति । व्यभिचारज्ञानघटितसामग्या अनुमितिप्रयोजकत्वे आकांक्षाविज्ञानघटितसामग्या अपि तथात्वापातेन शब्दादीनामपि स्वतन्त्रप्रमाणतामङ्गप्रसङ्ग इति भावः ।

ननु हेत्वाभावाभावे हेतौ साध्याभावसामानाधिकरण्यग्रहरूप-व्यभिचारज्ञाने हेत्वभावे साध्याभावव्यापकतार्थीर्विरोधिन्येव व्यापकाभिमतस्याभावे व्याप्याभिमतसामानाधिकरण्यग्रह व्यापकज्ञानस्य प्रतिबन्धकत्वादित्यत आह वन्ध्यभावेति । तत्र धूमे कदाचिद्विरुद्ध्यादिति । धूमाभावाभावत्वेन वन्ध्यभावसामानाधिकरण्यग्रहे तुल्यवित्तिवेद्यतया वन्ध्यभावसामानाधिकरणाभावप्रतियोगिताया धूमाभावे भानात्तत्र तादृशाभावाप्रतियोगित्वज्ञानस्य ग्राह्याभावावगाहित्वादिति भावः । प्रतियोगित्वस्य संसर्गविधया ज्ञाने प्रतियोगित्वाभावज्ञानस्य प्रतिबन्धकत्वं न वास्तवमित्याशयेन कदाचिद्विरुक्तम् । न तु धूमत्वेनेति । तत्र बहुयभावसामानाधिकरण्यबुद्धिं विरुणद्धीति विपरिणतमनुष्यते । भिन्नप्रकारकत्वादिति । धूमाभावाभावत्वप्रकारकत्वेन तुल्यवित्तिवेद्यतयाऽपि धूमाभावे प्रतियोगित्वानवगाहनादित्यर्थः ।

ननु व्यतिरेकव्याप्तिज्ञानादपि पक्षे साध्यनिर्णयो भवति, तस्य च प्रत्यक्षादिरूपत्वासम्भवेनानुमितित्वमावश्यकमित्यत आह व्यतिरेकेति । तत्त्वेन—अनुमितित्वेन । अननुभवादिति । अर्थाप्यामीत्यनुव्यवसायस्यैव तत्रोत्पत्तेरिति भावः ।

ननु तत्रानुमितित्वानुभवस्य सविवादत्वेऽपि अनुमितिसामग्रीजन्यतयाऽनुमितित्वमावश्यकमित्यत आह क्लृप्तेति । साध्याभाववद्वृत्तित्वज्ञानस्यैव लाघवेनानुमितिहेतुतायाः क्लृप्तत्वादिति भावः । ननु व्यतिरेकव्याप्तिज्ञानघटितसामग्रीजन्यत्वमपि पृथगनुमितित्वप्रयोजकं वाच्यमित्यत आह सामग्रीमेदेति । एतस्या अपि अनुमितिसामग्र्यन्तरत्वकल्पनायाश्चेत्यर्थः । अनुभवेति । अनुमितित्वानुभवेत्यर्थः । न तु तद्वद्वृत्तित्वज्ञानाजन्यस्यानुमितित्वमित्येवा-



ह किञ्चित्त्वादिना । विजातीयेति । अनुमितित्वविरुद्धजातिमती-  
त्यर्थः । अनुमिनोमीत्यनुव्यवसायात्प्रत्यक्षविजातीयाऽनुमितिप्रमा-  
वत् शाब्दयामीत्यादिप्रतीतिबलात् शाब्दाख्यप्रमित्यन्तरवच्चार्थापया-  
मीत्यनुव्यवसायबलादपि विजातीयप्रमासिद्धेर्दुर्वारत्वात् । तस्या  
अनुमितित्वाननुभवेऽपि अनुमितित्वे शाब्दादियुद्धेरपि तथात्वप्र-  
सङ्गाद्यतिरेकव्याप्तिज्ञानघटिताया इवाकांक्षादिज्ञानादिघटिताया अ-  
पि सामग्र्या अनुमितिप्रयोजकतासम्भवादिति भावः ।

नन्वेवं तत्करणस्य प्रमाणान्तरत्वप्रसङ्ग इत्यत्रेष्टापत्तिमाह त-  
त्करणमपीति । अर्थापत्तिः प्रमाणान्तरमेवेति योजना । अर्थाप-  
त्तिः—अनुपपद्यमानो योऽर्थस्तज्ज्ञानम् ।

नन्वेवमन्वयव्याप्तिप्रकारेण साध्याभावव्यापकाभावप्रतियोगि-  
त्वप्रकारेण च पक्षे हेतुमत्ताज्ञाने ज्ञानयौगपद्यानुगमे उभयजातीय-  
मेकज्ञानमेव स्वीकरणीयमिति जातिसंकरप्रसङ्ग इत्यत आह क्लृ-  
प्तेति क्लृप्तप्रमाणद्वयसमाहारः—शब्दानुमानादिरूपप्रमाणद्वयसम्बल-  
नम् तत्समशीलं, युगपदन्वयव्यतिरेकिधर्मद्वयप्रतिसन्धानम्—अर्था-  
पत्यनुमानयोः संवलनम् तथा च यथा तत्रैकसामग्र्या बलवत्त्वा-  
न्नैकदा मिथो विजातीयद्वयसामग्रीसमावेश इति न क्लृप्तानुमिति-  
त्वशाब्दत्वादीनां सङ्करस्तथा प्रकृतेऽपि सामग्र्या बलवत्त्वकल्पने  
चानुभवानुरोध एव विनिगमकः । फलसन्देहे च या सामग्री गुरु-  
शरीरा तस्या एव बलवत्त्वं कल्प्यते, तस्या दुर्बलत्वे स्वीयफले-  
च्छाविशिष्टत्वेन तत्प्रतिबन्धकतायाः कल्पनीयतया इच्छया समं  
तत्प्रविष्टकारणानां विशेष्यभावे विनिगमनाविरहेण गुरुसामग्र्याः  
प्रतिबन्धकताबाहुल्येन गौरवात् । न चोभयेच्छासत्त्वे स्वभावतो  
बलवत्सामग्र्यैव फलजननात्तदानीमुत्तेजकबलेन स्वभावदुर्बलसा-  
मग्रीफलवारणाय स्वफलेच्छाविरहविशिष्टाया दुर्बलसामग्रीफले-  
च्छाया एव बलवत्सामग्र्यामुत्तेजकत्वं वाच्यं, दुर्बलसामग्र्या च  
बलवत्सामग्रीफलेच्छाविरहविशिष्टा स्वफलेच्छा विशेषणं वाच्यम्,  
तथाच दुर्बलसामग्र्यां नाधिकप्रवेश इति किं तस्या गौरवेणेति  
वाच्यम् । इच्छाविरहविशिष्टाया इच्छाया यत्र विशेषणत्वं तत्रेच्छा-  
तद्विरहयोर्मिथो विशेष्यविशेषणभावे विनिगमनाविरहेण प्रतिब-  
न्धकताधिक्यम्, यत्र चेच्छाविशेषविरहविशिष्टेच्छाया उत्तेजकत्वं



न तु विशेषणत्वं तत्र तयोरेव मिथस्तथात्वे विनिगमनाविरह इति प्रतिबन्धकत्वस्याल्पतात्वमिति गुरुसामग्या एव बलवत्त्वौचित्यात् ।

वस्तुतो बलवत्याः सामग्याः प्रतिबन्धकतायामिच्छाविरह-विशिष्टाया इच्छाया नोत्तेजकत्वं किन्तु विनिगमनाविरहभयेनेच्छा-मुत्तेजक्रीकृत्य एकप्रतिबन्धकत्वं स्वफलेच्छावैशिष्ट्यं निवेद्य चान्यप्रतिबन्धकत्वं कल्प्यते तावदेव उभयदिशीच्छादशायां दुर्बल-सामग्रीफलप्रतिबन्धापपत्तिरिति दुर्बलसामग्यामिच्छातद्विरहयोरेकत्र निवेशेन प्रतिबन्धकतायाहुल्यमतिस्फुटमेव । प्रकृते च व्यतिरेकव्याप्तिज्ञानघटिना सामग्री गुरुशरीरा एतादृशव्याप्तेरधिकपदार्थ-घटितत्वात् अधिकपदार्थोऽत्र भ्रमत्वज्ञानाभावादिनिवेशाच्चेति द्विक् ।

( दी० ) अथ निर्णीते विना सिद्धीच्छामथार्पत्तेरनुत्पादात् पक्षताजन्यत्वात् साऽप्यनुमितिर्लाघवेन पक्षताजन्यत्वस्यैवानुमितित्वे प्रयोजकत्वात् । न चैवं पक्षताप्रत्यक्षस्यापि तथात्वापत्तिः । इच्छासत्त्वेऽपि कालान्तरे वा ताद्विरहसत्त्वेनैककालीनत्वाद्यतीन्द्रियघाटनप्रतियोगित्वेन तस्या अतीन्द्रियत्वादिती चेन्न । अनुमितावेव पक्षताया हेतुत्वस्य निरस्तत्वात् साध्यादिभेदेनाननुगतत्वात् तज्जन्यत्वस्याप्रयोजकत्वाच्च । प्रयोजकत्वं च न जनकत्वमसम्भवात्, न व्याप्यत्वं मानाभावादित्यादेरसकृदावेदितत्वाच्च । एतेन व्याप्तिज्ञानादिजन्यत्वमनुमितित्वे प्रयोजकमित्यपि परास्तम् ।

साध्याभावव्यापकाभावप्रतियोगिधर्मत्वेन व्याप्यत्वानुमानात् प्रसिद्धसाध्यकैवानुमितिर्निरूप्यते केचित् ।

( गा० ) साऽपि-अन्यथानुपपत्तिज्ञानजन्यधीरपि । अनुमितिरिति । तथाच न तत्करणं प्रमाणान्तरमित्यर्थः ।

नन्वन्वयव्यप्तिज्ञानाजन्यतया पक्षताजन्याऽपि सा न प्रकृतानुमितिसामग्रीजन्यति न तत्रानुमितित्वप्रयोजकरूपवत्त्वमित्यत आह लाघवेनेति । सामग्रीजन्यत्वापेक्षयेत्यादिः । परामर्शजन्यत्वस्य व्या-



प्यवत्पक्षवैशिष्ट्यप्रत्यक्षादिसाधारणतयाऽनुमितित्वप्रयोजकत्वासम्भवात् पक्षताजन्यत्वनिवेशस्यावश्यकत्वादिति भावः । एवम्-पक्षताजन्यत्वमात्रस्य तथात्वे । तथात्वापत्तिः—अनुमितित्वापत्तिः । तत्रापि विषयतया पक्षताया हेतुत्वादिति भावः ।

पक्षताया प्रत्यक्षमेव न सम्भवतीत्याह इच्छेति । एककालीनत्वादिति । एकक्षणावच्छिन्नसामानाधिकरण्यरूपातीन्द्रियानुमित्ताविरहसम्बन्धघटितप्रतियोगितावच्छेदकत्वेनेत्यर्थः । तस्याः—पक्षतायाः । अनुमितिहेतुत्वमभ्युपेत्यापि संनियतस्यैव प्रयोजकत्वमित्याशयेन दूषयति साध्यादीति । व्याप्यत्वमेव प्रयोजकत्वे तन्त्रम्, अन्यथा सामग्या अप्यननुगमेन तज्जन्यत्वस्यापि प्रयोजकत्वासम्भवादित्याशङ्क्य प्रयोजकत्वस्य दुर्वचतां परामर्शग्रन्थोक्तां स्मारयति प्रयोजकत्वं चेति ।

एतेन-प्रयोजकताया दुर्वचत्वेन । व्याप्तिज्ञानजन्यत्वम् अनुभवत्वन्यूनवृत्तिधर्मावच्छिन्नव्यापकताज्ञानजन्यत्वम् । अनुभवत्वन्यूनवृत्तिधर्मावच्छिन्नत्वविशेषणाद्विशिष्टवैशिष्ट्यावगाहिप्रत्यक्षादिव्युदासः । अन्वयव्यतिरेकव्यापकतयोरनुगमासम्भवादाह-आदीति । तेनाभावज्ञानजन्यतालाभः । न चैवमप्यभावादिज्ञानानुव्यवसाये तद्विषयकत्वघटितधर्मावच्छिन्नजनकतानिरूपितजन्यताविवक्षणेप्यभावादिघटिताकांक्षादिज्ञानजन्यशाब्दबोधेऽतिप्रसङ्गो दुर्वार इति वाच्यम् । तज्जन्यत्वपदेन तत्करणकत्वविवक्षणात् । शाब्दबोधे च पदज्ञानत्वेनैव करणतयाऽतिप्रसङ्गविरहात् ।

व्यतिरेकिस्थलेऽपि अन्वयव्याप्तिज्ञानादेव साध्यनिश्चयो न तु व्यतिरेकव्याप्तिज्ञानात्, अन्वयसहचाराभावेनान्वयव्याप्तिप्रत्यक्षानुपपत्तावपि व्यतिरेकव्याप्त्या तदनुमानसम्भवात् इति, क्लृप्तानुमितिरेवेति न प्रमाणाधिक्यमिति सिद्धान्तं समर्थयतां मतमुपन्यस्यति साध्याभावेति ।

ननु साध्याप्रसिद्धिस्थले हेतौ साध्यव्याप्यत्वानुमानसम्भवेऽपि अप्रसिद्धाभावसाध्यकस्थले साध्यव्याप्यत्वस्यापि प्रसिद्धभावेन नानुमितिः सम्भवतीत्यत आह प्रसिद्धसाध्यकैवेति । साध्याप्रसिद्धिस्थले तन्निश्चयस्यैवानभ्युपगमात्तन्निश्चयस्थले प्रतियोग्यादीनां खण्डशः प्रसिद्धधीनसाध्यप्रसिद्धादेः कल्पनादिति भावः । न चा-



न्वयव्यतिरेकव्याप्तयोः व्याप्यव्यापकभावाद्धानदशायामपि व्यतिरे-  
किहेतुना साध्यनिश्चयस्यानुभविकत्वादनुपपत्तेः प्रमाणान्तरत्वमा-  
वश्यकमिति वाच्यम् । तद्व्याप्यव्यापकभावघटकसकलपदार्थोपस्थि-  
तिसत्त्वेन मानसतज्ज्ञानस्य प्रकृतहेतुनिष्ठप्रकृतसाध्यान्वयव्याप्तिमा-  
नसस्यापि व्यतिरेकव्याप्तिज्ञानदशायां सर्वत्र सम्भव इत्याशयात् ।  
अनुमितिस्थले साध्यस्य मानसनिश्चयसंभवेऽप्यनुमिनोमीत्यनुव्य-  
वसायबलादनुमानस्यैव साध्याभावव्यापकभावप्रतियोगित्वरू-  
पान्यथानुपपत्तिज्ञानकालीननिश्चयेऽर्थापयामीत्यनुभवबलादर्थोपपत्तेः  
प्रमाणान्तरत्वं दुर्वारमित्यस्वरसः केचिदित्यनेन सूचितः ।

( दी० ) अथ बह्व्याद्यभाववति धूमादेः समवायेन तन्तु-  
त्वाद्यभाववति च पटादेः संयोगेन वर्तमानत्वात् साध्याभाव-  
वति च संयोगेन समवायादिना वर्तमानस्य विशिष्टैवाभावो वा-  
च्यः, तथा च जलं जातिमद्गुणवत्त्वात्, गुणवच्च घटादेरित्यादिकं  
विलीयेत-जातिगुणाभाववतोः समवेतत्वसंयोगित्वयोरप्राप्ति-  
द्धेरिति चेत् । उपदर्शयैनमपि केवलान्वयिनः सरणिम्, स्वीकुरु  
वा स्वाधिकरणावृत्तिसाध्याभावादिकत्वमेव व्याप्तिम्, स्वत्वानु-  
गमस्य प्रागेव स्वहास्तितत्वादिति ।

( गा० ) ननु साध्याभाववद्वृत्तित्वस्य व्याप्तिरित्येकसाध्यक-  
स्थलेऽपि यत्र हेतुतावच्छेदकसम्बन्धशून्य एवाधिकरणे साध्याव्य-  
तिरेकप्रसिद्धिस्तत्र साध्याभाववति हेतुतावच्छेदकसम्बन्धेन वृत्तेर-  
प्रसिद्ध्या भ्रमं विना तत्रानुमितिर्विलीयेतस्याक्षेप्तुं प्रथमतो हेतुताव-  
च्छेदकसम्बन्धमुक्त्वा व्याप्तौ निवेशयति अथेति । विशिष्टैवाभावः-  
तत्तत्सम्बन्धावच्छिन्नसाध्याभाववद्वृत्तित्वत्वेन रूपेणभावः । वाच्यः-  
तत्सम्बन्धावच्छिन्नव्याप्तिरूपतया स्वीकार्यः । इत्यादिकम्-समवाय-  
संयोगादिना गुणघटादिहेतुकानुमानम् । अप्रसिद्धेरिति । न च सा-  
ध्याभाववदनुयोगिकत्वाभाववत्तत्सम्बन्धप्रतियोगित्वविवक्षया नायं  
दोष इति वाच्यम् । बहिर्गच्छन्त्यसंयुक्तघटादीनामपि संयोगादिना  
बह्व्यादिव्याप्यतापत्तेः-बह्व्यादिमदनुयोगिकतत्संयोगादौ बह्व्याद्य-  
भाववदनुयोगिकत्वाभावसत्त्वात् । तादृशाभाववदनुयोगिकत्वाभाव-



वत्स्वप्रतियोगिकसंयोगादिसामान्यकत्वानिवेशे च सामान्यपदार्थस्य व्यापकताघटिततया व्यापकसामानाधिकरण्यापेक्षयाऽपि गौरवात् ।

सामानाधिकरण्यसम्बन्धेन साध्याभावाभाव एव व्याप्तिः जात्याभावादेः समवायघटितसामानाधिकरण्याप्रसिद्धावपि तादृशव्यधिकरणसम्बन्धावच्छिन्नतदभावः सुलभ एवेति तु वृत्त्यनियामकतया सामानाधिकरण्यस्याभावप्रतियोगितावच्छेदकसम्बन्धतानुपपत्त्या हेयम् ।

एतमपि—उक्तानुमानमपि । केवलान्वयिनः सरणिमिति । तथाच विशेषदर्शिनां तत्र जात्याद्यनुमितिर्नोपपद्यत एव किन्तु जात्यादेवेव समवाय्यवृत्त्यभावकत्वादिनां तत्र गुणादिसमवेतत्वानुमितिः, साध्याभाववत्समवेतत्वग्रहविरोधिनः साध्याभाववति समवायादिविरहग्रहस्य सत्त्वे उक्तहेतोः सुग्रहत्वादिति भावः ।

स्वाधिकरणावृत्तिसाध्याभावकत्वमिति । तथाच साध्याभाववति समवायाद्यसत्त्वग्रहेऽपि साध्याभावे हेतुसमवाय्यवृत्तित्वग्रहसत्त्वान्नोक्तानुमानानुपपत्तिरिति भावः । न चात्रापि सत्ताभाववान् जातित्वादित्यादौ हेतुमति विरोधिताघटकसम्बन्धेन वृत्तेरप्रसिद्धिग्रहदशायामनुपपत्तिर्दुर्वारैवेति वाच्यम् । तत्र साध्याभाववदवृत्तिसमवेतत्वादिज्ञानादेवानुमित्युपगमात् । व्यापकताज्ञानहेतुतावादिनाऽपि भेदत्वावच्छेदेन हेतुमदवृत्तित्वग्रहदशायां तादृशव्याप्तिज्ञानादेवानुमितेरुपगन्तव्यत्वात् । प्रतियोग्यधिकरणाभिन्नत्वविशेषितहेत्वधिकरणघटितव्यापकतायास्तदा दुर्ग्रहत्वात् ।

न च संयोगसम्बन्धावच्छिन्नघटाभावे साध्ये विषयितया घटादिहेतुकानुमाने का गतिः ? तत्र हेतुमति ज्ञानादौ साध्यरूपाभावप्रतियोगितावच्छेदकसंयोगेन वृत्तेरप्रसिद्धेः, साध्याभाववति च संयोगिनि विषयितारूपहेतुतावच्छेदकसम्बन्धाप्रसिद्धेः, उपदर्शितव्याप्तिद्वयस्यासम्भवादिति वाच्यम् । वृत्त्यनियामकसम्बन्धेन व्याप्तेः प्रार्चानैरप्यनभ्युपगमेन तत्र विषयितादिहेतुकानुमानस्यैवोपगमात् ।

नन्वेवं स्वत्वानुगमात्साधनतावच्छेदकभेदेन व्याप्तेर्भेदप्रसङ्ग इत्यत्रेष्टापत्तिमाह स्वत्वेति । स्वहस्तितत्वादिति । स्वव्यापकसाध्यसामानाधिकरण्यरूपव्याप्तिवादिनापीत्यादिः । तथाऽप्येतन्मते प्रतियोगितावच्छेदकत्वांशस्य सम्बन्धतया निवेशेन लाघवस्यानपायादिति भावः ।



(दी०) एतेन नीलेतररूपवान् नीलासमवेतत्वे सति गोत्वादित्यादिकं विलीयेत-विशेष्यस्य व्यभिचारित्वात्, विशिष्टस्य चानतिरिक्तवृत्तित्वादित्यपि परास्तम् । साध्याभावस्य विशिष्टहेत्वधिकरणावृत्तित्वात् परम्परासम्बन्धेन विशेषणविशेष्यसम्बन्धस्यैव वा तत्र हेतुत्वादिति ॥

इति केवलान्वयिदीधितिः ॥

( गा० ) साध्याभाववदवृत्तित्वरूपव्याप्तिपक्षेऽप्यनुपपद्यमानाः साध्यव्यभिचारिण्या विशेष्यव्यक्तेर्विशेषणान्तरविशिष्टत्वेन व्याप्यताया निर्वाहरूपमेतत्कल्पावलम्बनप्रयोजनं दर्शयति एतेनेति । नीलरूपवान् व्यक्तिष्वव्यभिचारसत्त्वेन विपरीतविशेषणविशेष्यनीलरूपवत्समवेतत्वे सति द्रव्यत्वादित्यादिकं नीलरूपाभाववति चित्ररूपवति व्यभिचारेणासदनुमानमतो नीलेतररूपसाध्यकनीलरूपवदसमवेतत्वविशिष्टगोत्वहेत्वनुधावनम् । गोत्वरूपाविशेष्यप्रवेशाद्गुणकर्मविशेषादौ गगनधौ च न व्यभिचारः । नीलान्यसमेवतत्वविशिष्टगोत्वे शुद्धगोत्वानतिरेकिणि नीलेतररूपव्यभिचारविरहस्यादुर्घटत्वेऽपि समवेतत्वस्य समवेतमेदेन भिन्नत्वे गोत्वविशिष्टत्वेन गुणादिव्यावृत्तनीलान्यसमवेतत्वव्यक्तिष्वव्यभिचारसत्त्वेन विपरीतविशेषणविशेष्यभावापन्नहेतुकानुमानमेव सुघटं तद्विशिष्टगोत्वज्ञानदशायां गोत्वावेशिष्टतज्ज्ञानस्यापि सम्भवादिति विशिष्टगोत्वहेतुकानुमानविलोपे क्षतिविरह इत्यालोच्याखण्डं नीलसमवेतत्वाभावं विशेषणतयोपात्तवान् । न च साध्याभाववद्वृत्तितानवच्छेदकधर्म एव व्याप्तिर्वाच्या, नीलासमवेतत्वविशिष्टगोत्वत्वेन च गोत्वस्य न नीलगोवृत्तित्वमतो विशिष्टगोत्वत्वं तदनवच्छेदकमेवेति वाच्यम् । विशिष्टस्यानतिरेकितया साध्याभाववद्वृत्तितावच्छेदकविशेष्यभूतगोत्वत्वे विशेषणान्तरविशिष्टेऽपि तदेनवच्छेदकत्वासम्भवात् । एतदभिसंध्यैव द्रव्यं गुणकर्मान्यत्वे सति सत्त्वादित्यत्राव्याप्तिर्नोपदर्शिता । तत्र स्वाश्रयसमवेतत्वसम्बन्धेन गुणकर्मान्यत्ववैशिष्ट्यमात्रस्य साध्याभाववद्वृत्तितानवच्छेदकतया तदादायैव विशिष्टसत्त्वस्य व्याप्यतोपपत्तेः । नीलासमवेतत्वस्य तादृशसम्बन्धेन वैशिष्ट्यं च द्रव्यत्वादिनिष्ठसाध्याभाववद्वृत्तितायामवच्छेदकमि-



ति न तन्मात्रमादायापि विशिष्टगोत्वादेर्व्याप्यत्वोपपत्तिः ।

अथैतत्कल्पेऽपि द्रव्यान्यत्वविशिष्टसत्ताभाववान् द्रव्यत्वादि-  
त्यादावव्याप्तिः साध्याभावस्य विशिष्टसत्तायाः शुद्धसत्त्वानतिरेकि-  
तया हेत्वधिकरणवृत्तित्वादिति चेन्न । अनुयोगिताविशेषरूपसा-  
ध्याभावत्वे स्वाधिकरणवृत्तितानवच्छेदकत्वस्य विवक्षितत्वात् ।  
अनुयोगितायाः प्रतियोगितावच्छेदकादिभेदेन भिन्नतया शुद्धसत्ता-  
भावादिनिरूपिताभावत्वस्य द्रव्यादिवृत्तितानवच्छेदकत्वे विशिष्टाभा-  
वनिरूपिताभावत्वे तदभावसौलभ्यात् ।

एतेन जात्यभाववान् गुणत्वादित्यादौ साध्याभावस्य द्रव्यत्वा-  
देहेत्वधिकरणगुणाद्यवृत्तित्वेऽपि साध्याभावसामान्यमनिवेश्यापि  
तदुपपत्तिः । प्रतियोगितावच्छेदकाद्यैक्येऽभावव्यक्तिभेदेनानुयोगि-  
ताभेदानभ्युपगमात्, गुणत्वदिसाधारणतया साध्यनिरूपिताभा-  
वत्वे स्वाधिकरणवृत्तितानवच्छेदकत्वस्य दुर्घटत्वात् ।

अथैवमपि सत्ताभाववान् गुणकर्मान्यत्वे सति द्रव्यान्यत्वादि-  
त्यादावगतिरेव विशेषहेतुमति साध्याभावप्रतियोगितावच्छेदकसं-  
मवायेन वृत्तेरप्रसिद्धेः । साध्याभाववति गुणादौ हेतुघटकविशेष्य-  
वृत्तेर्व्याप्तिद्वयस्यैवानिर्वाहादिति चेत् । एतदभिसन्धायैव विशिष्टहे-  
तुकस्थले विशेष्यविशेषणसम्बन्धस्य हेतुत्वमनुसृतं परंपरेत्यादिना ।

केचित्तु अभावस्यैव भावाभावस्याप्यभावत्वेन वृत्तिर्विशेषणता-  
विशेषणैव नास्तीति प्रत्यये सर्वत्रैकजातीयसम्बन्धावगाहिताया  
आनुभविकत्वादिति स्वाधिकरणे विशेषणताविशेषणैवावृत्तित्वम-  
भावस्य विवक्षणीयम् । आकाशाभावादेरात्मादौ आकाशाभावत्वे-  
नैव दैशिकविशेषणतया वृत्तिः न तु कालिकसम्बन्धावच्छिन्नस्वा-  
भावाभावत्वेन काल एवाकाशाभावस्य कालिकसम्बन्धावच्छिन्ना-  
भावो नास्तीति प्रत्ययात् । कालिकसम्बन्धावच्छिन्नस्वाभावस्या-  
भावरूपाकाशाभाव आत्मनीत्याद्याधाराधेयभावे प्रत्यये तादृशाभा-  
वाभावत्वस्योपलक्षणतयैव भानोपगमादित्याकाशाभावादेः कालि-  
कसम्बन्धावच्छिन्नाभावे साध्य आत्मत्वादिहेतौ नाव्याप्तिरिति तत्त-  
द्विशिष्टहेतुकस्थले स्वाधिकरणेत्यादिव्याप्तिरेव निर्वहतीत्याहुः ॥

इति श्रीगदाधरमहाचार्यचक्रवर्त्तिविरचितानुमानगादाध्यायं  
केवलान्वयिप्रकरणम् ॥



अनुमानगादाधर्याम् ।

## केवलव्यतिरेकिप्रकरणम् ।

( चि० ) केवलव्यतिरेकी त्वसत्सपक्षः । यत्र व्यतिरेकसहचारेण व्याप्तिग्रहः ।

( दी० ) व्याप्तिग्रह इति साधारणोक्तिः । तव केवलान्वयिन्यभावाच्च । साध्यव्याप्यत्वं तद्वदन्यावृत्तित्वादिरूपमन्ततः साध्य एव प्रसिद्धम् ।

( गा० ) केवलव्यतिरेकी त्वसत्सपक्ष इति मूलम् । यथाश्रुतैतल्लक्षणं साध्यसाधनोभयवक्षया निश्चीयमानधर्मिरूपसपक्षपदार्थस्य सिद्ध्यसिद्धिभ्यां पराहतमिति तदर्थमाह यत्र व्यतिरेकसहचारेणेति । व्यतिरेकसहचारेणैवेत्यर्थः । तथाचागृहीतव्याप्तिकं केवलव्यतिरेक्यनुमानलक्षणमिति पर्यवसितम् ।

तत्र व्याप्तिपदस्यान्वयव्याप्तिपरत्वे गृहीतव्याप्तिभेदाद्भेदः व्यतिरेकिणि व्यतिरेकव्याप्तेरेव गमकतेति स्वमतसाधारणानुपपत्तिरत आह दीधितौ व्याप्तिग्रह इतीति । साधारणोक्तिरिति मतभेदानान्वयव्याप्तिव्यतिरेकव्याप्युभयपरमित्यर्थः । मतभेदेन लक्षणभेदात् अनुगतरूपेण व्याप्योरुपादानमनुचितमिति शब्दस्यैव साधारणत्वमुक्तम् । स्वमते व्यतिरेकव्याप्तेरेव व्यतिरेकसहचारग्राह्यतया व्यतिरेकसहचारेण व्याप्तिग्रह इत्यस्य व्यतिरेकव्याप्तिग्रह एवानुमित्युक्तमित्यर्थे पर्यवसानात्प्रकृतानुमित्यौपयिकव्याप्तिव्यापकव्यतिरेकव्याप्तिवक्तृत्वमित्यत्र एवं केवलव्याप्तिरेकित्वादिकमपि निर्वाच्यमित्यनेन सूचिते लक्षणे पर्यवसानमित्यवधेयम् । पूर्वपक्षिणा मीमांसकेन केवलान्वय्यनुमानानभ्युपगमात्तेन केवलान्वयिन्यभावाच्चेत्यनेन केवलान्वय्यनुमानानुपपत्तिप्रदर्शनमसङ्गतमतस्तवेत्यादौ पूरयति तवेति । नैयायिकस्येत्यर्थः । तथाच नैयायिकस्य स्वमतसिद्धकेवलान्वय्यनुमानानुपपत्त्या व्यतिरेकव्याप्तिधियोऽनुमितिहेतुत्वोपगमो न युक्त इति मूलाभिप्रायः । पृथिवीत्वादिहेतावितरभेदरूपसाध्यनिरूप-



पितृस्वव्यापकसाध्यकरूपान्वयव्याप्तेः स्वस्वघटितायाः पक्षातिरि-  
क्तेऽसत्त्वात् अप्रसिद्धा नानुमानसम्भव इति व्यतिरेकव्याप्त्यान्वय-  
व्याप्त्यनुमानाशङ्कया असंगतिरतो व्याचष्टे साध्यव्याप्यत्वमिति ।  
तद्वदन्यावृत्तित्वमिति । अस्यापि साध्यधर्मिकान्योन्याभावगर्भेहतु-  
व्यापकताग्रहप्रतिवध्यव्यभिचारग्रहविरोधित्वेनान्वयव्याप्तिरूपता व्य-  
तिरेकव्याप्तिबुद्धेश्च हेत्वभावे साध्यभाववन्निष्ठाभावप्रतियोगित्वबु-  
द्धावेव विरोधितेत्याशयः ।

वस्तुतो यद्धर्मावच्छिन्नाभावव्यापकाभावप्रतियोगितावच्छे-  
दक्यद्रूपवान् यः स तद्रूपावच्छिन्नव्यापकतावच्छेदकतद्धर्माव-  
च्छिन्नसमानाधिकरणवृत्तितद्रूपवानिति सामान्यतो व्याप्त्या प-  
क्षधर्मतायत्नादप्रसिद्धाया अपि पृथिवीत्वत्वावच्छिन्नव्यापकताव-  
च्छेदकेतरभेदत्वावच्छिन्नसमानाधिकरणवृत्तिपृथिवीत्वत्वरूपान्वय-  
व्याप्तेः पृथिवीत्वे ग्रहसम्भव इति मूलाशयः ।

ननु पृथिवीतरभिन्नावृत्तित्वरूपसाध्यस्य पृथिवीमात्रवृत्ति-  
धर्मान्तरे प्रसिद्धिरुपगन्तव्या । तत्रापि चेद्व्यतिरेकव्याप्तिहे-  
तुकानुमाना तत्प्रसिद्धिरित्युच्यते तदाऽनवस्था । मानान्तराद्यदि  
तत्प्रसिद्धिस्तदा पृथिवीत्वेपि सा समाना । मानान्तरं  
च नानुमानान्तरं तत्रापि साध्यप्रसिद्धपेक्षणात् । न प्रत्यक्षं  
तत्र विपरीतकोटेरप्युपनीतमानसम्भवेन तान्निष्ठयासम्भवादित्यत  
आह अंततः साध्य एवेति । साध्ये साध्यवदन्यवृत्तित्वस्य विरोधेन  
मानासम्भवानुपनयसहकृतेन तेन न तत्र साध्यवदन्यमात्रवृत्तित्व-  
निश्चयः सम्भवतीति भावः । उपस्थिताभावानामन्यत्रापि कदाचि-  
न्मानसात्तान्निष्ठयसम्भवेनांतत इत्युक्तम् ।

( चि० ) ननु व्यतिरेकि नानुमानं व्याप्तिपक्षध-  
र्मताज्ञानस्य तद्धेतुत्वात् । अत्र च व्यतिरेकिसहचारा-  
त्तत्र व्याप्तिरन्वयस्य न पक्षधर्मता । न च व्याप्तिप-  
क्षधर्मत्वं साध्याभावव्यापकाभावप्रतियोगित्वं द्वयम-  
नुमितिप्रयोजकमिति वाच्यम् । अननुगमात् । न  
चान्यतरवत्त्वं तथा, एकप्रमाणपरिशेषापत्तेः । न



च तृणारणिमणिन्यायेनानुमितिविशेषे तत्कारण-  
त्वमिति वाच्यम् । व्यतिरेकिसाध्येऽनुमितित्वा-  
सिद्धेः-उभयसिद्धकलसतत्कारणस्याभावात् । न  
च साध्याभावव्यापकाभावप्रतियोगित्वमेवानुमिति-  
प्रयोजकमिति वाच्यम् । गौरवात्, केवलान्वयिन्य-  
भावाच्च । अथ साध्याभावव्यापकाभावप्रतियोगि-  
त्वेन साध्यव्याप्यत्वमेवानुमीयते, एवं व्यतिरेकव्या-  
प्त्याऽन्वयव्याप्तिमनुमाय यत्रानुमितिः स एव व्यति-  
रेकीत्युच्यते इति । तत्रान्वयव्याप्तेर्गमकत्वे व्यतिरे-  
कव्याप्त्युपन्यासस्यार्थान्तरतापत्तेः । अन्वयव्याप्त्य-  
नुकूलतया च तदुपन्यासेऽन्वयव्याप्तिमनुपन्यस्य त-  
दुपन्यासस्याप्राप्तकालत्वादिति ।

उच्यते निरुपाधिव्यतिरेकसहचारेणान्वयव्या-  
प्तिरेव गृह्यते प्रतियोग्यनुयोगिभावस्य नियामक-  
त्वात् । न चैवं व्याप्तिग्रह एव पृथिवीतरभिन्नेति भा-  
सितं, नियतसामानाधिकरण्यरूपत्वाद्वाप्तेरिति चेत् ।  
सत्यम् । गन्धवत्त्वावच्छेदेनेतरभेदस्य साध्यत्वात् ।  
अत एवाचार्यः पक्षनावच्छेदके न हेतुत्वमनुमेने । पृ-  
थिवीत्वमितरभेदव्याप्यमिति प्रतितावपि सर्वा पृथि-  
वी इतरभिन्नेति पृथिवीविशेष्यकबुद्धेर्व्यतिरेकिसा-  
ध्यत्वाच्च ।

(दी०) निरुपाधीति । उपाधिज्ञानाहितव्यभिचारज्ञाननिरा-  
साय पृथिवीत्वमिति । पृथिवीत्वमितरभेदव्याप्यमित्यत्र हि पृथि-  
वीत्वत्वाविशिष्टे पृथिवीत्वे इतरभेदसामानाधिकरण्यं भासते ।  
पृथिवीतरभिन्नेत्यत्र शुद्धपृथिवीत्वविशिष्टे तदवच्छेदेनेतरभेद



इति न सिद्धसाधनमित्यर्थः । सर्वेति च पृथिवीत्वस्यावच्छेदक-  
त्वस्फोरणाय । अत्र च पृथिवीत्वत्वं पृथिवीतरासमवतेत्वमात्रं  
न तु पृथिवीवृत्तित्वघटितमित्यतोपि नोपनयवैयर्थ्यम् ।

(गा०) निरुपाधीति मूलं उपाधिज्ञानाभावसहितेत्यर्थकं तदभा-  
वस्य व्याप्तिज्ञानकरणतया तत्सत्त्वप्रदर्शनस्य व्यभिचारज्ञानाभाव-  
रूपकारणसमवधानप्रदर्शनपरतया सङ्गमयति निरुपाधीति । व्यभि-  
चारज्ञानानिरासाय-व्यभिचारज्ञानाभावसाहित्यलाभाय । पृथिवीत्व-  
पक्षतावच्छेदके साध्यसामानाधिकरण्यविषयकस्य तद्धेतुकव्याप्ति-  
ग्रहस्यानुमित्यप्रतिबन्धकत्वं तदुभयविषयतावैलक्षण्याप्रयुक्तमिति  
पृथिवीत्वमितरभेदव्याप्यमित्यादिमूलाभिप्रेतम् । तत्रानुमितेः पृथिवी-  
विशेष्यकत्वकथनात् व्याप्तिग्रहे पृथिवीत्वस्य विशेष्यता अनुमितौ त-  
द्विशिष्टस्येत्येतावदेव तदभिप्रेतमिति भ्रमनिरासाय दर्शिताकारसूचि-  
तमन्यदपि वैलक्षण्यं स्पष्टयति शुद्धेति । स्वरूपतो भासमानेत्यर्थः ।  
हेतुभिन्नसर्वत्वस्य पक्षतावच्छेदकत्वे हेतुपक्षतावच्छेदकभेदेन सिद्ध-  
साधनपरीहारकत्वान्नास्य कल्पान्तरतासम्भव इति सूचनाय सर्व-  
त्वस्य पक्षतावच्छेदकत्वाभिप्रायेण न सर्वपदोल्लेख इत्याह सर्वेति  
चेति । अवच्छेदकत्वस्फोरणायेति । अवच्छेदकत्वेन विषयतासूचना-  
येत्यर्थः ।

ननु पृथिवीत्वावच्छिन्नपक्षकस्थले पृथिवीत्वत्वावच्छिन्नस्य हेतुत्वे  
पृथिवीवृत्तित्वरूपपक्षधर्मतायाः हेतौ लाभात्परार्थस्थले उपनयवैय-  
र्थ्यम् । न च हेतुतावच्छेदकपृथिवीवृत्तित्वघटितधर्मविशिष्टे पृथिवीवृ-  
त्तित्वस्योपनयादेव भानान्न तद्वैयर्थ्यमिति घाच्यम्, तथाप्युद्देश्यता-  
वच्छेदकविधेययोरैक्येनोपनयाधीनशाब्दबुद्धेरसम्भवादित्यत आह  
अत्र चेति । नोपनयवैयर्थ्यं-पृथिवीवृत्तित्वघटितधर्मविशिष्टे पृथिवी-  
वृत्तित्वस्य निराकाङ्क्षतयाऽन्वयासम्भवेन उपनयस्यार्थाबोधकत्वेने-  
त्यर्थः । पृथिवीत्वत्वं पृथिवीनिष्ठान्योन्याभावप्रतियोगितानवच्छेदक-  
रूपसकलपृथिवीवृत्तित्वघटितमेवेत्यतोपि नोपनयवैयर्थ्यमिति सूच-  
यितुमतोऽपीत्युक्तम् ।

वस्तुतो व्यभिचारावारकतया हेतुतावच्छेदकगर्भसकलपृथि-  
वीवृत्तित्वांशस्य वैयर्थ्येन तदनिवेश एव निर्भरः ।



( चि० ) यद्वा व्यतिरेकव्याप्तेरेवान्वयेन गम्यग-  
मकभावः । साध्याभावव्यापकसाधनाभावाभावेन  
साधनेन पक्षे साध्याभावाभावस्य साध्यस्य साधना-  
त् । व्यापकाभावेन व्याप्याभावावश्यंभावात् ।

( दी० ) अथान्वयव्याप्तिघटकतावत्पदार्थोपस्थित्यादिकं  
विना न तद्ग्रहसम्भवः, तत्सत्त्वे च तत एव व्याप्तिग्रहसम्भवे  
व्यतिरेकसहचारज्ञानस्य हेतुत्वे मानाभावः । न च व्यभिचार-  
शङ्कानिवर्तकत्वेनैवान्वयव्यतिरेकसहचारग्रहयोरुपयोगित्वं, त-  
द्ग्रहेऽपि शङ्कातादवस्थात् । अधिकरणविशेषे च तन्निवृत्तौ  
साध्यवत्त्वसाधनाभाववत्त्वयोरन्यतरग्रहस्यैव तन्त्रत्वात्, व्यति-  
रेकव्याप्त्युपन्यासेऽर्थान्तरादितादवस्थाच्च । यत्तु सहचारमा-  
त्रलाभायैव सर्वत्रोदाहरणोपन्यास इति । तन्न । अर्थान्तराद्या-  
पत्तेर्दुर्वारत्वात्, यच्छब्दादिवैयर्थ्याच्च । व्युत्पादयिष्यते च त-  
स्य व्याप्तिबोधकत्वम् । न चान्वयिन इव व्यतिरेकिणोप्युदाह-  
रणात् स्वरससिद्धान्वयव्याप्तिधरानुभविनी येन तदर्थमपि ।  
प्रकारान्तरमास्थेयमत आह यद्वेति ।

साध्याभावेति । नन्विच्छादिसाध्ये आत्मत्वादेर्व्यतिरेकित्वं न  
स्यात्, स्याच्च संयोगादेरात्मत्वे तथात्वमिति चेन्नासाध्यतावच्छेद-  
कावच्छिन्नसाध्यासमानाधिकरणत्वेन साध्याभावस्य साधनता-  
वच्छेदकावच्छिन्नसाधनासमानाधिकरणत्वेन च साधनाभावस्य  
विशेषितत्वात् । संयोगाभावे साध्ये विभागाभावः केवलान्वयी ।  
प्रतियोगिवैयधिकरण्यावच्छिन्ने च तत्र स तादृशो व्यतिरेक्यपि ।  
व्याप्यव्यापकभावश्च साध्याभावत्वसाधनाभावत्वाभ्यां बोध्यः,  
तेन न व्यभिचारिण्यतिप्रसङ्गः । साध्याभावत्वादिकं च वैज्ञा-



निकं न तु वास्तवं तेन मेयत्वाभिधेयत्वयोर्व्यतिरेकव्याप्तिज्ञानादनुमानम् ।

व्यापकीयत्वेनाभावस्य ज्ञानाज्जाप्यीयत्वेनाभावस्य सिद्धिं पुनरप्रासिद्धसाध्यकसाधारणीमाह व्यापकाभावेनेत्यादि । अभावौ-अभाववत्त्वनिश्चयौ, अवश्यंभावश्चासति प्रतिबन्धके । अत्र च यद्रूपावच्छिन्नं प्रति व्यापकता गृह्यते तद्रूपावच्छिन्नीयत्वेनाभावमिद्धिः फलम् । येन रूपेण व्यापकता गृह्यते तद्रूपावच्छिन्नीयत्वेन व्यापकत्वाविशिष्टतद्रूपावच्छिन्नीयत्वेन चाभाववत्ताज्ञानं हेतुरिति मन्तव्यम् ।

( गा० ) यद्वेत्यादिकल्पमवतारयितुं पूर्वकल्पेऽस्वरसवीजं दर्शयति अथेत्यादिना । न तद्ग्रहसम्भवः-नान्वयव्याप्तिग्रहसम्भवः, विशेषणज्ञानाभावादिति भावः । तत्सत्त्वे-तावत्पदार्थोपस्थित्यादिसत्त्वे । तत एवेति । व्यतिरेकसहचारज्ञानसहकृतत्वव्यवच्छेदक एवकारः । मानाभाव इति । अन्वयव्यतिरेकानुविधानासिद्धेरिति भावः । व्यतिरेकसहचारेणान्वयव्याप्तिरेवेत्यत्र व्यतिरेकसहचारज्ञानस्य प्रयोजकत्वमेव विवक्षितं न तु कारणत्वमित्यभिप्रायिकाभावांशकां निरस्यति न चेत्यादिना । अन्वयव्यतिरेकसहचारग्रहयोरिति । हेतुमत्त्वेन गृह्यमाणधर्मिणि साध्यवत्त्वग्रहोऽन्वयसहचारग्रहः तत्सत्त्वे तादृशधर्मिणि साध्याभावग्रहासम्भवान्न तदात्मकव्यभिचारग्रहो भवति । एवं साध्याभाववत्त्वेन गृह्यमाणे धर्मिणि साधनाभावावगाहिनो व्यतिरेकग्रहस्य सत्त्वे तादृशधर्मिणि साधनवत्त्वावगाहिनो व्यभिचारज्ञानस्यैव न सम्भव इत्युभयोरेव व्यभिचारशङ्कानिवर्त्तकत्वम् । अत्रान्वयसहचारग्रहस्य तन्निवर्त्तकत्वं दृष्टान्तविधया दर्शितम् । अन्वयसहचारज्ञानस्यापि न स्वातन्त्र्येण व्याप्तिग्राहकता न वा विशेषणज्ञानविधया-तद्व्यष्टकपदार्थानां विशुद्धलोपस्थितितोऽपि विशेष्ये विशेषणमित्यादीरीत्या तद्ग्रहसम्भवादिति, यथा तस्यापि व्यभिचारशङ्कानिवर्त्तकतयैव व्यापकताग्रहोपयोगिता तथा व्यतिरेकसहचारग्रहस्यापि इति पर्यवसितार्थः । उपयोगित्वमित्यत्रैव न चेत्यस्य सम्बन्धः । तद्ग्रहेपि-किञ्चिदधिकरणान्तर्भावै-



ण सहचारग्रहेपि, शङ्कातादवस्थ्यात्—अन्याधिकरणान्तर्भावेण व्य-  
भिचारशङ्कासम्भवात् ।

नन्वेकाधिकरणे सहचारग्रहस्याधिकरणान्तरे व्यभिचारशङ्का-  
निवर्त्तकत्वाभावेपि तदधिकरणान्तर्भावेन व्यभिचारशङ्कानिवर्त्तक-  
ता तिष्ठत्येव तावतापि व्याप्तिग्रहोपयोगित्वमक्षतं तादृशशङ्काया  
अपि तद्ग्रहपरपन्थित्वादित्यत आह अधिकरणविशेष इति । साध्यव-  
त्त्वसाधनाभाववत्त्वयोरिति । अन्वयसहचारघटकसाध्यवत्त्वांश-  
भानस्यैव व्यतिरेकसहचारघटकसाधनाभाववत्त्वांशभानस्यैव व्य-  
भिचारशङ्कानिवृत्त्युपयोगित्वादित्यर्थः । तथा चांशान्तरघटिततत्स-  
हचारग्रहर्पयन्तस्य नोपयोगित्वसिद्धिरिति भावः ।

न च साधनवदिदं साध्याभाववदिति व्यभिचारग्रहप्रतिबन्ध-  
कतायां साध्यवत्त्वांशस्येव तद्धर्मितावच्छेदकतया साधनवत्त्वांश-  
स्यापि भानमुपयुज्यते, निर्धर्मितावच्छेदकभानस्य विपरीतज्ञाना-  
विरोधित्वादेव साधनवदिति व्यभिचारग्रहप्रतिबन्धकतायां साध-  
नाभावांशस्येव तद्धर्मितावच्छेदकतया साध्याभाववत्त्वांशग्रहोप्युपयु-  
ज्यत इति वाच्यम् । समानविषयकत्वेन विरोधित्वमते धर्मितावच्छे-  
दकभानस्यानुपयोगित्वात्, समानधर्मितावच्छेदकत्वेन विरोधितामते  
साधनादिमत्त्वसमानाधिकरणत्वमात्रेण साध्यादिमत्त्वग्रहस्य तत्सा-  
मानाधिकरण्यमात्रेण साध्याभावादिभानाविरोधितया सहचारद-  
र्शनस्यैकाधिकरणान्तर्भावेनापि व्यभिचारग्रहविरोधित्वायोगात् ।  
अयमेव वाऽनुशयो दुपणान्तरानुसरणाबीजम् ।

एवं व्यभिचारशङ्कानिवर्त्तकत्वेन सहचारज्ञानस्य व्यापकताग्र-  
होपयोगित्वेऽपि कदाचित्स्वतःसिद्धव्यभिचाराग्रहाद्यापकताग्रहेण  
व्याप्तिग्राहकसहचारभेदादनुमानभेदो नोपपद्यत इत्यपि द्रष्टव्यम् ।

व्यतिरेकव्याप्तिज्ञानस्यानुमित्यजनकत्वे पूर्वपक्षोक्ता व्यतिरेक-  
व्याप्तिबोधकोदाहरणप्रयोगानुपपत्तिरपि पुर्वारैवेत्यत आह व्यति-  
रेकेति । अर्थान्तरादीत्यादिना उक्ताप्राप्तकालत्वादिपरिग्रहः ।

यत्र न साध्यं तत्र न साधनमित्युदाहरणं न व्याप्तिप्रदर्शनपरं  
अपि तु सहचारमात्रप्रदर्शनायैव तावता व्यभिचारशङ्कानिवृत्तौ  
स्वत एव मानसो व्याप्तिग्रह इति नानाकाक्षितव्यतिरेकव्याप्तिप्रद-  
र्शनेनार्थान्तरापत्त्यवकाश इति कस्यचित्समाधानमुपन्यस्यति य-



त्विति । अर्थान्तराद्यापत्तेरिति । हेतुप्रयोगानन्तरं गमकतौपयिकव्या-  
प्तेरेवाकांक्षितत्वादिति भावः । यच्छब्दादीति । आदिना वीप्सादिप्र-  
हः । वैयर्थ्यादिति । तदसत्त्वेपि साध्याभाववति न साधनमित्या-  
दित एव सहचारलाभसंभवादिति भावः । उदाहरणस्य व्याप्तिप्रद-  
र्शनपरत्वे तद्व्याप्यमेव तदुपयोग इत्याहुः । व्युत्पादयिष्यत इति ।  
तस्य-यच्छब्दादेः, व्याप्तिबोधकत्वं-व्याप्तिबोधोपयोगित्वं, यत्पदार्थो-  
शे यद्विधेयं तद्व्यापकतायास्तत्पदोपस्थापितांशे यद्विधेयं तत्र भानस्य  
व्युत्पत्तिसिद्धत्वादिति भावः ।

नन्वेतादृशव्याप्तिज्ञानस्य व्युत्पत्तिसिद्धत्वेऽपि तस्यापदार्थ-  
त्वे शाब्दबुद्धौ भानासम्भवात् साध्यवाचकपदस्य समभिव्यापक-  
ताविशिष्टस्वार्थलक्षणयैव व्याप्तिबोध उपपादनीयः, तथाच व्य-  
तिरेक्युदाहरणादपि लक्षणया कथंचिदन्वयव्याप्तिलाभो भविष्य-  
तीत्याशङ्क्याह न चेति । तदन्वयव्याप्तिबोधार्थं प्रकारान्तरं-तदन्त-  
र्गतवह्न्यादिपदे हेतुव्यापकत्वादिविशिष्टे स्वार्थे निरूढलक्षणा ।

व्यतिरेकव्याप्तिप्रविष्टसाध्याभावसाधनाभावयोः प्रतियोगिवैय-  
धिकरण्यं निवेशयितुं शङ्कते नन्विति । आत्मत्वादेर्हेतोर्व्यतिरेकित्वं न  
स्यादिति । व्यतिरेकिलिङ्गतयाऽभ्रान्तपुरुषीयानुमितिप्रयोजकत्वं न  
स्यादित्यर्थः । जन्त्येच्छादेरव्याप्यवृत्तितया आत्मादावपि तदभा-  
वसत्त्वेन तं प्रति व्याप्यवृत्त्यात्मत्वादिहेत्वभावस्याव्यापकत्वेन व्य-  
तिरेकव्याप्तिप्रमाया अयोगादिति भावः । संयोगादेः-व्यभिचारिहेतोः,  
आत्मत्वे-साध्ये, तथात्वं-व्यतिरेकित्वं, अव्याप्यवृत्तेः संयोगादेरभा-  
वस्यात्मत्वाभावव्यापकत्वादिति भावः ।

यद्यप्यात्मत्वाभाववति वृक्षादौ संयोगाद्यभावस्याप्यभावसत्त्वा-  
न्न तस्यात्मत्वाद्यभावव्यापकत्वं व्यापकताव्याप्तिलक्षणप्रविष्टतद्व्यभि-  
ष्टाभावे प्रतियोगिवैयधिकरण्यविशेषणस्यात्र प्रयोजनविरहेणानि-  
वेशात् । न च तत्र तदनिवेशे द्रव्यभिन्नं संयोगिभेदादित्यत्रव्याप्ति-  
संयोगिभेदाभावस्य संयोगस्य साध्याभाववति द्रव्येऽभावसत्त्वेन  
साध्याभावव्यापकत्वासम्भवादिति वाच्यम् । संयोगादिभेदाभाव-  
स्य संयोगरूपत्वेपि संयोगिभेदाभावत्वेन व्याप्यवृत्तिताया आ-  
वश्यकत्वात्, अन्यथोत्पत्तिकाले घटादौ संयोगो नास्तीतिवत् संयो-  
गिभेदाभावो नास्तीति प्रतीत्यापत्तिरिति, हेत्वभावत्वेन साध्याभा-



व्यापकतायाः आवश्यकत्वात् । तथापि तद्वन्निष्ठाभावप्रतियोगि-  
तानवच्छेदकहेत्वभावत्वरूपव्यापकतानिवेशे घटाभावादिरूपे व्य-  
भिचारिण्यतिप्रसङ्गः घटाभावाद्यभावत्वस्य समनियतघटत्वाद्यपेक्ष-  
या गुरुत्वेनाभावप्रतियोगितानवच्छेदकत्वात् , अतस्तद्व्यतिक्रि-  
द्यत्तवृत्तिस्वविशिष्टसामान्यकं यद्यत्तदन्यप्रकृतहेत्वभावत्वमेव त-  
द्व्यापकत्वं प्रकृते विवक्षणीयम् तथाच संयोगाभावादेः साध्याभावव-  
द्यतिक्रिद्यत्तवृत्तिस्वविशिष्टसामान्यकत्वासम्भवात्तेन रूपेण  
व्यापकत्वमभ्युपगम्येति अतिव्याप्तिसङ्गतिः ।

साध्यतासाधनतावच्छेदकयोः साध्यतासाधनतावच्छेदकाव-  
च्छिन्नाभावप्रतियोगितावच्छेदकत्वेन निवेशः शिरोवेष्टनेनेत्यादि-  
न्यायेनानुचित इत्याशयेन ताद्रूप्येणैव तद्विवेशयन् तदवच्छिन्नवै-  
यधिकरण्यमभावद्वये निवेशयति साध्यतेति । तदवच्छिन्ना-  
सामानाधिकरण्यं—तदवच्छिन्नानधिकरणवृत्तित्वविशिष्टत्वम् , एवञ्च  
साध्याभावत्वादिनिवेशवैयर्थ्यात् साध्यतावच्छेदकावच्छिन्नानधि-  
करणवृत्तित्वविशिष्टव्यापकतावच्छेदकसाधनतावच्छेदकावच्छिन्नान-  
धिकरणवृत्तित्वविशिष्टत्वाश्रयप्रतियोगित्वमिति पर्यवसितार्थः । वि-  
शिष्टसत्तावान् जातेर्द्रव्यं विशिष्टसत्त्वादित्यत्रातिव्याप्यव्याप्यो-  
र्वारणाय साध्यतावच्छेदकावच्छिन्नसाधनतावच्छेदकावच्छिन्नयो-  
र्निवेशः ।

नन्वेवं संयोगाभाववान् विभागाभावात् एतत्संयोगाभाववान्  
एतद्विभागाभावादित्यादौ प्रतियोगिरूपसाध्यहेतुव्यतिरेकयोर्व्याप्तिप्र-  
हादभ्रान्तस्यानुमितिर्न स्यात्—साध्याद्यसामानाधिकरण्यरूपविशे-  
षणावच्छिन्नव्यतिरेकाप्रसिद्धेरित्याशङ्कामिष्टापत्त्या निराकुरुते सं-  
योगाभाव इति । अत्र संयोगाद्यव्याप्यवृत्तिमात्रप्रतियोगिकाभावो  
विवक्षितः, न तु संयोगत्वाद्यवच्छिन्नाभावः—तत्संयोगाद्यभावस्य  
साध्यत्वे व्यतिरेकित्वानुपपत्तेर्न्यूनताप्रसङ्गात् , द्विक्षणमात्रस्थापि-  
द्रव्यस्य सत्त्वे संयोगवति तत्र विभागस्य संयोगाधीनस्यासत्त्वेन  
प्रतियोगिवैयधिकरण्यानवच्छिन्नयोरपि व्यतिरेकयोर्व्याप्यव्यापक-  
भावासत्त्वेन व्यतिरेकिताया अत्राप्रसक्त्याऽव्याप्तिशङ्काया एवानु-  
दयाच्च । केवलान्वयीति । अभ्रान्तपुरुषं प्रति अन्वयव्याप्त्या गम-  
क इत्यर्थः । विशेषणान्तरानवच्छिन्नयोरेव संयोगविभागाभावयोः



साध्यहेतुभावो व्यतिरेकव्याप्त्यसम्भवनियतः न तु विशेषणान्तर-  
विशिष्टयोरपि तथाभाव इत्याह प्रतियोगीति । तत्र-संयोगाभावे  
साध्ये, सः-विभागाभावः, तादृशः-प्रतियोगिवैयधिकरण्यावच्छिन्नः ।  
व्यतिरेक्यपीति । व्यतिरेकव्याप्त्यापि गमक इत्यर्थः । तत्र साध्या-  
भावहेत्वभावयोः साध्याद्यसामानाधिकरण्यासम्भवेऽपि साध्यता-  
वच्छेदकावच्छिन्नाद्यसामानाधिकरण्यस्य द्रव्य सम्भवात्, तत्र  
साध्यतावच्छेदकप्रतियोगिवैयधिकरण्यावच्छिन्नयोस्तयोरसत्त्वात्,  
द्विक्षणमात्रस्थायिद्रव्यस्य प्रामाणिकत्वे अत्रापि संयोगविशेषाभा-  
वस्य साध्यता बोध्या ।

यद्यपि यत्रैककपालक्रियया कपालयोरारम्भकसंयोगकाले  
कपालान्तरे क्रिया तदनन्तरं कपालयोर्विभागस्तदनन्तरं कपा-  
लद्वयसंयोगनाशस्तत्र घटोत्पत्तेः प्रामाणिकत्वे घटो द्विक्षणावस्था-  
यी स्यात्, सैवाप्रामाणिकी उत्पत्तिक्षणे इन्द्रियसंयोगासम्भवेन द्वि-  
तीयक्षणे घटप्रत्यक्षासम्भवात् । तृतीयक्षणे तस्यैवासत्त्वात् विष-  
यनाशकाले प्रत्यक्षस्य सविवादत्वात् । फलसन्देहे सामान्या अप्य-  
प्रामाणिकत्वेन तल्लिङ्गकानुमानस्याप्यसम्भवात् । न च कपालत-  
त्संयोगादिघटितसामान्या अप्रत्यक्षेणापि ग्रहान्न फलैकप्रमाणकत्व-  
मिति वाच्यं, विजातीयसंयोगस्यैव द्रव्यजनकतया तादृशवैजा-  
त्यस्य फलाभावेनानभ्युपगमसम्भवेन फलांनिश्चये सामान्यासि-  
द्धेरिति । तथापि यत्र महाघटनाशकाले तदारम्भककतिपयसंयोगा  
वर्तन्ते तत्र द्रव्यारम्भकतावच्छेदकजातेरावश्यकता, अन्यथा त-  
द्वत्सु कपालेषु महाघट एव नोत्पद्येत, एवञ्च तत्र घटोत्पत्तिः साम-  
ग्रीबलसिद्धा । तत्र खण्डघटोत्पत्तिपूर्वकालिनैककपालक्रियया तदु-  
त्पत्तिकाले कपालद्वयविभागो द्वितीयक्षणे च तत्संयोगनाशे तद्वद-  
स्य तृतीयक्षणे नाश आवश्यक इति द्विक्षणमात्रस्थायिद्रव्यं प्रामा-  
णिकं भवति । साध्याभावत्वसाधनाभावत्वाभ्यामिति । साध्यानधि-  
करणवृत्तित्वविशिष्टसाधनानधिकरणवृत्तित्वविशिष्टत्वाभ्यां इत्यर्थः ।  
व्यभिचारिण्यतिप्रसङ्ग इति । धूमाद्यभावस्यापि हृदवृत्तित्वादिविशि-  
ष्टत्वेन बहुधाद्यभावव्याप्यत्वाद्बहुधाद्यभावत्वादिना धूमाद्यभावत्वा-  
वच्छिन्नव्यापकत्वादिति भावः ।

नन्वभावे प्रमेयत्वादिप्रतियोगिकत्वभ्रमं दुःशायां प्रमेयत्वाभावो-



ऽभिधेयत्वाभावव्यापक इत्यादि भ्रमात्प्रमेयत्वादिनाऽभिधेयत्वाद्य-  
नुमितेरनुपपत्तिः साध्याभावहेत्वभावयोरप्रसिद्ध्या तत्त्वेन व्याप्य-  
व्यापकभावग्रहरूपकारणासम्भवादित्यत आह साध्याभावत्वादिकं  
चेति । वैज्ञानिकमिति । साध्यायत्वाभावत्वादिना भासमानत्वरूपतया  
ज्ञानघटितमित्यर्थः । तथाच साधनीयत्वधर्मितावच्छेदकतया भा-  
समानेऽभावत्वे साध्यधर्मितावच्छेदकतया भासमानाभावत्वाव-  
च्छिन्ननिरूपितव्यापकतावच्छेदकत्वज्ञानं हेतुर्न तु वास्तवसाध्या-  
भावत्वावच्छिन्ननिरूपितव्यापकताज्ञानमित्यर्थः ।

मूले साध्याभावव्यापकसाधनाभावाभावेनेति । साध्याभावव्या-  
पकतया भासमानो यः साधनाभावस्तदभावतया तत्प्रतियोगितया  
वा पक्षे ज्ञायमानेनेत्यर्थः । साध्यभावाभावस्य—साध्याभावविरोधि-  
तावच्छेदकरूपावच्छिन्नस्य, साध्यस्य साधनात्—सिद्धेरानुभाविक-  
त्वात् । व्यापकाभावेन व्याप्याभावावश्यंभावादिति नोक्तार्थे हेतुः—य-  
द्रूपावच्छिन्नसत्त्वे यद्रूपावच्छिन्नसत्त्वावश्यंभावस्तद्रूपावच्छिन्नज्ञाना-  
त्तद्रूपावच्छिन्नसिद्धेरनियमात् । केवलधूमत्वावच्छिन्नाज्ञानाद्वह्नित्वाव-  
च्छिन्नासिद्धेः । व्यापकाभावत्वेन निश्चितात् व्याप्याभावनिश्रयावश्यं-  
भावादित्यस्य तदर्थत्वेपि तत्सिद्धौ तत्सिद्धयवश्यंभावस्य हेतुत्वास-  
म्भवादुक्तहेतुत्वेन तदभिधानासङ्गतिः । अन्वयेन व्यतिरेकव्याप्तेर्गम्य-  
गमकभावेपि नास्य हेत्वन्तरता अस्यैवार्थस्य साधनादित्यन्तेनोक्त-  
त्वादित्यतः पूर्वं साध्याभावत्वसाधनाभावत्वाभ्यां व्याप्यव्याप-  
काभावज्ञानाद्धेतुमत्त्वेन ज्ञातपक्षे साध्यसिद्धेरानुभाविकत्वम् व्य-  
तिरेकव्याप्तेर्गमकताहेतुत्वेनोक्तम् ।

इदानीमप्रसिद्धस्याप्यभावरूपसाध्यस्य प्रतियोगितावच्छेदको-  
यो धर्मस्तदवच्छिन्नव्यापकतावच्छेदकावच्छिन्नीयत्वेनाभावरूपत्वे-  
नाभावरूपहेतुमत्ताज्ञानात्तद्धर्मावच्छिन्नीयत्वेनाभावसिद्धेस्तथात्व-  
मित्याह व्यापकीयत्वेनेति । अप्रसिद्धसाध्यकसाधारणीमिति ।  
तेन पृथिवीतरभेदादिरूपसाध्यस्य पक्षमात्रवृत्तितया प्रसिध्यसम्भ-  
वात् साध्याभावत्वेन हेत्वभावव्याप्यताग्रहो न सम्भवतीति सा-  
म्यन्तरकल्पनमावश्यकमिति सूचितम् ।

यद्यप्येकदेश्यनुमताप्रसिद्धसाध्यकानुमितिप्रकारस्यात्रैव मूल-  
काराभिप्रेतत्वे—ननु पृथिवीतरेभ्यो मियते पृथिवीत्वा-



दिति व्यातिरोक्तिणि साध्यमप्रसिद्धमित्यादि-पूर्वपक्षानवतारः, पक्षैकदेशे साध्यप्रसिद्धिमालंब्य समाधानासंगतिश्च । तथापि साध्याभावत्वहेत्वभावत्वाभ्यां व्याप्तिग्रहरूपा प्रथमेक्तसामग्री तत्र न सम्भवति प्रतियोगिज्ञानं विना व्यतिरेकव्याप्तिरूपणासम्भवात् । द्वितीयसामग्रीतोपि न तत्रानुमितिसम्भवः साध्यसन्देहरूपपक्षताविरहात् । अप्रसिद्धस्य विशेषणस्य ज्ञानविरहेण प्रकारतया भानासम्भवेनानुमितेः साध्याविशेषणकत्वानुभवविरोधश्चेति पूर्वपक्षाशयेन सन्दर्भशुद्धिनिर्वाहः ।

साध्यसन्देहो न पक्षता अपि तु सिद्धभावः अनुमितेः साध्यविशेष्यकत्वं नानुभवविरुद्धम् । यदि चान्वयव्याप्तिबोधमन्तरेणापि पृथिवीतरभिन्नेत्याद्यनुमितिरानुभाविकी, तदाऽभावविशेष्यकानुमित्यनन्तरमेव तादृशानुमितिरुपगन्तव्या पूर्वानुमितेरेव विशेषणज्ञानत्वात् । यथा प्रतियोग्यधिकरणज्ञानसत्त्वेऽज्ञातोऽभावः प्रत्यक्षे विशेष्यतया भासते अनन्तरं च विशेषणतया विशेषणज्ञानस्य वृत्तत्वादित्येकदेशमतस्याप्यन्ये त्वित्यादिना उपन्यासः सङ्गच्छत इति व्यापकाभावेनेत्यादिमूले व्यापकाभावनिश्रयाद्याप्याभावसिद्धिलाभायाभावपदद्वयमभावनिश्रयार्थकतया व्याचष्टे अभावाविति । व्यापकाभावनिश्रयेऽपि प्रतिबन्धकवाधवुद्ध्यादिसत्त्वे व्याप्याभावानिश्रयात्तन्निश्चयावश्यंभावकथनासङ्गतिरतः पूरयति अवश्यंभावश्चेति । व्यापकत्वावच्छिन्नप्रतियोगिताकोऽभावो व्यापकाभावनिश्रयात्सिध्यतीति मूलाशयमनिरासायाह यद्रूपावच्छिन्नं प्रतीति । यद्रूपावच्छिन्नप्रतियोगिताकत्वविषयिणीत्यर्थः । फलमिति । व्यापकभावनिश्रयफलमित्यर्थः । प्रतियोगितायां व्याप्यताघटकसम्बन्धावच्छिन्नत्वमाननियमश्च व्याप्तिवादे सिद्धान्तलक्षणव्याख्यावसरे प्रपञ्चित इति नात्र तत्कथनम् । व्यापकस्य द्वित्वावच्छिन्नाभावनिश्रयात् व्याप्याभावसिद्धेराह येन रूपेणेति । यद्रूपे व्यापकतावच्छेदकत्वं गृह्यत इत्यर्थः । तद्रूपावच्छिन्नीयत्वेनाभाववत्ताज्ञानमिति योजना । सम्बन्धविधया तद्रूपावच्छिन्नप्रतियोगिताकत्वावगाह्यभाववत्ताज्ञानमित्यर्थः । एवं सति तद्वर्मावच्छिन्नप्रतियोगिधर्मिकव्यापकताज्ञानं पृथक् तद्वर्मावच्छिन्नाभाववत्ताज्ञानमप्यनुमितिजनकम् । विशिष्टपरामर्शस्यैवानुमितिहेतुत्वमिति नैयायिकाभिमतनियमश्चान्वयिस्थले इत्याशयः ।



सर्वत्रैव तादृशानियममुपपादयितुं प्रकृतेऽपि विशिष्टपरामर्शं दर्शयति-  
व्यापकत्वविशिष्टतद्रूपावच्छिन्नीयत्वेन वेति । व्यापकतावच्छेदक-  
त्वाविशिष्टवह्नित्वाद्यवच्छिन्नप्रतियोगिताकत्वसम्बन्धेन प्रतियोगिवि-  
शेषिताभाववत्ताज्ञानं वेत्यर्थः । व्यापकत्वसहितवह्नित्वाद्यवच्छिन्नप्रति-  
योगिताज्ञानं हेतुरिति यथाश्रुतार्थो न साधुः-वह्नित्वव्यापकता-  
नवच्छेदकत्वग्रहदशायामपि द्रव्यत्वादिना वह्न्यादेर्धूमादिव्यापक-  
ताग्रहाद्धूमव्यापकत्वग्रहयभाववानिति ज्ञानसम्भवेन धूमाद्यभा-  
वसिद्धिप्रसङ्गात्, महानसीयवह्नित्वादौ धूमादिव्यापकतानव-  
च्छेदकत्वग्रहे धूमादिव्यापकतावच्छेदकद्रव्यत्ववन्महानसीयव-  
ह्नयभाववान् पर्वत इत्यादिज्ञानादिव तत्र धूमाभावानुमितेरनु-  
भवविरोधेनैवापत्तेरयोगात् । परामर्शोपपादनप्रकारश्च-गुरुधर्मस्य  
प्रतियोगितावच्छेदकत्वोपगमेन प्रदर्शितः, अन्यथा स्वरूपतो वह्नि-  
त्वादेः प्रतियोगितावच्छेदकत्वसम्भवेन व्यापकतावच्छेदकत्वाविशि-  
ष्टत्वत्वादिना वह्नित्वादेः प्रतियोगितावच्छेदकत्वानुपपत्तेः । न च  
व्यापकतावच्छेदकत्वादिकमुपलक्षणतया प्रतियोगितावच्छेदकव-  
ह्नित्वांशेऽवगाहमानमेव ज्ञानमनुमितिहेतुः सम्भवतीति गुरुधर्मस्य  
प्रतियोगितावच्छेदकत्वाभावेऽपि निस्तार इति वाच्यम् । प्रतियोगिनि  
तद्विशेषणे चोपलक्षणतया प्रकारभावानुपगमात् । एतन्मते च का-  
रणतावच्छेदके वह्नित्वादेर्विषयिता न विशिष्य निवेद्यते किन्तु  
व्यापकतावच्छेदकत्वसहिततद्धर्मितावच्छेदकावच्छिन्नविषयितात्वे-  
नैव, अतो धूमव्यापकतावच्छेदकेऽन्यतत्त्ववदभाववानित्यादिज्ञानवार-  
णाय व्यापकतावच्छेदकत्वसहिततद्धर्मितावच्छेदकतापन्नधर्माव-  
च्छिन्ने प्रतियोगिविषयतावच्छेदकतापर्याप्तिर्निवेद्या । यत्र  
व्यापकतावच्छेदकत्वधर्मितावच्छेदकतया वह्नित्वांशे पूर्वक्षणवृत्ति-  
त्वादिविशिष्टं भासते तत्रानुमितिरिष्यत एव, तत्र विशिष्टवह्नि-  
त्वादेरेव व्यापकतावच्छेदकतया भासेन वह्नित्वाद्यविशेषात् ।

(दी०) व्यापकप्रतियोगिकस्याभावस्यातिप्रसक्तत्वात् । व्या-  
पकत्वावच्छिन्नप्रतियोगिताकस्य च सम्बन्धविशेषावच्छिन्नस्य  
सम्भवतोऽप्यसार्वात्रिकत्वात् । कारणानुगमः परं परिचिन्त-  
नीयः । एवञ्च वह्निर्धूमव्यापको वह्नयभाववांश्चायमिति ज्ञाना-



दधूमव्यापकवन्धभाववानयमिति ज्ञानाद्वा निर्धूमोऽयमिति धीरिति । धूमव्यापकतावच्छेदकावच्छिन्नप्रतियोगिताकाभाववानयमिति ज्ञानादित्यपि कश्चित् ॥

( गा० ) यथाश्रुतव्यापकाभाववत्ताज्ञानहेतुतां दूषयति व्यापकप्रतियोगिकस्येति । व्यापकत्वघटितधर्मावच्छिन्नप्रतियोगिविशेषितस्येत्यर्थः । अतिप्रसक्तत्वात्—अजनकविशिष्टव्यापकाभावादिज्ञानविषयत्वात् ।

ननु व्यापकत्वपर्याप्तप्रतियोगितावच्छेदकत्वावगाहिज्ञानहेतुतया विशिष्टव्यापकाभावज्ञानादनुमितिर्वारणीयेत्यत आह व्यापकत्वावच्छिन्नेति । धूमादिव्यापकत्वावच्छिन्नप्रतियोगिताकाभावस्येत्यर्थः । असार्वत्रिकत्वादिति । धूमादिसमानाधिकरणाभावप्रतियोगितानवच्छेदकद्रव्यत्वाद्यवच्छिन्नाधिकरणे हृदादावसत्वादित्यर्थः । तथाचाम्नान्तानां हृदादौ बन्धभावेन धूमाभावाद्यसिद्ध्या तादृशाभावज्ञानस्य न हेतुतासम्भव इति भावः । ननु सर्वत्र व्यापकतावच्छेदकप्रमेयत्वाद्यवच्छिन्नसत्त्वेन व्यापकत्वावच्छिन्नाभावः प्रसिद्धस्येव न कथं तस्यासार्वत्रिकत्वाभिधानमित्यत आह सम्बन्धविशेषेति । व्यापकतावच्छेदकीभूतसंयोगादिसम्बन्धावच्छिन्नप्रतियोगिताकस्येत्यर्थः । सम्भवतोपि—गुणादौ प्रसिद्धतोऽपि ।

ननु प्रथमकल्पे व्यापकतावच्छेदकधर्माणां यत्त्वतत्त्वेन निवेशात्तदननुगमेन द्वितीयकल्पेऽपि व्यापकताघटकसम्बन्धानां विशिष्य निवेशनीयतया तदननुगमेन कारणाननुगमाद्यभिचार इत्यत आह कारणाननुगम इति । कारणाननुगमप्रयुक्तदोषोद्धार इत्यर्थः । चिन्तनीयः—प्रयासेन कर्तव्यः । तथाच कारणस्यानुगमासम्भवे विशेषधर्माणां कार्यतावच्छेदकतामुपगम्य व्यभिचारो वारणीयः । विशेषधर्मश्च जातिविशेषरूपः तत्तत्कारणानन्तर्यरूपो वेति भावः । प्रथमकल्पानुसारेण जनकज्ञानाकारं दर्शयति बहिर्धूमव्यापक इति । इति ज्ञानात्—इत्याकारकात् समूहालम्बनात् ज्ञानद्वयाच्चेत्यर्थः । द्वितीयकल्पानुसारेणाह धूमव्यापकेति । धूमव्यापकतावच्छेदकवह्नित्ववदभाववानित्यादिज्ञानादित्यर्थः । निर्धूमोऽयमिति । यद्यपि निर्धूमोऽयमिति युद्धेः धूमाभावविशिष्टबुद्धितयाऽप्रसिद्धसाध्यक



परामर्शान्न तादृशानुमितिः प्रथमं सम्भवति । तथापि अत्र धूमाभाव इति साध्यविशेष्यकानुमित्यनन्तरोत्पन्नानुमितेरेवाकारप्रदर्शनपरमिदम्, आनुभविकसाध्यविशेषणकानुमित्यनुरोधेनैव साध्यविशेष्यकानुमितिरूपेयते न त्वनुभवसिद्धा सेति न तदाकारप्रदर्शनम् ।

अथवा विशिष्टविशेषणकेऽपि विशिष्टप्रतियोगिकविलक्षणवैशिष्ट्यानवगाहिज्ञाने न विशिष्टविशेषणज्ञानापेक्षा ज्ञानत्वादिनिर्विकल्पकानन्तरं जानामीत्याकारकज्ञानत्वादिविशिष्टप्रकारकानुव्यवसायं स्वीकृतवतो मणिकारस्याप्यनुमतमिदम् । काञ्चनमयत्वादि-विशिष्टवहेः प्रागप्रतीत्या उपनीतकाञ्चनमयत्वविशिष्टवाहप्रकारकानुमित्यसम्भवकथनं च तस्य विशिष्टविशेषणकज्ञानमात्र एव विशिष्टविशेषणज्ञानं हेतुरिति प्राचीनमतानुसारेण । अत एव तत्र दीक्षितकृता विशिष्टप्रसिद्धिमन्तरेणापि विशेष्ये विशपणमिति न्यायेन विशिष्टप्रकारकानुमितेः सम्भवो दर्शितः । तथाच धूमव्यापकवह्यभाववानित्यादिज्ञानाद्धूमाभावविशिष्टविषयकज्ञानमन्तरेणापि धूमाभाववानयमिति ज्ञानं विशेष्ये विशेषणमिति रित्या सम्भवति अभावत्वादिसामान्यलक्षणया अभावत्वादिना कदाचिद्भूमाभावस्य ज्ञानात्तन्मूलकतत्स्मरणेन विशेषणज्ञानघटिततत्सामग्रीसम्भवात्, अनुमितिसाधारण्यात्स्वरूपतस्तद्विशेषणकतद्विशिष्टबुद्धौ तज्ज्ञानहेतुताया अप्रामाणिकत्वाच्च । तथाच तन्मतानुसारेणैव निर्धूमीयमित्याकारप्रदर्शनम् ।

वह्निव्हेन्धनत्वद्रव्यत्वादिनानाधर्मावच्छिन्नाभावानामुपलक्षणीभूतव्यापकतावच्छेदकत्वेन भासमानं यद्वह्निव्हेन्धनत्वादि तत्पर्याप्तप्रतियोगितावच्छेदकताकत्वरूपानुगतधर्मप्रकारेण ज्ञानं व्याप्याभावा-नुमितौ हेतुः, प्रतियोगितासंसर्गक एव ज्ञाने प्रतियोगितावच्छेदकादाबुपलक्षणधर्मभावानुपगमात्, अतो जात्यवच्छिन्नप्रतियोगिताकाभावो भूतल इति वाक्यं प्रमाणं अप्रमाणं तु जातिमात्रास्तीत्याद्येवेत्युपपद्यत इति ब्रुवतां मतमाह धूमव्यापकेति ।

अत्रेदमस्वरसवीजम्-गुरुधर्मस्य प्रतियोगितावच्छेदकताया व्यवस्थापितत्वाभिरुक्तरूपेण धूमव्यापकतावच्छेदकवह्निवदभाववानित्यादिप्रतियोगितासंसर्गकज्ञानकारणत्वमेवाचितं, न तूक्तप्रतियोगिताप्रकारकज्ञानहेतुत्वं तद्धेतुतावच्छेदकगर्भे प्रतियोगितावच्छेदकता-



पर्याप्त्यवगाहितानिवेशेन गौरवात्, अन्यथा महानसीयवह्निवाव-  
च्छिन्नाभावस्यापि धूमव्यापकतावच्छेदकवह्निवघटितधर्मावच्छिन्न-  
प्रतियोगिताकतया व्यापकतावच्छेदकावच्छिन्नप्रतियोगिताकत्वेन ता-  
दृशाभावविषयकज्ञानादभ्रान्तस्य पर्वतादौ निर्धूमत्वसिद्धिप्रसङ्गात् ।  
प्रतियोगितासंसर्गकज्ञानहेतुतामते व्यापकतावच्छेदकत्वतद्धर्मिता-  
वच्छेदकतापन्नधर्मोभयावच्छिन्ने प्रतियोगिनिष्ठप्रकारतावच्छेदकता-  
याः स्वरूपतः पर्याप्तिनिवेशेनैव प्रतियोगितावच्छेदकगर्भे प्रतियो-  
गितावच्छेदकप्रविष्टस्य वैशिष्ट्यादेरधिकस्य विशिष्टाभावादिवुद्धौ  
भानेन प्रतियोगिविषयतावच्छेदकतायाः उक्तोभयधर्मविशिष्टेऽपर्या-  
प्तत्वादनतिप्रसङ्गेन प्रतियोगितावच्छेदकत्वपर्याप्त्यवगाहितवानि-  
वेशात् ।

यत्तु महानसीयवह्निवावच्छिन्नाभावस्यापि धूमादिव्यापकता-  
वच्छेदकपर्याप्तप्रतियोगितावच्छेदकताकत्वं तुरूपह्वं-तत्प्रतियोगि-  
तावच्छेदकप्रविष्टयोर्वह्निवमहानसीयवह्निभिन्नत्वयोरेव धूमव्यापक-  
तावच्छेदकत्वात्, तथा चोक्तरूपेण महानसादौ तादृशाभावज्ञाना-  
न्निर्धूमत्वसिद्धिप्रसङ्गः तद्वारणाय धूमसमानाधिकरणाभावप्रतियो-  
गितावच्छेदकतापर्याप्त्यधिकरणप्रकारकज्ञानभिन्नं यत्प्रकारकज्ञानं  
तत्त्वमेव व्यापकतावच्छेदकत्वं तदाश्रयपर्याप्तप्रतियोगितावच्छेदक-  
ताकत्वप्रकारेणाभावज्ञानमेव हेतुरूपेयते । तादृशव्यापकतावच्छेदक-  
त्वं च यत्त्वतत्त्वगर्भतया न विशिष्टैकार्थरूपामिति न विशिष्टपरामर्श-  
सम्भव इत्यस्वरसर्वाजम् ।

तदसत्-एवं सति व्यापकत्वविशिष्टवह्निवाद्यवच्छिन्नविषयक-  
ज्ञानस्यापि विशिष्टपरामर्शत्वासम्भवात्, एवमन्वयिस्थले विशिष्ट-  
परामर्शनिर्वाहो न स्यात्-तत्रापि धूमादिहेतुना महानसीयवह्निभिन्न-  
वह्निवाद्यवच्छिन्नस्य महानसादौ सिद्धिवारणाय निरुक्तयत्त्वघटित-  
व्यापकतावच्छेदकत्वप्रकारकसाध्यतावच्छेदकज्ञानस्यैवानुमितिहेतु-  
ताया उपगन्तव्यत्वात् । यदि च हेतुसमानाधिकरणाभावप्रतियोगि-  
तावच्छेदकतापर्याप्त्यधिकरणपर्याप्तधर्मपर्याप्त्यधिकरणत्वमेव व्या-  
पकतावच्छेदकत्वं मिलितयोर्महानसीयवह्निभिन्नत्ववह्निवयोस्तादृ-  
शप्रतियोगितावच्छेदकत्वपर्याप्त्यधिकरणयोरपर्याप्तौ यो धर्मस्तत्प-  
र्याप्त्यधिकरणतायास्तादृशयोरसत्त्वात् तादृशयोस्तदवगाहिज्ञानं भ्रम



एवेत्यन्तस्य महानसादौ तादृशसाध्यतावच्छेदकावच्छिन्नसिद्धि-  
प्रसङ्गो यन्वतत्वाघटितोक्तव्यापकत्वावगाहिविशिष्टपरामर्शहेतुत-  
यापि शक्यवारण इत्युच्यते । तदा व्याप्याभावानुमितौ निरुक्तव्या-  
पकतावच्छेदकताश्रयपर्याप्तप्रतियोगितावच्छेदकताकत्वेनाभावाव-  
गाहिनो विशिष्टपरामर्शस्य हेतुतोपगमेन महानसीयवाह्मिभिन्नवह्नि-  
त्वाद्यवच्छिन्नाभावेन धूमत्वाद्यवच्छिन्नाभावसिद्धिर्वारयितुं शक्य-  
त इति ।

( चि० ) अथैवं न साऽनुमितिः कलुषतडेतुलिङ्ग-  
परामर्शाभावात् , अन्यथाऽनुगम इति चेन्न । अनु-  
मितिमात्रे व्याप्तिज्ञानस्य प्रयोजकत्वात् । न चैवम-  
तिप्रसङ्गः, अनुमितिसामान्यसामग्यां सत्यामप्य-  
नुमितिविरहादनुमित्यनुत्पत्तेः, विशेषसामग्रीसापे-  
क्षाया एव सामान्यसामग्या जनकत्वात् ।

( दी० ) व्याप्तिज्ञानस्येति । अत्र व्याप्तिपदेनान्वयव्यतिरे-  
कव्यापकताग्रहणियतविषयताकोऽर्थोऽभिमतः । पक्षस्य पक्षताव-  
च्छेदकस्य वा ज्ञानमनुमितिमात्रे हेतुरित्यपि वदन्ति ।

( गा० ) नन्वन्वयव्यतिरेकव्यापकतासाधारणव्यापकताकत्वस्वा-  
नुगतस्य दुर्वचतयाऽनुमितिसामान्ये व्याप्तिज्ञानत्वेन हेतुत्वाभिधानं  
न सङ्गच्छते इत्याशङ्क्याह अत्रेति । अन्वयेति । अन्वयव्यापकत्वे व्य-  
तिरेकव्यापकत्वे च भासमानेऽवश्यं भासते योऽर्थोऽभावत्वादिः स  
विवक्षित इत्यर्थः । अन्वयव्याप्तिज्ञानेऽवश्यं भासमानस्य साध्यताव-  
च्छेदकस्याप्रसिद्धसाध्यकव्यतिरेकपरामर्शसङ्गाहकतया व्यतिरे-  
कव्यापकत्वोपादानम्, साध्याभावव्यापकतात्मकप्रतियोगित्वाभाव-  
स्य व्यतिरेकव्याप्तिज्ञानेऽवश्यं भासतेऽपि तद्विषयकत्वस्यान्वयव्याप्ति-  
ज्ञानासंग्राहकतयाऽन्वयव्याप्तेरुपादानम् ।

वस्तुतस्तु अभावत्वादिविषयकत्वं उभयव्याप्तिज्ञानानुगमकमि-  
त्येतत्स्फोरणाय उभयव्यापकताघटकत्वेन तादृशपदार्थोपादानम् ।

मतान्तरमाह पक्षस्येति । स्वविशेष्यस्येत्यर्थः । स्वं फलीभूता-



नुमितिः । समानविशेष्यकत्वस्यातन्त्रत्वेऽनुमितिपूर्व तद्विशेष्यज्ञाना-  
नियमात् पक्षतावच्छेदकस्येति । स्वविशेष्यतावच्छेदकधर्मस्येत्य-  
र्थः । अनवच्छिन्नप्रकारताश्रयस्येति परमार्थः ।

अत्र चास्वरसः स्वपदार्थान्तर्भावे तदननुगमात् । तदनन्तर्भावे  
च पक्षादिविषयकत्वस्याव्यावर्तकत्वात् वस्तुमात्रस्यैव पक्षत्वात् ।

( चि० ) अन्वयिव्यतिरेकिविशेषद्वयसामग्री च  
नास्त्येव ।

( दी० ) अन्वयीति । अन्वयिनि ताद्रूप्येण वह्नित्वादिना,  
व्यतिरेकीणि तु इतरप्रतियोगिकत्वेन वह्न्यभावादिनिषेधतया  
सिद्धिरित्यनुभवसिद्धः कार्यगतो विशेषः कारणविशेषजन्यताव-  
च्छेदकम् । अत एव तत्र तत्र सर्वत्र व्यतिरेकिणि तस्मान्न तथे-  
त्येव निगमनशरीरम् ।

अन्वयिना वह्न्यभावेन धूमाभावसिद्धौ धूमाभावत्वं प्रकारः  
व्यतिरेकिणि तु तत्सिद्धौ प्रसक्ष इव प्रतियोगितया धुमः प्रकार  
इति वदन्ति ।

इत्थं च हृदो धूमाभाववान्न वा पर्वतो वह्निमान्न वेसादिजि-  
ज्ञासायां विप्रतिपत्तायुद्देश्यायाः साध्यतावच्छेदकरूपेण साध्य-  
वत्त्वप्रतीतिरनुपयोगिनो व्यतिरेक्युदाहरणादेः कथमवतार इति-  
विभावनीयम् ॥

केचित्तु अन्वयव्याप्तिज्ञानानन्तरत्वादिकमेवानन्यगतिकत-  
या जन्यतावच्छेदकमित्याहुः ।

अन्यतरत्वेन तादृशपरामर्शयोः कारणत्वमित्यपि काश्चित् ।  
इति केवलव्यतिरेकिदीधितिः ॥

( गा० ) पक्षतावच्छेदकत्वाच्च विशेषसामग्रीरूपयोरन्वयव्य-  
तिरेकव्याप्तिज्ञानयोः परस्परव्यभिचारः कार्यवैचित्र्यादेव निरसनी-  
यः । अनुमित्योर्वैचित्र्यं न जातिविशेषाभ्यामन्वयव्यतिरेकपरामर्शश्च



यजन्यानुमितौ संकरेण तत्तत्परामर्शजन्यतावच्छेदकतया जातिद्वयक-  
कल्पनासम्भवात्, अतस्तादृशानुमित्योर्विधेयाविषयतवैलक्षण्येन वै-  
चित्र्यमुपपादयति अन्वयिनीत्यादिना । तादृग्व्येण बाह्वित्वादिना सिद्धि-  
रित्यग्रिमेणान्वयः । व्यतिरेकिणि त्वितरप्रतियोगिकत्वेनेति । इतरभेद-  
साध्यकेऽनुयोगितासम्बन्धेनेनरप्रकारेणेत्यर्थः । न च तेन सम्बन्धेनेत-  
रावच्छिन्नस्य हेतुव्यापकताज्ञानादपि तादृशरूपेणानुमित्युत्पत्त्या तत्र  
व्यतिरेकव्याप्तिज्ञानव्यभिचार इति वाच्यम् । तादृशहेतुव्यापकता-  
ज्ञानादनुयोगितयेतरविशिष्टस्य वैशिष्ट्यमानाद्यतिरेकिपरामर्शात्सा-  
ध्यप्रसिद्ध्यनन्तरं केवलं विशेष्ये विशेषणमित्यादिरीत्यैवेतरविशेषि-  
तभेदानुमितेः, साध्याप्रसिद्धिदशायां चेतरेप्रकारेण भेदविशेष्यकप-  
क्षप्रकारकानुमितेरुपगमेन वैलक्षण्यत्वात् । न चेतरेव्यापकीभूताभाव-  
प्रतियोगिमत्ताज्ञानजन्येतरभेदानुमितेरन्वयिहेतुकानुमितित उक्तरी-  
त्या वैलक्षण्योपपादनेऽपि इतरभेदाभावव्यापकीभूताभावप्रतियोगि-  
मान्पक्ष इति ज्ञानजन्येतरभेदत्वविशिष्टवैशिष्ट्यावगाहिन्या अनुमि-  
तेरितरभेदत्वावच्छिन्नव्यापकताज्ञानजन्यानुमितितो वैलक्षण्यं दुर्व-  
चमिति वाच्यम् । तत्रानुपदवक्ष्यमाणरीत्या व्याप्यतावच्छेदकतया  
गृहीतेतरभेदाभावत्वावच्छिन्नाभावत्वेनैवानुमित्युपगमात् । बह्व्या-  
दिभावसाध्यकव्यतिरेकिलिङ्गकानुमितेर्वैलक्षण्यमाह बह्व्यभावादी-  
त्यादिना । बह्व्यभावादिनिषेधतया-बह्व्यभावाद्यभावत्वेनेत्यर्थः । ते-  
न रूपेण व्यापकताज्ञानजन्यानुमितेस्तद्विशिष्टवैशिष्ट्यबोधरूपतया  
व्यतिरेकिणि च तद्रूपेणानुमितेस्तद्विशिष्टवैशिष्ट्यानवगाहितया  
विशेषो बोध्यः ।

इति श्रीमद्भट्टाचार्यचक्रवर्तिविरचितानुमानगादाध्यायी  
केवलव्यतिरेकिप्रकरणम् ॥



( चि० ) ननु पृथिवी इतरेभ्यो भिद्यते पृथिवीत्वा-  
दिति व्यतिरेकिणि साध्यमसिद्धं, तथाच न व्यतिरे-  
किनिरूपणं न वा पक्षत्वं न वा लिङ्गजन्यसाध्यवि-  
शिष्टतज्ज्ञानं-तेषां साध्यज्ञानजन्यत्वात् । अथ सा-  
ध्यं प्रसिद्धं, तदा यत्र प्रसिद्धं तत्र हंतोरवगमेऽन्व-  
यित्वं, अनवगमे असाधारण्यम् । किञ्च इतरभेदो न  
स्वरूपं अधिकरणप्रतियोगिनोः पृथिवीजलाद्योरनुमा-  
नात् प्रागेव सिद्धेः । नापि वैधर्म्यं जलादिनिष्ठात्य-  
न्ताभावप्रतियोगिमत्त्वं, तादृि पृथिवीत्वादिकं तच्च-  
सिद्धमेव । न च जलादिनिष्ठात्यन्ताभावप्रतियोगि-  
त्वेन पृथिवीत्वं न सिद्धमिति वाच्यम् । जलादौ पृथि-  
वीत्वात्यन्ताभावग्रहदशायां पृथिवीत्वेऽपि तत्प्रति-  
योगित्वग्रहात् । अन्योन्याभावस्तु भेदो यद्यपि सा-  
ध्यं सम्भवति-वैधर्म्यज्ञानसाध्यत्वादन्योन्याभावग्र-  
हस्य, तथापि जलादिप्रतियोगिकान्योन्याभावस्य  
प्रसिद्धिः । न च जलादिप्रत्येकान्योन्याभावः साध्यः,  
असाधारण्यप्रसङ्गात् ।

बटुकनाथशास्त्रिकृतं व्यतिरेकिविवेचनम् ।

यत्कृपालेशतो मूको जायते वाग्विदांवरः ।

तं नत्वा श्रीगुरुं कुर्वे व्यतिरेकिविवेचनम् ॥

नन्विति । यद्यपीतराप्रतियोगिकभेदाभावे साध्ये विशेष्यवति  
विशिष्टाभावस्य विशेषणभावपर्यवसायित्वेनेतरप्रतियोगिकभेदावु-  
मितिर्विशेष्ये विशेषणमित्यादिन्यायेनापि विशिष्टवैशिष्ट्यनिर्वाहेण  
साध्यविशिष्टज्ञानस्य पक्षताघटकसंदेहस्य च संभवात् व्यतिरेकिनि-  
रूपणस्य च यादितराप्रतियोगिकभेदावच्छिन्नं तन्न पृथिवीत्वावच्छि-



क्षमित्याकारकस्य सम्भवात् इतराप्रतियोगिकभेदावच्छिन्नयोर्जला-  
दिघटयोः पृथिवीत्वानवाच्छिन्नत्वात् एकत्र तस्यावृत्तेरन्यत्र वृत्ता-  
व्यसमाप्तेः, तादृशावच्छिन्नत्वस्य च हेतुत्वात् । तथापि विशिष्टा-  
भावप्रकारिकैव धीः स्यात्, न त्वितरभेदप्रकारिका । विशिष्टाभाव-  
स्य विशेषणाद्यभावरूपत्वंऽपि विशिष्टाभावत्वप्रकारिका धीः  
स्यात् । भावे वा इतराप्रतियोगिकाभावत्वं प्रकारः स्यात्, न त्वित-  
रप्रतियोगिकत्वमतश्चेदशप्रतीतिरीदृशसाध्यप्रसिद्धावेवेति अवसे-  
यम् । अन्वयित्वमिति । तथाच अन्वयसहचारज्ञानादेव तत्र निर्वा-  
हे गुरुतरव्यतिरेकसहचारज्ञानस्य हेतुत्वकल्पने किं प्रयोज-  
नमिति भावः । नन्वनवगमे कथमसाधारण्यं ? किन्तु तदग्रह एवे-  
त्याशंकायामाह किञ्चेति । नन्वन्योन्याभावरूपो भेदः साध्य इत्यत  
आह अन्योन्याभावस्त्विति । असाधारण्येति । जलभेदवत्तया नि-  
श्चिते वाग्वादौ पृथिवीत्वस्यासत्त्वादिति भावः ।

(चि०) अथ पृथिवी तेजोभिन्ना न वेति संशयेन ते-  
जोभिन्नत्वेऽवगते पृथिवी तेजोभिन्ना सती जला-  
दिद्वादशभिन्ना न वेति संशये तेजोभिन्नत्वे सति  
जलादिद्वादशभिन्नत्वं प्रसिद्धं तदेव साध्यम्, एक-  
विशेषणविशिष्टे विशेषणान्तरबुद्धेरेव विशिष्टवैशि-  
ष्ट्यज्ञानात्, एवञ्च संशयप्रसिद्धं साध्यमादाय व्य-  
तिरेकादिनिरूपणम् । यद्वा पृथिवी जलादिभिन्ना न वे-  
ति प्रत्येकं त्रयोदशसंशयविषयाणां त्रयोदशान्यो-  
न्याभावानां समुदायः पृथिव्यामवगतो व्यतिरेका-  
दिनिरूपकः । न चैवं पृथिव्यामेव साध्यप्रसिद्धेर्व्यति-  
रेकिवैयर्थ्यम्, साध्यनिश्चयार्थं व्यतिरेकिप्रवृत्तेः । न चा-  
साधारण्यम्, समुदितान्योन्याभावानां साध्यत्वे  
सपक्षाभावादिति चेन्न ।

साध्यनिश्चये हि साध्यव्यतिरेकनिश्चयो भवत्येव



साध्यसन्देहे तद्व्यतिरेकसंशयस्य वज्रलेपत्वात्, तथा च संशयरूपा साध्यसिद्धिरिति शिष्यबन्धनम् । एतेन पृथिवी जलादिभ्यो भिन्नेति विप्रतिपत्तिरूपवादिवाक्यादाकाङ्क्षादिमतोऽपूर्वार्थप्रतिपादकत्वात् साध्यप्रसिद्धिरिति परास्तम् । वाक्यादेव पृथिव्यां साध्यसिद्धेर्यतिरेकिवैयर्थ्यात् । न च तद्वृद्धौ वादिवाक्यजन्यत्वेनाप्रामाण्यसंशयात् निश्चयेऽपि संशय इति तन्निश्चयार्थं व्यतिरेकीति वाच्यम् । तर्हि संशयप्रसिद्धं साध्यं, तस्य च न व्यतिरेकनिश्चायकत्वमित्युक्तत्वात्, स्वार्थानुमाने तदभावाच्च ।

(वि०) ननु तेजोभेदविशिष्टं जलादिभिन्नत्वमुक्तसंशये न कथं प्रसिद्धं तेजोभिन्नत्वस्य जलादिद्वादशभिन्नत्वस्य च पृथग्भूतस्योक्तसंशये नावगाहनेपि विशिष्टस्य पूर्वमप्रसिद्धेरत आह एकेति ।

यद्वेति । पूर्वमेकसंशयविषये संशयान्तरोत्पत्तिरित्युक्तम्, अधुना सगुहालंबनवदेकदैव संशये तावद्भेदाः कोटय इति भेदः । साध्यनिश्चयार्थमिति । उक्तसाध्यप्रसिद्धेः संशयरूपत्वादिति भावः । असाधारण्यमिति । अनुमितिषयतावच्छेदकावच्छिन्नसाध्यव्रतः सपक्षत्वेन विवक्षितत्वान्नायमसाधारण इत्यग्रे वक्ष्यमाणत्वादिति भावः । साध्यनिश्चय इति । यद्यपि यत्र संदेहः तत्र व्यतिरेकसंदेह उपपद्यते, न ह्यन्यत्र संदेहेनान्यत्र तत्संदेहः अनुच्छेद्यतापत्तेः, तथाच पक्षे संशयेऽप्यन्यत्रास्तु व्यतिरेकनिरूपणम्, तथापि निश्चायकाभावेन संशयस्य वज्रलेपत्वमुक्तम् । न च तदभावः, क्वचिदपि निश्चयाभावेन निश्चायकाप्रसिद्ध्या तद्गर्भयोग्यानुपलंभाभावात् । न च यावदुपलम्भकगर्भा माऽस्तु प्रतियोगिसत्त्वविरोधित्वगर्भास्त्विति वाच्यम् । तत्रापि प्रतियोगिसत्त्वप्रसंजितोपलम्भप्रतियोगिकत्वमित्यग्रे वक्ष्यमाणत्वात् । न च निश्चयाप्रसिद्ध्या निश्चयापादनं भवतीति । योग्यानुपलब्ध्यभावस्याकर एव स्फुटत्वात् । न च जलं जलादित्रयोदशान्योन्याभावसमुदायाभाववत् तदेकदेशाभाववत्त्वादिति सामान्यतो दृष्टानुमानात्तन्निश्चय इति वाच्यम् । यत्तदभ्यामनुगतधर्मस्य व्या-



प्यतावच्छेदकस्याभावे तादृशसामान्यतोदृष्टस्य दृष्टत्वात् । अन्यथा यद्वैधर्म्यवत्तत्तद्भिन्नमिति सामान्यतो दृष्टादर्थसिद्धेः सर्वत्र व्यतिरेकिविलयापत्त्योक्तसमर्थनस्याप्यनौचित्यात्, प्राक् नास्ति तानुमानमपि तद्वत्तयाऽस्मर्यमाणत्वे सति स्मर्यमाणत्वहेतोरन्वयाप्रतीतौ व्यतिरेक्येव तदुभयानवतारे प्राक् नास्तीति बुद्धेरसिद्धेः । किञ्चोक्तसंशयप्रसिद्धस्यासदर्थस्यापि सिद्धिप्रसंगः । न च यद्यतिरेकेऽनिष्टप्रसङ्गः संशयोपस्थितस्यापि तस्यैव हेतौ व्याप्तिग्रहः, संशयोपस्थितस्य व्याप्तिग्रहेण तन्मूलकानिष्टप्रसंजनाभवान् । यत्तु अनुव्यवसायोपनयेन निश्चयरूपाप्रसिद्धिरिति । तन्न । यादृशो निश्चयो व्याप्तिग्राहको अनुव्यवसायस्य तथात्वाभावादिति अलं विस्तरेण ॥

( केवलव्यतिरेकिसिद्धान्तः )

(चि०) उच्यते-घटादावेवेतरसकलभेदस्य प्रत्यक्षतः प्रसिद्धिः घटो न जलादिरिति प्रतीतिः । नन्वयमन्योन्योभावो न प्रत्यक्षः अतीन्द्रियप्रतियोगिकाभावत्वात् परमाणुसंसर्गाभाववत् योग्यानुपलब्धेरभावाग्राहकत्वात् नयनोन्मीलनानन्तरं स्तम्भः पिशाचो न भवतीति-प्रतीतेर्बाधकबलेन वायुर्वातीतिवल्लिङ्गग्रहोपक्षीणत्वादिति चेत् । न । यो ह्यनुपलम्भोऽधिकरणे प्रतियोगिभत्त्वविरोधी सोऽभावं ग्राहयति न तु योग्यानुपलब्धिमात्रम्, अन्यथा वायौ रूपाभावप्रतीतिवत् जलपरमाणौ पृथिवीत्वाभावग्रहप्रसङ्गात् । अधिकरणे प्रतियोगिसत्त्वश्च तर्कितं-यदि हि स्तम्भः पिशाचः स्यात् स्तम्भवदुपलभ्येत न पिशाचानुपलम्भः स्यात् । न च पृथिवीजलाद्भिद्यते जलावृत्तिधर्मवत्त्वात् तेजोवत्, एवमन्येभ्योपि भेदसिद्धौ द्वादशभिन्नेति विशेषणं दत्त्वा समवायभेदसाधनादन्वयिन एव



पृथिव्यां त्रयोदशभेदासिद्धिरिति किं व्यतिरेकिणेति वाच्यम् । जलादिभिन्ना सती समवायिभिन्नेति बुद्ध्वावपि त्रयोदशभिन्नेति बुद्धेर्व्यतिरेकिसाध्यत्वात् । न च घटस्यापि पक्षत्वादंशतः सिद्धसाधनम्, सर्वा पृथिवीतरभिन्नेत्युद्देश्यप्रतीतेरभावात्, पक्षतावच्छेदकनानात्वे हि तत्, अत एवानित्ये बाह्यनसे इत्यत्रानित्या वागिति बुद्धेरुद्देश्यायाः सिद्धत्वादंशतः सिद्धसाधनम्, अन्यथानुमानमात्रोच्छेदान् पक्षस्य सिद्धस्यैव साध्यत्वात् । न च घटः कथं पक्षः साध्यनिश्चयेन संशयसिषाधयिषयोरभावादिति वाच्यम् । सर्वा पृथिवी इतराभिन्ना न वेति संशयस्य तत्प्रकारकसिषाधयिषायाश्च सामान्यतो घटविषयत्वात् घटत्वेन विशेषदर्शनं सिद्धिर्वा, अतस्तेन रूपेण संशयसिषाधयिषे न स्तः, पृथिवीत्वेन ते भवत एव धूमवान् वह्निमानिति धूमवत्त्वेन वह्निनिश्चयेऽपि पर्वते वह्निसंशयवत् ।

(वि०) अयोग्यधर्मानवच्छिन्नयोग्यमात्रवृत्तिप्रतियोगिताकत्वमभावप्रत्यक्षे तन्त्रमित्याशयेनाशङ्कते नन्विति । योग्यानुपलब्धेरिति । प्रतियोगिनो योग्यस्यानुपलब्धेरित्यर्थः । तथाचाधिकरणेषु मध्ये निरुक्तनिश्चयाभावविशिष्टो यो देशः प्रतियोगिमस्त्वविरोधी-प्रतियोगितावच्छेदकसम्बन्धसंसर्गकाधिकरणत्वसम्बन्धेन प्रतियोगितावच्छेदकावच्छिन्नप्रतियोगिमत्तया आपादितसाक्षात्कारकः स देशोऽभावं प्राहयति अर्तान्द्रियप्रतियोगिकस्याप्यभावस्य लौकिकप्रत्यक्षविषयत्वात् इत्यर्थः । नन्विति । तुशब्दः तत इत्यर्थः । नातो निरुक्तयोग्यतासहितैव निरुक्तानुपलब्धिरभावलौकिकप्रत्यक्षे कारणं व्यतिरेकव्यभिचारादित्यर्थः । अन्यथा-योग्यप्रतियोग्यनुपलब्धिरूपयोग्यतायाः अभावलौकिकप्रत्यक्षहेतुत्वे । प्रसङ्गादिति । उक्तयोग्यतायाः



स्तत्र सत्त्वादिति भावः ।

ननु अत्यन्ताभावादिग्रहे अधिकरणे प्रतियोगिसत्त्वमप्रसिद्धम्, तथाच कथं तद्विरुद्धगर्भानुपलब्धिः प्रसिद्धेत्यत आह अधिकरणं इति । तर्कितं-प्रसङ्गकीकृतम् । तथाचाधिकरणे यत्र प्रतियोगिसत्त्वेनापादकेन प्रतियोग्युपलम्भ आपाद्यते तत्र तदभावः प्रत्यक्षः, तेन योग्यप्रतियोगिको योग्याधिकरणको वाऽन्योन्याभावः संसर्गाभावो वा यत्रैव यादृशप्रतियोगितावच्छेदकावच्छिन्नसत्त्वेनापादितेन तथोपलम्भ आपाद्यते तत्र तथाऽनुपलम्भस्तदवच्छिन्नाभावं गमयति वायौ रूपाभाववत् रूपवदन्योन्याभावस्य घटे मनोन्योन्याभाववत् मनस्त्वात्यन्ताभावस्यापि तुल्यवदाभासमानत्वात् प्रतियोगिसत्त्वप्रसङ्गितप्रतियोगिकोपलम्भाभावाविषयत्वेनैवाभावस्य योग्यत्वात् । न तु योग्यप्रतियोगिकत्वेन संसर्गाभावे योग्याधिकरणत्वेनान्योन्याभावे योग्यता गौरवात् उक्ततुल्यानुभवव्याघाताच्चेति तात्पर्यम् । यदि हीति । स्तम्भः पिशाचः स्यात्-चक्षुःसंयुक्तः कश्चित् पिशाचः स्तम्भः स्यात् । उपलभ्येतेति । सोऽपि पिशाचः पिशाचस्तम्भान्तरवच्छाक्षुषः स्यादित्यर्थः । स्तम्भत्वस्य महत्त्वाद्भूतरूपवत्त्वनियतत्वादिति भावः । न पिशाचानुपलम्भः स्यात्-न सर्वः पिशाचो लौकिकसाक्षात्काराविषयः स्यादिति यावत् । तथाच स्तम्भत्वं न पिशाचवृत्तीति नियमोऽनिर्वाध एवेति भावः ॥ जलादिभिन्ना सतीति । विशिष्टाधिकरणकवैशिष्ट्यबुद्धौ सामानाधिकरण्यसम्बन्धेन विशेष्यतावच्छेदकस्य विधेये प्रकारत्वादित्याशयः । व्यतिरेकिसाध्यत्वादिति । यद्यपि जलावृत्तिधर्मवत्त्वादिभ्यो युगपत्समूहालम्बनरीत्या अन्वयिभ्यो तथाऽनुमितिः सम्भवत्येव, तथापि एकहेतुकयावद्भेदसाध्यकानुमितिर्न व्यतिरेकिणं विनेति द्रष्टव्यम् ॥ घटस्यापीति । प्रयोगे दोषोऽयम्-यत्सिद्धांशस्यापि पक्षत्वेनोपादानादंशतः सिद्धसाधनमर्थान्तरमिति यावदनाकाङ्क्षिताभिधानात् अन्यथाऽसङ्गतेः । स्वार्थानुमितौ हि घटस्यापि पक्षत्वमित्येवासङ्गतं निश्चितस्यापि पक्षत्वेऽनुमित्युत्पत्तेः, अपक्षत्वे उदासीन इव सिद्धसाधनानवकाशात्-इति ॥ इतरेति । साध्यनिश्चयस्य न साक्षादनुमितिर्विरोधित्वं किन्तु पक्षताविघटनद्वारा । सा चेदस्ति किमनेन । न च सा नास्ति सिपाधायेवाविरहसहकृता यादृशी सिद्धिस्तदभावस्तत्सिद्धौ पक्ष-



तेति सामान्यतत्सिद्धौ तत्सत्त्वादिति भावः । अन्यथेति । यद्यनुमि-  
तिविषयैकदेशसिद्ध्या सिद्धसाधनन्तदेत्यर्थः । सिद्धस्यैव-सहचार-  
घटकतया निश्चितस्यैव, साध्यत्वात्-तादृशानुमितौ विधेयत्वात् ।  
न च घट इति । एतच्च यथाश्रुतस्य संदिग्धसाध्यवत्त्वस्य सिषा-  
धयिषितसाध्यवत्त्वस्य च पक्षत्वमभिप्रेत्य बोध्यम् ।

ननु घटे विशेषदर्शनसिद्धिसत्त्वेन कथं संशयसिषाधयिषयो-  
स्तद्विषयत्वं ज्ञानादेः स्वरूपसत एव स्वविषयकेच्छाविरोधित्वादि-  
त्यत आह घटत्वेनेति । धूमवान् वह्निमानिति । यद्यप्येवं सामान्यतो  
निश्चिते विशेषतः संशय उपपादितः इह तु विशेषतो निश्चये सामा-  
न्यतः संशयः, स च दुरूपपादः इदंपर्वतत्वेन वह्निनिश्चये पर्वतत्वेन  
तत्संशयादर्शनात्, तथापि भिन्नप्रकारकनिश्चयस्यापि यत्संशयप्र-  
तिबन्धकत्वं वाच्यम्, तत्र किमवच्छेदकं ? न तावत्समानविषयत्वं  
तत्रातिप्रसंगं प्रतियादयति-धूमवानित्यादि । न तु दृष्टान्तार्थं येनो-  
क्तवैषम्यमाद्रियेत । अन्यच्च समानप्रकारकत्वमपहाय न । अतएव-  
दंपर्वतत्वेनापि वह्निनिश्चयेऽग्निसंशयः पर्वते भवत्येव । यदि च ना-  
स्ति तदा तदर्थं समानप्रकारकनिश्चयत्वं विशेषप्रकारकनिश्चयत्वं  
चोभयं प्रतिबन्धकतावच्छेदकं कल्प्यमिति गौरवम्, समानप्रकार-  
कतामात्रं च लक्ष्मि तदेव कल्प्यते नान्यदिति भावः ॥

(चि०) यद्वा सर्वत्वेन रूपेण न पक्षतासर्वत्राविप्रति-  
पत्तेः-घटाद्येकदेशे इतरभेदस्य प्रत्यक्षासिद्धत्वात् तथा-  
चैकदेशे विप्रतिपत्तौ सामान्ये इतरभेदसाधने अर्था-  
न्तरम्, किन्तु सामान्येन पृथिवीत्वेन यावदेव विप्रति-  
त्तिविषयस्तावतामेव पक्षता विशेष्याननुगमात् । तर्हि  
पृथिवी इतरभिन्ना पृथिवीत्वाद्धटवदित्यन्वयिनैवैतर-  
भेदस्य सिद्धत्वात् किं व्यतिरेकिणा, घटसाधारणप-  
क्षत्वेऽप्यभेदानुमानवत् पक्षस्यापि दृष्टान्तत्वाविरोधा-  
त्, पक्षान्यत्वं हि तत्रातन्त्रं किन्तु साध्यवत्तया नि-  
श्चितत्वं प्रयोजकम् । न च पृथिवीत्वाग्रहे पूर्वं गृहीतं यत्र



साध्यं पश्चात् स्मर्यते तत्र हेतुसाध्यसामानाधिकर-  
ण्याग्रहाद्यतिरेक्यवतार इति वाच्यम् । हेतोरैव पक्षता-  
वच्छेदकत्वेन घटे पृथिवीत्वग्रहदशायामितरभेदसामा-  
नाधिकरण्यग्रहावश्यम्भावादिति चेत् । सत्यम्, अन्व-  
यितुल्यतया व्यतिरेकिणोऽपि सामर्थ्यादन्वयाप्रति-  
सन्धानदशायां व्यतिरेक्युपन्यासस्याप्यर्पणुयोज्य-  
त्वात्, तदुक्तम्—‘आस्तां तावदयं सुहृदुपदेशः केवल-  
व्यतिरेकिलक्षणं तावन्निर्यूढम् ।

(वि०) ननु यदवच्छेदेन यत्र यत्कोटिनिश्चयस्तदवच्छिन्नत्वज्ञानं त-  
त्कोटिकसंशयविरोधि, न तु तत्प्रकारकतत्कोटिकसंशयविरोधि-गौर-  
वात् । अत एव धूमत्वेन व्याप्तिनिश्चये धूमत्वेनोपस्थितायां  
धूमव्यक्तौ विशेषतोपि न व्याप्तिसंशयः, अन्यथा विशेषप्रकार-  
कसंशयापत्तेः । धूमवत्त्वेन वह्निनिश्चयेऽपि पर्वते तावदेव वह्नि-  
संशयो यावन्न धूमवत्त्वेनोपस्थितिः । तदिह घटत्वेनेतरभेदनिश्च-  
यदशायां पृथिवीत्वेनापि नेतरभेदसंशय इत्यस्वरसादाह यद्वे-  
ति । पृथिवीत्वेन—घटादिभिन्नपृथिवीत्वेन । शङ्कते तर्हीत्या-  
दिना चेत् इत्यन्तेन । अमेदानुमानवत्—अयं घटः तद्घटाभिन्नः  
तद्घटवृत्तिविलक्षणसंस्थानवत्त्वादित्यादिस्थैर्यसाधकामेदानुमान-  
वत् । साध्यवत्तया निश्चितत्वं—साध्यवत्त्वनिश्चयावच्छेदकध-  
र्मवत्त्वम् । अन्यथा पक्षतावच्छेदकावच्छिन्नस्यापि दृष्टान्तत्वापा-  
तात् अमेदानुमानेपि भिन्नभिन्नावच्छेदेन पक्षदृष्टान्तत्वव्यवस्थिते-  
रिति भावः । न चेति । यत्र स्थले पूर्वं गृहीतं साध्यमुद्बोधकवशात्  
पृथिवीत्वाग्रहे पश्चात् स्मर्यते इत्यर्थः । अन्वयेति । ननु व्यभिचा-  
राज्ञाने साध्यसाधनोभयसहचारग्रहेऽन्वयव्याप्तिग्रहावश्यकत्वेन  
कथमन्वयाप्रतिसन्धानमिति चेन्न, तत्समानाधिकरणात्यन्ताभावा-  
प्रतियोगित्वादिपदार्थानुपस्थित्याऽन्वयाप्रतिसन्धानसम्भवात् । अ-  
प्यनुयोज्यत्वादिति । अन्वयोपन्यासदशायां अधिकेन निग्रहात् प-  
र्यनुयोगः स्यादिति भावः ॥ निर्यूढमिति । अन्वयाप्रतिसन्धानकाले



व्यतिरेकिव्याप्तिज्ञानादनुमितेरनुमवासिद्धतया तस्यापि हेतुत्वं ति-  
र्याधमेवेति भावः ॥

(चि०) अथ वा जलादीनां त्रयोदशान्योन्याभावाः  
त्रयोदशसु प्रसिद्धाः पृथिव्यां साध्यन्ते, अत एवाकाशे  
व्यतिरेकिणा जलादिमिलितप्रतियोगिकान्योन्याभा-  
वाप्रतीतावपि त्रयोदशान्योन्याभावाः साध्या इति  
नान्वयित्वासाधारण्ये ।

यद्वा जलं तेजःप्रभृतिद्वादशभिन्नप्रतियोगिका-  
न्योन्याभाववत् द्रव्यत्वात्तेजोवदित्यनुमानात्त्रयोदश-  
भिन्नस्य सामान्यतः सिद्धौ पृथिव्यां त्रयोदशभिन्नत्वं  
साध्यम् । न चान्वयित्वमसाधारण्यं वा, पक्षादन्यत्र  
साध्याप्रसिद्धेः । वस्तुगत्या पृथिव्यामेव साध्यसिद्धेः  
किं व्यतिरेकिणेति चेत् । न । पृथिवी त्रयोदशभिन्नेति  
व्यतिरेकिणं विना अप्रतीतेः । नन्वेवं पृथिवी जलादि-  
त्रयोदशभिन्नप्रतियोगिकान्योन्याभाववती द्रव्यत्वा-  
दिति पृथिवीभिन्नतद्भिन्नादिसिद्धिः स्यादिति चेत् । न  
अप्रयोजकत्वात्, प्रकृते चानुभूयमानजलादिवैधर्म्यस्य  
पृथिवीत्वाश्रयशब्दाश्रयत्वादेरतिरिक्तं विनानुपपत्तेः ।  
नन्वितरभेदो यद्यन्योन्याभावस्तदा भावाद्भेदो न ।  
सिद्ध्येत अभावस्याभावान्तराभावात् । यदि च तेन  
समं स्वरूपभेद एव साध्यः, तदाऽननुगमादनुमाना-  
प्रवृत्तिः । भावोऽभावो न भवतीत्यबाधितप्रतीतिबला-  
दभावस्यापि अन्योन्याभावोऽस्तीति केचित् । तन्न,  
अपसिद्धान्तात् । अनतिप्रसक्ताधिकरणस्वरूपमात्रेणै-  
वाभावप्रतीत्युपपत्तौ चाधिकाभावे मानाभावाच्च



इति चेत् । न । इतरभावान्योन्याभावस्य साध्य-  
त्वात् । न चैवमभावादविवेकतादवस्थ्यम्, तेन समं  
स्वरूपभेदस्यान्वयिना व्यतिरेकिणा वा साध्यत्वात् ।

(वि०) अत्राप्यथवेति न पूर्वास्वरसात् किन्तूपस्थित्यनियमेन कदा  
चिदयमपि कल्प इति व्यवस्थितविकल्पः । तथा चान्यत्र कल्पद्वयेऽपि  
यथोपस्थितिः, आकाशादौ तेष एवेति व्यवस्थितविकल्पार्थो बोध्यः ॥  
जलादिमिलितेति । आकाशेतरत्वावच्छिन्नप्रतियोगिताकान्योन्याभा-  
वानुमित्यसम्भवादित्यर्थः । आकाशस्यैकव्यक्तित्वेन तत्रैकदेशे सा-  
ध्यप्रसिद्धसम्भवादिति भावः ॥

त्रयोदशभेदानां त्रयोदशप्रत्येकं प्रसिद्धिमुक्त्वा एकत्रैव तत्प्र-  
सिद्धिमाह यद्वेति । अत्र तेजःप्रभृतिद्वादशभिन्ननिष्ठभेदप्रतियो-  
गीति साध्यार्थो विवक्षितः, यथाश्रुते पृथिव्यां साधनीयस्य  
त्रयोदशभेदस्यास्मादसिद्धेः जलभेदस्यैवासिद्धत्वात् । शङ्कते  
वस्तुगत्येति । त्रयोदशभिन्नेति । जलादित्रयोदशभिन्नेत्यर्थः ।  
प्रकृते-यद्वा जलमित्यत्र । अनुभूयमानेति । तेजःप्रभृतिद्वादश-  
भिन्नपृथिव्यादौ अनुभूयमानस्येत्यर्थः । पृथिवीत्वेति-तेजः-  
प्रभृतिद्वादशभिन्नपृथिवीवृत्त्यन्योन्याभावानुमानाभिप्रायेण, शब्दा-  
श्रयत्वेति च आकाशेतरभेदानुमानस्थले तेजःप्रभृतिद्वादश-  
भिन्नगगनवृत्त्यन्योन्याभावानुमानाभिप्रायेण बोध्यम् । अतिरिक्तं  
विना-पृथिव्यादेर्जलाद्यतिरिक्तत्वं विना । अथवेति द्वितीयकल्पे  
शङ्कते नन्वेति । अभावान्तरेति । अधिकरणातिरिक्तभेदेत्यर्थः । स्व-  
रूपभेद इति । अधिकरणस्वरूपभेद इत्यर्थः । अननुगमादिति । अ-  
धिकरणानामनन्तत्वेन चतुर्दशत्वरूपेण साध्यत्वासम्भवादिति भा-  
वः । कस्यचिदत्र समाधानं पूर्वपक्षयति भावो न भवतीत्यादि । उ-  
त्तरयति तद्वेति । नायमेकदेशिनं प्रत्यपसिद्धान्त इत्यत आह अनति-  
प्रसक्तेति । समाधत्ते इतरभावेति । पूर्वोक्तयुक्त्येतरत्वेन भावस्यै-  
व भेदसाधनादित्यर्थः । अन्वयिना व्यतिरेकिणा वेति । ननूभयमप्य-  
सम्बद्धम्-अभावस्वरूपभेदस्य पृथिवीजलस्वरूपत्वेनाननुगमताद-  
वस्थ्यादन्वयासम्भवात् । न चाभावभेदत्वमनुगतो धर्म इति वा-  
च्यम् । तस्य तद्धर्मित्वान्यस्य दुर्वचत्वात् । पृथिव्यामभावभेद-



स्य पृथिवीस्वरूपत्वेन यत्र नाभावभेदः तत्र पृथिवीत्वाभाव इति  
व्यतिरेकस्याभावेन व्यतिरेकिणोऽप्यसंभवात्, अभावभेदाभावस्य  
पृथिवीविरहपर्यवसानेऽन्त्यावयव्यादौ व्यभिचारादिति चेन्न । उभ-  
यत्राप्यदोषात्-अभावभिन्नत्वबुद्धिजननयोग्यत्वस्यानुगतस्य भावात्  
भावत्वादेश्च योग्यतावच्छेदकस्य सत्त्वेन तद्योग्यतावच्छेदकधर्म-  
वत्त्वस्यानुगतत्वादन्वयिनः सम्यक्त्वात् । व्यतिरेकिण्यपि व्यभिचा-  
राभावात्, तथाहि—पृथिव्यभावभिन्नेति भेदधीर्न पृथिव्यन्तरव-  
त्त्वेन त्वदुक्तान्यादौ व्यभिचारात् । स्वयमेव भेदत्वेन स्वस्मिन्  
वर्तते न तु स्वत्वेनेति प्रतीतिवैचित्र्यादवश्यं मन्तव्यम् । तथा  
चान्यावयव्यादेरपि स्वात्मना पृथिवीरूपाभावभेदेन तदभावाभा-  
वान्न व्यभिचार इति लक्षणस्य व्यतिरेकिणो न केवलमितरभेद  
एव साध्यः किं नाम पृथिवीत्वव्यधिकरणधर्मात्यन्ताभावादिरपि  
अविशेषादिति तत्त्वम् ।

(चि०) अन्ये तु पृथिवीत्वभिन्नधर्मात्यन्ताभाव  
एव साध्यः जलत्वादिप्रतियोगिकास्तावन्तोऽत्य-  
न्ताभावा वा तत्तदसाधारणतत्तद्धर्मात्यन्ताभावयो-  
गो वा, एते चाभावा जलत्वं न घटादौ घटादि जला-  
त्यन्ताभाववदिति प्रत्यक्षादेः क्वचित्तत्तद्वैधर्म्यादेव  
प्रसिद्धा इति नाप्रसिद्धिः । तावन्तामभावानां वैशि-  
ष्ट्यं न प्रसिद्धमिति चेत् । किमेतावता, न हि ताव-  
द्वैशिष्ट्यमत्र साध्यते, किन्तु जलत्वादीनां यावन्तोऽ-  
भावा इह साध्यास्ते च तत्र तत्र प्रसिद्धा एव ताव-  
द्वैशिष्ट्यमस्ति फलम्, अन्यथा सिद्धसाधनात् । मिलि-  
तानामपि साध्यत्वे नाप्रसिद्धिः किञ्चिदेकधर्मावच्छेदो  
हि बलादिवन्मेलकार्थः, स च नासिद्धः । न च हेतो-  
रसाधारण्यम्, तावदभावयोगी ह्यत्र सपक्षो भवति,  
न तु तदेकदेशकतिपयाभाववान्-साध्यतायास्ताव-  
त्यपर्याप्तेः ॥



यद्वा जलत्वात्यन्ताभावस्तेजस्त्वात्यन्ताभावाधि-  
करणवृत्तिः अत्यन्ताभावत्वात् घटत्वात्यन्ताभाववत्,  
एवमत्यन्ताभावान्तरसामानाधिकरण्यमपि तत्र सा-  
ध्यमिति काप्रसिद्धिः ॥

किञ्चेतरे तावत् प्रसिद्धा एव, ते च भेदप्रतिपांनि-  
नो मेयत्वात्, इतीतरभेदोऽपि सुग्रह एव । ननु पृथिवी  
नेतरभेदवती गुरुत्वादिभ्यो जलवदिति प्रतिरोध इति  
चेन्न । इतरभेदनिषेधो हीतराभेदः न तु तेजःप्रभृत्यभेदो  
जल इति दृष्टान्तस्य साध्यवैकल्यात् । चतुर्दशभेदानां  
चैकत्र विरोधेनासम्भवात् । चतुर्दशभेदानां चैकत्र  
वृत्तौ न विरोधः । यत्तु साध्यप्रसिद्धौ पृथिवीतरभिन्ना  
तत्साध्याधिकरणपृथिव्यन्यतरत्वात्तदधिकरणवत् पृ-  
थिव्यां तत् साध्यमन्वयिन एव सेत्स्यतीति । तन्न ।  
अन्यतरत्वस्यालिङ्गत्वादित्युक्तत्वात्, लिङ्गत्वे वा  
जलादावपि तत्सिद्धिप्रसङ्गात् । एवं तर्हि पृथिवी  
जलं पृथिवीत्वात् यन्न जलं तन्न पृथिवी यथा तेज  
इति सत्प्रतिपक्षोऽस्त्विति चेत् । न । अजलस्य घटादेः  
प्रत्यक्षत एव पृथिवीत्वनिश्चये व्यतिरेकव्यभिचारादस्य  
न्यूनत्वात्, तदनवधारणे तु सत्प्रतिपक्षत्वमिष्टमेव ॥

( वि० ) ये त्वत्यन्ताभाव एव व्यतिरेकिणः साध्य इति वदन्ति  
तन्मतमाह अन्ये त्विति । पृथिवीत्वमिष्टेति । पृथिवीत्वव्यधिकरणे-  
त्यर्थः । आकाशादौ उक्तप्रकाराभावादाह जलत्वादीति । तत्तदत्य-  
न्ताभावयोगस्त्रयोदशाभावरूपतत्तदत्यन्ताभावमेलनमित्यर्थः । प्रत्ये-  
कप्रसिद्ध्या समुदायप्रसिद्धेस्साध्यप्रसिद्धिमाह एते इति । शङ्कते ता-  
वतामिति । प्रत्येकसाध्यतावच्छेदकावच्छिन्नानां युगपत्तावच्छासिप्र-  
हे तावाद्द्वयकैकानुमित्युत्पादे तावतामैकाधिकरण्यरूपमेलकस्यानु-



मिति विषयतया मेलकधीः फलम्, न च मेलकेन व्याप्तिग्रह इति निर्गलितार्थः । अन्यथा—प्रत्येकमेवानुमितौ । प्रत्यक्षादिना प्रत्येकसाध्यप्रसिद्ध्यर्थमपि सिद्ध्युपगमेन सिद्धसाधनं स्यादिति भावः । ननु संख्यारूपं तत्तदपेक्षाबुद्धिविषयत्वं वा मेलकत्वं तथाच प्रत्येकं प्रसिद्धानां तेषां एते त्रयोदशभेदा इति बुद्धिसम्भवेन मिलिततत्प्रसिद्धिरपि सुलभैवेति तृतीयकल्पमाह मिलितानामिति । तावद्भावयोगीति । तावद्भाववत्तया निर्णीत इत्यर्थः । अपर्याप्तेरिति । साध्यतावच्छेदकावच्छिन्नवत्तया निश्चितः संपक्ष इति भावः ॥

अत्यन्ताभावत्वात्—अभावागर्भप्रतियोगिकात्यन्ताभावत्वात्, तेन तेजस्त्वव्यधिकरणधर्मात्यन्ताभावादौ न व्यभिचारः । तत्र-जलत्वात्यन्ताभावे । अप्रसिद्धिरिति । तेजस्त्वात्यन्ताभाववायुत्वात्यन्ताभावादिसमानाधिकरणजलत्वात्यन्ताभावस्य साध्यत्वादिति भावः ।

अन्योन्याभावेऽप्यत्यन्ताभाववन्मेलकप्रसिद्ध्या कल्पान्तरमाह किञ्चेति । भेदप्रतियोगिनः—एकाधिकरणभेदप्रतियोगिनः । शङ्कते नन्विति । गुरुत्वादीत्यादिना तत्र दृष्टान्तपक्षसाधारणधर्मकथनं तेन तत्तदभेदसाधनाच्चतुर्दशभेदः समूहालम्बनविषयः । प्रतिरोधः—सत्प्रतिपक्षः ।

अत्र चतुर्दशभेदत्वेन साध्यता बोध्या । न चाग्रे सर्वत्र मेयत्वादिना सत्प्रतिपक्ष इत्यनेन पौनरुक्त्यं, दोषान्तरदानाय व्यतिरेकिमात्रदोषाय च तत्राक्षेपादिति । साध्यवैकल्यं दृष्टान्ते दत्त्वा बाधमप्याह चतुर्दशभेदानामिति । अभावमादाय चतुर्दशत्वं बोध्यम् । स्वमते बाधाभावं दर्शयति चतुर्दशभेदानामिति । तत्प्रसिद्धिप्रसङ्गात्—इतरभेदप्रसङ्गात्, जलादावपि तत्साध्याधिकरणजलाद्यन्यतरत्वस्य लिङ्गस्य सत्त्वादिति भावः । एवं—व्यतिरेकव्याप्तिज्ञानस्य कारणत्वे । व्यभिचारादिति । असाधारण्यादित्यपि द्रष्टव्यम् । तदनवधारणे त्विति । पृथिवीत्वस्यानवधारणे त्वित्यर्थः । इदं न प्रकृतमात्रे साधनं, प्रागुक्तसत्प्रतिपक्षतामात्रेपीदं समाधानं द्रष्टव्यम् ॥

(चि०) ननु जीवच्छरीरं सात्मकं प्राणादिमन्वात् इच्छादिकार्यवन्त्वाच्चेति व्यतिरेकिणि साध्याप्रसिद्धौ



कथं व्यतिरेकादिनिरूपणम् । नैरात्म्यञ्च घटस्य न प्रत्यक्ष-  
वेद्यं तस्य तत्रासामर्थ्यात् । नानुमानगम्यं, नैरात्म्या-  
प्रतीतावन्वयिनोऽभावात्, सात्मकत्वप्रतीतिं विना  
व्यतिरेकिणोऽनुपपत्तिः । अथेच्छा समवायिकारण-  
जन्या कार्यत्वात्, तच्च समवायिकारणं पृथिव्याद्यष्ट-  
द्रव्यभिन्नं पृथिव्यादित्वे बाधकसत्त्वात् इति पृथिव्या-  
दिभिन्नात्मसिद्धौ तद्वत्त्वं जीवच्छरीरे साध्यत इति  
चेत् । यदि सात्मकत्वमात्मसंयोगवत्त्वं तदा घटादौ  
तदस्तीति ततो हेतुव्यावृत्तावसाधारण्यम् । ज्ञानसमा-  
नाधिकरणज्ञानकारणीभूतसंयोगाश्रयकार्यत्वं सात्म-  
कत्वं शरीरात्मसंयोगस्य ज्ञानकारणत्वात्, आत्म-  
मनसोस्तथात्वेऽपि अकार्यत्वात् इति चेत् । न । शरी-  
रादन्यत्रासिद्धेः । तत्र प्रसिद्धौ सिद्धसाधनात् । इ-  
च्छाया असमवायिकारणसंयोगावच्छेदकत्वस्याभा-  
वो घटादौ दृष्टः तद्व्यतिरेकः शरीरे साध्यत इति  
चेत् । न । इच्छाया असमवायिकारणसंयोगावच्छेद-  
कत्वस्य शरीर एव प्रसिद्धेः सिद्धसाधनात्, अन्यथा  
असिद्धिव्यतिरेकाद्यनिरूपणात् । अप्रसिद्धसाध्यसंस-  
र्गमिव साध्यमप्रसिद्धं साधयति व्यतिरेकीति चेत् ।  
न । व्यतिरेकाद्यनिरूपणात् असाधारणधर्मेणाप्रतीतप-  
दार्थानुमाने घटत्वादिनापि स्वेच्छाकल्पितद्वितीयाद्यनु-  
मानप्रसङ्ग इति ॥

उच्यते इच्छाऽसमवायिकारणसिद्धाविच्छात्वं  
संयोगासमवायिकारणकवृत्तिं नित्येन्द्रियग्राह्यविशे-  
षगुणवृत्तिगुणत्वसाक्षाद्व्याप्यजातित्वात् शब्दत्ववत्,



स चासमवायिकारणं संयोगः किञ्चिदवच्छिन्नः  
संयोगत्वात्, आत्मसंयोगमात्रस्येच्छाजनकत्वे सात्म-  
कत्वं शरीरे साध्यते ॥

( वि० ) साध्याप्रसिद्धाविति । सात्मकत्वस्य पक्षमात्रवृत्तित्वा-  
दित्यर्थः । तत्रेति । प्रत्यक्षविषयाभ्यां प्रतियोग्यधिकरणाभ्यामभाव-  
ग्रहः प्रत्यक्षतो भवति । न च तदुभयग्राहीन्द्रियमस्ति मनसो घटा-  
द्यग्राहकत्वात् इन्द्रियान्तरस्यात्माग्राहकत्वात् । न चोभाभ्यामुभय-  
ग्रहोऽभावग्रहो उभयेन्द्रियप्रवृत्तैरयौगपद्यात् इति भावः । कार्य-  
त्वादिति । भावकार्यत्वादित्यर्थः । ज्ञानेत्यादिपूर्वपक्षः । तत्र ज्ञानका-  
रणं चक्षुःघटसंयोगोऽपीति ज्ञानसमानाधिकरणत्वेन संयोगो विव-  
क्षितः । तादृशश्चात्मसंयोग एव सोऽपि घटादिसाधारण एवेति  
ज्ञानकारणत्वं विशेषणम् । आत्मप्राणसंयोगस्तु शरीरावच्छिन्ना-  
त्मप्राणसंयोगो वाच्यः अन्यथाऽतिप्रसङ्गादित्यावश्यकतया शरी-  
रप्राणसंयोगेनान्यथासिद्धो न हेतुरिति द्रष्टव्यम् । कार्यत्वपदस्य  
व्यावृत्तिं स्वयमेवाह आत्ममनसोरिति । नेत्यादि समाधानम् ।  
शङ्कते इच्छाया इति । अप्रसिद्धेति । कुतोऽयं व्यतिरेकिनियम इति  
चेत् । अन्वयिनि साध्यसाधनसहचारमृते व्याप्त्यज्ञानात् । व्यति-  
रेकिणि साध्यमात्रप्रसिद्ध्यैव साध्याभावसाधनाभावयोर्व्याप्तिग्रहेण  
साध्यसंसर्गस्यानुमित्येकविषयत्वात् इति विद्धि ॥

इच्छात्वमिति । व्यक्तिपक्षे विभागजशब्दे व्यभिचारः  
स्यादिति जातेः पक्षत्वमुक्तम् । नित्येन्द्रियेति । नित्येन्द्रियग्राह्यत्वं  
च तन्मात्रग्राह्यत्वम्, अन्यथा स्नेहवत्तस्यापि मनोग्राह्यत्वेन तद्व्य-  
भिचारवारणार्थोपादानविरोधात् । तदपि गुणविशेषणं न जाति-  
विशेषणम्, तथासत्यात्मैकत्वे तादृशजात्यभावेन व्यभिचाराभावे  
न विशेषगुणोपादानविरोधात् । साक्षात्पदं शब्दमात्रवृत्तिशब्दत्वा-  
वान्तरजातौ व्यभिचारनिरासाय । जातिपदं च रूपादिभिन्नगुण-  
त्वाद्युपाधौ व्यभिचारवारणाय स हि मनोमात्रग्राह्ये ज्ञानादावस्ति  
गुणत्वसाक्षाद्व्याप्यश्च गुणत्वन्यूनवृत्तिजात्यन्यूनवृत्तित्वात् । न च  
साध्यसत्त्वान्न व्यभिचार इति वाच्यम् । वृत्तिपदेन समवेतत्वस्यो-  
क्तवादिति । स चेति । अत्र किञ्चिदवच्छिन्नः संयोगोऽसमवायि-



कारणमिति उद्देश्यविधेयव्यत्यासेन व्याख्येयम्, तेन संयोगे पक्षे विशिष्टस्य जनकत्वं साध्यं लभ्यते अत एव तादृशं साध्याभावेऽनिष्टप्रसंजनमाह आत्मसंयोगमात्रस्येति । किञ्चिद्वच्छिन्नसंयोगस्येत्यर्थः । अन्यथेच्छाजनकपर्यन्तस्य तर्कं उपन्यासविरोधात् । नचैवं हेत्वसङ्गतिः, असमवायिकारणसंयोगत्वादिति हेत्वर्थात् । स चेत्यनेनासमवायिकारणसंयोगस्यैव परामर्शे तन्निष्ठसंयोगस्यैव हेतुत्वात् । इति भावः ।

(चि०) यद्वा अ!त्मनीच्छाधारता महत्संयोगावच्छेद्या जन्यविभुविशेषगुणाधारतात्वात् वाट्वादि-संयोगाद्यवच्छेद्यशब्दाधारत्ववदिति सामान्यतः सिद्धमिच्छाधारताघटकेच्छासमवायिकारणद्रव्यसंयोगवत्त्वं सात्मकत्वम् । अत एव ज्ञानसमानाधिकरणज्ञानकारणीभूतसंयोगाश्रयकार्यत्वं वा सात्मकत्वम्, स्वशरीरं प्राणादिमत्त्वस्य इच्छादिमत्त्वस्य च चेष्टावयवोपचयादिव्याप्यत्वग्रहात्, घटादौ चेष्टादिविरहेण प्राणादिमत्त्वेच्छादिमत्त्वविरहानुमानम्, इच्छादिविरहात् इच्छादिप्रयोजकेच्छाद्याधारताघटकेच्छाद्यसमवायिकारणसंयोगविरहानुमानं कार्याभाववति कारणाभावनियमात् । न च सात्मकत्वं शरीरवृत्ति शरीरे बाधकाभावात् शरीरत्ववदिति अन्वयिनैव साध्यसिद्धेः किं व्यतिरेकिणोति वाच्यम् । शरीरं सात्मकमिति शरीरविशेष्यकबुद्धेर्व्यतिरेकिणं विनाऽनुपपत्तेः । उपायान्तरस्योपायान्तरादूषकत्वाच्च ॥२२॥

यद्वा चेष्टा संयोगासमवायिकारणिका संस्काराजन्यक्रियात्वादिति चेष्टाया असमवायिकारणसंयोगसिद्धौ प्रयत्नवदात्मसंयोग एव पर्यवस्यति प्र-



यत्नान्वयव्यतिरेकानुविधायित्वात् । एवं चेष्टाया अ-  
समवायिकारणसंयोगाश्रयत्वे सति शरीरत्वं सात्मक-  
त्वं जीवच्छरीरे साध्यं चेष्टावत्त्वादिति हेतुः । चेष्टा-  
विरहश्च घटादौ प्रत्यक्षसिद्धः । चेष्टाविरहात्तदसमवा-  
यिकारणसंयोगविरहेऽपि सुग्रहः ॥

यद्वा जीवच्छरीरं तदवयवो वा आत्मभिन्न-  
त्वे सति आत्मविशेषगुणकारणभोगानधिकरणावृ-  
त्तिसंयोगवत् प्राणान्यत्वे सति ज्ञानकारणीभूतप्राणसं-  
योगवत्त्वात् यन्नैवं तन्नैवं यथा घटः, आत्मप्राणसंयोगः  
प्राणमनःसंयोगो वा शरीरप्राणसंयोगेनैवान्यथासिद्धो  
न कारणं, भोगाधारत्वं भोगसमवायिकारणातिरिक्त-  
वृत्ति सकलभोगाधिकरणवृत्तित्वात् प्रेमयत्वादिवदि-  
ति तार्किकी रीतिः ॥

( वि० ) अत्राप्युपस्थितिनियमाभावात् व्यवस्थितो विकल्पः न  
पूर्वास्वरसेनेति न विस्मर्तव्यम् । महदिति मनोयोगाद्यवच्छेद्यत्वेनार्था-  
न्तरनिवृत्त्यर्थं महत्पदम् । ईश्वरज्ञानादव्याप्यवृत्तेराधारताया वारणाय  
जन्येति, रूपाद्याधारतावारणाय हेतौ विश्रुतिपदं च बोध्यम् । आ-  
त्मवृत्तिद्वित्वाद्याधारतावारणाय विशेषेति । इच्छाधारताघटकेति ।  
इच्छाधारतावच्छेदकः य इच्छासमवायिद्रव्यनिरूपितसंयोगस्तद्व-  
त्त्वमित्यर्थः । अत एव—उक्तानुमानवलात्तादृशमहत्संयोगाश्रयस्य मह-  
तो द्रव्यस्य प्रसिद्धिसम्भवादेव । ननूत्करीत्या सात्मकत्वसाध्यस्य प्र-  
सिद्धावपि नैरात्म्यस्य साध्याभावस्य घटादावप्रसिद्ध्या कथं व्यति-  
रेकव्याप्तिग्रह इत्यत आह स्वशरीर इति । शङ्कते नचेति । शरीरे  
बाधक इति । शरीरवृत्तित्वाभाववत्तया अप्रमितत्वादित्यर्थः । ननु सा-  
त्मत्वं शरीरवृत्तीत्यनुमानानन्तरं शरीरं सात्मकमित्यनुमानं सुकरमि-  
त्युच्येताह उपायेति । अवधूतसामर्थ्ययोरप्यन्यतरास्फुरणदशाया-  
मन्यतरोपायानुसरणस्यापर्यनुयोगादित्यर्थः ॥



(वि०)यद्वेति पूर्ववत् । वेगजाक्रियायां व्यभिचारनिरासाय अ-  
जन्यान्तं हेतुविशेषणम् । न च गुरुत्वद्रवत्वजन्यक्रियायां व्यभि-  
चारः, क्रियापदेन कर्मत्वव्याप्यपतनस्पन्दनव्यावृत्तगमनत्वरूपजा-  
तिविशेषस्य विवाक्षितत्वात् । एवञ्चति । आत्मधारणाय शरीरत्वमि-  
ति विशेष्यम् । अन्यतस्पष्टम् ॥

आत्मभिन्नत्वे इति । सत्यन्तमिदमात्मनोऽपि साध्यव-  
त्त्वेनासाधारण्यनिरासाय । आत्मविशेषगुणकारणपदं च मृतवेह-  
स्यापि भोगाश्रयतया तत्राप्युक्तसंयोगसत्त्वेन सपक्षतया ततश्चेष्टा-  
वत्त्वस्य व्यावृत्ततया चासाधारण्यधारणाय बोध्यम् । न च कदा-  
चिद्भोगाश्रयत्ववत्कदाचिच्चेष्टावत्त्वमपि तत्रास्तीति वाच्यम् । मृत-  
शरीरव्यावृत्तस्यैव वर्तमानचेष्टावत्त्वस्य सात्मकत्वे लिङ्गत्वात् । न  
चात्मगुणपदेनैव तन्निर्वाहाद्विशेषपदानर्थक्यं, मृतशरीरात्मसंयोग-  
जनकतदवयवात्मसंयोगमादाय मृतशरीरावयवे साध्यसत्त्वेनासाधा-  
रण्यप्रसङ्गवारकत्वात् । भेदीदण्डसंयोगवच्छब्दजनकं मृतशरीरे  
शरीरान्तरसंयोगमादाय मृतशरीरे सात्मकत्वनिरासायात्मेति ।  
मनसः सात्मकत्वधारणाय भोगानधिकरणावृत्तीति साध्यघटकपदा-  
नां व्यावृत्तिः ॥ हेतौ प्राणे व्यभिचारधारणाय सत्यन्तम् । नाख्यादौ  
तद्वधारणाय ज्ञानकारणीभूतेति । चक्षुरादिसंयोगमादाय तद्दोषताद-  
वस्थ्यादाह प्राणेति । नन्वात्ममनसोरपि हेतुत्वेन व्यभिचार इत्यत  
आह आत्मेति । अतिप्रसङ्गेनानवच्छिन्नात्ममनसोः प्राणसंयोगस्य  
ज्ञानाहेतुत्वे शरीरावच्छिन्नतदुभयप्राणसंयोगो वाच्य इत्यावश्यक-  
त्वात् तत एधान्यथासिद्धौ न तद्वेत् इत्यर्थः । नन्वनात्मतया शरी-  
रस्यापि भोगानधिकरणतया तदवृत्तिसंयोगवत्त्वं तत्र बाधितमतो-  
ऽनात्मनोपि भोगाधिकरणत्वं साधयति भोगाधारत्वमिति । न च  
व्यर्थविशेषणत्वम् । व्याप्यतावच्छेदकविकासकविशेषणे तदभावात्  
संकोचकविशेषणे तथात्वादिति घट्ट्यमाणत्वात् । नन्वत्र भोगान-  
धिकरणत्वमुपाधिः, अन्यथा रूपाधारत्वादीनामभ्येवं रूपसमवायि-  
भिन्नत्वानुमानं स्यादत आह तार्किकीति । तथा चात्र शरीरे सुखमि-  
त्यादि-तदाधारत्वानुभवो न स्यात् इत्यनिष्टप्रसङ्गात्मकतर्केण व्या-  
प्तिग्रहसरवादुपाधेः साध्याव्यापकत्वम् रूपाधारत्वे तु न तादृश-  
तर्क इति भावः ।



(चि०) अथेच्छा अष्टद्रव्यातिरिक्तद्रव्याश्रिता अष्टद्रव्यानाश्रितत्वे सति गुणत्वात् यन्नैवं तन्नैवं यथाऽनाश्रितमष्टद्रव्याश्रितं वेति कथं व्यतिरेकी ? अष्टद्रव्यातिरिक्तद्रव्यस्य तद्वृत्तित्वस्य चाप्रतीतिर्व्यतिरेकाद्यनिरूपणात् ।

स्योदतत् । इच्छाया द्रव्याश्रितत्वेऽनुमिते पृथिव्यादौ बाधानवतारदशायां विप्रतिपत्तिवाक्यादाश्रितत्वादिसाधारणधर्मदर्शनाद्वा तद्रव्यमष्टद्रव्यातिरिक्तं न वेति सन्देहेनाष्टद्रव्यातिरिक्तद्रव्योपस्थितिः । यद्वा इच्छाऽष्टद्रव्यातिरिक्ताश्रिता न वेति संशयात् इच्छाया अष्टद्रव्यातिरिक्ताश्रयोपस्थितौ पश्चादिच्छाश्रयोऽष्टद्रव्यातिरिक्तद्रव्यं न वेति संशयादष्टद्रव्यातिरिक्तद्रव्योपस्थितिः । अथवा द्रव्याश्रिता इच्छा अष्टद्रव्यातिरिक्तद्रव्यवृत्तिर्न वेति पूर्ववत् संशयादष्टद्रव्यातिरिक्तद्रव्यवृत्तित्वं प्रसिद्धम् इच्छायाः साध्यते, संशयप्रसिद्धमपि साध्यं व्यतिरेकादिनिरूपकं साध्यज्ञानमात्रस्य कारणात्वात् । न चैवं संशयादेव पक्षे साध्यसिद्धेर्व्यतिरेकिवैयर्थ्यम्, निश्चयार्थं तत्प्रवृत्तेरिति ॥

मैवम्, संशयेन साध्यप्रसिद्धावपि तद्व्यतिरेकनिश्चयासम्भवात् साध्यव्यतिरेकतद्व्यासिनिश्चयस्य साध्यनिश्चयसाध्यत्वात् साध्यसन्देहे तद्व्यतिरेकादिसंशयावश्यम्भावात् । किञ्च संशयोपस्थितसाध्यस्य व्यतिरेकिनिरूपणं न योग्यानुपलम्भात्, साध्यनिश्चयं विना योग्यानुपलम्भात्



म्भवात् । नापि व्यापकाभावात्, साध्यनिश्चयं विना  
तद्व्यापकत्वनिश्चयाभावात् । न च यदीच्छा अष्टद्र-  
व्यातिरिक्तद्रव्याश्रिता न स्यादष्टानाश्रिता सती द्र-  
व्याश्रिता न स्यात्, रूपवदिति साध्यविपर्ययकोटौ  
प्रतिकूलतर्कसहकृतः साध्यसंशय एव निश्चयकार्यं  
करोति, अत एवैतादृशसंशयोपस्थितकल्पितद्विधा-  
दिसाधनमप्यपास्तम्, तद्विपर्यये प्रतिकूलतर्काभावादि-  
ति वाच्यम् । साध्यनिश्चयं विना साध्यव्यतिरेकनिश्च-  
यतन्मूलतर्कानवतारात्, अन्यथा अष्टद्रव्यातिरिक्त-  
द्रव्यवृत्तित्वनिरूपणे तर्कोदयस्तर्कोदये च तत्सहकृ-  
तसाध्यसंशयस्य साध्यव्यतिरेकनिश्चायकत्वमिति ।

(वि०) पूर्वपक्षी शङ्कतेऽथेति । सिद्धान्त्याह स्यादेतदिति । अनुमिते  
इति । गुणत्वेनेति शेषः । आश्रितत्वादीति । आश्रयत्वादीत्यर्थः । यद्वे-  
ति । पूर्वमेकांशे निश्चयादपरांशे संशयाद्विशिष्टस्यैकज्ञानविषयतया  
साध्यप्रसिद्धिरत्र तु एकसंशयानन्तरमपरसंशयेनैव विशिष्टोपस्थि-  
तिरिति बोध्यम् । तृतीयेऽथवेत्यादिकल्पे विशिष्टस्य प्रथमत एव  
संशयविषयत्वादेकसंशयरूपैव प्रसिद्धिः कोटिप्रसिद्धिश्च केवलाद्या-  
दिवाक्यादित्यवधेयम् । पूर्वपक्षाह भैवमिति । नन्वेकत्र सन्देहेऽप्यप-  
रत्र सन्देहाभावात् इच्छायां साध्यसंशयेऽपि रूपादौ तद्व्यतिरेकनि-  
श्चयः सम्भवति वायौ पार्थिवादिरूपसन्देहेऽपि तदभावनिश्चयस्यानुभ-  
विकत्वात् इत्यत आह किञ्चेति । व्यापकाभावात्—साध्यव्यापका-  
भावात् । साध्यव्यतिरेकनिरूपणमिति शेषः । शङ्कते न चेति ।  
साध्यविपर्ययकोटौ—अष्टद्रव्यानाश्रितत्वपक्षे । अत एव—साध्यसंशयेन  
निश्चयोत्पदे तद्विपर्यये प्रतिकूलतर्कस्य सहकारित्वादेव । साध्यव्य-  
तिरेकनिश्चयेति । आपादकर्णयस्य तर्ककारणत्वादिति भावः । अ-  
न्यथेति । तथा च अन्योन्याश्रय इति पर्यवसितमिति पूर्वपक्षाशयः ।

(चि०) उच्यते—इच्छाश्रयद्रव्यसिद्धौ पृथि-  
व्यादाविच्छाधारताऽभावे तद्द्रव्यं पृथिव्याद्यष्टद्रव्य-



भिन्नम् अष्टद्रव्यावृत्तिधर्मवत्त्वात् पृथिव्यादित्वे बाध-  
 कसत्त्वादेत्यष्टद्रव्यातिरिक्तद्रव्यासिद्धाविच्छायां मष्ट-  
 द्रव्यातिरिक्तद्रव्यवत्त्वमष्टद्रव्यातिरिक्तद्रव्यवृत्तित्वं वा  
 साध्यते, साध्यप्रसिद्धिर्द्रव्यत्वे इच्छाविशेष्यकाष्टद्र-  
 व्यातिरिक्तद्रव्यवृत्तित्वप्रतीतेर्व्यतिरेकिसाध्यत्वात् ।  
 तथापीच्छाऽष्टद्रव्यातिरिक्तद्रव्याश्रिता अष्टद्रव्याना-  
 श्रितत्वे सति द्रव्याश्रितत्वात् अष्टद्रव्यातिरिक्तद्र-  
 व्यत्ववदिति साध्यप्रसिद्ध्यैव दृष्टान्तप्रसिद्धेरन्वयी  
 हेतुः स्यादिति चेत् । न । अन्वयव्याप्त्यप्रतिसन्धाने  
 व्यतिरेकव्याप्तिप्रतिसन्धानदशायां व्यतिरेकिसम्भ-  
 वात् । न च द्रव्यत्वादेः सपक्षात् व्यावृत्तावसाधार-  
 ण्यम्, तद्धि साध्यतदभावोभयसाधकत्वेन सत्प्रति-  
 पक्षोत्थापकतया दोषावहं प्रकृते च न हेतोः साध्या-  
 भावसाधकत्वं विपक्षे बाधकाभावात् साध्यसाधकत्वे  
 तत्सत्त्वाच्च । अत एव यावदेकत्रानुकूलतर्को नावत-  
 रति तावदेव दशाविशेषेऽसाधारण्यं दोष इत्युक्तम् ।  
 सुवर्णतैजसत्वसाधकव्यतिरेकिणि शब्दोऽनित्यः श-  
 ब्दत्वादित्यादावपि तथा ॥

(वि०)सिद्धान्त्याह उच्यत इति । सिद्धाविति । इच्छा द्रव्याश्रिता  
 गुणत्वाद्रूपवदित्यनुमित्येति शेषः । प्रसिद्धिरिति । एतच्च सर्वमि-  
 च्छा द्रव्याश्रयाश्रितेति यदि सामान्यतोदृष्टानन्तरं इच्छाश्रयो द्र-  
 व्यत्वाश्रयो न पृथिवीति बाधावतारस्तदेति द्रष्टव्यम् । द्रव्याश्रि-  
 तेच्छेत्यनुमाने तु द्रव्यत्वस्य प्रकारतया तदाश्रितत्वस्य वैशिष्ट्यमा-  
 नेनाश्रितत्वस्वरूपसाध्यतावच्छेदकावच्छिन्नसाध्यस्य द्रव्यत्वेऽप्र-  
 सिद्धतया तत्र सिद्ध्युपदर्शनेन विरोधात् । एवं चान्वयित्वापादन-  
 मसाधारण्यापादनं चाप्रेतनं विरुध्येत तयोः सपक्षत्वाभावात् ।  
 यदा तु द्रव्याश्रितेत्येयानुमानं तदा प्रसिद्धिरिच्छायां द्रष्टव्या व्यति-



रेकिण इच्छाविशेष्यकानुमित्यर्थत्वमित्याकरेणैव स्फुटत्वात् । म-  
थुरानाथस्तु-उक्तानुमानान्तरं मनसैव तादृशद्रव्यवृत्तित्वत्वेन सा-  
ध्यतावच्छेदकप्रकारेण साध्यप्रसिद्धिर्द्रव्यत्वे इत्यर्थः—इत्याह ।  
ननु तथापीच्छायां द्रव्यवृत्तित्वात् साध्यसिद्धिर्जातेति किं व्यति-  
रेकिणा? तत्राह इच्छति । दृष्टान्तसिद्धेरिति । दृष्टान्ते द्रव्यत्वे सा-  
ध्यप्रसिद्धेरन्वयस्य हेतुरित्यर्थः । तथापीत्यत्रोत्तरयति नेति । व्या-  
वृत्ताविति । द्रव्यानाश्रितत्वे सति गुणत्वस्य हेतोर्व्यावृत्तावित्यर्थः ।  
असाधारण्याभावे युक्तिमाहं तद्धीति । असाधारण्यं हीत्यर्थः । विप-  
क्षे-साध्याभावसाधकत्वाभावे । तत्सत्त्वादिति । अष्टद्रव्यानाश्रित-  
स्य द्रव्याश्रितत्वं तदतिरिक्तद्रव्यवृत्तित्वं विनाऽअनुपपन्नमिति सा-  
ध्यसाधकतर्कस्याप्रतिहतत्वाच्चोभयसाधकत्वेन सत्प्रतिपक्षोत्थाप-  
कतयाऽसाधारण्यमिति तात्पर्यम् । इत्युक्तमिति । आचार्येणेत्यर्थः ।  
सुवर्णेति । सुवर्णं तैजसमसति प्रतियन्धकेऽत्यन्ताग्निसंयोगेऽप्यनु-  
च्छिद्यमानद्रवत्वाधिकरणत्वादिति व्यतिरेक्यनुमितावित्यर्थः ।  
तथा-नासाधारण्यमित्यर्थः ॥

(चि०) अथाष्टद्रव्याधारत्वबाधानन्तरमिच्छादौ गु-  
णत्वादेवाष्टद्रव्यातिरिक्तद्रव्यवृत्तित्वं सिद्ध्यति पक्ष-  
धर्मताबलात् प्रसिद्धविशेषबाधे सामान्यज्ञानस्य त-  
दितरविशेषविषयत्वनियमात्, अत एवाऽसर्वविषया-  
नित्यज्ञानबाधानन्तरं क्षित्यादौ कार्यत्वेन ज्ञानजन्य-  
त्वं सिद्ध्यन्नित्यसर्वविषयत्वं ज्ञानस्यादायैव सिद्ध्य-  
तीति चेन्न । बाधानन्तरमष्टद्रव्यातिरिक्तद्रव्याविषया-  
प्यनुमितिर्द्रव्याश्रितत्वप्रकारिका स्यात्-अनुमितेर्व्या-  
पकतावच्छेदकमात्रप्रकारकत्वनियमात्, न त्वष्टद्रव्या-  
तिरिक्तद्रव्यवृत्तित्वप्रकारिका-तस्य पूर्वमप्रतीतत्वेन  
प्रकारत्वासम्भवादिति तत्प्रकारिकाऽनुमितिर्व्यतिरेकि-  
णैव । अनाद्यनन्तद्व्यणुकादियावत्पक्षीकरणेऽनाद्यनन्त-  
तावदुपादानगोचरापरोक्षज्ञानत्वमेव नित्यसर्ववि-



षयकत्वमेतदन्यनित्यसर्वविषयत्वं व्यतिरेकिण एव सिद्ध्यति, पक्षधर्मताबलेनापि व्यापकतावच्छेदकप्रकारेण साध्यसिद्धिर्भवति न तु साध्यगतविशेषप्रकारिका अतिप्रसङ्गात् ।

नन्वष्टद्रव्यानाश्रितेच्छा द्रव्याश्रितेति यदि साध्यते, तदाऽष्टद्रव्यातिरिक्तद्रव्याश्रितत्वमन्तरेण प्रतिज्ञार्थ एव नोपपद्यते ।

सत्यम्, एवमप्यष्टद्रव्यानाश्रितेच्छायां द्रव्याश्रितत्वं सिद्ध्यतु तस्याष्टद्रव्यातिरेक्यं कुतः सिद्ध्येत् ॥

(वि०) शङ्कते अथेति । गुणत्वादेवेति । तथा चेच्छादौ पृथिव्याष्टद्रव्यवृत्तित्वबाधसहकारेण इच्छा द्रव्याश्रिता गुणत्वादित्यन्वयिनैवाष्टद्रव्यातिरिक्तद्रव्यवृत्तित्वसिद्धौ किं व्यतिरेकिणेति शङ्कार्थः । तत्र दृष्टान्तमाह अत एवेति । क्षितिः कर्तृजन्या कार्यत्वादित्यनुमितौ जीवानां तदुपादानगोचरापरोक्षज्ञानाद्यसम्भवात्तद्बाधे नित्यसर्वविषयज्ञानवदीश्वरस्यैव तत्कर्तृत्वसिद्धिरन्वयिनैव यथेत्यभिप्रायः । उत्तरयति नेति । बाधानन्तरमिति । बाधावतारात्पूर्वं सामान्यतोदृष्टपर्यवसाने व्यतिरेकिणं विना नित्यन्तरं नास्तीति हृदयम् । द्रव्याश्रितत्वप्रकारकत्वे हेतुमाह अनुमितेरिति । येन रूपेण व्यापकत्वज्ञानं तेनैवानुमितौ भाननियमादित्यर्थः । पूर्वमप्रतीतत्वेनेति । व्यापकतावच्छेदकतयेति शेषः । ननु तर्हि ईश्वरानुमाने नित्यत्वं सर्वविषयकत्वं च ज्ञाने कथं सिद्ध्येदत आह अनाद्यनन्तेति । एतदन्येति । ईश्वरज्ञानस्य आकाशादिनित्यसर्वविषयत्वमन्वयहृष्टान्ताभावात् व्यतिरेकिविषयोऽन्यथेश्वरस्य सर्वज्ञत्वहानिरित्यभिप्रायः । अतिप्रसङ्गादिति । तथा चेच्छायामष्टद्रव्यातिरिक्तात्मवृत्तित्वं न सिद्ध्येत् द्रव्याश्रितत्वमात्रं गुणत्वेन सिद्ध्येत्तदर्थं व्यतिरेकिस्वीकार इति भावः ।

इदमेवाशङ्क्योत्तरयति । नन्विति ।



(चि०) अथ सामान्याव्यभिचारमादाय मानान्तरोपनीतं तत्तदन्यत्वमुपजीव्याष्टद्रव्यान्यद्रव्यवृत्तितैवेच्छादेः परिच्छिद्यते, ज्ञानान्तरोपस्थापितविशेषणविशिष्टज्ञानस्य सुरभिचन्दनमित्यादौ दर्शनादिति चेत् । न । मानान्तराश्रियमेनानुपस्थितेः ।

ये चेच्छाश्रये पृथिव्यादिभिन्नत्वं न जानन्ति इच्छायाश्च पृथिव्याद्यनाश्रितत्वं न जानन्ति तेषामप्यनुमानादित्यप्याहुः ।

अथ व्यतिरेकी नानुमानं सर्व्वत्र प्रमेयत्वादिना सत्प्रतिपक्षग्रस्तत्वादिति चेन्न । विपक्षबाधकेन व्यतिरेकिणो बलवत्त्वात् ॥

(वि०) पुनरन्वयेनैवेच्छानुमानवादी शङ्कते अथेति । सामान्याव्यभिचारो गुणत्वनिष्ठद्रव्याश्रितत्वसामान्यव्याप्तिज्ञानम् । मानान्तरोपनीतन्तत्तदन्यत्वम्-इच्छा न पृथिवीवृत्तिरित्यादिबाधकानुमानान्तरम् । उपजव्य-विशेषणत्वेन विभाव्य । तथा चेच्छा द्रव्याश्रिता गुणत्वात् इत्यादिप्राथमिकसामान्यतोदष्टानुमाननैवाष्टद्रव्यातिरिक्तात्मवृत्तित्वमिच्छायामन्वयिनैव स्यादिति शङ्कार्थः । ज्ञानान्तरोपनीतविशेषणविशिष्टज्ञाने दृष्टान्तमाह सुरभि चन्दनमिति । समाधत्ते मानान्तरादिति । उक्तबाधकानुमाने उक्तसामान्यतोदष्टानुमानपूर्वकत्वस्यानियतत्वादुपनीतमानस्यासम्भवाच्चेदं युक्तमिति समाधानार्थः । मानान्तरादित्यापाततश्च बाध्यम् । वस्तुतो बाधकानुमानैस्तदुपस्थापननियमेनापि नानुमितौ स विशेषणं व्याप्तिपक्षताभ्यामेवोपस्थितेस्तदङ्गत्वात् न तु प्रकारान्तरोपास्थितस्याप्यनुमितौ भानमिति बाधे वक्ष्यमाणत्वात् ।

अत्रैव समाधानान्तरं केषाञ्चिदाह ये चेत्यादिना । इत्यपीत्यस्वरसोद्भावनम् । तद्वीजं तु यदीच्छाश्रयस्याष्टद्रव्यभिन्नद्रव्यत्वाज्ञानं तदा साध्याप्रसिध्यैव व्यतिरेक्यनवकाश इति तत्समर्थनपरतदुच्छेदनमेव प्राप्तमिति महत्काशैलमिति द्रष्टव्यम् ।



(वि०) अन्ये तु व्यतिरेकिण्यभाव एव साध्यः स चाप्रसिद्ध एव सिद्ध्यति, यस्याभावस्य व्यापको हेत्वभावो गृहीतस्तस्याभावः पक्षे व्यापकाभावाभावरूपेण हेतुना सिद्ध्यति, व्यापकाभाववत्तया ज्ञाते व्याप्याभावज्ञानावश्यम्भावात् । तथा हि-पृथिवी इतरेभ्यो भिद्यते पृथिवीत्वादित्यत्र इतरस्य जलादेर्व्यापकः पृथिवीत्वाभावो गृहीत इति पृथिवीत्वाभावाभावरूपेण पृथिवीत्वेन पृथिव्यामितरान्योन्याभावोऽप्रसिद्ध एव सिद्ध्यति प्रतियोगिज्ञानस्य वृत्तत्वात् प्रत्यक्षेण भूतले घटाभाववत् । एवमन्यत्राप्यव्याप्यवृत्तीच्छायाः स्वाश्रयत्वे सिद्धे स्वाश्रये योऽत्यन्ताभावस्तदवच्छेदकं घटादिसर्व-तदवच्छेदेनेच्छानुपलम्भात्, जीवच्छरीरन्तु न तथा-तदवच्छेदेन तदाश्रये इच्छोपलम्भात्, तथाचेच्छात्यन्ताभावाश्रयतावच्छेदकत्वरूपस्य नैरात्म्यस्य घटादौ प्राणादिमत्त्वाभावो व्यापको गृहीत इति जीवच्छरीरे प्राणादिमत्त्वेन इच्छात्यन्ताभावाश्रयत्वावच्छेदकत्वस्याभावः सात्मकत्वं साध्यते । एवं प्रामाण्यसाधकव्यतिरेकिण्यपि व्यधिकरणप्रकारावच्छिन्नत्वस्य व्यापकः समर्थप्रवृत्तिजनकत्वाभावोऽप्रमायां गृहीतोऽतो विवादाध्यासितानुभवे समर्थप्रवृत्तिजनकत्वेन व्यधिकरणप्रकारावच्छिन्नत्वस्याभावः सिद्ध्यति, व्यधिकरणप्रकारानवच्छिन्नत्वमेव-प्रमात्वम् । ननु साध्याप्रसिद्धौ कथं साध्यविशिष्टज्ञानं विशेषणज्ञानजन्यत्वाद्विशिष्टज्ञानस्येति चेत् । न । पक्षे साध्यानुमि-



(चि०)तिसामग्रीसत्त्वात्पक्षविशेषणकः साध्यविशेष्यक-  
एव प्रत्ययो जायते भूतले घटो नास्तीत्यभावविशेष्यक-  
प्रत्ययवत् ।

तथापि साध्याभावव्यापकाभावाभावरूपहेतुम-  
त्तया पक्षज्ञानं व्यतिरेकिणि गमकतौपयिकम्, न च  
साध्यप्रसिद्धिं विनैतादृशप्रतिसन्धानं सम्भवति ।  
न च वस्तुगत्या यः साध्याभावस्तद्व्यापकाभावप्रति-  
योगिमत्तया ज्ञानं मृग्यत इति वाच्यम्, व्यतिरेक्या-  
भासानुपपत्तेरिति चेत् । न । योऽभावो यस्य भाव-  
स्य व्यापकत्वेन गृहीतः तदभावाभावेन तस्य व्या-  
प्यस्याभावः पक्षे साध्यत इत्यनुगतानतिप्रसक्तस्य ग-  
मकतौपयिकत्वात् । अथ च व्यतिरेकिप्रकारः स्वार्थ  
एव-परं प्रति साध्याप्रसिद्ध्या प्रतिज्ञाद्यसम्भवादिति  
सर्वं समञ्जसम् ॥

चिन्तामणेरर्थापत्तिप्रकरणम् ।


(वि०)साध्याभावत्वेनोपस्थितसाध्याभावप्रतियोगित्वापेक्षया वा-  
स्तवसाध्याभावव्यापकाभावप्रतियोगित्वस्य लघुत्वेन प्रयोजकत्वम-  
ङ्गीकुर्वतां मतान्तरमाहान्ये त्विति । ननु अभावस्याप्रसिद्धत्वे हेत्वभावे  
तदभावव्यापकत्वग्रहासम्भवात्कथमनुमितिरत आह यस्येति । गृहीत  
इति । तथाच तत्र हेत्वभावे प्रतियोगिव्यापकताज्ञानं हेतुरित्यर्थः ।  
अत्र दृष्टान्तमाह तथाहीत्यादिना । एवमन्यत्रापीति । प्रकृते-  
च्छानुमाने इत्यर्थः । तदेवाहाव्याप्यवृत्तीत्यादिना । स्वाश्रयत्वे सि-  
द्धे-गुणत्वे द्रव्याश्रितत्वे सिद्धे । स्वाश्रये-द्रव्यत्वाश्रये घटादौ । यो-  
ऽत्यन्ताभावः-इच्छात्यन्ताभावः । तदाश्रये-द्रव्यत्वाश्रये जीवच्छरी-  
रे । साध्यत इति । तथाच व्यतिरेकिसिद्धिरिति भावः । प्रामाण्य-  
साध्यकव्यतिरेकिणि-विवादास्पदं इदं ज्ञानं प्रमा समर्थप्रवृत्तिजन-  
कत्वात् यन्नैवं तन्नैवं यथाऽप्रमा इति व्यतिरेकिणि । सिध्यतीति ।



ततः किमत आह व्यधिकरणप्रकारेति । पक्षविशेष्यकइति । अत्र च परामर्शोऽपि पक्षविशेषणक एवेति ध्येयम् । अतएव च विश्वनाथेन मुक्तावल्यामपि द्विविधपरामर्शस्वीकारः प्रदर्शितः, अनुमिति-  
श्च पक्षविशेषणकापि स्वीकृतेत्यवधेयम् ॥

अत्रास्वरसमाह चिन्तामणिकारः स्वयमेव तथापीत्यादिना । तद्ग्रीजन्तु-अस्तु लाघवादुक्तप्रकारेण प्रयोजकता, तथापि यत्र वस्तुतः साध्याभावो जलतादात्म्येनोपस्थितं यत्र चेतरेभेदाभावत्वे-  
नोपस्थितं प्रति साधनाभावो व्यापको गृहीत उभयथापि उक्तप्र-  
कारस्यात्र व्यापकत्वेन सर्वत्राभाव एव साध्य इत्यवधारणविरोधो  
यावता बहुधादेरपि व्यतिरेकिगम्यत्वात् । इयांस्तु विशेषः-तत्र सा-  
ध्यप्रसिद्धिरङ्गं नान्यत्र । न चोदाहृतव्यतिरेकिण्यभाव एव साध्य  
इत्यवधारणार्थः-सात्मकत्वादेर्भावरूपस्याप्युक्तक्रमेण सिध्यविरो-  
धादिति । अस्मिन्नस्वरसे शङ्कते न च वस्तुगत्येति । व्यतिरेक्या-  
भासानुपपत्तेश्चि । आधेयत्वादेः अभावाप्रसिद्ध्येति शेषः । अप्र-  
सिद्धसाध्यवादी आह योऽभाव इति । पुनरपि तत्र व्यतिरेकिण्य-  
भाव एवेत्यवधारणेऽनास्थयोत्तरमाह अयं चेति । अयमपि क्वचित्,  
अतो भिन्नस्य प्रकारस्य भावाभावसाधारणस्य सार्वत्रिकस्य सत्त्वा-  
दवधारणमनुपपन्नमेवेति भावः । प्रतिज्ञादीति । आदिपदेन निगमनप-  
रिग्रहो बोध्यः ॥

इति श्रीषट्पदुक्तनाथतर्कतीर्थविरचिते तत्त्वचिन्तामणिविवचने  
केवलव्यतिरेकिप्रकरणम् ॥





(वि०) व्यतिरेक्यनुमानसिद्धावर्थापत्तिर्न माना-  
न्तरं-तेनैव तदर्थसिद्धेः ।

स्यादेतत्, ज्योतिःशास्त्रात्तत्कथितलिङ्गाद्वा देव-  
दत्तस्य शतवर्षजीवित्वमवगतं चरमं शतवर्षजीवी  
गृह एवेति नियमे प्रत्यक्षेणावगते पश्चाद्योग्यानुपल-  
ब्ध्या निश्चितो गृहाभावो जीवननियमग्राहकप्रमाण-  
योर्बलाबलानिरूपणाद्बहिःसत्त्वकल्पनं विना निय-  
मद्वयविषयकं संशयं जनयित्वा जीवति न वेति संशय-  
मापाद्य जीवनसंशयापनुत्तये जीवनोपपादकं बहिः-  
सत्त्वं कल्पयतीति-यथोक्तसामग्र्यनन्तरं बहिरस्तीति  
प्रतीतेः, तत्रान्वयव्यतिरेकाभ्यां संशयद्वारा गृहाभावः  
तदुत्पादितनियमद्वयविषयकसंशयो वा करणं जीवन-  
संशय एव वा, करणे सव्यापारकत्वानियमात् । प्रमा-  
णयोर्विरोधज्ञानं तदाहितसंशयद्वारा करणमिति क-  
श्चित् । तदा जीवित्वस्य लिङ्गविशेषणस्य सन्दिग्ध-  
त्वेनानुमानासम्भवादवर्थापत्तिर्मानान्तरम् ।

ननु संशयस्य कल्पकत्वे स्थाणुपुरुषसंशयादपि  
तदेककोटिनिर्वाहकल्पनापत्तिः । न च प्रमितसंश-  
यः कल्पनाङ्गम्, जीवनस्य तदानीं प्रमितत्वे संशयाभा-  
वप्रसङ्गान्न, जीवित्वनिश्चयेऽनुमानादेव बहिःसत्त्व-  
निश्चयाच्च । कदाचित् प्रमितत्वे च प्राक्प्रमितपुरुषत्व-  
स्यान्तरा तत्संशये कल्पना स्यात् । किञ्च जीवनसं-  
शयस्य मृतेऽपि दृष्टत्वान्न व्यभिचारेण बहिःसत्त्वग-  
मकत्वमिति चेत् । न । यथोक्तसामग्रीप्रभवसंशयस्य



कल्पनाङ्गत्वात् । अत एव मृतजनिष्यमाणयोगृहाभावनिश्चयो न यथोक्तसंशयमापादयतीति न बहिःसत्त्वकल्पकः । गृहाभावश्च योग्यानुपलब्धिनिश्चितो न संशय इति । अथ जीवननियमग्राहकप्रमाणयोर्यदि च तुल्यबलत्वमवगतम्, क तर्हि बहिःसत्त्वकल्पना ? विशेषदर्शनविरहात्, कल्पने वा प्रमितजीवननिर्वाहकबहिःसत्त्ववद्गृहनियमनिर्वाहकमरणस्याप्युचितत्वेन तत्कल्पनापि स्यात्-जीवनमरणयोः संशयाविशेषात् । अथ तयोरेकं बलीयोऽपरमबलम्, तदैकेनापरस्य बाध एवेति न संशयः । तस्माद्यत्र शतवर्षजीवित्वमवधारितं गृहाभावश्च निश्चितः तत्र बहिःसत्त्वकल्पनं, न तु जीवनसंशये । एवञ्च देवदत्तो बहिः सन् जीवित्वे सति गृहनिष्ठात्यन्ताभावप्रतियोगित्वादिति व्यतिरेकिणा बहिःसत्त्वज्ञानेनार्थापत्त्या लिङ्गविशेषणजीवित्वसंशये बहिःसत्त्वकल्पना च नास्त्येव । किञ्च गृहाभावनिश्चयः प्रमाणद्वयविषयसंशयं जनयित्वा जीवनसंशयमापाद्य बहिःसत्त्वं कल्पयतीति न युक्तम्, न हि यत एव यत्संशयः स एव तन्निश्चयाय प्रभवति-अतिप्रसङ्गात् ।

(वि०) अर्थार्थापत्तिविवेचनम् ।

व्यतिरेकव्याप्तिज्ञानस्यानुमितिहेतुत्वं प्रतिपाद्य तेनैव चारितार्थ्येऽर्थापत्तिर्मीमांसकाभिमतता नाङ्गीकार्येत्यभिप्रायेण प्रसङ्गसङ्गत्यार्थापत्तिनिराकरणमारभते व्यतिरेक्यनुमानसिद्धावित्यादिना । व्यतिरेक्यनुमानसिद्धौ-व्यतिरेकव्याप्तिज्ञानस्यानुमितिजनकत्वसिद्धौ । अर्थार्थापत्तिः-अर्थार्थापत्तिशब्दवाच्यं ज्ञानम् । न मानान्तरम्-नानुमितिभिन्नम् । तत्र हेतुमाह तेनैवेति । तथा चानुमितिसामग्रीभिन्नसामान्य-



जन्यत्वे सति जन्यत्वादिति हेतुरित्यर्थः । तथा चात्र-अर्थापत्तिशब्दवाच्यं ज्ञानमनुमितिभिन्नं न वेति विप्रतिपत्तिः । तत्र विधिकोटिर्मीमांसकानां निषेधकोटिनैयायिकानां बोध्या ॥

हेतौ स्वरूपासिद्धिमाशङ्कते मीमांसकमतेन स्यादेतदिति । ज्योतिः-शास्त्रस्य व्याप्तिग्राहकमात्रतया न देवदत्तीयशतवर्षजीवित्वनिश्चायकत्वमत आह तत्कथितेति । गृह एवेति । गृहान्यावृत्तिरित्यर्थः । निश्चितो गृहाभावो-गृहाभावनिश्चय इत्यर्थः । जीवननियमग्राहकप्रमाणयोः-जीवित्वनिश्चयगृहान्यावृत्तित्वनिश्चययोः । बलाबलानिरूपणात्-प्रामाण्याप्रामाण्यान्यतरानिश्चयात् । बहिःसत्त्वकल्पनमिति । बहिःसत्त्वनिश्चयाभावेन चेत्त्वर्थः । नियमद्वयविषयकमिति । नियमद्वयविषयकनिश्चयद्वयविषयकं प्रामाण्यसंशयं जनयित्वेत्यर्थः । जीवनोपपादकं-शतवर्षमध्ये गृहे सतः शतवर्षजीवित्वस्य व्यापकम् । कल्पयतीत्यत्र मानमाह यथोक्तेति । गृहाभावः-गृहवृत्तिदेवदत्ताभावनिश्चयः । ईदृशनिश्चयस्य प्रामाण्यसंशयेऽहेतुत्वेन द्वारत्वासंभवादाह तदुत्पादितेति । तत्प्रयोज्यनिश्चयद्वयविषयकप्रामाण्यसंशय इत्यर्थः । सोऽपि न जीवने हेतुः जीवनसंशयेनान्यथासिद्धत्वात्तस्य सद्भाषारत्वे मानाभावादत आह जीवनसंशय एववेति । ननु जीवनसंशयस्य व्यापाराभावात्कथं करणत्वमित्याशङ्क्याह करण इति । तथाच फलायोगव्यवच्छिन्नत्वमेवात्र करणत्वं न तु व्यापारवदसाधारणत्वमित्यर्थः । प्रमाणयोः-शतवर्षजीवित्वगृहान्यावृत्तित्वनिश्चययोः । तदाहितसंशयद्वारा-तादृशविरोधज्ञानाहितप्रामाण्यसंशयद्वारा । विरोधज्ञानं विना प्रामाण्यसंशयासंभवेनोपजीव्यत्वादिति भावः । मध्यवर्तिप्रामाण्यसंशये व्यापारत्वमप्रामाणिकमिति कश्चिदित्यनेनास्वरससूचनम् । अर्थापत्तिवाद्युपसंहरति तदेति । जीवित्वे सति गृहासत्त्वस्यैव नैयायिकैर्हेतुकरणीयत्वादिति भावः ॥

तत्र नैयायिक आक्षिपति ननु संशयस्येति । कदाचित् प्रमितत्वे-यदा कदाचित् निश्चितविषयकसंदेहस्यैव कल्पनाङ्गत्वे । कल्पना स्यात्-जीवनतदुपपादककल्पना स्यात् । व्यभिचारेण-अन्वयव्यभिचारेण । मीमांसकः समाधत्ते न यथोक्तेति । किञ्चेत्युक्तदोषमुद्धरति अत एवेति । यथोक्तसामग्रीजन्यसंशयस्य कल्पनाङ्गत्वादेवेत्यर्थः । यथो-



केति । यथोक्तरूपेण जीवित्वसंशयं न जनयतीति न मृतत्वेन जनि-  
ष्यमाणत्वेन निश्चितयोः गृहासत्त्वनिश्चयः बहिःसत्त्वापादक इति  
भावः ॥ मनु योग्यानुपलब्धिजनितगृहाभावनिश्चये प्रामाण्यसंश-  
यात् भविष्यति गृहाभावसंशय इत्यत आह गृहाभावश्चेति । तथाच  
योग्यानुपलब्धिजन्यज्ञानस्य विशेषदर्शनतया प्रामाण्यसंशयाभाव  
इति भावः ॥ तुल्यबलत्वमिति । सन्दिग्धाप्रामाण्यकत्वमित्यर्थः । वि-  
शेषदर्शनेति । बहिःसत्त्वव्याप्यस्य शतवर्षेषु गृहासत्त्वे सति  
शतवर्षजीवित्वनिश्चयस्य विरहात् कथं बहिःसत्त्वनिश्चय इति  
भावः ॥ यदि च संशयहेतुकार्थापत्तिस्थले व्याप्यनिश्चयो न हेतुः  
किन्तु व्याप्यसंशय एवेति मन्यते तदाप्याह कल्पने वेति । तत्क-  
ल्पनापीति । भवदभिमतसंशयरूपसामग्रीसत्त्वात् मरणकल्पनापि  
स्यादिति भावः । एकं-गृहान्यावृत्तित्वज्ञानम् । बलीयः-निश्चितप्रा-  
माण्यकम् । अपरं-शतवर्षजीवित्वज्ञानम् । अबलं-गृहीताप्रामाण्य-  
कम् । तदेति । तदा न शतवर्षजीवित्वसंशय इत्यर्थः । नन्वेवमेवो-  
च्यतामत आह एवञ्चेति । व्यतिरेक्युपलक्षणम् । विद्यमानत्वे वि-  
शेषणेश्चयपि द्रष्टव्यः । तथा चोक्तव्यतिरेकिणैव बहिःसत्त्वज्ञानं  
न तु लिङ्गविशेषणजीवनसंशयेऽर्थापत्त्या बहिःसत्त्वकल्पनमिति नैया-  
यिकाशयः । दूषणान्तरमाह किञ्चेति । अतिप्रसङ्गादिति । सर्वत्रैव  
तत्संशयोत्तरं तन्निश्चयापत्तेरिति भावः ॥

(चि०)मैवम् । यथोक्तसामग्रीजनितसंशयवानेवं  
तर्कयति योग्यानुपलब्धिगृहीतो गृहाभाव इति तन्निश्च-  
यः सुदृढ इति जीवननियमग्राहकयोरेकं बाध्यं विरु-  
द्धयोरप्रमाणत्वात् । तदिह मरणं कल्पयित्वा जीवनग्राह-  
कं बाध्यतां नो वा, बहिःसत्त्वं कल्पयित्वा गृहनिय-  
मग्राहकम्, तत्र बहिःसत्त्वकल्पने गृहनियमग्राहकमा-  
त्रबाधा मरणकल्पने तु शतवर्षजीवी गृह एवेति नि-  
यमद्वयस्यापि बाधा स्यात्, तदाह-जीवनबाधे तन्निग-  
मबाधस्यावश्यकत्वात्-इति । किञ्च अद्य जीवति इवो



जीविष्यतीत्यादिबहुतरक्षणलवमुहूर्त्तादिसमयोपाधि-  
नियतं जीवनमुपलब्धमिति तद्वाधे बहुतरव्याप्तिवा-  
धः, देवदत्ततदवयवगृहसत्त्वव्याप्तिश्चाल्पा, तथाऽभाव-  
स्वरूपमरणापेक्षया बहिःसत्त्वस्य भावस्य लघुत्वम् ।  
यदि च गृहाऽन्योन्याभावाश्रयवहिःपदार्थवृत्तिसंयो-  
गाश्रयत्वं बहिःसत्त्वमिति तदपेक्षया मरणमेव लघु,  
तथापि मरणापेक्षया जीवनमात्रं लघ्विति तदेव  
कल्पयितुमर्हम् । ततोऽर्थापत्तिकल्पितं जीवित्व-  
मुपजीव्यानुमानादपि बहिःसत्त्वज्ञानं भविष्यतीत्य-  
तो व्यावर्त्तकसहकृतो यथोक्तसामग्रीप्रभवः संशयो  
बहिःसत्त्वं कल्पयति । न च वाच्यं—तर्काणां विपर्यया-  
पर्यवसायित्वे आभासत्वम्, तत्पर्यवसाने च तदेवा-  
नुमानमेतत्तर्कसहायं बहिःसत्त्वमनुमापयिष्यति-इति,  
यतो लाघवगौरवतर्काणां विपर्ययापर्यवसायिनामेव  
प्रमाणसहकारित्वमत एव प्रत्यक्षशब्दादावपि सह-  
कारी सः । न च तस्यां दशायामेव प्रमाणान्तरम-  
स्ति ततोऽर्थापत्तिसहकारित्वं तर्कस्य ।

ननु स्वकारणाधीनस्वभावविशेषात्तर्कानुगृहीत-  
यथोक्तसंशयस्य यदि बहिःसत्त्वप्रमापकत्वं तदा  
मृते गृहस्थिते वा तादृशसंशयाद्यत्र बहिःसत्त्व-  
कल्पना सापि प्रमा स्यादिति चेत् । न । य-  
थाहि प्रमापकस्येन्द्रियस्य दोषेण प्रमाशक्तिति-  
रोधानादैन्द्रियकभ्रमः तथा यथोक्तसंशयस्यापि  
दोषेण प्रमाशक्तितिरोधानादग्रहरूपभ्रमसम्भवा-  
त् । परोक्षज्ञानानां जनकज्ञानाभिभ्रमत्वे यथार्थत्व-



नियम इति चेत् । सत्यम्, प्रकृतेऽपि जीवनगृहाभाव-  
नियमग्राहकप्रमाणयोरन्यतराभासत्वेनाभासत्वसम्भ-  
वात् । यद्वा दोषाभावसहकृतस्य यथोक्तसंशयस्य ब-  
हिःसत्त्वप्रमापकत्वमिति ॥

(वि०) उक्तनैयायिकाक्षेपे समाधत्ते मीमांसको मैवमित्यादिना । एवं  
तर्कयति-एवं लाघवगौरवतर्कमवतारयतीत्यर्थः । विरुद्धयोः-शत-  
वर्षजीवित्वगृहान्यावृत्तित्वयोः । एतेन किमत आह तदिहेति । बा-  
ध्यतामिति । तथाच मरणसत्त्वेन जीवनज्ञानमप्रमा स्यात् बहिः-  
सत्त्वसत्त्वेन गृहान्यावृत्तित्वनिश्चयो वाऽप्रमा स्यादित्यर्थः । बाधा-  
अप्रमात्वम् । नियमद्वयस्यापीति । जीवित्वगृहान्यावृत्तित्वद्वयनिश्चय-  
स्येत्यर्थः । अत्रोक्तार्थे वृद्धसंमतिं प्रदर्शयति तदाहेति । देवदत्तेति ।  
देवदत्ततदवयवादि यावत् तावत्यद्यश्चः प्रभृतिनियमसंभवेन जी-  
वनग्राहकस्य बहुत्वं गृहनियमग्राहकस्याल्पत्वं द्रष्टव्यम् । अभाव-  
स्वरूपेति । तत्पुरुषीयशरीरसंयोगाधिकरणक्षणावृत्तितत्पुरुषीयश-  
रीरप्राणसंयोगध्वंसरूपेत्यर्थः । गृहान्योन्याभावाश्रयेति । गृहतदभा-  
वान्योन्याभावकूटघटितत्वेन च बहिःसत्त्वं गुर्विति भावः । तथा-  
पीति । मरणापेक्षया जीवनं लघु इति तत्कल्पयित्वाऽर्थापत्तिकल्पि-  
तजीवित्वलिङ्गकानुमित्या बहिःसत्त्वं साध्यमित्यावश्यकतया  
गुर्वपि तदेवार्थापत्त्या कल्प्यते न मरणमिति तर्कशरीरमेवेदं द्रष्ट-  
व्यम् । तेन एतावत्तर्कसहकाराद्बहिःसत्त्वं कल्पयतीति नोपसंहारवि-  
रोधोऽन्यथाऽस्य ग्रन्थस्यार्थापत्त्या जीवित्वं कल्प्यते इत्यर्थे उपसं-  
संहारविरोधादित्यवधेयम् ॥ बहिःसत्त्वं कल्पयतीति । मरणे च ला-  
घवज्ञानाभावात् तन्निश्चयं जनयतीति भावः । एतेन किञ्चेत्याद्युक्तं  
प्रत्युक्तं तत्संशयकमात्रस्य तन्निश्चायकत्वे एवातिप्रसङ्गात् सहाका-  
रिविशेषेण तस्य तथात्वे चातिप्रसङ्गाभावादिति भावः । शङ्कते  
न चेत्पारभ्य इतीत्यन्तेन । विपर्ययः-गुर्वर्थविपरीतो लाघवार्थः ।  
तदपर्यवसायित्वे-तदनुमितिजनकसामान्यसहकृतत्वे । आभासत्वं-  
लघ्वर्थनिश्चयाजनकत्वम् । ईश्वरानुमानादौ सदृशनादिति भावः ।  
ततः किमत आह तत्पर्यवसाने चेति । समाधत्ते यत् इत्यनेन । ननु  
लाघवज्ञानस्य प्रमाणान्तरसहकारित्वे तेनैव बहिःसत्त्वज्ञानं भवि-



यति किमर्थापत्येत्यत आह न चेति । तस्यां दशायां-लाघवज्ञान-  
दशायाम् ॥

नैयायिकः शंकते नन्विति ।

उत्तरयति न यथाहीति । ऐन्द्रियकभ्रम इति । नेत्रे कामलादि-  
रोगग्रस्ते पीतः शंख इति भ्रमदर्शनादित्यर्थः । अग्रहरूपेति । धर्म-  
धर्मिणोर्भेदाग्रहरूपेत्यर्थः । सत्यमिति । जीवनगृहाभावनियमग्राह-  
कप्रमाणयोः-शतवर्षजीवित्वनिश्चययोग्यानुपलब्धिजनितगृहाभावनि-  
श्चययोः । मृतस्थले जीवननिश्चयस्याभावसत्त्वादिति भावः । प्रमा-  
पकत्वमितीति । यथा दोषेण प्रमाशक्तिनाशस्तथा दोषाभावस्य  
प्रमाजनकत्वमिति यद्वेत्यादिसमाधानतात्पर्यम् ॥

इति संशयकारणकार्थापत्तिपूर्वपक्षविवेचनम् ॥

(चि०) उच्यते । अनयोरेकं बाध्यं विरुद्धार्थग्राहक-  
त्वादिति सामान्यतो दृष्टादेव तर्कसहकृताद्गृहनि-  
यमग्राहकबाधे लिङ्गविशेषेण जीवित्वनिश्चयेऽनुमा-  
नाद्बहिःसत्त्वसिद्धिः । तथाहि-जीवनप्रमाणबाधे गृह-  
नियमप्रमाणोत्थापितलिङ्गेन मरणानुमानात् प्रमा-  
णत्वाभिमतयोर्द्वयोरपि बाधा स्यात् । गृहनि-  
यमग्राहकबाधे च निष्परिपन्थिजीवनप्रमाणांलिङ्ग-  
विशेषणजीवित्वनिश्चये बहिःसत्त्वानुमानादेकप्रमा-  
णबाधैवेत्यादितर्कसहकृतात् सामान्यतोदृष्टादेवान-  
योरेकं बाध्यमिति जायमानानुमितिः परम्पराम-  
रणज्ञापकं विषयीकरोति, न तु बहिःसत्त्वपरम्प-  
रासाधकं जीवनप्रमाणम् । तथा च सामान्यतोदृष्टा-  
देव गृहनियमग्राहकबाधे जीवनप्रमाणांलिङ्गविशेष-  
णजीवित्वनिश्चयेऽनुमानादेव बहिःसत्त्वज्ञानमिति  
किमर्थापत्त्या ।



(वि०) अथ संशयकारणकार्यापत्तिसिद्धान्तविवेचनम् ॥

एकं बाध्यमिति । देवदत्ते शतवर्षजीवित्वगृहान्यावृत्तित्वनिश्चयद्वयान्यतरत्वं उक्तभ्रमद्वयान्यतरवृत्तिशतवर्षजीवित्वगृहान्यावृत्तिस्वोभयविरोधनिरूपकाधिकरणविशेष्यकशतवर्षजीवित्वप्रकारकज्ञानवृत्तित्वे सति तद्विशेष्यकगृहान्यावृत्तित्वप्रकारकज्ञानवृत्तित्वादित्यर्थः । गृहनियमग्राहकबाधे—गृहान्यावृत्तित्वनिश्चयस्याप्रमात्वनिश्चये । अनुमानप्रकारमेवाह तथाहीत्यादिना । गृहनियमप्रमाणोत्थापितेन लिङ्गेन—गृहान्यवृत्तित्वविशिष्टगृहासत्त्वेन हेतुना । बाधस्यादिति । मरणस्योक्तरीत्याऽनुमानसिद्धत्वात् देवदत्ते शतवर्षजीवित्वगृहसत्त्वनिश्चययोरप्रमात्वं स्यादित्यर्थः । निष्परिपन्थीति । प्रतिबन्धकाभावविशिष्टेत्यर्थः । जीवनप्रमाणात्—ज्योतिःशास्त्रगृहीतजीवित्वव्याप्तिनिश्चयात् । बहिःसत्त्वानुमानात्—बहिःसत्त्वानुमानप्रमाणसिद्धत्वात् । एकप्रमाणबाधैवेति । गृहान्यावृत्तित्वनिश्चयस्याप्रमात्वमित्यर्थः । मरणज्ञापकमिति । गृहान्यावृत्तित्वनिश्चयमित्यर्थः । एतावता किमायातं प्रकृते इत्यत आह तथाचेति । बाधे—अप्रमात्वे ।

(वि०) ननु बहिःसत्त्वज्ञानं विना जीवी गृह एवेत्यस्य ब्रह्मणापि बाधितुमशक्यत्वात् प्रथमं बहिःसत्त्वज्ञानं न तु गृहनियमग्राहकबाधानन्तरं तत्, येन निष्परिपन्थीजीवनग्राहकाजीवित्वनिश्चयेऽनुमानं स्यात्, न प्राथमिकबहिःसत्त्वज्ञानमर्थापत्तिं विना । न च गृहनियमग्राहिणि तुल्यबले जागरूके कथमर्थापत्त्यापि बहिःसत्त्वज्ञानमिति बाध्यम् । तर्कसहकारेणार्थापत्तेर्बलवत्त्वाद्बहिःसत्त्वज्ञानमुत्पाद्य गृहनियमग्राहकमानबाधादिति चेत् ।

न । तर्कसहकारेण सामान्यतोद्दृष्टस्य बलवत्त्वेन गृहनियमग्राहकबाधसम्भवात्, तस्माद्यथोक्तसंशयदशायां जीवनबाधे तन्नियमबाधस्याव-



इयकत्वादिति तर्कानन्तरमेव बहिःसत्त्वज्ञानमित्य-  
विवादम् । तत्र कल्पनीयप्रमाणबाधे यथोक्तसंशये  
तर्कस्य न सहकारित्वं गौरवात्, किन्तु नियमग्राह-  
कबाधद्वारा बहिःसत्त्वपरस्परासाधके सामान्यतोदृष्टे  
लाघवात् । न च सामान्यतो दृष्टावतार एवात्र  
नास्तीति वाच्यम् । अनिर्द्धारितैकबाधप्राप्तौ हेकबा-  
धानुकूलकल्पनायां विनिगमकस्तर्को भवति, न  
चैकबाधप्राप्तिः सामान्यतोदृष्टं विना । किञ्च  
विरोधज्ञानानन्तरमेकप्रमाणमिति यदि धीर्तास्ति,  
तदा प्रामाण्यसंशयो न स्यात्, न स्याच्च जीवनसं-  
शयः द्वयोरपि जीवनमरणानिश्चायकत्वात् ।

(वि०) अत्र मीमांसकः शङ्कते नन्विति । तत्-देवदत्ते बहिःस-  
त्त्वज्ञानम् । अत्र नैयायिकाक्षेपं प्रहस्य निरसितुमाह न चेत्यादिना ।  
जीवित्वसंशयकालिकप्रामाण्यसंशयाहितगृहान्यावृत्तित्वसंशयात्म-  
ककोटिद्वयोपस्थितिसत्त्वात्कथमर्थपस्यापि बहिःसत्त्वज्ञानमिति आ-  
क्षेपाशयः । अर्थापत्तेर्वलङ्घनादिति । अर्थापत्तिजनकजीवित्वसं-  
शयस्य गृहान्यावृत्तित्वसंशयप्रतिरोधकत्वात्, गृहनियमग्राहकमान-  
बाधसंभवादिति भावः ।

नैयायिकः समाधत्ते नेति । जीवनबाधे-जीवित्वनिश्चयाप्रा-  
माण्ये । तन्नियमेति । शतवर्षजीविनि देवदत्ते गृहमात्रवृत्तित्वनिश्च-  
याप्रमात्वस्यावश्यकत्वादित्यर्थः । किन्त्विति । नियमग्राहकबाध-  
द्वारा-गृहान्यावृत्तित्वनिश्चयप्रामाण्यद्वारा । सामान्यतोदृष्ट इति ।  
पूर्वोक्त इत्यर्थः । अनिर्द्धारितैकेति । सामान्यतोऽन्यतरनिश्चयस्या-  
प्रामाण्यनिर्णयेत्यर्थः । कल्पनायामिति । गृहान्यावृत्तित्वनिश्चयस्या-  
प्रामाण्योत्पादकबहिःसत्त्वकल्पनायामित्यर्थः । एकबाधप्राप्तिः—  
सामान्यतोऽन्यतरनिश्चयस्याप्रामाण्यनिश्चयः । नन्विदमप्रमाणमिति  
संशयः सामान्यतोऽन्यतरनिश्चयं विनैवोक्ततर्कसहकारात् बहिः-  
सत्त्वज्ञानमुत्पादयिष्यतीति किं सामान्यतोदृष्टेनात्रेत्याशङ्क्याह कि-



श्वेति । ननु माभूत् प्रामाण्यसंशयो जीवनसंशयादेव बहिःसत्त्व-  
कल्पना स्यादत आह न स्याद्वेति । द्वयोः-जीवनग्राहकप्रमाणगृहा-  
न्यावृत्तित्वग्राहकप्रमाणयोः । जीवनमरणनिश्चायकत्वात्-जीवि-  
त्वगृहान्यावृत्तित्वनिश्चयोपस्थितत्वात् । तथा चागृहीताप्रामाण्यक-  
जीवित्वनिश्चयस्य वर्तमानत्वात् कथं तत्संशय इति भावः ।

(चि०) अथैकमनयोरप्रमाणमिति ज्ञानं जनयि-  
त्वा सामान्यतोदृष्टस्य पर्यवसितत्वात्तज्जनितनियम-  
द्वयसंशयाहितजीवनसंशयानन्तरं तर्कावतारे बहि-  
रस्तीति ज्ञानं जायमानं संशयस्य कारणत्वं व्यवस्था-  
पयतीति चेत् ।

न । यदेव हि विरुद्धार्थग्राहकत्वं तर्कविनाकृतमनि-  
र्द्धारितैकाप्रामाण्यानुमितिमजीजनत्तदेव तर्कसहकृतं  
पुनरनुसन्धीयमानं गृहनियमग्राहकप्रमाणमित्यनुमितिं  
बहिःसत्त्वज्ञानानुकूलं जनयति सहकारिवैचित्र्येणै-  
कस्यापि विचित्रफलजनकत्वात् । न च जीवनसंश-  
यानन्तरं तदनुसन्धानमसिद्धम्, गृहनियमग्राहकस्य  
जीवनग्राहकविरुद्धार्थग्राहकत्वानुसन्धानं विना बहिः-  
सत्त्वकल्पनेऽप्यबाधप्रसङ्गात् ।

(चि०) आक्षिपति अथेति । पर्यवसितत्वात्-विनाशात् । व्यव-  
स्थापयतीति । तथाचाप्रामाण्यसंशयात्पूर्वं सामान्यतोदृष्टाभावे-  
ऽपि बहिःसत्त्वज्ञाने संशयकारणकत्वं निर्विवादमेवेत्याक्षेपार्थः ।

समाधत्ते नेति । अनिर्धारितेति । सामान्यतोऽन्यतरनिश्चयस्या-  
प्रामाण्यानुमितिमित्यर्थः । पुनरिति । जीवनसंशयानन्तरमित्यादिः ।  
एकस्य विलक्षणोभयजनकत्वे हेतुमाह सहकारीति । अबाधप्रस-  
ङ्गादिति । इदमत्राकृतम् । तर्कावतारकाले पूर्वोत्पन्नसंशयोपि  
दुर्लभः तावत्पर्यन्तमनवस्थानात्, तथाच पुनः संशयासंजनमपि ।  
एवं च तस्य कल्प्यप्रमाणभावतया प्राप्तप्रमाणभावस्य सामान्य-  
तोदृष्टस्यैवावतारो लाघवात्कल्प्यत इति ।



(चि०) अथ यदि पर्यवसन्नमपि प्रमाणं पुनरनुसन्धीयमानं सहकारिविशेषात् फलान्तरजनकम्, तदेच्छा द्रव्याश्रिता कार्यत्वादिति सामान्यतोदृष्टद्रव्याश्रितत्वानुमितौ पश्चादष्टद्रव्यवृत्तित्वबाधे व्यतिरेकिणात्मसिद्धिरिति भज्येत अष्टद्रव्यवृत्तित्वबाधसहकृतात् सामान्यतोदृष्टोदव पुनरनुसन्धीयमानात् तत्सिद्धेरिति चेत् ।

न । अनुमितेर्व्यापकतावच्छेदकप्रकारकत्वनियमेन तत्प्रकारकबुद्धेर्यनिरेकिसाध्यत्वात्, व्यतिरेकिणोऽप्यन्यत्र सामर्थ्यावधारणेनोपायान्तरस्यादोषाच्च । अपि च देवदत्तो जीवनमरणान्यतरप्रतियोगी प्राणित्वान्मद्वदिति सामान्यतोदृष्टं लाघवसहकारेण जीवनप्रतियोगित्वं विषयीकरोति, तथा च लिङ्गविशेषणनिश्चयादनुमानादेव बहिःसत्त्वसिद्धिः ।

(वि०) आक्षिपति अथेति । अष्टद्रव्यवृत्तित्वबाधे-अष्टद्रव्यवृत्तित्वाभावनश्चये । व्यतिरेकिणेति । इच्छा अष्टद्रव्यातिरिक्तद्रव्याश्रिताऽष्टद्रव्यानाश्रितत्वविशिष्टगुणत्वादित्युक्तव्यतिरेकिणेत्यर्थः ।

समाधत्ते नानुमितेरिति । तत्प्रकारकेति । अष्टद्रव्यातिरिक्तद्रव्यत्वप्रकारकेत्यर्थः । नन्वीश्वरानुमानादौ लाघवबाधसहकारेण व्यापकतानवच्छेदकमपि प्रकारीभूतं दृश्यते इत्यतो हेत्वन्तरमाह व्यतिरेकिणोपीति । अदोषाच्चेति । एतद्धेतुद्वयमुपलक्षणम् । सामान्यतो दृष्टस्य पुनरनवतारे व्यतिरेकिणं विना प्रकारान्तराभावादित्यपि द्रष्टव्यम् । न चैतदसिद्धम्-इच्छाया गुणत्वेन द्रव्याश्रितत्वानुमिते प्रसिद्धबाधेऽष्टद्रव्यानाश्रितत्वे आश्रितत्वस्यापि तदनाश्रितत्वे सति गुणत्वादितिवद्यतिरेकिलिङ्गत्वात् । न च गुणत्ववदाश्रितत्वमपि सामान्यतोदृष्टं पूर्वमुपस्थितं येन पुनरनवतारे व्यतिरेकिणोऽन्यथासिद्धिः स्यात् । तद्धि सामान्यतोदृष्टस्य गुणत्वस्य साध्यं न साधनतयोपस्थितं प्रागित्यलम् ॥ ननु विरुद्धार्थग्राहकत्वप्रतिसन्धानं विना



बहिःसत्त्विनिश्चयस्यासत्त्वमसिद्धम् पुनरनुसन्धानाभावेऽपि यथोक्तसामग्रीजन्यसंशयानन्तरं लाघवाद्बहिःसत्त्विनिश्चयस्यानुभवसिद्धत्वादित्यस्वरसेनाहाऽपि चेति ।

(चि०) अथ लाघवसाविध्यात् सामान्यतोदृष्टस्यापि विशेषविषयत्वात् नियमग्राहकप्रमाणोत्थापितलिङ्गकमरणानुमानेन जीवनग्राहकस्येवास्यापि सत्प्रतिपक्षत्वम् एकेनापि भूयसामपि प्रतिबन्धसम्भवात् । न च तर्कात्सामान्यतोदृष्टस्य बलवत्त्वम्, व्याप्तिपक्षधर्मते हि बलम्, तच्च तुल्यमेव ज्ञातं लाघवाख्यतर्कस्य विशेषमात्रपर्यवसायकत्वेन व्याप्तिग्राहकत्वस्य तुल्यत्वादिति चेत् ।

तर्हि पक्षतावलाद्विशेषासिद्धिः कापि न स्यात्, सर्वत्र सामान्यमुखप्रवृत्तप्रमाणस्य विशेषपर्यवसानेऽन्यसाधर्म्येण सत्प्रतिपक्षसम्भवात् । अप्रयोजकत्वान्न विपरीतसाधनमिति तुल्यं नियमग्राहकस्याप्रयोजकत्वात् । जीवनग्राहकस्य तु सामान्यतोदृष्टस्य ज्योतिःशास्त्राद्यथार्थत्वमेव विपक्षबाधकं व्याप्तिग्राहकमस्ति । तस्मात् सामान्यमुखप्रवृत्तस्य सहकारिविशेषाद्विशेषपरस्यानुमानस्य तद्विशेषविलक्षणग्राहकप्रमाणेन सत्प्रतिपक्षत्वम् । न च प्रमाणविरोधेनास्य तर्को न सहकारीति बाध्यम् । तर्कानवतारे विशेषपरत्वाभावेनाविरोधात्, तदवतारे तदधिकबलत्वादेव, अन्यथा तर्कानवतारे सत्प्रतिपक्षस्य तदवतारेऽपि तत्त्वं न निवर्त्तते । किञ्चैवमर्थापत्तावपि तद्विरोधेन न सहकारी स्यात् । यदुक्तं-मरणकल्पने शतवर्षावच्छिन्नजीवी गृह एवेत्यस्यापि बाध-इति, तत्र विशि-



ष्टबाधो न विशेष्यबाधात्-मरणेऽपि जीवी गृह एवे-  
त्यस्य विशेष्यस्याबाधात् । किन्तु विशेषणबाधात् ।  
स च शतवर्षजीवित्वबाध एव । विशेषणाभावापत्तो  
विशिष्टाभावोऽप्यस्तीति चेत् न । विशेष्यवति विशि-  
ष्टाभावस्य केवलविशेषणाभावात्मकत्वात् विशिष्ट-  
स्यातिरिक्तस्थानभ्युपगमात् ।

( वि० ) पुनराक्षिपति अयेति । विशेषविषयत्वात्-जीवनविष-  
यत्वात् । अनुमानेनेति । देवदत्तो मरणधर्मी गृहान्यावृत्तित्वे सति  
गृहवृत्तित्वस्याप्रामाणिकत्वादित्यनुमानेनेत्यर्थः । जीवनग्राहकस्य-  
देवदत्तः शतवर्षजीवी ज्योतिःशास्त्रगृहीतव्याप्तिकत्वादित्यादेः । ननु  
जीवनग्राहकस्य केवलप्राणित्वादिरूपतया भूयस्त्वेन बलवत्त्वान्न  
सत्प्रतिपक्षितत्वमत आहैकेनेति ।

विशेषपर्यवसाने-इति । लाघवादिसहकारेण विशेषप्रकारेणा-  
नुमित्युत्पाद इत्यर्थः । सत्प्रतिपक्षसंभवादिति । पर्वतो वह्निमानित्य-  
त्रापि पर्वतो न पर्वतीयवह्निमान् पर्वतीयवह्निमदन्यत्वात् इति सत्प्र-  
तिपक्षसंभवादित्यर्थः । अप्रयोजकत्वात्-अनुमितिप्रयोजकरूपशून्य-  
त्वात् । न विपरीतसाधनं-न पक्षधर्मताबललभ्यविशेषविरहव्याप्य-  
वृत्तानिश्चयः । तुल्यमिति । गृहान्यावृत्तित्वस्य देवदत्ते सन्दिग्धत्वा-  
दिति भावः । अप्रयोजकत्वादिति । पूर्वोत्पन्नगृहान्यावृत्तित्वनिश्च-  
यस्य प्रामाण्यसन्देहादनुमित्यजनकत्वादित्यर्थः । ननु नैयायिकस्या-  
पि जीवित्वसहकृतगृहासत्त्वेन वह्निःसत्त्वानुमितिरप्यनुपपन्ना जीवि-  
त्वविषयकानुमितेरपि गृहान्यावृत्तित्वनिश्चयवत् प्रामाण्यसंशयेन  
लिङ्गविशेषणजीवित्वसन्देहात् परामर्शसंभवादित्याशङ्कयामाह  
जीवनग्राहकस्येति । जीवनग्राहकस्य सामान्यतोद्गृहस्य विपक्षबाध-  
कं ज्योतिःशास्त्राद्यथार्थत्वमेव व्याप्तिग्राहकमित्यन्वयः । व्याप्तिग्राहक-  
मस्तीति । जीवित्वलिङ्गकवह्निःसत्त्वानुमाने परामर्शनिश्चायकमस्तीति  
भावः । ननु गृहान्यावृत्तित्वनिश्चयासत्त्वेपि मरणव्याप्यत्वेन धर्मान्त-  
रनिश्चय एव प्रतिबन्धकः स्यादित्यभिप्रायेणाक्षिपति न चेति ।  
प्रमाणान्तरविरोधेन-मरणव्याप्यमेयत्वादिरूपधर्मान्तरनिश्चयेन । त-



था चैतादृशधर्मान्तरनिश्चयसत्त्वेऽर्थापत्तिरिति मीमांसकाशयः । अविरोधादिति । विशेषप्रकारकानुमितिजनकत्वाभावेन मरणव्याप्यवृत्तानिश्चयस्याप्रतिबन्धकत्वादित्यर्थः । तदधिकवलयत्वादेव-तदपेक्षया सामान्यतोदृष्टस्याधिकवलयत्वात् । तद्विरोधिनेति । बहिःसत्त्वाभावव्याप्यत्वेन यत्किञ्चिद्धर्मस्य प्रतिबन्धकत्वेनेत्यर्थः । बाध इति । अप्रामाण्यमित्यर्थः । न विशेष्यबाधादिति । न गृहान्यावृत्तित्वाभाववति गृहान्यावृत्तित्वप्रकारकत्वादिति भावः । अबाधात्-गृहान्यावृत्तित्वांशे बाधाभावात् । किन्त्विति । शतवर्षजीवित्वाभाववति शतवर्षजीवित्वप्रकारकत्वादित्यर्थः । शतवर्षजीवित्वबाध एवेति । तथाच निश्चयद्वयस्याप्रमात्वद्वयकल्पनानवकाश इति भावः । विशेषणाभावायत्त इति । तथाच विशिष्टाभाववति विशिष्टप्रकारकत्वरूपाप्रमात्वद्वयकल्पनापत्तिरिति भावः । विशेष्यवतीति । एतच्च परमतोऽस्मन्मते विशिष्टाभावस्यातिरिक्तत्वात् । वस्तुतो लाघवं विनिगमकमेव न किन्तु ज्योतिःशास्त्रस्य प्रामाण्यमिति हृदयम् ।

(चि०) अन्ये तु शतवर्षजीवी देवदत्तो जीवी गृह एव नास्तीति प्रमाणेषु द्वयोरविरोधेऽपि तृतीयमादाय विरोधज्ञानमस्ति, तत्र जीवी गृह एवेत्यप्रमाणघटितप्रमाणद्वयविरोधज्ञानजनिताप्रामाण्यसंशयाहितजीवनसंशयात् प्रमाणयोरविरोधोपपादकप्रमाणविरोधि बहिःसत्त्वं कल्प्यते । यथोक्तसंशयस्यायमेव स्वभावो यद्वस्तुगत्या अप्रमाणं तद्विरोधि कल्पयति, विरोधघटकस्य वस्तुगत्या अप्रमाणत्वमेव विनिगमकत्वमिति ।

तत्तुच्छम् । अप्रमाणस्यापि प्रमाणत्वेन ज्ञानात् । तर्कादिभिर्विशेषदर्शनं विना यथोक्तसंशयानन्तरं बहिरस्तीति ज्ञानमसिद्धमतो न फलबलेन तथाऽर्थापत्तिकल्पनम् । किञ्च मृतै गृहस्थिते बहिःस्थिते तादृशसं-



शयादेव बहिःसत्त्वं गृहसत्त्वं मरणञ्च कल्प्येत, कस्य-  
चित् कञ्चिदस्तुगत्या अप्रमाणत्वात्, अर्थापत्त्याभा-  
सश्चैवं न स्यात् ।

( वि० ) मीमांसकमतान्तरमुत्थाप्य दूषयितुमाहाऽन्ये त्वित्या-  
दिना । प्रमाणेषु-निश्चयत्रयेषु मध्ये । द्वयोः-शतवर्षजीवित्वशतवर्ष-  
मध्यगृहासत्त्वनिश्चययोः । तत्र-तस्मिन् ( गृहे नास्तीति ) तृतीय-  
ज्ञाने सति । अप्रामाण्यसंशयेति । देवदत्तवृत्तिशतवर्षजीवित्वगृहा-  
न्यावृत्तित्वनिश्चयद्वयनिष्ठाप्रामाण्यसंशयेत्यर्थः ।

एतन्मतं दूषयति तत्तुच्छमिति । फलचलेनेति । तर्कं विनापि  
बहिःसत्त्वज्ञानोत्पत्तिबलेनेत्यर्थः । किञ्चेत्याद्यर्थापत्त्याभासश्चैवं न  
स्यादित्येको ग्रन्थः । अप्रमाणत्वादित्यस्यानन्तरं इतिः पुरणीयः,  
तेन हेतुत्वं लभ्यते । यद्वा कल्प्येतेति पूर्वापादने यदीष्टापत्तिं कुर्या-  
त्तदा दोषान्तरमाहाऽर्थेति ॥

इति संशयकारणकार्थार्थापत्तिसिद्धान्तविवेचनम् ।

( वि० ) स्यादेतत् मांभूत् संशयः करणमर्थाप-  
त्तावनुपपत्तिस्तु स्यात्, तथाहि-जीवी देवदत्तो गृहे  
नास्तीति ज्ञाने सति बहिःसत्त्वं विना जीवतो गृहा-  
सत्त्वमनुपपन्नमिति ज्ञानानन्तरं बहिरस्तीति धीरस्ति  
तत्रान्वयव्यतिरेकाभ्यामनुपपत्तिज्ञानं करणम् । न च  
देवदत्तो बहिरस्ति विद्यमानत्वे सति गृहासत्त्वात्  
घटवदित्यनुमानाद्विद्यमानत्वे सति यत्र यन्नास्ति  
तदन्यदेशे तदस्ति, यथा गृह एव कोणेऽसन्नहं मध्ये  
तिष्ठामीतिव्याप्तिप्रभवानुमानाद्वा बहिःसत्त्वासिद्धेः  
किमर्थापत्त्येति वाच्यम् । हेतुसाध्ययोः सहचाराज्ञान-  
दशायामनुपपत्तिज्ञानेऽपि बहिःसत्त्वज्ञानात् । सामा-  
न्यतो व्याप्तिश्चानुमाने उपसंहर्तुमशक्येति तदन्यदेश-  
सिद्धिरर्थापत्त्यैव ।



अथानुपपत्तिकारणकार्यापत्तिपूर्वपक्षविवेचनम् ॥

(वि०) संशयहेतुकार्यापत्तिनिराकृत्यानुपपत्तिकरणकामर्थापत्ति-  
माशङ्कते स्यादेतदिति । प्रभवेति । पूर्वानुमाने सत्त्वे सति यद्गृहासत्  
तद्वहिःसदित्येव हेतुः, इह तु सामान्यतो व्याप्तिरिति भेदाद्वि-  
कल्प इति भावः । विशेषव्याप्तिमूलकमनुमानं दूषयति हेतुसाध्य-  
योरिति । सामान्यतोव्याप्तिमूलकानुमानं दूषयति सामान्यत इति ।  
अशक्येति । सामान्यमुखी व्याप्तिर्नानुमितिकरणमित्यर्थः ॥

( वि० ) ननु जीविनो गृहासत्त्वमनुपपन्नं किं  
देवदत्तबहिःसत्त्वं विना उत बहिःसत्त्वमात्रं विना ?  
नाच्यः—प्रथमं देवदत्तबहिःसत्त्वाप्रतीतौ तेन विनेदम-  
नुपपन्नमिति ज्ञानाभावात्, प्रतीतौ वा किमर्थापत्त्या,  
अर्थापत्ति एव तत्प्रतीतावन्योन्याश्रयः, तदुक्तं—य-  
तोऽन्यत्त्वं तत्सिद्धेरग्रे तदसिद्धेः—इति । नान्त्यः—अन्य-  
दीयबहिःसत्त्वज्ञानं विनीऽनुपपत्त्यभावात्, बहिः-  
सत्त्वमात्रसिद्धावपि देवदत्तबहिःसत्त्वासिद्धेरिति  
चेत् । न ।

सामान्येन हि विनाऽनुपपत्तिज्ञानं कारणं सामा-  
न्याकारेणाशेषज्ञानं फलम्, तथाहि-जीवतो बहिःसत्त्वं  
विना गृहासत्त्वमनुपपन्नमिति ज्ञानं यस्य गृहासत्त्व-  
मनुपपन्नं तत्र बहिःसत्त्वं कल्पयति नान्यत्र, देवदत्त-  
श्च तथेति सिद्धे देवदत्ते बहिःसत्त्वं कल्पयत इति दे-  
वदत्तबहिःसत्त्वं पर्यवस्यति, न तु तेन रूपेण कल्प-  
ना न वा तेन विनाऽनुपपत्तिज्ञानं कारणम्, यथा बहिः-  
मात्रव्याप्ताद्धूमात् पर्वते वह्निसिद्धिरेव पर्वतीयव-  
ह्निसिद्धिर्न तु पर्वतीयत्वेनैव धूमात्तत्सिद्धिः—तेन रू-  
पेण व्यापकत्वाग्रहात् ।



(चि०) नैयायिकः शङ्कते नन्विति । ज्ञानाभावादिति । प्रतियोगिज्ञानं विना व्यतिरेकज्ञानासंभवात् इति भावः । अन्योन्याश्रय इति । अर्थापत्तिस्तत्प्रतीतौ तेन विना नानुपपत्तिज्ञानमनुपपत्तिज्ञानेऽर्थापत्तिरित्यन्योन्याश्रय इत्यर्थः । स्वीकृदोषे श्रीहर्षसंमतिमाह तदुक्तमिति । यतोऽन्यत्वमिति । अनुपपत्तिः—अन्यथानुपपत्तिः देवदत्तबहिःसत्त्वादन्त्येन प्रकारेण जीविगृहासत्त्वानुपपत्तिरिति याचत् । तथाच यतो देवदत्तबहिःसत्त्वादन्त्यत्वं तद्वुद्धेरग्रे देवदत्तबहिःसत्त्वसिद्धेः पूर्वं तदसिद्धेरुक्तानुपपत्तिज्ञानासिद्धेः । बहिःसत्त्वमात्रपदेन यावद्यहिःसत्त्वं बहिःसत्त्वत्वावच्छिन्नत्वं वा ग्राह्यम् ! नाद्य इत्याह अन्यदीयेति । नान्त्य इत्याह बहिःसत्त्वमात्रेति ।

मीमांसकः समाधत्ते नेति । पर्यवस्यतीति । पक्षधर्मताबलादिति शेषः । तेन रूपेण—देवदत्तबहिःसत्त्वत्वरूपेण । कल्पनाज्ञानम् ॥

(चि०) अथोपपादकाभाववत्युपपाद्याभावनियमोऽनुपपत्तिर्न त्वभावमात्रमतिप्रसङ्गात् । एवञ्च व्यतिरेकव्याप्तिमत उपपाद्याद्व्यतिरेक्यनुमानमुद्रयैव साध्यसिद्धेः किमर्थापत्त्या ? तथाहि—देवदत्तो बहिः सन् जीवित्वे सति गृहासत्त्वात् यन्नैवं तन्नैवं, यथा मृतो गृहस्थितो वा । न चान्यव्याप्त्याऽन्यस्य गमकत्वेऽतिप्रसङ्गः—साध्याभावव्यापकाभावप्रतियोगित्वस्य निषामकत्वात् । न चार्थापत्तौ स्वरूपसती व्याप्तिर्लिङ्गं नानुमान इति बाध्यम् । अनुपपत्तेर्ज्ञानं विना कल्पनानुदयात्, अर्थापत्त्याभासानवकाशाच्च ।

मैवम्—अत्र हि व्यतिरेकव्याप्तिरन्वयस्य पक्षधर्मत्वमिति व्याप्तिधीजन्यमपि बहिःसत्त्वज्ञानं नानुमितिः तस्या व्याप्तपक्षधर्मताज्ञानजन्यतानियमान् । न च साध्याभावव्यापकाभावप्रतियोगित्वेन प-



क्षधर्मस्य ज्ञानमनुमितिप्रयोजकमिहाप्यस्तीति वा-  
च्यम् । केवलान्वयिनि तदसम्भवात्, तदपेक्षया सा-  
ध्यव्याप्यत्वज्ञानस्य लघुत्वाच्च ।

( वि० ) नैयायिकः पुनराक्षिपति अथेति । उपपादकाभावव-  
र्त्तति । उपपादकाभायव्यापकभूताभावप्रतियोगित्वमापाद्यस्येत्य-  
र्थः । अभावमात्रम्-उपपाद्याभावमात्रम् । अतिप्रसङ्गादिति । केवल-  
धूमाभावज्ञानादपि धूमस्यार्थापत्त्यापत्तिरिति भावः । अर्थापत्त्याभा-  
सेति । कथं व्यभिचारिणाऽर्थापत्तिरिति भावः ।

मीमांसकः समाधत्ते मैवमिति । व्याप्तेति । अन्वयव्याप्तिप्रकार-  
कपक्षधर्मताज्ञानेत्यर्थः । केवलान्वयिनि तदसम्भवादिति । साध्याभा-  
वस्यैवाप्रसिद्धेरिति भावः । साध्यव्याप्यत्वेति । साध्यस्यान्वयव्या-  
प्तिज्ञानस्येत्यर्थः ॥

( चि० ) अथ व्यतिरेकसहचाराद्धेतोरेव व्याप्ति-  
र्दृश्यते, एवञ्चान्वयस्य व्यतिरेकस्य उभयस्य वा सह-  
चाराद्व्याप्तिग्रहत्रैविध्येऽनुमानत्रैविध्यम्, अत एव धू-  
मो दशाविशेषेऽन्वयी व्यतिरेकी अन्वयव्यतिरेकी  
चेति ।

अस्तु तावदेवं तथापि जीविदेवदत्ताभावो गृहे  
वर्त्तमानो न बहिःसत्त्वे लिङ्गं देवदत्तावृत्तित्वात्, ब-  
हिःसत्त्वगृहनिष्ठाभावयोर्व्यधिकरणत्वेन नियतसा-  
मानाधिकरण्यरूपव्याप्यभावाच्च । उपरि सविता  
भूमेरालोकवत्त्वादित्यत्र भूमेरुपरिसन्निहितसवितृक-  
त्वेनानुमानात् । नापि गृहनिष्ठाभावप्रतियोगित्वम्,  
तत्प्रतियोगित्वस्य देवदत्तधर्मतया तदसन्निकर्षे प्रत्य-  
क्षेण ज्ञातुमशक्यत्वात् । अत एव विशेष्यासन्निकर्षा-  
न्तृतीयलिङ्गपरामर्शोऽपि न प्रत्यक्षेण । न च व्यतिरे-  
कव्याप्तिगृहनिष्ठाभावयोर्ज्ञानं सहकार्यासाद्य मनसैव



स जन्यत इति वाच्यम् । सहकारिण एव मानान्तर-  
त्वप्रसङ्गात् ।

अथ व्याप्तिज्ञानानन्तरं स्मर्यमाणधूमात् कथमनु-  
मितिः ? उक्तन्यायेन तत्रापि लिङ्गपरामर्शाभावादिति  
चेत् । न कथञ्चित् । कथं तर्हि वह्निज्ञानम् ? पक्षधर्मधू-  
मस्मृतिसहितात् धूमो वह्निं विना नास्तीत्यनुपपत्ति-  
ज्ञानादिति गृहाण । अत एव दृश्यमानो धूमो वह्निं  
विनाऽनुपपन्न इति यदा ज्ञायते तदाऽर्थापत्तिरेव, यदा  
त्वनुपपत्तिज्ञानं विना व्याप्यत्वेन प्रतिसन्धीयते त-  
दाऽनुमानम्, त्वयापि त्रिविधानुमानस्वीकारात् । त-  
स्माद्व्यतिरेकव्याप्तिमुपजीव्य जीविदेवदत्तगृहाभावो  
बहिःसत्त्वं कल्पयति ।

( वि० ) पुनराह नैयायिकः अर्थेति । भीमांसक आहोऽस्तु तावेद-  
मिति । देवदत्तावृत्तित्वादिति । पक्षीभूतदेवदत्तस्य तदनधिकरण-  
त्वादित्यर्थः । बहिःसत्त्वगृहनिष्ठाभावयोः—बहिःसत्त्वगृहवृत्तित्वविशि-  
ष्टाभावयोः । व्यधिकरणत्वेनेति । गृहाधिकरणदेशभेदस्यापि बहिः-  
पदार्थघटकत्वादिति भावः । नियतेति । अत एव गृहवृत्तिदेवदत्ता-  
भावोपि न लिङ्गं गृहमात्रवृत्तिपदार्थं तस्य सत्त्वेनाव्याप्यत्वादिति  
भावः । ननु भूमिनिष्ठालोकसंयोगस्योपरिदेशे संयोगसम्बन्धेन सं-  
वित्रनुमापकत्वं न संभवति पक्षावृत्तित्वादत आहोपरीति । तथाच  
तत्र भूमेः पक्षत्वम् सवितृसंयुक्तोपरिदेशकत्वस्य साध्यत्वम् उपर्यव-  
च्छेदेनालोकसंयोगस्य हेतुत्वमिति नोक्तदोषः । नैयायिकस्य हेत्व-  
न्तरमाशङ्क्य निराकरोति नापीति । ज्ञानुमशङ्क्यत्वादिति । तथाच  
लिङ्गज्ञानाभावात् न व्याप्तिग्रह इति भावः । ननु गृहनिष्ठाभावप्रति-  
योगित्वं न हेतुः, किन्तु प्रतियोगितासम्बन्धेन गृहनिष्ठाभाव एव,  
स च देवदत्तस्यासंनिकृष्टत्वेऽपि गृहस्य संनिकृष्टतया गृहीतुं शक्यं  
पक्षेत्यतो व्याप्तिग्रहाभावेऽपि देवदत्तस्यासंनिकृष्टतया न पक्षविशेष्य-  
कपरामर्शसंभव इत्याहोऽत एवेति । भीमांसकमते च व्यतिरेकव्या-



सिस्मरणं जीविनो देवदत्तस्याभावनिश्चयश्चार्थापत्तिहेतुक इति बो-  
ध्यम् ॥ जन्यत इति । पशमर्श इति शेषः ।

स्मर्यमाणधूमात्-पक्षवृत्तिधूमस्मरणात् । उक्तन्यायेति । विशेष्य-  
स्यासंनिकृष्टत्वेनेत्यर्थः । धूमो वह्निं विनेति । बहुधमाद्यव्यापकीभूता-  
भावप्रतियोगी धूम इति व्यतिरेकव्याप्तिज्ञानादित्यर्थः । त्वयापीति ।  
नैयायिकेनापत्त्यर्थः । तत्र-वह्निमान्धूमादित्यत्र । त्रिविधेति । व्याप्ति-  
भेदेनेत्यर्थः । यद्व्यतिरेक्यनुमितित्वेन नैयायिकानामभिमतं तदेव  
मीमांसकानामस्माकमर्थापत्तिरिति भावः । व्यतिरेकव्याप्तिमिति ।  
व्यतिरेकव्याप्तिज्ञानं सहकार्यासाद्येत्यर्थः । कल्पयतीति । निश्चाय-  
यतीत्यर्थः, न तु व्यतिरेकपरामर्शः-विशेष्यीभूतदेवदत्तासंनिकर्षण  
परामर्शासम्भवादिति भावः ॥

( वि० ) उच्यते । देवदत्तासन्निकर्षेऽपि तस्य गृ-  
हनिष्ठाभावप्रतियोगित्वं प्रत्यक्षेण गृह्यते । तथाहि-  
गृहे देवदत्तस्याभाव इति प्रत्यक्षं देवदत्तं षष्ठ्यर्थश्चा-  
भावसम्बन्धं प्रतियोगित्वलक्षणं गोचरयति-सम्बन्ध-  
ज्ञानस्य सम्बन्धिद्वयविषयत्वात्, प्रतियोगिना सम-  
भावस्य सम्बन्धान्तराभावात् । गृहनिष्ठाभावप्रतियो-  
गित्वे च प्रत्यक्षोपस्थिते स्मृतव्याप्तिवैशिष्ट्यमपि प्र-  
त्यक्षेण सुग्रहम् । न च देवदत्तविशेष्यकं वह्निःसत्त्व-  
व्याप्यगृहनिष्ठाभावप्रतियोगित्वज्ञानं नास्तीति वा-  
च्यम् । पक्षवृत्तिलिङ्गपरामर्शमात्रस्यानुमितिजनकत्वात्  
अधिकस्य गौरवपराहतत्वात् ।

अनुपपत्तिकारणकार्थापत्तिसिद्धान्तविवेचनम् ॥

( वि० ) गृहे देवदत्तस्याभाव इति । अत्र देवदत्तस्येति प्रतियोगित्वं  
षष्ठ्यर्थः प्रकारो न तु नेह देवदत्त इतिवत् संसर्गमर्यादया प्रतियो-  
गित्वज्ञानं तेन प्रतियोगित्वत्वरूपव्याप्यतावच्छेदकावच्छिन्नप्रति-  
योगित्वरूपलिङ्गलाभादनुमानावतारोऽन्यथा वैशिष्ट्यविधया प्रति-  
योगित्वलाभेपि व्याप्यतावच्छेदकावच्छिन्नलिङ्गानुपस्थितौ कथम-  
नुमानं भवेत् । न चैवं यत्रैव नेह देवदत्त इत्याकारकोऽनुभवस्तत्रै-



वानुमानावतारेऽर्थापत्तिः सावकाशेति वाच्यम् । अर्थापत्तावपि बहिःसत्त्वं विना गृहनिष्ठाभावप्रतियोगित्वस्यैवानुपपन्नबुद्धिर्गमिकेति प्रतियोगित्वत्वावच्छिन्नोपस्थितिं विना तेनार्थापत्त्यनवतारानभ्युपगमात् ॥ नन्वनुपपत्तिर्न व्यतिरेकव्याप्तिः किन्तुपपादकाभावे उपपाद्याभावावश्यंभावः, स च व्यधिकरणयोरपि सुकरः । यदि देवदत्तस्य न बहिःसत्त्वं तदा गृहे सत्त्वावश्यंभावः, यदा वा गृहे देवदत्ताभावस्तदा देवदत्तबहिःसत्त्वावश्यंभाव इत्यनुपपत्तिज्ञानस्य व्यधिकरण्येपि सम्भवादतो न प्रतियोगित्वेऽनुपपत्तिज्ञानं कारणं येन प्रतियोगित्वधीरपेक्ष्येति । मैवम् । अवश्यंभावज्ञानस्य गमकत्वे धूमादावपि तथात्वापत्तेः धूमे सत्यवश्यं बहिरिति ज्ञानात्, तथापि नार्थापत्तिर्मानन्तरम् अवश्यंभावेनैव गमकत्वेऽनुमानविलक्षणप्रकाराभावात् । इयांस्तु विशेषः—यदेकत्र व्यधिकरणे नानुपपत्तिरपरत्र सामानाधिकरण्येन यदधिकरणेन यदधिकरणान्तर्भावेनावश्यंभावाधीस्तदधिकरणे ततः साध्यसिद्धिरित्यनुगतस्यैव गमकत्वप्रयोजकत्वात्, तस्मादवश्यंभावज्ञानं न गमकं धूमाद्बहेरवश्यंभाव इत्यस्य फलपर्यवसायितयाऽनुमितित्वाज्जानुमानत्वमिति सामानाधिकरण्यधीरेव गमिका वाच्या, सा च व्याप्यतावच्छेदकावच्छिन्नप्रतियोगित्वेन संभवतीति सुष्टूक्तं त्वयापि तत्प्रकारिकैव धीरुपेया इति ॥ ननुक्तप्रत्यक्षस्य देवदत्तविषयकत्वे प्रमाणाभावः—देवदत्तं साक्षात्करोमीत्यनुव्यवसायाभावात् अभावं साक्षात्करोमीत्यनुव्यवसायात्, किन्तु तदव्यवहितपूर्ववर्तिस्मरणस्यैव देवदत्तो विषय इत्यत आह सम्बन्धज्ञानस्येति । ननु सम्बन्धप्रत्यक्ष एव सम्बन्धद्वयं विषयः प्रतियोगित्वं तु न प्रतियोग्यभावयोः सम्बन्ध इत्यत आह प्रतियोगिनेति । तथा चान्यसम्बन्धेन इदमिह नास्तीति प्रतीत्यसम्भवात् प्रतियोगित्वस्य सम्बन्धत्वमावश्यकमिति भावः । एककालीनत्वादिञ्च न तन्नियामक इति विभाव्यम् । अधिकस्य-पक्षविशेष्यकत्वस्य ॥

( चि० ) अथवा अनतिप्रसक्तसहकारिवशान्मनसैव स्मृतदेवदत्तविशेष्यकस्तृतीयलिङ्गपरामर्शः । यथा च न सहकारि मानान्तरं तथोपपादितमधस्तात् ।

ननु मयूरः पर्वतेतरे न नृत्यति नृत्यति चेति ज्ञा-



नानन्तरं पर्वते नृत्यतीति ज्ञानमस्ति, न च व्यतिरेकिणस्तत्सम्भवति-पर्वतनृत्यस्य साध्यस्याप्रतीतौ व्यतिरेकव्याप्त्यनिरूपणात् । न च पर्वतनृत्याप्रसिद्धौ तेन विनाऽनुपपत्तिप्रतिसन्धानमपि नेति कथमर्थः पत्तिरपीति वाच्यम् । अधिकरणं विनाऽनुपपद्यमानं नृत्यं प्रसिद्धाधिकरणबाधसहकृतं प्रसिद्धेतरमधिकरणं कल्पयतीति चेत् । न ।

मयूरनृत्यं साधिकरणं नृत्यत्वादिति सामान्यतोदृष्टं प्रसिद्धाधिकरणबाधसहकृतं प्रसिद्धेतरं पर्वतमधिकरणमादाय नृत्यज्ञानं जनयति ।

( वि० ) ननु गृहनिष्ठात्यन्ताभावप्रतियोगित्वस्यापि देवदत्तधर्मतयाऽसंनिहृष्टत्वाच्चद्विशेष्यकोपि चाश्रुषः परामर्शोऽसंभवीत्यस्वरसादाह-अथवेति ।

मीमांसकः शङ्कते नन्विति । अधिकरणं विनेति । अनुपपद्यमानं अनुपपन्नत्वेन ज्ञायमानम् । नृत्यं-नृत्यनित्यत्वम् ॥

( चि० ) यद्वा पर्वतेतरे न नृत्यतीतिशब्देन नृत्याभावबोधानन्तरं मयूरो नृत्यतीतिशब्दाज्जायमानं ज्ञानं पर्वतनृत्यं गोचरयति । प्रसिद्धविशेषबाधसहकृतसामान्यज्ञानजनकप्रमाणस्य प्रसिद्धेतरं पर्वतमधिकरणविशेषमादाय ज्ञानजनकत्वानियमात् । अत एव नित्यज्ञानबाधानन्तरं क्षित्यादौ ज्ञानजन्यत्वं सिद्धनित्यत्वमादाय सिद्धयतीत्याचार्याः ।

यद्वा मयूरनृत्यं पर्वताधिकरणकं पर्वतेतरानधिकरणत्वे सति साधिकरणत्वात् पर्वतत्ववदित्यन्वयव्यतिरेकी ।



(वि०) यद्वेति । नृत्याभावबोधानन्तरमिति । पर्वतेतरनृत्याभावबो-  
धानन्तरमित्यर्थः । इतरबाधसहकारेण पदानुपस्थितमपि शाब्दबोधे  
प्रकटीभूय भासत इति गुरुमतेनेदम्, अन्यथा मयूरो नृत्यतीति श-  
ब्दात् पर्वतेतराधिकरणकनृत्यबाधसहकारेण नृत्यविशेषसिद्धावपि  
नृत्यस्य पर्वतवृत्तित्वं तदुपस्थापकपदाभावादनुपपन्नमेव स्यादि-  
ति ध्येयम् ॥

स्वमते त्वाह यद्वेति । अन्वयव्यतिरेकी पर्वतनृत्यं गोचरयती-  
त्यनुषजनीयम् ।

(चि०) अथ वा यः सम्भाविततत्तदितरावृत्तिः सन्  
तदतिरिक्तवृत्तिर्न भवति न तद्वृत्तिर्भवतीति सामा-  
न्येन यत्तदर्थान्तर्भावेन व्याप्त्या नृत्यस्य पर्वतवृ-  
त्तित्वं सिद्ध्यति । एवं पीनो देवदत्तो दिवा न भुङ्के  
इत्यत्रापि अप्रसिद्धरात्रिभोजनसाध्यपीनत्वज्ञानं रा-  
त्रिभोजनमादाय सिद्ध्यति ।

(वि०) अथवेति । ननु पीनो देवदत्तो दिवा न भुङ्के इति ज्ञानानन्तरं  
पीनत्वं भोजनवत्त्वं विनाऽनुपपन्नमिति ज्ञानात् दिवाभोजनबाधस-  
हकृतात् देवदत्तो रात्रौ भुङ्के इति ज्ञानं जायते तत्रानुमानाद्यसंभवा-  
दार्थापत्तिरिष्यत इत्यत आह एवमिति । देवदत्त इति । अप्रसि-  
द्धरात्रिभोजनदेवदत्त इत्यर्थः । रात्रिभोजनमिति । रात्रिभोजना-  
नुमिति जनयतीत्यर्थः ॥

(चि०) अथ यथा अभोजी पीन इत्यत्रायोग्यता-  
ज्ञानं तथा पीनो दिवा न भुङ्के इत्यत्रापि दिवाभोज-  
नस्य बाधायोग्यताघटकरात्रिभोजनस्याप्रतीतिः, अतो  
योग्यताघटकोपस्थितिं विना अन्वयमलभमानमिदं  
वाक्यं योग्यताघटकरात्रिभोजनोपपादकं रात्रौ भुङ्के इ-  
ति वाक्यं कल्पयित्वा तेन सहान्वयबोधं जनयति ।  
न चैवं लाघवाद्वात्रिभोजनमेव कल्पयितुं युक्तम् । 'शा-  
ब्दी ह्याकाङ्क्षा शब्देनैव प्रपूर्यत' इति न्यायेन शब्दो-



पस्थापितमादाय शब्दस्यान्वयबोधजनकत्वात् । एव-  
ञ्च श्रूयमाणशब्दस्यान्वयबोधकत्वं योग्यताघटकोप-  
स्थापकेन शब्देन विनाऽनुपपन्नमानं तं कल्पयित्वा य-  
त्रान्वयबोधं जनयति तत्र श्रुतार्थापत्तिः । द्वारमित्या-  
दौ पिधेहीतिशब्दकल्पनं श्रुतार्थापत्तिरेव । शब्दश्च  
यद्यपि श्रूयमाणो बाधितस्तथाप्यभिप्रायस्थः कल्प्यते ।  
यथा गुरुमते 'स्वर्गकामो यजेते'त्यत्र साक्षात्साधनता-  
बाधे परम्पराघटकस्यानुपस्थित्या परम्परासाधनताज्ञा-  
नविरहो योग्यताज्ञानाभावात् प्रसिद्धपदसामानाधि-  
करण्यानुपपत्तिरिति योग्यताज्ञानाय परम्परासाधन-  
ताघटकमपूर्वं लिङादिवाच्यं कल्पयति, ततः स्वर्ग-  
साधनं याग इति ज्ञानं जायते, अन्यथा अपूर्वमपि  
वाच्यं न स्यादिति ।

( वि० ) भट्टाभिमतं यथाश्रुतशब्देन शब्दकल्पनारूपां श्रुतार्था-  
पत्तिमाशङ्कते अथेति । दिवाभोजनस्य याधादिति योग्यताघटके-  
त्यत्र हेतुः । योग्यताघटकोपस्थितिं विना-योग्यतात्मकरात्रिभोजि-  
त्वोपस्थितिं विना । इदं वाक्यं-पीनो देवदत्तो दिवा न भुङ्क्त इति  
वाक्यम् । उपपादकं-उपस्थापकम् । तेन सहेति । तदुपस्थापित-  
रात्रिभोजित्वेन सहेत्यर्थः । अन्वयबोधं-पीनो देवदत्तो दिवा न  
भुङ्क्ते किन्तु रात्रौ भुङ्क्त इत्यन्वयबोधम् । तन्मते योग्यतायाः शा-  
ब्दबोधे भानादिति भावः । आशङ्कते न चेति । शब्दकल्पनेऽपि  
अर्थोपस्थितेरावश्यकत्वादिति भावः । उत्तरयति शाब्दीति । तथा  
च केवलार्थकल्पनया योग्यताज्ञाननिर्वाहेऽपि शब्दजन्योपस्थितिं  
विना रात्रिभोजित्वरूपयोग्यतायाः शाब्दबोधे भानासंभवाच्छब्दः  
कल्प्यते, तन्मते शब्दयोग्यताविषयकस्यैव शाब्दबोधस्योत्पत्तिनि-  
यमादिति भावः । द्वारमित्यादाविति । एवमित्यादिः । तथा चात्रा-  
पि पिधानविशेष्यकद्वारकर्मकान्वयबोधजनकत्वं पिधेहीतिशब्दा-  
ध्याहारं विनाऽनुपपन्नमिति ज्ञानात् पिधेहिशब्दकल्पनं श्रुतार्थापत्ति-



रित्यर्थः । ननु पिधेहीतिशब्दस्य बाधितत्वादर्थपत्त्या द्वारमिति वाक्यं पिधेहीतिशब्दवदिति ज्ञानं कथं स्यादत आह शब्दश्चेति । बाधितः—नास्ति । अभिप्रायस्थ इति । द्वारमिति वाक्यं पिधेहीति शब्देन सहान्वयबोधं जनयत्विति एतादृशाभिप्रायविषयः कल्प्यत इत्यर्थः । तथा च तादृशाभिप्रायविषयत्वसम्बन्धेन तद्वत्ताज्ञानमर्थापत्त्या जननीयमिति भावः । योग्यतावच्छेदकरूपेणोपस्थितिं विना शब्दान्वयबोध इत्यत्र प्राभाकरसंमतिमाह यथा गुरुमत इति । साक्षात्साधनताबाध इति । यागस्याशुतरविनाशित्वादिति भावः । परंपराघटकस्येति । अपूर्वस्येत्यर्थः । योग्यताज्ञानाभावादिति । यागे विध्यर्थस्येष्टसाधनत्वस्यान्वये योग्यताज्ञानाभावादित्यर्थः । साक्षादसाधने साधनत्वान्वये परंपरासाधनत्वस्य योग्यतात्वादिति भावः । प्रसिद्धेति । प्रसिद्धपदस्य विधेरर्थेन इष्टसाधनत्वान्वयबोधानुपपत्तिरित्यर्थः । योग्यताज्ञानाय—परंपरासाधनताज्ञानाय । अन्यथेति । योग्यताप्रकारकोपस्थितेरपि हेतुत्व इत्यर्थः ॥

( चि० ) उच्यते । बाधकप्रमाणाभावोऽन्वयविरोधिरूपविरहो वा योग्यता । अतो दिवा अभोजने रात्रिभोजनाप्रतीतावपि भोजनसाध्यपीनत्वादिव न शुक्ल इति शब्दाद्धीरुत्पद्यते न प्रतीत्यनुपपत्तिः, किन्तु प्रतीतानुपपत्त्या रात्रिभोजनं कल्प्यते अत एवापूर्वमपि न वाच्यमिति वक्ष्यते । तस्मान्नार्थापत्तिरनुमानादतिरिच्यत इति ।

( वि० ) वस्तुतो योग्यतावच्छेदकधर्मिणि योग्यताज्ञाने शब्दधीर्न तु तद्धर्मवत्त्वधीस्तत्र तन्त्रमित्यभिसंधाय सिद्धान्तयति बाधकेति । बाधकप्रमाणाभावः—प्राज्ञाभावनिश्चयाभाव इत्यर्थः । अन्वयविरोधीति । प्राज्ञाभावव्याप्यधर्मैत्यर्थः । प्रतीतानुपपत्त्येति । प्रतीतस्य दिवाऽभोजित्वे सति पीनत्वस्य रात्रिभोजित्वं विनाऽनुपपत्त्या रात्रिभोजित्वमनुमीयते इत्यर्थः ॥

इति श्रीतर्कतीर्थोपाधि समलङ्कृत बटुकनाथशास्त्रिविरचितं

अर्थापत्तिविवेचनम् ॥



अथानुमानगादाधर्याम्

## अवयवप्रकरणम् ।

(चि०) तच्चानुमानं परार्थं न्यायसाध्यमिति न्यायस्तदवयवाश्च प्रतिज्ञाहेतूदाहरणोपनयनिगमनानि निरूप्यन्ते । तत्र न समस्तरूपोपपन्नलिङ्गप्रतिपादकवाक्यं न्यायः—अत्रैव वाक्येऽतिव्याप्तेः, किन्त्वनुमितिचरमकारणलिङ्गपरामर्शप्रयोजकशब्दज्ञानजनकवाक्यं न्यायः । प्रतिज्ञादिष्ववाक्यैरेकवाक्यतया स्वार्थविशिष्टज्ञानं जन्यते तेन च विशिष्टवैशिष्ट्यावगाहिमानान्तरमुत्थाप्यते, तेन च चरमपरामर्श उत्पाद्यत इति न्यायजन्यशब्दज्ञानस्य परामर्शप्रयोजकता ।

(दी०) उचितानुपूर्विकं प्रतिज्ञादिष्वकसमुदायत्वं न्यायत्वम् । प्रतिज्ञात्वादिकं पुनरुदासीनवाक्यवारकन्यायान्तर्गतत्वशून्यमेवोपादेयमिति नाऽन्योन्याश्रयः । साध्यादिविशेषनियन्त्रिताश्च प्रतिज्ञादयो वाच्या इति न भिन्नसाध्यादिकप्रतिज्ञादिसमुदायेऽतिव्याप्तिः । व्याप्त्यादेरिव साध्याद्यननुगमादननुगमो न्यायादेरिष्यते एव । एतेन प्रतिज्ञानिगमनयोरुदाहरणावयवान्तरयोश्च न सम्भूयैकार्थप्रतिपादकत्वं प्रागेव तु पञ्चानामवयवानाम्, परन्तु प्रतिज्ञाहेत्वोः कथञ्चिदुपनयनिगमनयोरेकवाक्यताव्यवहारस्तु विशिष्टैकार्थप्रतिपत्तिपरतामात्रेण । तादृशपरामर्शप्रयोजकत्वञ्च यदि तद्विषयतत्पदार्थसार्थोपस्थापकतया तदोदाहरणोपनययोरेव तत्पदार्थवस्यति । अथ तदानुकूल्यमात्रेण, तदा को बहिमान् ? पर्वतो बहिमान्, कुतो ? धूमवत्त्वादित्यादेरपि तथात्वमित्यादिकं समाहितम् ।



( गा० ) अनुमानं निरूप्य न्यायतदवयवनिरूपणं प्रतिजानीते मूले तच्चेति । तत्-निरुक्तम् । अनुमानं परार्थ-विचारदशायां मध्यस्थस्य विवादविषयसाध्यनिश्चयरूपप्रयोजनसाधनम् । न्यायसाध्यमिति । न्यायप्रयोज्यमित्यर्थः । चादिप्रयुक्तन्यायजन्यशाब्दबोधेन मध्यस्थस्य चरमकारणलिङ्गपरामर्शरूपानुमानजननादिति भावः । ज्ञायमानलिङ्गस्यानुमानत्वेऽपि तद्विशेषणस्य परामर्शस्य न्यायाधीनत्वात्तद्विशिष्टस्य तथात्वमित्यवधेयम् । अथवा अनुमानं-अनुमितिः, परार्थ-मध्यस्थस्य साध्यसंशयनिवृत्तिरूपप्रयोजनसाधनं, परस्य प्रतिवादिनोऽर्थो निवृत्तिर्यस्मादिति तादृशानुमितिर्वाप्येतेन निरूपणप्रयोजनमुपदर्शितं न्यायप्रयोगद्वारा मध्यस्थानुमितेरेव न्यायज्ञानप्रयोजनत्वात् कारणत्वम् । स्मरणप्रयोजकसम्बन्धकथनेन प्रसङ्गो वा सङ्गतिरपि दर्शिता । समस्तरूपेति । पक्षसत्त्वादिपञ्चरूपेत्यर्थः । उपनयेन पक्षसत्त्वस्य उदाहरणेन व्याप्तिघटकसपक्षसत्त्वविपक्षासत्त्वयोर्निगमनेन चावाधितत्वासत्प्रतिपक्षत्वयोः प्रतिपादनाल्लक्षणसमन्वयः । अत्रैवेति । समस्तरूपोपपन्नं लिङ्गमित्यत्रैवेत्यर्थः । अतिव्याप्तेरिति । इदमुपलक्षणं उदाहरणादित्रिकस्यापि न्यायत्वापत्तिर्द्रष्टव्या । अनुमितिचरमकारणं यो लिङ्गपरामर्शः व्याप्तिप्रकारेण पक्षे यल्लिङ्गज्ञानं तत्प्रयोजकं यच्छाब्दज्ञानं तज्जनकं वाक्यमित्यर्थः ।

अत्र प्रयोजकान्तं प्रतिज्ञादिसकलावयवार्थस्य महावाक्यार्थबोधस्य तावदर्थगोचरसमूहालम्बनबोधस्य वा परिचायकमात्रं न तु परामर्शप्रयोजकत्वेन शाब्दज्ञानस्य लक्षणघटकता किन्तु तावदर्थविषयकबोधत्वेनैव, अतो धूमवान्पर्वत इत्यादिवाक्यमात्रजन्याया बुद्धेरुपनायकज्ञानादिविधया मानसपरामर्शप्रयोजकतया तत्रातिव्याप्तिरिति निरस्तम् । तादृशयत्किञ्चिच्छाब्दबोधं प्रति यादृशयादृशधर्मप्रकारकज्ञानत्वेन शाब्दज्ञानस्य कारणता प्रत्येकं तत्तद्धर्मावच्छिन्नवाक्यसमुदायत्वस्य तादृशयत्किञ्चिच्छाब्दबोधनिरूपितशाब्दज्ञाननिष्ठा या या कारणता तत्तद्वच्छेदककोटिप्रविष्टयत्किञ्चिज्ज्ञानीयविषयताश्रयवर्णत्वव्यापकसमुदायत्वपर्यवासितस्य विवक्षितत्वांश्चास्माकं न्यायैकदेशेऽतिव्याप्तिः । तादृशधर्माश्च प्रतिज्ञादीनामानुपूर्वाविशेषा एव पर्वतो वह्निमानित्याद्याकारके बोधे पर्वतो वह्निमान्पर्वतो दहनवानित्याकारविविधानुपूर्वाविशेषप्रकारकज्ञानानामेव हेतुतया



तथाविधैकैकानुपूर्व्यवच्छिन्नवाक्यपञ्चकस्य न्यायत्वानुपपत्तिरतो यत्किञ्चिच्छब्दबोधनिवेशः । समानानुपूर्विकनानावाक्यविषयतानामेवानुगतरूपेणैककारणतायामवच्छेदकत्वात्पर्वतो वह्निमानित्याद्यैकैकवाक्यव्यक्तिघटितवाक्यपञ्चवृत्तिसमुदायत्वस्य न तादृशकारणतावच्छेदकविषयताश्रयवर्णत्वव्यापकत्वमिति यत्किञ्चिज्ज्ञानीयविषयतानिवेशः । न च वाक्यान्तरसाधारणसमुदायत्वमादाय वाक्यान्तरघटितसमुदायेऽतिव्याप्तिरिति वाच्यम् । तादृशसमुदायत्वनिष्ठन्यूनवृत्तित्वानिरूपकत्वेन निरुक्तसमुदायत्वस्य विवक्षणात् । न चैवमपि व्युत्क्रमप्रयुक्तसमुदायेऽतिव्याप्तितादवस्थ्यमिति वाच्यम् । व्युत्क्रमप्रयुक्तप्रतिज्ञादिवृत्ति यद्यत्समुदायत्वं तावज्ज्ञेदकूटेन निरुक्तसमुदायत्वस्य विशेषणीयत्वात् । न चैवमपि एकैकन्यायघटकयत्प्रतिज्ञादिवाक्यं तत्समुदायेऽतिव्याप्तिरिति वाच्यम् । स्वाश्रयीभूतयत्किञ्चित्प्रतिज्ञाद्यव्यवहितोत्तरत्वशून्यहेत्वादिवृत्तियद्यत्समुदायत्वं तदन्यत्वस्य तादृशसमुदायत्वे विशेषणीयत्वादिति दिक् ।

न्यायजन्यबोधस्य परामर्शप्रयोजकतां सङ्गमयति प्रतिज्ञादीति । एकवाक्यतयेति विशेषणे तृतीया, तथा चैकवाक्यतापन्नैरित्यर्थः । एकवाक्यत्वं च विशिष्टैकार्थप्रतिपादकत्वं तदुत्थाप्याकांक्षानिवर्तकत्व-तन्निवर्तनीयं आकाङ्क्षोत्थापकत्वान्यतरत्वं वा तेन पञ्चवाक्यजन्यमहावाक्यार्थबोधासम्भवेऽपि न क्षतिः । स्वार्थविशिष्टज्ञानं-तत्तद्वाक्यार्थविषयकज्ञानं, तच्च समूहालम्बनमन्यथा वेत्यन्यदेतत् । विशिष्टवैशिष्ट्यावगाहिमानान्तरम्-विशिष्टवैशिष्ट्यबोधात्मकपरामर्शजनकं मनः, उत्थाप्यते-स्वात्मकसहकारिसम्पन्नीक्रियते । तेन तथाविधेन मनसा परामर्श उत्पाद्यते इत्युपाध्यायः ।

अत्र च तदेव ज्ञानं परामर्शरूपं उपनयार्थविषयकत्वादित्याक्षिप्य उपनयस्य व्याप्त्यंशे न तात्पर्यं तथासति न्यायजन्यबोधे उदाहरणार्थतया उपनयार्थतया च व्याप्तिमाने पौनरुक्त्यं स्यात्, किन्तु पक्षधर्मत्वमेवोपनयेन विवक्षितम्, तथाचोदाहरणार्थव्याप्तेरुपनयार्थपक्षधर्मतायाश्च विशुद्धलमेव भानमिति न न्यायजन्यबोधस्य व्याप्तिविशिष्टवैशिष्ट्यावगाहिता/व्याप्यः पक्षे वर्तते न वेत्याकाङ्क्षानुरोधेनैव वह्निव्याप्यादिपदघटितमुपनयवाक्यं प्रयुज्यत इति स



एव समाहितवान् ।

अत्रेदं चिन्त्यते । यदि व्याप्तिविशिष्टपक्षधर्मत्वमेकाङ्कितं तदा व्याप्तिविशिष्टविषयक एव बोधस्तादृशाकाङ्क्षां निवर्तयिष्यतीति तथाविधबोधे एवोपनयतात्पर्यमावश्यकम् । न चैवमप्याकाङ्क्षानिवृत्तये अवान्तरवाक्यार्थबोधस्य विशिष्टवैशिष्ट्यावगाहित्वौपगमेऽपि न्यायजन्यमहावाक्यार्थबोधे उपनयाद्व्याप्तिमानं नोपेयते उदाहरणादेव तद्भानादवान्तरवाक्यार्थधियः परामर्शरूपत्वेऽपि निगमनजन्याबाधितत्वादिप्रतिपत्तेरनुमितावपेक्षितत्वात्तावत्पर्यन्तं तदसत्त्वेन परामर्शान्तरस्यापेक्षेति वाच्यम् । अवान्तरवाक्यार्थबोधे व्याप्तिमानानुरोधेन तदंशेष्युपनयतात्पर्यकल्पनाया आवश्यकत्वे महावाक्यार्थबोधे तद्भानेऽपि बाधकाभावादिति ।

न्यायजन्यज्ञानस्य वादिवाक्यजन्यत्वेनाप्रामाण्यशङ्काकवलिततया अनुमितिजननायोग्यतया परामर्शान्तरस्वीकार इति मिश्राः ।

नव्यास्तु पक्षांशे व्याप्तिविशिष्टहेतुवैशिष्ट्यावगाहिज्ञानमेवानुमितिहेतुः न नव्याप्याभिज्ञहेतुमदभिज्ञज्ञानं तादृशवैशिष्ट्यावगाहिता च न न्यायजन्यशाब्दबुद्धेः नामार्थयोः भेदेनान्वयबोधस्याव्युत्पन्नत्वात्, अतः व्याप्यत्वावच्छिन्नवाक्यसमुदायत्वस्य तादृशयत्किञ्चिच्छाब्दबोधनिरूपितशब्दज्ञाननिष्ठा या या कारणता तत्तदवच्छेदककोटिप्रविष्टयत्किञ्चिज्ज्ञानीयविषयताश्रयवर्णत्वव्यापकहेतुनिष्ठप्रकारताबोधहेतुहेतुविशेष्यकव्याप्तिरूपविशेषणतावच्छेदकप्रकारकमानसज्ञानान्मानस एव तादृशपरामर्शोऽवश्यमङ्गीकर्तव्य इत्यभिप्रायेण तेन चेत्याद्याभिहितम् । विशिष्टवैशिष्ट्यावगाहिमानान्तरं विशिष्टवैशिष्ट्यबोधजनकं विशेषणतावच्छेदकीभूतव्याप्तिप्रकारकधूमत्वाद्यवच्छिन्नविशेष्यकज्ञानं, उत्थाप्यते-जन्यते, तेन-तादृशविशेषणतावच्छेदकप्रकारकज्ञानेन परामर्शो जन्यते इत्यर्थः । न चैवं तेन परामर्शस्य जननादिति ग्रन्थासङ्गतिः, अत्र परामर्शपदस्य व्याप्याभिज्ञहेतुमदभेदबोधपरत्वादित्याहुः ।

शुद्धहेतुतावच्छेदकावच्छिन्ने पक्षधर्मत्वाकाङ्क्षया तत्र पक्षधर्मत्वबोधमात्रतात्पर्यकं व्याप्यर्थपदाघटितमेवोपनयवाक्यं प्रयुज्यत इति प्राचीनमतामिप्रायकमिदम्, अत एव च दीधितिकृता तन्मतामिप्रायेणैवोदाहरणोपनययोरेव तत्पर्यवस्यतीत्यत्रोदाहरणान्तर्भावे-



नैव परामर्शप्रयोजकत्वपर्यवसानमुक्तं न तूपनयमात्रस्येत्यपि वदन्ति ।

अत्र परामर्शप्रयोजकत्वेन शाब्दज्ञानस्य लक्षणघटकत्वे स्वयमनुपपत्तेर्वक्ष्यमाणतया शाब्दज्ञानपदं प्रतिज्ञादिप्रतिपाद्यतत्तद्विशिष्टार्थज्ञानपञ्चकपरम्, जनकवाक्यपदं च प्रत्येकं तत्तद्बोधजनकवाक्यपञ्चकपरम्, अतः प्रतिज्ञादिवाक्यपञ्चकलाभः । प्रयोजकान्तं च बोधविशेषाणां परिचायकमात्रम् । यद्यप्येवं प्रतिज्ञादिपञ्चवाक्यैरेकज्ञानान्तनेऽपि एतादृशलक्षणनिर्वाहः, तथापि प्रतिज्ञादिजन्यबोधानां परामर्शप्रयोजकतालाभायैव सम्भवाभिप्रायेण तावदर्थविषयकमेकं ज्ञानं परामर्शप्रयोजकत्वेनाभिहितमित्याभिप्रेत्य दीधितिकृतपर्यवसितन्यायलक्षणमाह उचितेति । उचितानुपूर्वीकानि प्रतिज्ञादीनि पञ्च यत्र समुदाये तत्त्वम्, तादृशपञ्चपर्याप्तसमुदायत्वमिति यावत् । पञ्चपदं निगमनान्तानां विशिष्य निवेशलाभाय न तु पञ्चत्वेनापि तेषां निवेशः प्रयोजनाभावात् । व्युत्क्रमप्रतिज्ञादिपञ्चकेऽतिव्याप्तिवारणाय उचितानुपूर्वीकंति । उचितानुपूर्वी-प्रतिज्ञोत्तरहेतूत्तरोदाहरणोत्तरोपनयोत्तरनिगमनत्वरूपा ।

ननु किमिदमुचितानुपूर्वीकत्वं ? न तावत्तादृशानुपूर्वीघटकत्वं घटकताया दुर्निर्वचत्वात् । तद्धि न स्वाविषयकप्रतीत्यविषयतादृशानुपूर्वीकत्वम्, प्रतिज्ञाद्यविषयकप्रतीत्या शुद्धनिगमनत्वस्य विषयीकरणात् विशिष्टनिगमनत्वे तादृशप्रतीत्यविषयत्वानुपपत्तेः विशेष्यवृत्तेर्विशिष्टानुयोगिकाभावानभ्युपगमात् । नापि तादृशानुपूर्वीविषयिताव्यापकविषयिताकत्वम्, शब्दव्यक्तिभेदेन प्रतिज्ञादेर्भिन्नतया कस्याश्चिदपि प्रतिज्ञादिव्यक्तेर्विषयितायास्तादृशानुपूर्वीविषयितासामान्यव्यापकत्वासंभवात् । प्रतिज्ञादिव्यक्त्यन्तरघटितन्यायविषयकज्ञानेऽपि तादृशानुपूर्वीविषयितासत्त्वात् । यत्किञ्चित्तादृशानुपूर्वीविषयिताव्यापकत्वस्य व्युत्क्रमप्रयुक्तप्रतिज्ञादिविषयितासाधारणत्वात्तादृशप्रतिज्ञाविषयकन्यायज्ञानीयतयाविधानुपूर्वीविशेषपविषयिताया पृथक् तादृशविषयिताव्याप्यत्वात् । न च ज्ञानभेदेन विषयिताभेदानभ्युपगमाच्चैवमिति वाच्यम् । तादृशप्रतिज्ञादिव्यक्तिसमानाधिकरणत्वादिना आनुपूर्वीविशेषावच्छिन्नन्यायविषयकज्ञानीयानुपूर्वीविशेषविषयितायास्तादृशप्रतिज्ञादिव्यक्तिविषयिताशून्यावृत्तित्वात्तस्यास्त-



ह्याप्यत्वानपायात् । अथ निगमनपूर्वोपनयपूर्वोदाहरणपूर्वहेतुपूर्व-  
त्वरूपानुपूर्व्याश्रयत्वेन प्रतिज्ञायास्तादृशोदाहरणपूर्वत्वे सति प्रतिज्ञो-  
त्तरत्वादिरूपानुपूर्व्याश्रयत्वेन च हेत्ववयवादीनां निवेशाभ्यानुपपत्तिः ।  
अथवा तादृशैकविधानुपूर्वविशेषावच्छिन्नमेदप्रतियोगितावच्छेद-  
कत्वमेव तादृशानुपूर्वघटकत्वमिति चेत् । एवमप्येकैकन्यायघटकं  
यत्प्रतिज्ञाद्येकैकवाक्यं तत्समुदायेऽतिप्रसङ्गो दुर्वार एवेति चेत् ।

मैवम्-स्वाश्रयीभूतप्रतिज्ञाद्यव्यवहितोत्तरत्वशून्यहेत्वादिवृत्तिर्य-  
द्यत्समुदायत्वं तत्तदन्यत्वस्य समुदायत्वविशेषणत्वे तात्पर्यात् । व्यु-  
त्क्रमप्रयुक्तप्रतिज्ञादिनिष्ठस्य नानान्यायान्तर्गतप्रतिज्ञादिपञ्चनिष्ठस्य  
च समुदायत्वस्य तत्तदन्यत्वविरहाभ्यातिप्रसङ्गः । एवञ्च घटमानये-  
त्यादिवाक्यवृत्तिसमुदायत्ववारणाय प्रतिज्ञादिवृत्तित्वरूपं समुदायत्व-  
विशेषणमपि सार्थकमित्यवधेयम् ।

प्रतिज्ञादिवृत्तित्वं च प्रतिज्ञादिपर्याप्त्यवच्छेदकयत्किञ्चिद्धर्मप-  
ञ्चकव्यापकत्वमतः प्रतिज्ञादिपञ्चकैकदेशसमुदाये नाऽतिप्रसङ्गः । प्र-  
तिज्ञात्वादेर्व्यासज्यवृत्तित्वात्तदाश्रयैकदेशमात्रवृत्तेस्तत्पर्याप्त्यनवच्छे-  
दकत्वात् । समुदायत्वं चानेकपर्याप्तिधर्मस्तस्य च पर्याप्तिसम्बन्धेन  
न्यायपदप्रवृत्तिनिमित्तत्वाच्चैकदेशे न्यायव्यवहारप्रसङ्ग इति तु विभा-  
वनीयम् ॥

ननु प्रतिज्ञादिलक्षणे न्यायान्तर्गतत्वविशेषणस्य प्रवेशनीयत-  
याऽन्योन्याश्रयप्रसङ्ग इत्यत आह प्रतिज्ञात्वादिकं त्विति । उदासीनवा-  
क्यवारकेति । न्यायान्तर्गतवाक्यवारणमात्रप्रयोजनकेत्यर्थः । एतेन  
न्यायान्तर्गतप्रतिज्ञादिशरीरे तादृशविशेषणानुपादाने न क्षतिरिति सू-  
चितम् । क्रमप्रयुक्तविभिन्नपक्षसाध्यहेतुकप्रतिज्ञादिपञ्चकेऽतिव्याप्तिश-  
ङ्कां निराकरोति साध्यादीति । तत्तत्साध्यपक्षहेतुकन्यायलक्षणे तत्सा-  
ध्यपक्षकप्रतिज्ञातत्साधनकहेतुतत्साध्यसाधनकोदाहरणतत्साध्यप-  
क्षसाधनकोपनयतत्साध्यसाधनकनिगमनानि निवेशनीयानीत्यर्थः ।  
नन्वेवं न्यायपदार्थस्याननुगततया न्यायपदस्य नानार्थकतापत्तिरित्य-  
त्रेष्टापत्तिमाह व्याप्त्यादेरिवेति । व्याप्त्यादिपदार्थस्येवेत्यर्थः । साध्या-  
द्यननुगमात्-स्वघट्टकसाध्यादीनां भिन्नभिन्नरूपेण निवेशनीयत्वात् ।  
अननुगमः-अनुगमप्रवृत्तिनिमित्तविरहः । न्यायादेः-न्यायादिपदा-  
थस्य । आदिपदादवयवपरिग्रहः । इत्यत एवेति । गत्यन्तराभावा-



दिति भावः। यथाश्रुतमूलस्वरसल्लिखवाक्यपञ्चकजन्यमहावाक्यार्थ-  
बोधमादाय लक्षणसमन्वयं निराचिकीर्षुः वाक्यपञ्चकस्यैकविशिष्टा-  
र्थबोधकतां खण्डयति प्रतिज्ञानिगमयोरिति । न सम्भूयैकार्थप्रतिपा-  
दकत्वमित्यप्रेतनेनान्वयः । प्रतिज्ञार्थं वह्निमति पर्वते निगमनार्थस्य  
विशिष्टज्ञानज्ञाप्यसाध्यवत्त्वस्यान्वयबोधोपगमे साध्यवत्त्वांशमादाय  
पौनरुक्त्यप्रसङ्गात् । दण्डवान् रक्तदण्डवानित्यादाविव विधेयांशेऽ-  
धिकावगाहिनस्तादृशबोधस्य सम्भवेऽपि शुद्धपक्षतावच्छेदकविशि-  
ष्टेऽबाधितत्वादिविशिष्टसाध्यवत्तावगाहिन्याः प्रतीतेरेवोपयोगित्वेन  
साध्यविशिष्टपक्षे तादृशसाध्यवत्त्वान्वयबोधस्यानाकाङ्क्षिततया वा-  
दितात्पर्याविषयत्वाच्च ।

यत्तु वह्निविशिष्टपर्वतोद्देश्यकबोधे वह्निमत्पदोत्तरपर्वतपदोप-  
स्थितिरपेक्षिता नीलो घटः सुन्दर इत्यादाविव घटो नीलः सुन्दर  
इत्यादौ नीलान्वितघटाद्यंशे विधेयाभानादुद्देश्यतावच्छेदकवाचक-  
पदस्योद्देश्यवाचकपदपूर्ववर्त्तिताया अपेक्षणीयत्वादतो नैतादृशान्व-  
यबोधसम्भव इति । न च शुद्धपर्वतत्वावच्छिन्न एव शुद्धवह्निमत्त्वनि-  
गमनोपस्थाप्यविशिष्टवह्निमत्त्वयोर्युगपद्विधेयतयाऽन्वयोपगमे नैकवा-  
क्यत्वं त्रिविहतीति वाच्यम् । “गुणानां च परार्थत्वादसम्बन्धः सम-  
त्वात्स्यादिति” न्यायेन विधेयतया भासमानयोः शुद्धवह्निमत्त्ववि-  
शिष्टवह्निमत्त्वयोरवच्छेद्यावच्छेदकभावापन्नविषयिताकत्वरूपसम्य-  
न्धाभावेनैकवाक्यत्वानिर्वाहात्, अतएव विधेयभेदेन सर्वत्र वाक्य-  
भेदः केवलोपनयजन्यबोधे पक्षे साध्यव्याप्यहेतुमत्त्वविधेयत्वे-  
प्युपनयननिगमनार्थान्वयबोधे उद्देश्यपदपूर्वनिर्दिष्टस्य व्याप्यवत्पदार्थ-  
स्योद्देश्यतावच्छेदकतयैव भावेन तद्विषयकत्वनिगमनार्थविषयक-  
त्वयोरवच्छेद्यावच्छेदकभावात्तदुभयैकवाक्यतेति ।

तन्न, तात्पर्यसत्त्वे योजनयापि तादृशबोधसम्भवात् । उद्देश्यवा-  
चकपदस्य विधेयवाचकपदपूर्वत्वेन प्रतिसन्धानस्यापेक्षणीयतया  
योजनयैवोपनयेन पक्षेऽयंपदार्थं साध्यव्याप्यवत्त्वबोधनात् तात्पर्य-  
सत्त्वे वादिवाक्ये योजनाया दूषणानर्हत्वात्तात्पर्यविरहस्यैव तत्र बीज-  
त्वात् । इदमुपलक्षणम् । उपनयेनापि समं प्रतिज्ञाया न विशिष्टैकार्थ-  
प्रतिपादकत्वं वह्निमति पर्वते उपनयार्थस्य साध्यव्याप्यहेतुमत्त्वस्या-  
प्राप्ततादृशहेतुमत्त्वांशघटिततया विधेयत्वसम्भवऽप्यनुमित्युपयोगि-



नः पक्षतावच्छेदकाविशिष्टे हेतुमत्त्वस्याकाङ्क्षयैवोपनयप्रतिपादनादना-  
काङ्क्षितस्य पर्वते पर्वताभेदबोधस्य तात्पर्याधिपत्यत्वात् । उदाहरणा-  
द्यवान्तरयोरिति । उदाहरणघटकयोरेतत्पदघटितभागयोरपि नै-  
कविशिष्टार्थबोधकत्वं तत्र द्विरुक्त्यत्पदेन महानसत्त्वमहानसान्यत्या-  
दिनोद्देश्योपस्थापनात् तत्पदेनापि तद्रूपावच्छिन्नपरामर्शान्महानसं  
धूमवद्वह्निमच्च महानसान्यदधूमवद्वह्निमच्चति वाक्यार्थचतुष्टयविषय-  
कसमूहालम्बनबोधस्यैवोदयात् । न च वीप्सया व्यापकत्वबोधना-  
दधूमव्यापकवह्निमानित्याकारक एकविष्टार्थबोध एव तत्रोत्पद्यत इति  
वाच्यम् । यो य इत्यादेरनन्वितार्थकत्वप्रसङ्गात् । न च द्विरुक्त्यत्पद-  
स्यैव व्यापकत्वमर्थः स च साध्यांशेऽन्वेतीति वाच्यम् । नामार्थ-  
योर्भेदान्वयभेदस्याव्युत्पन्नत्वात् । व्यापकत्वावच्छिन्नस्य तदर्थस्या-  
भेदेनान्वय इत्यपि न सम्भवति, सुन्दरो ङण्डीत्यादौ सुन्दराद्यभेदा-  
नन्वयवत्समानविभक्तिकत्वाभावेन मत्वर्थीयप्रकृत्युपस्थाप्येऽर्थेऽस-  
मस्तनामार्थाभेदान्वयस्यासंभवात्, अभेदान्वयप्रतियोगिसापेक्षत-  
याऽसामर्थ्येन साध्यवाचकपदोत्तरं तद्धितासम्भवाच्च, तत्पदस्य  
तावतापि सार्थक्यासम्भवाच्च । तस्माद्यत्पदार्थे हेतोस्तत्पदार्थे च  
तस्मिन्साध्यस्य विधेयतया भानमेव समूहालम्बनरूपं तत्र जायते  
तदुत्तरं व्यापकतायोधो मानसः स एव वा शाब्दबोधः साध्यवाच-  
कपदस्य प्रकृतसाधनव्यापकताविशिष्टसाध्ये लाक्षणिकतया तत्पदा-  
र्थे व्यापकताविशिष्टसाध्यवत्तामवगाहत इत्युपेयम् । वीप्सासमभिव्या-  
हारस्थले व्यापकत्वतात्पर्यस्यानादितया तादृशलक्षणाया निरुद्धल-  
क्षणान्वेन वादिवाक्ये तत्स्वीकारे क्षतिविरहात् । न च व्यापकता-  
बोधस्यावश्यकत्वे नानाहेत्वधिकरणे घट्टादिमत्त्वबोधनस्याप्रयोज-  
कतया धूमादिकमुद्देश्यतावच्छेदकीकृत्य समूहालम्बनानात्मक एव  
व्यापकताविशिष्टशाब्दबोध उपेयताम्, यत्तत्पदं तु तादृशलक्ष्यार्थता-  
त्पर्यग्राहकमेवास्त्विति वाच्यम् । अर्थबोधकत्वसम्भवेन तत्परित्या-  
गायोगात् यो यो न वह्निमानस न धूमवानित्यादौ व्यतिरेक्युदाहरणे  
वह्निमद्भेदादिसाधनके तादृशान्वय्युदाहरणे वा यत्तत्पदार्थाविव-  
क्षायां प्रतियोगिवाचकपदसमानविभक्तिकपदोपस्थाप्यस्यानुयोगि-  
नोऽप्रवेशेन नञाऽन्योन्याभावबोधनासम्भवाच्च । एवं चैत्रो जाना-  
ति कर्तृत्वादित्यादिन्यायान्तर्गते यो ग्रः करोति स जानातीत्युदा-



हरणे यत्तत्पदार्थाविवक्षायां धर्मिणोऽल्लाभेन साध्याश्रयविकलत-  
योदाहरणाभासताप्रसङ्गाच्चेति । एवं चोदाहरणसमुदायस्यावयवा-  
न्तरेण समं विशिष्टार्थप्रतिपादकत्वं सुतरामेव न सम्भवतीति  
भावः । एतेन हेतूदाहरणयोर्धूमवान् धूमाद्वह्निमानित्येतादृशवि-  
शिष्टार्थबोधजनकत्वसम्भवादुदाहरणावयवान्तरयोरित्यनुपपन्नमित्य-  
पि परास्तम् ॥

द्रागेव—सुतरामेव न सम्भूयैकार्थप्रतिपादकत्वमित्यनुपप्यते ।  
प्रतिज्ञाहेत्वोरित्यत्रापि नकारं विहाय ताभ्यां पर्वतो धूमाद्व-  
ह्निमानित्येतादृशविशिष्टज्ञानजननादिति भावः । अथ प्रतिज्ञाजन्य-  
बोधानन्तरं कुत इति साध्यज्ञापकाकांक्षायां तन्निवर्तकं हेतुवाक्यं  
प्रयुज्यते तन्निवर्तकता च पक्षविशेषणतानापन्नसाध्यांशे हेतुज्ञान-  
ज्ञाप्यत्वबोधनेनापि निर्वहतीति पक्षांशे हेतुज्ञानज्ञाप्यत्वविशिष्टसा-  
ध्यवैशिष्ट्यावगाहिवोधस्यानुपयोगितया न तात्पर्यविषयत्वमिति  
चेन्न । पर्वते वह्निबोधानन्तरं पर्वते यद्वह्निज्ञापकं तत्रैवाकांक्षा जायते  
तन्निवृत्तिश्च साध्ये धूमादिज्ञानजन्यपर्वतविशेष्यकज्ञानविषयत्वप्रति-  
पादनेनैव धूमाद्वह्निमन्महानसमित्यादिवाक्यस्य पर्वते वह्निमत्त्वं कुत  
इत्याकांक्षानिवर्तकत्वाभावात् पञ्चमीतस्तादृशपर्वतविशेष्यकज्ञानवि-  
षयत्वभानं तु तद्विशेषणतापन्नसाध्यांशे एव उक्तवाक्यान्महानसा-  
दिविशेषणतयोपस्थिते तदप्रतीतेः एकधर्मिविशेषणतापक्षेऽन्यविशे-  
ष्यकहेतुविशेषज्ञानाधीनज्ञानविषयत्वबोधकतायाः पञ्चम्या अव्युत्प-  
न्नत्वादिति धूमाद्वह्निमान् पर्वत इत्यादिविशिष्टवैशिष्ट्यबोधस्यावश्य-  
कत्वात् । कथञ्चिदिति । निगमनेऽयंपदाननुषङ्गपक्षे वह्निव्याप्यधूमव-  
त्पर्वतादिरूपोपनयार्थं निगमनार्थधूमज्ञानज्ञाप्यवह्निमत्त्वाद्यन्वयसम्भ-  
वादिति भावः । अनुषङ्गपक्षे तु तादृशवन्त्यादिमत्पक्षरूपनिगमनार्थ-  
मात्रबोधनैवाकांक्षानिवृत्तेरुपनयार्थं विशिष्टपक्षे निगमनार्थभूतवि-  
शिष्टपक्षबोधस्यानुपयुक्तस्य न तात्पर्यविषयतेति कथंचिदित्युक्तम् ।  
इदं त्ववधेयम् । अनुषङ्गपक्षेऽप्युपनयैकदेशायंपदार्थपक्षमात्रे निगमना-  
र्थान्वयमात्रेणैव कृतकृत्यतया तत्समुदायार्थविशिष्टपक्षे निगमना-  
र्थविषयकबोधेऽपि तात्पर्यमप्रामाणिकमिति ॥

नन्वेवं प्रतिज्ञादीनां पञ्चानां कथमेकवाक्यताव्यवहार इत्यत आ-  
ह एकैति । विशिष्टैकार्थप्रतीतीच्छाप्रयोज्यत्वमात्रेणेत्यर्थः । मात्रपदेन



तादृशप्रतीतिजनकत्वव्यवच्छेदः । तादृशी च प्रतिपत्तिर्निगमनरूप-  
चरमवाक्यार्थबुद्धिरुदाहृत्यो वा मानसः परामर्शः तत्परता च ताम-  
जनयतोपि उतरोत्तरवाक्यप्रयोजिकामाकांक्षामुत्थापयतः प्रति-  
ज्ञादेरिह धूम इत्यादिवचसामानुमानिकबहुयादिघोपरतावन्निर्वहत्येव  
तत्प्रयोजकतयैव । ननु तावद्भिरवयवैः सम्भूयैकमहावाक्यार्थबौधा-  
जननेऽपि परामर्शप्रयोजकीभूतस्वीयतत्तद्विशिष्टार्थजनकतायाः  
सर्वावयवेष्वेव सत्त्वेन निरुक्तलक्षणसमन्वयो नानुपपन्न इत्यत आह  
परामर्शप्रयोजकत्वं चेति । परामर्शप्रयोजकज्ञानजनकत्वं चेत्यर्थः । त-  
द्विषयेति । परामर्शविषयेत्यर्थः । तत्तत्पदार्थसार्थोपस्थापकतयेति अ-  
भेदे तृतीया, तथाच तदुपस्थापकत्वरूपमित्यर्थः । विवक्षितमिति  
शेषः । तथाच यादृशयादृशवाक्यैः परामर्शविषयसकलपदार्था  
उपस्थाप्यन्ते तावत्समुदायत्वं विवक्षितमिति पर्यवसितोऽर्थः । उदा-  
हरणोपनययोरेवेति । उपनयस्य व्याप्त्यबोधकत्वमताभिप्रायेणोदाह-  
रणान्तर्भावः । तत्-समुदायत्वं । पर्यवस्यतीति । ताभ्यामेव पराम-  
र्शविषयसकलपदार्थोपस्थापनादिति भावः । अथ यथाकथञ्चित्प-  
रामर्शानुकूलत्वं यादृशयादृशवाक्यानां तादृशवाक्यसमुदायत्वं  
विवक्षितमतो नोदाहरणोपनयमात्रेऽतिव्याप्तिरित्याशङ्कते अथेति ।  
तदानुकूल्यमात्रेणेति पूर्ववदभेदे तृतीया । परामर्शप्रयोजकत्वमित्यनु-  
पज्यते । इत्यादेः-इत्यादिसमुदायस्य, तथात्वं-न्यायत्वं, स्यादिति  
शेषः । को बहिर्मानित्यादिवाक्यानामपि जिज्ञासाज्ञानद्वारा अवयवप्र-  
योजकत्वेन यथाकथञ्चित्परामर्शानुकूलत्वसंभवादिति भावः । इत्या-  
दीत्यादिपदात् व्युत्क्रमप्रयुक्तप्रतिज्ञादावतिव्याप्यादेः परिग्रहः ॥

( चि० ) अनुमितिचरमकारणलिङ्गपरामर्शप्रयो-  
जकशब्दज्ञानजनकवाक्यत्वमवयवत्वम् । अन एव  
बहिर्व्याप्यधूवानयमिति वाक्ये तदवयवे च न न्याय-  
तदवयवलक्षणातिव्याप्तिः-तेन परामर्शस्य तदवयवेन  
परामर्शजनकस्य जननात् ।

यत्तु संक्षेपतः परामर्शप्रयोजकवाक्यत्वेन विशे-  
षाभावात् सोऽपि न्याय एवेति ।



तत्र, कथायामाकाङ्क्षाक्रमेणाभिधानमिति प्रथमं विशिष्टवैशिष्ट्य आकाङ्क्षा नास्तीति तदभिधाने निग्रहादिति वक्ष्यते । अन्यथा चक्षुरादेरपि परामर्शजनकतया न्यायत्वापत्तिः आकाङ्क्षाविरहस्तुल्य एव ।

अन्ये तु पञ्चावयववाक्याद्विजातीयमेव शाब्दज्ञानमुत्पद्यत इति तद्धीजनकवाक्यत्वं न्यायत्वम् । एवं प्रतिज्ञाद्यवयवादपि प्रत्येकं विजातीयं शाब्दज्ञानमिति तत्तद्धीजनकशब्दत्वमेव तत्तल्लक्षणमिति ।

तत्र, ज्ञानविशेषजनकत्वं तत्तज्ज्ञानजनकत्वं वा न्याये प्रतिज्ञादौ चानातिप्रसक्तमनुगतरूपमन्तरेण दूर्निरूपमिति तत्स्वीकारे तस्यैव लक्षणत्वात्, अन्यथा जातिसङ्करप्रसङ्गः ।

(दी०) अवयवत्वन्तु न्यायान्तर्गतत्वे सति प्रतिज्ञाद्यन्यतमत्वम्, प्रतिज्ञाद्यघटकत्वे सति उभयघटकभागद्वयाघटितत्वं वा वक्तव्यम् । उभयश्च प्रतिज्ञाहेतुहेतूदाहरणे उदाहरणोपनयावुपनयनिगमने इति विशिष्य वक्तव्यमिति । प्रतिज्ञादिप्रतिपाद्यतत्तद्विशिष्टार्थविषयकज्ञानपञ्चकान्यतमज्ञानजनकवाक्यत्वं तन्वमित्यपि केचित् ।

तस्यैवेति । तथाच तादृशजातौ साधकाभाव इति भावः । बाधकमप्याह अन्यथेति । न्यायजन्यज्ञाने पञ्चावयवजन्यत्वात् पञ्चद्वित्र्यादिजन्ये द्वित्र्याद्या एकैकजन्यै चैकैका जातय इति सङ्कर इत्यर्थः । तत्र तत्र भिन्नभिन्नजातिकल्पने सुतरां मानाभावादिति भावः ।

केचित्तु यदि चानुगतं कारणमन्तरेणापि तादृशजातिमत्त्वसम्भवस्तदा कदाचित् प्रतिज्ञादिजन्येऽपि हेत्वादिजन्यवृत्तिर्हे-



त्वादिजन्ये च प्रतिज्ञादिजन्यवृत्तिर्जातिः स्यादिति सङ्कर इत्यर्थः । एवं सर्वेषां सर्वजातीयत्वमेकजातीयत्वं वा स्यादित्यपि द्रष्टव्यमित्याहुः ।

( गा० ) मूलोक्तावयववलक्षणे शाब्दज्ञानस्यानुमितिचरमकारण-  
लिङ्गपरामर्शप्रयोजकशाब्दज्ञानजनकत्वमिधानं पञ्चवाक्यानामेकम-  
हावाक्यार्थधीजनकत्वमिमानेन प्रतिज्ञादिप्रतिपाद्यतत्ताद्विशिष्टार्थ-  
गोचरशाब्दधीविशेषाणां परिचयायैव । तेषां निवेशस्तु विशिष्य त-  
त्तदर्थविषयकशाब्दबुद्धित्वेन नतु तादृशशाब्दबोधजनकत्वेन, तथा-  
सत्यैकेकावयवजन्यशाब्दबुद्धेरपि परामर्शप्रयोजकतया तज्जनकावा-  
न्तरवाक्यार्थज्ञानजनकोऽवयवावयवेऽतिप्रसङ्गस्य दुर्वारत्वात् । न  
च साध्यविशिष्टपक्षादिविषयकशाब्दबुद्धित्वेन बोधपञ्चकनिवेशो-  
ननुगमः जनकान्तस्य तत्तद्वोधजनकान्यतमत्वादिरूपानुगतधर्माव-  
च्छिन्नपरत्वात् । न चैवं सति न्यायान्तर्गते पर्वतो वह्निमानित्यादि-  
वाक्येऽतिव्याप्तिः—वाक्यपदस्य न्यायान्तर्गतार्थकत्वादित्याभिप्रेत्य  
पर्यवसितं तल्लक्षणार्थमाह न्यायेति ।

अथ किमिदं न्यायान्तर्गतत्वम् ? न तावत्स्वाविषयकप्रतीत्यवि-  
षयन्यायकत्वम्—प्रतिज्ञाद्यविषयकप्रतीत्यापि हेत्वादिरूपन्यायैकदेश-  
स्य विषयीकरणात्तद्वद्विहितसमुदायात्मकन्याये प्रतिज्ञाद्यविषयकप्र-  
तीत्यविषयत्वस्य दुर्घटत्वात्, एकदेशवृत्तेर्यासंज्ञ्यवृत्तिधर्मावच्छि-  
न्नानुयोगिताकाभावानङ्गीकारात् । नापि न्यायविषयिताव्यापकविष-  
यिताकत्वम्—उच्चारणभेदेनैकानुपूर्व्यवच्छिन्नवाक्यानामपि भेदात्क-  
स्याश्चिदपि प्रतिज्ञादिव्यक्तेर्विषयिताया एकविधमपि न्यायमव-  
गाहमानेषु सर्वेषु ज्ञानेषु वृत्त्यसम्भवात् ।

मैवम् । स्वाविषयकप्रतीत्यविषयन्यायकत्वमेव तत्, न्यायत्वसा-  
मानाधिकरण्यमात्रेण तादृशप्रतीत्यविषयत्वं विवक्षणीयम् । एकैकप्र-  
तिज्ञादिव्यक्त्यविषयकप्रतीत्या व्यक्त्यन्तरघटितन्यायस्य तन्न्यायै-  
कदेशहेत्वाद्देश्वावगाहनेऽपि न्यायत्वाधिकरणे तत्प्रतिज्ञाव्यक्तौ  
तत्प्रतिज्ञादिव्यक्त्यविषयकप्रतीत्यविषयत्वसत्त्वेन तासां तथात्व-  
मव्याहृतमेव । अथवा न्यायत्वाश्रयत्वमेव तथा पर्याप्त्यविवक्षया  
एकदेशस्यापि तथात्वोपपत्तेः । वस्तुतो न्यायत्वघटकस्य समु-



दायत्वांशस्यात्र निश्चयोजनकत्वेनानिवेशादुचितानुपूर्वीकत्वमा-  
 त्रं विवक्षितम् । तदेव च न्यायान्तर्गतत्वं एकदेशसाधारणम् । उ-  
 चितानुपूर्वीकत्वं च प्रतिज्ञोत्तरहेत्वादिघटितवाक्यपञ्चकानुपूर्वीवि-  
 शेषावच्छिन्नमेदप्रतियोगितावच्छेदकत्वं विशिष्टधर्मावच्छिन्नप्रति-  
 योगितावच्छेदकतायास्तद्व्यवृत्तसमुदायपर्याप्ततया एकदेशस्यापि  
 तदाश्रयत्वात्प्रतिज्ञादेस्तथात्वमक्षतम् । उपनयविशेषोत्तरत्वविशिष्ट-  
 निगमनत्वशरीरे च वैशिष्ट्यव्यवृत्ततया निगमनस्याप्यन्तर्भावात्तत्सा-  
 धारण्यमक्षतमेवोक्तधर्मस्य । विशिष्टस्यावच्छेदकतास्थले एकमव-  
 च्छेदकं अपरं च तद्विशेषणं तन्निष्ठावच्छेदकत्वावच्छेदकं न तु समु-  
 दायेऽवच्छेदकत्वं पर्याप्तमित्युपगमे च तादृशानुपूर्वीविशेषप्रकारक-  
 निश्चयत्वसमनियतकारणतावच्छेदकविषयिताकत्वं विवक्षणीयम् ।  
 तादृशी च तादृशानुपूर्वीविशिष्टवैशिष्ट्यबुद्धित्वावच्छिन्नकार्य-  
 तानिरूपितकारणता तदवच्छेदकत्वं च हेत्वादिनिष्ठानन्तर्यप्रकार-  
 तापन्नप्रतिज्ञादिविषयितानामप्यव्याहृतं विनिगमनाविरहादितराविष-  
 यितानिरूपितत्वेन निश्चयत्वविशिष्टत्वेन च कारणीभूतज्ञानविष-  
 यसकलनिरूपितविषयितानां कारणतावच्छेदकत्वात् । प्रतिज्ञोत्तर-  
 हेत्वादिविशिष्टवैशिष्ट्यावगाहियुद्धित्वावच्छिन्नकार्यतानिरूपितप्रति-  
 ज्ञोत्तरो हेतुरित्यादिज्ञानसाधारणकारणतां तादृशानुपूर्व्यवच्छिन्न-  
 भिन्नवाक्यत्वाद्यवच्छिन्नवैशिष्ट्यावगाहियुद्धित्वावच्छिन्नकार्यतानिरू-  
 पिततादृशवाक्यत्वादिप्रकारकज्ञानकारणतां चादायोदासीनातिप्र-  
 सङ्गवारणाय कारणतायां तादृशधर्मव्याप्यत्वव्यापकत्वयोर्निवेश-  
 नम् । न च तादृशानुपूर्वीविशेषावच्छिन्नवैशिष्ट्यावगाहियुद्धित्वा-  
 वच्छिन्नकार्यतानिरूपितकारणताया अपि न तादृशानुपूर्वीविशेष-  
 प्रकारकनिश्चयत्वसमनैयत्यसम्भवः-प्रतिज्ञात्वादिना पदार्थान्तराव-  
 गाहितादृशानुपूर्वीप्रकारकज्ञानसमानाकारकज्ञानसाधारणत्वात्, ता-  
 दृशज्ञानस्य वास्तवप्रतिज्ञाद्यविषयकत्वेन तद्व्यवृत्तानुपूर्व्यप्रकार-  
 कत्वादिति वाच्यम् । प्रतिज्ञात्वाद्यवच्छिन्नप्रकारतानिरूपितहेतुत्वा-  
 द्यवच्छिन्नप्रकारतेति क्रमेण निगमनस्यावच्छिन्नविषयतापर्यन्तं नि-  
 वेद्य तच्छालिनिश्चयत्वसमनैयत्यस्यैव विवक्षितत्वात्, तादृशनि-  
 श्चयत्वस्योक्तभ्रमसाधारण्येन क्षतिविरहात् । न चैवमुदासीनप्रति-  
 ज्ञाद्यानन्तर्यं हेत्वाद्यंशेऽवगाहते यो भ्रमस्तन्निष्ठतादृशप्रतिज्ञादिविष-



यताया अपि निरुक्तकारणतावच्छेदकतयाऽतिप्रसङ्गो दुर्वार इति वाच्यम् । भ्रमावृत्तिविषयिताया एव निवेशनीयत्वादिति कृतं विस्तरेण ।

अवयवैकदेशस्यावयवद्वयात्मकसमुदायस्य च वारणाय प्रतिज्ञाद्यन्यतमत्वमिति । अथ धूमादालोकवान्पर्वतो वह्निमान्धूमादित्यादिन्यायान्तर्गतप्रतिज्ञैकदेशे धूमादित्यादिभागेऽतिव्याप्तिः तस्यापि हेतुप्रतिपाद्यो यादृशविशिष्टार्थस्तन्मात्रबोधकत्वेन हेतुलक्षणाक्रान्ततया प्रतिज्ञाद्यन्यतमत्वाक्रान्तत्वात् । न च तद्वटकपञ्चम्याः प्रकृतसाध्यान्वितस्वार्थबोधकत्वाभावाच्च वक्ष्यमाणहेतुलक्षणाक्रान्तत्वं तस्येति वाच्यम् । एवमपि धूमाद्वह्निमतः सधर्मापर्वतो वह्निमानित्यादिप्रतिज्ञाघटकतादृशभागेऽतिप्रसङ्गस्य दुर्वारत्वादिति चेन्न । प्रकृतपक्षतावच्छेदकावच्छिन्नाविशेषणतापन्नप्रकृतसाध्यतावच्छेदकावच्छिन्नावितस्वार्थबोधजनकवाक्यत्वरूपहेतुत्वस्यैव निवेशनीयतयाऽनतिप्रसङ्गात् । निर्गमनघटकस्य तस्मादि-  
तिभागस्य वारणाय विशेष्यदलं तज्जन्यबोधे तादृशविशिष्टविषयितावहिर्भूतव्याप्त्यादिविषयितासत्त्वेन तद्वारणात् ।

ननु प्रतिज्ञाद्यन्यतमत्वं प्रतिज्ञादिभिन्नभिन्नत्वरूपं प्रतिज्ञाद्यैकदेशसाधारणम् भेदस्याव्यासज्यवृत्तितया समुदायवृत्तित्वे एकदेशवृत्तिताया अपि दुर्वारत्वात् । अथ प्रतिज्ञादिभिन्नभेदानुयोगितावच्छेदकरूपवत्त्वं तत् तादृशं च रूपं प्रतिज्ञात्वादिकमेव न तु तदेकदेशपर्याप्तपर्वतपदत्वादिकं तदवच्छिन्ने व्यासज्यवृत्तिप्रतिज्ञात्वाद्यवच्छिन्नभेदसत्त्वादिति चेन्न । प्रतिज्ञाद्यैकदेशे प्रतिज्ञात्वाद्यवच्छिन्नभेदसत्त्वे तादृशभेदावच्छिन्नभेदस्य प्रतिज्ञात्वाद्यवच्छिन्नेऽपि सत्त्वासम्भवात् प्रतिज्ञात्वपर्याप्त्याधिकरणसमुदायस्यैकदेशानतिरिक्तत्वात् । न हि व्यासज्यवृत्तिधर्मावच्छिन्नानुयोगिताक एकदेशभेदः प्रामाणिकः—घटपटौ न घट इत्यादिप्रतीतेरसिद्धेः । प्रतिज्ञाविभेदप्रश्नकानुयोगितावच्छेदकं यद्यद्रूपं तदवच्छिन्नानुयोगिताकभेदप्रतियोगितावच्छेदकधर्मवत्त्वाविवक्षणं च प्रतिज्ञाहेत्वादिसमुदायेऽतिव्याप्तिः—तादृशसमुदायत्वाद्यवच्छिन्ने प्रतिज्ञात्वाद्यवच्छिन्नभेदासत्त्वात्तादृशसमुदायत्वस्य निरुक्तरूपानन्तर्गतत्वेन तादृशसकलधर्मावच्छिन्नानुयोगिताकभेदप्रतियोगितावच्छेदकत्वात् । प्रतिज्ञात्वाद्य-



वच्छिन्नानुयोगिताकभेदप्रतियोगितावच्छेदकं यद्यत्तदवच्छिन्नप्रतियो-  
गिताकभेदानुयोगितावच्छेदकत्वेनापि तादृशधर्मविशेषणे चातिगौ-  
रवमतो लघुलक्षणान्तरमाह प्रतिज्ञाद्यघटकत्व इति । अत्रापि न्याया-  
न्तर्गतत्वे सतीत्यनुपपद्यते, अतो न्यायबहिर्भूतवाक्यव्युदासः । प्रति-  
ज्ञाद्येकदेशवारणाय प्रतिज्ञाद्यघटकत्वनिवेशनम् । तदर्थश्च प्रतिज्ञाद्यघट-  
कतानवच्छेदकधर्मवत्त्वम् तेन प्रतिज्ञादिघटकतदेकदेशभेदस्य प्रति-  
ज्ञात्वादिरूपव्यासज्यवृत्तिधर्मावच्छिन्नेऽनभ्युपगमेऽपि न क्षतिः ।  
प्रतिज्ञादिघटकतावच्छेदकत्वं तु प्रतिज्ञात्वादिन्यूनवृत्तित्वं तच्च प्रति-  
ज्ञात्वाद्यवच्छिन्नभेदानुयोगितावच्छेदकत्वे सति प्रतिज्ञात्वादिसमा-  
नाधिकरणत्वम् । तथात्वं च तदंकेदेशवृत्तिपर्वतपदत्वादेस्तदव-  
च्छिन्ने प्रतिज्ञात्वाद्यवच्छिन्नभेदसत्त्वात् तु प्रतिज्ञात्वादेः, हेतुत्वादेः  
प्रतिज्ञात्वाद्यवच्छिन्नभेदानुयोगितावच्छेदकत्वात्तत्सङ्ग्रहाय विशेष्य-  
दलम् । न च मिलितभेदपञ्चकानुयोगितावच्छेदकभिन्नत्वनिवेशे हे-  
तुत्वांशे हेतुत्वादेर्हेतुत्वाद्यवच्छिन्नभेदानुयोगितावच्छेदकत्वविरहात्ता-  
दृशानुयोगितावच्छेदकभिन्नत्वमव्याहतमेवेति विशेष्यदलमनर्थकमे-  
वेति वाच्यम् । धूमादालोकवान्पर्वतो वह्निमानित्यादिप्रतिज्ञाद्यघटकधू-  
मादित्यादिभागसाधारणस्य हेतुत्वस्य निवेशे तत्रातिप्रसङ्गभयेन  
मिलितभेदपञ्चकानुयोगितावच्छेदकत्वस्यैकत्र निवेशासम्भवात् ।

वस्तुतस्तु तद्व्यावृत्तपूर्वोपदर्शितहेतुत्वनिवेशेनैव तादृशभागवा-  
रणसम्भवान्मिलितभेदपञ्चकानुयोगितावच्छेदकत्वस्यैव निवेशनी-  
यतया नोपादेयमेव विशेष्यदलम् । मिलितभेदपञ्चकानुयोगिताव-  
च्छेदकत्वस्य प्रतिज्ञादिघटकतावच्छेदकत्वानात्मकत्वे विशेष्यदले  
उभयाघटितत्वनिवेशेनैवोपपत्तौ तद्वदकभागद्वयाघटितत्वपर्यन्त-  
निवेशवैयर्थ्यात्-प्रतिज्ञादिघटकभागहेतुद्वयघटितवृत्तिसमुदायत्वस्य  
प्रतिज्ञात्वाद्यवच्छिन्नभेदानुयोगितानवच्छेदकत्वेन प्रतिज्ञादिघटकता-  
नवच्छेदकत्वदलेनैव वारणसम्भवात् । मिलितभेदपञ्चकानुयोगिता-  
वच्छेदकत्वस्य प्रतिज्ञादिघटकतावच्छेदकरूपत्वे तु प्रतिज्ञात्वपर्या-  
प्त्यधिकरणहेत्वैकदेशहेतुत्वपर्याप्त्यधिकरणप्रतिज्ञैकदेशादिवृत्तिस-  
मुदायत्वस्य प्रतिज्ञात्वहेतुत्वाद्यवच्छिन्नभेदानुयोगितानवच्छेदकतया  
तत्समुदायत्वमादायातिप्रसङ्गस्य वारणाय भागद्वयनिवेशपर्यन्तसा-  
र्थक्यात् । न च विभिन्नप्रतिज्ञादिव्यक्तिनिष्ठबुद्धिविशेषविषयत्वरूप-



समुदायत्वात्मकप्रतिज्ञात्वादिकं विभिन्नमेव, एकसाध्यहेतुकंसकलप्र-  
तिज्ञासमुदायत्वस्य प्रतिज्ञात्वे प्रत्येकं प्रतिज्ञादिव्यवहारस्यानुपपत्तेः,  
तथा चैकप्रतिज्ञात्वव्यक्तेरपरप्रतिज्ञात्वाद्यवच्छिन्नभेदानुयोगितावच्छे-  
दकतया प्रतिज्ञात्वादिघटकतावच्छेदकत्वं दुर्वारमेवेति वाच्यम् ।  
स्वसमानाधिकरणप्रतिज्ञात्वाद्यवच्छिन्नभेदानामनुगत रूपविशिष्टप्र-  
तिज्ञात्वाद्यच्छिन्नभेदानां वाऽनुयोगितावच्छेदकत्वस्यैव विवक्षणात् ।  
घटकतानवच्छेदकधर्मश्च व्यासज्यवृत्तित्वेन विशेषणीयः, तेन न प्रति-  
ज्ञाघटकवर्णान्यतमत्वादिकमादाय तदेकदेशोऽतिव्याप्तिः (१) ।

केचित्तु प्रतिज्ञादिघटकतावच्छेदकत्वं स्वाश्रयाविषयकप्रतीत्यवि-  
षयकप्रतिज्ञादिकत्वे साति प्रतिज्ञाद्यविषयकप्रतीतिविषयतावच्छेदक-  
त्वं, सत्यन्तमनिवेश्य प्रतिज्ञादिविषयकत्वाभावकूटवत्प्रतीतिविषयता-  
वच्छेदकत्वनिवेशे धूमाद्वह्निमतः सधर्मा पर्वतो वह्निमान् धूमादित्यादिन्या-  
यान्तर्गतप्रतिज्ञैकदेशे धूमादित्यादिभागेऽतिव्याप्तिस्तत्र प्रकृतहेतुताव-  
च्छेदकावच्छिन्नविशिष्टहेतुत्वप्रतिपादकत्वरूपहेतुत्वसत्त्वेन तत्प्रतीति-  
हेत्वविषयकत्वघटिताभावकूटवत्त्वाभावादतः प्रतिज्ञाद्यविषयकप्रती-  
तिविषयतावच्छेदकत्वाद्यवच्छिन्नभेदकूटवद्धर्मवत्त्वमेव प्रतिज्ञाद्यघट-  
कत्वमित्यनेन विवक्षणीयम्, तथा चासंभवचारणाय सत्यन्तमवच्छे-  
दकाविशेषणं प्रतिज्ञाद्येकदेशाविषयकप्रतीतिविषयत्वस्य प्रतिज्ञात्वा-  
द्याश्रयतदेकदेशान्तरे सत्त्वेन तदाश्रयसमुदायस्य तादृशप्रतीत्यवि-  
षयत्वासम्भवेऽपि प्रतिज्ञात्वाद्याश्रयतत्तदेकदेशस्य तत्तदेकदेशावि-  
षयकप्रतीतिविषयान्यतथैव तत्तदेकदेशवृत्तिधर्मे सत्यन्तस्य नि-  
र्वाहः सम्भवति प्रतिज्ञापदस्य पर्याप्त्यतिरिक्तस्वरूपसम्बन्धेन प्रति-  
ज्ञात्वाश्रयपरत्वात् । सत्यन्तस्थस्वपदेन प्रतिज्ञात्वादेरप्युपादातुं श-  
क्यतयाऽसम्भव इति विशेष्यदलम् । तच्च प्रतिज्ञैकदेशमात्रवृत्तिप-  
र्वतपदत्वादेरेव तदाश्रयमात्रविषयकप्रतीतिस्तत्समुदायस्वरूपप्रति-  
ज्ञाद्यविषयकत्वस्याव्याहतत्वात्, न तु प्रतिज्ञात्वादेः एकदेशमा-  
त्रविषयकप्रतीतिविषयतायामतिप्रसक्तस्य तस्यावच्छेदकत्वासम्भ-

( १ ) न च प्रतिज्ञादिघटकाद्वर्णवृत्त्यन्यतमत्वमादाय प्रति-  
ज्ञाद्येकदेशोऽतिव्याप्तिः तादृशधर्मस्य प्रतिज्ञादिभेदानुयोगितावच्छे-  
दकत्वात्प्रत्येकपर्याप्तत्वाच्चेति वाच्यम् । तादृशधर्मस्य व्यासज्यवृ-  
त्तित्वेन विशेषणीयत्वात् । इति पाठान्तरम् ।



घात् । न चैकदेशमात्रविषयिकाया अपि प्रतीतिः प्रतिज्ञात्वाद्याश्रया-  
विषयत्वासम्भवेन तदाश्रयसमुदायाविषयकत्वविवक्षणे एकैकप्र-  
तिज्ञादिविषयिकाया अपि प्रतीतिः प्रतिज्ञात्वाद्याश्रयापरव्यक्त्यविष-  
यकत्वेन तदाश्रयसमुदायाविषयकतया एकैकप्रतिज्ञादिव्याक्तपर्या-  
प्तप्रतिज्ञात्वादिकं तादृशप्रतीतिविषयतावच्छेदकमेव तदनतिप्रसक्त-  
त्वादिति वाच्यम् । स्वाश्रयाविषयकप्रतीत्यविषयता यादृशप्रति-  
ज्ञात्वाद्याश्रये तादृशप्रतिज्ञात्वाद्याश्रयवर्णसमुदायाविषयकप्रतीति-  
विषयतावच्छेदकत्वविवक्षया प्रतिज्ञादिविषयकसकलप्रत्ययानामेव  
तादृशसमुदायविषयकत्वेनादोषात् । अवच्छेदकत्वं चेहानातिरेक-  
वृत्तित्वमेव न तु स्वरूपसम्बन्धविशेषः, तेन प्रतिज्ञात्वादिना तदे-  
कदेशमात्रविषयकज्ञानविषयतायां प्रतिज्ञात्वादेस्तथाविधावच्छेद-  
कत्वसत्त्वेऽपि न क्षतिः । तथाविधयत्किञ्चिदेकज्ञानविषयतात्वाव-  
च्छिन्नानतिरेकवृत्तित्वमिह निवेशनीयम्, तेन प्रतिज्ञादिघटकेषु  
सकलवर्णेष्वेव प्रतिज्ञाद्यविषयकप्रतीतिविषयत्वसत्त्वेन तादृशविषय-  
तासामान्यशून्याप्रासङ्गाद्यपि स्वव्यापकतादृशविषयतात्वावच्छिन्न-  
कत्वस्य प्रतिज्ञात्वादिसाधारणत्वेऽपि न क्षतिरिति वदन्ति ।

तदसत् । एतदपेक्षया उक्तप्रतिज्ञादन्यतमत्वस्यैव लघुत्वा-  
त्तत्रानिर्भरस्यानिर्वीजतापातात् । एतेन प्रतिज्ञादिघटकतावच्छेद-  
कत्वं स्वसमानाधिकरणस्वानधिकरणवृत्तिप्रतिज्ञात्वादिकत्वमित्यपि  
हेयम्-स्वत्वानुगमेन तादृशं स्वं यद्याद्विशीष्य तावतामनन्तभेदानां  
निवेशनीयतया महागौरवात् ।

प्रतिज्ञाहेत्वादिसमुदायवारणाय उभयेत्यादि उभयघटकभाग-  
द्वयावृत्तिधर्मवत्त्वार्थकम्, तथाच प्रतिज्ञादिघटकतानवच्छेदकत्वे स-  
ति उभयघटकभागद्वयावृत्तिर्यो धर्मस्तद्वत्त्वं दलद्वयार्थः । प्रतिज्ञाद्ये-  
कैकावयवघटकभागद्वयस्यापि यत्किञ्चिदुभयघटकत्वादसम्भव इत्य-  
तः प्रतिज्ञाहेत्वाद्युभयचतुष्टयस्य विशिष्योभयपदार्थतामाह उभयं  
चेति । इति विशिष्य वक्तव्यमित्यग्रिमेणान्वयः । इति-इतिरीत्या, प्रति-  
ज्ञाहेत्वाद्योरपि प्रतिज्ञाहेतुभयत्वादिना न घटकत्वांशे विशेषणता  
तादृशोभयघटकभागाप्रसिद्धेः, किन्तु प्रत्येकं प्रतिज्ञात्वहेतुत्वादिना  
तथाच प्रतिज्ञाघटको यो भागः यश्च हेतुघटकस्तदुभयाघटितत्वमि-  
ति क्रमेणाघटितत्वचतुष्टयं निवेशनीयम् । प्रतिज्ञाहेत्वाद्येकदेशघटित-



समुदायवारणाय घटकभागनिवेशनम् । प्रतिज्ञादिघटकत्वं चैकदेश-  
साधारणं प्रतिज्ञात्वाद्याश्रयत्वं नान्यत् गौरवात्, तथाच प्रतिज्ञात्वाद्या-  
श्रयहेतुत्वाश्रयोभयावृत्तिन्वादिरूपविशेषणचतुष्टयं धर्मविशेषणं  
पर्यवसितम् । न चैवं धूमाद्वह्निमतः सधर्मा पर्यतोऽवह्निमान् धूमा-  
दित्यादिन्यायघटकप्रतिज्ञायामव्याप्तिः तस्याः हेतुलक्षणाक्रान्तभा-  
गघटितत्वेनोभयघटकभागद्वयघटितत्वात्तद्यावृत्तस्य पूर्वोपदर्शित-  
हेतुत्वस्य निवेशेऽपि निगमनेऽयंपदानुषङ्गपक्षे तत्रोपनये चा-  
व्याप्तिर्दुर्वारैव तस्योपनयघटकेनायंपदेनोपनयस्य च तद्व्य-  
टकेन तेन घटितत्वादिति वाच्यम् । अनुषङ्गपक्षे उपनयघटकभाग-  
निगमनघटकभागद्वयाघटितत्वशरीरे उपनयाघटकत्वेन निगमनघट-  
कस्य निगमनाघटकत्वेन चोपनयघटकस्य भागस्य विशेष्यवाचक-  
पदातिरिक्तत्वेन वा भागद्वयस्य विशेषणीयत्वात् । अयं तस्मादि-  
त्यादिभागस्य च सत्यन्तेनैव वारणात् । स्वानाश्रयान्तरितभागद्व-  
यवृत्त्यन्यत्वेन च धर्मो विशेषणीयः, तेन हेत्वाद्यंशपरित्यागेन प्र-  
तिज्ञोदाहरणादिसमुदाये नातिप्रसङ्गः ।

वस्तुतस्तु प्रतिज्ञा हेतुः इत्यादौ हेत्वादिपदं प्रतिज्ञाद्यातिरिक्तपरम्  
तथाचोदाहरणादेः प्रतिज्ञाद्यतिरिक्तत्वाच्च दोषः । प्रतिज्ञाद्यतिरिक्त-  
त्वं च प्रतिज्ञाद्येकदेशव्यावृत्तं प्रतिज्ञात्वाद्यनाश्रयत्वमेव पर्यवसितं  
बोध्यमिति दिक् ।

मूलस्थं शाब्दज्ञानजनकशाब्दज्ञानान्तमन्यतमत्वेनानुगतरूपेणाव-  
यवप्रतिपाद्यतत्तद्विशिष्टार्थविषयकशाब्दबोधपरमतो नानुगमः, तादृ-  
शबोधजनकानां वाक्यानामन्यतमत्वेनानुगमे व्यासज्यवृत्तिधर्माव-  
च्छेदेनैकदेशवृत्तिधर्मावच्छिन्नानुयोगिताकान्योन्याभावानभ्युपगमे  
पूर्वोक्तानुपपत्तिप्रसङ्गात् शाब्दबोधानामेवान्यतमत्वेनोपात्तं युक्तत्वा-  
दित्याभिप्रायेण मूलोक्तावयवलक्षणमन्यथा व्याचक्षाणानां केषांचिन्मत-  
माह प्रतिज्ञादिप्रतिपाद्येति । विशिष्य निवेश्यानां विशिष्टार्थविशेषाणां  
साध्यविशिष्टपक्षादीनां परिचायकमात्रमेतत्, न तु प्रतिज्ञादिप्रतिपाद्य-  
त्वेन तेषां निवेशः विशिष्टार्थविशेषमनन्तर्भाव्य प्रतिज्ञात्वादीनां दु-  
र्निर्वचतया तेषां विशिष्य निवेशनस्यावश्यकत्वे तत्तद्विशिष्टार्थविषय-  
कबोधजनकवाक्यप्रतिपाद्यत्वेन तत्तद्विशिष्टार्थनिवेशनस्य शिरोवे-  
ष्टनेन नासिकास्पर्शतुल्यत्वात् एतत्सूचनायैव तत्तदित्युक्तम् । न



चात्र नानावयवजन्यसमूहालम्बनबोधं प्रतिज्ञाहेत्वादिजन्याविशिष्टा-  
र्थबोधं चादाय तज्जनकसमुदायेऽतिव्याप्तिः तत्तद्विशिष्टार्थबोधनिष्ठ-  
तत्तदेकदेशबुद्धित्वावच्छिन्नजन्यतानिरूपितजनकताश्रयावयवैकदे-  
शे चातिव्याप्तिरिति वाच्यम् । तत्तद्विशिष्टार्थविषयकशाब्दबुद्धित्वा-  
वच्छिन्नजन्यता अन्यतमत्वेनोपादाय तत्तन्निरूपितजनकतावच्छेदक-  
धर्मपर्याप्त्यधिकरणताया निवेशनीयत्वात्, तादृशो धर्मः पर्वतो  
वह्निमानित्यादिवाक्यत्वमेव तादृशवाक्यत्वस्य व्यासज्यवृत्तितया  
नैकदेशेऽतिव्याप्तिः । तादृशशाब्दबुद्धित्वावच्छिन्नत्वं च तादृशशाब्द-  
बुद्धित्वपर्याप्तावच्छेदकताकत्वम्, अतः प्रतिज्ञाहेतुसमुदायादेः सा-  
ध्यविशिष्टपक्षावगाहिशाब्दत्वघटितधर्मावच्छिन्नजनकत्वेऽपि नातिप्र-  
सङ्गः । वाक्यज्ञानस्य जनकतामते तु तादृशजनकतायां विषयिता-  
सम्बन्धेन यादृशधर्मावच्छिन्नं यादृशधर्मावच्छिन्नविषयकत्वं वा  
अवच्छेदकं तादृशधर्मपर्याप्त्याश्रयत्वं विवक्षणीयमिति नासम्भवः ।  
तादृशोऽपि धर्मः पर्वतो वह्निमानित्यादिवाक्यत्वमेव ।

अथाकांक्षादिमत्पदसमूहत्वरूपमेव वाक्यत्वं व्यासज्यवृत्तितद-  
वच्छिन्नविषयकज्ञानत्वेन च न शाब्दबुद्धिजनकत्वं समूहत्वज्ञानस्या-  
नुपयुक्तत्वात्, किन्त्वानुपूर्वीविशेषात्मकाकांक्षावच्छिन्नविषयकज्ञा-  
नत्वेनैव तथात्वम् । अनुपूर्वीविशेषश्चैकवर्णनिष्ठापरवर्णानन्तर्यरूपो  
न व्यासज्यवृत्तिरित्येकदेशेऽतिप्रसङ्गो दुर्वारः । न च तादृशजनकता-  
वच्छेदकीभूतविषयितानिरूपकवर्णसमुदायत्वमेव विवक्षणीयमतो  
नाऽतिप्रसङ्ग इति वाच्यम् । तत्तत्प्रतिज्ञादिव्याक्तिभिन्नप्रतिज्ञाविध-  
टकवर्णानामपि तादृशसमुदायघटकतया क्वचिदप्यवयवव्यक्तौ ता-  
दृशसमुदायत्वापर्याप्तिः प्रत्येकमवयवव्यवहारानुपपत्तेः ।

मैवम् । तादृशबोधजनकतावच्छेदकीभूतयत्किञ्चिज्ज्ञानीयविष-  
यितानिरूपकवर्णसमुदायत्वस्य विवक्षणीयत्वात् । तादृशं च ज्ञातं  
तथाविधजनकताद्वयशून्यत्वेन विशेषणीयं, तेन प्रतिज्ञाहेत्वादिसमु-  
दाये नाऽतिव्याप्तिः । न चैवं हेत्वर्थप्रतिपादकभागघटितप्रतिज्ञावि-  
शेषेऽव्याप्तिः तद्विषयकज्ञाने हेत्वर्थबोधकतानियमादिति वाच्यम् ।  
व्याप्यव्यापकभावानापन्नजनकताद्वयशून्यताया निवेशनीयत्वात् ।

वस्तुतस्तु स्वानवच्छेदकविषयिताविशिष्टतादृशजनकतानाश्र-  
यत्वं ज्ञाने विशेषणं देयम् । स्वं-जनकता । प्रतिज्ञाहेतुभयादिविषयक-



ज्ञानं च प्रतिज्ञार्थबोधजनकतानवच्छेदकभूतहेत्वादिविषयितावि-  
शिष्टतादृशजनकताश्रय एव, धूमादालोकवान् पर्वतो वह्निमानित्या-  
दिप्रतिज्ञामात्रविषयकज्ञानं च न तादृशविशिष्टजनकताश्रयस्तन्नि-  
ष्ठहेत्वर्थबोधजनकतावच्छेदकविषयिताया अपि विशिष्टप्रतिज्ञार्थ-  
बोधजनकतायामवच्छेदकत्वात् ।

एतेन व्याप्यव्यापकभावानापन्नतथाविधजनकताद्वयशून्य-  
त्वप्रवेशे धूमादालोकवान्पर्वतो वह्निमान्धूमादित्यादिसमु-  
दायेऽतिव्याप्तिः—तादृशसमुदायविषयकज्ञाननिष्ठप्रतिज्ञार्थबोधजन-  
कत्वहेत्वर्थबोधजनकत्वयोर्व्याप्यव्यापकभावसत्त्वात् व्याप्यव्याप-  
कभावानापन्नतथाविधजनकताद्वयशून्यत्वादिति निरस्तम् ।  
तादृशवाक्यविषयकज्ञानीयप्रतिज्ञाघटकहेतुसमानाकारकवाक्यविष-  
यिताया विशिष्टप्रतिज्ञार्थबोधजनकतावच्छेदकत्वेऽपि प्रतिज्ञा-  
वाक्यविषयितानन्तःपातिन्या हेतुविषयितायास्तादृशजनकता-  
नवच्छेदकत्वात् । यदि चोदासीनपदार्थविषयितानियतविष-  
यिताकावयवव्यक्तिः प्रामाणिकी तदा स्वानवच्छेदकविषयिता त-  
थाविधजनकतावच्छेदकत्वेन विशेषणीया । तादृशावयवव्यक्तिवि-  
षयकज्ञानेऽवयवान्तरविषयितानैयत्यस्य प्रामाणिकत्वे त्वगतिरेवेति  
ध्येयम् । समानाकारकप्रतिज्ञाद्वयाद्यात्मकसमुदायत्वस्यावयवत्वप-  
र्याप्त्याश्रयत्वमिष्टमेव तस्यातथात्वे तद्वारणप्रकारोऽपि चिन्तनी-  
यः । न्यायान्तर्गतत्वस्यापि निवेशनीयतया नोदासीनवाक्यसाधा-  
रण्यमिति बोध्यम् ।

अत्र च यत्किञ्चित्त्वनिवेशादननुगमो दुर्वारः । एवं प्रति-  
ज्ञाघटकहेत्वर्थप्रतिपादकभागेऽतिव्याप्तिः । एवमुदाहरणस्य वाक्य-  
द्वयात्मकस्य संग्रहाय तत्प्रतिपाद्यसाध्याविशिष्टधार्मिकविषयकशाब्द-  
त्वावच्छिन्नजन्यता तथाविधहेतुविशिष्टधार्मिकशाब्दत्वावच्छिन्नज-  
न्यता च अन्यतमजन्यतागर्भे निवेशनीया, तथाच तद्वदकप्रत्येकवा-  
क्येऽतिव्याप्तिः । तादृशाथैवविषयकबुद्धित्वं च समुदायस्यापि जन्य-  
तावच्छेदकमिति तदवच्छिन्नैकजन्यतानिवेशासम्भवात् । न च ज-  
नकता एवान्यतमत्वेन निवेशनीयाः तच्छरीरे चोदाहरणप्रतिपाद्यत-  
त्तद्विशिष्टार्थबुद्धित्वावच्छिन्नानिरूपितजनकताद्वयं द्वित्वेन निवेशनीयं  
अतः एकैकजनकताश्रयप्रत्येकभागाविषयकज्ञानमादाय न प्रत्येकभा-



नेऽतिव्याप्तिरिति वाच्यम् । उभयभिन्नत्वस्य प्रत्येकमुभयत्र सत्त्वात्  
 उभयभिन्नभिन्नत्वस्योभयत्रासम्भवात् अन्यतमत्वेनोभयोपादानास-  
 म्भवात् । व्यासज्यवृत्तिधर्मावच्छिन्नानुयोगिताकभेदोपगमे तु तादृ-  
 शान्यतमत्वाश्रयप्रत्येकजनकतामादायातिप्रसङ्गस्य दुर्वारत्वात् ।  
 पूर्वकल्पे तु प्रतिज्ञाघटकत्वविशेषणैर्नैव नातिप्रसङ्गावकाशः यो यो  
 धूमवानित्यादिप्रत्येकवाक्यस्य वाक्यद्वयात्मकोदाहरणघटकत्वात् ।  
 न च वाक्यद्वयपर्याप्तमुदाहरणत्वं दुर्वचं स्वघटकयत्पदोपस्थाप्यघ-  
 मिणि हेतुमत्त्वबोधकं यद्वाक्यं यच्च तदनन्तरप्रयुक्तं स्वघटकत-  
 त्पदोपस्थाप्यतादृशधर्मिणि साध्यवत्ताबोधकं वाक्यं तदुभयत्व-  
 स्यैव तथात्वात् । अथान्नापि प्रतिज्ञाघटकत्वं निवेशनीयमिति चे-  
 त्ति हि गुरुशरीरस्य तादृशविषयतानिरूपकवर्णसमुदायत्वस्य निवे-  
 शापेक्षया निरुक्तोभयघटकभागद्वयाघटितत्वनिवेशनमेवोचितमित्य-  
 रुचिरीजमवसेयम् ।

ननु न्यायजन्यज्ञानस्याप्युपनयार्थसाध्यव्याप्यवत्पक्षावगाहित-  
 या परामर्शरूपत्वात्परामर्शजनकवाक्यत्वमेव न्यायत्वं कुतो नोच्य-  
 ते, एवं तादृशवाक्यघटकवाक्यमेवावयवत्वमस्तु किमुक्तगुरुतरन्या-  
 यतदवयवलक्षणानुसरणेनेति प्रतिज्ञादिपञ्चकस्य विशिष्टैकार्थप्रति-  
 पादकत्वाभिमानिनां शङ्कां मूलकृत्रिराकरोति अत एवेति । तादृशल-  
 क्षणमुपेक्ष्य यथोक्तलक्षणकरणादेवेत्यर्थः । परामर्शस्य-परामर्शमा-  
 त्रस्य । परामर्शजनकस्य-परामर्शजनकमात्रस्य । मात्रपदात्पूर्वोप-  
 णितन्यायतदवयवलक्षणघटकशब्दबोधविशेषौ क्रमेणव्यवच्छेदौ ।

वाक्यपञ्चकसमुदायस्यैव प्रत्येकवाक्यस्यापि न्यायत्वमिष्टमेव प-  
 रामर्शप्रयोजकवाक्य एव न्यायव्यवहारात्तत्त्वस्य समुदायवत्प्रत्येक-  
 मात्रेऽपि सत्त्वात् । एवञ्च परामर्शप्रयोजकवाक्यत्वमेव न्यायलक्षण-  
 मिति केचित् । तन्मतमुपन्यस्यति यस्त्विति । सङ्क्षेपतः-लाघवतः ।  
 सोऽपि न्याय एवेत्यनेनान्वयः । परामर्शप्रयोजकेति । वह्निव्याप्यधूम-  
 वानयमित्यादिवाक्यस्यापीत्यादिः । विशेषेति । वाक्यपञ्चकात्मक-  
 समुदायादित्यादिः ।

यादृशवाक्यप्रयोगो नार्थान्तरादिनिवन्धननिग्रहप्रयोजकस्त-  
 देव न्यायव्यवहारविषय इति नियमाभिप्रायेण दूषयति तन्नेति ।  
 कथायां-विचारसमये । आकांक्षाक्रमेणैवाभिधानं निग्रहाप्रयोजक-



मिति शेषः । इति-अतः, तदभिधाने निग्रहादित्याग्रिमेणान्वयः ।  
 विशिष्टवैशिष्ट्ये-पक्षस्य व्याप्तिविशिष्टहेतुमत्त्वे । आकांक्षा-जिज्ञासा,  
 नास्तीति । विप्रतिपात्तितः साध्यतदभावसंशयवतस्तदेकतरकोटि-  
 जिज्ञासा प्रथममुदेति ततः प्रतिज्ञावाक्यात्ताम्रिश्चये तद्धेतौ तत्प्रतीतौ  
 च तद्गमकतौपयिकव्याप्तौ तदनन्तरमेव च पक्षस्य तादृशहेतुमत्त्व  
 इति भावः । तदभिधाने-विशिष्टवैशिष्ट्यप्रतिपादकवाक्योच्चारणे ।  
 अत्रापि प्रथममित्यनुषज्यते । अन्यथा-लाघवमात्रमादृत्य तस्य लक्ष-  
 णत्वोपगमे । परामर्शजनकतयेति । लाघवाद्वाक्यत्वमप्यनन्तर्भाव्य प-  
 रामर्शजनकत्वमात्रस्य लक्षणत्वौचित्यादिति भावः । ननु मध्यस्था-  
 कांक्षा यतो निवर्त्तते स एव न्यायः सा च शाब्दत्वप्रकारिका विष-  
 यसिद्धिनिर्वाहकशब्दादेव निवर्त्तते न तु प्रमाणान्तरादिति न चक्षु-  
 रादेर्न्यायत्वमत आह आकांक्षेति । आकांक्षानिवृत्तिविरह इत्यर्थः ।  
 तुल्य एवेति । व्याप्यवत्ताबोधकवाक्यस्य प्रथमप्रयोगेऽपि साध्यसं-  
 न्देहाद्यधीनानां मध्यस्थाकांक्षानामनिवृत्तेरिति भावः । दुर्निरूप-  
 असम्भवि । जनकताया अवच्छेदकनियतत्वात्तज्ज्ञानस्यावच्छेदक-  
 ज्ञानाधीनत्वादिति भावः ॥ लक्षणान्तरसम्भवस्य लक्षणेऽदोषतया-  
 तस्यैव लक्षणत्वादिति मूलमसङ्गतमतो दीधितिक्लृप्तावं व्याचष्टे तथा-  
 चेति । तादृशानुगतरूपस्वीकारे चेत्यर्थः । साधकाभाव इति । तादृश-  
 धर्मस्यैव न्यायादिपदप्रवृत्तिनिमित्तत्वसम्भवेन तत्प्रवृत्तिनिमित्ततया  
 ज्ञाननिष्ठजातिविशेषसिद्ध्यसम्भवाद्युत्तयन्तरस्य चासत्त्वादिति भा-  
 वः । बाधकमित्यस्य प्रतिज्ञादिजन्यतावच्छेदकजातावित्यादिः । तेन  
 वक्ष्यमाणसंकरस्य न्यायजन्यतावच्छेदकजातावसम्भवेऽपि न  
 क्षतिः । अन्यथेति मूलस्य प्रतिज्ञादिजन्यतावच्छेदकजातिस्वीकारे  
 संकीर्णजातिस्वीकारप्रसङ्ग इत्यर्थकत्वमभिप्रेत्य संकरं विवृणोति न्या-  
 येति । न्यायजन्यं च ज्ञानं विशिष्टैकार्थविषयकं तावद्वाक्यार्थविषय-  
 कसमूहालम्बनरूपं वेत्यन्यदेतत् । पञ्चेति । जातव इत्याग्रिमेणान्वयः ।  
 तथाच तत्रैव प्रतिज्ञादिजन्यतावच्छेदकपञ्चजातीनां समावेश इति  
 भावः । अन्यत्रापि सामानाधिकरण्यमाह द्वित्रादीति । मिथो व्यभिचा-  
 रितामाह एकैकेति । नन्वेकैकजन्यनानावयवजन्यबोधगततत्तदवयव-  
 जन्यतावच्छेदकजातीनां नानात्वोपगमाच्च संकरावकाश इत्यत आह  
 तत्र तत्रेति । सुतरां मानाभाव इति । प्रतिज्ञाहेत्वादिनानावयवजन्य-



बोधनिष्ठप्रतिज्ञादिजन्यतावच्छेदकजातेहेत्वादिजन्यतावच्छेदकतया हेत्वादावपि प्रतिज्ञादिलक्षणातिव्याप्त्यापस्या तादृशजातिघटितलक्षणकरणसम्भवेन तादृशजातौ लक्षणानुरोधरूपयुक्तेरनवकाशात् । एकैकावयवजन्यबोधवृत्तिजातीरूपादाय स्वरूपयोग्यतघटितलक्षणस्य निर्दोषत्वेऽपि तदुभयादिजन्यबोधे तत्तज्जात्यभावनिराहकप्रतिबध्यप्रतिबन्धकभावकल्पने महागौरवात् । तत्तज्जात्यवच्छिन्नजनकतावच्छेदकत्वेनाभिमतानां गुरुशरीराणामपि यथोक्तधर्माणां प्रतिज्ञादिपदप्रवृत्तिनिमित्तत्वौचित्येन तत्तज्जातिकल्पनं प्रतिज्ञादिपदप्रवृत्तिनिमित्तलक्षणवरूपाया अपि युक्ते रनवकाशादिति भावः । अननुगमेन तत्तज्जातिघटितलक्षणासम्भवाल्लक्षणानुपपत्तिरूपयुक्तेः सुदूरपराहतत्वादिति भाववर्णनमनुपादेयम् । एकैकजन्यबोधवृत्तिजातिमादायैव स्वरूपयोग्यतार्घटितलक्षणकरणसम्भवात् ।

अन्यथेत्यादिमूलमन्यथा व्याचक्षाणानां मतमाह केचित्त्विति । तदेत्यन्तमन्यथेत्यस्यार्थः । कदाचिदिति हेत्वादिजन्य इत्यत्रापि अनुषज्यते, तेन व्यभिचारितादिलभः । स्यादिति । वर्त्ततेत्यर्थः निया मकाभावादिति भावः । ननु नियमेन सर्वत्रैव प्रतिज्ञाजन्यबोधे हेत्वादिजन्यव्यक्तिवृत्तिजातिमत्त्वसम्भवेन परस्परव्यभिचारिताया दुर्घटत्वात् न संकरावकाश इत्यतो बाधकान्तरं पुरयति सर्वेषामिति । सर्वत्र सर्वजातिसत्त्वेसर्वजातीनां समनैयत्याद्भेद एव दुर्लभ इति सर्वजातीयत्वप्रसङ्गोऽच्छङ्कत इत्यत आह एकेति । इत्थं च विजातीयशाब्दबोधजनकत्वघटितप्रतिज्ञादिलक्षणमसम्भवदुक्तिकमेवेति भावः । अत्र चानुगतकारणाभावेऽप्यननुगतकारणघटितसामग्रीणां जातिविशेषनियामकत्वं सम्भवतीति नोक्तरीत्या जातिसंकरावकाशः, अन्यथाऽनुमिदित्वादिजातेरप्यनियमेन प्रत्यक्षादिसाधारण्यपत्तेः, नत्रापि वह्निव्याप्यवत्तापरामर्शादीनामननुगतत्वादनुगतस्य कस्य चित्कारणस्य सम्भवेऽपि तस्यातिप्रसक्तत्वात् तादृशस्य प्रकृतेऽपि सम्भवाच्च । न च व्यभिचारेण तादृशजात्यवच्छिन्नशाब्दबोधं प्रत्यननुगतस्य कारणत्वासम्भवात्तादृशजातीनां कारणनियत्वं न सम्भवतीत्येकस्यान्यजातीयताप्रसङ्गो दुर्वार इति वाच्यम् । अनुमितौ परामर्शस्यैव प्रकृतेऽननुगतकारणस्य कार्यतावच्छेदकसंकाचेन व्यभिचारवारणसम्भवादित्यस्वरसवीजमवसेयम् । न चानुगतनियाम-



काभावस्याकिञ्चित्करत्वेऽनुगतानतिप्रसक्तरूपं दुर्निरूपमिति मूला-  
सङ्गतिरिति याच्यम् । स्वमतेऽनुगतनियामकाभावे न निर्भरः,  
अपि तु न्यायजन्यबोधादौ संकररूपबाधक एवेति वक्तुं शक्यतया  
तादृशबाधकस्य विचारासहत्वेपि क्षतिविरहात् ।

इदं पुनरिहावधेयम् प्रतिज्ञाद्यवयवादित्यादिमूलं न जातिविशेष-  
घटितप्रतिज्ञालक्षणाभिप्रायकं तथासति तादृशप्रतिज्ञादिलक्षणस्या-  
त्रैव निराकृतत्वेन प्रतिज्ञाग्रन्थे प्रतिज्ञाजन्यविजातीयज्ञानमित्या-  
दिना जातिघटितं लक्षणमाशङ्क्यानेनैव दोषेण तन्निराकरणस्य  
पौनरुक्त्यापत्तिः, किन्त्ववयवसामान्यलक्षणपरं प्रत्येकमित्यस्यावय-  
वान्तरासहकारणेत्यर्थः, तेन न्यायजन्यबोधतो वाक्यैकवाक्यत्वाधनि-  
प्रतिज्ञाहेत्वाद्विजातीयबोधतश्च वैलक्षण्यलाभेन तदात्मकसमुदायेऽति-  
व्याप्तिशङ्कानिरासः । विजातीयत्वं च प्रतिज्ञाद्येकदेशजन्यबोधावृत्ति-  
जातिमत्त्वं, तेनावयवैकदेशातिव्याप्तिशङ्कानिरासः । मूले तज्जनकशब्दत्वं  
तल्लक्षणमित्येव पाठः । तल्लक्षणमित्यस्यावयवलक्षणमित्यर्थः । एवं चा-  
न्यथेत्यादिमूलस्य प्रतिज्ञाहेत्वाद्विजातीयतावच्छेदकजातीनां परस्पर-  
संकरपरत्वं न घटत इति । यदि लक्षणनुरोधमात्रेण जातिस्वी-  
कारस्तदा तत्साध्यपक्षहेतुकन्यायादिलक्षणानुरोधेनापि विभिन्नसा-  
ध्यकन्यायजन्यशाब्दबोधेषु विभिन्नानां प्रतिज्ञाद्येकदेशजन्यबोधा-  
वृत्तिनानाजातीनां स्वीकरणीयतया तासां च तथाविधाद्विजा-  
दिन्यायजन्यबोधे समावेशेन संकीर्णजातिस्वीकारप्रसङ्ग इति तादृ-  
शमूलार्थः । यदि च संकररूपबाधकभयेन जातिकल्पनासम्भवाज्जाति-  
घटितन्यायविशेषादिलक्षणं न संभवतीत्यन्यथैव तत्साध्यपक्षहेतुक-  
न्यायादयो निर्वचनीया इत्युच्यते, तदा व्याख्यादिपदस्येव न्यायादिप-  
दस्यापि नानार्थत्वे क्षतिविरहात्, सर्वसाधारणन्यायत्वादिनिर्वचनानु-  
रोधेन जातिस्वीकारोप्यनुचित इति भावः । दीधितकारस्तु तत्तद्धी-  
जनकशब्दत्वं तत्तल्लक्षणमिति मूलपाठाभिप्रायेण प्रतिज्ञाहेत्वाद्विजातीय-  
तावच्छेदकजातीनां न्यायजन्यबोधादौ संकरपरतया जातिसंकर-  
प्रसङ्ग इति मूलं व्याख्यातवान् तादृशपाठे तदग्रन्थस्यावयवसामान्य-  
लक्षणपरत्वानुपपत्तेः । एवं च सत्यगत्या भिन्नप्रस्तावे जातिघटित-  
प्रतिज्ञालक्षणदूषणं विस्मृत्य प्रतिज्ञाग्रन्थे पुनस्तदाशङ्केति यथा-  
कथञ्चिदग्रिमग्रन्थावतारो बोध्यः ।



(चि०) तत्र प्रतिज्ञा न साध्यनिर्देशः—साध्यपदेऽतिव्याप्तेः, किन्तु हेतुानुमितिहेतुलिङ्गपरामर्शप्रयोजकवाक्यार्थज्ञानजनकत्वे सत्युद्देशानुमित्यन्यूनानतिरिक्तविषयकशाब्दज्ञानजनकं वाक्यम् ।

(दी०) साध्यनिर्देशः प्रतिज्ञेति सूत्रम् । साध्यो—विधेयधर्मविशिष्टो धर्मी, तथा च पक्षतावच्छेदकपर्वतत्वादिशिष्टे साध्यतावच्छेदकवह्नित्वादिविशिष्टवैशिष्ट्यज्ञानजनको न्यायावयव इति पर्यवसितोऽर्थः । उदाहरणाच्च साध्यतावच्छेदकविशिष्टज्ञानं न पक्षतावच्छेदकविशिष्टे उपनयाच्च पक्षतावच्छेदकविशिष्टे न साध्यतावच्छेदकविशिष्टवैशिष्ट्यज्ञानमिति तयोर्व्युदासः ।

किन्तिवत्यादि । प्रकृतन्यायवहिर्भूतवाक्यवारणाय सत्यन्तं प्रकृतन्यायावयवत्वपर्यवसितार्थकम् । उद्देश्येति । प्रकृतेत्यर्थः । वह्निसाध्यकन्यायोपनयस्य वह्नित्वात्पक्षसाध्यकानुमित्यन्यूनानतिरिक्तविषयकज्ञानजनकस्य वारणाय प्रकृतद्वयम्, तथाच यादृशसाध्यपक्षकन्यायावयवत्वं तादृशसाध्यपक्षकानुमित्यन्यूनानतिरिक्तविषयकशाब्दज्ञानजनकत्वं पर्यवसितार्थः । धूमादालोकवान् पर्वतो वह्निमान् धूमादित्यादावनतिरिक्तविषयकज्ञानजनकस्य हेतोर्वारणाय अन्यूनिति । निगमनवारणाय अनतिरिक्तेति ।

यद्यपि निगमने साक्षात्पक्षवाचकं पदं न श्रूयते, तथापि न्यूनताभङ्गायोपनयस्थायमादिपदस्यानुपज्ञात्तथा बोध्यम् । इत्थमेव च प्रसक्तामतिप्रसक्तिं निगमनञ्चेत्यादिना निराकरिष्यति । तदर्थश्च निगमनमन्यूनानतिरिक्तविषयकज्ञानजनकं सन्न परामर्शहेतुर्येन निरुक्तन्यायावयवत्वरूपं प्रतिज्ञात्वं तदपि



व्याप्नुयात् अबाधितत्वादेस्तद्वोधौपयिकविशिष्टहेतुसम्बन्धस्य  
वा बोधकतया तस्यातिरिक्तविषयकज्ञानजनकत्वादिति ।

(गा०) साध्यपदमनुमितिविधेयवाचकपरमित्यभिप्रायेण मणिकार-  
दूषितं सूत्रकारीयप्रतिज्ञालक्षणं साध्यपदस्य प्रकृतानुमितिविधेयवि-  
शिष्टार्थपरतां स्वीकृत्य परिष्कर्तुमारभते साध्येति । सामान्यतो  
विधेयत्वस्य धर्मित्वस्य च केवलान्वयितयाऽवयवान्तरे विधेयविशि-  
ष्टधर्मिबोधकत्वमतिप्रसक्तम्, एवं च प्रतिज्ञासमानाकारे न्यायबाहिर्भू-  
तवाक्येऽपीत्यतः साध्यपदस्य तद्विशेषपरत्वं निर्देशपदस्य च बोध-  
जनकन्यायावयवरूपवाक्यविशेषपरत्वमनुस्मृत्य पर्यवसितार्थमाह  
तथाचेति । पक्षतावच्छेदकसाध्यतावच्छेदकयोर्न तत्त्वेन निवेशः,  
अपि तु विशिष्ट्येवेति सूचनाय पर्वतत्वादीति बन्धित्वादीति च ।  
तादृशविशिष्टवैशिष्ट्यावगाहिशाब्दबोधत्वावच्छिन्नजनकयत्किञ्चि-  
ज्ज्ञानविषयवर्णनसमुदायत्वमिह विवक्षणीयमतो हेत्वर्थादिविषयक-  
प्रतिज्ञार्थबोधजनकताया हेत्ववयवादिमात्रविषयकबोधसाधारण्येऽ-  
पि न हेत्ववयवादावतिव्याप्तिः । न्यायान्तर्गतत्वमुपेक्ष्य न्यायाव-  
यवत्वनिवेशात्प्रतिज्ञार्थबोधजनकप्रतिज्ञाहेत्वादिविषयकज्ञानमादाय  
प्रतिज्ञाहेत्वादिसमुदाये नातिव्याप्तिः । पक्षतावच्छेदकविशिष्ट-  
त्वादिनिवेशनप्रयोजनमाह उदाहरणाच्चेति । यद्यपि साध्यता-  
वच्छेदकविशिष्टवैशिष्ट्यज्ञानजनकत्वमात्रस्यैव निवेशे उपनयनिग-  
मनयोरप्यतिव्याप्तिः, तथापि यत्किञ्चिद्धर्मविशिष्टे शुद्धसाध्यता-  
वच्छेदकविशिष्टवैशिष्ट्यबोधजनकत्वनिवेशने न तत्रातिप्रसङ्गः । उप-  
नयजन्यबोधे उपनयार्थव्याप्तिशरीरघटकसाध्यस्य धर्मितावच्छेदका-  
प्रवेशात्, निगमनजन्यबोधे च साध्यांशे हेतुज्ञानज्ञाप्यत्वस्याधि-  
कस्य भानात्, अन्यथा पक्षतावच्छेदकान्तर्भावेऽपि अनुषङ्गपक्षेऽ-  
प्यनिस्तारादिति उदाहरणमात्रानुसरणम् । तदप्युदाहरणजन्यबोधे  
व्यापकत्वं न विधेयतावच्छेदकतया भासते अपि तु शुद्धबन्धित्वाद्य-  
वच्छिन्नवत्त्वमेव सकलहेत्वाधिकरणे भासत इति प्राचीनमतमनुसृत्य ।  
निगमनेऽयंपदाननुषङ्गपक्षे तु शुद्धसाध्यतावच्छेदकविशिष्टत्वं न निवि-  
ष्टम् । विशेषणान्तरावच्छिन्नबहुयादिसाध्यकन्यायान्तर्गतप्रतिज्ञाया शु-  
द्धबन्धित्वावच्छिन्नसाध्यकप्रतिज्ञालक्षणातिप्रसक्तेः प्रकृतन्यायान्तर्गत-  
त्वाभावेनैव वारणादित्यभिप्रायकमिदम् अतो व्यापकत्वस्याधिकस्यो-



दाहरणबोधे भानेऽपि न क्षतिरिति केचित् । तन्मते निगमनोपेक्षाबीजं चिन्तनीयम् । (१)

यत्तत्पदस्योदाहरणस्थस्य न पक्षतावच्छेदकावच्छिन्नपरत्वम्, अपि तु पक्षान्यसाध्यवत्साधारणरूपावच्छिन्नपरत्वमेव पक्षतावच्छेदकावच्छिन्ने हेतुमत्वस्य ततो लाभेन उपनयानुत्थानात्तदवच्छिन्ने साध्यवत्त्वस्य च प्रातज्ञात एव लाभेनाऽनाकांक्षितत्वाच्चेति पक्षतावच्छेदकप्रवेशे नोदाहरणातिप्रसङ्गः । अथ यत्किञ्चिद्धर्मावच्छिन्नविशेष्यकसाध्यतावच्छेदकावच्छिन्नवैशिष्ट्यावगाहिवुद्धित्वावच्छिन्नजनकत्वमुदाहरणैकदेशे स वह्निमानित्यादिवाक्य एव न तु तस्य न्यायावयवत्वं, तच्च समुदाय एव न तत्र तादृशजनकत्वमिति विशिष्य पक्षतावच्छेदकानन्तर्भावेऽपि नोदाहरणातिप्रसङ्ग इति चेन्न । जनकत्वस्य जनकयत्किञ्चिज्ज्ञानविषयवर्णसमुदायत्वरूपस्य विवक्षितत्वात्, उदाहरणविषयकज्ञानविषयत्वमादाय समुदाय एवाऽतिप्रसक्तः । एवमेतल्लक्षणप्रविष्टन्यायावयवत्वशरीरे प्रतिज्ञाहेत्वादिसमुदायातिप्रसङ्गवारणायोभयघटकभागद्वयाघटितत्वमेव निवेशनीयं न तु प्रतिज्ञाघटकत्वमपि प्रयोजनान्तरविरहादुदाहरणैकदेशे तादृशवाक्येऽ-

(१) न च पर्वतो आर्द्रेन्धनभववह्निमान्धूमाद्यो धूमवान् सवह्निमानित्यादिवाक्यपंचकान्तर्गतप्रथमवाक्येतिव्याप्तिवारणाय यद्रूपावच्छिन्नसाध्यकोदाहरणादघटितन्यायान्तर्गतत्वं पक्षे शुद्धतद्रूपविशिष्टवैशिष्ट्यावगाहित्वमवश्यं निवेशनीयमिति वाच्यम् । तद्धर्मावच्छिन्नसाध्यकोदाहरणादिघटितन्यायलक्षणे शुद्धतद्धर्मावच्छिन्नवैशिष्ट्यावगाहिवोधजनकप्रकृतवाक्यरूपप्रतिज्ञानिवेशात् तादृशन्यायान्तर्गतत्वाभावेनैवाक्तातिप्रसंगविरहात्, दलान्तरे शुद्धवह्नित्वादिविशिष्टवैशिष्ट्यबोधप्रवेशे प्रयोजनविरहात् । तथा च व्यापकत्वाधिकस्योदाहरणजन्यबोधे भानेऽपि न क्षतिः । न चैवं निगमनेऽपि व्यावृत्तिसम्भवेन तदुपेक्षायां बीजविरह इति वाच्यम् । पर्वतो वह्निमानित्यादिवाक्यस्य पर्वते वह्निवैशिष्ट्यावगाहिवोधजनकत्वमनुप्रकृतिनामार्थस्य नामार्थे भेदान्वय एव मनुप्रत्ययो निरर्थक एव भेदान्वयाकांक्षानिर्वाहक इत्यभ्युपगमे एव निर्वहतीति तथाभ्युपगमे केवलनिगमनात्साध्यविशिष्टबोधानुदयेन तत्र व्यावृत्तयसंगतिरिति ध्येयमिति पाठान्तरम् ॥



तिप्रसङ्गस्य लघुतरपक्षतावच्छेदकवैशिष्ट्यनिवेशेनैव वारयितुमुचितत्वात् । यद्यप्येवं नीलपर्वतो वह्निमानित्यादिभागेऽपि व्यावृत्तिः सम्भवति, तथापि सकलप्रतिज्ञैकदेशे न तथेति विशिष्योपादानं प्रयासाधिक्येनोदाहरणानुधावनमिति ध्येयम् ।

साध्यतावच्छेदकावच्छिन्नप्रकारकत्वनिवेशनप्रयोजनमाह उपनयाचेति । साध्यवैशिष्ट्यमात्रनिवेशोऽपि पर्वतो द्रव्यवान् धूमादित्यादिन्यायान्तर्गते उपनये तत्स्थलीयप्रतिज्ञालक्षणातिव्याप्तिरिति साध्यतावच्छेदकविशिष्टवैशिष्ट्यावगाहित्वानिवेश इत्यवधेयम् ।

यथाश्रुतसत्यन्तार्थस्योदासीनवाक्यसाधारण्यमक्षतमेव न्यायान्तर्गतवाक्य(जन्य)स्येव तदनन्तर्गततादृशवाक्यजन्यस्यापि शाब्दबोधस्योपनायकज्ञानादिविधया परामर्शप्रयोजकत्वादतस्तदर्थमाह प्रकृतन्यायावयवत्वेति ।

वह्निव्याप्यधूमसाध्यकानुमितेरपि कदाचिदुद्देश्यतया वक्ष्यमाणातिप्रसङ्गवारणासम्भवादुद्देश्यपदं प्रकृतार्थकतया व्याचष्टे उद्देश्येतीति । वह्निसाध्यकोपनयस्य—तत्साध्यकन्यायान्तर्गतोपनयस्य, एतेन(अन्यसाधकन्यायमादाय)सत्यंतदलसत्त्वमाविष्कृतमवह्निव्याप्यधूमसाध्यकत्यादिना(अन्यसाध्यकानुमितिमादाय)विशेष्यदलसत्त्वं स्फुटीकृतम् । वारणाय-प्रतिज्ञाव्यवहारविषयतावारणाय । प्रकृतद्वयं—प्रतिज्ञापदार्थप्रविष्टन्यायानुमित्योरेकसाध्यादिकत्वप्रापकं प्रकृत(पद)द्वयम् प्रकृतन्यायावयवत्वपर्यन्तानिवेशे वह्निव्याप्यधूमसाध्यकप्रतिज्ञानुरोधेन । तत्साध्यकानुमितेरपि प्रकृतानुमितिपदेन विवक्षणीयतया तामादाय दर्शितोपनये प्रकृतानुमितिपर्यन्तानिवेशे वह्निसाध्यकन्यायस्यापि प्रकृतन्यायेत्यनेन विवक्षणीयतया तदवयवत्वमादाय तत्र प्रतिज्ञाव्यवहारस्य दुर्वारत्वादत उभयत्र प्रकृतत्वनिवेशः । तथाच सति तत्साध्यपक्षकन्यायान्तर्गतत्वघटितप्रतिज्ञापदार्थगमे तत्साध्यपक्षकानुमितेरेवान्तर्भावाज्ञातिप्रसंगस्तदेवाह तथाचेति(१) । यत्तु तादृशोपनये वह्निसाध्यकप्रतिज्ञाव्यवहारवारणाय न्याये वह्निसाध्यकप्रतिज्ञाव्यवहारवारणायानुमितौ प्रकृतत्वनिवेशनमिति प्रकृतद्वयमित्यन्तार्थ इति । तच्चिन्त्यम् । तत्साध्यपक्षकप्रतिज्ञाव्यवहारविषय-

(१) तथा सत्यभिन्नसाध्यपक्षकानुमित्यन्तर्भावे यादृशो लक्षणा-र्थस्तं स्फुटयति तथाचेति । इति पाठान्तरम् ।



स्यात्र निर्वाच्यत्वे प्रतिज्ञापदार्थघटकन्यायानुमित्योरुभयत्र समभिव्या-  
 हृतसाध्यपक्षान्वयनिवेशसूचनाय प्रकृतद्वयम्, तत्साध्यपक्षकार्यक-  
 मित्यस्यैवामिधानुमुचिततया तदुपेक्ष्य प्रतिज्ञाव्यवहारविषयताव-  
 च्छेदकीभूतैकधर्मशरीरे द्विधा निविष्टयोः साध्यपक्षयोरभेदमात्रला-  
 भाय तथाचेत्यभिधाने सन्दर्भविरोधात् । यादृशेत्यादेः स्वस्येत्यादिः ।  
 तादृशेत्यादेः स्वनिष्ठमित्यादिः पर्यवसितार्थः । प्रतिज्ञापदप्रतिपा-  
 दतावच्छेदकतया मूलमभिप्रायविषयः । एवञ्च सति प्रतिज्ञापदस्य  
 नानार्थत्वं न दोषाय गत्यन्तरविरहादिति प्रागेवोक्तं ग्रन्थकृतैव ।  
 तत्साध्यतावच्छेदकावच्छिन्नतत्साध्यकत्वस्य न्यायाद्यंशेऽनिवेशने उ-  
 कोपनय एवातिप्रसङ्गः । यत्पक्षकानुमितिसमानविषयकत्वं तत्पक्षक-  
 न्यायान्तर्गतत्वस्याक्षतत्वादिति तन्निवेशनम् । द्रव्यव्याप्यधूमवानय-  
 मित्याकारकद्रव्यत्वावच्छिन्नसाध्यकोपनयवारणाय साध्यतावच्छेद-  
 कनिवेशनम् । एतल्लक्षणघटकन्यायावयवत्वशरीरे उदाहरणाद्यघटक-  
 त्वनिवेशस्य सिषाधायिषाधीनन्यायप्रयोगानङ्गीकारपक्षे प्रयोजनान्तर-  
 विरहात् । प्रतिज्ञाऽघटकत्वमात्रस्य तदेकदेशसाधारणस्य निवेशनी-  
 यतया बहुयादिसाध्यकन्यायान्तर्गतस्य यत्किञ्चिद्धर्मिकबहुयादिसा-  
 ध्यकानुमिन्यूनानतिरिक्तविषयकबोधजनकस्य स बाहिमानित्यद्युदाहरणै-  
 कशस्य वारणायैकधर्मावच्छिन्न(पक्षक)त्वानिवेशनम् ।  
 वस्तुतो अत्यूनानतिरिक्तविषयकत्वं प्रकृतपक्षे प्रकृतसाध्यवैष्ट्याव-  
 गाहित्वे सति तादृशवैशिष्ट्यविषयिताविलक्षणविषयिताशून्यत्व-  
 रूपमनुमितिमनन्तर्भाव्यैवाग्रे निर्वचनीयम् । तत्र प्रकृतपक्षादिनिवेश-  
 व्यावृत्तिरग्रे दर्शनीया किं व्यावृत्त्यन्तरस्थलान्तरानुसरणेन ।

यत्तु पक्षविशेषमनन्तर्भाव्यानतिप्रसक्तस्य न्यायत्वस्य दुर्निर्वच-  
 तया पक्षनिवेशनमिति । तदसत् । तथासति हेतुविशेषमनन्त-  
 र्भाव्यापि तस्य दुर्वचतया यादृशहेतुकेत्यस्यापि वक्तुमुचितत्वात् ।

यदि च न्यायपदोपादानादेव तत्र हेतुविशेषनियन्त्रितन्यायलाभ  
 इति न तदभिहितमित्युच्यते, तदा पक्षप्रवेशस्यावश्यकत्वेऽपि न्याय-  
 पदादेव पक्षविशेषनियन्त्रितन्यायलाभ इति यादृशपक्षक इत्यभिधा-  
 नस्यानुपयुक्ततेति ।

हेतोर्वारणायेति । अनतिरिक्तविषयकत्वं पक्षतावच्छेदकविशिष्टे  
 साध्यतावच्छेदकविशिष्टवैशिष्ट्यविषयत्वं यत्तद्विलक्षणाविषयता



शून्यत्वं, न तु प्रकृतानुमित्यविषयाविषयकत्वं-स्वयमग्रे दूषणीय-  
त्वात् । तादृशविषयताविलक्षणत्वं च तादृशविषयताशालिनिश्च-  
यत्वावच्छिन्नानिर्वर्त्यसंशयानिवर्तकतावच्छेदकत्वरूपं निर्वक्ष्यते ।  
एवञ्चोक्तहेत्ववयवजन्यबोधस्यानुमित्यविषयवाहिन्येष्टधूमज्ञानज्ञाप्य-  
त्वविषयकत्वेऽपि तादृशविषयताविलक्षणविषयताशून्यत्वमक्षतमेवे-  
त्यतिप्रसक्तिरिति भावः । निगमनवारणायेति । निगमनजन्यबो-  
धस्यापि पक्षतावच्छेदकविशिष्टे साध्यतावच्छेदकविशिष्टवैशि-  
ष्ट्याद्यगाहित्वेनान्यूनविषयकतयाऽतिव्याप्तिप्रसक्तेरिति भावः ।

निगमने-तस्माद्वह्निमानिति वाक्यसन्निधाने । साक्षादिति । अव-  
यवान्तरवहिर्भावेनेत्यर्थः । न श्रूयते इति । तथाच कथं तज्जन्यबोध-  
स्यान्यूनविषयकत्वमिति भावः । न्यूनतामङ्गाय-आकाङ्क्षापूरणाय ।  
पक्षतावच्छेदकविशिष्टे पक्षे साध्यवत्ताबोधने कस्तादृशवह्निमानि-  
ति जिज्ञासा निवर्तते, वह्निमानित्यभिधाने च तादृशाकाङ्क्षोत्सर्ग-  
तो जायत इत्यनुभवसिद्धमेवेति भावः । अनुपङ्गादिति । निगमन-  
स्थसाध्यवाचकपदसमभिव्याहृतत्वेनानुसन्धानेपगमादित्यर्थः । त-  
थाच तदन्तर्भाव्यैव निगमनेऽवयवत्वं पर्यवस्यतीत्यन्यूनविषयकबो-  
धजनकन्यायावयवत्वमादाय तादृशसमुदायातिप्रसक्तिरिति भावः ।

निगमनं च न परामर्शहेतुरिति यथाश्रुताग्रिममूलग्रन्थस्य स-  
त्यन्तदलविरहेण निगमने नातिव्याप्तिरित्यर्थपरत्वं प्रतीयते । तच्च न  
घटते-सत्यन्तस्य न्यायावयवार्थकत्वात्, तस्य च निगमनसाधा-  
रण्याद्यथाश्रुतस्यापि सत्यन्तार्थस्य प्रतिज्ञायामिव तत्राप्यक्षतत्वात्,  
अनतिरिक्तविषयकत्वविशेषणेनैव तद्वारणाच्चेत्यनतिरिक्तविषय-  
कत्वविशेषणस्य निगमनातिव्याप्तिवारकतापरत्वेन तादृशग्रन्थ-  
मत्रैव व्याख्यातुं मूमिकामारचयति इत्थमेव चेति । अन्यूनानतिरिक्ते-  
ति । तथाच न्यायावयवत्वपर्यवसिततादृशपरामर्शप्रयोजकशाब्द-  
ज्ञानजनकत्वसत्त्वेऽपि अन्यूनानतिरिक्तविषयकज्ञानजनकत्वं नास्ती-  
ति पर्यवसितोर्थः । अवाधितत्वादिपरताया उदीच्यतद्वोधेनापि निर्वा-  
हाभिगमनजन्यशाब्दबोधे तद्ज्ञानार्थं लक्षणादरो न युक्त इति मूलो-  
क्तं तद्विषयकतयाऽतिरिक्तविषयकत्वं न विचारसहम् । एवं पञ्च-  
म्यन्तभागार्थस्यातिरिक्तस्य विषयतया तथात्वाप्रतिपादनेन न्यूनत्वं



चेत्त्वतः पूरयति तद्वोधौपयिकेति । अवाधितत्वादिवोधौपयिकेत्यर्थः ।  
विशिष्टहेतुसम्बन्धस्य-व्याप्तिपक्षधर्मताविशिष्टहेतुज्ञानज्ञाप्यत्वस्य ।  
अस्य चावाधितत्वादिन्याय्यतया तद्वोधौपयिकत्वं बोध्यम् ।

(दी०) यत्तु पृथिवी इतरेभ्यो भिद्यते पृथिवीत्वादित्यादौ  
यच्च पृथिवीतरेभ्यो भिद्यते न तत् पृथिवीत्युदाहरणवारणा-  
य तदिति ।

तत्तुच्छम्-तेन पृथिव्यामितरभेदस्याविषयीकरणात् तात्पर्य-  
भ्रमेण तादृशबोधजनकत्वस्यातिप्रसक्तत्वात् । न च तावताप्यु-  
दाहरणस्य तथात्वसम्भवो, यन्नेत्यादेरनन्वयात् । यदि च निग-  
मनेनायमादिपदं निविशते वाक्यैकवाक्यतयैव विशिष्टलाभादि-  
ति विभाव्यते, तदा हेतौ साध्यसामानाधिकरण्यभावे सामान्य-  
तः पक्षेऽपि साध्यवत्त्वमानात् पक्षे हेतुव्यापकसाध्यसामानाधि-  
करण्याविशिष्टहेतुमत्ताबोधकस्योपनयस्य यत्र च पक्ष-  
साध्ययोस्तादृष्येण दृष्टान्तत्वहेतुत्वाभ्यामुपन्यासस्तादृशसिपाध-  
विषया च न्यायप्रयोगस्तत्रोदाहरणोपनययोर्यत्र वा पर्वतत्वा-  
द्यवच्छेदेन साध्यसिद्धेरुद्देश्यतायामेतत्पर्वतत्वादिना दृष्टान्तस्यो-  
पन्यासस्तत्रोदाहरणस्य सत्यन्तस्य चावयवाघटकन्यायान्तर्गत-  
त्वपरतया हेत्वन्तस्यायमादिनिगमनान्तभागस्य वारणाय तत् ।

यद्यपि सर्वमभिधेयं प्रमेयमित्यादावतिरिक्ताप्रसिद्धिः । न च  
कौट्यप्रसिद्ध्या प्रमेयं न वेति विप्रतिपत्तेः संशयस्य चायोगात्  
तादृशी प्रतिज्ञा प्रकृतानुमितिर्विषयतासमव्याप्तविषयताकत्वं प्र-  
कृतानुमितिप्रकारतासमव्याप्तप्रकारताकत्वं वा व्यक्तव्यमिति  
वाच्यम् । सकलाभिधेयवृत्तिधर्मवत्सकलाभिधेयनिष्ठात्यन्ता-  
भावाप्रतियोग्याकाशाभाववद्वा इदं द्रव्यमित्यादौ विशिष्टपक्षवो-



यके उपनयेऽतिव्याप्तेः ।

तथापि प्रकृतपक्षे प्रकृतसाध्यवैशिष्ट्याविषयत्वं तदन्यून-  
विषयत्वम् ।

मिश्रमतमुपन्यस्यति यस्मिन् इति । पृथिवी इतरेभ्यो मिथते इत्यस-  
मस्तमितरपदं पृथिवीतरपदम् इतरादिसमन्विकार्यबोधकपदानां  
समभिव्याहृततत्तपदोपस्थाप्यतत्तदर्थैतरत्वादिना निरुद्धलक्षणा-  
अतो वादिवाक्ये सारसिकलक्षणाविरहेऽपि न क्षतिः ।  
प्रतिज्ञापदादौ सर्वत्रैकैव पदेन साध्यादिनिर्देश इति न नि-  
यमः, तेन नाग्रे यन्न पृथिवीतरेभ्यो मिथत इत्युदाहरण-  
प्रयोगविरोधः । विशेषवाचकं पृथिवीतिपदान्तरं पूरणीयम् । भुक्त-  
पदं समस्तमित्येव वा । उदाहरणवारणायेति । तज्जन्यबोधेऽपि  
पक्षसाध्याश्रयत्वात्मकतत्समन्वरूपानुमितिविषयसकलपदार्थभाते-  
नान्यूनविषयकत्वसत्त्वादित्यभिमानः । तत्-अनतिरिक्तैतिपदम् ।

अन्यूनविषयकत्वं हि न प्रकृतानुमितिविषयताव्यापकविषयता-  
कत्वम्-सर्वस्मात्कालत्वधानयं कालपरिमाणवान् सर्वस्मादित्यत्र हे-  
त्ववयवेऽतिव्याप्तेः, नापि पक्षतावच्छेदकविशिष्टपक्षविषयकत्वम्-  
हेतुत्वं प्रमेयत्वाद्वाच्यत्ववत्प्रमेयत्वादित्यादौ हेत्ववयवेऽतिव्याप्तेः ।  
नापि पक्षतावच्छेदकविशिष्टविषयकत्वे सति साध्यतावच्छेदकविशि-  
ष्टसाध्यविषयकत्वं तद्वैशिष्ट्यविषयकत्वं वा-प्रमेयनिष्ठं हेतुत्वं प्रमेयं  
प्रमेयादित्यत्र हेतावतिव्याप्तेः-तज्जन्यबोधे प्रमेयत्वस्वरूपसाध्यता-  
वच्छेदकविशिष्टस्य प्रमेयपदार्थतावच्छेदकस्य धर्मिणि वैशिष्ट्य-  
भानादिति, पक्षतावच्छेदकविशिष्टे साध्यतावच्छेदकविशिष्टवैशि-  
ष्ट्यावगाहित्वं तत् वाच्यम्, तथाच नोकोदाहरणतिव्याप्तिरित्या-  
शयेन दूषयति तत्तुच्छमिति । ननु भ्रान्तः पृथिवीपदस्य वि-  
शेष्यपरत्वमितरपदस्य पृथिवीतरपरत्वमवगम्य तादृशोदाहरणात्  
पृथिवीत्वविशिष्टे साध्यवत्त्वं प्रत्येतीति तत्रातिव्याप्तिप्रसक्तिरित्यत  
आह तात्पर्यभ्रमेणेति । तादृशेति । अन्यूनविषयकेत्यर्थः । अतिप्रसक्त-  
त्वात्-तथाचायामित्याद्याकारकसाध्यवत्त्वपरत्वभ्रमाविषयसर्वनामप-  
द्वद्वितोपनयोतिव्याप्तत्वात् । तात्पर्यभ्रमदशायामपि नातिव्याप्तिप्रसी-



करित्याह न च तावतापीति । उदाहरणस्य—उदाहरणत्वपर्याप्त्यधिक-  
रणस्य । यज्ञेत्यादेः—यज्ञेत्यादिभागार्थस्य । अनन्वयात्—पृथिवी-  
तरेभ्यो भिद्यते इत्येतादृशबोधेऽप्रवेशात् । तथा चान्यूनविषयकः  
तादृशबोधजनकत्वमेकदेशस्यैव, न तु यज्ञेत्यादिघटितसमुदायस्य,  
एकदेशस्य तु न्यायावयवत्वाभावादेव नातिप्रसङ्गशङ्का । न्याया-  
न्तर्गतत्वस्यैकदेशसाधारणस्य निवेशे चानतिरिक्तविषयकत्वनिवेशे  
ऽपि तादृशोदाहरणैकदेश एवातिव्याप्तिरिति भावः । तात्पर्यभ्रमेण  
यज्ञेत्यादिकमन्तर्भाव्य यज्ञिन्ना पृथिवीतरेभ्यो भिद्यत इत्यन्वय-  
बोधः सम्भवतीति नाशङ्कनीयम् । जलं न द्रव्यं गन्धवदित्यादितो  
जलमिदं द्रव्यं गन्धवदित्यन्वयबोधस्यानुभवविरुद्धतया नञर्थोद्दि-  
श्यतावच्छेदकबोधस्याव्युत्पन्नत्वात् । यदितरभिन्नपृथिव्यन्यदि-  
त्याकारको यदर्थविशेष्यकबोधोऽपि न सम्भवति—अयं न पचति  
पुरुष इत्यत्र इदंपदार्थे पाककर्तृपुरुषभेदबोधस्याभनुवविरुद्धतया-  
ऽभावप्रतियोगितावच्छेदकत्वेनाख्यातार्थभानस्य पचति चैत्र इवा-  
यमित्यादितः पाककर्तृचैत्रादिसादृश्यबोधस्याननुभवेन इतरविशे-  
षणविशेषणतया तज्ज्ञानस्यैवाव्युत्पन्नत्वात् ।

अत्र केचित्—अन्यूनविषयकत्वं पक्षतावच्छेदकविशिष्टविषयक-  
त्वे सति साध्यतावच्छेदकविशिष्टवैशिष्ट्यावगाहित्वम् । एवञ्च  
दर्शितव्यतिरेक्युदाहरणजन्यबोधस्यापि तादृशन्यूनविषयकत्वाद-  
तिव्याप्तिः प्रसज्यते । न चैवमपि साध्यतावच्छेदकविशि-  
ष्टसाध्यपक्षतावच्छेदकविशिष्टपक्षघटितवाक्यार्थबोधकत्वमुदाहरण-  
कदेशस्यैव न तु तत्र पृथिवीत्यादिभागघटितसमुदायरूपोदा-  
हरणस्येत्यवयवत्वविशेषणप्रवेशादेव नातिव्याप्तिशङ्केति वाच्य-  
म् । तादृशन्यूनविषयकत्वघटितधर्मावच्छिन्ननिरूपितजनकतापर्य-  
न्तानिवेशात् । वाक्यार्थद्वयावयवकसमूहालम्बनबोधजनक-  
तामादायातिव्याप्तेः प्रसङ्गनात्, न हि तादृशसमूहालम्बनबोध-  
जनकत्वमेकदेशे पर्यवस्यति अपि तु समुदाय एव । अथवा न्याया-  
न्तर्गतत्वमेव सत्यन्तार्थः । अत एव मिथ्याणां घटशब्दो गुणः द्रव्य-  
कर्मन्यत्वे सति सूत्रादित्यत्रोदाहरणे यदि प्रतिज्ञारूपशब्द एव  
द्व्यन्तत्वेनोपादीयते तदा तत्राऽतिव्याप्तिवारणार्थत्यादित्यादि-



ना शाब्दज्ञानपदस्य व्यावृत्तिदानसङ्गतिः, तददाने तत्रातिव्याप्ति-  
प्रसक्तिर्विषयविधया श्रावणप्रत्यक्षजनकत्वात्तादृशदृष्टान्तरूपशब्द-  
स्येति । पक्षतावच्छेदकविशिष्टविषयकत्वमन्यूनविषयकत्वम् ।  
एवञ्च तादृशोदाहरणैकदेशातिव्याप्तिवारणार्थमेव साध्यतावच्छे-  
दकसम्बन्धेन साध्यतावच्छेदकमात्रविशिष्टसाध्यप्रकारकत्वार्थक-  
मनतिरिक्तविषयकेति-तज्जन्यबोधस्य साध्यतावच्छेदकसम्बन्धेन  
साध्याप्रकारकत्वात् । मात्रपदान्तर्भावान्निगमनव्युदासः-तज्जन्यबोध  
विशिष्टहेतुसम्बन्धस्याधिकस्य साध्यांशे भानेन शुद्धसाध्यतावच्छेद-  
कावच्छिन्नसाध्याप्रकारकत्वात् । एवञ्च वह्निव्याप्यधूमवानयामित्याद्यु-  
पनयजन्यबोधस्य व्याप्तिघटकाधिकरणांशे साध्यतावच्छेदकावच्छि-  
न्नप्रकारकत्वेपि साध्यांशे व्यापकत्वस्याधिकस्य भानेन न तत्राति-  
प्रसङ्गः । न चैवमपि यत्र पृथिवीतरान्यदित्युदाहरणैकदेशेऽतिप्रसङ्गः  
तज्जन्यबोधे पक्षतावच्छेदकविशिष्टविषयत्वस्य शुद्धसाध्यतावच्छे-  
दकविशिष्टसाध्यप्रकारकत्वस्य सत्त्वादिति वाच्यम् । पक्षतावच्छेद-  
कावच्छिन्नविशेष्यकत्वावच्छेदेन तादृशसाध्यप्रकारकत्वस्य दलद्व-  
यनिष्कृष्टार्थत्वात् । तादृशोदाहरणभागजन्यबोधस्य इतरभेदांशे नि-  
र्धर्मितावच्छेदकतया तादृशसाध्यप्रकारकत्वविरहात् । साध्यताव-  
च्छेदकसम्बन्धनिवेशनं च यत्र कालिकसम्बन्धेन कालपरिमाणस्पन्द-  
त्वादेः साध्यता समवायेन च तस्यैव हेतुता तत्रत्योपनयीयव्याप्या-  
न्तातिरिक्तभागवारणाय । सिषाधयिषया च न्यायप्रयोगो नाभ्युपेय-  
त इति यत्र साध्यतावच्छेदकसम्बन्धेनैव साध्यस्य हेतुता तत्रत्योपनी-  
यतादृशभागेऽतिप्रसङ्ग इत्यस्यानवकाशः । नचैवमपि निगमनीयत-  
स्मादित्यंशातिरिक्तांशेऽतिव्याप्तिर्दुर्वारैवेति वाच्यम् । तस्मादित्यं-  
शार्थमनन्तर्भाव्य व्यवहितयोः पक्षसाध्यवद्वाचकपदयोरन्वयबोधा-  
जनकत्वादिति रीत्या उक्तस्थलेऽपि वृत्तिदानं सङ्गमयन्ति ।

अयंपदाननुपपन्नपक्षे निगमनेऽनतिरिक्तविषयकत्वव्यावृत्तिर्न सङ्ग-  
च्छत इत्याशङ्कते यदि चेति । अयमादीत्यादिना इदमियमित्यादिपरिग्र-  
हः । वाक्यैकवाक्यतयेति । उपनयनिगमनवाक्ययोरेकवाक्यतयेत्यर्थः ।  
विशिष्टलाभात्-पक्षतावच्छेदकविशिष्टे साध्यवत्तालाभाद्विशेष्याका-  
ङ्क्षानिवृत्तेः । न च पक्षवाचकपदाननुपपन्ने तस्मान्नेतराणीत्यादिनिगम-



नविरोधः अनुयोग्यमिश्रितनञ्चर्यशाब्दबोधस्याव्युत्पन्नतया तन्मा-  
त्रस्याबोधकत्वेन वाक्यत्वाभावादिति वाच्यम् । एतन्मते तादृशनि-  
गमनानभ्युपगमात् । यद्यप्यनतिरिक्तविषयकत्वानिवेशे अन्यूनवि-  
षयकबोधजनकत्वं तज्जनकज्ञानविषयत्वं वा न्यायावयवत्वविशेषि-  
तं प्रतिज्ञाहेत्वादिजन्यबोधमादाय हेत्वादावतिप्रसक्तम्, तथापि प्र-  
कृतपक्षे प्रकृतसाध्यवैशिष्ट्यावगाहित्वरूपान्यूनविषयकत्वावच्छि-  
न्नजन्यतानिरूपितजनकतावच्छेदकयत्किञ्चिज्ज्ञानविषयतावच्छिन्नसमु-  
दायत्वनिवेशे नायं दोष इति स्थलान्तरे व्यावृत्तिमाह तदेत्यादिना ।  
भाने-ज्ञाने, सामान्यतः-अधिकरणत्वरूपसामान्यधर्मावच्छिन्ने विशे-  
षरूपानवच्छिन्न इति वा । साध्यवत्त्वभानात्-साध्यवत्त्वविषयकत्वात्,  
उपनयस्य वारणाय तदिति योजना । पक्षे साध्यावशिष्ट्यावगाहित्वमे-  
वान्यूनविषयकत्वं न तु पक्षतावच्छेदकवैशिष्ट्यान्तर्भाव-इत्यभिप्राये-  
णेदम् । प्रमेयाद्वाच्यत्ववानयं प्रमेयः प्रमेयादित्यादिहेतुवारणाय पक्ष-  
तावच्छेदकवैशिष्ट्यान्तर्भाव आवश्यक इति तदन्तर्भावाभिप्रायेण-  
स्थलान्तरे व्यावृत्तिमाह यत्र चेति । पक्षेति पक्षस्य ताद्रूप्येण पक्षताव-  
च्छेदकप्रकारेण दृष्टान्ततया यत्रोपन्यासः तत्रोदाहरणस्य साध्यस्य वा  
ताद्रूप्येण साध्यतावच्छेदकप्रकारेण हेतुतया यत्रोपन्यासः तत्रोपनय-  
स्य वारणाय तदित्यर्थः । रूपान्तरेण पक्षसाध्ययोर्दृष्टान्तहेतुत्वाभ्या-  
मुपन्यासे क्षणितान्यूनविषयकत्वासम्भव इति ताद्रूप्येणेति । ननु पक्षे  
साध्यनिश्चयदशायामेव तादृशदृष्टान्तहेतुसम्भव इति तत्र संशयाभा-  
वान्न्याय एव न सम्भवतीत्यत आह तादृशसिद्धाध्यायिपयेति । अ-  
न्यस्थले संशयस्यावश्यकत्वेऽपि वादस्थले न तथेति संशयमन्त-  
रेणापि अनुमितसाध्यानानुमितिनिर्वाहाय न्यायप्रयोगसम्भवा-  
दिति भावः ।

ननु सिद्धाध्यायिपया न्यायप्रयोगोपगमे पञ्चम्यर्थहेतुत्वे तादृशस-  
म्बन्धेन प्रकृत्यर्थस्यान्वयस्तत्सम्बन्धेन वह्निसाध्यकहेतुत्वपक्षकवहि-  
हेतुकन्यायान्तर्गतहेत्ववयवेऽतिव्याप्तिर्दुर्वारैवेति सिद्धाध्यायिपया न्या-  
यप्रयोगो नाङ्गीकर्तव्य इत्यत उक्तव्यावृत्तिर्न सङ्गच्छत इत्यतः स्थला-  
न्तरमनुसरति यत्र चेति । पर्वतत्वसामानाधिकरण्येन साध्यसिद्धय-  
त्रोद्देश्यता तत्रैतत्पर्वतत्वेनापि दृष्टान्तता न स सम्भवति एतत्पर्वतत्वेन



साध्यवत्तानिश्चयस्यापि तादृशानुमितिचिरोधित्वाद् तः पर्वतत्वाव-  
च्छेदेनेति । तत्रोदाहरणस्येति । यद्यपि पर्वतत्वावच्छेदेन वह्निमत्ताव-  
गाहिन्यामनुमितौ पर्वतत्वव्यापकत्वस्य वह्न्यंशे भानात्तादृशदृष्टान्त-  
घटितोदाहरणजन्यबोधे च तदभानादुद्दृश्यानुमितिन्यूनविषयकत्वमे-  
व, तथापि पक्षतावच्छेदकविशिष्टसाध्यतावच्छेदकविशिष्टवैशिष्ट्या-  
वगाहित्वरूपं निर्वाच्यमन्यूनविषयकत्वमक्षतमेवेति भावः । यद्यपि  
पक्षतावच्छेदकावच्छिन्नविशेष्यकसाध्यतावच्छेदकावच्छिन्नवैशिष्ट्या-  
वगाहित्वावच्छिन्नजन्यतानिरूपितजनकतावच्छेदकविषयतानिवेशे  
उदाहरणैकदेशे एव तादृशविषयता न तु समुदाय इति न्यायावय-  
वत्वनिवेशान्नातिव्याप्तिप्रसङ्गः, तथापि प्रतिज्ञामात्राघटकत्वगर्भं न्या-  
यावयवत्वं प्रकृतलक्षणे प्रविष्टम्, तच्च यथायं पर्वत इत्युदाहरणैकदे-  
शोपीत्वाशयः । अवच्छेदकावच्छेदेन अनुमितिस्थलीयन्यायनिवि-  
ष्टप्रतिज्ञालक्षणेऽवच्छेदकावच्छेदेन साध्यवैशिष्ट्यावगाहित्वरूपान्यू-  
नविषयकत्वनिवेशेन नैतद्व्यावृत्तिसङ्गतिरित्यपरितोषेण व्यावृत्त्यन्त-  
रमाह सत्यन्तस्येति । अयमाशयः । एतल्लक्षणघटकन्यायावयवत्वश-  
रीरे उभयघटकभागद्वयाघटितत्वं न निवेशनीयम्—अनतिरिक्तविषय-  
कत्वविशेषणेनैव तादृशभागद्वयघटितसमुदायेऽतिप्रसङ्गवारणात् । न  
च शब्दज्ञानस्यैव शब्दबोधजनकतया जनकत्वमत्र जनकज्ञानविषय-  
त्वमेव वाच्यम्, एवञ्च तादृशसमुदायविषयकज्ञानमप्येकदेशप्रतिज्ञा-  
विषयकत्वेन तथाविधबोधजनकमिति समुदायेऽतिप्रसङ्ग इति वाच्यम्  
तादृशबोधजनकतावच्छेदकीभूतयत्किञ्चिदेकज्ञानविषयितानिरूपक-  
वर्णसमुदायत्वस्यैव विवक्षणीयत्वात् । न च तादृशवर्णसमुदायत्वं  
तादृशवर्णत्वव्यापकसमुदायत्वम्, तादृशं च प्रतिज्ञाहेतुसमुदायत्वम-  
पीति तत्समुदायेऽतिप्रसङ्ग एवेति तादृशभागद्वयाघटितत्वमवश्यमेव  
निवेद्यमिति वाच्यम् । अनतिरिक्तपदसार्थक्याय तादृशयत्किञ्चिज्ज्ञा-  
नविषयताशालिवर्णत्वसमनैयत्यमेव निवेश्य प्रतिज्ञाहेत्वादिसमुदाय-  
त्वस्य वारणीयत्वात् । समानार्थकप्रतिज्ञाद्वयादिविषयकयत्किञ्चि-  
ज्ज्ञानविषयताश्रयवर्णत्वसमनैयत्यस्य तादृशप्रतिज्ञाद्वयादिपर्याप्तस-  
मुदायत्वे सत्त्वेऽपि न क्षतिः—तदुभयादावपि प्रतिज्ञाव्यवहारात् । अ-  
पि तु प्रतिज्ञैकदेशस्यापि तादृशबोधनिष्ठवह्निसम्बन्धिवुद्धित्वाद्यव-  
च्छिन्नजन्यतानिरूपितजनकतावच्छेदकीभूतयत्किञ्चिदेकज्ञानविषय-



ताथ्रयवर्णसमुदायत्वमादायैव प्रतिज्ञात्वप्रसङ्ग इति प्रतिज्ञाघटकत्वं प्रतिज्ञामात्राघटकत्वं वा निवेशनीयम् । अन्यूनानतिरिक्तविषयकशाब्दबुद्धित्वस्य किञ्चिज्जन्यतानवच्छेदकतया तदवच्छिन्ननिरूपितजनकतानिवेशासम्भवात् । इत्थं चानुपपन्नपक्षेऽप्ययं तस्माद्वाहिमान् इति भागे प्रतिज्ञादिहेत्वन्तभागे च व्यावृत्तिः सम्भवतीति अवयवाघटकेति । न च तदुपादानेऽपि धूमादालोकवान् पर्वतो वह्निमानित्यादिप्रतिज्ञार्थमात्रविषयकबोधनिष्ठधूमविशेषितहेतुत्वविषयकशाब्दत्वावच्छिन्नकारणधूमादित्यादिहेतुविषयकज्ञानविषयतामादायावयवाघटके तादृशहेतावतिव्याप्तिवारणायानतिरिक्तविषयकबोधनिष्ठपक्षतावच्छेदकावच्छिन्नविशेष्यकसाध्यतावच्छेदकविशिष्टवैशिष्ट्यावगाहित्वरूपान्यूनविषयकत्वावच्छिन्नजनकतावच्छेदकयत्किञ्चिज्ज्ञानीयाविषयतानिरूपकवर्णसमुदायत्वनिवेशस्यावश्यकतयाऽवयवाघटकत्वनिवेशनं निष्प्रयोजनकमिति वाच्यम् । तादृशहेतुवारणयावयवाघटक इत्यनेनावयवैकदेशमात्रविषयकज्ञाननिष्ठजनकताव्यावृत्तावयवत्वपर्याप्त्यवच्छेदकयत्किञ्चिद्धर्मव्यापकविषयताकान्यज्ञानवृत्तित्वावच्छिन्नभेदस्यैवान्यूनानतिरिक्तविषयकबोधजनकतायां विवक्षणीयत्वात् । अवयवत्वं चेह न्यायान्तर्गतत्वविशेषणशून्यम्, तेन प्रतिज्ञासमानाकारोदासीनवाक्यज्ञाने प्रतिज्ञाज्ञानीयकारणतायाः सत्त्वेऽपि तत्सङ्ग्रहः तादृशोदासीनवाक्येऽपि तथाविधायवत्वपर्याप्तेरिति ।

वस्तुतस्तु अवयवत्वघटकविशेष्यपरित्यागमात्रेणैव व्यावृत्तिः सङ्गच्छत इति तादृशजनकतापर्यन्तनिवेशने प्रतिज्ञाघटकत्वदलपरित्यागसम्भवेऽपि तत्परित्यागस्य प्रकृतानुपयुक्तत्वमित्येतल्लाभायैकावयवाघटकेत्यभिहितमिति ।

केचित्तु यत्र प्रतिज्ञैकदेशस्यापि कथञ्चित्प्रतिज्ञासमानार्थकत्वं सम्भवति तत्रैकदेशेऽतिप्रसङ्गवारणयावयवाघटकत्वनिवेशनमावश्यकमित्याहुः । तदसत् । प्रतिज्ञाप्रतिपाद्यविशिष्टार्थप्रतिपादकताया एकदेशे सम्भवेऽपि तन्मात्रस्य तथाविधबोधपरत्वाभावात् तथात्वे समुदायप्रयोगानुपपत्तेः, कथञ्चित्तत्प्रयोगेऽपि समुदायमन्तर्भावान्यायत्वानङ्गीकारात् । अप्रकृतार्थपरवाक्यवारणाय च वास्तवतया



विधेतात्पर्यपरतायास्तल्लक्षणेऽवश्यं निवेशनीयतया एकदेशमात्रस्य तादृशार्थपरत्वाभावेनाऽतिप्रसङ्गानवकाशादिति ।

हत्वन्तस्येति । कायतान्यूनविषयकत्वावच्छिन्नजन्यतानिरूपितजनकतानिवेशने तत्तद्भागप्राप्तपाद्यविशिष्टार्थबोधजनकत्वमादाय केवलहत्वादावातव्याप्तिन सम्भवति तादृशजनकताश्रययत्किञ्चिज्ज्ञानविषयवर्णसमुदायत्वस्य तत्रापर्थोत्तरतो हेतुमात्रनिगमनमात्रे उपेक्षिते ॥

अन्यूनानतिरिक्तविषयकेत्यस्य प्रकृतानुमितिविषयस्यान्यूनः सन्नतिरिक्तो विषयो यस्येति व्युत्पत्तेरनुमितिविषयनिष्ठभेदप्रतियोगितानवच्छेदकत्वे सत्यनुमितिविषयातिरिक्तावृत्तिरिति यद्विषयत्वं तत्त्वमिति यथाश्रुतार्थमाक्षिपति यद्यपीति । यद्यपि प्रकृतपक्षतावच्छेदकावच्छिन्नपक्षकप्रकृतसाध्यतावच्छेदकावच्छिन्नसाध्यकयत्किञ्चिदनुमित्यविषयविषयकत्वं पर्वतो वह्निमानित्यादिप्रतिज्ञाजन्यनिःखिलबोधानामेवंति तादृशानुमितिविषयत्वसामान्याभावो विवक्षणीयः तथाच केवलाभिधेयत्वाद्यवच्छिन्नपक्षकस्थलेऽप्यतिरिक्ताप्रसिद्धिरस्येव, तथाप्यप्रसिद्धिस्फुटीकर्तुमाभिधेयत्वाद्यवच्छिन्नपक्षकप्रमेयत्वत्वाद्यवाच्छिन्नसाध्यकस्थले विश्वमेवानुमितिविषय इत्येतल्लाभाय सर्वमित्युक्तम् । 'सर्वेभ्यो दर्शपूर्णमासांवित्यत्रेव प्रक्रान्तकतिपयपदार्थमात्रवृत्तिसर्वत्वावच्छिन्नतात्पर्येणापि विशेष्यवाचकपदान्तरासमभिव्याहृतसर्वपदप्रयोगसम्भवात् सर्व प्रमेयमित्युक्तावनुमितिविषयतायाः केवलान्वयित्वालाभादभिधेयमित्युक्तम् । एवञ्च किञ्चिद्वर्मावच्छिन्नांशेऽभेदेन स्वार्थविशेषणकबोधपरसर्वशब्दस्य तद्धर्मव्यापकविधेयव्याप्यसर्वत्वबोधकताव्युत्पत्तेरभिधेयत्वव्यापकसर्वत्वलाभान्नानुमितेः कतिपयवस्तुमात्रविषयकत्वशङ्केति भावः । अतिरिक्ताप्रसिद्धिः—प्रकृतानुमितिविषयतातिरिक्ताप्रसिद्धिः । प्रमेयत्वं पक्षनिष्ठाभावप्रतियोगि न वेति संशयसम्भवेन तादृशप्रतिज्ञासम्भव इत्यतस्तत्संग्रहायान्यूनानतिरिक्तविषयकत्वमन्यथा निर्वक्ति प्रकृतेति । स्वविषयताव्यापकप्रकृतानुमितिविषयताव्यापकविषयताकत्वमर्थः—स्वविषये अनुमितिविषयान्यूनत्वस्य स्वविषयत्वे तद्विषयताव्यापकत्वपर्यवसितत्वात् । स्वविषयेऽनुमितिविषयानतिरिक्तत्वस्य च तद्विषयत्वे स्वविषयताव्यापक-



त्वपर्यवसितत्वदिति भावः । यद्यपि समूहालम्बनरूपपर्वतपक्ष-  
 कवह्निविधेयकानुमितिविषयितायाः विश्ववृत्तितया पर्वतो वह्निमा-  
 न्तिप्रतिज्ञामात्रजन्यबोधो न तादृशानुमितिविषयतासमनियत-  
 विषयताकः वाक्यान्नरसहिततज्जन्यसमूहालम्बनबोधजनकयत्कि-  
 ञ्चिज्ज्ञानविषयवर्णसमुदायत्वं च न तन्मात्रपर्याप्तम्, यत्किञ्चित्प्रकृता-  
 नुमितिर्व्यक्तिविषयतासमनैयत्यस्य विवक्षणेऽपि च निगमनाद्यतिव्याप्ति-  
 र्दुर्वारैव-तज्जन्यबोधस्यापि पर्वतो वह्निमान् धूमज्ञानज्ञाप्यवह्निमा-  
 न्नेत्याकारकसमूहालम्बनानुमितिसमनियतविषयताकत्वात्, तथा-  
 पि प्रकृतपक्षकप्रकृतसाध्यव्याप्यवत्तापरामर्शत्वावच्छिन्नजनकता-  
 निरूपितजन्यतावच्छेदकविषयतात्वेन यद्विषयतासमनैयत्यं तत्त्व-  
 स्य विवक्षितत्वान्न दोषः । नन्वेवंसत्युक्तस्थलीयापनयेऽतिव्याप्तिः  
 तज्जन्यबोधस्यापि विश्वविषयकत्वेन तथाविधानुमितिविषयतास-  
 मनियतविषयताकत्वादित्यतो विषयपदस्य प्रकारत्वाभिप्रायेण-  
 न्यथा तदर्थं निर्वक्ति प्रकृतेति । तादृशोपनयजन्यबोधे प्रकारीभवं-  
 तोऽभावत्वादेस्तादृशानुमितावप्रकारत्वाच्च तत्प्रकारतायाः समनै-  
 यत्यमिति नातिव्याप्तिरिति भावः । सकलेति । सकलाभिधे-  
 यवृत्तिधर्मवेदिदं द्रव्यमिति योजना । तादृशानुमितिविषय एतस्थली-  
 योपनयजन्यबोधे विश्वस्यैवाभिधेयत्वेन प्रकाशतायाः तत्प्रकारतायाः  
 समनैयत्यमक्षतमेवेति भवत्यतिव्याप्तिरिति भावः । ननु विशेष-  
 णानवच्छिन्नप्रकारतानां समनैयत्यं विवक्षणीयमतो नातिव्याप्तिः उ-  
 पनयजन्यबोधऽभावत्वाद्वा तादृशप्रकारतासत्त्वादुक्तानुमितेस्तादृश-  
 प्रकारतायाश्च तत्रासत्त्वादित्यतो अनुमितावपि तेषां तद्विधप्र-  
 कारताव्यवधानाय स्थलान्तरेऽतिव्याप्तिमाह सकलाभिधेयेति । तत्राभा-  
 वत्वप्रतियोगित्वत्वादीनां स्वरूपतः पक्षतावच्छेदकव्यवहृत्त्वाद्भवति  
 तथात्वमिति भावः । द्रव्यमिति विपरीतकोटिप्रसिद्ध्यर्थं । विशिष्ट-  
 क्षयोक्त इति । उपनयस्थेदंपदेन विशेष्यमात्रपरामर्शेऽन्युपविषय-  
 कत्वं न सम्भवतीति भ्रमनिराकरणाय व्याप्तिशरीरं साधनसाध्य-  
 प्रकारणैव तदधिकरणान्तर्भावः, न त्वधिकरणत्वेनापीत्यनुमितौ  
 तस्य तत्त्वस्य वा स्वरूपतः प्रकारत्वविरहेऽपि नासङ्गतिः । हेतु-  
 रप्यत्रेदं त्वं समवायेन द्रव्यमेव वा बोध्यम् । गुणादेस्तथात्वे हेतुता-  
 वच्छेदकगुणत्वादेः स्वरूपत उपनयजन्यबोधे भावे कथितप्रकारता-



समनैयत्यानुपपत्तेः । न चाभेदेन विषयसमनैयत्यौ अनुमिति-  
विषयतात्वसमनियतस्वाविषयतात्वकत्वौ वा नायं दोष इति वाच्यम्  
हेत्यर्थघटितार्थकप्रतिज्ञाघटितन्ययान्तर्गतहेतुजन्यबोधविषयताया-  
मनुमितिनिरूपितविषयतात्वाभावात् अनुमितिविषयतान्वय्याप्य-  
स्वविषयतात्वकत्वाभावादेव तादृशबोधवारणसम्भवेनान्यूनवि-  
षयकत्वांशवैयर्थ्यापत्तेः, न हि साध्यतावच्छेदकावच्छिन्न-  
साध्यविशिष्टप्रकृतपक्षतावच्छेदकावच्छिन्नविषयतावहिर्भूतविषयता  
अनुमितिनिरूपिता । समूहालम्बनानुमेतिनिरूपितविषयत्वमादाय  
तु वातिप्रसङ्गावकाशः—प्रकृतपरामर्शजन्यतावच्छेदकविषयतात्व-  
स्यैव निवेशनीयत्वात्, अन्यथा ऽसम्भवापातादिति । उपनय-  
विशेषातिव्याप्ताभिधानं चोपलक्षणपरम् । अन्यूनविषयकत्वस्य  
निरुक्तार्थकत्वे सर्वस्मात्कालत्ववानयं कालपरिमाणवान् सर्व-  
स्मादित्यत्र हेत्ववयवेऽप्यतिव्याप्तिर्बोधा—तज्जन्यबोधविषयतयाः हि  
इववृत्तिरननुमितिविषयताव्यापकत्वात् । एवं तादृशान्यूनविषय-  
कत्वस्य किञ्चिज्जन्यतानवच्छेदकत्वेन तदवच्छिन्नजन्यताविवक्षणा-  
सम्भवेन प्रतिज्ञाहेतुजन्यसमूहालम्बनबोधमादाय तन्निष्ठहेत्यर्थविष-  
यकत्वावच्छिन्नजन्यतानिरूपतजनकताश्रये धूमादालोकवान् पर्वतो  
बहिमान् धूमादित्यादौ हेत्ववयवेऽतिव्याप्तिर्दुर्वारा । तस्या अनवच्छि-  
न्नप्रकारताव्यापकनादृशप्रकारताकत्वविवक्षयापि वारणासम्भवादि-  
त्यपि बोध्यम् ।

एतद्दोषवारणाय प्रथमतोऽनुमित्यन्यूनविषयकत्वमन्यथा निर्व-  
क्ति तथापि प्रकृतेति । एतच्च पक्षतावच्छेदकविशिष्टार्थकम्, तदनु-  
पादाने प्रमेयाद्वाच्यत्ववानयं प्रमेयः प्रमेयादिपादौ हेत्ववयवे य-  
त्किञ्चिद्धर्मावच्छिन्नत्वोपादानेऽपि घटान्यत्ववद्रूपघटान्यतरस्मा-  
द्घटान्यत्ववत्सधर्मा घटो घटान्यत्ववाचित्याकारिका या सामा-  
नाधिकरण्यसम्बन्धेन घटान्यत्वसाध्यकप्रतिज्ञा तद्वद्वटितन्याया-  
न्तर्गते रूपघटान्यतरत्वावच्छिन्नांशे सामानाधिकरण्यसम्बन्धेन विशे-  
षणतापक्षघटान्यत्वघटिततादृशसम्बन्धावच्छिन्नहेतुके विशिष्टान्य-  
तररूपहेतुप्रतिपादकहेत्ववयवेऽतिव्याप्तिः । घटत्वादौ सामानाधिक-  
रण्यसम्बन्धेन रूपवति व्यभिचारवारकतया घटान्यत्वात्मकविशेष-  
णस्य धामभेदेन च विशिष्टस्य घटान्यत्वसमानाधिकरणसत्तासमा-



नाधिकरणे घटरूपादौ व्यभिचारवारकतया तत्र विशेष्यतावच्छेद-  
कस्य सार्थकत्वमित्यवधेयम् । सामानाधिकरण्यसम्बन्धस्य वृत्त्य-  
नियामकतया व्यापकत्वाघटकत्वेऽपि नित्यद्रव्यावृत्तिधर्मशून्यत्वा-  
विरवयवं गगनं नित्यद्रव्यावृत्तिधर्मशून्यत्वात् वह्निमत्पर्वतावृत्तिध-  
र्मशून्यत्वादाढ्यलोकवान् पर्वतो वह्निमान् वह्निमत्पर्वतावृत्तिधर्मशून्य-  
त्वादित्यादौ हेत्ववयवेऽतिव्याप्तिवारणाय पक्षतावच्छेदकवैशि-  
ष्ट्यनिवेशनमावश्यकम् अखण्डाभावघटकतया हेतुघटकद्रव्यत्वपर्व-  
तत्वादीनामवैयर्थ्यम् ॥

(दी०) प्रकृतपञ्चम्यर्थपक्षकप्रतिज्ञादिस्थले तु पक्षे प्रकृत्य-  
र्थस्य वैशिष्ट्यबोधको हेतुर्न तु प्रकृतसाध्यस्य, तादृशविषयता-  
विलक्षणविषयताशून्यत्वं प्रकृतहेतुकप्रकृतसाध्यसिद्धौपयिक-  
कव्याप्त्यविषयकत्वं वा तदनतिरिक्तविषयत्वम् । वह्निव्याप्यालो-  
कवत्सधर्मा पर्वतो वह्निमान् धूमादिन्धनव्याप्यधूमवान् पर्वतो  
वह्निमान् धूमादित्यादौ तस्याः सङ्ग्रहाय प्रकृतहेतुसाध्ययोरुपा-  
दानम् । वह्निव्याप्यधूमवान् पर्वतो वह्निमान् धूमात् मत्तादिव्या-  
प्यद्रव्यत्ववदिदं सत्तादिमद्रव्यत्वादित्यादिस्तु न प्रयोगः—विशि-  
ष्टपक्षोपस्थापकादेव तादृशव्याप्तिप्रतीतावाकाङ्क्षाविरहेणोदाहर-  
णानुत्थानात्, अन्यथातिप्रसङ्गात् । अत एव नैकदोभयव्या-  
प्त्युपन्यासोऽपि ।

यदि च मैत्रः पचति अयं गौरित्यादेरेव प्रतिज्ञाया यथोप-  
वर्णितविशिष्टज्ञानजनकत्वं तादात्म्येन गोः साध्यत्वात् गोत्व-  
त्वाद्यनुपस्थित्या गोत्वादेः साध्यत्वानुपपत्तेः पदार्थतावच्छेदक-  
जातौ हेत्वर्थान्वयायोगाच्च, वह्निमानित्यादौ पुनरनुमितौ पक्षे  
साध्यस्य बह्वः संयोगात्मकः सम्बन्धो भासते तथैव वह्निव्या-  
प्यधूमवानित्याद्युपनयसङ्गमात् शाब्दभावे तु वह्निमतोऽभेद-  
एवं भेदे साध्ये भिद्यते भिन्नमित्यादानपि वैलक्षण्यमिति सूक्ष्म-



मक्षियते, तदा यादृशपक्षसाधिकाः पक्षे यादृशयादृशविशिष्टार्थ-  
बोधिकाः प्रतिज्ञाः सम्प्रदायप्रसिद्धाः तादृशानां बोधानामन्यत-  
मेनाप्यनिवर्त्यस्य संशयस्यानिवर्त्तको यस्तावद्बोधानामन्यतमो  
बोधस्तज्जनकत्वं वक्तव्यम् । एवञ्च तादात्म्येन गवि साध्ये पक्षे  
गवाभेदस्य संयोगेन समवायेन वा बहौ बहिः।दभेदस्य सगवा-  
येन पाकस्य कृतौ पाककृतिमन्वस्य पाककर्त्रभेदस्य विशेषणत-  
तयेतरेभ्यो भेदे इतरभेदवस्त्ववस्वस्येतरान्याभेदस्येतरभेदवस्त्वस्ये-  
तरभिन्नाभेदस्य च बोधा विशिष्य वक्तव्या इति दिक् ।

तावद्बोधानिवर्त्यसंशयानिवर्त्तकतावद्बोधनिवर्त्ययावत्संशय-  
निवर्त्तकबोधजनकत्वं वाच्यमित्यपि कश्चिन् ॥

( गा० ) साध्यतावच्छेदकविशिष्टसाध्यनिवेशप्रयोजनमाह प-  
ञ्चम्यर्थेति । हेतुत्वं प्रमेयाद्व्यवृत्तत्वप्रमेयादित्यादौ हेतुजन्यबोधस्य  
विभक्त्यर्थहेतुत्वे प्रमेयाद्यात्मिकप्रकृत्यर्थवैशिष्ट्यावगाहित्वेऽपि  
प्रकृतसाध्यतावच्छेदकविशिष्टवैशिष्ट्यान्वगाहित्वाज्ञातिव्याप्तिरि-  
त्यर्थः । पक्षतावच्छेदकावच्छिन्नविशेष्यतानिरूपितसाध्यतावच्छे-  
दकावच्छिन्नप्रकारताकत्वमव पर्यवसितार्थः । सम्बन्धविशेष-  
श्चैतद्वले न प्रवेश्यः प्रयोजनविरहादतः पञ्चम्यर्थे प्रकृत्यर्थस्य यादृ-  
शसम्बन्धेनान्वयस्तस्य वृत्त्यनियामकनया व्यापकत्वाघटकत्वेऽपि  
नैतद्व्यावृत्त्यसङ्गतिः । यदि च जन्यग्रहविषयत्वरूपपञ्चम्यर्थैकदेशज-  
न्यत्वे प्रकृत्यर्थस्य हेतुज्ञानस्यान्वयः नतु परम्परासम्बन्धेन तादृशवि-  
षयत्वे, तदा जन्यत्वपक्षकोक्तसाध्यहेतुकस्थले व्यावृत्तिबोधा-पक्ष-  
मुख्यविशेष्यकत्वपर्यन्तानिवेशात्, न तु तादृशविषयत्वत्वावच्छि-  
न्नपक्षकस्थले हेतुजन्यबोधस्य तादृशविशिष्टपक्षे इतरवैशिष्ट्यान्-  
वगाहित्वात् । तादृशविषयताविलक्षणेति । साध्यतावच्छेदकसम्ब-  
न्धावच्छिन्नसाध्यतावच्छेदकावच्छिन्नप्रकारतानिरूपितपक्षतावच्छे-  
दकावच्छिन्नविषयताविलक्षणन्यर्थकम् । तद्विलक्षणत्वं च न तादृ-  
शत्वं प्रतिज्ञाजन्यबोधीयसाध्यादिविषयतायास्तद्विलक्षणेनासम्भवापा-  
तात् । तादृशविषयताभिन्नमुख्यविशेष्यताशून्यत्वनिवेशेनासम्भववा-



रणेऽपि निगमनातिव्याप्तिनादवस्थात् अन्यूनविषयकत्वदलवैयर्थ्या-  
 च्छ । धूमादालोकवान् पर्वतो बहिमान् धूमादित्यादौ हेत्ववयवजन्यबो-  
 धीयहेतुत्वनिष्ठमुख्यविशेष्यतायास्तादृशविषयताभिन्नत्वात् । एतेन  
 तादृशविशिष्टविषयतानन्तःपातित्वं, प्रकृतपरामर्शजन्यतानवच्छे-  
 दकत्वं वा तदित्यपि निरस्तम्-उक्तस्थले आलोकाद्यंशे हेतुत्वप्रका-  
 रताया एव तादृशविषयतान्तःपातित्वात्प्रकृतपरामर्शजन्यतावच्छे-  
 दकत्वाच्च हेतुजन्यबोधीयतद्विषयताया अतथात्वात् । न च तथा-  
 विधविषयतावच्छेदककोट्यप्रविष्टधर्मावच्छिन्नविषयताशून्यत्वनिवे-  
 शान्न दोष, इत्यपि न साधु-यत्र प्रमेयसामान्यस्य पक्षतावच्छेदकादि-  
 घटकता तत्र तादृशविषयतावच्छेदककोट्यप्रविष्टाप्रसिद्धेः । विलक्ष-  
 णावच्छेदकतानिवेशेऽपि द्रव्यव्याप्यधूमादालोकवान् पर्वतो बहिमान्  
 धूमादित्यादिन्यायान्तर्गतनिगमनादावतिव्याप्तिस्तज्जन्यबोधविषयता-  
 वच्छेदकधूमत्वादेस्तादृशविषयतावच्छेदककोटिप्रविष्टत्वानियमात् ।  
 अपि तु तादृशविषयताशालिनिश्चयत्वावच्छिन्नानिवर्त्यसंशयानिवर्त्त-  
 कतावच्छेदकत्वमेव तत् निगमनादिजन्यबोधीयज्ञानज्ञाप्यत्वादिवि-  
 षयतायास्तादृशनिश्चयत्वावच्छिन्नानिवर्त्यज्ञानज्ञाप्यत्वादिसंशयनिव-  
 र्तकतावच्छेदकतया तद्वारणम् । उक्तहेत्ववयवजन्यबोधनिवर्त्यस्य हे-  
 तुत्वं धूमीयं न वेत्यादिसंशयस्य धूमादिज्ञानज्ञाप्यत्वादिघटितपक्षता-  
 वच्छेदकावच्छिन्नपक्षकसाध्यतावच्छेदकावच्छिन्नप्रकारकनिश्चयनि-  
 वर्त्यतया तादृशबोधविषयतायां न तथाविधविषयताविलक्षणतेत्यन्यू-  
 नपदस्य व्यावृत्तिसङ्गतिः । सर्वेषामेव संशयानां स्वविरोधिविषयकत-  
 याविधविषयताशालिसमूहालम्बननिश्चयनिवर्त्तनीयतया तादृशनि-  
 श्चयानिवर्त्यसंशयाप्रसिद्धिरतस्तादृशनिश्चयत्वावच्छिन्नेति । इत्थं  
 च अधिकमवगाहमानेऽपि निगमनजन्यबोधे साध्यतावच्छे-  
 दकावच्छिन्नसाध्यविशिष्टपक्षतावच्छेदकावच्छिन्नपक्षविषयकत्वस्या-  
 क्षततया धूपज्ञानज्ञाप्यत्वादिसंशयस्य तादृशविषयताशा-  
 लिनिश्चयानिवर्त्यत्वानुपपत्तिरित्यपि समाहितम् । अवच्छिन्नत्वं  
 ज्ञान्यूनवृत्तित्वं व्यापकत्वपर्यवसितम्, अतो ज्ञानज्ञाप्यत्वं धूमीयं  
 नवेति संशयनिरूपितप्रतिबन्धकतायां धूमज्ञानज्ञाप्यत्वातिरिक्तप्रति-  
 ज्ञाप्रतिपाद्यभागविषयताघटितधर्मस्य स्वरूपसम्वन्धरूपावच्छेदक-  
 त्वविरहेऽपि नान्यूनपदव्यावृत्त्यसङ्गतिः अप्रामाण्यज्ञानास्फन्दितस्य



निगमनादिजन्यबोधस्य संशयाप्रतिबन्धकतया तज्जनकत्वमादाया-  
 तिप्रसङ्गस्य वारणाय तादृशसंशयानिवर्त्तकत्वमुपेक्ष्य तन्निवर्त्तकता-  
 वच्छेदकविषयताशून्यत्वेन बोधो विशेषितः । पक्षतावच्छेदकाद्य-  
 निवेशे तदनवच्छिन्नपक्षादिविषयताशालिनिश्चयसमुदायस्य कमपि  
 संशयं प्रत्यप्रतिबन्धकतया तादृशनिवर्त्याप्रासिद्धिरतस्तान्निवेश इति ।  
 इत्थं चानतिरिक्तविषयकत्वघटकसाध्यतावच्छेदकावच्छिन्नसाध्य-  
 विशिष्टपक्षतावच्छेदकावच्छिन्नविषयतायां स्वनिष्ठत्वनिवेशेनैव  
 न्यूनविषयकदर्शितहेतुजन्यबोधवारणसम्भवे पृथगन्यूनविषयकत्व-  
 विशेषणमनर्थकमित्यपि समाहितम्—तादृशविषयतायां स्वनिष्ठत्व-  
 विशेषणे निगमनादिजन्यबोधस्य ज्ञानज्ञाप्यत्वविशेषितसाध्यविशिष्ट-  
 पक्षविषयताशालित्वनियमात्स्वनिष्ठनिरुक्तविषयताशालिनिश्चयत्व-  
 व्यापकप्रतिबन्धकताकज्ञानज्ञाप्यत्वादिसंशयान्यसंशयाप्रतिबन्धकत-  
 याऽनतिरिक्तविषयताकत्वापत्तेर्दुर्वारत्वात् । सत्यन्तस्य न्यायावय-  
 वत्वमर्थः । निगमने च पक्षवाचकं पदमनुषज्यत इति तद्वारणमनति-  
 रिक्तपदप्रयोजनमिति मतमनुसृत्य लघुशरीरमनतिरिक्तविषयकत्वं  
 निर्वक्ति प्रकृतेति । प्रकृतहेतुका या प्रकृतसाध्यसिद्ध्यौपयिकी व्या-  
 सिस्तदविषयकत्वमित्यर्थः । यद्रूपावच्छिन्नविशेषितप्रकृतहेतुताव-  
 च्छेदकावच्छिन्नहेतुविशिष्टप्रकृतपक्षतावच्छेदकावच्छिन्नविषयकनि-  
 श्चयत्वं प्रकृतसाध्यतावच्छेदकावच्छिन्नसाध्यकानुमितिजनकता-  
 नतिरिक्तवृत्ति तद्रूपावच्छिन्नाविषयकत्वमिति तु पर्यवसितम् ।  
 तादृशं रूपं तद्धेतुतावच्छेदकावच्छिन्नतद्धेतुव्यापकप्रकृतसाध्यस-  
 मानाधिकरण्यत्वं तत्तत्साध्यतावच्छेदकावच्छिन्नसाध्याभावव्याप-  
 काभावप्रतियोगितात्वं च । निगमनस्थतत्पदस्य च व्याप्तिपक्ष-  
 धर्मताविशिष्टहेतुपरतया तज्जन्यबोधस्य तादृशरूपावच्छिन्न-  
 विषयकत्वान्नातिव्याप्तिः । अन्यव्यतिरेकव्याप्योर्विशिष्टैकनर-  
 निवेशेऽन्वयिनि व्यतिरेकिणि वा निगमनेऽतिव्याप्तिरिति नि-  
 रुक्तरूपावच्छिन्नत्वेन द्वयोरनुगमः । यदि च यत्त्वतस्त्वयो-  
 निवेशान्नुगमसम्भव इति विभाव्यते, तदाऽभावद्वयमेव  
 बोधे निवेशनीयम् । एतल्लाभायैव चौपयिकान्तमिति ध्येयम् । यद्य-  
 प्युदाहरणजन्यबोधस्य न निरुक्तरूपावच्छिन्नविषयकत्वं तथापि  
 सिपाधयिपाधीवन्यायप्रयोगानुपगमेन तत्र पक्षतावच्छेदकविशिष्टे



साध्यतावच्छेदकविशिष्टवैशिष्ट्यावगाहित्वरूपान्यूनविषयकत्वविर-  
हादेव नातिप्रसङ्गः । हेत्वन्तभागे च सत्यताभावाच्चातिव्याप्तिरित्यव-  
धेयम् । वह्निव्याप्तिविशिष्टस्यालोक्तस्य पर्वतत्वावच्छिन्नविशेषणत्वे  
तद्विशिष्टेऽपि पर्वते तद्वृत्तेरर्थतो लाभेनार्थतस्तत्र प्रकृतसाध्यगमक-  
तालाभाच्च हेत्ववयवाभिधानप्रयोजकाकांक्षावसर इत्यतः सधर्मे-  
ति । तस्याः-प्रतिज्ञायाः ।

नन्वेवमपि यत्र प्रकृतहेतुकप्रकृतसाध्यकव्याप्तिरेवान्तर्भवति प-  
क्षगर्भे तत्रत्यप्रतिज्ञाया असंग्रह इत्याशङ्कां परिहरति वह्नीति ।  
विशिष्टपक्षेति । पक्षतावच्छेदकविशिष्टपक्षेऽन्यर्थः । तादृशव्याप्तीति ।  
प्रकृतहेतुकप्रकृतसाध्यसिद्धौपयिकव्याप्तीत्यर्थः । उदाहरणेति ।  
यद्यपि दर्शितस्थले विशिष्टपक्षोपस्थापकपदात्प्रकृतहेतौ विशिष्ट-  
पक्षवृत्तित्वस्याप्यर्थतः प्रतीत्योपनयादिप्रयोजकाकांक्षाया अप्यनव-  
कांशः, तथापि धूमवत्त्वस्थाने धूमवत्साधर्म्यनिवेशे तस्याः सम्भव  
इति उदाहरणमात्रोपादानम् । अन्यथा-ऽऽकांक्षाविरहेणाभिधाने ।  
अतिप्रसङ्गात्-हेतुद्वयादेरप्यभिधानमसङ्गात् । अत एव-अनाकांक्षिता-  
नभिधानादेव । एकदा-एकन्यायप्रयोगदशायाम् । उभयव्याप्तीति ।  
अन्वव्याप्तिव्यतिरेकव्याप्तिद्वयेत्यर्थः । व्याप्तिद्वयस्य क्रमेणैवाभिधातुं  
शक्यतया प्रथमोपन्यस्तव्याप्तिप्रतीत्यैव समीहितनिर्वाहेण व्याप्त्य-  
न्तराकांक्षानुदयादिति भावः । एतेनान्वयव्यतिरेक्युदाहरणाकांक्षा-  
घटितान्वयव्यतिरेकिहेतुलक्षणानन्तरमपरतल्लक्षणमभिधास्यतो म-  
णिकारस्य प्रथमलक्षणानिर्भरबीजमाविष्कृतम् । अतएव तादृशति-  
प्रसङ्गस्य पृथगभिधानम् ।

वह्न्यादिसाध्यकप्रतिज्ञायामव्याप्त्या यथोपवर्णितलक्षणमा-  
क्षिपति यदि चेति । अत्र चासम्भवाभावमाविष्कर्तुं कतिपय-  
प्रतिज्ञाजन्यबोधस्य यथोपवर्णितानुमित्यन्यूनानतिरिक्तविषयकत्वं  
व्यवस्थापयति मैत्र इत्यादिना । अयं गौरित्यत्र गोत्वस्य साध्यत्वे  
पक्षे साध्यतावच्छेदकगोत्वत्वविशिष्टप्रकारकज्ञानजनकत्वासम्भवा-  
दाह तादात्म्येन गोरिति । ननु भवतु गोसाध्यकप्रतिज्ञा तादृशी  
तथापि यदि समवायेन गोत्वस्य साध्यत्वेऽपि तथाविधप्रतिज्ञा  
संप्रदायानुमता तदा तत्साध्यकतादृशप्रतिज्ञाया दर्शितबोधजनक-  
त्वासम्भवात्सामान्यतस्तदाकारप्रतिज्ञायास्तथात्वाभिधानमसङ्गमिति



त्यांशङ्कायां तस्या गोत्वादि साध्यकत्वं निराकरोति गोत्वत्वाद्यनुप-  
स्थित्येति । तादृशप्रतिज्ञावाक्यादित्यादिः । अत्रेति शेषः । अनुपपत्ते-  
रिति । प्रतिज्ञायाः साध्यतावच्छेदकोपस्थापकत्वनियमादन्यथा सुन्दर-  
वह्निवावच्छिन्नसाध्यकस्थलेऽपि वह्निमानित्याकारकप्रतिज्ञाप्रसङ्गा-  
दिति भावः । यद्यपि समवायेन रक्तत्वावशिष्टदण्डावच्छिन्नसाध्यकर-  
कदण्डिमानित्यादिप्रतिज्ञाया न समवायेन रक्तत्वविशिष्टसाध्यताव-  
च्छेदकबोधकत्वसम्भवः, तथापि तत्र साध्यतावच्छेदकघटकसकल-  
पदार्थानामेव विशकलितानां तादृशप्रतिज्ञावाक्यादुपस्थितेस्तद-  
धीनसाध्यतावच्छेदकविशिष्टसाध्यविषयकमानसबोधेनापि तत्र वि-  
शिष्टसाध्यसंशयप्रयोज्यजिज्ञासाविषयसिद्धिसम्भवः, प्रकृते तु विश-  
कलितानामपि गोत्वत्वादिघटकपदार्थानां नोपस्थितिरिति विशेषः ।  
गोत्वादेः साध्यत्वे दोषान्तरमाह पदार्थेति । जातेः पदार्थतावच्छेद-  
कत्वं पदार्थान्तरान्वयित्वासम्भवप्रयोजकत्वेनाभिहितम् । इदमु-  
पलक्षणम् । अन्वयितावच्छेदकरूपेणानुपास्थितत्वमपि तथा बोध्यम् ।

ननु पर्वतो वह्निमानित्याद्याकारकप्रतिज्ञा न वह्नि साध्यका अपि  
त्वभेदेन वह्निमतसाध्यकैव, तथाच तज्जन्यबोधविषयिताया अभे-  
देन वह्निमत्साध्यकानुमिति विषयितातो न वैलक्षण्यमतो न तन्ना-  
दयाप्यवकाश इत्यत आह तथैवेति । तादृशप्रतिज्ञाया वह्नि सा-  
ध्यकत्वेनैवेत्यर्थः । इत्युपनयसङ्गमात्-इत्याकारस्यापनयस्य ता-  
दृशप्रतिज्ञाघटितन्यायान्तर्गतत्वापपत्तेः । वह्निमतः साध्यत्वे वह्निमद्या-  
प्यवानित्याकारस्यैवोपनयस्य सम्भवादिति भावः । शाब्दभाने-वह्नि-  
मानित्येतादृशवाक्यजन्यज्ञाने । अभेद इति । भासत इत्यनुषज्यते ।  
न तु वह्निः संयोग इति शेषः । नामार्थयोर्भेदान्वयस्याव्युत्पन्नत्वादिति  
हृदयम् । तथाच तादृशप्रतिज्ञाजन्यबोधं निरुक्तमन्यूनविषयकत्वमन-  
तिरिक्तविषयकत्वं च न सम्भवतीति भावः । भेद-शुद्धं प्रतियोगिवि-  
शेषिते वा साध्यं, इत्यादां-इत्यादिप्रतिज्ञायाम्, आदिपदादितरेभ्यो  
भिद्यते इतरभिन्नमित्यादिपारग्रहः । वैलक्षण्यम्-अनुमिति विलक्षणबो-  
धजनकत्वम् । भेदसाध्यकानुमितौ भेदस्यानुयोगितया इतरावच्छि-  
न्नभेदसाध्यकानुमितावनुयोगितया इतरावशेषितस्य तस्य विशेषेण  
भिद्यते इति प्रतिज्ञाजन्ये च बोधे आख्यातान्तोपस्थाप्यस्य भेदाश्र-  
त्वस्थ इतरेभ्यो भिद्यत इत्यादिजन्ये बाधे च पञ्चम्यन्तार्थेतरप्र-



तियोगिकत्वविशेषितभेदाश्रयत्वस्य स्वरूपसम्बन्धेन भिन्नमित्यादि-  
जन्ये च निष्ठान्तोपस्थाप्यस्य भेदाश्रयत्वावच्छिन्नस्य इतरेभ्यो भि-  
न्नमित्यादिजन्ये च इतरप्रतियोगिकत्वविशेषितभेदाश्रयत्वावच्छिन्न-  
स्येतरभिन्नमित्यादिजन्ये चाभेदेनेतरप्रतियोगिकविशेषितभेदाश्रय-  
त्वावच्छिन्नस्येतरभ्योऽन्यदित्यादिजन्ये चेतप्रतियोगिकत्वविशेषि-  
तभेदावच्छिन्नस्येतरान्यदित्यादिजन्ये चाभेदेनेतरप्रतियोगिकाविशे-  
षितभेदावच्छिन्नस्य भेदेन पक्षांशे विशेषणत्वादिति अनुमितेस्तादृ-  
शबोधवैलक्षण्यादिति भावः । इदमुपलक्षणम् । ईदृशदिशा प्रकृते  
विधेयांशे भान इवोद्देश्यतावच्छेदकांशे भानेऽपि वैलक्षण्यमवसेयम् ।  
गन्धाद्यवच्छिन्नपक्षकानुमितौ गन्धादेः साक्षाद्विधेयधर्मितावच्छेद-  
कत्वात्, गन्धवती इतरेभ्यो भिद्यत इत्याकारकतादृशप्रतिज्ञाजन्य-  
बोधे च गन्धादिसम्बन्धस्यैव तथात्वादिति ॥

उद्देश्यानुमितिपदस्य यादृशविशिष्टार्थबोधः प्रतिज्ञया जन्यते ता-  
दृशविशिष्टार्थबोधपरतेत्यभिप्रेत्य समाधत्ते यादृशेति । या-  
दृशरूपावच्छिन्नपक्षकयादृशरूपावच्छिन्नसाध्यकसम्प्रदायसिद्धप्रति-  
ज्ञा यादृशरूपावच्छिन्नपक्षे यादृशयादृशरूपावच्छिन्नप्रकारकबोध-  
जनिका तादृशरूपावच्छिन्ने तादृशरूपावच्छिन्नप्रकारकबोधा-  
निवर्त्यसंशयानिवर्तकतादृशबोधान्यतमबोधजनकत्वे सति तादृशरू-  
पावच्छिन्नपक्षकतादृशरूपावच्छिन्नसाध्यकन्यायान्तर्गतत्वं प्रतिज्ञात्व-  
मित्यर्थः । अत्र च जनिकेत्यन्तं बोधविशेषपरिचायकमात्रं न तु तद-  
र्थस्य लक्षणे निवेशः । बोधाश्च विषयविशेषान्निवेश्य विशिष्यैवोपा-  
देयाः न तु प्रतिज्ञाप्रतिपाद्यत्वेन अतो नात्माश्रयशङ्कावकाशः । एवञ्च  
प्रतिज्ञाप्रतिपाद्यविशिष्टार्थानामननुगमेनैकधर्मावच्छिन्नपक्षसाध्यकनि-  
खिलप्रतिज्ञासाधारणमपि प्रतिज्ञात्वं नैकं सम्भवतीति बोधानाम-  
न्यतमत्वेनानुगमस्तेन रूपेण जनकतांश एव बांधानां विशेषणता न  
तु निवर्त्यत्वांशेऽप्येति बोधानामननुगमेपि तादृशतादृशबोधनिवर्त्य-  
त्वाभावकूटघटितधर्मस्यानुगतत्वात् तादृशबोधभेदकूटवह्निभ्रतवरूपा-  
न्यतमत्ववान्निवर्त्यत्वसामान्यभावस्थले तादृशतादृशबोधनिवर्त्यत्वाभा-  
वकूटस्यैव लाघवेन निवेशयितुमुचितत्वात् । एवञ्च तादृशाभाव-  
कूटनिवेशसूचनायैवान्यतमेनापीत्युक्तम् । एतेन सामान्याभावनिवेश-  
सूचनायापिकार इति व्याख्यानमनादेयम् । विशेष्यदलेऽन्यत-



मत्वनिवेशनमपि यत्र प्रतिज्ञार्थानां नानाविधत्वं तत्रैव पर्वतादि-  
पक्षकवह्न्यादिसाध्यकस्थले पर्वतादौ वह्न्यादिमदभेदरूपेणैकविध-  
बाधस्यैव प्रतिज्ञया जननात् तत्र तन्निवेशः । एतेनैकमादाया-  
न्यतमत्वस्यासम्भवेऽपि न क्षतिः—शब्दाभेदस्याप्यप्रयोजकत्वात् ।  
वह्नित्वावच्छिन्नसाध्यकप्रतिज्ञया घटवद्भूतलादिघटितधर्मावच्छि-  
न्नविशेष्यकः पर्वतत्वावाच्छिन्नपक्षकप्रतिज्ञया च तादृशधर्मावच्छिन्न-  
प्रकारकोऽपि बाधो जन्यते, तन्निवर्त्यश्च भूतलं घटवन्नवेत्या-  
दिसंशयोऽपीति प्रतिज्ञायां प्रकृतपक्षतावच्छेदकावच्छिन्नपक्ष-  
कत्वस्य प्रकृतसाध्यतावच्छेदकावच्छिन्नसाध्यकत्वस्य वा-  
ऽनुपादाने उक्तबाधानिवर्त्यसंशयाप्रसिद्धिरतस्तदुपादानम् ।  
यत्किञ्चिद्रूपावच्छिन्नपक्षसाध्यकप्रतिज्ञाप्रतिपाद्यतत्तद्विशिष्टार्थबो-  
धानिवर्त्यसंशयानिवर्तकबोधजनकत्वस्य यत्किञ्चिद्रूपावच्छिन्न-  
पक्षसाध्यकन्यायान्तर्गतत्वस्य निवेशनेऽतिप्रसङ्गः प्रागुपद-  
र्शित एवेति यादृशरूपावच्छिन्नपक्षसाध्यकप्रतिज्ञाप्रतिपाद्य-  
विशिष्टार्थबोधानिवर्त्यसंशयानिर्लक्ष्यबोधजनकत्वं तादृशरूपाव-  
च्छिन्नपक्षसाध्यकन्यायान्तर्गतत्वं निवेशितम् । अधिकं त्वि-  
त्यादिन्यायेन साध्यांशे हेतुज्ञानज्ञाप्यत्वमवगाहमानेऽपि निग-  
मनादिजन्यबोधे प्रतिज्ञाप्रतिपाद्यविशिष्टार्थविषयकत्वस्याक्षततया  
निगमनाद्यतिव्याप्तिवारणाय तद्रूपावच्छिन्नविशेष्यकतद्रूपावच्छिन्न-  
प्रकारकबोधानिवर्त्यसंशयानिवर्तकत्वरूपतादृशबोधानतिरिक्तविष-  
यकत्वं बोधविशेषणम् । इत्थं च प्रतिज्ञाजन्यबोधानिवर्त्यस्य वह्नि-  
धूमज्ञानज्ञाप्यो न वेत्यादिसंशयस्य निवर्तकतया तादृशबोधवारणम् ।

न च प्रतिज्ञाजन्यबोधस्य पर्वतत्वाद्यवच्छिन्नविशेष्यकवह्निमत्त्वाद्य-  
वच्छिन्नप्रकारकबाधत्वेनैवोपादेयतया निगमनादिजन्यबोधस्यापि  
तथात्वात्तन्निवर्त्यत्वमुक्तसंशयस्याक्षतमेवेति वाच्यम् । अप्रामाण्य-  
ज्ञानानास्फन्दिततादृशविशिष्टार्थविषयकनिश्चयत्वावच्छिन्नानिवर्त्य-  
त्वस्यैव निवेशनीयत्वादुक्तसंशयस्य धूमज्ञानज्ञाप्यत्वाविषयकव-  
ह्निमत्पर्वतनिश्चयानिवर्त्यत्वेन तथाविधनिश्चयत्वावच्छिन्नानिवर्त्य-  
त्वाक्षतेः । एतेन सर्वेषामेव संशयानां वह्निमत्पर्वतादिविषयक-  
समूहालम्बनात्मकस्वविरोधनिश्चयनिवर्तनीयतया तादृशबोधानि-  
वर्त्यसंशयाप्रसिद्धिरित्यपि निरस्तम् । तादृशनिश्चयत्वनिष्ठं निवर्त-



कतावच्छेदकत्वं च न स्वरूपसम्बन्धविशेषः किन्त्वनतिरिक्तवृत्तित्वम् । तेन सम्बन्धी वह्निमान्न वेत्याकारकैकदेशसंशयं प्रति वह्निस्सम्बन्ध्यभिन्नपर्वतादीनश्चयत्वेनाप्रतिबन्धकत्वेऽपि तादृशसंशयनिवर्तकप्रतिज्ञाजन्यबोधस्य नासङ्ग्रहः । अत एव धूमादालोकवान् पर्वतो वह्निमान्धूमादित्यादौ हेतुजन्यबोधनिवर्त्य-हेतुत्वं धूमीयं न वेति-संशयं प्रति प्रतिज्ञाप्रतिपाद्यविशिष्टार्थविशेषविषयकनिश्चयत्वेनाप्रतिबन्धकत्वेऽपि न विशेष्यदलवैयर्थ्यम् । वह्निमत्त्वप्रकारकनिश्चयत्वावच्छिन्ननिवर्त्यस्य पर्वतत्वाद्यवच्छिन्नविशेष्यकनिश्चयत्वावच्छिन्ननिवर्त्यस्य चाप्रसिद्धिरतो विशेष्य प्रकारोभयनिवेशनम् ।

यद्यप्यत्र प्रतिज्ञाप्रतिपाद्यस्य विधेयावशिष्टधर्मिण एव यादृशविशिष्टार्थपदेनोपादानसम्भव इति यादृशविशिष्टार्थबोधिका इत्युपेक्ष्य विशेष्यप्रकारयोः खण्डश उपादानसूचनाय पक्षे यादृशविशिष्टार्थवत्त्वबोधिका इत्यभिधानमनुचितम्, तथापि धूमादालोकवान् पर्वतो वह्निमान् धूमादित्यादौ प्रतिज्ञार्थहेत्वर्थविषयकसमूहालम्बनबोधजनके हेत्वन्ते हेतौ वा न्यायावयवत्वं परित्यज्य न्यायान्तर्गतत्वनिवेशपक्षे प्रतिज्ञाजन्यबोधनिष्ठएकदेशावषयकबुद्धित्वावच्छिन्नजन्यतानिरूपितजनकतामादायैकदेशे चातिप्रसङ्गवारणाय विशिष्टार्थविषयकबुद्धित्वावच्छिन्नजन्यताप्रतियोगिकजनकत्वनिवेशे पर्वतो वह्निमान् इत्यादिप्रतिज्ञाया असङ्ग्रहः, वह्न्यादिजन्यपर्वतादौ वह्निमत्त्वाद्यवगाहिभ्रमात्मकशाब्दबोधसाधारण्यानुरोधेन तत्तत्पदार्थानां परस्परमुपश्लेषावगाहित्वस्यैव तादृशप्रतिज्ञाजन्यतावच्छेदकत्वापगमात् तत्तद्विशिष्टार्थविषयकत्वस्यातथात्वादिति अनतिरिक्तविषयकबोधनिष्ठतादृशपरस्परपश्लेषावगाहित्वावच्छिन्नजन्यताप्रतियोगिकजनकताया निवेशसूचनाय तथाभिधानम् । तादृशपरस्परपश्लेषावगाहिशाब्दत्वे जन्यतावच्छेदकतापर्याप्त्यनिवेशान्नानतिरिक्तविषयकत्वदलवैयर्थ्यमित्यवधेयम् । भेदादिसाध्यकस्थले पृथिवी इतरेभ्यो भिद्यत इत्यादिप्रतिज्ञाप्रतिपाद्यभेदाश्रयत्वादिरूपयत्किञ्चिदेकार्थनिश्चयाप्रतिबन्धभेदादिकोटिकसंशयं प्रति पृथिवी नेतराणीत्यादिप्रतिज्ञाजन्यभेदादिप्रकारकनिश्चयस्य प्रतिबन्धकतया न कस्याश्चिदपि प्रतिज्ञायास्तादृशसंशयानिवर्तकबोधजनकत्वमतस्तद्विशिष्टार्थविषयकनिश्चयनिवर्त्यत्वाभावकूटनिवेशनम् । प्रतिज्ञाजन्य



बोधस्य स्वसमानाकारानुमितौ सिद्धिविधया प्रतिबन्धकत्वात्तादृशा-  
 नुमितेश्च सिषाधयिषाकालीनतादृशबोधाप्रतिबन्धयतया तादृशाप्रा-  
 माण्यज्ञानानास्कन्दितप्रतिज्ञाप्रतिपाद्यविशिष्टार्थविषयकनिश्चयत्वाव-  
 च्छिन्नप्रतिबन्धकताकान्यत्वादसम्भव इत्यतो ज्ञानसामान्यमुपेक्ष्य  
 संशयपर्यन्तानुधावनम् । न चानुमितेस्तादृशनिश्चयत्वावच्छिन्नप्रति-  
 बन्धकताकान्यत्वेऽपि तदप्रतिबन्धकसिषाधयिषाकालीनबोधजनक-  
 त्वमादाय प्रतिज्ञायां लक्षणसमन्वयः सम्भवतीति संशयपदमनर्थकं  
 स्वरूपयोग्यतारूपजनकताया एव निवेशनीतयाऽव्याप्तेरप्यनवकाशा-  
 दिति वाच्यम् । अनिवर्त्तकत्वं हि प्रतिबन्धकतावच्छेदकीभूतविषयि-  
 ताशून्यत्वं न तु प्रतिबन्धकत्वाभावः तथासत्यप्रामाण्यज्ञानास्क-  
 न्दिततादृशबोधमादाय निगमनातिव्याप्तितादवस्थ्यात्, तथाच सि-  
 षाधयिषाकालीनसिद्धेरप्रतिबन्धकत्वेऽपि प्रतिबन्धकतावच्छेद-  
 कीभूतविषयिताशालित्वेनानुमित्यनिवर्त्तकत्वासम्भवात् । न च सि-  
 द्धेः पूर्वं परतो वा सिषाधयिषाया उत्पादस्थले द्वितीयक्षणे प्रथ-  
 मक्षणे वा सिषाधयिषाविरहविशिष्टत्वमक्षतमेवेति सिषाधयिषा-  
 विशिष्टाया अपि सिद्धेरनुमितिप्रतिबन्धकत्वमक्षतमेवेति कथं  
 तस्या अप्रामाण्यज्ञानानास्कन्दिततादृशविशिष्टार्थनिश्चयत्वावच्छि-  
 न्नप्रतिबन्धकताकान्यत्वमिति वाच्यम् । यादृशसिद्धेः पूर्वं परतश्च सि-  
 षाधयिषाया उत्पादस्तादृशसिद्धेरेवाप्रतिबन्धकत्वात् । प्रत्यक्षनिश्चये  
 विशेषदर्शनकालीनविपरीतनिश्चयस्याप्रतिबन्धकतामते तस्यापि प्र-  
 तिज्ञार्थनिश्चयत्वावच्छिन्नप्रतिबन्धयतयोक्तदिशाऽसम्भव इति प्रत्यक्ष-  
 सामान्यमुपेक्ष्य संशयपर्यन्तानुधावनम् । अत्र च तत्तद्विशिष्टार्थवि-  
 षयकनिश्चयत्वानवच्छिन्नसंशयप्रतिबन्धकत्वशून्यत्वस्य ज्ञानविशे-  
 षणत्वापगमेनैवातिरिक्तविषयकस्य हेत्वन्तादिभागजन्यबोधस्य तथा-  
 विधधूमज्ञानज्ञाप्यत्वादिसंशयप्रतिबन्धकताश्रयस्य वारणसम्भवात्  
 तादृशप्रतिबन्धकतात्वेनैव तथाविधनिश्चयत्वावच्छिन्नप्रतिबन्धकता-  
 कान्यसंशयप्रतिबन्धकतानिवेशः न तु तथाविधनिश्चयत्वावच्छिन्न-  
 प्रतिबन्धकताकान्यसंशयप्रतिबन्धकतात्वेन गौरवादित्यवधेयम् ।  
 उक्तहेतुवारणाय तादृशबोधान्यतमेति । प्रकृतप्रतिज्ञाजन्यतावच्छे-  
 दकीभूतं यादृशयादृशबुद्धित्वं तादृशतादृशबुद्धित्वावच्छिन्नान्यतम-  
 जन्यतानिरूपितजनकतापर्यन्तस्य विवक्षणीयतयोक्तसमूहालम्बनबो-



धमादाय न तत्रातिप्रसङ्ग इत्युक्तप्रायम् ॥

गवाभेदस्येत्यादि सकलषष्ठ्यन्तैः समं बोधा विशिष्य धर्त्त-  
व्या इत्याग्रिमस्यान्वयः । यद्यपि तादात्म्येन गोः साध्यकस्थलेऽनुमित्य-  
न्यूनानतिरिक्तविषयकबोधजनकत्वं प्रतिज्ञायाः सम्भवतीति प्रागभि-  
हितं तावतैव च गवाभेदः प्रतिज्ञाप्रतिपाद्य इत्यस्य लाभात्तत्र तादृशबो-  
धमादाय लक्षणं कर्त्तव्यमिति स्फुटमेव, तथापि तत्र तादृश एव बोधो  
लक्षणघटको न त्वन्यविधो बोध इति स्फुटीकर्त्तुं तदुपादानम् । तादा-  
त्म्येन वह्नी साध्येऽयं वह्निरित्येव प्रतिज्ञा जायते तत्र च न वह्निमङ्गे-  
दबोधो लक्षणघटक इत्यतः संयोगेन समवायेन वेति । तादात्म्यातिरि-  
क्तसम्बन्धेनेत्यर्थः । वह्नी इत्यादि सप्तम्यन्तत्रयं साध्य इति प्राकृतनेना-  
न्वितम् । वह्निमदभेदस्येति । अत्राप्येतादृशबोधस्य तादृशप्रतिज्ञाजन्य-  
तायाः प्रागुपदर्शितत्वेऽप्यन्यविधबोधासम्भवमाविष्कृतुमेतदुपादानम् ।  
पाककृतिमत्त्वस्येति । पाककृतिसमवायस्येत्यर्थः । पचतीति प्रतिज्ञा-  
तस्तद्वोधादिति भावः । पाककर्त्रभेदस्येति । पाककृत्यवच्छिन्नाभेदस्य  
पाककृतिमत्त्वावच्छिन्नाभेदस्य चेत्यर्थः । पक्ता पाककृतिमानित्यादि-  
प्रतिज्ञातस्तद्वोधादिति भावः । इतरभेदवत्त्वस्येति । इतरभेदाश्रयता-  
सम्बन्धस्येत्यर्थः । इतरेभ्यो भिद्यत इत्यादितस्तादृशबोधादिति भा-  
वः । इतरान्याभेदस्येति । इतरभेदावच्छिन्नाभेदस्येत्यर्थः । इतरान्येति  
प्रतिज्ञातस्तद्वोधादिति भावः । इतरभेदवत्त्वस्येति । इतरभेदसंसर्गस्ये-  
त्यर्थः । नेतराणीत्यतस्तद्वोधादिति भावः । इतरभिन्नाभेदस्येति । इतर-  
भेदाश्रयत्वावच्छिन्नाभेदस्येत्यर्थः । इतरभिन्नेति प्रतिज्ञातस्तद्वोधादि-  
ति भावः ॥

अनतिरिक्तविषयकत्वार्थः पूर्ववदेव । अन्यूनविषयकत्वं तु तावद्वो-  
धनिवर्त्ययावत्संशयनिवर्तकत्वम्, दर्शितहेतुजन्यबोधस्य ज्ञानज्ञाप्यत्वं  
धूमीयं नवेत्यादिप्रतिज्ञाजन्यबोधनिवर्त्तनीयसंशयप्रतिबन्धकत्वेऽपि  
तादृशयावत्संशयान्तर्गतपर्वतो वह्निमान्न वेत्यादिसंशयानिवर्त्तक-  
त्वेन वारणसंभवादिति वदतो मतमाह तावदिति । तत्तद्विशिष्टार्थवि-  
षयकेत्यर्थः । तावद्वोधनिवर्त्ययावत्संशयेति । तत्तद्विशिष्टार्थबोधान्य-  
तमयत्किञ्चिद्वोधनिवर्त्ययावत्संशयेत्यर्थः । तेन भेदादिसाध्यकस्थले  
भेदतदाश्रयत्वादिकोटिकनानाविधसंशयानामेव प्रकृतसाध्यपक्षक-  
प्रतिज्ञार्थबोधनिवर्त्यतया यावत्संशयान्तर्गततया तावत्संशयनिवर्त्त-



क(१)(तायाः पृथिवी नेतराणि पृथिवीतरेभ्यो मिद्यत इत्यादिप्रतिज्ञा-  
जन्यबोधेऽसत्त्वेऽपि तादृशसकलवाक्यजन्यसमूहालम्बनबोधस्य  
तावत्संशयानिवर्त्तकत्वाच्चत्र च निरुक्तानतिरिक्तविषयकत्वसत्त्वात्  
तज्जनकत्वमादायैव प्रत्येकप्रतिज्ञासु लक्षणसमन्वयो बोध्यः।) अत्र च  
स्वमतोपेक्षया गौरवमेवास्वरसवीजं बोध्यम् ॥

(दी०) चैत्रः पचति घटो नेतराणीति प्रतिज्ञायां साध्ये  
विषयित्वानुयोगित्वयोः सम्बन्धविधयैवानुप्रवेशाद्यथोपदर्शित-  
साध्यगमकतौपयिकव्याप्तिविशिष्टहेतुमत्त्वस्य च पक्षे उपनेयत्वात्  
तथा चायमित्याकारः सुवच एव प्राचामुपनयः । नव्यानां पुन-  
रनन्यगतिकतया तद्व्याप्यहेतुमांस्तद्वान् वेत्याकारः, योग्यतावशाच्च  
तदा साध्यस्य तद्व्याप्यस्य वा परामर्शः ।

केचित्तु वह्निमान्नवेति विप्रतिपत्तौ तदधीनसंशये च वह्नि-  
मत्तदन्योन्याभावयोस्तादात्म्यविशेषणत्वाभ्यां कोटित्वेन जिज्ञा-  
सितत्वात्तादात्म्येन वह्निमानेव साधयितुमुचितो न तु वह्निः-अजि-  
ज्ञासितत्वात्, तथा च तथा चायमित्याकारो वह्निमव्याप्यो धूम-  
वांश्चायमित्याकारो वा उपनयो, न तु वह्निव्याप्यधूमवांश्चायमि-  
त्याकारोऽर्थान्तरत्वादिति प्राहुः ।

यत्र चान्तरा तादृशबोधो न जातस्तत्रापि तादृशकाङ्क्षायो-  
ग्यतादिशालित्वरूपं तज्जननयोग्यत्वमक्षतम् । तल्लाभश्च जातिविशे-  
षोपस्थापकशब्दवाक्यशब्दयोरुपसन्दानादेवेति ।

(गा०)ननु विषयितादिसम्बन्धेन पाकाद्यवच्छिन्नकृत्यादेः यत्र सा-  
ध्यता तत्र कीदृश उपनयः ? नतावत्पाककृतित्वव्याप्यवानित्याकारकः-तत्र  
तत्पुरुषघटकपाकादिपदस्य पाकविषयकादिलाक्षणिकतया पाकविष-  
यकाभिन्नकृतित्वाद्यवच्छिन्ननिरूपितव्याप्तेरेव लाभात्, प्रकृतसाध्यता-  
वच्छेदकावच्छिन्ननिरूपिताया व्याप्तेरलाभेनार्थान्तरप्रसङ्गादित्यत

(१) त्वं न कस्यापि बोधस्येत्यतिव्याप्तिरिति निरस्तम्-अत्रचेति  
पाठान्तरम् ।



आह चैत्र इति । साध्ये-विशिष्टसाध्यशरीरे । विषयितानुयोगित्वयो-  
रिति । कृतिभेदांश इत्यादिः । सम्बन्धविधयैवेत्येवकारेण विशेषण-  
त्वव्यवच्छेदः विषयित्वाद्युपस्थापकपदाभावेन तयोर्विशेषणत्वासंभ-  
भवादिति भावः । निपातार्थेन नामार्थस्य भेदान्वयाधियो व्युत्पत्त्य-  
विरुद्धतया नेतराणीत्यादौ प्रथमाया अनुयोगितार्थकत्वमसिद्धमिति  
हृदयम् । यथोपदर्शितेति । प्रतिज्ञापस्थापितेत्यर्थः । उपनयत्वात्-उपन-  
यबोधनीयत्वात् । तादृशव्याप्तेरेवाकांक्षितत्वेन यः पाककृतिसामग्री-  
मान् स पचतीत्युदाहरणेन प्रतिपादनात्तादृशव्याप्तिविशिष्टस्य पक्ष-  
धमताकाङ्क्षैवोपनयप्रयोगादिति भावः । सुवच एवेति । तथाशब्देन  
तादृशव्याप्तिविशिष्टहेतुमत एवोपस्थापनादिति भावः ।

ननु मणिकृता थाल्प्रत्ययार्थं वितर्क्य तस्मात्तथेति निगमनस्य निरा-  
करणीयतया तथापद घटितोपनयेऽपि तद्दोषप्राप्त इत्यस्याननुमतस्ता-  
दृशोपनय इत्येतन्मतमनुसृत्याह नव्यानामिति । तत्पदेन यथोपदर्शित-  
साध्यस्येव तादृशसाध्यव्याप्तिविशिष्टहेतोरपि परामर्शसम्भव इति व्या-  
प्यादिपदप्रयोगवैयर्थ्यामित्याशयधानाह तद्वान्वेति । ननु पक्षादेरपि  
प्रक्रान्तत्वात्तस्यैव कथं नोपनयस्थतच्छब्देन परामर्श इत्यत आह  
योग्यतेति । तात्पर्यवशादित्यर्थः । व्याप्तिविशिष्टहेतुमत्त्वस्यैवाकां-  
क्षितत्वेन तत्परताया एव तत्र ग्रहादिति भावः । तदा-तच्छब्देन ।  
साध्यस्येति प्रथमकल्पं तद्व्याप्यस्येति द्वितीयकल्पमभिप्रेत्य ।

पर्वतो वह्निमानित्यादिन्यायस्य वह्निसाध्यकत्वं निराकृत्य वह्नि-  
व्याप्यधूमवांश्चायमित्याकारकोपनयं निराकुर्वतां मतमाह कोचित्वि-  
ति । विप्रतिपत्तौ कोटित्वं तज्जन्यस्मृतिविषयत्वं तज्जन्यप्रत्येकशाब्द-  
बोधप्रकारत्वं वा न तु तदधीनसंशयप्रकारत्वमतो न संशये चेत्य-  
स्य वैयर्थ्यम्, तत्प्रदर्शनं च संशयकोटितानिर्वाहकत्वेन तस्य स्वतो  
जिज्ञासायामतन्त्रत्वादित्यवधेयम् । यद्यपि वह्निमत उपस्थितिदशायां  
वह्नेरप्युपस्थिततया तादृशविप्रतिपत्तिवाक्याद्वह्निकोटिकोऽपि सं-  
शयो भवितुमर्हति तथापि स्वातन्त्र्येण कोट्युपस्थितिः संशयप्रयो-  
जकेत्यभिप्रायेणेदमित्यवधेयम् । अथवा विप्रतिवाक्याच्छाब्द एव सं-  
शय इति मतानुसारेणेदम् ।

वस्तुतो वह्न्यभावस्य कोटितायामेव वह्निकोटिकसंशयतोपपद्यते  
न तु वह्निमद्भेदस्य स्वस्वाभावप्रकारस्यैव स्वसंशयत्वात्प्रकृते च



वह्मभावो नोपस्थितः, अपि तु तद्वद्भेद एवेति वह्म्यमाद्यस्य को-  
टित्वासम्भवाद्बहिसंशयो न सम्भवतीत्यभिप्रायः । एतत्सूचनायैव  
च वह्निमद्भेदस्य कोटित्वमभिहितं तदभिधानस्य प्रयोजनान्तरा-  
भावात् ।

यद्वा धर्मिणि तत्प्रकारबोधोपयिकाकाङ्क्षावत्पदजन्यतदुपस्थि-  
तिरेव धर्मिणि तत्कोटिकसंशयजनिका पर्वतो वह्निभाष इत्यादितो  
वाक्याद्बह्म्याद्युपस्थितौ पर्वतादौ वह्निसंशयानुदयात् । तथाच पर्व-  
तो वह्निमानित्यादिवाक्यस्थवह्म्यादिपदमपि न पर्वनादौ वन्त्यादे-  
र्भेदावधौपयिकाकाङ्क्षावादेति न तादृशविप्रतिपत्तिवाक्याद्बह्म्या-  
दिकोटिकसंशयः इति परमार्थः ।

नवीनमतमनुसृत्याह वह्निमद्व्याप्तेति । प्रादुरिति प्रशब्देनात्रा-  
स्वरसभावः सूचितः ।

फलोपधायकतारुजनकतारूपनिवेशशङ्कया प्रसक्तां तादृश-  
शाब्दबोधानुपधायकप्रतिज्ञायामव्याप्तिं योग्यताविषय्या निराक-  
रोति यत्र चेति । अन्तरेति । हेतुर्थादिविषयकशाब्दबोधसामान्य-  
नुत्तरमित्यर्थः । एतेन फलोपधानविषयक्षणे अवयवान्तरार्थविषय-  
कशाब्दबोधमात्रोपधायकप्रतिज्ञायामप्यव्याप्तिः प्रसज्यते अनति-  
रिक्तविषयशाब्दबोधानुपधायकत्वादिति सूचितम् । तादृशेति । तादृ-  
शशाब्दबोधजनकज्ञानविषयेत्यर्थः । आकाङ्क्षानिवेशात्पर्वतो वह्निः  
सम्बन्धीत्यादिनिराकाङ्क्षवाक्यव्युदासः । न च पर्वतो वह्निमानि-  
त्यादिशाब्दबोधं प्रति निराकाङ्क्षतादृशवाक्यविषयकज्ञानत्वेनाजन-  
कत्वात्तादृशशाब्दबोधजनकतावच्छेदकविषयिताकत्वनिवेशनेनैवोप-  
पत्तावाकाङ्क्षानिवेशनमफलमिति वाच्यम् । पर्वतो वह्निमानित्यादिवा-  
क्यानुपूर्वाप्रकारकभ्रमात्मकतादृशनिराकाङ्क्षविषयकज्ञानस्यापि त-  
थाविधशाब्दधीजनकतया तदीयाविषयिताया अपि तज्जनकताव-  
च्छेदकत्वेन तज्जनकतावच्छेदकप्रकारताश्रयानुपूर्वीरूपाकाङ्क्षाशालि-  
त्वनिवेशस्यावश्यकत्वात् । तच्छालित्वं च तद्वटकवर्णसमुदायत्वम् ।  
तज्जनकतावच्छेदकीभूतभ्रमान्ययत्किञ्चिज्ज्ञानवृत्तिविषयिभानिरूपक-  
वर्णसमुदायत्वमिति तु पर्थवसितोऽर्थः । ह शो वह्निमानित्यादिभ्रमा-  
नुमेतिसमानविषयकतादृशबोधजनकवाक्यस्य वारणाय योग्यतानि-  
वेशनम् । योग्यत्वं चावाधितार्थकत्वम् । प्रकृतसाध्यविशिष्टप्रकृतपक्ष-



बोधकत्वमिति यावत् । वैशिष्ट्यं च वास्तवं न तु वैज्ञानिकम् । यद्यपि स्वातन्त्र्येण योग्यतानिवेशो निरर्थकः—अन्यूनविषयकत्वावच्छिन्नजन्यताप्रतियोगिकजनकताया अवश्यं विवक्षणीयतया वास्तववैशिष्ट्यघटितसाध्यविशिष्टपक्षाविषयकत्वरूपान्यूनविषयकत्वनिवेशासम्भवेप्ययोग्यवाक्यप्रतिप्राद्यविशिष्टार्थाप्रसिद्ध्या सम्प्रदायसिद्धप्रतिज्ञाप्रतिप्राद्यविशिष्टार्थबोधानिवर्त्यसंशयानिवर्तकत्वरूपानतिरिक्तविषयकत्वघटितलक्षणस्य तत्रातिव्याप्यप्रसक्तेः, तथापि वास्तववैशिष्ट्यघटितानतिरिक्तविषयकत्वसूचनाय योग्यतोपादानाम् । आदिपदान्तात्पर्यविशेषपरिग्रहः । तेन निस्तात्पर्यकस्य शुकाद्युच्चारितप्रतिज्ञासमानाकारवाक्यस्यार्थान्तरपरतादृशवाक्यस्य च व्युदासः ।

नन्वाकांक्षादिनिवेशो शाब्दवाक्यपदयोर्वैयर्थ्यम्—आकांक्षादर्शानान्तरोपयिकत्वविरहाद्वाक्यातिरिक्तेऽसत्त्वाच्चानुमितिजनकपरामर्शादौ शाब्दधीजनकयोग्यताज्ञानादावतिप्रसङ्गानवकाशादित्यत आकांक्षादिमत्त्वलाभार्थकतया तादृशपदोपादानं सार्थकयति तल्लामञ्चेति । तल्लामः—शाब्दबोधं प्रति आकांक्षादिमत एव वाक्यस्य जनकतया आकांक्षादिमत्त्वलाभः । तादृशपदद्वयोपादानादित्यर्थः । शाब्दपदस्य योगेन शब्दजन्यार्थकत्वेन तल्लामः आकांक्षादिरहितस्यापि शब्दस्य शब्दजन्यस्मृतिहेतुत्वादतो जातिविशेषोपस्थापकेत । रुढ्यानुभवेनिष्ठशाब्दत्वरूपजात्यवच्छिन्नोपस्थापकार्थकम् । शाब्दबोधं प्रात आकांक्षादिरहितस्यापि योग्यताज्ञानादेहेतुतया वाक्यपदानुपादाने केवलशाब्दपदान्न तल्लाम इति वाक्यपदोपादानापेक्षेति भावः ।

यत्तु—तल्लामञ्चेति अन्यूनविषयकशाब्दत्वावच्छिन्नौपायिकाकांक्षादिमत्त्वलाभञ्चेत्यर्थः । शाब्दपदस्यावयवशक्त्या शब्दजन्यज्ञानत्वावच्छिन्नार्थकत्वे शब्दजन्यतावच्छेदकजातिविशेषानुपस्थित्या तदवच्छिन्नजन्यताप्रतियोगिकजनकतालाभो न भवतीत्यत उक्तं जातिविशेषोपस्थापकेति । तथाच कार्यदिशि शाब्दपदेन शाब्दत्वजातेः कारणदिशि च वाक्यपदेनाकाङ्क्षादिमत्त्वस्य लाभात्तादृशशाब्दत्वावच्छिन्नौपायिकाकाङ्क्षादिमत्त्वलाभ इति—व्याख्यानम्, तदसत्—अवच्छेदकतापर्याप्त्यनिवेशान्निरुक्तान्यूनविषयकत्वावच्छिन्न-



जन्यतानिवेशमात्रेणोपपत्त्या शाब्दत्वनिवेशने प्रेयाजनाभावात्तदु-  
पस्थितेरप्रयोजकत्वात् ।

न च तदर्थविषयकत्वस्य शाब्दत्वनिष्ठजन्यतावच्छेदकतायामे-  
वावच्छेदकतया जन्यतायां तदवच्छिन्नत्वविरहात् अन्यूनविषयक-  
शाब्दत्वावच्छिन्नत्वेनैव जन्यता निवेशनीयेति वाच्यम् । विनिगम-  
नाविरहेण शाब्दत्वविशिष्टतत्तदर्थविषयकत्वस्यापि जन्यतावच्छे-  
दकत्वात् ॥

(चिं०) अन्यूनानतिरिक्तपदं विहाय लिङ्गाविषयक-  
त्वं वा ज्ञानविशेषणम्, तेनोदाहरणादिव्युदासः । निग-  
मनश्च न परामर्शहेतुः—अबाधितासत्प्रतिपक्षत्वज्ञानज-  
नकत्वात् ।

(दी०) अन्यूनत्यादि । तथा चोद्देश्यानुमितिसमानवि-  
षयकशाब्दज्ञानजनकन्यायावयवत्वमर्थः । व्यतिरेकिणि ह्रदो  
निर्धूम इत्यादौ निर्वह्नित्वहेतुके यथा ह्रदभिन्नमित्यादिदृष्टान्त-  
वतो ह्रदादृष्टिधर्मशून्यत्वादिहेतुके बोदाहरणस्य वारणाय स-  
मानविषयकान्तं पक्षविशेष्यकार्थकम् । उपनयवारणाय लिङ्गा-  
विषयकेति ।

यद्यपि प्रकृतलिङ्गाविषयत्वं पृथिवीतरेभ्यो भिद्यते पृथिवी-  
त्वात् गन्धवती तथा गन्धादित्यादावव्यापकम् । न चात्रोपनया-  
सम्भवः इदमा गन्धवत्त्वेन परामृष्टे हेतुभूतगन्धवत्त्वान्वयायोगा-  
दिति वाच्यम् । साध्याभावव्यापकगन्धाभावाभावत्वेनान्व-  
यात् । अत एव व्यतिरेकिणि न च नेयं पृथिवीत्यादिकः प्रा-  
चां प्रयोगः । यदि च दण्डवान् रक्तदण्डवानि सस्यान्वयो नानु-  
पपन्नस्तद्विशिष्टे शुद्धतद्विशिष्टान्वयस्यैवाव्युत्पन्नत्वादित्युच्यते,  
तदा नानुपत्तिगन्धोऽपि । पक्षाविशेषणत्वेन तदविषयत्वञ्चायं  
बहिसामग्रीमान् बह्नेरित्यादौ पक्षाविशेषणत्वेन साध्याविशेषण-



त्वेन च तदविषयत्वम् दधि द्रव्यं दध्नः प्रमेयत्वमभिधेयं प्रमेय-  
त्वात् गोत्वभावो न सास्त्रादिमान् गोत्वाभावादिसादावव्याप-  
कमतिव्यापकञ्चापनयस्य । तथापि पक्षतावच्छेदकविशिष्टपक्षे  
यत्साध्यतावच्छेदकविशिष्टमाध्यवैशिष्ट्यावगाहित्वं तद्वाहिर्भावेन  
लिङ्गविषयत्वस्यभावो वाच्यः ॥

(गा०) नन्वन्यूनानतिरिक्तपदपरित्यागे अनुमितिविषयकशाब्द-  
धीजनकमित्यवशिष्यते, तथाच पर्वतां वह्निमानित्यादप्रातिज्ञावाक्य-  
स्यानुमित्यबोधकतयाऽव्याप्तेरित्याशङ्कां परिजिहीषुरनुमितिविषयो  
विषयो यस्येति मध्यमपदलोपसमासामिप्रायेण समुदितलक्षणप-  
र्यवसितार्थं व्याचष्टे तथाचति । दृष्टान्तवत इति । अस्याग्रमेणो-  
दाहरणस्येत्यादिनाऽन्वयः । अन्वय्युदाहरणस्य लिङ्गबोधकत्वाद्यति-  
रेकिपर्यन्तानुधावनम् । यो यो धूमवान्स स वह्निमानितिव्यतिरेक्युदा-  
हरणस्य वन्धभावादिरूपलिङ्गबोधकत्वात्पक्षविषयकत्वमात्रनिवश-  
नेनैव तादृशोदाहरणवारणसम्भवेन पक्षमुख्यविशेष्यकत्वपर्यन्तस्य  
विवक्षणीयस्य व्यावृत्तिदानाय यथा हृदभिन्नमित्यादिदृष्टान्तघटि-  
ततदनुसरणम् । दृष्टान्ताघटितेप्युदाहरणे व्यावृत्तिमाह हृदावृत्तीति ।  
उपनयवारणायेति । पक्षतावच्छेदकावाच्छिन्नपक्षविशेष्यकत्वनिवश-  
स्य प्रयोजनान्तरविरहेष्येतदर्थमेव तन्निवेशेऽननुपक्षपक्ष निगमनाति-  
व्याप्तिर्न सम्भवतीत्यभिप्रायेण निगमनोपेक्षा । तस्मादतरेभ्यो भिद्यत  
इत्यादिनिगमनस्य पक्षविशेष्यकबोधजनकत्वाभावाच्चिगमनसा-  
मान्ये नातिव्याप्तिसम्भव इत्यभिप्रायेण वा । वस्तुतः पक्षमुख्यविशे-  
ष्यकत्वनिवेशेऽपि गोत्व सास्त्राभाववद्भावादित्यत्र यत्र सा-  
स्त्रा तत्र गोत्वमित्युदाहरणे पक्षमुख्यविशेष्यकबोधजनकेऽतिव्याप्ति-  
दुर्वारैव पक्षमात्रमुख्यविशेष्यकत्वनिवेशे च विश्वपक्षकस्थले मा-  
त्रार्थाप्रसिद्ध्याऽव्याप्तिरिति पक्षतावच्छेदकवाच्छिन्नमुख्यविशेष्य-  
त्वनिरूपकत्वमेव विवक्षणीयम् । तथा च निगमनेऽननुपक्षपक्षेऽति-  
व्याप्तिर्न सम्भवत्येवेति ध्येयम् ।

लिङ्गत्वस्य केवलान्वयितया सामान्यतो लिङ्गाविषयकत्वं ज्ञाने-  
ऽप्रसिद्धमिति प्रकृतलिङ्गाविषयकत्वं विवक्षणीयम्, तथापि न मिस्तार-  
इत्याशयेनाह यद्यपि प्रकृतेति । लिङ्गतावच्छेदकावच्छिन्नाविषयक-



त्वविवक्षणे पृथिवीतरेभ्यो भिद्यत इत्यादिप्रतिज्ञाया नासङ्ग्रहः-त-  
ज्जन्यबोधे स्वरूपत एव पृथिवीत्वादिलिङ्गमानादित्याशयेन स्थला-  
न्तरे दोषमाह गन्धवती तथेति । तथा-इतरेभ्यो भिद्यते । न चात्र  
उपनयासम्भव इति । तथाच तादृशप्रतिज्ञाघाटनन्याय एव न स-  
म्भवतीति काव्यातिशङ्कति भावः । इदमा-इदमशब्देन । गन्धवत्त्वे-  
नेति । उपनयस्थेदंशब्दस्य प्रतिज्ञोपदर्शितपक्षतावच्छेदकावच्छि-  
न्नपरत्वादिति भावः । गन्धवत्त्वान्वयेति । गन्धवदभेदान्वयस्येत्य-  
र्थः । अयोगादिति । उद्देश्यत्वविधेयत्वयोरवच्छेदकयोरैक्येऽभेदा-  
न्वयबोधप्रसङ्गादिति भावः । साध्याभावेति । साध्याभावव्याप-  
को यो गन्धाभावस्तदभावत्वेनेत्यर्थः । तथाच भिन्नरूपेण गन्धा-  
देरुद्देश्यत्वविधेयत्वावच्छेदकगर्भान्तर्भावान्त्वयबोधानुपपत्तिरिति  
भावः ।

ननु हेत्वभावाभावत्वेन हेतूपस्थापकपदाभावात्कथमुपनयवा-  
क्यात्तेन रूपेण पक्षे हेतुमानमत आह अत एवेति । साध्याभाव-  
व्यापकतावच्छेदकहेत्वभावत्वाद्यपच्छिन्नाभावत्वेन हेत्वन्वयानुरोधा-  
देवेत्यर्थः । न च नेयं पृथिवीति । नञ्द्वयेनाभावाभावत्वेन हेतुबाध-  
नदिति भावः ।

यद्यपि पृथिवीत्वहेतुकस्थले तादृशोपनयप्रयोगो न युज्यते पृ-  
थिवीपदार्थतावच्छेदकस्य नञ्प्रतीतिभावेऽन्वयासम्भवेन हेत्वभावाभा-  
वत्वेन हेत्वलाभात् । न च हेतुमङ्गदाभावोऽपि हेतुरेवान्योन्याभावा-  
भावस्य प्रतियोगितावच्छेदकरूपत्वात्, एवं हेतुमङ्गद एव साध्या-  
भावव्यापकता यत्र नेतरभेदस्तन्नपृथिवीत्युदाहरणेन बोध्यत इति  
पृथिवीभेदाभावत्वेन पृथिवीत्वबाधकस्तादृशोपनयो युज्यत इति  
वाच्यम् । एवमपि पृथिवीत्वादिति हेतुवाक्यापस्थितपृथिवीत्वत्व-  
विशिष्टहेतुकानुमित्यौपयिकतद्रूपविशिष्टवद्भेदत्वावच्छिन्ने साध्या-  
भावव्यापकताया एवाकाङ्क्षिततया तस्या एव यत्रेतरभेदाभावस्त-  
न्नपृथिवीत्ववदिति उदाहरणेनोपदर्शनीयतया तद्रूपविशिष्टवद्भे-  
दत्वावच्छिन्नाभावत्वेन हेतुमत्ताया एव उपनेयत्वात्तादृशोपन-  
यासङ्गतेः, अन्यथा पृथिवीतरेभ्यो भिद्यते गन्धसमवायिकारणताव-  
च्छेदकरूपवत्त्वादित्यादावपि तथापनयप्रयोगापत्तेरिति । तथापि  
तादात्म्येन पृथिवीहेतुकस्थलाभिप्रायेणेदम् । आदिपदान्न च नेयं ग-



गन्धवतीत्याद्याकारकस्य न च नात्र गन्ध इत्याद्याकारकस्य बोधन-  
यस्य परिग्रहः । अत्र हेत्वभावादौ साध्याभावव्यापकत्वाभावेऽपि  
न क्षतिः । प्राचीनमते उदाहरणादेव व्याप्तिलाभेन पक्षधर्मतामात्र-  
स्योपनयत्वात् अत एव प्राचामित्युक्तम् । साध्याभावव्यापकेत्यादौ  
च व्यापकान्तमुपलक्षणार्थकम् ।

ननु न च नेयं पृथिवीत्यादिकः प्राचीनानुमत उपनयोऽसङ्गतः-  
नअर्थाभावस्य प्रतियोग्यनुयोग्यपरागेणैव शाद्धानुमवे भानात्  
अन्योन्याभावबोधे समानविभक्तिकप्रतियोग्यनुयोगिवाचकपदसम-  
भिव्याहारस्य संसर्गाभावबोधे च सप्तम्यन्तानुयोगिवाचकपदसम-  
भिव्याहारस्यापेक्षितत्वात्प्रकृते चानुयोगिवाचकपदाभावेन पृथिवी-  
भेदगन्धाभावादिवोधासम्भवादिति नवीनानुमत इतरत्वव्यापकी-  
भूताभावप्रतियोगिगन्धवती चैयमित्याद्याकारकोपनय एवादर-  
णीयः । तथाच हेतोः पक्षतावच्छेदकत्वे दर्शितव्युत्पत्तिविरोधो  
दुष्परिहर एवेत्यालोच्य नव्यमते समाधानमाह यदि चेति ।  
उच्यते इत्यग्निमेणान्वयः । तद्विशिष्ट इति । तद्धर्मं धर्मितावच्छेदकी-  
कृत्येतराविशेषिततद्धर्मावच्छिन्नाभेदान्वयबोधस्यैव व्युत्पत्तिवि-  
रुद्धत्वादित्यर्थः । नानुपत्तीति । प्रकृते उद्देश्यतावच्छेदकाघटकव्याप्ते-  
र्विधेयतावच्छेदकघटकतया भानादिति भावः । तथाच गन्धवती-  
तरेभ्यो मिद्यते गन्धादित्यादिन्यायस्यापि निष्प्रत्यूहतया लिङ्ग-  
विषयकतादृशन्यायान्तर्गतप्रतिज्ञायामव्याप्तिर्दुर्वारैवेति भावः ।

ननु पक्षाविशेषणतया यल्लिङ्गविषयत्वं तच्छून्यत्वं विचक्षणी-  
यमतो नोक्ताव्याप्तिरुक्तस्थले पक्षाविशेषणतयैव लिङ्गविषयतासत्त्वेन  
विशिष्टाभावसत्त्वादित्यत आह पक्षाविशेषणत्वेनेति । अयं वह्निसा-  
मग्रीमान्वहेरित्यादाविति । अव्यापकमित्यग्निमेणान्वयः ।

अथ पक्षाविशेषणत्वं पक्षनिरूपितविशेषणतामिन्नत्वम्, तस्य  
लिङ्गविषयताविशेषणत्वं चायं वह्निसामग्रीमान्वहेरित्यादावव्याप्या-  
शङ्कानवकाशः-तत्रापि पक्षांशे विशेषणतापन्नसाध्यनिरूपितविशे-  
षणतात्मकलिङ्गविषयतायाः परंपरया पक्षनिरूपितत्वाद्गन्धवती-  
तरेभ्यो मिद्यते इत्यादावपि मत्वर्थसम्बन्धांशे विशेषणीभूतगन्ध-  
विषयताया गन्धसमानकालीनरूपवती पृथिवी इतरेभ्यो मिद्यत  
इत्यादौ ताद्विषयतायाः साक्षात्पक्षनिरूपितविषयतानात्मकत्वेन सा-



क्षात्परंपरासाधारणनिरूपितत्वस्यैव निवेशनीयत्वादिति चेन्न । पक्षा-  
विशेषणत्वं यद्युक्तार्थकं तदा निगमनातिव्याप्तिः । न च निगमनेऽयं-  
पदाननुषङ्गपक्षे उक्तयुक्त्या पक्षतावच्छेदकानवच्छिन्नमुख्यविशेष-  
ताकान्यत्वस्य विषयकान्तार्थस्य विवक्षणीयतया नातिव्याप्तिरिति  
वाच्यम् । एवमप्यनुषङ्गपक्षे तत्रातिव्याप्तेर्दुर्वारत्वात् । अतः पक्ष-  
तावच्छेदकप्रकारतानिरूपकविशेष्यतानिरूपितप्रकारतान्यत्वमेव त-  
दर्थो वाच्यः । पक्षतावच्छेदकप्रकारतान्तःपातिनी सर्वैव प्रकारता  
तादृशविशेष्यनिरूपिता । इयांस्तु विशेषः—‘काचित्साक्षात्काचित्प-  
रंपरया तथेति । विधेयकोटिप्रविष्टपदार्थीयप्रकारता च न धर्मिता-  
वच्छेदकप्रकारतानिरूपितविशेष्यतानिरूपिता विधेयनिरूपितवि-  
शेष्यतायाः धर्मितावच्छेदकावच्छिन्नतया धर्मितावच्छेदकप्रकारता-  
निरूपितविशेष्यतायाश्च स्वस्य स्वधर्मितानवच्छेदकत्वेन तदनव-  
च्छिन्नतया विधेयतद्धर्मितावच्छेदकप्रकारतानिरूपकविशेष्यतयोर्मे-  
वादिति निगमनादिजन्यबोधीयविधेयकोटिप्रविष्टलिङ्गविषयता न  
पक्षतावच्छेदकप्रकारतानिरूपकविशेष्यतानिरूपितविशेषणतात्मि-  
केति न निगमनाद्यातिव्याप्तिः । एवं च वह्निसामग्रीमान् वह्नेरित्या-  
दावव्याप्तिः प्रसज्यत एवेति’ ।

एतेन पर्वतो वह्निमान्धूमादित्यादौ प्रसिद्धन्यायान्तर्गतोपनये-  
ऽतिव्याप्तिप्रसंजकत्वेन नैतद्विवक्षणं शंकापथमारोहति । न चायं  
दोषो ‘ऽतिव्यापकं चोपनयस्ये’त्यनेन स्वयमेव वक्ष्यत इति नानुपपात्ति-  
रिति वाच्यम् । उपनयवारणार्थकतयैव लिङ्गाविषयकत्वविशेषणस्य  
स्वयं प्राग्व्याख्याततया उपनयमात्र एव यादृशविवक्षायामतिव्याप्ति-  
सिस्तदाशङ्कायां सन्दर्भविरोधस्य जागरूकत्वादित्यापि समाहितम् ।

न ‘चैवमतिव्यापकं चोपनयस्येति’ ग्रन्थासङ्गतिः—नादृशग्रन्थस्य  
धूमवान् वह्निमान् धूमादित्यादिन्यायान्तर्गतोपनयविशेषपरत्वाच्च  
हेतोरेव पक्षतावच्छेदकतया पक्षतावच्छेदकावच्छिन्नांशे यद्विशेष-  
णत्वं तस्यापि पक्षतावच्छेदकप्रकारतानिरूपकविशेष्यतानिरूपित-  
त्वात् । एवं व्यापकत्वनिरूपकतया हेतुविषयताया अपि स्वात्म-  
कपक्षतावच्छेदकप्रकारतानिरूपिताधिकरणनिष्ठविशेष्यतानिरूपित-  
प्रकारतात्मकतयाऽतिव्याप्तिसङ्गतिः ।

यत्तु-पक्षतावच्छेदकहेतुकव्यतिरेक्युपनयपर्यन्तपरतया तादृ-



शत्रुस्थसङ्गमनम् अन्वय्युपनये तज्जन्यबोधे व्याप्तिघटकतया लिङ्ग-  
विषयकत्वसत्त्वेनातिव्याप्तिर्न सम्भवतीत्यभिमानेन केषांचिन्मतं-त-  
देतेनाश्रद्धेयम् ।

पक्षाविशेषणत्वेन साध्याविशेषणत्वेन चेति । पक्षतावच्छेदकप्र-  
कारतानिरूपकविशेष्यतानिरूपितप्रकारताभिन्नत्वे सति साध्य-  
तावच्छेदकप्रकारतानिरूपितविशेष्यतानिरूपितप्रकारताभिन्नं य-  
ल्लिङ्गविषयकत्वं तच्छून्यत्वमर्थः । साध्याविशेषणतयेत्यस्य य-  
थाश्रुतार्थकत्वे निगमने परम्परया साध्यविशेषणतयैव लिङ्गमाना-  
दतिव्याप्त्यापत्तेः । न चैवमपि ज्ञानविषयवान धूमादित्यादिन्या-  
यान्तर्गतनिगमनातिव्याप्तिस्तदवस्थैव ज्ञानविषयत्वरूपसाध्यताव-  
च्छेदकप्रकारतानिरूपकविशेष्यतानिरूपितत्वरूपसाध्यतावच्छेदक-  
स्य हेतुप्रकारतायां सत्त्वादि(१)ति वाच्यम् । शुद्धसाध्यतावच्छे-  
दकप्रकारतानिरूपकविशेष्यताया एव विवक्षणीयत्वात् ।

ननु पक्षधर्मलिङ्गाविषयकत्वविवक्षणे दधि द्रव्यं दध्न इत्यादौ  
नाव्याप्त्यवकाशः दधि द्रव्यमित्याकारकबोधस्य दधिद्व्यणुकविष-  
यकस्य दधिसमवेतदध्यविषयकत्वसम्भवात् अतः स्थलान्तर-  
माह प्रमेयत्वमिति । ननु प्रमेयत्वं प्रमाविषयत्वं, तच्च विषयभेदा-  
ङ्गिभम्, एवञ्च घटादिनिष्ठप्रमेयत्वाविषयकस्य प्रमेयत्वमभिधेयमिति  
बोधस्य प्रमेयत्वरूपपक्षनिष्ठप्रमेयत्वाविषयकस्य सम्भवान्नाव्या-  
प्तिरतः स्थलान्तरमनुसरति गोत्वाभावं इति । ननु पक्षतावच्छेद-  
कविशिष्टपक्षविषयतानन्तःपातिलिङ्गविषयताशून्यत्वनिवेशेनोपदर्शि-  
तहेतुपक्षकप्रतिज्ञाया असङ्गः । तदन्तःपातित्वं च पक्षतावच्छे-  
दकप्रकारतानिरूपितसंसर्गतानिरूपकत्वं पक्षतावच्छेदकप्रकारता-  
पक्षविशेष्यतासाधारणमित्यालोच्यातिव्याप्तिमाह अतिव्यापकं चेति ॥  
पक्षतावच्छेदकविष्टेति । पक्षतावच्छेदकावाच्छन्नपक्षविशेष्यता-

(१) त-एवं बहिःसाध्यकनिगमनजन्यबोधीयहेतुज्ञानज्ञाप्यत्ववि-  
शिष्टबहिःसाध्यविप्रकारघटकविषयतायाः साध्यतावच्छेदकावाच्छिन्ना-  
दिनिरूपितप्रकारतात्वस्याधिकं त्वित्यादिन्यायेनाक्षततया तादृशप्र-  
कारघटकविषयतायाः निरुक्तविशेष्यतानिरूपितप्रकारतान्यत्वविर-  
हा-तत्रातिव्याप्तितादवस्थमिति पाठोऽधिकः पुस्तकान्तरे ।



निरूपिता या साध्यतावच्छेदकावच्छिन्नसाध्यप्रकारतानिरूपितवै-  
शिष्ट्यविषयता तद्वहिर्भूतलिङ्गविषयताशून्यत्वमित्यर्थः ।

अथ तद्वहिर्भूतत्वं न साक्षात्परंपरासाधारणतन्त्रिरूपकत्वशून्य-  
त्वं-पक्षतावच्छेदकप्रकारताया उक्तयुक्त्या तदनिरूपकत्वात् । कथं-  
चित्त्रिरूपकत्वोपपादनेऽपि यत्र संयोगेन घट्टे साध्यत्वं वह्निसंयोग-  
त्वेन हेतुता तत्रत्यप्रतिज्ञायामव्याप्तिः-हेतुभूतवैशिष्ट्यविषयतायाः  
स्वनिरूपकत्वविरहात् । एवं साक्षात्परंपरासाधारणानुगतनिरूप्य-  
निरूपकभावोऽपि दुर्वचः-परंपरया निरूपितत्वस्य तन्निरूपितनिरू-  
पितत्वाद्यात्मकत्वात् । एतेन तादृशवैशिष्ट्यविषयतानिरूपकविष-  
यत्वानिरूपितत्वं तादृशविषयतावहिर्भूतत्वम्, तच्च वैशिष्ट्यवि-  
षयतासाधारणं तन्निरूपकप्रकारताविशेष्यतानिरूपितत्वमादाय त-  
न्निरूपकप्रकारतासाधारणं चेत्युक्तावपि न निस्तार इति चेत् । न ।

तथाविधवैशिष्ट्यविषयताशालिनिश्चयत्वसमनियत(व्यापक)प्रति-  
बन्धकतानवच्छेदकत्वमेव तद्वहिर्भूतत्वम् । निगमनजन्यबोधीयहेतु-  
विषयता च यादृशप्रतिबन्धकतावच्छेदककोटौ निवेश्यते न तादृशी का-  
पि प्रतिबन्धकता तादृशनिश्चयत्वव्यापिका हेत्वविषयकतादृशवैशिष्ट्य-  
विषयताशालिज्ञानासाधारण्यात्, अतस्तथाविधहेतुविषयतायास्तद्व-  
हिर्भूतत्वोपपत्तिरित्यनुपपक्षेऽपि न निगमन्तातिव्याप्तिः । तादृशनि-  
श्चयत्वव्यापकत्वमात्रस्य प्रतिबन्धकताविशेषणत्वे धूमादालोकवान्  
पर्वतो वह्निमान्धूमादित्यत्र हेत्ववयवेऽतिव्याप्तिः तादृशहेतुनिष्ठाया  
हेतुत्वं धूमीयं न वेति संशयप्रतिबन्धकतावच्छेदकतादृशबोध-  
विषयताया निरूपकविषयतावहिर्भूतत्वानुपपत्तेरतस्तादृशनिश्चय-  
त्वव्याप्यत्वमपि प्रतिबन्धकताविशेषणम् । न च पक्षतावच्छेदकाव-  
च्छिन्नमुख्यविशेष्यतानिवेशस्यावश्यकतया नैतादृशातिव्याप्तिसं-  
भावेनेति व्यर्थं व्याप्यत्वनिवेशनमिति वाच्यम् । तथाप्यनुपप-  
क्षे धूमाद्वह्निमतस्सधर्मा पर्वतो वह्निमान्धूमादित्यादिस्थलीय-  
निगमने हेतुत्वं प्रमेयाद्वाच्यत्ववत्प्रमेयादित्यादिस्थलीयहेत्ववयवे  
चातिव्याप्तेर्दुर्वारत्वात्तन्निवेशस्यावश्यकत्वादिति । न च धर्मिताव-  
च्छेदकनिष्ठं प्रकारत्वं न प्रतिबन्धकतावच्छेदकमपि तु तन्निष्ठविशे-  
ष्यतावच्छेदकत्वमेव तथाच गन्धघतीतरेभ्यो भिद्यत इत्यादिप्रति-  
ज्ञाजन्यबोधीयहेतुप्रकारतायास्तद्वहिर्भूतत्वादव्याप्तिरिति वाच्यम् ।



विशेष्यतावच्छेदकताया एव प्रकारतात्वोपगमेन तादृशबोधे तदन्य-  
प्रकारतानभ्युपगमात् । एवं चातिप्रसक्तस्य भूतलं घटवदित्यादि-  
ज्ञानस्य भूतलत्वांशे तद्धर्मितावच्छेदकत्वस्य प्रकारान्तरेण वारण-  
सम्भवात् । अस्तु वा विशेष्यतावच्छेदकताख्यविषयता प्रकारतातोऽ-  
न्यैव तथापि न क्षतिः । तादृशविषयतावहिर्भूतविषयताशून्यत्वं ज्ञान-  
विशेषणमुपेक्ष्य तादृशविषयतावहिर्भूतविषयतानवच्छिन्नजन्यतानि-  
रूपितजनकताया वाक्यविशेषणत्वोपगमेन विशेष्यतावच्छेदकताभि-  
जगन्धादिविषयतायाः प्रतिज्ञाजन्यबोधे सत्त्वेऽपि तस्याः प्रतिज्ञाज-  
न्यतावच्छेदककोटिनिवेशे प्रयोजनाभावेन तन्निष्ठधर्मितावच्छेदकता-  
या एव तत्र निवेशनीयतयाऽव्याप्यनवकाशात् । तादृशवहिर्भूतविष-  
यतासामान्यशून्यत्वनिवेशेऽनुमितिसमानविषयकत्वनिवेशनस्य मू-  
लोपात्तस्य वैयर्थ्यप्रसङ्ग इति तादृशलिङ्गविषयतासामान्यशून्यत्व-  
निवेशनमिति अखण्डाभावघटकतया न लिङ्गांशवैयर्थ्यम् ॥

(दी०) वस्तुतो लिङ्गं-लिङ्गत्वं, तथाच प्रकृतहेतुतावच्छेद-  
कावच्छिन्नस्य प्रकृतसाध्यतावच्छेदकावच्छिन्नगमकतौपयिकं व-  
द्व्याप्तिविषयत्वं तच्छून्यत्वमर्थः । तच्च हेतौ साध्यव्याप्यताव-  
गाहित्वम् हेतुभूताभावप्रतियोगितावच्छेदकावच्छिन्ने साध्या-  
भावव्यापकतावगाहित्वञ्च । द्रव्यत्वव्याप्यसंयोगबहुत्तिधर्मवा-  
नयं द्रव्यत्ववान् गुणात् गुणव्याप्यरूपवानयं स्पर्शवान् रूपादि-  
त्यादौ प्रतिज्ञासंग्रहायावच्छेदकद्वयोपादानम् ।

अन्यूनानतिरिक्तपदमिति च मूलमुद्देश्यानुमित्यन्यूनानति-  
रिक्तविषयभागपरम् । हेतुत्वमभिधेयं मेयत्वादित्यादौ पञ्चम्यर्थ-  
पक्षकहेतुवारणाय पञ्चम्यन्तान्यत्वस्य हेत्वन्यत्वस्य वाऽवश्यं वा-  
च्यत्वात् । संख्यातिरिक्तसुबर्थस्य प्रातिपदिकार्थे विशेष्यत्वेनैवान्व-  
यात् । प्रातिपदिकार्थयोः क्रियाप्रातिपदिकार्थयोश्च भेदेन साक्षाद-  
न्वयस्याव्युत्पत्तेर्वक्ष्यमाणत्वात् । चैत्रस्येदं न मैत्रस्य मैत्रस्येदं न  
चैत्रस्य द्वयोरिदं नेदमेकस्यापीत्यादौ चैत्रादिसम्बन्धाभावबोधस्य



विना विभक्त्यर्थविशेष्यतामनुपपत्तेः चैत्रो न पचतीत्यादौ तिरु-  
र्थस्येव विनाप्यनुयोगिनि सप्तमीं सुवर्थस्याप्यभावान्वयात् ।

हेतुविषयकज्ञानजनकत्वव्याप्यावयवावच्छेदकरूपशून्यत्वे  
सत्युदाहरणान्तरस्यावयवत्वं तत्त्वम्, तादृशश्चावच्छेदकं हेतुत्वा-  
दिकमिति केचित् ।

(गा०) उक्तरीत्या बहिर्भूतत्वनिर्वचनायासविद्वेषात्कल्पान्तरमा-  
श्रयते वस्तुतस्त्विति । लिङ्गत्वमिति । व्याप्तिरित्यर्थः । नन्वत्राननु-  
गतयोरन्वयव्यतिरेकव्याप्योस्तद्व्यपकत्वयोर्वा एकतरमात्र-  
विषयताया उपादानेऽन्यतरबोधकोपनयादावतिव्याप्तिरित्याशङ्क्या  
तादृशव्याप्तिव्यपकताद्वयीविषयतयोरनुगतरूपेणाभावं निवेशय-  
ति तथाचेति । प्रकृतहेतुतावच्छेदकावच्छिन्नस्येति गमकत्वान्वितम् ।  
व्याप्तिविषयकत्वमित्यत्र व्याप्तिपदं व्यापकत्वाविषयतानिष्ठसाध्यताव-  
च्छेदकादिविषयताव्यावृत्तविलक्षणौपयिकतानिवेशसूचनाय ॥

अथ किमिदं तादृशगमकतौपयिकत्वं ? न तावत्प्रकृतहेतुताव-  
च्छेदकावच्छिन्नहेतुकप्रकृतसाध्यतावच्छेदकावच्छिन्नसाध्यकानुमि-  
तित्वावच्छिन्नजनकतावच्छेदकत्वम्-पक्षधर्मत्वाविषयकोदाहरणज-  
न्यबोधीव्यापकत्वादिविषयताया अनुमितिजनकतावच्छेदकको-  
ट्यप्रविष्टतया तत्रातिव्याप्तेः । न च हेतुव्यापकत्वादिविषयतात्वेनैव  
तद्विषयताया जनकतावच्छेदककोटौ निवेशादनुमित्यजनकस्यापि  
तादृशज्ञानस्य विषयतानां तादृशरूपाकान्तानां तथात्वमक्षतमेवेति  
वाच्यम् । तादृशविषयतात्वेन पक्षविशेषणतापन्नहेतुविशेषणतापन्न-  
सामानाधिकरण्यविशेषणतापन्नसाध्यादिविषयतानिरूपितव्यापकत्व-  
विषयताया एव कारणतावच्छेदकवद्व्यपकत्वात्तादृश्या तदवच्छेदक-  
त्वाभावात् । यद्रूपावच्छिन्नविषयता जनकतावच्छेदिका तद्रूपावच्छि-  
न्नविषयताशून्यत्वनिवेशे च साध्यतावच्छेदकाद्यवच्छिन्नविषयताया  
अप्यनुमितिजनकतावच्छेदककोटिप्रविष्टतया तादृशविषयताशून्य-  
त्वस्य प्रतिज्ञाजन्यबोधेऽप्यसत्त्वादसम्भवः । यद्रूपावच्छिन्ननिरूपि-  
तव्यापकत्वविषयता जनकतावच्छेदिका तद्रूपावाच्छिन्नव्यापकतान-  
वगाहित्वानिवेशे च किञ्चिद्रूपावच्छिन्नव्यापकत्वं साध्यस्य पक्ष-



स्य वा घटकं यत्र तत्स्थलीयप्रतिज्ञाया असङ्ग्रहः, यत्त्वतत्त्वनिवे-  
शादनुगमानवकाशश्चेति चेन्न। पक्षतावच्छेदकावच्छिन्नमुख्यविशेष्य-  
तानिरूपितविषयतानिरूपिता या विषयता तन्निरूपितविषयतानिरू-  
पितविषयतायां विशेषणविधया प्रकृतानुमितिजनकतावच्छेदक-  
तावच्छेदकतायाः पर्याप्त्यधिकरणधर्मवत्त्वेन हेतुव्यापकताविशि-  
ष्टसाध्यविषयत्वसाध्याभावव्यापकताविशिष्टहेत्वभावविषयत्वे अनुग-  
मय्य तादृशधर्मावच्छिन्नतदभावस्य निवेशनेनानुपपत्त्यभावात्। त-  
थाहि-प्रकृतानुमितिजनकतावच्छेदिकाया अन्वयिपरामर्शीयहेतुव्या-  
पकतावच्छिन्नसाध्यविषयताया पक्षतावच्छेदकावच्छिन्नविशेष्यता-  
निरूपितहेतुविषयतानिरूपिताधेयत्वविषयतानिरूपिताधिकरणविष-  
यतानिरूपितत्वात्, व्यतिरेकिपरामर्शीयसाध्याभावव्यापकत्वावच्छि-  
न्नहेत्वभावविषयताया अपि तादृशविशेष्यतानिरूपितसांसर्गीयवि-  
षयतानिरूपितहेतुविषयतानिरूपितप्रतियोगित्वविषयतानिरूपितत्वेन  
साध्याभावव्यापकताविशिष्टहेत्वभावविषयतात्वस्यापि हेतुव्या-  
पकताविशिष्टसाध्यविषयतात्ववन्निरुक्तविषयत्वविशेषणविधया अ-  
नुमितिजनकतावच्छेदकतायाः पर्याप्त्यधिकरणत्वात्।

यद्यपि यथा परंपरया पक्षविशेष्यतानिरूपितोदाहरण-  
जन्यबोधीयहेतुव्यापकताविशिष्टसाध्यादिविषयता नानुमितिजन-  
कतावच्छेदिका तथा तन्निरूपितव्यापकत्वादिविषयतापि न तथेति  
तदीयसाध्यादिविषयताविशेषणतया व्यापकत्वादिविषयतानिरूपि-  
तत्वस्यानुमितिजनकतावच्छेदकतावच्छेदके प्रवेशो न सम्भवति ज-  
नकतावच्छेदकविषयतावृत्तेरेव धर्मस्य तादृशविषयताविशेषणतया  
जनकतावच्छेदकतावच्छेदकत्वसम्भवादिति निरुक्तपक्षविषयतापञ्च-  
मविषयतांशे विशेषणविधया अच्छेदकतावच्छेदकत्वपर्याप्त्यधिकर-  
णं यत्साधनादिव्यापकत्वविषयतानिरूपितत्वसहितं साध्यादिविषय-  
तात्वं तन्नोदाहरणजन्यबोधीयसाध्यादिविषयतासाधारणं तथा-  
चोदाहरणेऽतिव्याप्तिर्दुर्वारैव, तथापि निरुक्तजनकतावच्छेदकता-  
वच्छेदकतापर्याप्त्यधिकरणधर्मावच्छिन्नविषयतावच्छिन्ना या प्र-  
तियन्धकता तदवच्छेदकविषयतात्वेनोदाहरणबोधीयहेतुव्यापक-  
साध्यादिविषयतायाः संग्रहो बोध्यः। अनुमितिजनकतावच्छेदक-  
परामर्शीयसाध्यादिविषयताया हेतुव्यापकत्वादिविषयतानिरूपित-



साध्यादिविषयतात्वेन साध्यं हेतुव्यापकं न वेत्यादिसंशयप्रति-  
बन्धकतावच्छेदकत्वात्, तादृशप्रतिबन्धकतायां तादृशरूपेणोदाहर-  
णजन्यबोधीयसाध्यादिविषयताया अप्यवच्छेदकत्वात् । मुख्यवि-  
शेष्यतानिवेशाद् गोत्वाभावः प्रमेयत्वव्यापकवाच्यत्ववत्सास्नाभा-  
ववान् गोत्वाभावादित्यत्र तादृशविशिष्टसाध्यकप्रकृतानुमितिजन-  
कपरामर्शीयस्वात्मकपक्षविशेषणतापन्नगोत्वाभावविषयतानिरूपिता-  
धेयत्वविषयतानिरूपिताधिकरणविषयतानिरूपितसास्नाभावविषय-  
तानिरूपितवाच्यत्वविषयतांशे विशेषणविधयाऽवच्छेदकतावच्छेदक-  
तायाः पर्याप्त्यधिकरणधर्मवत्प्रमेयत्वव्यापकवाच्यत्वविषयतात्त्ववद्वि-  
षयतायाः प्रतिज्ञाजन्यबोधे सत्त्वेऽपि न क्षतिः । जनकता च साध्यव्या-  
प्यत्वावच्छिन्नधर्मिताकान्यपरामर्शीया ग्राह्या तेन तद्धर्मिकपरामर्श-  
मादायापि नोक्तप्रतिज्ञायामव्याप्तिः । न च साध्याभावव्यापकहेत्वभा-  
वप्रतियोगिहेतुमानितिपरामर्शीयपक्षविशेष्यतानिरूपितहेतुविषयता-  
निरूपितप्रतियोगित्वविषयतानिरूपिताभावविषयतानिरूपितव्याप-  
कत्वविषयताया अपि निरुक्तविषयतात्वात्तादृशविषयत्वविशेषणत-  
याऽवच्छेदकीभूतं साध्याभावव्यापकताविषयतात्वमपीति बह्व्यभाव-  
व्यापकमेयत्ववान् पर्वतो वह्निमानित्यादिप्रतिज्ञायामव्याप्तिरिति वा-  
च्यम् । किञ्चित्त्व्यापकत्वविशिष्टविषयतांशे विशेषणतया अवच्छेद-  
कतावच्छेदकत्वस्यैव निवेशनीयत्वात्, व्यतिरेकिपरामर्शीयपक्षवि-  
षयतापञ्चमव्यापकत्वविषयतायाश्चातथात्वात् ।

वस्तुतस्तु चतुर्थविषयतायामभावनिष्ठप्रकारताभिन्नत्वस्य निवे-  
शनीयत्वान्न कोपि दोषः । अन्वयव्यतिरेकव्याप्तिषट्कव्यापकताद्वय-  
विषयताया विशिष्टाभावद्वयनिवेशपरोऽयं ग्रन्थः । तथासति हेतुताव-  
च्छेदकेत्याद्यनुगतशब्देनोभयोत्कीर्तनवैयर्थ्यापातात् । विशिष्यापि  
तदुभयावगाहित्वस्य तच्चेत्यादिना दर्शनीयतया प्रथमत एव विशि-  
ष्य तदुभयानवगाहित्वार्थकत्वोपवर्णनानौचित्यात् ।

तच्चेति । तादृशगमकत्वौपयिकत्वं चेत्यर्थः । हेताविति । हेतु-  
व्यापकताविशिष्टसाध्याविषयकत्वमर्थः । अतो नोक्तानुगमाविरोधः ।  
हेतुभूताभावप्रतियोगितावच्छेदकेति । तादृशप्रतियोगितावच्छेदकं च  
धूमादिभावहेतुकस्थले धूमाभावत्वादिकं बह्व्यभावादिहेतुकस्थले च  
अहित्वादिक्म् । एतदसंप्रहमयेनैव हेत्वभावत्वावच्छिन्न इति नोक्तम्,



सथासति अयं निर्धूमो निर्वह्निवादित्यादौ यत्र धूमस्तत्र वह्निः धूम-  
व्यापकवह्न्यभाववांश्चायमित्याद्याकारकयोरेवोदाहरणोपनययोः प्र-  
योगाद्वह्निवाद्यवच्छिन्न एव साध्याभावव्यापकतायास्ततः प्रती-  
तिर्न तु वह्न्यभावाद्यभावत्वावच्छिन्न इति तत्रातिव्याप्त्यभावाप्र-  
तिपादनेन न्यूनतापत्तेः । हेतुतावच्छेदकसाध्यतावच्छेदकनिवेशप्र-  
योजनमाह द्रव्यत्वेति । प्रतिज्ञासंप्रहायेति । प्रथमोपदर्शितप्रतिज्ञा-  
विषयसंयोगत्वावच्छिन्ननिरूपितव्यापकताया अपि संयोगत्वेन गुण-  
हेतुकद्रव्यत्वत्वाद्यवच्छिन्नानुमितेः द्वितीयप्रतिज्ञाविषयगुणत्वाद्यव-  
च्छिन्नव्यापकतायाः गुणत्वेन स्पर्शसाध्यकरूपत्वावच्छिन्नहेतुकानु-  
मितेः प्रयोजकतयाऽवच्छेदकद्वयानुपादाने तत्रतत्राव्याप्तेरिति भावः ।

नन्वेवं लिङ्गत्वाविषयकत्वविशेषणेनैवांदाहरणस्यापि धारणे  
पूर्वोक्तानुमितिसमानविषयकत्वविशेषणस्य व्यावृत्तिर्न सङ्गच्छते  
इति सत्यन्तोत्तरविषयान्तभागपरित्यागस्यैवावश्यकत्वेनान्यूनान-  
तिरिक्तपदमात्रपरित्यागपरमूलविरोध इत्यालोच्य तादृशमूलस्य  
तथाविधसमुदायपरित्यागपरत्वमेवाह अन्यूनेति । नन्वेतत्कल्पे  
हेतुवारणायैव पक्षविशेष्यकत्वपर्यवसिततादृशविशेषणोपादानमाद्य-  
श्यकम्-तज्जन्यबोधस्य व्यापकत्वाविषयकत्वेन लिङ्गत्वाविषयकत्व-  
दलेनावारणादिति कथं समुदायपरित्याग इत्यत आह हेतुत्वमिति ।  
पञ्चम्यर्थपक्षक इति । तथाच पक्षमुख्यविशेष्यकत्वमपि तादृश-  
हेतुजन्यबोधेऽक्षतमिति न तेन तद्वारणसम्भव इति भावः । पञ्च-  
म्यन्तान्यत्वस्य निवेशे घटो दण्डात्पटो न दण्डादित्यादिपञ्चम्य-  
न्तप्रतिज्ञानामसंप्रहमालोच्य कल्पान्तरमाह हेत्वन्यत्वस्येति । अ-  
वश्यं वाच्यत्वादिति । तथाच तत एव सकलहेतुवारणे उक्तसमु-  
दायदलपरित्यागो न क्षतिमावहतीति भावः ।

ननु ज्ञापकत्वं पञ्चम्यर्थः, स च प्रकृत्यर्थस्य विशेषणतयैव  
भासते न तु विशेष्यतया, तथाच कथं पञ्चम्यर्थपक्षकन्यायान्तर्गत-  
हेतोः पक्षमुख्यविशेष्यकबोधजनकत्वमत आह संख्येति । वि-  
भक्त्यर्थस्यैकत्वादेः प्रकृत्यर्थविशेषणतया बोध अनुभाविकः  
तस्य विशेष्यत्वे घटमित्यादित एकत्वं कर्मत्वं च घटीयमित्या-  
कारकसर्वानुभवविरुद्धसमूहालम्बनबोधस्यापत्तेरतः संख्यातिरि-  
क्तेति सुवर्थविशेषणम् । लिङ्ग्यस्येष्टसाधनत्वादेः प्रकृत्यर्थविशेषणः



तया भानात्प्रत्ययाद्यसामान्योपेक्षा । विशेष्यत्वेनैवेत्यत्र युक्तिमाह  
 प्रातिपदिकार्थयोरिति । समानविभक्तिकनामार्थयोः क्रियाविशेषणी-  
 भूतद्वितीयान्तनामार्थधात्वर्थयोश्चाभेदान्वयबोधोत्पत्त्या भेदेनेति ।  
 तयोरपि विभक्त्यर्थमन्तराकृत्य परंपरया भेदान्वयबोधात्साक्षादि-  
 ति । अद्युत्पत्तेर्वक्ष्यमाणत्वादिति । भूतलं घट इत्यादावाधाराधे-  
 यभावादिसम्बन्धेन घटभूतलयोः तण्डुलः पचतीत्यादौ च क्रियाक-  
 र्मादिभावसम्बन्धेन तण्डुलपाकाद्योरन्वयबोधानुदयादिति भावः । त-  
 थाच सुबर्थस्य प्रातिपदिकार्थविशेषणत्वे विभक्त्यर्थस्यान्तरा-  
 मानेन प्रातिपदिकार्थस्य भूतलतण्डुलादेः घटपाकादौ आधारा-  
 धेयत्वकर्मत्वादिसम्बन्धेन साक्षादेवान्वयबोधस्य भूतले घटः  
 तण्डुलं पचतीत्यादितः स्वीकरणीयतया तादृशव्युत्पत्तिविरोध  
 इत्याशयः । न च भूतले घट इत्यादौ घटाधिकरणं भूतलमित्या-  
 द्याकारक एवान्वयबोध उपेयने नातो दर्शितव्युत्पत्तिविरोध इति  
 वाच्यम् । तथासति शाब्दबोधे अनुभवसिद्धस्य प्रथमान्तार्थमुख्य-  
 विशेष्यकत्वस्य भङ्गप्रसङ्गात् ।

ननु विभक्त्यर्थः संसर्गतयैव भासते न तु विशेष्यतया घटादा-  
 वाधेयत्वादिसम्बन्धेन भूतलादिप्रकारकबोधे च सप्तम्यादिविभ-  
 क्त्यन्तभूतलादिवाचकपदसमाभिव्याहारस्य नियामकत्वाज्जोक्ताति-  
 प्रसङ्गः । न चैवं भूतले धूमादित्यादिभागमात्रस्याननुभावकत्वप्रस-  
 ङ्गः, इष्टत्वात् । अस्तु वा विभक्त्यर्थाधिकरणत्वज्ञापकत्वादिविशेषि-  
 तस्यैव प्रकृत्यर्थस्य तुल्यवित्तिवेद्याधेयत्वज्ञाप्यत्वादिसम्बन्धेनान्वय  
 इत्यतो विभक्त्यर्थस्याविशेष्यत्वे नेदं मैत्रस्येत्यादौ मैत्रादिविशेषित-  
 स्वत्वादिरूपस्याभावप्रतियोगिनोऽघान्तरवाक्यादनुपस्थित्या नज-  
 र्थान्वयबोधानुपपत्तिमाह चैत्रस्येदमिति । मैत्रादेरेवाभावो नञा बो-  
 ध्यते न तु स्वत्वस्येत्याशङ्कां निराचिकीर्षुणा तदुपगमे चैत्रीयधने-  
 ऽपि संयोगसमवायादिना चैत्राद्यभावसत्त्वेन यत्र चैत्रस्येदमिति व्य-  
 वहारः तत्र न चैत्रस्येदमित्यपि व्यवहारः स्यादिति सूचयितुं चैत्रस्ये-  
 त्युक्तम् । न च स्वत्वादिसम्बन्धेनैव प्रकृत्यर्थस्याभावो दर्शितस्थले  
 नञा बोध्यते, तथा च नोक्तातिप्रसङ्ग इति वाच्यम् । वृत्त्यनियामकत-  
 या स्वत्वादेरभावप्रतियोगितावच्छेदकसम्बन्धत्वाभावात् नामार्थ-  
 प्रतियोगिकाभावस्यानुयोगिनि सप्तमीं विना नञा बोधयितुमशक्य-



त्वाच्च । धृत्यनियामकसम्बन्धस्याभावप्रतियोगितावच्छेदकत्वेऽपि स्वत्वादिसम्बन्धावच्छिन्नाभावस्य पृष्ठ्याद्यन्तर्वादिपदसमभिव्याहृतनञा बोधनेऽनुयोगिनि सप्तम्या अनपेक्षणेऽपि च द्वयोरिदं नेदमेकस्येत्यादावगतिः । तथाहि-स्वत्वस्य विशेष्यत्वे स्वनिरूपकनिष्ठभेदाप्रतियोगिनिरूपितं यत्स्वत्वं तदभावो धननिष्ठस्तत्र प्रतीयते । अप्रतियोग्यन्तमेकपदार्थः सर्वत्र स्वसमभिव्याहृतपदार्थसंसर्गिनिष्ठभेदाप्रतियोगित्वरूपस्य सजातीयद्वितीयरहितत्वस्य एकपदार्थत्वात् । स्वत्वं पृष्ठ्यर्थः । तथाविधं च स्वमेकमात्रनिरूपितं स्वत्वं न तूभयनिरूपितं तन्निरूपकस्यैकपुरुषस्य तन्निरूपकपुरुषान्तरनिष्ठभेदप्रतियोगितया तथाविधभेदाप्रतियोग्यप्रसिद्धेरिति तादृशस्वत्वाभाव उभयधनेऽवाधितः । स्वत्वसंबन्धेन एकपदार्थस्याभावो यदि नञा बोध्यते तदा स्वस्वामिनिष्ठभेदाप्रतियोग्येकपदार्थो वाच्यः । तत्र यदि स्वमभावस्यानुयोगि धनं तदाऽप्रसिद्धिः प्रमेयमात्रस्यैवोभयस्वामिकं यद्धनं तत्स्वामिनिष्ठभेदप्रतियोगित्वात् । यदि धनान्तरमेकमात्रनिरूपितस्वत्ववत् तदा तस्य समभिव्याहृतपदार्थत्वाभावादेकपदस्य तादृशार्थसम्बन्धिनिष्ठभेदाप्रतियोगिवोधकत्वव्युत्पत्तिर्भङ्गः । एकमात्रस्वत्ववृद्धान्तरस्वामिचैत्रमैत्रोभयधने नेदमेकस्येति व्यवहारानुपपत्तिश्च । एतदभिप्रायेणैव द्वयोरित्याद्यनुसृतम् ।

इदमत्रावधेयम् । नेदमेकस्येत्यतः स्वनिरूपकनिष्ठभेदाप्रतियोगिनिरूपितयत्किञ्चित्स्वत्वस्याभावबोधे एकमात्रधनेऽपि तथाविधधनान्तरनिष्ठस्वत्वाभावसत्त्वात्तादृशप्रयोगप्रसङ्गः । तादृशस्वत्वसामान्यस्य चैकाभावो न सम्भवति प्रतियोगितावच्छेदकस्य स्वत्वघटितत्वेनानुगमात् । अभावकूटस्य चासर्वशुद्धैयत्वमित्येकत्वसंख्यावच्छिन्न एवैकपदार्थस्तदन्वितस्वत्वस्य उभयस्वत्वानिरूपितविशेषणताविशेषेण स्वत्वस्य समवेतत्वे तादृशसमवायेन वाऽभावः प्रतीयत इत्युपगन्तव्यम् । तथाचोभयानिरूपितस्वत्वसम्बन्धेन प्रकृत्यर्थस्याभावबोधोऽपि सम्भवति । उभयानिरूपितत्वं च स्वनिरूपितत्वं स्वभिन्ननिरूपितत्वोभयसम्बन्धेन किञ्चिद्विशिष्टं यत्तदन्यत्वमिति ।

ननु स्वत्वस्य विशेष्यत्वेऽपि नेदं मैत्रस्येत्यादितः कथं स्वत्वं संसर्गाभावबोधः संसर्गाभावबोधमात्र एव नञा अनुयोगिनि संसर्गपेक्षणादित्यत आह चैत्रो न पचतीति । नामार्थप्रतियोगिकाभाः



वबोधे एवानुयोगिसप्तम्यपेक्षणादिति भावः ।

यथाश्रुतलिङ्गाविषयकत्वनिवेशे गन्धवतीतरेभ्यो मिद्यत इत्यादावव्याप्तिं प्रकारान्तरेण धारयतां मतमाह हेतुविषयकेति । कस्याश्चित् प्रतिज्ञाया हेतुविषयकज्ञानजनकत्वेऽपि प्रतिज्ञात्वस्य हेतुविषयकज्ञानजनकत्वानियतत्वात्तन्निमित्तान्यवयवतावच्छेदकानि हेतुत्वोपनयत्वनिगमनत्वान्येव न तु प्रतिज्ञात्वमिति नाव्याप्तिः । हेतुबोधकप्रतिज्ञानिष्ठप्रतिज्ञात्वादेः तादृशज्ञानजनकत्वानियतत्वादव्याप्तितादवस्थ्यमतोऽवयवतावच्छेदकेति । अभावहेतुकव्यतिरेक्युदाहरणस्य लिङ्गाविषयकज्ञानजनकस्य सम्भवादुदाहरणत्वस्य तादृशज्ञानजनकत्वानियतत्वादुदाहरणेऽतिव्याप्तिरतः उदाहरणान्येति । प्रतिज्ञात्वादेः हेतुसाध्यपक्षभेदेन भिन्नत्वाद्गन्धवतीतरेभ्यो मिद्यते गन्धादित्यादावव्याप्तिः तदवस्थैव-तादृशप्रतिज्ञानिष्ठस्य प्रतिज्ञात्वस्य हेतुविषयकज्ञानजनकत्वनियतत्वात्, हेत्वादिभेदपि प्रतिज्ञात्वाद्यभेदे तु प्रकृतहेतुविषयकज्ञानजनकत्वानियतावयवतावच्छेदकस्यैवाप्रसिद्धिः नानाहेतुहेत्ववयवादिसाधारणहेतुत्वादेरप्यतथात्वादित्यस्वरससूचनाय केचिदिति ॥

( चि० ) हेत्वभिधानप्रयोजकजिज्ञासाजनकवाक्यत्वं वा लिङ्गाविषयकालिङ्गिविषयकज्ञानजनकन्यायावयववाक्यत्वं वा इतरावयवानां लिङ्गविषयकज्ञानजनकत्वात् ॥

प्रतिज्ञात्वं जातिः अनुगतानतिप्रसक्तनान्त्रिकव्यवहारादिति केचिन् । तन्न । देवदत्तप्रभवत्वादिना जातिसङ्करप्रसङ्गात् । प्रतिज्ञाजन्यं विजातीयं ज्ञानं व्यवहारादिति तज्जनकं वाक्यं प्रतिज्ञेत्यपि न, तज्जनकत्वं जनकत्वज्ञानं वा नानुगतरूपमन्तरेण सम्भवतीत्युक्तस्यानुसरणीयत्वात् । एतेन शब्दोऽनित्य इति लिङ्गिर्भाष्यपरवाक्यजन्यज्ञानवृत्तिकृतकत्वादित्यादिवाक्यजन्यज्ञानावृत्तिजातियोगिज्ञानजनकवाक्यं प्रतिज्ञेति



निरस्तम् ।

ननु प्रतिज्ञा न साधनाङ्गं विप्रतिपत्तेः पक्षपरिग्रहे तत्र प्रमाणाकाङ्क्षायां हेत्वभिधानस्य प्राथम्यादिति चेन्न । विप्रतिपत्त्यग्रे समयबन्धानन्तरं शब्दानित्यत्वं साधयेति मध्यस्थस्य वादिनो वाऽऽकाङ्क्षायां शब्दानित्यत्वं साध्यम् । न च साध्यनिर्देशं विना हेतुवाक्यं निष्प्रतियोगिकमन्वयं बोधयितुमीष्टे । न च वादिवाक्येऽनुपस्थितमपि याग्यतया अन्वति-अति-प्रसङ्गात् । न च विप्रतिपत्तिः साध्योपस्थितिः तस्याः प्रतिवादिविप्रतिपत्त्या प्रमाणादिव्यवस्थया चान्तरितत्वात्, परविप्रतिपत्तिं समयबन्धश्च विना स्थापनाया अभावात्, विप्रतिपत्तिवाक्यस्य पक्षग्रहेण पर्यवसिततया निराकाङ्क्षत्वाच्च । आवृत्तौ तु सैव प्रतिज्ञा । न चावयवान्तराद्धेत्वन्वययोग्या साध्योपस्थितिः । नाप्यवयवान्तरेणाक्षेपात् साध्यान्वये तदभिधाने च साध्यान्वय इत्यन्योन्याश्रयात् । तस्मात् प्रतीत्यनुपपत्त्या प्रतीतानुपपत्त्या वा नेहाक्षेपः ।

अन्ये तु शब्दानित्यत्वे प्रमाणं वदेति यदि मध्यस्थस्यानुयोगः तथापि प्रमाणमात्रे नाकाङ्क्षा, किन्तु विशिष्टे । विशिष्टन्तु विशेषणं साध्यमनभिधाय न शक्याभिधानम् । न च वस्तुतो यत्साध्यम् तत्र प्रमाणं वदेति मध्यस्थानियोगः वादिद्वयमध्ये तदसम्भवात् । तस्मात्साध्याभिधानं विना न हेतोराकाङ्क्षा न वान्वयबोधकत्वमिति प्रतिज्ञा साधनाङ्गमिति ॥



( दी० ) हेत्वभिधानेति । जिज्ञासाजनकत्वं—तद्योग्यता, वाक्यत्वं—न्यायावयवत्वम् ।

लिङ्गत्वादि । लिङ्गाविषयकेति पूर्वोपदर्शितार्थकम् । अभावहेतुकव्यतिरेक्युदाहरणवारणाय लिङ्गीति । लिङ्गि—साध्यं, तद्विषयकं—तद्विशेष्यकम्, तेनेदं जलं निःस्नेहत्वप्रकारकप्रमाविषयत्वशून्यत्वात् इदं द्रव्यं जलान्यत्वप्रकारकप्रमाविषयत्वशून्यत्वादि-सादौ यन्न जलं तन्निःस्नेहत्वप्रकारकप्रमाविषय इत्याद्युदाहरणे नातिप्रसङ्गः ।

लिङ्गाविषयेत्यस्य पूर्वोक्तव्याप्यत्वाविषयार्थकत्वे हेतुवारणाय लिङ्गीति । लिङ्गविषयत्वञ्च प्रकृतहेतुतावच्छेदकावच्छिन्नहेतुविशिष्टहेत्वविषयतावाहिभावेन वाच्यम्, तेन बहिमान् बहिमामग्रीमच्चात् अयं हेतुरिदं वा हेतुत्वं तत्त्वेन प्रतीयमानत्वादिसादौ हेतौ नातिप्रसङ्गः । लिङ्गविषयकज्ञानजनकत्वानियतलिङ्गविषयकज्ञानजनकत्वानियतावयवतावच्छेदकरूपवत्त्वं तत्त्वमित्यादिकं तादृशावच्छेदकरूपान्तरापरिचये दुर्ग्रहत्वादनुपादेयम् ॥

( गा० ) जिज्ञासाफलोपधायकत्वस्याव्याप्तिमाशङ्क्याह जिज्ञासे-ति । उदासीनेऽतिव्याप्तिवारणाय न्यायावयवत्वस्यावश्यं निवेशनीयतया वाक्यमिन्नातिव्याप्यप्रसक्तैर्वाक्यपदोपादानमनर्थकमित्याशङ्क्या वाक्यपदस्यैव न्यायावयवत्वार्थकतामाह वाक्यत्वमिति ।

गन्धादित्यादावव्याप्तिवारणाय लिङ्गाविषयकेतीति । पूर्वोपदर्शितार्थकमिति । साध्यतावच्छेदकावच्छिन्नसाध्यविशिष्टपक्षतावच्छेदकावच्छिन्नपक्षविषयताबहिर्भूतलिङ्गविषयताशून्यार्थकमित्यर्थः । अभावहेतुकेति । बन्धभावादिहेतुकेत्यर्थः । तत्र यो यो धूमवान् स स बहिमानित्याकारकोदाहरणस्य लिङ्गाविषयकत्वादिति भावः । भावहेतुकस्य व्यतिरेकिणोप्युदाहरणस्य हेत्वभावत्वनैव व्यतिरेकबोधकतया न लिङ्गाविषयकत्वसम्भवः, एवमभावहेतुकस्याप्यन्वय्युदा-



हरणस्य न तथात्वसम्भव इत्यभावहेतुकव्यतिरेकित्वानुधावनम् ।

लिङ्गि साध्यमिति । लिङ्गमस्यास्तीति व्युत्पत्त्या लिङ्गिपदस्य लिङ्गानिरूपकत्वार्थकत्वादिति भावः । वक्ष्यमाणादाहरणे साध्यविषयकत्वसत्त्वादतिव्याप्तेराह तद्वद्विशेष्यकमिति । तद्वद्विशेष्यक-तद्वन्मुख्यविशेष्यकम् । निःस्नेहत्वं-स्नेहत्वशून्यत्वम्, स्नेह एव तद्वेतुत्वे उदाहरणस्य न लिङ्गाविषयकत्वसम्भव इति तत्प्रकारकप्रमाविषयत्वशून्यत्वानुधावनम् । तच्च भावप्रतियोगिकतयाऽतिरिक्तमिति हृदयम् । जलत्वसन्देहदशायां जलान्यत्वस्य सन्दिग्धतया तत्प्रकारकप्रमाविषयत्वमपि सन्दिग्धमिति तच्छून्यत्वस्य हेतुतयोपन्यासो न सम्भवतीति प्रथमसाध्ये तदुपेक्षितम् । उत्पत्तिकाले जलस्यापि निःस्नेहतया द्रव्यत्वसाध्यकजलान्यत्वप्रकारकप्रमाविषयत्वशून्यत्वहेतुकस्थलान्तरमनुसृतम् । अत्रोक्तयुक्त्या जलत्वसाध्योपेक्षा ।

यत्तु जलान्यत्वप्रकारकप्रमाविषयत्वशून्यत्वमपि लाघवाज्जलत्वस्वरूपमेवेति जलत्वस्य साध्यत्वे उदाहरणजन्यबोधस्य साध्यविषयकस्य न लिङ्गाविषयकत्वसम्भव इति द्रव्यत्वसाध्यकानुधावनमिति । तन्न । जलान्यत्वप्रकारकप्रमाविषयत्वशून्यत्वस्य जलत्वस्वरूपत्वे यन्न द्रव्यं तज्जलान्यत्वप्रकारकप्रमाविषय इत्युदाहरणस्याप्यन्यत्वप्रतियोगितावच्छेदकतया लिङ्गविषयकत्वेनासङ्गतेः ।

पूर्ववद्व्याप्त्यविषयकस्य लिङ्गाविषयकत्वपदार्थत्वे उदाहरणस्य व्याप्तिबोधकतया तत्र लिङ्गविषयकत्वविशेषणव्यावृत्तिर्न सम्भवतीत्याशयेन स्थलान्तरे व्यावृत्तिमाह लिङ्गेति । पूर्वोक्तेति । उक्तानुगतरूपावच्छिन्नेत्यर्थः । हेतुवारणायेति । इतरेषां त्रयाणां व्याप्तिविषयकत्वेनैव वारणादिति भावः । प्रकृतेति । हेतुतावच्छेदकहेतुहेतुत्वविषयतानां भेदनिवेशे साध्यस्य हेतुतावच्छेदकादिरूपत्वं हेतुतावच्छेदकादिविषयताभिन्नसाध्यविषयत्वाप्रसिद्ध्याऽव्याप्तिरिति त्रिशिष्टविषयताबहिर्भावनिवेशः । तादृशविषयताबहिर्भावः पूर्ववन्निर्वाच्यः । न च तादृशविषयताबहिर्भूतविषयतामात्रनिवेशेनैव हेतुवारणसम्भवे साध्यांशत्रैयर्थ्यमिति वाच्यम् । तादृशविषयतान्तर्भूतसाध्यविषयनाभिन्नत्वस्यैवात्र बहिर्भावेनेत्यन्तेन विवक्षिततया दर्शितहेतौ तादृशसाध्यविषयताभिन्नहेतुत्वादिविषयतामादायातिप्रसङ्गस्य वारकतया तत्सार्थक्यात् भेदप्रतियोगिकोटौ त्रिविष्टस्य साध्यांशस्य चाखण्डा-



भावघटतया ऽवैयर्थ्यात् । यत्र च प्रकृतहेतुतावच्छेदकविशिष्टहेतु-  
विशिष्टहेतुत्वविषयतान्तर्भूतसाध्यविषयताया अप्रसिद्धिस्तत्र बहि-  
र्भूतान्तमनुपादेयमेव शब्दैक्यस्यानपेक्षितत्वादिति नाव्याप्तिः । तादृ-  
शविषयतान्तर्भूतत्वसाध्यत्वोभयाभाव एव वा बहिर्भावेनेत्यन्ता-  
र्थः । हेतुतावच्छेदकहेतुहेतुत्वानां निवेशस्य प्रयोजनं क्रमेण दर्शयति  
तेनेति तत्त्वेनेति । हेतुत्वेन हेतुत्वत्वेन चेत्यर्थः । हेतुहेतुत्वयोस्तादा-  
त्म्येन साध्यत्वं बोध्यम् । हेतुत्वावच्छिन्नसाध्यकस्थले हेतुत्वेन प्रमी-  
यमाणत्वरूपप्रकृतहेतोरपि साध्यतावच्छेदकाक्रान्ततया हेतुजन्यबो-  
धस्य साध्यविषयकत्वमक्षतमेव साध्यतावच्छेदकविशिष्टनिरूपित-  
विषयतापर्यन्तस्याविवक्षितत्वादिति हेतुविशेष्यताबहिर्भावनिवेशव्या-  
वृत्तिसङ्गतिः । न च हेतुविषयताबहिर्भावनिवेशापेक्षया साध्य-  
तावच्छेदकविशिष्टविषयकत्वनिवेशनमेव लाघवेनोचितमिति वा-  
च्यम् । विशिष्टविषयताबहिर्भावे निवेशनीये हेतुविषयताबहिर्भावस्य  
स्वातन्त्र्येण निवेशनीयतया गौरवानवकाशात् । हेत्वंशानिवेश एव  
हेतुतावच्छेदकविषयित्वहेतुत्वविषयतयोर्बहिर्भावस्य पृथक् निवेशनी-  
यतया गौरवात्, हेतुतावच्छेदकादिप्रविष्टसाध्यकप्रतिज्ञायामव्याप्तिश्च ।  
हेत्वंशमनिवेश्य विशिष्टस्य दुर्निवेश्यतया विशिष्टनिवेशेनैव तन्नि-  
वशात् । एवं च प्रमेयत्वाद्यवच्छिन्नसाध्यकस्थलेऽपि हेत्वंशनिवेशप्र-  
योजनसम्भवादयं हेतुरित्युपलक्षणपरं बोध्यम् ।

लिङ्गिविषयकेत्यस्य पूर्ववत्साध्यवद्विशेष्यकार्थकत्वापंगमे बहिर्मान्  
बहिसामग्रीमत्त्वात् अयं हेतुः तत्त्वेन प्रमीयमाणत्वादित्यनयोः अति-  
प्रसङ्गवारणसंभवेऽपि इदं हेतुत्वमित्यादौ पञ्चम्यर्थस्य तादात्म्य-  
सम्बन्धेन साध्यतायां साध्यप्रकारतानिरूपितविशेष्यतार्थ-  
कत्वेऽपि स्वरूपसम्बन्धेन हेतुत्वत्वसाध्यकस्थले निरूपितत्वसम्ब-  
न्धेन ज्ञानत्वावच्छिन्नसाध्यकजनकतात्वावच्छिन्नपक्षकस्थले च हेता-  
वतिव्याप्तिवारणं न सम्भवतीति गुरुतरारम्भः । लिङ्गविषयतायां  
पूर्वोपदर्शितविषयताबहिर्भावनिवेशनं लिङ्गपदस्य धर्मपरतां विनैव  
लिङ्गबोधकप्रतिज्ञाविशेषेऽव्याप्तिं लिङ्गपदविषयपदयोः साध्यवद्वि-  
शेष्यपरतां विनैव दर्शितव्यातिरेक्युदाहरणादतिव्याप्तिं प्रकारान्तरेण  
वारयतां मतमुपन्यस्य दूषयति लिङ्गेति । निगमनस्योदाहरणस्य  
च वारणाय नियतान्तद्वयमवयवतावच्छेदकविशेषणम्, प्रतिज्ञात्वोदाह-



रणत्वयोरपि लिङ्गलिङ्गविषयकज्ञानजनकत्वसमानाधिकरणतया असम्भवातिप्रसङ्गासम्भवात् सामानाधिकरण्यमुपेक्ष्योभयत्र नियतत्वप्रवेशनम् । उदाहरणविशेषत्वमादायातिप्रसङ्गवारणायावच्छेदकत्वान्तम् । आदिपदात्पञ्चमीविभक्तिमत्त्वानियतलिङ्गविषयकज्ञानजनकत्वनियतावच्छेदकरूपवत्त्वादिपरिग्रहः । रूपान्तरेति । यद्यपि निरुक्तस्यापि रूपस्यापरिचयादन्तरपदमनर्थकम्, तथाप्यात्माश्रयभयेन तथाविधरूपान्तरपरिचयोऽपेक्षणीयः । तच्च रूपमनुमित्यन्यूनानतिरिक्तविषयकशाब्दधीजनकवाक्यत्वादिकमेव, तथाच तस्यैव तद्धटकस्य लक्षणत्वसम्भवाद्यर्थविशेषणता । न च तस्य विशेष्याघटकत्वान्न व्यर्थविशेषणतेति वाच्यम् । प्रतिज्ञात्वहेतुत्वसाधारणस्यावयवतावच्छेदकत्वस्य दुर्बलतया विशिष्य तन्निवेशस्यावश्यकत्वादित्येतल्लाभायान्तरपदम् । अत्र च साध्यादिभेदेनाभिन्नं प्रतिज्ञात्वं यद्यवच्छेदकत्वेन निविद्यते तदा तस्य प्रकृतसाध्यविषयकत्वनियतत्वासम्भवादप्रासिद्धिः । यदि च साध्यादिभेदेन भिन्नं तत्तदा यादृशसाध्यपक्षकप्रतिज्ञायां प्रकृतलिङ्गबोधकत्वं नियतं तत्राव्याप्तिरित्यपि दूषणं बोध्यम् ॥

इति गादाधर्यामवयवग्रन्थे प्रतिज्ञालक्षणम् ।





साध्यानिर्देशानन्तरं कुत इत्याकाङ्क्षायां साधनता-  
व्यञ्जकविभक्तिमाल्लिङ्गवचनमेवोचितम्, अन्यथाऽनाका-  
ङ्क्षाभिधाने निग्रहापत्तेः लोके तथैवाकाङ्क्षानिवृत्तिरि-  
ति व्युत्पत्तेरिति प्रतिज्ञानन्तरं हेतूपन्यासः । हेतुत्व-  
श्चानुमितिकरणीभूतलिङ्गपरामर्शप्रयोजकशाब्दज्ञान-  
जनकसाध्याविषयकशाब्दधीजनकहेतुविभक्तिमच्छ-  
ब्दत्वम् ।

( दी० ) अनुमितीत्यादि । जनकान्तं न्यायावयवार्थकम् ।  
निगमनवारणाय साध्याविषयकेत्यादि । साध्याविषयत्वञ्च प्रकृ-  
तहेतुतावच्छेदकावच्छिन्नहेतुविशिष्टहेतुत्वविषयतावहिर्भावेन पू-  
र्वोपदर्शितसाक्षात्परम्परासाधारणप्रकृतपक्षविशेषणत्वेन वा तेन  
पूर्वोपदर्शितहेतौ नाव्याप्तिः । इदं न दण्डाज्जातं दण्डसंयोगा-  
जन्यद्रव्यत्वात् अयं न धूमादालोकवान् आर्द्रेन्धनशून्यत्वादि-  
त्यादौ व्यतिरेकपुदाहरणस्य हेतुत्वपक्षकसाध्यान्वितस्वार्थबो-  
धकेदम्पदशालिन उपनयस्य च वारणाय हेतुविभक्तिमदिति ।  
तदर्थश्च प्रकृतसाध्यान्वयबोधनक्षमार्थोपस्थितिजनकहेतुविभक्ति-  
मस्त्वम् । हेत्विति सम्पातायातम् ।

यदि च पर्वते पर्वतभिन्नत्वप्रकारकज्ञानस्य विशेष्यतया  
अभावस्य साध्यत्वं हेतुत्वञ्च सिषाधविषया च न्यायप्रयोग-  
स्तत्र यथा तादृशज्ञानाभावादुत्पन्नं ज्ञानमिति दृष्टान्तशालिनि  
व्यतिरेकपुदाहरणेऽतिव्याप्तिरित्युच्यते, तदावयवान्तरोपस्थिता-  
र्यान्वितस्वार्थबोधकविभक्तिमत्त्वं वक्तव्यम् । उदाहरणान्यत्वेन  
वा विशेषणीयम् ।

कोचित्तु साध्यविषयकधीजनकत्वानियतहेतुविभक्तिमत्त्वनिय-  
तावयवतावच्छेदकरूपत्वं समुदितलक्षणार्थ इत्याहुः । तच्चिन्त्यम् ।



( गा० ) निगमनवारणायेति । प्रतिज्ञोदाहरणोपनयनविशेषाणां विवक्षणीयहेतुविभक्तिमत्त्वविशेषणेन वारणसम्भवान्न तदुक्तम् । ननु साध्याविषयकबोधजनकत्वनिवेशे वह्निमान्वहिसामग्रीमत्त्वादित्याद्युक्तहेतावव्याप्तिरत आह साध्याविषयकत्वं चेति । वह्निर्भावेणेति । विवक्षणीयमिति शेषः । साध्यांशोपादानं हेतुविभक्तिमत्त्वदलसार्थक्याय । एतत्कल्पे तादृशसाध्याविषयकत्वप्रतियोगिकोटौ साध्यांशमुपादाय दलान्तरापादानं 'प्रक्षालनाद्धी'त्यादिन्यायेन सन्दर्भविरुद्धमतः कल्पान्तरमाश्रयते पूर्वेति । तस्माद्वह्निमानित्यादिनिगमने मत्त्वार्थांशे एव साध्यांशस्य विशेषणतयाऽतिव्याप्तिरतः साक्षात्परम्परासाधारणेति । तथाच तत्रापि परम्परया साध्यस्य पक्षविशेषणत्वान्न दोषः ।

हेतुत्वं प्रमेयं प्रमेयादित्यादौ प्रमेयत्वादिसाध्यके हेतव्यवयेऽव्याप्तिः हेतुतावच्छेदकीभूतसाध्यस्य परम्परया पक्षविशेषणत्वादतः पूर्वोपदर्शितेति । प्रकृतपक्षसाध्यकप्रतिज्ञाजन्यबोधे यादृशं पक्षांशे साध्यस्य विशेषणत्वं तादृशेत्यर्थः । तच्च साध्यतावच्छेदकसम्बन्धाद्यवच्छिन्नं साक्षात्पक्षनिरूपितं पक्षांशेऽभेदादिसम्बन्धेन विशेषणतापन्नसम्बन्ध्यादिनिरूपितं च, तादृशविशेषणतात्मकसाध्यविषयताशून्यत्वं समुदितार्थः । अयं वह्निमान् वह्निमदवृत्तिधर्मशून्यत्वादित्यादौ हेतावव्याप्तिवारणाय प्रकृतेति पक्षतावच्छेदकावच्छिन्नार्थकम् । न चैवमनुपङ्गपक्षे निगमनजन्यबोधे साध्यस्य पक्षतावच्छेदकावच्छिन्नाविशेषणत्वादतिव्याप्तितादवस्थगमिति वाच्यम् । अननुपङ्गपक्षे पक्षमुख्यविशेष्यतानिरूपितप्रकारतापन्नत्वरूपं पक्षविशेषणतापन्नत्वं यदि निवेद्यते तदा पक्षतावच्छेदकावच्छिन्नत्वाविवक्षणेऽपि तस्मादितरेभ्यो मिथ्यत इत्यादिनिगमनादावतिव्याप्तेरशक्यपरिहारतया एतत्कल्पस्यानुपङ्गपक्षाभिप्रायकत्वात् ।

अयं धूमाभाववान् वह्नेयभावादित्यादौ यो धूमवान्स वह्निमानित्यादेर्व्यतिरेक्युदाहरणस्य यथाश्रुतहेतुविभक्तिमत्त्वनिवेशेनापि वारणसम्भवाद्विवक्षणीयस्य प्रकृतसाध्यान्वयबोधनक्षमार्थोपस्थितिजनकहेतुविभक्तिमत्त्वस्य व्यावृत्तिस्थलमाह इदमिति । उदाहरणस्य साध्याविषयकत्वरक्षणायाभावसाध्यकानुधावनम् । हेतुविभक्तिपदस्य ज्ञापकत्वरूपहेतुत्वबोधकविभक्त्यर्थकत्वे प्रथमोदाहरणे नाति-



व्याप्तिः-तत्र जनिधात्वर्थोत्पत्त्यन्वितप्रयोज्यत्वस्यैव पञ्चम्यर्थात्वात्  
अतः स्थलान्तरमाह अयमिति । व्यतिरेक्युदाहरणस्येति । यह-  
ण्डाज्जातं तद्वह्ण्डसंयोगाजन्यद्रव्यत्वाभाववत् यो धूमादालोकवान्  
स आर्द्रैन्धनवानित्याकारकस्येति शेषः । साध्याविषयकत्वरक्षायै  
व्यतिरेकिपर्यन्तानुधावनम् । यद्यप्यन्वय्युदाहरणस्य साध्यविषय-  
कत्वेऽपि पक्षतावच्छेदकविशिष्टे साध्याविशेषणकत्वादतिव्याप्तिस्त-  
दवस्थैव द्वितीयकल्पे तथापि प्रथमकल्पेपि व्यावृत्तिघटनायाभाव-  
साध्यकव्यतिरेक्यनुसरणम् । तत्र तादृशोदाहरणस्य साध्यान्वित-  
स्वार्थबोधकपदशालित्वनिवेशनेनैव वारणसम्भवात् । तादृश-  
विभक्तिपर्यन्तस्य व्यावृत्तिस्थलमाह हेतुत्वपक्षकेति ॥ साध्या-  
न्वितेति । निगमनोपस्थाप्यसाध्यान्वितेत्यर्थः । विशेषणतया  
साध्यान्वितस्याविवक्षणादिति भावः । न चोपनये व्याप्तिघटक-  
तया साध्यविषयकत्वसत्त्वाच्चातिव्याप्तिः प्रसज्यते अनुषङ्गपक्षे  
निगमनोपस्थाप्यसाध्येन सममिदं पदार्थस्य हेतुत्वस्यानन्वयाद्यावृ-  
त्तिदानस्याननुपङ्गपक्षामिप्रायकतयाऽननुषङ्गपक्षे च निरुक्तविषय-  
तावहिर्भूतसाध्यविषयताशून्यत्वस्यैव साध्याविषयकत्वपदार्थतया  
पक्षविशेषणतया साध्याविषयकत्वस्याप्रयोजकत्वादिति वाच्यम् । उ-  
पनयपदस्य इतरत्वव्यापकीभूताभावप्रतियोगिमत्त्वेत्याकारकाभाव-  
साध्यकव्यतिरेक्युपनयपरत्वात् ।

प्रकृतसाध्येति । प्रकृतसाध्यान्वितस्वार्थमानप्रयोजकाकांक्षादि-  
मद्देतुविभक्तिमत्त्वमित्यर्थः । उपदर्शितस्थले धूमज्ञानज्ञाप्यालोका-  
भावादिरूपसाध्यांशे पञ्चम्यर्थानन्वयाच्चातिव्याप्तिरिति भावः ।

नन्वेवं हेतुपदमनर्थकं साध्यान्वितस्वार्थबोधकविभक्तिशालिनो हे-  
त्वतिरिक्तावयवस्य साध्यविषयकतानियमेनातिप्रसङ्गानवकाशात्तान् च  
पक्षविशेषणतया साध्याविषयकत्वनिवेशपक्षे ज्ञानादिसाध्यके य इच्छ-  
तिस जानातीत्युदाहरणे ज्ञानादिरूपसाध्यान्वितस्वार्थबोधकाख्यात-  
विभक्तिशालिनि विशेषणविभक्तेरभेदार्थकत्वमते प्रमेयत्वादिपक्षक-  
प्रमेयत्वादिसाध्यकोपनये पक्षीभूतसाध्यान्विताभेदबोधकप्रथमावि-  
भक्तिशालिनि चातिव्याप्तिवारणाय हेतुपदोपादानमावश्यकमिति  
वाच्यम् । पक्षविशेषणतया साध्याविषयकत्वनिवेशपक्षे हेतुपदोपादा-  
नेऽपि (यो यो धूमवान् स स वह्निमान् यथा धूमाद्वह्निमन्महानस-



मिति) दर्शितसदृष्टान्तोदाहरणातिव्याप्तेर्वारणायोपदर्शितसाक्षात्पर-  
म्परासाधारणप्रकृतपक्षविशेषणतापन्नसाध्यान्वितस्वार्थबोधकत्वस्या-  
वश्यं निवेशनीयतया तादृशोदाहरणोपनययोस्तथाविधसा-  
ध्यान्वितस्वार्थबोधकविभक्तिमत्त्वविरहेणातिप्रसङ्गानवृत्ताशादित्यत  
आह हेत्विति । इदमुपलक्षणम् । पक्षविशेषणतया सा-  
ध्याविषयकत्वनिवेशकल्पे विभक्तिमत्त्वमपि नोपादेयम्-तत्कल्पस्या-  
नुपङ्गपक्षपरतया तत्पक्षे उपनयस्य निगमनैकवाक्यताविरहेण  
साध्यान्वितस्वार्थबोधजनकपदशालित्वाभावादुपशितविभक्तिपदव्या-  
वृत्तेरनुपङ्गपक्षेऽसङ्गतस्तत्कल्पे व्यावृत्त्यभावादिति केचित् ।

वस्तुतोऽनुपङ्गपक्षेऽपि उपनयस्थस्यैव पक्षबोधकदं पदस्य निग-  
मनघटकीभूतसाध्यान्वितस्वार्थबोधकतया तादृशबोधे च प्रयोजना-  
न्तरविरहेण स्वजन्यत्वानिवेशादुपनये विभक्तिपदव्यावृत्तिः सम्भ-  
वतीत्यवधेयम् ।

ननु प्रथमसाध्याविषयकत्वनिर्वचनपक्षे पर्वतः पर्वताभिन्नत्वप्र-  
कारकज्ञानाभाववान् तादृशज्ञानाभावात् यः पर्वतभिन्नत्वेन ज्ञायते  
स पर्वतभिन्नत्वेन ज्ञायते यथा पर्वतभिन्नत्वप्रकारकज्ञानाभावादुत्प-  
न्नं ज्ञानमित्यादौ विशेष्यतासम्बन्धावच्छिन्नप्रतियोगिताकाभाव-  
साध्यकहेतुकव्यतिरेक्युदाहरणेऽतिव्याप्तिः । तत्र हेतुतावच्छेदकवि-  
शिष्टहेतुविशिष्टहेतुत्वविषयतान्तर्भूताया एव साध्यविषयतायाः  
सत्त्वात् साध्याभूततादृशभावान्वितस्वार्थबोधकपञ्चमीविभक्तिमत्त्वा-  
च्च, प्रथमकल्पे साध्ये पक्षविशेषणतापन्नत्वानिवेशात् दृष्टान्तो-  
पस्थाप्यस्य तादृशसाध्यस्य पक्षान्वितस्याकिञ्चित्करत्वादित्यत  
आह यदि चेति । सिषाधयिषया न्यायप्रयोगस्य सविवादतया  
यदि चेत्युक्तम्, तस्य च इत्युच्यत इत्यनेनान्वयः । समवायसम्बन्धा-  
वच्छिन्नाभावस्य साध्यत्वे ज्ञानस्य समवायेन ज्ञानरूपप्रतियोग्यनधि-  
करणतया न व्यतिरेकदृष्टान्तत्वसम्भव इति विशेष्यतयेत्युक्तम् । अ-  
त एव महानसत्त्वप्रकारकज्ञानाभाव उपेक्षितः विशेष्यतयापि ज्ञान-  
स्य तादृशज्ञानवत्त्वाभावात् । साध्यस्य हेतुतायामेव हेतुत्वविशेष-  
णतापन्नतथाविधसाध्यविषयतायाः हेतुतावच्छेदकविशिष्टहेतुवि-  
षयितान्तर्भावः सम्भवतीति तदादरः । ज्ञानाभावादुत्पन्नमिति । अ-  
संसर्गाग्रहविधया तादृशज्ञानाभावस्य पर्वतत्वप्रकारकज्ञानोत्पाद-



कत्वं बोध्यम् । व्यतिरेकिपर्वतानुधावनं विशिष्टविषयतावद्भिर्भूतसा-  
ध्यविषयत्वाभावनिर्वाहाय । प्रकृतसाध्ये विशेषणतयाऽन्वितो यः  
स्वार्थस्तद्वोधकत्वं च दर्शितहेतुत्वपक्षकोपनयस्थेदंपदस्य नास्ती-  
ति तद्विवक्षणे विभक्तिपदवैयर्थ्यमिति विशेष्यविशेषणसाधारणमे-  
वान्वितत्वं निवेशनीयमित्युक्तोदाहरणबोधे पञ्चम्यर्थस्य साध्य-  
विशेष्यत्वेऽप्यतिप्रसङ्ग एवेत्यभिप्रायः ।

अवयवान्तरेति । स्वभिन्नावयवघटकपदजन्योपस्थितिसहकारेण  
वा तत्पदार्थान्वितस्वार्थबोधकविभक्तिमत्त्वमित्यर्थः । तेन तादृशसा-  
ध्यस्य प्रतिज्ञाद्यवयवघटकपदोपस्थापितत्वेऽपि नातिव्याप्तिः । न चै-  
वमनुपङ्गपक्षे साध्याविषयकत्वविशेषणमनर्थकं निगमनस्य तत्पक्षे  
उपनयेनैकवाक्यताविरहेण स्वाघटकपदोपस्थापितार्थान्वितार्थबोधक-  
त्वमिभक्तिमत्त्वाभावात् व्यावृत्त्यसङ्गतेरिति वाच्यम् । चैत्रः पचति पा-  
ककृतिसामग्रीमत्त्वादित्यादौ पाककृत्यादिसाध्यकप्रतिज्ञायां हेत्वव-  
यवस्थपञ्चम्युपस्थाप्यहेतुत्वान्वितस्वार्थबोधकाख्यातविभक्तिमत्त्वाद्-  
तिव्याप्तिवारणाय साध्याविषयकत्वोपादानस्यावश्यकत्वात्, प्रथमरी-  
त्या साध्याविषयकत्वनिर्वचनस्याननुपङ्गपक्ष इवानुपङ्गपक्षेऽपिसम्भ-  
वात्, अननुपङ्गपक्षे एवेयं विवक्षा, अनुपङ्गपक्षे तूदाहरणान्यविशेषणे-  
नानुपदमुक्तोदाहरणं वारणीयमित्यपि वदन्ति ।

साध्यघटितार्थबोधकोक्तहेतावव्याप्तिं हेतुविभक्तिमदुक्तोदाहर-  
णेऽतिव्याप्तिं च प्रकारान्तरेण वारयतां मतमाह केचित्त्विति । नि-  
गमने हेतुविभक्तिनैयत्यात्तत्रातिव्याप्तिवारणायानियतान्तम् । हेतुत्व-  
स्यापि साध्यबोधकोक्तहेतुवृत्तितयाऽसम्भव इति असामानाधिक-  
रण्यमुपेक्ष्यानियतत्वानुधावनम् । उदाहरणोपनययोः साध्याविषयक-  
बोधजनकयोरपि सम्भवादुदाहरणोपनयसामान्यवारणाय नियता-  
न्तम् । हेतुविभक्तिमद्दर्शितोदाहरणवृत्त्युदाहरणत्वमादायातिप्रसङ्गवार-  
णाय सामानाधिकरण्यमुपेक्ष्य नियतत्वनिवेशनम् । विभक्तिमत्त्वमनु-  
पादेयं हेतुत्वप्रतिपादकपदवत्त्वनिवेशेनैवानतिप्रसङ्गात् । हेतुत्वप्रति-  
पादकपदवत्त्वनैयत्यार्थप्रतिपादकविभक्तिमत्त्वनैयत्ययोर्वैकल्पिकमुपा-  
दानम् वा । तत्र च द्वितीयकल्पे विशेषणविभक्तेर्निरर्थकत्वाभिप्रायेण  
उदाहरणविशेषत्वमादाय उक्तोदाहरणेऽतिव्याप्तिवारणायवयवताव-  
च्छेदकेति । तच्चिन्त्यमिति । चिन्तार्थाजं पूर्ववत् ।



( चि० ) हेतुत्वप्रतिपादकविभक्तिमन्त्यायावयवत्वं वा उदाहरणप्रयोजकाकाङ्क्षाजनकशाब्दज्ञानजनकन्यायावयवत्वं वा साध्याविषयकज्ञानजनकहेतुपञ्चम्यन्तानुमितिपरशब्दत्वं वा प्रतिज्ञावाक्यधीजन्यकारणाकाङ्क्षानिवर्त्तकज्ञानजनकहेतुविभक्तिमद्वाक्यत्वं वा ।

( दी० ) हेतुत्वप्रतिपादकोति । विभक्त्यर्थहेतुत्वविशेष्यकान्वयबोधजनकन्यायावयवत्वमित्यर्थः । हेतुत्वं प्रमेयमित्यादिप्रतिज्ञावारणाय विभक्त्यर्थेति । तस्मादितरभ्यो भिद्यते इत्यादिनिगमनवारणाय हेतुत्वेति विशेष्येति च । घटो दण्डाद्वह्निर्धूमादित्यादिका तु न प्रतिज्ञा तददृष्टेतरतदात्मनश्च तद्धर्मव्यापकत्वायोगात् सम्प्रदायविरोधाच्च तेन तत्रत्यानिगमने नातिव्याप्तिरिति भावः ।

उदाहरणेति । कचिज्जिज्ञासानुत्पादेऽपि तद्योग्यतासत्त्वान्वाव्याप्तिः । अनुक्तोदाहरणस्थलेऽपि तादृशयोग्यतासत्त्वान्न्यायावयवेति । उदाहरणत्वञ्चेह न न्यायगर्भं वैयर्थ्यात् ।

साध्याविषयेत्यादि । अयं न दण्डादण्डसंयोगाजन्यद्रव्यत्वादित्यादौ प्रतिज्ञानिगमनयोर्वारणाय साध्याविषयेत्यादिव्याख्यातार्थकम् । उपनयविशेषणवारणाय हेतुपञ्चम्यन्तेति ।

हेत्विति हेतुत्वबोधकार्यकं हेतुपञ्चम्योर्वैकल्पिकमुपादेयम् । उपनयस्य चान्तेऽनुसन्धीयमाना प्रथमैवान्तः । एवं दण्डादित्यादेः स्वपरस्यापि दृष्टान्तस्य पञ्चम्यन्तत्वेऽन्वयायोगात् । कस्यचिन्नतिरेकिण उदाहरणस्य पञ्चम्यन्तत्वसम्भवे तु तद्वारणं पूर्ववत् । अत्र चार्थवद्भासस्य हेतुपञ्चम्यन्तत्वं बोध्यम्, तेन निर-



यकतसिलन्तवह्निप्रमात इत्यादौ नाव्याप्तिः । पञ्चम्यादेस्तसिला-  
द्यादेशवादिनां नये तु नानुपपत्तिगन्धोऽपि ।

केचित्तु हेतुपञ्चम्यन्तत्वं हेतुत्वप्रतिपादकपदशालित्वम्, पृ-  
र्व्ववत्साध्याविषयकज्ञानजनकत्वञ्च इतरनैरपेक्षयेण प्रकृतहेतुत्व-  
विशिष्टसाध्यविषयकज्ञानाजनकत्वम्, साध्यञ्चेह न विवक्षितं वैय-  
थ्यादिसाहुः ।

( गा० ) यथाश्रुतप्रकृतद्वितीयलक्षणार्थस्य निगमनसाधारणतया-  
ऽन्यथा व्याचष्टे विभक्त्यर्थेति । विभक्तिजन्यहेतुत्वोपस्थितिद्वारा हेतु-  
त्वमुख्यविशेष्यकशाब्दधीजनकन्यायावयवत्वमित्यर्थः तेन हेतुत्वे  
विभक्त्यर्थहेतुत्वविशेषणस्याव्यावर्तकत्वेऽपि न क्षतिः । निगमनवा-  
रणायेति । तत्र तिङ्गर्थस्य विशेष्यत्वादिति भावः । विशेष्यत्वेति ।  
हेतुत्वविशेष्यकत्वस्य तत्रापि सत्त्वेन मुख्यविशेष्यतापर्यन्तानिवेशने  
तत्रातिव्याप्तिरिति भावः ।

ननु घटो दण्डादित्यादिप्रतिज्ञाघटितघटादिपक्षकनिरूपकतासंस-  
र्गकदण्डादिनिष्ठहेतुतासाध्यकन्यायान्तर्गते तस्मादण्डादित्याकारक-  
निगमनेऽननुपङ्गपक्षे विभक्त्यर्थहेतुत्वविशेष्यकबोधजनकेऽतिव्याप्तिरत-  
श्चाह घटो दण्डादिति । ज्ञापकत्वरूपहेतुत्वस्यैव प्रकृते निवेशनीय-  
तया जनकत्वरूपहेतुत्वसाध्यकप्रथमस्थले नातिव्याप्तिप्रसङ्ग इत्यतौ  
वह्निपक्षकधूमनिष्ठज्ञापकतासाध्यकस्थलान्तरानुसरणम् । तदवृत्तेरि-  
ति । तादात्म्यातिरिक्तवृत्त्यनियामकसम्बन्धेन व्यापकत्वानभ्युपगमा-  
दिति भावः । तादात्म्येन स्वस्य स्वधर्मव्यापकत्वसत्त्वादाह अतदा-  
त्मन इति । ज्ञाप्यताया एव नवीनमते पञ्चम्यर्थतया ज्ञाप्यत्वसाध्य-  
कतादृशप्रतिज्ञा सम्भवत्येव, तथा चासम्भववारणाय लक्षणस्थहे-  
तुत्वपदेनापि तादृशस्य हेतुत्वरूपार्थस्यैव विवक्षणीयतया तत्रत्य-  
निगमनेऽतिव्याप्तितादवस्थ्यमित्याशङ्क्याह सन्दर्भविरोधाच्चेति ।

न्यायानन्तर्गतस्य धूमादित्यादिभागस्य उदाहरणप्रयोजक-  
जिज्ञासोपधायकत्वविरहेऽपि तत्स्वरूपयोग्यतामात्रायातिव्याप्तिं प्र-  
सज्य न्यायावयवत्वदलं सार्थकीचिकीर्षुर्जनकतापदस्य स्वरूपयो-  
ग्यतापरत्वं स्फुटयति कचिदिति । अभ्युपेत्य फलोपधाननिवेशोऽपि



न्यायावयवत्वनिवेशनमावश्यकमित्याह उदाहरणत्वं चेति । वैयर्थ्यात्-प्रयोजनान्तराभावात् । तथाच यत्रोदाहरणान्तमेव प्रयुक्तं तत्राप्युदाहरणप्रयोजकजिज्ञासाफलोपधानसम्भवेनातिव्याप्तिवारणाय न्यायावयवत्वनिवेशनं जनकपदस्य फलोपधानपरत्वेऽप्यावश्यकमिति भावः ।

चतुर्थलक्षणे प्रसिद्धप्रतिज्ञानिगमनयोः साध्याविषयकत्वविशेषणव्यावृत्तिर्न घटते पञ्चम्यन्तत्वाभावादिति पञ्चम्यन्ततद्विशेषे तद्व्यावृत्तिमाह अयं न दण्डादिति । अयं दण्डादित्यादिप्रतिज्ञायाः संप्रदायविरुद्धत्वं प्रागभिहितमित्यभावसाध्यकानुधावनम् । वह्निमान् वह्निसामग्रीमत्त्वादित्यादौ यथाश्रुताव्याप्तेराह व्याख्यातार्थकमिति । हेतुतावच्छेदकविशिष्टेत्यादिनेत्यादिः । उपनयविशेषेति । साध्याविषयकबोधजनकाभावसाध्यकव्यतिरेक्युपनयेत्यर्थः । उदाहरणस्य पञ्चम्यन्तस्यापि सम्भवात्तद्वारणाय उदाहरणन्यत्वस्य निवेशनीयतया तत एवोदाहरणसामान्यवारणसम्भवादुपनयपर्यन्तानुधावनम् । धूमादालोकाभावादिसाध्यके धूमदालोकव्यापकाभावप्रतियोगिमानयमित्याद्युपनयेऽतिव्याप्तिवारकतया तत्पदसार्थक्यं बोध्यम् ।

उपनयस्य कस्यचिदपि पञ्चम्यन्तत्वासम्भवाद्धेतुपदवैयर्थ्यमाशङ्क्याह हेतुत्वबोधकार्थकमिति । तादृशार्थकहेतुपदस्य पञ्चमीपदस्य च वैकल्पिकमुपादानमित्यर्थः । तथाच हेतुत्वबोधकान्तत्वं पञ्चम्यन्तत्वं पृथक् निवेद्य लक्षणद्वयं करणीयमित्यर्थः ।

नन्वेवं प्रथमलक्षणे हेतुत्वपक्षके तद्वोधकेदंपदान्तोपनयेतिव्याप्तिरित्यत आह उपनयस्य चेति । श्रूयमाणविभक्त्यन्तत्वाभावादनुसन्धीयमानेति । तथाच तस्या हेतुत्वबोधकत्वाभावादेव नातिव्याप्तिरिति भावः ।

ननु द्वितीयलक्षणे इदं द्रव्यसमवेतं गुणत्वादित्यादौ यथा दण्डादित्यादिस्वपरपञ्चम्यन्तपदघटितदृष्टान्तशालिनि उदाहरणे द्वितीयरीत्या साध्याविषयकत्वनिर्वचनपक्षे गुणत्वाभावसाध्यके तादृशव्यतिरेकदृष्टान्तशालिन्युदाहरणेऽतिव्याप्तिरित्यत आह एवमिति । दृष्टान्तस्येत्यत्रानुसन्धीयमाना प्रथमैवान्त इत्यनुषज्यते । अन्वयायोगादिति । प्रथमान्तत्वं विना समानविभक्तिकत्वाभावेन तादृशशाब्दे प्रथमान्तपदोपस्थाप्यसाध्याभावसाधनाभाववदभेदान्वयानुपपत्तेरित्यर्थः ।



नन्वेवमपि अयं घटो न दण्डाजन्यत्वात् यो घटः स दण्डादित्यादाबुदाहरणे लक्षणद्वयातिव्याप्तिर्बुवारैव साध्याविषयकबोधजनकत्वात्पञ्चम्यन्तत्वाच्चेत्यत आह कस्यचिदिति । पूर्ववदिति । अवयवान्तरोपस्थापितार्थान्वितस्वार्थबोधकत्वोदाहरणान्यत्वयोरन्यतरविशेषणेत्यर्थः । ननु पञ्चम्यास्तसिलित्यत्र पञ्चम्या इत्यस्य पञ्चम्यन्ततापक्षे पर्वतो वह्निमान् वह्निप्रमात इत्यादिहेत्ववयवस्य तसिलन्तस्य हेतुपञ्चम्यन्तताविरहादव्याप्तिरित्यत आह अत्र चेति । हेतुपञ्चम्यन्तत्वमिति । हेतुत्वबोधकान्तत्वं पञ्चम्यन्तत्वं चेत्यर्थः । अर्थवद्भागास्येति । स्वघटकार्थवद्भागापूर्वत्वाभाववद्धेतुत्वबोधकादिघटितत्वमेव तदन्तत्वमिह विवक्षितमिति भावः । अर्थवत्त्वं आकांक्षानिर्वाहकत्वम् । तसिलं विनापि तत्पूर्वपञ्चम्यैव प्रकृतान्वयबोधौपयिकाकांक्षानिर्वाहान्न तसिलादेराकांक्षानिर्वाहकत्वं, न तु किञ्चिदर्थवाचकत्वं तत् तसिलादेरवाचकत्वेऽपि तद्घटकप्रत्येकवर्णानां वाचकत्वात् एकाक्षरकोशेन समस्तवर्णानां वाचकताबोधनात् । उक्तसूत्रे पञ्चमीपदस्य पष्ठ्यन्तत्वमपि सम्भवतीत्यभिप्रायेण यथाश्रुतस्यैव साधुतां समर्थयति पञ्चम्यादेरिति । नानुपपत्तीति । तथासति तसिल एव हेतुत्वप्रतिपादकत्वात् पञ्चमीत्वाच्चेति भावः ।

तसिलादेः पञ्चम्यनादेशतापक्षे उक्तहेतावव्याप्तिवारणाय पञ्चम्या अन्तत्वमविवक्षतां मतमाह केचित्त्विति । हेतुत्वप्रतिपादकपदशालित्वमिति । तथाच पञ्चम्यन्तत्वानिवेशात्तसिलः पञ्चम्यनादेशतापक्षेऽपि न तदन्तहेतावव्याप्तिरिति भावः । ननु हेतुत्वप्रतिपादकपदस्यान्तत्वाविवक्षणे दर्शितव्यतिरेक्युपनयेऽतिव्याप्तितादवस्थमित्यत आह पूर्ववदिति । प्रकृतसाध्यान्वितस्वार्थबोधकतादृशपदशालित्वरूपमित्यर्थः । एवञ्च प्रथमलक्षणे तादृशस्वार्थबोधकविभक्तिशालित्वं साध्याविषयकधीजनकत्वं च निरुक्तविशिष्टविषयताबाहिर्भूतसाध्यविषयताशून्यधीजनकत्वरूपं निविष्टम् । अत्र च तादृशहेतुत्वप्रतिपादकशालित्वं साध्याविषयकज्ञानजनकत्वं च निर्वक्ष्यमाणमन्यविधं प्रविष्टमिति भेद इत्यवधेयम् । पर्वतो वह्निमानित्यादिन्यायान्तर्गतप्रतिज्ञादेः निर्वाच्यसाध्याविषयकज्ञानजनकताशालिनो वारणाय हेतुत्वप्रतिपादकपदोपादानम् । बह्वेद्रव्यत्ववान् वह्निमान् हेतुत्वं प्रमेयमित्यादिप्रतिज्ञादावतिव्याप्तिवारणाय विशेषणतया साध्यान्वितत्व



निवेशेनेऽपि सुन्दरवह्निमत्सधर्मा पर्वतो वह्निमानित्यादावतिव्याप्ति-  
वारणाय तदावश्यकत्वम् । न चैवमप्यालोकाद्वह्निमतः सधर्मा पर्वतो  
वह्निमान् धूमादित्यादावतिव्याप्तिर्दुर्वारैव तत्रापि विवक्षणीयप्रकृत-  
हेतुतावच्छेदकावच्छिन्नहेतुविशिष्टहेतुत्वविशिष्टसाध्यविषयकज्ञानज-  
नकत्वस्याक्षतत्वादिति वाच्यम् । हेतुत्वप्रतिपादकेत्यस्य प्रकृतहेतु-  
तावच्छेदकावच्छिन्नहेतुविशिष्टहेतुत्वप्रतिपादकार्थकत्वात् ।

यथाश्रुतं साध्याविषयकज्ञानजनकत्वम् अयं वह्निमान् वह्निसामग्री-  
मत्त्रादित्यादिन्यायस्थलेहेत्ववयवेऽव्यापकं पूर्वनिरुक्ततन्निवेशे च सा-  
ध्यान्वितस्वार्थबोधकहेतुत्वप्रतिपादकपदशालित्वे विशेषणे हेतुत्वप्रति-  
पादकेत्यस्य वैयर्थ्यम् प्रतिज्ञायां निरुक्तसाध्याविषयकज्ञानजनकत्वाभा-  
वादेव वारणादतः साध्याविषयकज्ञानजनकत्वमन्यथा निर्वक्ति सा-  
ध्येति । एवञ्च पर्वतो वह्निमानित्यादिप्रतिज्ञायाः साध्यविषयकधीजन-  
कत्वेऽपि इतरनैरपेक्ष्येण हेतुत्वविशिष्टसाध्यविषयकज्ञानजनकतया सा-  
ध्याविषयकेत्यादिनाऽवारणात् हेतुत्वप्रतिपादकत्वं पदविशेषणमर्थ-  
वद्भवति हेत्ववयवस्यापि प्रतिज्ञासहकारेण हेतुत्वविशिष्टसाध्यवि-  
षयकज्ञानजनकतयाऽसम्भववारणाय इतरनैरपेक्ष्येणेति । स्वाघट-  
कपदासहकारेणेत्यर्थकम् अजनकेत्यस्य प्रतियोगिनि विशेषणमात्रथा-  
च स्वेतरात्रयवाजन्यहेतुत्वविशिष्टसाध्यविषयकज्ञानजनकं यत्तद-  
न्यत्वमिति समुदितार्थः । अथ जनकपदस्य जनकतावच्छेदकधर्मप-  
र्याप्त्याश्रयपरत्वेनैव हेत्ववयवस्य प्रतिज्ञासहकारेण तादृश-  
बोधजनकत्वेऽपि तादृशधर्मपर्याप्त्याश्रयसमुदायभेदस्याक्षततया  
इतरनैरपेक्ष्याप्रवेशेऽपि लक्षणसमन्वय इति चेत्, तर्हि तादृशप-  
र्याप्तिनिवेशलाभायैव तदभिधानम् । अयं धूमाद्वह्निमान् धूमाद्वह्निम-  
तोऽन्यत्रावर्तमानधर्मादित्यादिहेतौ धूमनिष्ठहेतुविशिष्टसाध्यवि-  
षयकज्ञानजनकस्य सङ्ग्रहाय प्रकृतेति । प्रकृतहेतुतावच्छेदकावच्छिन्न-  
विशिष्टेत्यर्थकम् । प्रकृतहेतुतावच्छेदकावच्छिन्नहेतुविशिष्टहेतुत्वमित-  
राविशेषणतयाऽवगाहिन एव ज्ञानस्य इतरनिरपेक्षहेतुवाक्येन जन-  
नात्तादृशहेतुत्वप्रकारकज्ञानसामान्याजनकत्वस्यैव सकलहेत्ववयव-  
साधारण्यात् साध्यांशोपादानमनर्थकमिति तत्परित्यजति साध्यं चे-  
ति । अत्र च साध्यान्वितस्वार्थबोधकत्वनिवेशेऽपि हेतुत्वपक्षकव्यति-  
रेक्युपनये साध्यात्वितस्वार्थबोधे स्वजन्यत्वनिवेशेऽनुषङ्गपक्षे सा-



ध्यान्वितपक्षयोधस्योपनयाजन्यतया तद्वारणेप्यननुपङ्गपक्षे निग-  
मनोपस्थापितसाध्यान्वितहेतुत्वबोधकेदंपदशालिन्यतिव्याप्तिः । न  
च हेतुतावच्छेदकावच्छिन्नहेतुविशिष्टहेतुत्वप्रतिपादकपदशालित्वनि-  
वेशाच्च तत्रातिव्याप्तिरिति वाच्यम् । गोत्वाभावनिष्ठं हेतुत्वं सांस्नाभा-  
ववत् गोत्वाभावादित्यादिन्यायान्तर्गतोपनये तथाप्यतिव्याप्तिवारणा-  
सम्भवादनुपङ्गपक्षेप्युक्तन्यायान्तर्गतप्रतिज्ञायामतिव्याप्तेश्च विशेषण-  
तया साध्यान्वितस्वार्थबोधकत्वं निवेद्य तद्वारणे साध्यान्वितेत्यत्र  
साध्यांशवैयर्थ्यम् । अनुपङ्गपक्षेप्युपनयस्थेदंपदार्थस्य कुत्रापि विशे-  
षणताविरहात् ( पदान्तरोपस्थापितेन प्रकृतहेतुना साक्षाद्विशेषितहे-  
तुत्वप्रतिपादकपदशालित्वं निवेद्योक्तविशिष्टहेतुत्वपक्षप्रतिज्ञोपनय-  
योर्वारणेऽपि ) प्रकृतहेतुत्वविशिष्टसाध्याविषयकज्ञानजनकत्वनिवेशेनै-  
वोपपत्तौ नञव्यत्यासस्य इतरनैरपैक्ष्येणेत्यभिधानस्य चाकिञ्चित्क-  
रत्वमित्यस्वरसः ॥

(चि०) पञ्चम्यन्तलाक्षणिकपदवदनुमितिपरवाक्य-  
त्वं चा, हेतुपदेन ज्ञानलक्षणात् । अन्यथा लिङ्गस्याहे-  
तुत्वेन हेतुविभक्त्यर्थानन्वयात् तथैवाकाङ्क्षानिवृत्तेः ।

अनुमितिहेतुज्ञानकारणधूमवत्त्वादिति शब्दजन्य-  
ज्ञानवृत्तिप्रतिज्ञादिजन्यज्ञानावृत्तिजातियोगिज्ञानजन-  
कवाक्यत्वं हेतुत्वमित्यन्ये । जातिं विना केन रूपेण  
ज्ञानस्यानुमितिजनकत्वं वाक्यविशेषजन्यत्वस्यापि  
जन्यतावच्छेदकरूपापरिचये दुर्ग्रहादित्यपरे । अन्व-  
यव्याप्त्यभिधायकावयवाभिधानप्रयोजकज्ञानजनकहे-  
तुत्वप्रतिपादकविभक्तिमन्न्यायावयवत्वमन्वायिहेतु-  
त्वम् । एतदेव व्यतिरेकव्याप्त्यभिधायकपदप्रक्षेपादु-  
व्यतिरेकिहेतुत्वम् । अन्वयव्यतिरेकोदाहरणाकाङ्क्षा-  
प्रयोजकतथाभूतावयवत्वमन्वयव्यतिरेकिहेतुत्वम् ।

यद्वा प्रक्षसपक्षसतो विपक्षासतो हेतुवचनमन्व-



व्यतिरेकि । अत्यन्ताभावाप्रतियोगिसाध्यसमानाधिकरणपक्षसहेतुवचनं केवलान्वयि ।

यद्वा अनुमितिकारणीभूतपरामर्शप्रयोजकशाब्दज्ञानकारणसाध्याविषयकशाब्दधीजनकप्रतीतान्वयसाध्यसाधनवाचकहेतुविभक्तिमच्छब्दत्वमन्वयिहेतुत्वम् । एतदेवाप्रतीतान्वयसाध्यसाधनेतिविशेषणाद्व्यतिरेकिहेतुलक्षणम् । कथायां धूमादित्येव प्रयोक्तव्यं न तु धूमवत्त्वादिति मतुपो व्यर्थत्वात् ।

(दी०) पञ्चम्यन्तेति । अनुमितिपरवाक्यत्वं-अवयवत्वम् । हेतुत्वादौ पञ्चमी लाक्षणिकी । वृक्षाद्विभजत इत्यादौ लाघवेनावधित्वे अवधिमन्वे वा शक्तत्वात् । द्रव्यनिष्ठमवधित्वमिव विभागनिष्ठमवधिमत्वमपि सम्बन्धविशेषः । स चातिरिक्तोऽनतिरिक्तो वेत्यन्यदेतत् । तत्सम्बन्धाग्रहे च व्यवहारः शक्तिभ्रमात् ।

वृक्षादपैति पतति इत्यादौ लाघवाद्विभागे शक्तिस्तज्जनकत्वञ्च क्रियायाः सम्बन्धमय्यादयः भासत इत्यपि वदन्ति । अतो निगमनेऽतिव्याप्तिरतः पञ्चम्यन्तेति । तस्मादित्यत्र च तत्पदे न लक्षणा शक्त्यैव तादृशज्ञानोपस्थितिसम्भवात् । पर्वतो वह्निमान् वह्निसामग्रीमान् वा तस्मादित्यादिकन्तु न न्यायप्रयोगः सम्प्रदायविरोधात् इति वदन्ति ।

(गा०) पञ्चम्या लाक्षणिकत्वं व्यवस्थाप्य तद्वत्त्वेन निगमनेऽतिव्याप्तिं प्रसञ्जयन् पञ्चम्यन्तपदं सार्थकयति हेतुत्वादाविति । हेतुत्वं-जनकत्वम्, आदिना ज्ञापकत्वपरिग्रहः । जनकत्वोपादानं दृष्टान्तविधया । गुरुशरीरं तत्क्रियानाश्रयत्वे सति तज्जन्यविभागाश्रयत्वरूपमपादानत्वं वा दृष्टान्तविधया आदिपदग्राह्यम् । हेतुत्वं ज्ञापकत्वमेव । तर्हि कुत्र तच्छक्तिरित्यपेक्षायामाह वृक्षादिति । इत्यादौ इत्यादिवाक्यस्थपञ्चमीप्रतिपाद्ये । चिन्तिगमनाविरहं निराकरोति



लाघवेनेति । वृक्षादिनिष्ठावधित्वस्य निरूपकतासम्बन्धेन विभा-  
 येऽन्वयसम्भवेऽपि न वृक्षादित्यादौ वृक्षादिनिष्ठाया अवधितायाः  
 आश्रयतासम्बन्धावच्छिन्नाभावस्य वृक्षाद्यवधिकविभागेऽपि स-  
 स्वेनातिप्रसङ्गाभिया बोधोपगमासम्भवात् वृत्त्यनियामकनिरूपकता-  
 सम्बन्धस्य वाऽभावप्रतियोगितानवच्छेदकत्वाद्विभागनिष्ठं वृक्षादि-  
 निरूपितमवधिमत्त्वमेव पञ्चम्या प्रतिपाद्यत इति नव्यमतानुसारे-  
 णाह अवधिमत्त्वे वेति । नन्ववधिमत्त्वमवधितानिरूपकत्वमेव तत्र वृ-  
 क्षादेरवधितायामेवान्वयस्योपगन्तव्यतया एकदेशान्वयः, निरूपकत्वं  
 च तज्ज्ञानजनकज्ञानविषयत्वमिति ज्ञापकत्वापेक्षया गौरवं चेत्यत  
 आह द्वयनिष्ठमिति । सम्बन्धविशेषः—अवधिमन्निष्ठो अवधि-  
 निरूपितः सम्बन्धविशेषः । अवधिमत्त्वमेव स्वरूपस-  
 म्बन्धविशेषः तन्निरूपकत्वमेवावधित्वमिति वैपरीत्यस्यापि सम्भ-  
 वेन विनिगमनाविरहादिति भावः । अन्यदेतदिति । अनतिरिक्तत्वे-  
 ऽपि अवधितात्वादेरनुगमकधर्मस्यानुगतप्रतीत्यनुरोधेनावश्यकत्वात्त-  
 स्य प्रवृत्तिनिमित्तत्वे लाघवादिति भावः । नन्ववधित्वादावेव  
 पञ्चम्याः शक्तौ ज्ञापकत्वादाववधित्वादिसम्बन्धरूपवृत्त्यग्रहे पञ्च-  
 म्या ज्ञापकत्वग्रहासम्भवात्तत्प्रत्यायनेच्छया पञ्चमीप्रयोगो न स्यादि-  
 त्यत आह तदिति । ज्ञापकत्वादाववधित्वादिसम्बन्धाग्रहे चेत्यर्थः ।  
 व्यवहारः—ज्ञापकत्वादिपरपञ्चमीप्रयोगः । शक्तिभ्रमात्-ज्ञापकत्वादौ  
 शक्तिभ्रमात् । अपादानताघटकविभागत्वजात्यवच्छिन्ने शक्तिवादिनां  
 मतमुपन्यस्यति वृक्षादिति । अपैतीति । अपैत्यर्थोऽपगमः स्पन्दमात्रं  
 न तु विभागावच्छिन्नस्पन्दः, तर्हि त्यजितुल्यतया धात्वर्थतावच्छेद-  
 कविभागाश्रयतया वृक्षाद्यपादानस्य कर्मताप्रसङ्गात् । नाप्युत्तर-  
 संयोगावच्छिन्नस्पन्दः वृक्षाद्भूमिं प्रयातीतिवद्वृक्षाद्भूमिमपैतीति  
 प्रयोगप्रसङ्गात् । पततीत्यत्राधःसंयोगावच्छिन्नस्पन्दः स्पन्दत्वावा-  
 न्तरजात्यवच्छिन्नो वा पतत्यर्थः । उभयत्र वृक्षादिनिष्ठविभाग-  
 जनकत्वं पञ्चमीलभ्यमेवेति प्रवृत्तिनिमित्तलाघवाद्विभागे एव  
 तस्याः शक्तिरित्यर्थः । नन्वेवं जनकत्वं कुतो लब्धव्यम् ? तद-  
 न्तर्भावेण शक्तौ च न ज्ञापकत्वाद्यपेक्षया लाघवमित्यत आह  
 जनकत्वं वेति ।

अथ यत्नादेः स्वनिष्ठविभागानुकूलक्रियाश्रयत्वाद्विभागमात्रस्य



पञ्चम्यर्थत्वे स्वं स्वस्मात्पततीत्यादिप्रयोगः स्यादिति भेदप्रतियोगि-  
तावच्छेदकत्वसहित एव विभागः पञ्चम्यर्थो वाच्यः स्वनिष्ठक्रियायाः  
स्वनिष्ठविभागजनकत्वेऽपि स्वनिष्ठभेदप्रतियोगितावच्छेदकत्ववि-  
रहाभोक्तातिप्रसङ्ग इति क लाघवमिति चेन्न । भेदप्रतियोगितावच्छे-  
दकत्वे लक्षणयैवोपपत्तौ तदन्तर्भावेण शक्तेरकल्पनात् तात्पर्यव-  
शाच्छब्दयलक्ष्ययोरपि युगपदन्वयोपगमात् । लक्ष्यार्थभेदप्रतियोगि-  
तावच्छेदकत्वविनिर्मुक्त्येन पञ्चम्या विभागाबोधकत्वव्युत्पत्तेर्न वि-  
भागमात्रतात्पर्येण स्वं स्वस्मात्पततीति प्रयोगप्रसङ्गः । अथवा केवल-  
विभागे पूर्वपूर्वप्रयोगाभावदेवाप्रयोगः ।

वस्तुतो भेदप्रतियोगितावच्छेदकत्वस्य पञ्चम्यर्थत्वेऽपि वृक्षा-  
त्पत्रं पततीत्यत्र पत्रात्पत्रं पततीति प्रयोगो दुर्वारः पत्रान्तरनिष्ठभे-  
दमादाय ततः प्रत्येतव्यस्य पत्रनिष्ठभेदप्रतियोगितावच्छेदकत्वे सति  
पत्रनिष्ठविभागजनकत्वस्य पत्रक्रियायामवाधात् । न च भेद एव प-  
ञ्चम्यर्थः तस्य स्वप्रतियोगितावच्छेदकत्वस्वाश्रयनिष्ठविभागजनक-  
त्वोभयसम्बन्धेन क्रियान्वयो वाच्य इति नोक्तातिप्रसङ्गः, तत्पत्रनि-  
ष्ठक्रियावच्छिन्नप्रतियोगिताकभेदाश्रयपत्रान्तरनिष्ठविभागजनकता-  
याः तत्पत्रक्रियायामसत्त्वेन तस्या उभयसम्बन्धेन पत्रान्तरान्वित-  
भेदान्वयायोग्यत्वादिति वाच्यम् । पत्रान्तरनिष्ठैतत्क्रियावच्छिन्नभेद-  
स्य वृक्षेऽपि सत्त्वेन तद्भेदाश्रयवृक्षनिष्ठविभागजनकतायाः तत्क्रि-  
यायां सत्त्वेन पत्रान्तरनिष्ठभेदस्योक्तोभयसम्बन्धेन तत्क्रियान्वययो-  
ग्यताया अक्षतत्वात् अधिकरणभेदेनाभावभेदाभावात् ।

अथ पत्रादित्यत्राधेयतासम्बन्धेन पत्रविशिष्टो भेद उपतिष्ठते  
विशिष्टस्यैव च स्वाश्रयनिष्ठविभागजनकत्वघटितोभयसम्बन्धेना-  
न्वयः, विशिष्टस्याधिकरणमेव विशिष्टानिरूपितपरंपरासम्बन्धघटकं  
पत्राधेयत्वविशिष्टस्यैव चाधेयतासम्बन्धेन पत्रविशिष्टस्याप्यधिकरणं  
विशेषणीभूतं पत्रमेव न तु वृक्षः, अतो नोक्तोभयसम्बन्धेन पत्रविशि-  
ष्टभेदस्य तत्क्रियान्वययोग्यता भेदप्रतियोगितावच्छेदकत्वदलरक्षायै  
स्वपदेन पत्रान्तरविशिष्टभेदस्यैवोपादेयत्वात्, तदुपादाने तदाश्रय-  
पत्रान्तरनिष्ठविभागजनकत्वस्य तत्क्रियायां घटयितुमशक्यत्वादिति  
चेत् । तर्हि विभाग एव शक्तिरस्तु, तस्यैवाधेयतासम्बन्धेन प्रकृत्यर्थ-  
विशिष्टस्य स्वाश्रयनिष्ठभेदप्रतियोगितावच्छेदकत्वसहितजनकतास-



म्यन्धेन क्रियायामन्वय उपेयतां तावताप्युक्तस्थले पत्रात्पत्रं पतती-  
ति प्रयोगप्रसङ्गस्य वारणसम्भवात्, आधेयतया यत्पत्रविशिष्टविभा-  
गजनकत्वं तत्क्रियायास्तादृशविशिष्टाश्रयतत्पत्रनिष्ठभेदप्रतियोगि-  
तावच्छेदकत्वस्य तत्क्रियायामभावादित्यलमधिकेन ।

अत्र जनकतासम्यन्धस्य वृत्त्यनियामकतया पूर्ववदाकाशात्प-  
तति न वृक्षादित्यत्रानुपपत्तिरिति विभागजनकत्वमेवार्थो वाच्य इति  
क लाघवमित्यस्वरसः ।

अत इति । निगमनस्थायंतस्मादिति पञ्चम्या लाक्षणिकत्वात् ।  
निगमनवारणायति शेषः । पञ्चम्यन्तेति । तथाच पञ्चमीपदस्य प-  
ञ्चम्यन्तत्वाभावाच्चातिव्याप्तिरिति भावः । नन्वेवमपि पञ्चम्यन्तत-  
त्पदस्य तादृशधूमादिपदवद्धूमादिज्ञाने लाक्षणिकत्वादुर्वारैव नि-  
गमनातिव्याप्तिरत आह तस्मादित्यत्रेति । तत्पदे न लक्षणेति । न  
धूमादिज्ञाने शक्तिविरह इत्यर्थः । तेन तत्पदशक्यधूमादिना तज्ज्ञा-  
नस्य सम्बन्धसत्त्वाच्छक्तिज्ञानशून्यकाले शक्यसम्बन्धग्रहात् पदा-  
न्तरस्येव तत्पदस्यापि तादृशार्थबोधकताया अशक्यापलापत्वाच्च  
तत्पदे लक्षणायास्तथा बोधकत्वस्य च दुरपवादत्वेऽपि न क्षतिः ।  
लक्षणे च लाक्षणिकत्वं वाच्यार्थतात्पर्यराहित्यमतो निगमने तत्प-  
दस्य तात्पर्यविषयीभूतधूमज्ञानलाक्षणिकत्वेऽपि नातिव्याप्तिरित्य-  
वधेयम् । शक्त्येवेति । तत्पदस्य वक्तृबुद्धिस्थवाचकत्वात् धूमादि-  
ज्ञानतात्पर्येण च प्रकृते तत्पदप्रयोगेण ज्ञानस्य वक्तृबुद्धिस्थताया  
आवश्यकत्वात् विशिष्टहेतुज्ञानस्याप्रक्रान्तत्वेऽपि न क्षतिरिति भावः ।

नन्वेवं तत्पदेन यत्र हेतुनिर्देशस्तत्र पञ्चम्यन्तलाक्षणिकपदा-  
भावादव्याप्तिरित्यत आह पर्वत इति । वह्निमान् तस्मादित्यत्र हेतु-  
भूतधूमादेरप्रक्रान्तत्वाद्धेतोः प्रक्रान्ततारक्षायै वह्निसामग्रीमामिति ।  
अत्र वह्निरूपहेतोः प्रक्रान्तत्वेन तत्पदेन स्फुटतरतत्परामर्शादिति भा-  
वः । न च वह्निसामग्रीघटकतया हेतोर्वह्नेः प्रक्रान्तत्वेऽपि ज्ञानस्याप्रक्रा-  
न्तत्वात्तत्पदेन बोधनासम्भवः वह्नौ चायोग्यतया न हेत्वर्थान्वयसम्भ-  
वं इति वाच्यम् । प्रमितवह्निसामग्रीमत्त्वादेः साध्यत्वेन वह्निज्ञाना-  
देरपि प्रक्रान्तत्वेन पञ्चम्यर्थहेतुत्वान्वयोपपत्तेः । संप्रदायानुरो-  
धिनां तथा प्रयोगो दुर्वार एवेत्यत्र लक्षणे वदन्तीत्यनेनास्वरसः  
सूचितः ।



(दी०) यत्तु हेत्वन्वयानुरोधात् वह्निमानित्यादावपि ज्ञानलक्षणेति । तन्न-पञ्चम्या ज्ञापकत्वे ज्ञाप्यत्वे वा लक्षणयैवोपपत्तौ तत्र च लक्षणायां मानाभावात्, अतएवोक्तम्-‘आवृत्तौ सैव प्रतिज्ञेति’ । अतएव व्याचक्षते-‘यतो द्रव्यं गुणाः कर्मेत्यत्र हेतुत्वं यथासम्भवमुत्पादकत्वं ज्ञापकत्वञ्चे’ति । अतएव लोके किं वह्निमदिति प्रश्ने तद्गृहं वह्निमदित्युत्तरिते कुत इति जिज्ञासा धूमवत्त्वादित्युत्तरञ्च । नहि तत्र ज्ञाने प्रश्नः येन लक्षणया ज्ञानेनोत्तरयेत् । न वा परकीयभाविप्रश्नानुरोधात् आजिज्ञासिताभिधानम् । न वा कुत इति प्रश्ने ज्ञातमेतदित्यध्याहार्यं-मानाभावात् । दाहो दहनात् न जलात् जलं स्पर्शवत् रूपात् न गन्धान्नापि शब्दादित्यादौ नञ् अन्वयानुरोधात् जन्यत्वरूपं हेतुमत्त्वं जन्यज्ञानविषयत्वरूपञ्च ज्ञाप्यत्वमर्थः । एवञ्च हेतुमत्त्वे शक्तावपि ज्ञाप्यत्वे लक्षणैव । न च धूमादालोकवान् पर्वतो वह्निमान् धूमाद्वाह्मितः सधर्मापर्वतो वह्निमानित्यादौ प्रतिज्ञायां पर्वतो धूमाद्वाह्निमानित्यादौ च तत्रत्यनिगमने चातिव्याप्तिः, प्रकृतपक्षान्वितस्वार्थबोधकपदोपस्थापितप्रकृतसाध्यान्वितस्वार्थबोधकपञ्चम्यन्तलाक्षणिकपदवदवयवत्वस्य विवक्षितत्वात् ।

(गा०) प्रतिज्ञास्थसाध्यवाचकपदस्य ज्ञानलाक्षणिकत्वात्प्रतिज्ञायामपि पञ्चम्यन्तपदव्यावृत्तिः सम्भवतीति मतमुपन्यस्य दूषयति यत्त्विति । अथ वा निगमनस्थवह्नादिपदस्य वह्नादिज्ञाने लाक्षणिकतया । तस्मादिति पञ्चम्या जनकत्वं जन्यत्वं वाऽर्थः, तथाच पञ्चमीमादाय न निगमने व्यावृत्तिसङ्गतिः-अवधित्वादेरिव जनकत्वादेरपि स्वरूपसम्यन्धरूपतया विनिगमकाभावेन जन्यत्वस्यापि वाच्यत्वेन पञ्चम्या अलाक्षणिकत्वादिति वादिनो मतं दूषयति यत्त्विति । एवञ्चाग्रे जन्यत्वे शक्तावपि ज्ञाप्यत्वे लक्षणैवेत्युपसंहारः सङ्गच्छते । हेत्वन्वयानुरोधादिति । हेत्वर्थानुशिष्टपञ्चम्या जन्यजनकभाव एवार्थः न तु ज्ञाप्यज्ञापकभावः ‘हेतुर्ना करणं धाज’मिति कोशाच्चेतुकारणपदयोः प-



र्यायतास्थितौ ज्ञापकतार्थकतायाः हेतुपदस्य कोशमदावदर्शनात्, तथा प्रतिज्ञास्थवह्यादिपदस्य मुख्यार्थपरत्वे मुख्यार्थस्य वह्यादेः धूम-जन्यत्वेन ज्ञाने लक्षणां विना पञ्चम्यन्तार्थान्वयानुपपत्तिः स्यादिति भावः । ज्ञानलक्षणा-वह्यादिज्ञानलक्षणा । एतत्पक्षे तस्य विषयता-सम्बन्ध एव मतुवर्थः । ज्ञानविषयतापर्यन्तमेव वा वह्यादिपदार्थ इति भावः । ज्ञापकत्व इति प्रकृत्यर्थवृत्तिकर्मत्वादीनां सुवर्थतावा-द्विप्राचीनमतेन । ज्ञाप्यत्वे वेति नव्यमतेन । तत्र-वह्यादिपदे । लक्षणायां-लक्षणानिर्वाहकतात्पर्ये । मानाभावादिति । जन्यजनकभा-वस्य पञ्चम्यर्थत्वेऽपि तल्लक्षणीकताया आवश्यकत्वात्तत्रैव ज्ञाना-न्तर्भावेणोपपत्तौ उभयत्र लक्षणाया अयुक्तत्वादिति भावः । न च सु-द्विभक्तेरानुशासनिकातिरिक्ते न लक्षणानुशासनं विनापि तत्तल्ल-क्ष्यार्थं विभक्तेः साधुत्वे कर्मत्वादिरूपलक्ष्यार्थे पष्ठ्याद्यनुशासन-वैयर्थ्यादिति कथमेतदिति धाच्यम् । हेताविति तृतीयाबोधकसूत्र-स्थहेतुपदस्य कारणज्ञापकोभयपरतया तदनुवृत्तिमता विभाषागुणे-स्त्रिया'मिति सूत्रेण ज्ञापकत्वेऽपि पञ्चम्या अनुशिष्टत्वात् । यद्यपि तत्र गुणपदं न वैशेषिकसिद्धगुणपरं पुण्याभावात् सुखी इत्यादौ प-ञ्चम्यनुपपत्तेरिति पराश्रितपरं तत्, पराश्रितत्वं च साध्यवदधिक-रणाश्रितत्वं, तथासति उक्तस्थले पुण्याभावादेः स्वप्रयोज्यसुखाद्य-भावाश्रयवृत्तितया तत्प्रयोजकत्वात् पञ्चम्युपपत्तेः, तथाच ज्ञान-कारणतावादिमते धूमादिपदार्थज्ञानरूपहेतुः साध्यवति समवाया-दिना वर्त्तते । तथापि विषयतयैव तत्र वृत्तिरिति नानुपपत्तिः । एवं-सति धूमज्ञानाद्बहिर्मानिति प्रयोगः स्यादिति तु न देश्यम्-ज्ञापकता-बोधकपञ्चम्यन्ततत्तदर्थवाचकपदस्य तत्तदर्थज्ञान एवानादितात्पर्यात् धूमज्ञानपदस्य धूमज्ञानज्ञान एव तथा तात्पर्यात् । ज्ञानज्ञाप्यत्वस्य प-ञ्चम्यर्थतामते च ज्ञानविषयधूमादिरूपहेतोः संयोगादिनैव साध्यव-दाश्रितत्वान्नानुपपत्तिगन्धोऽपि । प्रतिज्ञास्थवह्यादिपदस्य मुख्या-र्थपरत्वे मणिकृतोपि स्वरसं दर्शयति अत एवोक्तमिति । आवृत्ता-विति । तेन ग्रन्थेन पुनरनुसन्धीयमानस्य प्रतिवादिवाक्यसहकारेण मध्यस्थसंशयजनकस्य पूर्वोक्तसाध्यवद्धर्मिकबोधजनकवादिवा-क्यस्य प्रतिज्ञात्वमभ्युपगतम् । तत्र च वह्यादिपदं न तज्ज्ञानादिपरं तथासति विषयसंशयकत्वासम्भवात् विप्रतिपत्तिवाक्याभ्यां कोदृष्टः



पस्थितिद्वारा मानसः संशयो जन्यत इति सिद्धान्तिभिरपि वह्निः पर्वतो अभाव इत्यादिना आकांक्षारहिताच्छब्दात्संशयानुदयेन तद्धर्मिणि तत्तदभावक्रोद्ध्योः प्रत्येकं शाब्दधीजनकसामग्रीभ्यामेव परस्परविरोधेन शाब्दबोधमनुत्पाद्य मानसः संशयो जन्यत इत्यभ्युपगमात् । प्रतिवादिनिवृत्तये पर्वते वह्निः साधनीय इत्यभिसन्धेः प्रथमतोऽनियमात् शब्दादेव पर्वते वह्निनिश्चयो भविष्यतीत्यभिप्रायेणापि प्रथमं पर्वतो वह्निमानित्यादिप्रयोगात् पूर्वप्रयुक्तवह्निपदस्य सर्वत्र ज्ञानपरत्वासंभवाच्चेति भावः ।

वर्द्धमानोपाध्यायानामपि पञ्चम्या ज्ञापकत्वार्थकत्वे सम्वादमाह अत एवेति । यथासम्भवमिति । समभिव्याहृतद्रव्यादिपदार्थे जन्यनित्यरूपेऽन्वययोग्यतानुसारेणेत्यर्थः ।

नन्वावृत्तौ सैव प्रतिज्ञेति मणिकृतोऽभ्युपगमवादः न तु तत्र निर्भरः मध्यस्थसंशयात् परतोऽपि हेतुवाक्यसमभिव्याहृतसाध्यनिर्देशस्य सांप्रदायिकत्वात् । हेतुत्वं यथासम्भवमित्युपाध्यायग्रन्थोपि पञ्चमीप्रतिपाद्यं हेतुत्वं कचित्समभिव्याहृतपदमुख्यार्थनिरूपितं कचिच्च लक्ष्यार्थतज्ज्ञाननिरूपितं कारणत्वमित्यर्थकतयोपपद्यते । यदप्युक्तम्-उभयपदे लक्षणानौचित्यमिति-तदपि शिथिलम्-ज्ञापकतायाः पञ्चम्यर्थत्वे सुत्रस्थहेतुपदस्य उभयपरतया वाक्यभेदापत्तेरनुशासनानुरोधेनोभयत्र लक्षणाया एव उचितत्वादित्यतो युक्त्यन्तरमाह अत एवेति । जिज्ञासा-प्रश्नः धूमवत्त्वादित्युत्तरं चेति । प्रयुज्यत इति शेषः । उपपृम्भं विवृणोति नहीति । ज्ञाने प्रश्न इति । प्रश्नस्थवह्निपदं वह्निज्ञानपरमित्यर्थः । बह्वेव जिज्ञासितत्वादिति शेषः । लक्षणया ज्ञानेनोत्तरयेदिति लक्ष्यार्थज्ञानपरमुत्तरवाक्यमित्यर्थः । अपि तु प्रश्नसमानाविषयकत्वानुरोधेन मुख्यार्थवह्निपरमेव तादृशोत्तरं प्रयुक्तमिति शेषः । तथाच तत्र वह्नौ कुत इति धूमादिति च प्रश्नोत्तरवाक्ययोर्ये पञ्चम्यौ तदर्थान्वयानुरोधेन ज्ञापकत्वं ज्ञाप्यत्वं वा पञ्चम्यर्थो वाच्य इति भावः ।

ननु प्रथमप्रश्नानुरोधाद्वह्निपदस्य वह्निपरत्ववत् कुत इति प्रश्नस्थपञ्चम्यर्थान्वयानुरोधात्तदुत्तरधूमादिति पञ्चम्यर्थान्वयानुरोधाच्च ज्ञानत्वपरत्वमप्यविरोधात् एकदा शक्यलक्ष्यार्थान्वयेऽपि वह्निं बोधयित्वा ज्ञानं बोधयिष्यतीत्यभिप्रायेणैव एकपदप्रयोगे बाध-



काभावात् । अत एव तथाविधतात्पर्यानुरोधेन नानार्थस्थले व्या-  
वृत्तिरित्यत आह न वेति । परकायभाविप्रदानानुरोदिति । तादृश-  
प्रश्नस्थीयतदुत्तरवाक्यस्थपञ्चम्यर्थान्वयानुरोधादित्यर्थः । अजिज्ञा-  
सिताभिधानम् । प्रथमजिज्ञासाविषयज्ञानप्रत्यायनेच्छया वह्निपद-  
प्रयोगः । परकीयत्वेन भावित्वेन च प्रथमं कुत इति प्रश्नस्याज्ञानात्  
परकीयवह्निज्ञानहेतुजिज्ञासायाः अज्ञानेन वह्निज्ञानप्रत्यायनेच्छयाः  
प्रथममसम्भवादिति हेतुसूचनाय परकीयत्वभावित्वाभिधानम् ।

ननु तत्र ज्ञानमित्यध्याहारात्कुत इति पञ्चम्यर्थस्य ज्ञानेनत्वऽयो  
न तु वह्नावित्यत आह नवेति । प्रश्नस्थपदस्योत्तरवाक्येऽनुपपन्नस्य  
व्युत्पत्तिसिद्धत्वात्कुत इत्यत्र ज्ञानमित्याध्याहारणैव धूमादित्यत्रापि  
ज्ञानान्वयसम्भवात्तत्राध्याहारान्तरविरहेऽपि न क्षतिरित्यतः कुत इत्य-  
त्रैवाध्याहारः शङ्कितः । मानाभादिति । पदार्थान्तरान्वयस्य वक्तु-  
रनभिप्रेतत्वनिश्चयेऽपि बोधस्यानुभाविकत्वात् सर्वत्राश्रुतकल्पना-  
सम्भवादित्यर्थः ।

इदं त्ववधेयम् । गृहं वह्निमदिति प्रयोक्तुः वह्निपदे ज्ञानतात्पर्यं  
कुत इति वाक्यजन्ये ज्ञानहेतुजिज्ञासाबोधेऽनुपयुक्तं स्वाभिप्रायस्य  
स्वबोधाहेतुत्वात् कुत इति पृच्छकपुरुषतात्पर्यस्यैव तत्रोप-  
योगात् । तथाच स्वजिज्ञासां बोधयितुकामस्य कुत इति प्रयोक्तुः  
परप्रयुक्तवह्निपदलक्षणया वह्निपदोपस्थापितं ज्ञानमादाय कुत इति  
पञ्चम्यर्थान्वयो भवत्वित्यभिप्रायं ज्ञात्वैव प्रतिवक्ता प्रष्टुर्वह्निज्ञानहेतु-  
जिज्ञासां कुत इति शब्दादनुषज्यमानस्वोक्तवह्निपदसहितात् ज्ञास्यति ।  
एवं गृहं वह्निमदिति प्रयोक्तुः प्रथमं वह्निपदे ज्ञानतात्पर्य-  
विरहेऽपि कुत इति प्रश्नानन्तरं प्रष्टुर्वह्निज्ञानहेतुजिज्ञासाया ज्ञाने  
किमर्थमन्यत् वह्निपदं प्रयोक्तव्यं पूर्ववह्निपदाल्लक्षणयोपस्थितं ज्ञा-  
नमादायैव धूमादिति वाक्यं धूमज्ञाने वह्निज्ञापकतां बोधयत्वि-  
त्यभिप्रायसम्भवात् तज्ज्ञानेन धूमादिति पञ्चम्यर्थस्य ज्ञानान्वयो  
भविष्यतीति किमनुपपन्नम्, न हि प्रयोक्तुः पुरुषस्यैकार्थतात्पर्यं  
पुरुषान्तरीयान्यार्थतात्पर्यविरोधि अन्यैरन्यतात्पर्येण प्रयुक्तान्यपि प-  
दान्यादायान्यार्थपरश्लोकस्य मौनिना निबन्धनात् । न वा स्वीयं  
प्राथमिकमन्यतात्पर्यमुदीच्यापरतात्पर्यं विरुणाञ्चि बीजाभावात् ।  
युज्यते च वह्न्यादिपदस्य वह्निपादिप्रकारकज्ञानविषयत्वे लक्षणा



साध्यान्वयिजन्यज्ञानविषयत्वस्य पञ्चम्यर्थत्वे गुणः सत्तावान् द्रव्य-  
त्वादित्यादिप्रयोगस्य दुर्वारतापातात् द्रव्यत्वादिज्ञाप्यसत्त्वादेर्गुणा-  
दावपि सत्त्वात्, साध्यवाचकपदस्य लाक्षणिकत्वे पक्षान्वयिसाध्य-  
तावच्छेदकविशिष्टसाध्यप्रकारकज्ञानविषयत्वरूपसाध्यवाचकपदार्थे  
पञ्चम्यन्तार्थलिङ्गज्ञानप्रयोज्यत्वान्वयात्, द्रव्यत्वादिप्रकारकज्ञान-  
प्रयोज्यसत्त्वादिप्रकारकज्ञानविषयत्वस्य गुणादौ बाधेन कथिताति-  
प्रसङ्गवारणसम्भवात् । न च जन्यज्ञानविषयत्वरूपपञ्चम्यर्थस्य  
साध्यविशिष्टपक्षेऽन्वयः स्वीक्रियते सत्तादिरूपसाध्यविशिष्टगुणा-  
दिरूपपक्षस्य च न द्रव्यत्वादि लिङ्गज्ञाप्यतेति नातिप्रसङ्गः, वह्न्यादि-  
मतः पर्वतादेः द्रव्यत्वादिरूपसाध्यविशिष्टस्य पृथिवीत्वादिज्ञानज्ञाप्य-  
त्वेऽपि वह्न्यादिविशिष्टस्य न तथात्वमिति विशेषणावच्छिन्न एव पञ्च-  
म्याः ज्ञाप्यत्वबाधकत्वात् न पर्वतो वह्निमान्पृथिवीत्वादिप्रयोगः, वि-  
षयतायाः पर्याप्तिसम्भवेन विशिष्टेऽन्वयोपगमात् द्रव्यत्वादिरूपसा-  
ध्यवत्त्वेन वह्न्यादिरूपपक्षतावच्छेदकविशिष्टपर्वतादेः पृथिवीत्वादि-  
ज्ञाप्यत्वेऽपि न क्षतिरिति वाच्यम् । एवमपि द्रव्यत्ववान् पर्वतो  
वह्निमान् धूमान् पृथिवीत्वादित्यादौ नञर्थान्वयानुपपत्तेर्दुर्वारत्वात्  
पृथिवीत्वज्ञाप्यतापर्याप्त्यधिकरणद्रव्यत्वविशिष्टपर्वतादौ वह्न्यादिरू-  
पविशेषणान्तरावच्छिन्नेऽपि तज्ज्ञाप्यताविरहासम्भवात्, अस्मन्मते  
च तत्र पर्वताद्यन्वयिनि वह्न्यादिप्रकारकज्ञानविषयत्वे पृथिवीत्वा-  
दिरूपलिङ्गज्ञानप्रयोज्यत्वस्य पञ्चम्यर्थस्याभावान्वयात्तदभावस्य ल-  
भाबाधेनानुपपत्तिविरहात् । एवं साध्ये ज्ञाप्यत्वान्वयपक्षेऽपि उक्तप्र-  
योगानुपपत्तिर्द्रष्टव्या-वह्न्यादेरपि प्रमेयत्वादिना पृथिवीत्वादिज्ञाप्य-  
त्वात् । यदि च प्रयोज्यत्वं समभिव्याहृतपक्षविशेष्यतानिरूपितसा-  
ध्यतावच्छेदकावच्छिन्नविधेयता च खण्डशो लक्षणया पञ्चम्यर्थः अन्व-  
यवलात्साध्ये पक्षांशे तत्तद्रूपेण हेतुज्ञाप्यतालाभः, नञ्समिव्याहार-  
स्थले च लिङ्गज्ञानान्वितप्रयोज्यत्वरूपैकार्थस्य निरुक्तविधेयतारूपा-  
परपञ्चम्यर्थेऽभावो नञ्वा प्रत्याख्यते इत्युच्यते, तदा साध्यतावच्छेदक-  
पक्षतावच्छेदकादौर्द्ध्वा भानाद्भौरयम् । साध्यान्वयिनि पक्षविशेष्यता-  
निरूपितविधेयता पक्षान्वयिनी साध्यविधेयतानिरूपितविशेष्यता वा  
पञ्चम्यर्थ इति विनिगमनाविरहः एकपदस्यार्थद्वये खण्डशो लक्षणा प-  
दद्वयस्यैव वा प्रत्येकमर्थद्वये लक्षणेत्यत्र को विशेष इति । प्रसङ्गतः



पञ्चम्याः जनकत्वज्ञापकत्वार्थकत्वं नञर्थान्वयस्थलेऽनुपपत्तिप्रदर्शनेन  
 निराकुर्वन् अन्यत्वज्ञाप्यत्वार्थकतां व्यवस्थापयति दाहो दहनादि-  
 त्यादिना । गन्धस्याज्ञापकत्वं पक्षधर्मताविरहेण शब्दस्यातथात्वं  
 व्याप्तेरपि विरहेणेति प्रदर्शनार्थमुभयोपादानम् । नञर्थान्वयानुरोधा-  
 दिति । जनकत्वज्ञापकत्वयोः पञ्चम्यर्थत्वेऽपि निरूपकतासम्बन्धावच्छि-  
 न्नाभावाप्रसिद्ध्या आश्रयतासम्बन्धावच्छिन्नाभावप्रत्यय एव दाहस्पर्शा-  
 दौ स्वीकार्यः, तथाच तत्र जलगन्धादिनिष्ठजनकत्वज्ञापकत्वयोरिव  
 दहनरूपादिनिष्ठयोरपि तयोरभावसत्त्वेन दाहो न दहनात् जलं  
 स्पर्शवन्न रूपादित्यपि प्रयोगः स्यादिति भावः । न च दाहादिविशेषित-  
 जनकत्वादेरेवाभावस्तत्र जलगन्धादिरूपप्रकृत्यर्थे प्रतीयत इति वाच्यम् ।  
 प्रथमान्तार्थस्य पञ्चम्यर्थविशेष्यतयैव शब्दात्प्रतीतेर्दाहादिविशेषितजन-  
 कत्वादिरूपप्रतियोगिनः शब्दादनुपस्थितस्य नञाऽभावबोधनासम्भ-  
 वात् । पञ्चम्यर्थस्य प्रकृत्यन्यपदार्थविशेषितस्यापि नञ्समभिव्या-  
 हारस्थले भानोपगमे व्युत्पत्तिभेदाद्गौरवम् । सर्वत्रैव प्रकृत्यर्थे विभ-  
 क्तार्थो विशेषणं तत्र च निरूपकतया समभिव्याहृतपदार्थान्तरमिति  
 चानुभवसिद्धप्रथमान्तपदार्थविशेष्यताभङ्गेनासम्भवदुक्तिकम् । इन्ध-  
 नस्य दाहो दहनादित्यादौ तु तुल्ययुक्त्या दहनादेर्दाहजनकत्वादिविशे-  
 ष्यत्ववेदिन्धनादेरपि दाहसम्बन्धादिविशेष्यतया इन्धनं दाहसम्बन्धि  
 दहनो दाहजनक इत्यादिसमूहालम्बनबोधस्य स्वीकारेण वाक्यमे-  
 दप्रसङ्गात् । यत्रान्यस्य दाहो दहनान्नैतादिन्धनस्य तत्रैतादिन्धनस्य  
 दाहो न दहनादिति प्रयोगानुपपत्तिश्चेति ।

अत्र वदन्ति । जन्यतायाः पञ्चम्यर्थत्वेऽपि दाहो दहनात् न पर-  
 माणुपरिमाणादित्यादिप्रयोगानुपपत्तिः पारिमाण्डल्यस्य कार्यसामान्ये-  
 ऽजनकतया परमाणुपरिमाणादिजन्यत्वाप्रसिद्धेर्नञर्थे प्रतियोगितया-  
 ऽन्वयासम्भवात् । दाहाद्यन्वयिनि जन्यत्वे प्रकृत्यर्थस्य निरूपितत्वसम्ब-  
 न्धेनाभावबोधोपगमे च वृत्त्यनियामकसम्बन्धावच्छिन्नाभावाभ्युपगमः,  
 लक्षणया प्रकृत्यर्थनिरूपितत्वस्याभावान्वयोपगमेऽपि गगनं न परमा-  
 णुपरिमाणादित्यादौ गगनादौ जन्यत्वान्वयायोग्यत्वादनुपपत्तिः, पा-  
 रिमाण्डल्यनिरूपितत्वाभाववज्जन्यत्वाभाववज्जगनमित्याकारिकायाः  
 द्विधा नञर्थवगाहिन्याः प्रतीतेरुपगमे च घटो न घटजनकादित्यत्य-  
 पि स्यात्—घटजनकाद्यनिरूपितजन्यत्वाभावस्य घटादावबाधात्,



दण्डाद्यनिरूपितजन्यत्वत्वावच्छिन्नाभावस्य पटांशे बाधने पटो न-  
 दण्डादित्यादेरप्यनुपपत्तेश्च । गगनादौ जन्यत्वभ्रमदशायां गगनं न  
 पारिमाण्डल्यादित्यादिवाक्यस्याबोधकतापत्तेः । पञ्चम्यर्थे जन्यतासा-  
 मान्ये लक्षणया प्रकृत्युपस्थाप्यस्य पारिमाण्डल्यनिरूपित्वगगनवृत्ति-  
 त्वोभयत्वावच्छिन्नस्याभावबोधोपगमे च जनकतायाः पञ्चम्यर्थत्वे-  
 ऽपि तत्सामान्ये लक्षणया प्रकृत्युपस्थाप्यस्य पारिमाण्डल्यवृत्तित्वगग-  
 निरूपितत्वोभयत्वावच्छिन्नस्याभावबोधोपगमेन सामञ्जस्यम् । न  
 च तत्र लक्षणाया आवश्यकत्वेऽपि दाहो न जलादित्यादेर्लक्षणां  
 विनैवोपपत्तये जन्यत्वस्य पञ्चम्यर्थत्वमुचितमिति वाच्यम् । जलादेरपि  
 कार्याजनकत्वभ्रमदशायां दाहो न पारिमाण्डल्यादित्यादिविवा-  
 न्वयबोधस्यानुभक्तितया तदनुरोधेन तत्रापि जन्यतायां जलादि-  
 निरूपितत्वाभावबोधस्यावश्योपेयत्वादिति ।

अत्रेदं तत्त्वम् । शशविषाणं नास्तीति वाक्यवद्दाहो न पारिमा-  
 ण्डल्यादित्यादिवाक्यमप्रमाणमेव । तद्वाक्यस्य प्रामाण्यानुरोधेन ल-  
 क्षणया पारिमाण्डल्यादिनिरूपितत्वाभावबोधस्य कचिदभ्युपगमेऽपि  
 दाहो न जलादिवाक्यतो लक्षणाज्ञानशून्यकालेऽपि अन्वयबोधस्या-  
 नुभक्तितया जन्यत्वाभावबोधकतापि तादृशवाक्यस्योपगन्तव्येति  
 जन्यत्वं पञ्चम्यर्थ इति ।

जन्यज्ञानविषयत्वमिति । जन्यत्वान्वयि प्रकृत्यर्थज्ञानं भ्रम-  
 भिन्नं ग्राह्यम् अतो व्याप्तिपक्षधर्मतावगाहिभ्रमरूपहृदत्वादिज्ञानस्य  
 पर्वतादौ बह्वधाद्यनुमापकत्वेऽपि पर्वतो बहिमान् हृदत्वादित्यादिप्र-  
 योगस्य नापत्तिः, न वा पर्वतो बहिमान् धूमात् न हृदत्वादित्यादिप्रयो-  
 गानुपपत्तिः । यद्यपि यत्किञ्चिद्विषयभ्रमान्यत्वं भ्रमसाधारणं भ्रमसा-  
 मान्यान्यत्वं च; तदभाववति तत्प्रकारकत्वरूपभ्रमत्वस्य तत्तत्प्रकार-  
 विशेषघटितत्वेनानुगततया जगतीगतयावद्वस्तुभ्रमाणां तत्तद्वस्तुभ्र-  
 मत्वावच्छिन्नभेदकूटरूपामतिदुर्ज्ञेयम्, तथापि प्रकृतसाध्यहेतुपक्षक-  
 परामर्शे प्रकारीभूता ये ये तत्तत्प्रकारकभ्रमभिन्नत्वमेव विशेषणं ज्ञेयम् ।  
 यद्यपि धूमादिमत्स्यपि पर्वतादौ समवायादिसम्बन्धावच्छिन्नधूमा-  
 द्यभावसत्त्वात् पर्वतादौ धूमादिप्रमायाः सङ्गहाय यत्सम्बन्धेन हेतु-  
 प्रकारकं ज्ञानं यत्र हेतुवाचकपदेन विवक्षितं तत्र तत्सम्बन्धावगाहि-  
 तत्प्रकारकभ्रमान्यत्वं प्रतीयत इत्युपेयम्, तथाच स्वरूपादिसम्बन्धेन



प्रमेयत्वादेर्यत्र हेतुत्वं तत्र तत्सम्बन्धेन तद्भूमाप्रसिद्ध्या तदन्यत्वं दुर्ग्रहम्, तथापि तत्र तादृशभ्रमान्यत्वप्रतीतिरेव न स्वीक्रियते अतो न दोषः ।

वस्तुतस्तु स्वानुयोगिनिष्ठविशेष्यतानिरूपितत्व-स्वप्रतियोगिनिष्ठत्व-स्वावच्छिन्नत्वेतद्विषयसम्बन्धेन सम्बन्धविशिष्टान्यप्रकारता-शालित्वमेवानुगतं भ्रमत्वं सुवचम्, अतो भ्रमविषयतयैव प्रमेयत्वं वाच्यत्वादिज्ञापकमिति भ्रमदशायां वाच्यं प्रमेयत्वादित्यादिप्रयोगस्य तादृशप्रयोगाधीनबोधस्य च वारणाय प्रमेयत्वादिज्ञानस्यापि तद्भ्रमान्यत्वेनैव पञ्चमीप्रकृत्यर्थता वाच्या सा चाप्रसिद्ध्या न सम्भवतीति दूषणमनवकाशम् ।

निगमनस्थपञ्चम्या लाक्षणिकत्वमुपसंहरति एवञ्चेति । एवञ्च-पञ्चम्या जन्यज्ञाप्यभावार्थकत्वस्थितौ च । हेतुमत्त्वे-जन्यत्वे । ज्ञाप्यत्वे लक्षणैवेति । जन्यत्वापेक्षया तस्य शरीरगौरवादिति भावः । न चेति । धूमादालोकवान् पर्वतो वह्निमानित्यादिप्रतिज्ञाघटितन्याये आलोकादेर्हेतुत्वे प्रकृतहेत्वन्विताक्षेपपञ्चमीनिवेशेनाप्यतिव्याप्तिवारणसम्भवात् धूमादिति हेत्वभिधानम् । अत्र पञ्चम्याः प्रकृतसाध्यान्वितस्वार्थबोधकत्वविशेषणमात्रेणातिव्याप्तिवारणसम्भवात्तादृशसाध्ये विवक्षणीयोपस्थापितान्तविशेषणव्यावृत्तये स्थलान्तरेऽतिव्याप्तिं दर्शयति धूमाद्वह्निमत इति । अत्र वह्निमत्त्वेन पक्षस्यापि भानाद्विवक्षणीयविशेषणे पक्षतावच्छेदकपर्यन्तनिवेशनस्याप्यात्रैव व्यावृत्तिः । साध्यतावच्छेदकावच्छिन्नत्वांशनिवेशनाय स्थलान्तरेऽतिव्याप्तिं दर्शयति पर्वतो धूमाद्वह्निमिति । तत्रत्यनिगमने-तस्मात् धूमाद्वह्निमानित्याकारके । अत्र पञ्चम्यन्तार्थविशिष्टवह्नित्वमेव साध्यतावच्छेदकमिति तदवच्छिन्ने साध्ये पञ्चम्यर्थानन्वयात्साध्यतावच्छेदकविशिष्टान्वितस्वार्थबोधकत्वनिवेशने नातिव्याप्तिः । धूमाद्वह्निमतः सधर्मेत्यादौ प्रकृतपक्षतावच्छेदकावच्छिन्ने यस्य साध्यस्य द्वितीयवह्निपदजन्योपस्थितिवशादन्वयः प्रथमवह्निपदोपस्थापिते तत्रैव प्रतिज्ञाघटकपञ्चम्यर्थस्यान्वयात्पक्षान्वितस्वार्थबोधकत्वविशेषणेन तद्वारणासम्भवात्साध्ये प्रकृतपक्षान्वितत्वं विहाय प्रकृतपक्षान्वितस्वार्थबोधकपदोपस्थापितत्वं निवेशितम् । यद्यप्युभयत्र वह्निपदेन एकमेव साध्यमुपस्थाप्यते अतो नैव तावताप्युक्तातिव्याप्तिवारणसम्भवः, तथापि प्र



कृतपक्षतावच्छेदकवच्छिन्नविशेष्यतानिरूपिता या विशेषग्रना त-  
दवच्छिन्नसाध्यतावच्छेदकविशिष्टसाध्यीयविशेष्यतानिरूपितस्वार्थ-  
विषयताप्रयोजकबोधकान्तार्थः पञ्चमीत्वमनिवेश्य प्रयोजनाभावात् ।  
उपनयोपस्थापितपक्षविशेषणतापक्षसाध्यान्वितार्थबोधकपञ्चम्यन्तत-  
त्पदमादायाननुषङ्गपक्षेऽपि निगमनेऽप्यतिव्यासेर्वारणं लाक्षणिकपद-  
प्रयोजनम् ।

( दी० ) यत्तु अयमात्मा ज्ञानादित्यादावव्याप्तिः शक्त्यैव  
ज्ञानोपस्थितिसम्भवेन लक्षणाविरहादिति ।

तन्न । यद्विषयकज्ञानस्य हेतुत्वादिकपवगतं तस्य व्या-  
प्त्यादिजिज्ञासायामुदाहरणादिप्रयोगः, न वेह ज्ञानविषयत्वेनोप-  
स्थितिर्विना लक्षणाम्, अन्यथा सुखादेरपि व्याप्त्याद्युपदर्शन-  
प्रसङ्गात् ।

केचित्तु पञ्चम्यन्तलाक्षणिकपदवत्त्वनियतावच्छेदकरूपवत्त्वं  
तादृशपदवत्त्वव्यभिचार्यव्यवतावच्छेदकशून्याव्यवत्त्वं वा विव-  
क्षितमिच्छाहुः ।

नव्यास्तु पञ्चम्या ज्ञानज्ञाप्यत्वलक्षणयैवोपपत्तौ न प्रातिप-  
दिकेऽपि लक्षणा । आकाङ्क्षावैचित्र्याच्च पदार्थैकदेशेऽपि ज्ञाने  
प्रातिपदिकार्थो विषयत्वेनान्वेति कर्तृकृतीव कृतौ धात्वर्थः ।  
यद्धर्मविशिष्टश्च हेतुः प्रयुज्यते आकाङ्क्षावलात् तद्धर्मविशिष्ट-  
स्यैव व्याप्यत्वमुपदर्श्यते, अन्यथा यथार्थधूमज्ञानादित्यादिप्र-  
योगेऽपि धूमादेर्व्याप्यत्वोपदर्शनप्रसङ्ग इति प्राहुः ।

अयमात्मा ज्ञानादित्यादौ ज्ञानपदं मुख्यार्थपरमेव पञ्चम्यर्थान्वय-  
स्य तत्रैव सम्भवेन लक्षणाधीजभूतान्वयानुपपत्तिविरहादित्यभिमा-  
निनामुक्तलक्षणाव्याप्तिशङ्कामुद्धर्तुमुपन्यस्यति यास्त्विति । शुद्धज्ञा-  
नत्वावच्छिन्नेन समं पञ्चम्यर्थान्वयसम्भवेऽपि अनुमितिजनकज्ञान-  
विषयतया ज्ञानोपस्थितावेव ज्ञानरूपहेतौ तद्विषयतानिर्वाहकव्याप्त्या-  
द्याकांक्षया यो ज्ञानवान् स आत्मा इत्युदाहरणादिप्रयोगसम्भव इति



ज्ञानविषयकज्ञानत्वावच्छिन्ने तात्पर्यानुपपत्त्या लक्षणाया आवश्यकत्व-  
मिति समाधत्ते तन्नेत्यादिना । यद्विषयकज्ञानस्य यद्विषयकज्ञानत्वाव-  
च्छिन्नस्य । हेतुत्वमनुमितिजनकत्वम् । तस्य व्याप्त्यादिजिज्ञासायां  
तुल्यवित्तिवेद्यतयाऽर्थतो वा तत्र प्रतीतानुमापकज्ञानविषयताया नि-  
र्वाहकाकांक्षायामित्यर्थः । उदाहरणादिप्रयोगः—उदाहरणोपनयाभ्यां  
तन्निष्ठव्याप्तिपक्षाधर्मताप्रदर्शनम् । यद्यपि ज्ञानविषयकज्ञानत्वाव-  
च्छिन्ने ज्ञानपदस्य तात्पर्येऽपि मुख्यार्थज्ञानत्वावच्छिन्नपरत्वमक्षतमे-  
वेति पूर्वोपदर्शितमुख्यार्थतात्पर्यराहित्यरूपं लाक्षणित्वं नोपपद्यते,  
तथापि शक्यतावच्छेदकविलक्षणरूपावच्छिन्नतात्पर्यकत्वमेव लाक्ष-  
णिकत्वमतो न दोषः । ननु शुद्धज्ञानत्वावच्छिन्नेऽनुमापकतावोधेऽपि  
तत्र तन्निर्वाहकव्याप्त्यादिमद्विषयकत्वलाभाय वस्तुगत्या तादृश-  
ज्ञानविषयीभूते ज्ञाने व्याप्त्यादिप्रदर्शनसङ्गतिरित्यत आह अन्यथेति ।  
जनकज्ञानविषयतयाऽप्रतीते ज्ञाने वास्तवतादृशविषयतां पुरस्कृत्य  
व्याप्त्युपदर्शने सुखादेरपि आत्मत्वानुमापकज्ञानविषयतया अयमा-  
त्मा ज्ञानादित्यत्र यः सुखी स आत्मेत्युदाहरणादिप्रयोगप्रसङ्गादि-  
त्यर्थः । तथाच सुखादौ व्याप्त्यादिप्रदर्शनेऽपि ज्ञानेऽनुमापकत्वनि-  
र्वाहकव्याप्त्यादिमद्विषयकत्वपर्यन्तालाभादाकाङ्क्षाया अपूरणात् यथा  
सुखादौ न तत्प्रदर्शनं तथा एतन्मते ज्ञानेऽपि तत्प्रदर्शनं नोप-  
पद्यत इति भावः ।

उक्तप्रतिज्ञादावतिव्याप्तिवारणाय प्रकारान्तरेण लक्षणं परिष्कु-  
र्वतां मतमाह केचिन्विति । पञ्चम्यन्तेति । कस्याश्चित् प्रतिज्ञायाम्  
पञ्चम्यन्तलाक्षणिकपदत्वेऽपि धूमज्ञानज्ञाप्यालोकवान् पर्वतो वह्नि-  
मानित्यादिप्रतिज्ञायां व्यभिचारेणावयवतावच्छेदकं प्रतिज्ञात्वं पक्षा-  
दिभेदेन मिश्रमपि न तादृशावयवतापदवस्वनियतमिति नातिप्रसङ्ग इ-  
ति भावः । तादृशवच्छेदकं हेतुत्वं दुर्वचं सुवचत्वे तदेव लक्षणमित्यतो-  
ऽन्यथा परिष्कुर्वते तादृशेति । तादृशपदं पञ्चम्यन्तलाक्षणिकपदम् ।  
प्रातिज्ञात्वादिकं च तादृशपदाद्यघटितस्यापि प्रतिज्ञादेः सत्त्वेन तादृश-  
पदत्वव्यभिचारीति तच्छून्यत्वाभावात् प्रातिज्ञादावतिव्याप्तिः । तादृश-  
पदत्वव्यभिचारिमेयत्वादिशून्यत्वाप्रसिद्धाऽवयवतावच्छेदकेति ।  
अत्र प्रतिज्ञात्वहेतुत्वादिसाधारणस्यावयवतावच्छेदकत्वस्यैकस्याभा-  
वात् प्रातिज्ञात्वादिकं विशिष्योपादाय तच्छून्यत्वं निवेद्यम् तथाच हेतु-



त्वव्यावर्तनायोपात्तं तादृशपदत्वव्यभिचारित्वविशेषणमनर्थकम् ।  
यदि च प्रतिज्ञात्वहेतुत्वादिसाधारणं प्रतिज्ञात्वादिपञ्चान्यतमत्वं-  
व्यवतावच्छेदकत्वम्, तदा तत्र हेतुत्वप्रवेशे तस्यान्यादृशस्य दुर्वचत्वा-  
त् । सुवचत्वे तदेवास्तु लक्षणमन्यतममध्ये हेतुत्वमन्तर्भाव्यं तद्व्या-  
वर्तये विशेषणान्तरदानं प्रक्षालनाद्धीति न्यायेनायुक्तमित्यस्वरसः ।

पञ्चम्यन्तेत्यादिलक्षणकर्तुरनुमतां धूमादित्यादिवाक्यस्थधूमा-  
दिपदस्य ज्ञानलक्षणां स्वातन्त्र्येण दूषयति नव्यास्त्विति । ज्ञान-  
ज्ञाप्यत्वलक्षणयेति । ज्ञाप्यत्वलक्षणाया आवश्यकत्वात् । तत्र च ज्ञाना-  
शस्यापि अधिकस्य प्रवेशेनैव धूमादिपदस्य मुख्यार्थपरत्वेऽपि धूमादि-  
ज्ञानज्ञाप्यत्वलाभसम्भव इत्यर्थः । न प्रातिपदिकेति । न पञ्चमी-  
प्रकृतिधूमादिपदे ।

नन्वेवं ज्ञानस्य पञ्चम्यर्थैकदेशतया तत्र धूमादिपदार्थस्यान्वया-  
योगात् धूमादिज्ञानालाभः । न च ज्ञाप्यत्वस्य पञ्चम्यर्थत्वेऽपि जन्य-  
त्वरूपतदेकदेशे कथं धूमादिपदार्थतज्ज्ञानान्वय इति वाच्यम् । चैत्रस्य  
पुत्रः घटादन्य इत्यादौ ससम्बन्धिकपदार्थैकदेशे जन्यत्वादौ पदा-  
र्थान्तरस्यान्वयदर्शनात् निष्प्रतियोगिक एव पदार्थैकदेशे इतरान्वय-  
स्याव्युत्पन्नत्वात् । न च स्वतन्त्रोपस्थित एव पदार्थ इतरान्वय  
जिज्ञासा जायते न तु इतरविशेषणतयोपस्थिते अत एव गौर्नित्ये-  
त्यादौ स्वतन्त्रगोत्वाद्युपस्थितये लक्षणा इत्यत आकांक्षाविरह एव  
प्रदार्थान्तरस्य पदार्थैकदेशेनान्वये बीजं स च सप्रतियोगिकनि-  
ष्प्रतियोगिकैकदेशसाधारण इति वाच्यम् । फलानुरोधेन सप्रतियो-  
गिकपदार्थं विशेषणतयोपस्थितेऽपि प्रतियोगिजिज्ञासा जायते इति  
कल्पनात् । न च ज्ञानादिसविषयकपदार्थेऽपि तथोपस्थिते विषय-  
जिज्ञासा जायत इति युज्यते कल्पकाभावादित्याशङ्क्यं सविषयक-  
कृतिदृष्टान्तेन पदार्थैकदेशे ज्ञानेऽपि विषयाकांक्षां व्यवस्थापयति  
आकांक्षैवैचित्र्याद्येति । कुत्रचित्स्वतन्त्रोपीस्थिते एव इतराकांक्षा  
कुत्रचिद्विशेषणतयाप्युपस्थिते कस्यचिदाकांक्षेति विषयस्वभावा-  
धीनतया आकांक्षैवैचित्र्यादित्यर्थः । कर्तृकृती वेति । पक्तेत्यादौ  
तृजाद्यर्थैकदेशे कृतो यथा विषयत्वेन पाकादिक्रियान्वेतीत्यर्थः ।  
इदं तु बोध्यम् । जिज्ञासारूपाकांक्षायाः शाब्दधीहेतुत्वमजिज्ञासो-  
रपि शाब्दबोधोदयात्, मणिकृता निराकृतम् तथाचाकांक्षाविरहेण



पदार्थैकदेशे पदार्थान्तरान्वये बीजम्, गौर्नित्येत्यादौ गवादिपदार्थैकदेशे गोत्वे नित्यादिपदार्थभेदान्वयबोधप्रयोजकायाः समा-  
नविभक्तिकतत्तत्पदसमभिव्याहाररूपाया आकांक्षाया-अक्षतत्वात्,  
अतः पदार्थानायाः स्वतन्त्रतदुपस्थितेः पदार्थान्तरस्य तत्रा-  
न्वयबोधे हेतुता वाच्या । एवञ्च ज्ञानविशिष्टार्थकात्मादिपदव-  
दितात्मा न द्रव्यमित्यादि वाक्यात्पदार्थैकदेशे ज्ञाने इतरान्वय-  
धारणाय दण्डजन्यो न दण्डजन्य इत्यादिवाक्यात् पदार्थैकदेशे  
दण्डजन्यत्वादौ दण्डजन्यभेदान्वयबोधधारणाय कल्पनीये ज्ञाना-  
द्यंशे इतरान्वयबोधे स्वतन्त्रज्ञानाद्युपस्थितेर्हेतुत्वे कार्यतावच्छेदक-  
कोटिप्रविष्टतरविषयतायां विषयित्वादिसम्बन्धावच्छिन्नप्रकारता-  
न्यत्वं विशेषणं देयम् ।

वस्तुता ज्ञानादिविषयकशाब्दबोधे स्वतन्त्रज्ञानाद्युपस्थितेर्हेतु-  
त्वेऽपि पञ्चम्यादिजन्यज्ञानज्ञाप्यत्वोपस्थितिप्रकृतिजन्यधूमाद्युपस्थि-  
तियोग्यताज्ञानघटितशाब्दसामग्र्याः पदार्थैकदेशे ज्ञानादौ विष-  
यितादिसम्बन्धेन धूमादिप्रकारकशाब्दबोधजनने बाधकाभावः-ता-  
दृशसामग्र्यां स्वतन्त्रज्ञानाद्युपस्थितेरनन्तर्भावात् तादृशोप-  
स्थितेर्ज्ञानादौ द्रव्यभेदाद्यन्वयबोधप्रयोजकसामग्न्यन्तरेष्वेव निवे-  
शात् । न चैवं स्वतन्त्रज्ञानाद्युपस्थितेर्व्यभिचारेण हेतुत्वमेव न स-  
म्भवतीति वाच्यम् । यतो यत्रैकरूपावच्छिन्ने पदे पदान्तराकांक्षा  
गृहीता अन्यरूपेण च वृत्तिर्गृहीता तत्रातिप्रसङ्गवाण्य तत्तदानु-  
पूर्वाविशेषरूपपदविशेषत्वप्रकारेण गृहीतवृत्तिकपदजन्यतत्तदर्थोप-  
स्थितित्वेनैव पदार्थोपस्थितेर्हेतुता वाच्या, तथासति तत्तद्धर्म-  
प्रकारेणाकांक्षादिग्रहस्य तत्तद्धर्मप्रकारेण गृहीतवृत्तिकपदार्थिनोपस्थि-  
तेः परस्परसहकारेणैव फलजनकत्वोपगमेनोक्तातिप्रसङ्गवारणसम्भ-  
वात् । तथाच नानानुपूर्वाप्रकारकपदज्ञानजन्योपस्थितानामेकवि-  
धशाब्दबोधे विभिन्नरूपेण हेतुतया व्यभिचार आवश्यक इति तद्वारे-  
णवर्त्मनैव दर्शितव्यभिचारस्यापि धारणमिति ।

एतेन जन्यत्वांशे इतरान्वयबोधे स्वतन्त्रजन्यत्वोपस्थितेः  
कार्यकारणभावे कार्यतावच्छेदककोटिप्रविष्टतरविषयतायां निरू-  
पितत्वसम्बन्धावच्छिन्नप्रकारताभेदनिवेशनमुभयसिद्धम्, अन्यथा  
भौपगव इत्यादौ तद्धितायापित्यैकदेशे जन्यत्वे निरूपकत्वेन प्रकृत्य-



र्थान्वयानुपपत्तेः, ज्ञानज्ञाप्यत्वस्य पञ्चम्यर्थत्वमते च स्वतन्त्रज्ञानोप-  
स्थितिजन्यतावच्छेदकज्ञानविषयतानिरूपितेतरविषयतायां विष-  
यितासम्बन्धावच्छिन्नप्रकारताभेदनिवेशनमाधिकमिति प्रत्युक्तम् ।  
तदनिवेशेऽपि दर्शितरीत्या सामंजस्यात् । वैयाकरण इत्यादौ 'त-  
दधीते तद्वेद'त्यनेन विहिततद्धितार्थस्य वक्तुरेकदेशे ज्ञाने विषयतया  
प्रकृत्यर्थस्यान्वयोपपत्तये उक्तस्थले विषयिनासम्बन्धावच्छिन्नप्रका-  
रताभेदनिवेशस्य सर्वमत एवावश्यकत्वाच्चेति ।

प्रकृतेमुख्यार्थपरत्वे युक्त्यन्तरमाह यद्धर्मविशिष्टश्चेति । यद्धर्म-  
विशिष्टः पञ्चमीप्रकृत्यर्थ इत्यर्थः । तद्धर्मविशिष्टस्यैव व्याप्यत्व-  
मुपदर्शयति इति ज्ञानज्ञाप्यत्वस्य पञ्चम्यर्थतामते तद्धर्मविशिष्टस्यैव  
पञ्चम्या जनकज्ञानविषयत्वबोधनादिति भावः । अन्यथा-पञ्चम्या  
ज्ञानजनकत्वेन बोधितप्रकृत्यर्थे ज्ञाने विषयत्वेन विशेषणतामवलम्ब्य  
विषये व्याप्युपदर्शनसंगमने । यथार्थधूमज्ञानादित्यादिप्रयोगेपीति ।  
तत्रापि शक्त्युपस्थितज्ञाने पञ्चम्यर्थज्ञापकतान्वयेन धूमादेर्ज्ञापक-  
ज्ञानविषयत्वलाभेन धूमादेर्व्याप्यत्वप्रदर्शनं स्यात् । अस्मन्मते तु  
ज्ञानज्ञाप्यत्वस्यैव पञ्चम्यर्थतया धूमज्ञानज्ञानस्यैव तत्र ज्ञापकत्वं प्रती-  
यते न धूमज्ञानस्येति नातिप्रसङ्ग इति । न च पञ्चम्याः केवल-  
ज्ञाप्यत्वार्थकत्वमतेऽपि उक्तस्थले ज्ञानपदस्य लक्ष्यार्थे ज्ञानवि-  
षयकज्ञाने एव तात्पर्यान्न धूमादिज्ञाने मुख्येऽप्यर्थे ज्ञापकतालाभ-  
इति न धूमादौ व्याप्यत्वोपदर्शनप्रसङ्ग इति वाच्यम् । मुख्यार्थ-  
परत्वे बाधकविरहे तत्तात्पर्येणापि प्रयोगसम्भवात् । न हि यत्र  
पदे अर्थान्तरे निरूढलक्षणा शक्त्युपस्थापितोऽर्थस्तेन न बोध्यते  
तद्वैधौपयिकाकांक्षादिसत्त्वे सामग्रीबलेन तद्वैधस्य दुर्वारत्वात् ।

अथ तत्र शक्यार्थबोधस्यापि सम्भवेन तत्रापि कस्यचित्कदा-  
चित्तात्पर्यसम्भवेपि तत्रानादितात्पर्यविरहान्न तत्तात्पर्येण न्याया-  
न्तर्गतपदप्रयोगसम्भव इति चेत् । माभून्मुख्यार्थतात्पर्यकज्ञानप-  
दघटितयथार्थधूमज्ञानादित्यादिवाक्यसमुदायस्य न्यायत्वम्, तथापि  
ज्ञाप्यत्वमात्रस्य पञ्चम्यर्थत्वे न्यायानन्तर्गतमुख्यार्थपरज्ञानपदघ-  
टितयथार्थधूमज्ञानादिति वाक्यस्य धूमादौ व्याप्याकांक्षाप्रयोज-  
कधीजनकत्वं दुर्वारमेव तच्चानुभवविरुद्धम् । न च ज्ञानज्ञाप्यत्वे  
पञ्चम्या लक्षणापक्षेऽपि केवलज्ञाप्यत्वे स्वारसिकलक्षणयोपस्थिते



धूमज्ञाने ज्ञानजनकताबोधसम्भवात् उक्तातिप्रसङ्गो दुर्वारः, तत्रे-  
ष्टापत्तौ च प्रकृतेपीष्टापत्तिसम्भव इति वाच्यम् । स्वारसिकल-  
क्षणया पञ्चम्युपस्थापितविषयत्वादिरूपार्थान्तर इव तादृशज्ञाप्य-  
त्वेऽपि प्रकृत्यर्थान्वये आकांक्षाया मयाप्यनभ्युपगमात् धूमज्ञाना-  
दित्यतो धूमज्ञानस्य ज्ञापकत्वाबोधनादिति भावः ।

यत्तु धूमज्ञानादित्यतो लक्षणयोपस्थितधूमरूपविषयविशिष्ट-  
ज्ञानज्ञाने ज्ञापकतामाने ज्ञापकज्ञानविषयत्वं धूमज्ञान इव तद्विषये  
धूमेऽपि भासते इति प्रकृतेर्लाक्षणिकतामते तत्र धूमे व्याप्त्याकां-  
क्षया तदुपदर्शनप्रसङ्गो दुर्वार इति आशयवर्णनम् ।

तदसत् । तथापि स्वमतेऽपि तद्दोषस्य दुर्वारत्वात्-पञ्चम्यर्थै-  
कदेशे ज्ञाने मुख्यार्थधूमरूपविषयविशिष्टज्ञानान्वयेऽपि धूमे ज्ञापक-  
ज्ञानविषयताबोधस्य दुर्वारत्वात् । न च तथापि पञ्चमीप्रकृत्यधी-  
नोपस्थितिविशेष्यत्वं यस्य तस्यैव व्याप्त्यादिकं-प्रदर्श्यत इति नि-  
यमस्य स्वयमुपगमान्न स्वमते दर्शितातिप्रसङ्ग इति वाच्यम् ।  
तत्र धूमादौ ज्ञापकज्ञानविषयताबोधादाकांक्षासम्भवे तादृशनियम-  
मननुरुध्य व्याप्त्याद्युपदर्शनस्यानपवादात् ।

वस्तुतो लिङ्गज्ञानं प्रकृत्यर्थे पञ्चम्यर्थेऽवाऽन्तर्भवतु, उभयथापि  
धूमज्ञानादित्यत्र धूमज्ञान एव साध्यज्ञापकतावच्छेदकपक्षतावच्छेद-  
कावच्छिन्नविषयतानिरूपितप्रकारता लभ्यते सैव तस्य व्याप्तिप-  
क्षधर्मतानिर्वाह्येति तदाकांक्षया तत्रैव व्याप्त्याद्युपदर्शनम् । ज्ञान-  
विशेषणधूमे च तादृशविषयतावच्छेदकत्वरूपविषयतैव सा च न  
तद्गतव्याप्त्यादिनिर्वाह्येत्यतो न तत्र तदाकांक्षेति धूमादित्यादि-  
प्रयोगे धूमत्वादाविव धूमज्ञानादित्यत्र धूमादौ व्याप्त्यादेर्नोप-  
दर्शनमिति ॥

( दी० ) इतरान्वितस्वार्थबोधकत्वे सति स्वीयं पदन्त्य-  
भिन्नं पदं तदर्थविशेष्यकान्वयबोधजनकत्वे सति अन्त्य-  
पदवत्त्वे सति स्वीयानन्त्यपदार्थविशेष्यकान्वयबोधाजनकान्य-  
त्वे च सति वा न्यायावयवत्वं प्रतिज्ञात्वम् । प्रतिज्ञाहेत्वोरूपनय-  
निगमनयोश्चाथौ परस्परमन्वितौ न तदाहरणस्य केनापि वि-



भक्ष्यन्तं पदम् तेन निगमने नातिव्याप्तिः ।

प्रकृतपक्षान्विस्वार्थबोधकपदोपस्थापितार्थान्वितस्वार्थबोधकन्या-  
यावयवत्वं हेतुत्वम् । निगमवारणाय उपस्थापितान्तम् । प्रमेयत्वम-  
भिधेयं प्रमेयत्वात् इत्यादौ प्रकृत्यर्थपक्षान्वितस्वार्थबोधकपञ्च-  
म्यर्थान्वितो न प्रतिज्ञार्थः अपि तु तदेकदेशार्थ इति । स्वार्थ-  
विशिष्टवैशिष्ट्यबोधजनकन्यायावयवत्वं विशिष्टवैशिष्ट्यबोधजनक-  
स्वार्थोपस्थितिजनकन्यायावयवत्वं विशिष्टबोधजनकस्वार्थविशिष्टबो-  
धजनकन्यायावयवत्वं वा तत्त्वम् । एकवाक्यतया हेत्वर्थविशिष्ट-  
साध्यस्य वैशिष्ट्यं भासते न पुनरवयवान्तरार्थविशिष्टस्य कस्य-  
चिदिति ॥

( गा० ) मूलोक्तलक्षणापेक्षया लघूनि प्रतिज्ञाद्यवयवलक्षणानि  
स्वयमाह इतरान्वितेति । प्रथमसत्यन्तस्य हेतूपनयनिगमनसा-  
धारणस्य उदाहरणव्यावर्तनं स्वयमेव दर्शयिष्यते प्रतिज्ञाहेत्वो-  
रित्यादिना । इतरान्वितत्वं स्वमिन्नावयवार्थान्वितत्वं स्वा-  
घटकपदोपस्थापितार्थान्वितत्वं वा । एवञ्च स्वेतरावयवसहकारेण  
स्वाघटकपदसहकारेण वा बोधकत्वं समुदायार्थः । तेनोदाहरण-  
बोध्यार्थप्रविष्टसाध्यादेः प्रतिज्ञाजन्यबोधे इतरान्वितत्वेऽपि न क्षतिः ।  
द्वितीयसत्यन्तान्तरमग्रिमं न्यायावयवत्वमिति सम्बध्यते । द्वितीय-  
सत्यन्तं च हेतूपनयनिगमनवारकम्, हेतुजन्येतरस्मादितरेभ्यो  
भिद्यत इत्यादिनिगमनजन्ये च बोधे विभक्त्यर्थस्य विशेष्यतया  
विवक्षणीयविभक्त्यन्तपदार्थविशेष्यकत्वविरहात् । बहिर्व्याप्यधूमर्वा-  
श्चायं तस्माद्बहिर्मानित्याद्युपनयनिगमनजन्यबोधे च विभक्त्यन्त-  
पदमध्ये अन्त्यभूतेदंपदमतुवाद्यन्तपदार्थयोरेव विशेष्यतया अन्त्य-  
पदभिन्नस्वीयपदार्थविशेष्यकत्वविरहात् । अन्त्यत्वं च स्वघटक-  
पदेषु चरमध्वम् उपनयादिस्थेदमादिपदानामपि न पदसामान्य-  
मध्ये चरमत्वं तदुत्तरमप्यन्यवाक्यघटकपदसत्त्वादित्यतः स्वघ-  
टकत्वं पदविशेषणम् । एवं च निगमनघटकेषु यच्चरमं तदन्त्यो-  
पनयस्थेदंपदार्थविशेष्यकबोधं प्रत्युपनयसहकारेण जनके निगमने  
तादात्म्येन द्रव्यादिसाध्यके इदं द्रव्यं गुणकर्मान्यत्वे सति सत्त्वा-



दित्यादौ स्वघटकविभक्त्यन्तपदेषु यदन्यं सत्त्वादिपदं तदन्यवि-  
भक्त्यन्तप्रतिज्ञास्यद्रव्यादिपदार्थविशेष्यकान्वयबोधजनके हेत्ववय-  
वे चातिव्याप्तिवारणाय स्वीयत्वमभिन्नपदविशेषणम् । अत्र स्वस्व-  
पुरस्कारेण लक्ष्यव्यक्तीनां निवेशादननुगम इति प्रतियोगिनि स्वस्वं  
निवेदय लक्षणान्तरमाह अन्त्यपदवस्त्वे सतीति । अत्राप्युदाहरण-  
वारकं प्रथमसत्यन्तमनुषज्यते । द्वितीयसत्यन्तवैकल्पिकं सत्यन्त-  
द्वयम् । धूमादित्यादिहेतौ विभक्त्यन्तान्यपदाप्रसिद्ध्या एकपदमात्र-  
घटिततत्पदसाधारणस्यान्त्यत्वस्य निर्वचनेऽप्यन्त्यभिन्नाविभक्त्यन्त-  
स्वीयपदाप्रसिद्ध्या स्वपदेनान्यस्यैवोपादेयतया स्वीयानन्त्यपदार्थ-  
विशेष्यकशाब्दबोधाजनकं यत्तदन्यत्वसत्त्वादतिव्याप्तिरतोऽन्त्यपद-  
वस्त्वे सतीति । अन्त्यपदवस्त्वं च स्वघटकपदोत्तरपदाघटितं यत्स्वं  
तदन्यत्वं न तु स्वघटकपदोत्तरपदवस्त्वम् । लक्ष्यभूतप्रतिज्ञाव्य-  
क्तीनां स्वस्वेनोपादेयतयाऽननुगमतादवस्थात् । अन्त्यपदवतो हेतु-  
विशेषस्य उपनयनिगमनयोस्तद्वतोः स्वीयानन्त्यपदार्थविशेष्यकबो-  
धाजनकयोस्तदन्यत्वात्सत्त्वात्तातिव्याप्तिः । न चोपनयघटकानन्त्य-  
पदार्थहेतुमदादिविशेष्यकबोधजनकतदेकदेशमतुबन्तादेर्भेदस्य तद्व-  
दितसमुदायात्मकोपनयादावसत्त्वात् तादृशबोधजनकं स्वं  
नोपनयादिकमित्यतिव्याप्तिरिति वाच्यम् । तादृशबोधजनकत्वं  
यादृशसमुदायावृत्तितादृशसमुदायरूपस्वभिन्नत्वनिवेशनानतिप्रस-  
ङ्गात् । उपनयाद्येकदेशवृत्तितादृशबोधजनकतायां इदमाद्यन्त-  
पदघटितसमुदायात्मकोपनयावृत्तितया तदन्यपदसमुदायात्मको-  
पनयादेस्तादृशसमुदायात्मकत्वेन तद्भिन्नत्वाभावात् । तादृश-  
समुदायभिन्नत्वं च तद्भेदानुयोगितावच्छेदकावयवतावच्छेदक-  
रूपवत्वम्, अतः समुदायघटकप्रत्येकसकलभागेषु समुदायभेदसत्त्वे-  
ऽपि नातिप्रसङ्गः । ईदृश्येव रीतिरवयवान्तरघटितलक्षणान्तरेऽपि  
बोद्ध्या, तस्मात् इतरेभ्यो भिद्यते इत्यादिनिगमने स्वघटकविभक्त्यन्त-  
पदमध्ये यदन्यं धातुपदं तदन्याख्यातार्थविशेष्यकबोधजनकतयाऽति-  
व्याप्तिमन्त्यभिन्नपदस्य विभक्त्यन्तरूपताविवक्षणेन वारयति पद-  
मिति । निगमन इति । निगमनपदं तस्मात्पृथिवीत्यादि निगमनवि-  
शेषपरम् । अन्त्यपदशरीरे विभक्तिमस्वरूपपदवस्त्वनिवेशे पुनरुप-  
नयनिगमनयोरेवातिव्याप्तिः स्यात् उपनयघटकायंपदनिगमनघटक-



मनुष्यदयोरन्ते तद्धटकविभक्तिसत्त्वेनान्त्यभिन्नत्वादतस्तत्र विभक्त्यन्तपदमेव निवेद्यमिति भाव इति केचिद्वाचक्षते ।

तत्र मनोरमम् । तथाहि—स्वघटकविभक्त्यन्तपदमध्ये यदन्त्यमित्यस्य कोऽर्थः ? स्वघटकविभक्त्यन्तपदप्रागभावासमानकालीनविभक्त्यन्तपदमिति चेत् । उपनयादिस्थेदमादिपदस्य विभक्तिरूपपदप्रागभावसमानकालीनतया तस्यान्त्यत्वनिर्वाहाय प्रथमं विभक्त्यन्तत्वमस्तु चरमविभक्त्यन्तत्वविशेषणमनर्थकम् । तद्धेयमेवेति चेत् । तर्हि अनन्त्यत्वं स्वीयविभक्त्यन्तपदप्रागभावसमानकालीनत्वपर्यवसितं भिन्नभिन्नत्वनिवेशस्य वैयर्थ्यात् । एवञ्च तस्माद्भिद्यत इत्यादिनिगमस्थाख्यातपदस्यानन्त्यत्वमेव नास्ति किमनन्त्यपदे विभक्त्यन्तत्वनिवेशेनेति ।

वस्तुतस्तु तस्मान्नेतराणीत्यादौ निगमने विभक्त्यन्तेतरादिपदप्रागभावसमानकालीननञ्पदार्थविशेष्यकशाब्दबोधजनकेऽतिव्याप्तिरेव लक्षणस्थपदपदस्य विभक्त्यन्तपरतया वारिता ।

अथ नञ्पदस्यापि प्रातिपदिकत्वेन विभक्त्यन्ततया विभक्त्यन्तत्वविशेषणेन दुर्वीरता । न च निपातस्य विभक्तिप्रकृतित्वं न स्वीक्रियते तदर्थेन विभक्त्यर्थानन्वयात्, स्वराद्यव्ययार्थे चानुसन्धायमानलुप्तविभक्त्यर्थान्वयेन तादृशान्वयोत्तरमेव विभक्तिस्वीकारस्यावश्यकत्वात्, नञोऽसुबन्तत्वेऽपि नञितितत्पुरुषविधायकसूत्रसामर्थ्यादेव तेन सह समासो भविष्यतीति वाच्यम् । विभक्तेर्निपातार्थान्वितार्थाबोधकत्वेऽपि निर्विभक्तिकप्रातिपदिकस्यासाधुतया साधुत्वाय विभक्तेरावश्यकत्वात् नञोऽसुबन्तत्वेऽपि नञितितत्पुरुषविधायकसूत्रसामर्थ्येन तेन सह पदान्तरस्य तत्पुरुषसमर्थनेऽपि बहुव्रीह्याव्ययीभावयोरनुपपत्तेश्च । सुबन्तत्वेऽपि समासाप्रविष्टप्रतियोगिपदार्थानुपरागेण नञोऽभावाबोधकतया तत्सापेक्षत्वेनासामर्थ्याच्च तेन सह द्वन्द्व इति चेत् ।

सत्यम् । विभक्त्यन्तत्वमत्र शाब्दबोधोपयिकविभक्तिप्रकृतित्वम्, पर्वतो वह्निमानित्यादौ प्रतिज्ञास्थपर्वनादिपदोत्तरसुविभक्तेरर्थविशेषपरताविरहेऽपि अमेदान्वयबोधाद्युपयोगाकाङ्क्षानिर्वाहकसमानविभक्तासम्पादकत्वेन शाब्दबोधोपयोगिता न तु निपातोत्तरविभक्तेरिति नातिव्याप्तिः । अघटादिशब्देन यत्र प्रतिज्ञायां घट-



भिन्नादिरूपपक्षनिर्देशस्तत्र नञादेर्निरुक्तविभक्त्यन्तताविरहेऽपि वि-  
शेष्यभूतविशिष्टपक्षबोधकघटादिपदस्य तादृशविभक्त्यन्तत्वाल्लक्ष-  
णसमन्वयः ।

यत्तु यादृशपदोत्तरं कदाचिद्विभक्तेः भ्रवणं तदेव विभक्त्यन्त-  
पदेन विवक्षितं दध्यादिपदोत्तरं प्रथमैकवचनाश्रुतावपि द्विवचना-  
विश्रुतेर्दधि द्रव्यमित्यादिप्रतिज्ञासङ्ग्रह इति । तत्र । पक्षवाचकस्वरा-  
दिपदघटितप्रतिज्ञायामव्याप्तेः ।

निगमनवारणायेति । इतरान्वितस्वार्थबोधकत्वमात्रनिवेशे  
उपनयार्थान्वितस्वार्थबोधकतया निगमनतातिव्याप्तिः स्यात्तद्वारणा-  
येत्यर्थः । यद्यपीतरान्वितस्वार्थबोधकत्वं, निगमनव्यतिशान्नपनयोरपि,  
तथापि विशेषणतयाऽन्वितत्वनिवेशनेन तद्वारणसम्भवाभिगमनमात्र-  
कथनम् । यद्यपि निगमनसमुदायार्थः पक्ष एवान्वेतीति साध्यान्वि-  
तस्वार्थबोधकत्वं निवेद्यापि प्रायशो निगमनवारणसम्भवः, तथा-  
पि यत्र साध्यस्य प्रमेयत्वगोत्राभावादेरेव पक्षता तत्रत्यनिगमनेऽति-  
व्याप्तिवारणाय पक्षान्वितस्वार्थबोधकपदोपस्थापितार्थान्वितत्वनि-  
वेशनम् । पक्षान्वितस्वार्थबोधकत्वं पक्षतावच्छेदकावच्छिन्नविषयता-  
निरूपितस्वार्थविषयताप्रयोजकत्वम्, यथाश्रुते उपनयस्यपक्षवाचकेर्द-  
पदस्य वस्तुगत्याऽभेदेन पक्षसंसृष्टो यः पक्षस्तद्वोधकत्वेन पाषाणमयः  
पर्वत इत्यादिवाक्यात्पाषाणमयत्वादिरूपेण पक्षतावच्छेदकावच्छिन्न-  
संसृष्टतया प्रतीयमानो यः पक्षतावच्छेदकावच्छिन्नस्तद्वोधकत्वेन च  
तदुपस्थापितार्थान्वितस्वार्थबोधके निगमनेऽतिव्याप्तेरवारणात् । ता-  
दृशपदोपस्थापितार्थान्वितस्वार्थबोधकत्वं च तादृशपदप्रयोज्यविष-  
यतानिरूपितस्वप्रयोज्यास्वार्थविषयताकत्वम्, यथाश्रुते निगमनार्था-  
न्वयिन एव पक्षतावच्छेदकावच्छिन्नस्य पर्वतो नीलपर्वत इत्यादिवा-  
क्यस्थपक्षतावच्छेदकावच्छिन्नविषयतानिरूपितविषयताप्रयोजकप-  
र्वतपदोपस्थाप्यत्वेन निगमनातिव्याप्तेर्दुर्वारत्वात् । पक्षतावच्छेद-  
कावच्छिन्नविषयतानिरूपिता या विषयता तन्निरूपितविषयताप्रयो-  
जकत्वं फलितार्थः । पक्षतावच्छेदकावच्छिन्नत्वानिवेशे व्याप्यव-  
त्तावच्छिन्ना या पक्षविषयता तन्निरूपितोपनयस्येदम्पदप्रयोज्य-  
विषयतानिरूपितविषयताप्रयोजकत्वमादाय निगमन एवातिव्या-  
प्तिः स्यादिति तन्निवेशः ।



अथ तन्निवेशोऽपि पक्षतावच्छेदकावच्छिन्ना या उपनयस्थेदंप-  
दप्रयोज्यविषयता तन्निरूपितनिगमनार्थविषयतानिरूपितोपनयार्थ-  
विषयतैवेत्युपनयेऽतिव्याप्तिः । न च चरमविषयताप्रकारत्वरूपा वि-  
वक्षणीया अतो नायमतिप्रसङ्ग इति वाच्यम् । एवं सति  
प्रमेयत्वमभिधेयं प्रमेयत्वादित्यत्र पक्षान्वितपक्षत्रयार्थं विशेष्यतयाऽ-  
न्वितसाध्यरूपार्थमादाय प्रतिज्ञातिप्रसङ्गाप्रसक्तेः प्रमेयत्वमभिधेयमि-  
त्याद्यग्निमग्रन्थानुत्थितेः । एवं प्रमेयत्वमभिधेयं प्रमेयत्वादि-  
त्यत्र प्रतिज्ञातिव्याप्तिरंकेदेशार्थविषयताव्यावृत्तस्वार्थविषयतानिवेशेन  
वारणेऽपि तत्रत्यनिगमनेऽभिधेयत्वव्याप्यप्रमेयत्ववांश्चायमित्युपनया-  
र्थप्रमेयत्वत्वरूपपक्षतावच्छेदकरूपहेतुतावच्छेदकावच्छिन्नान्वितता-  
दृशपक्षतावच्छेदकावच्छिन्ने स्वार्थान्वयबोधजनकेऽतिप्रसङ्गो दुर्वारः ।  
पक्षतावच्छेदकावच्छिन्नेत्यत्र विशेषणतयान्वितत्वनिवेशे प्रमेयत्व-  
मित्याद्यग्निमग्रन्थानुत्थितेः पञ्चम्यर्थहेतुत्वस्य विशेष्यतयैव प-  
क्षान्वयित्वेन प्रतिज्ञातिव्याप्त्यप्रसक्तेः, विशेषणतया किञ्चिदन्वि-  
तत्वानिवेशैवैवापपत्तेः प्रकृतपक्षनिवेशवैयर्थ्यापाताच्च । निगमना-  
र्थस्य विशेषणतया किञ्चिदन्वितेऽनन्वयेन तत्रातिव्याप्तेस्तमनिवे-  
श्यापि वारणसंभवात् ।

मैवम् । शुद्धपक्षतावच्छेदकावच्छिन्नान्वितत्वं निवेद्य दर्शिताति-  
प्रसङ्गद्वयवारणसम्भवात्, उपनयार्थव्याप्तिविशिष्टपक्षान्वयिनो नि-  
गमनार्थस्य शुद्धपक्षतावच्छेदकावच्छिन्नान्वयित्वेन तदन्वितार्थ-  
केऽप्युपनये शुद्धपक्षतावच्छेदकावच्छिन्नान्वितार्थकपदोपस्थापिता-  
र्थकत्वविरहात् । प्रमेयत्वमभिधेयं प्रमेयत्वादित्यत्र व्याप्तिविशि-  
ष्टप्रमेयत्वरूपपक्षतावच्छेदकावच्छिन्न एव इदमर्थान्वयेन तदन्विता-  
र्थकेऽपि निगमने निरुक्तरूपविरहात् ।

एतेन पक्षसाध्ययोरभेदस्थले निगमनार्थघटकसाध्यरूपपक्षा-  
न्वितेदम्पदार्थान्वितार्थकतया निगमनातिव्याप्तेरपि नावकाशः ।

यत्तु एकविशेषणतापक्षस्य यत्रापरविशेष्यता तत्र विशेष्यत्वविशे-  
षणत्वरूपविषयतयोर्भेदेन पक्षविषयतानिरूपितविषयतानिरूपितस्वा-  
र्थविषयतानिवेशे हेतुमात्र एव लक्षणानुपपत्तिः एवं चोक्तरीत्या उपन-  
यातिव्याप्तेर्नावकाशः पक्षविषयतानिरूपितनिगमनार्थनिष्ठप्रकारतारू-  
पविषयतया पक्षविषयतानिरूपकतन्निष्ठविषयतायां अभेदेनावच्छेद्या-



वच्छेदकभावविरहात् । एवंक्रमेण पक्षसाध्ययोरभेदस्थले निगमना-  
तिव्याप्तेरनवकाशः । एवं हेतुपक्षयोरभेदस्थले निगमनातिव्याप्तिर-  
पि समाहिता हेतुप्रकारतानिरूपिताया निगमनार्थप्रकारतानिरू-  
पितायाश्चेदमर्थनिष्ठविशेष्यतारूपविषयतायाश्चाभेदेनावच्छेद्यावच्छे-  
दकभावविरहादिति ।

तत्र । एकविशेषणतापन्नस्य यत्रापरविशेष्यता तत्र विशेष्यता-  
प्रकारतयोरभेदे बाधकविरहेण लाघवेन तस्यैवोपगमात्, नत्व-  
वच्छेद्यावच्छेदकभावापन्नविषयताद्वयस्य । यदि चैकविशेषणतापन्न-  
स्यापरविशेष्यतास्थले प्रकारताविशेष्यतयोरभेदे दण्डी पुरुषवानि-  
त्यादिवुद्धेः पुरुषादिनिष्ठप्रकारतानिरूपितदण्डादिविशेष्यताशालि-  
त्वं दुर्वारमिति तस्याः पुरुषीयो न वा दण्ड इत्यादिसंशयविरोधि-  
ताप्रसङ्ग इति तद्भेदः समूहालम्बनवैलक्षण्याय तयोरवच्छेद्याव-  
च्छेदकभाव एव च स्वीक्रियत इति मन्यते, तदा हेतुपक्षयोरभेद-  
स्थले निगमनार्थधर्मितावच्छेदकताकहेतुप्रकारतानिरूपिताया नि-  
गमनार्थप्रकारतानिरूपितायाश्च विशिष्टहेत्ववच्छिन्ना या इदंपद-  
ार्थपक्षविशेष्यताया ऐक्ये हेतोर्हेतुधर्मितावच्छेदकतापत्तिरिति अ-  
वच्छेद्यावच्छेदकभावापन्नविषयताद्वयस्य स्वीकरणीयतया तत्रत्यनि-  
गमनातिव्याप्तेर्दुर्वारत्वात् । स्वार्थकदेशस्यापि स्वार्थत्वाभिमानमूलां  
प्रतिज्ञाविशेषातिव्याप्तिशङ्कां स्वार्थपदस्य स्वप्रतिपाद्यत्वपर्याप्त्य-  
धिकरणविशिष्टार्थपरतां स्फुटयन्निराकरोति प्रमेयत्वमिति । न प्रति-  
ज्ञार्थः-साध्यविशिष्टपक्षरूपः । एकदेशार्थः-साध्यमात्रम् । यद्यपि  
प्रमेयत्वमभिधेयं प्रमेयत्वादित्यादिन्यायान्तर्गतनिगमने हेतुभू-  
तपक्षान्वितस्वार्थबोधकदेशपदोपस्थापितपक्षान्वितस्वार्थबोधकत्व-  
मक्षतमिति विशेषणतया पक्षान्वितत्वं धिक्वक्षणीयमिति कथित-  
स्थले पञ्चम्यर्थः पक्षे न विशेषणमित्यतोऽपि नोक्तप्रतिज्ञाया-  
मतिव्याप्तिरुत्पन्नः, तथापि निगमनार्थकदेशस्य ज्ञाप्यत्वान्तभा-  
गस्य तादृशार्थान्विततया निगमनेऽतिप्रसङ्गवारणाय स्वा-  
र्थपदस्य स्वप्रतिपाद्यविशिष्टार्थपरताया आवश्यकत्वात् । क-  
थितस्थले पञ्चम्यर्थान्वितस्वार्थबोधकत्वाभावेनापि अतिव्याप्तिवार-  
णात्सम्भवात्तत्कथनम् । केवलेन हेतुवाक्येन पञ्चम्यर्थविशेष्यकावा-  
न्तरवाक्यार्थबोधो जन्यते ततश्च प्रतिज्ञास्थवृथादिप्रसङ्गकारेण



धूमज्ञानज्ञाप्यो वह्निरित्याकारकस्वार्थविशिष्टबोधो जन्यते ततः  
समुदितप्रतिज्ञासहकारेण पक्षे स्वार्थविशिष्टसाध्यवैशिष्ट्यबोधश्च  
प्रत्येकमेतादृशबोधत्रयजनकताघटितलक्षणत्रयमाह स्वार्थेति ।  
प्रथमलक्षणं तृत्वबोधघटितम् द्वितीयं प्रथमबोधघटितम् तृतीयं  
च द्वितीयबोधघटितं बोध्यम् । विशिष्टवैशिष्ट्येति । स्वतात्पर्य-  
विषयबोधीविशेषणतावच्छेदकस्वार्थबोधजनकन्यायावयवत्व-  
मित्यर्थः । तेन निगमनार्थान्वितोपनयार्थबोधस्यापि निगमना-  
र्थैकदेशविशिष्टवैशिष्ट्यबोधतया निगमनार्थबोधस्य तज्जनकत्वेन  
यथाश्रुतलक्षणस्य निगमनेऽतिव्याप्तिरिति दूषणं प्रत्युक्तम् । विशेष-  
णतावच्छेदकताया अव्यावर्त्तकत्वात्स्वतात्पर्यविषयबोध्यित्वं त-  
द्विशेषणम् । विशिष्टबोधेति । स्वतात्पर्यविषयबोधजनकतावच्छेद-  
कस्वार्थप्रकारताशालिवोधजनकन्यायावयवत्वमित्यर्थः । तेन निग-  
मनार्थविशिष्टोपनयार्थज्ञानस्य निगमनार्थविषयकत्वेन तादृशज्ञान-  
स्वरूपयोग्यत्वेऽपि न निगमनेऽतिव्याप्तिः । लक्षणत्रयमेव हेतौ सङ्ग-  
मयन्नवयवान्तराद्यावर्तयति एकवचन्यतयेत्यादिना ॥

( दी० ) इतरान्वितस्वार्थबोधकन्यायावयवत्वमुदाहरण-  
त्वम्, अन्वयव्याप्तिबोधकतत्त्वं व्यतिरेकव्याप्तिबोधकतत्त्वञ्च  
विशेषलक्षणद्वयम् ।

इतरोपस्थापितार्थविशेषणकस्वार्थबोधकन्यायावयवत्वं स्वा-  
र्थविश्लेष्यकेतरार्थान्वयबोधजनकन्यायावयवत्वं वोपनयत्वम् ।

अवयवार्थविश्लेष्यकस्वार्थबोधजनकन्यायावयवत्वं निगमन-  
त्वम् । हेत्वर्थश्च प्रतिज्ञार्थे न विशेषणत्वेनान्वेति किन्तु तदेकदे-  
शार्थ इत्युक्तमायम् ॥

इत्यवयवदीधितिः ॥

—:०:—

( गा० ) इतरोपस्थापितेति । स्वाघटकपदोपस्थापितेत्यर्थः । स्वा-  
र्थत्वं स्वस्वजन्यप्रतिपत्तिविशेष्यत्वम्, अतो निगमनजन्यप्रतिपत्तिवि-  
श्लेष्ये मतुवाधर्थे तदघटकपदोपस्थापितसाध्यविशेषणकबोधजनकस्य



निगमनस्य वारणाय उपस्थापितान्तम् । अत्र प्रथमलक्षणे इतरार्थ-  
प्रकारकस्वार्थविषयताकत्वेन द्वितीये च स्वार्थशेतरप्रकारकत्वेन बो-  
धस्य निवेशाद्भेदः ॥

अवयवार्थेति । अवयवजन्यप्रतिपत्तिविशेष्यविशेष्यकस्वार्थ-  
प्रकारकबोधजनकावयवत्वमर्थः । सर्वेषामेवावयवानां स्वार्थघट-  
कविशेष्यांशे स्वार्थघटकाथान्तरप्रकारकबोधजनकतयाऽतिव्याप्ति-  
वारणाय स्वार्थप्रकारकेति । प्रतिज्ञार्थघटकसाध्यरूपविशेषणे  
हेत्वर्थस्यान्वयेऽपि विशेष्ये पक्षे तदनन्वयात् प्रतिज्ञायां नोपनय-  
लक्षणातिव्याप्तिर्न वा हेतौ निगमनलक्षणातिव्याप्तिः उपनयनलक्षणे  
स्वार्थपदस्य निगमनलक्षणे चावयवार्थपदस्य विशेष्यपरत्वादि-  
त्याह हेत्वर्थश्चेत्यादिना । उक्तप्रायमिति । पूर्वं हेत्वर्थैकदेश-  
पञ्चम्यर्थ एकदेशार्थमात्रान्वयित्वमुक्तम् अत्र च हेतुसमुदायार्थस्य  
तथात्वमिति विशेषात्प्रायमिति ।

( चि० ) केचित्तु सामान्यवत्त्वे सति बाह्यकरण-  
प्रत्यक्षत्वादित्यपार्थक्यम् विभक्त्युपस्थापितहेतुत्वेन  
सामान्यवत्त्वस्य विभक्त्यन्तरावरुद्धस्यानन्वयादि-  
ति केचित् । तन्न । सतिसप्तमीबलात् सामान्यवत्त्वस्य  
बाह्यकरणप्रत्यक्षत्वस्य च सामानाधिकरण्योपस्थितौ  
विशिष्टे हेतुत्वान्वयात् तथैव व्युत्पत्तेः न ह्ययमर्थो-  
ऽस्मान्नावगम्यते ।

हेतावुक्ते कथमस्य गमकत्वमित्याकाङ्क्षायां व्या-  
प्तिपक्षधर्मतयोः प्रदर्शनप्राप्तौ व्याप्तेः प्राथम्यात् तत्प्र-  
दर्शनायोदाहरणम् । तत्रानुमितिहेतुलिङ्गपरामर्शवा-  
क्यजन्यज्ञानजनकव्याप्यत्वाभिमतवन्निष्ठनियतत्वा-  
भिमतसम्बन्धबोधजनकशब्दत्वमुदाहरणत्वम् । सामा-  
न्यलक्षणे साध्यसाधनसम्बन्धबोधकत्वं साध्यसाध-  
नाभावसम्बन्धबोधकत्वञ्च विशेषलक्षणद्वयम् । न्या-



यावयवदृष्टान्तवचनमुदाहरणमिति तु न-दृष्टान्तप्र-  
योगस्य सामयिकत्वेनासावर्त्रिकत्वात्, यो यो धूम-  
वान् सोऽग्निमानित्येव व्याप्तिप्रतीतिः । नापि प्रकृता-  
नुमितिहेतुलिङ्गपरामर्शपरवाक्यजन्यज्ञानविषयव्या-  
पत्युपनायकं वचनं तत्, -उपनयातिव्याप्तेः । अत उप-  
नयाभिधानप्रयोजकजिज्ञासाजनकवाक्यमुदाहरणम् ।  
एतदेवान्वयव्यतिरेकिव्याप्तिविषयत्वविशेषितं विशे-  
लक्षणद्वयमित्यन्ये । अत्र च व्यभिचारवारणाय वीप्सा-  
माहुः । यत्र च सामानाधिकरण्यादेव व्याप्तिस्तत्र न  
वीप्सा, केवलान्वयिन्यभेदानुमाने च वीप्सायामपि  
व्यभिचारतादवस्थमिति तु वयम् । वीप्सा च यत्पदे  
न तत्पदेऽपि विरुद्धरूपोपस्थितयोरपि तत्पदेन परा-  
मर्शाद्वुद्धिस्थवाचकत्वादिति न व्युत्पत्तिविरोधः, यथा  
यद्यत् पापं प्रतिजहीत्यत्र । इदञ्च साध्यसाधनोभया-  
श्रयाविकलानुपदर्शितान्वयं विपरीतोपदर्शितान्वया-  
नुपदर्शितव्यतिरेकविपरीतोपदर्शितव्यतिरेकभेदादा-  
भासरूपमिति ।

उदाहरणानन्तरम्भवतु व्याप्तिस्तथापि व्याप्तं किं  
पक्षे वर्तते न वेत्याकाङ्क्षायां व्याप्तस्य पक्षधर्मत्वप्रद-  
र्शनायोपनयः । तत्रानुमितिकारणतृतीयलिङ्गपराम-  
र्शजनकावयवत्वमुपनयत्वमिति सामान्यलक्षणम् । सा-  
ध्यव्याप्यविशिष्टपक्षबोधकावयवत्वं साध्याभावव्या-  
पकाभावप्रतियोगिमत्पक्षबोधकावयवत्वञ्च विशेषल-  
क्षणद्वयम् । उदाहरणान्त एव प्रयोग इति न वाच्यम् ।  
तृतीयलिङ्गपरामर्शस्य व्याप्तपक्षधर्मतावगाहिनोऽवय-



वान्तरादलाभात्, तदनभ्युपगमेऽपि पक्षधर्मताया  
अलाभात् । न च हेतुवचनादेव तदवगमः-तस्य को हेतु-  
रित्याकाङ्क्षायां प्रवृत्तत्वेन हेतुस्वरूपोपस्थापकस्यातत्प-  
रत्वात् । वादिवाक्यादेवाक्षेप इति चेन्न । तदर्थस्यासि-  
द्धत्वेनानाक्षेपकत्वात्, अन्यथा प्रतिज्ञामात्रादेव सर्वा-  
क्षेपेऽवयवान्तरविलयात् । प्रतिपाद्यानां स्वत एव तद-  
वगम इति चेन्न । तेषां व्युत्पन्नाव्युत्पन्नतया सर्वत्र  
तदसम्भवात् प्रतिपादकेन स्वव्यापारस्य निर्वाहयितु-  
मुचितत्वाच्च, अन्यथावयवान्तरेऽप्येवंप्रसङ्गात् ।

उपनयानन्तरं निगमनम्, तच्चानुमितिहेतुलिङ्गपं-  
रामशेप्रयोजकशाब्दज्ञानकारणव्याप्तिपक्षताधीप्रयुक्त-  
साध्यधीजनकं वाक्यम् । न च व्याप्तिपक्षधर्मतायाश्च-  
तुर्भिरेवावयवैः पर्याप्तेः किं तेनेति वाच्यम् । अबाधि-  
तासत्प्रतिपक्षत्वयोरलाभे चतुर्णामप्यपर्यवसानात् ।

अथाभिधानाभिधेययोर्व्याप्तिपक्षधर्मतावल्लिङ्गप्र-  
तिपादनादेव पर्यवसानेनावयवान्तराणां निराका-  
ङ्क्षत्वं विपरीतशङ्कानिवृत्तेरपि तत एव लाभात्, अ-  
न्यथा निगमनेनापि तद्वारणात् न हि तद्विशेषदर्श-  
ममनादृत्यैव तन्निवर्त्तकम् । सिद्धनिर्देशतया वारयती-  
ति चेत् । न स्वरूपमात्राभिधानात् । साध्यत्वानुपस्थितौ  
तस्मादिति हेतुविभक्त्यनन्वयप्रसङ्गाच्चेति चेन्न । व्या-  
प्तिपक्षधर्मताज्ञानेऽपि बाधसत्प्रतिपक्षबुद्धेः साध्यज्ञा-  
नानुत्पत्तिदर्शनात् तदभावाबोधने समीहितानि-  
र्व्वाहात् ।

अथ बाधादिविरहस्य प्रयोजकत्वं न तु तद्वोधस्य



मानाभावादसिद्धेश्च इति किमर्थं बाधादिविरहो  
बोधनीय इति चेन्न । यदवगमे सति यन्न भवति तत्त-  
दभावज्ञानसाध्यमिति व्याप्तेः । न चानन्वयः, तस्मा-  
दित्यन्वयबलादेव हेत्वनाकाङ्क्षितत्वलक्षणसिद्धत्वज्ञा-  
नात् न त्वन्वयात् पूर्वम् ।

इह केचित्-यथा तस्मादिति सर्व्वनाम्ना हेतोः  
परामर्शः पूर्व्वोक्ताशेषरूपलाभाय तथा साध्यांशस्यापि  
तथा इति सर्व्वनाम्ना सिद्धस्थल इव विरोधादिवारणा-  
य युक्त इत्याहुः । तन्न । तथेति स्वरूपे प्रकारे सादृश्ये  
वा? भाद्ये तथा चायमिति प्रकान्तात् तथेति हेतुमानि-  
त्यर्थः स्यात्, तथा चानन्वयः न हि हेतुमत्त्वादेव हेतुम-  
त्वमित्यन्वितम् । न द्वितीयः सामान्येन प्रक्षस्यापि अन्वय  
व्याप्तौ प्रवेशात् तत्प्रकारान्वयस्तत्रैवेत्यनन्वयात् । अत  
एव न तृतीयोऽपि अभेदानुमाने चान्वयिनि तस्मात्तथेति  
सादृश्याभावात्, बहूनाश्च प्रक्रमे विशोष्यानन्वयात्,  
वादिवाक्ये च योग्यतान्वयेऽतिप्रसङ्गात् तस्मादित्यत्र  
विभक्त्यर्थानन्वयादेव नियमः । तस्मादनित्य इत्यभिधाने  
विशिष्य सिद्धतावगम्यते पूर्व्वं साध्यतयोक्तस्य समर्थ-  
हेतुसम्बन्धेन पुनरुत्कीर्त्तनात्, अन्यथा तद्वैयर्थ्यात् ।  
संशयप्रयोजनादयस्त्ववयवलक्षणाभावादेव नावयवाः,  
किन्तु न्यायाङ्गतयोपयुज्यन्त इति नाधिक्यम्, कण्टको-  
द्धारस्य च न सार्वत्रिकत्वं समयविशेषोपयोगि-  
त्वादिति ॥

इत्यवयवचिन्तामणिः ।



शब्दो अनित्यः सामान्यवत्त्वे सति बाह्यकरणप्रत्यक्षत्वादि-  
ति हेतुप्रयोगे हेतुघटकदलयोः प्रत्येकं व्यभिचारितया भेदेन ना-  
मार्थयोस्तयोरेकांशेऽपरस्य विशेषणतयाऽनन्वयेन च विशिष्टहेतु-  
त्वान्वयासम्भवेन विशेषणविशेष्यभावानापन्नयोर्मिलितयोर्हेतुत्वा-  
न्वयो वाच्यः । सोऽपि न सम्भवति सामान्यवत्त्वादेः । सप्तम्यन्त-  
पदोपस्थाप्यहेतुत्वार्थकपञ्चमीप्रकृत्यर्थत्वाभावादिति । केषांचित्पूर्व-  
पक्षं समाधातुमुपन्यस्यति मूले हेतुग्रन्थे सामान्यवत्त्व इति । सामा-  
न्यवत्त्वस्य बाह्यकरणप्रत्यक्षत्वे विशेषणत्वासम्भवेऽपि सप्तम्यन्ता-  
र्थस्य सामान्यवत्त्वसामानाधिकरण्यस्य तत्र विशेषणतया तादृशविशे-  
षणावच्छिन्नबाह्यकरणप्रत्यक्षत्वे हेतुत्वान्वयसम्भवात्तापार्थक्यतेत्या-  
ह तत्रेति । सामान्यवत्त्वस्येति । सामान्यवत्त्वस्य बाह्यकरणप्रत्य-  
क्षत्वविशेषणीभवत्सामानाधिकरण्यप्रतियोगितयोपस्थितावित्यर्थः ।

अथ समानाधिकरण्ये सप्तम्या अननुशासनात्कथमेतत् सतीत्यस्य  
गोऽर्थे इति चेन्न । 'यस्य च भावे न भावलक्षण'मिति सूत्रानुशिष्ट-  
सप्तम्या गोषु दुह्यमानासु गत इत्यादौ यथा गोदोहनादिसमानकाली-  
नीनत्वं गमनादौ बोध्यते तथा प्रकृतेऽपि समानदेशत्वप्रत्यायनात् ।  
न च तादृशसप्तम्या क्रियासमानकालीनत्ववत् क्रियासमानदेशत्वस्य  
कदाचित्क्रियायां प्रत्यायनसम्भवः यस्य क्रियाया अन्यस्य क्रिया  
लक्ष्यते विशेष्यते तद्वाचकपदसमभिव्याहृतकृदन्तोपस्थापितक्रिया-  
समानकालीनत्वादिसम्बन्धेन क्रियान्तरविशेषणमिति यावत् तद्वा-  
चकपदात्सप्तमीत्यर्थकत्वात्तादृशसूत्रस्य क्रियासमानकालीनत्वादौ  
क्रियान्तरविशेषणतया विवक्षिते तादृशसूत्रेण सप्तमीविधानात् । स-  
प्तमीप्रकृत्यर्थनिरूपितसामानाधिकरण्यादेरपरनामार्थविशेषणतया वि-  
वक्षणे 'सप्तम्यननुशासनात्सामान्यवत्त्वसामानाधिकरण्यस्य प्रत्यक्षत्वे  
कुतो लाभ इति वाच्यम् । यथा गोषु दुह्यमानास्वागत इत्यादौ गोप-  
दोत्तरसप्तम्याः समभिव्याहृतक्रियागोदोहनरूपोर्थः, तत्र समभिव्याह-  
तकृदन्तार्थान्वितप्रकृत्यर्थस्य कर्मतानिरूपकत्वसम्बन्धेनान्वयः त-  
स्याश्च समानकालीनत्वसम्बन्धेन क्रियान्तरेऽन्वय इति तत्र दुह्य-  
मानगोर्मकदोहनसमानकालीनत्वलाभस्तथा प्रकृतेऽपि । अत्रापि  
शब्दप्रकृतेः असुधातोराधारत्वमर्थः अत्रास्ति घट इत्यादौ एतद्देश-  
निष्ठाधारताप्रतियोगी घट इत्यादिप्रतीतेः तत्र च सप्तम्यर्थसमभि-



त्याहृतोधारत्वरूपाक्रियायां सामान्यवत्त्वस्य प्रकृत्यर्थस्य प्रति-  
योगितासम्बन्धेनान्वयः आधारतायाः प्रत्यक्षत्वे समानदेशत्व-  
सम्बन्धेनान्वय इति प्रत्यक्षत्वे सामान्यवत्त्वसामानाधिकरण्यलाभ-  
सम्भवात् । भावलक्षणासिद्धिः भावशब्दस्य धर्ममात्रपरत्वात्  
प्रत्यक्षत्वस्य क्रियात्वविरहेऽपि क्षतिविरहात् । सत इत्यस्याध्या-  
हारेण वा प्रत्यक्षत्वसत्त्वे सामान्यवत्त्वसत्त्वस्य समानदेशतालाभेन  
सामञ्जस्यात् । कुत्रचित्समानकालीनत्वं क्रियायाः सम्बन्धः कुत्रचित्स-  
मानदेशत्वमित्यत्र किं नियामकमिति चेत् । यत्रसमभिव्याहृतकृत्यप्र-  
त्ययस्य वर्तमानत्वे तात्पर्यं तत्र समानकालीनत्वं सत्र च न तद्विव-  
क्षणं तत्र समानदेशत्वं सम्बन्ध इति नियमात् । प्रकृते च वर्तमान-  
त्वविवक्षया समानदेशत्वलाभात् वर्तमानत्वाविवक्षायामपि विरो-  
धिकालाविवक्षया लटः साधुत्वात् । यत्र चातीतत्वमनागतत्वं वा कृता  
विधक्षितं दुग्धासु दोग्धव्यास्वित्यादौ तत्रोत्तरत्वं पूर्ववत्त्वम्, पूर्ववत्त्वं  
च सम्बन्ध इति दोहनोत्तरत्वादिकमेव प्रतीयते न तु समानकाली-  
नत्वमित्यवधेयम् ।

ननु उदाहरणे यत्पदद्विरुक्तिप्रयोजिकायाः महानसमहानसान्य-  
त्वादिना वक्तुर्यावत्साधनाधिकरणप्रत्यायनेच्छारूपवीप्सायाः किं  
प्रयोजनम्, न हि साधनस्य यावदधिकरणे साध्यवत्त्वज्ञानमनुमितिहेतु-  
येन यत्पदे वीप्सां विना यावत्धूमाधिकरणानुपस्थापने तत्पदेन ता-  
वदधिकरणानां परामर्शासम्भवात्सकलसाधनाधिकरणे साध्य-  
वत्त्वाप्रतीतिरनुमित्यनिर्वाहः स्यादिति यत्तत्पदात्तावदधिकरणबोधो-  
वीप्साप्रयोजनं भवेत् । न च व्याप्तिप्रत्यायनेच्छा वीप्सा तस्याश्चा-  
नुमित्यौपयिकबोध एव प्रयोजनमिति वाच्यम् । व्याप्तेश्च पदार्थ-  
त्ववाक्यार्थत्वविरहेण तत्प्रत्यायनेच्छायामपि शाब्दतत्प्रत्ययस्यायो-  
गात् मानसबोधे च वक्त्राभिप्रायानुपयोगात् । यदि च यत्पदसं-  
भिव्याहृतवन्धादिपदस्य धूमज्ञापकताविशिष्टबन्ध्यादिलाक्षणिक-  
तया धूमादौ बन्धिव्याप्तिलाभ इत्युच्यते तदा यत्पदस्य द्विरुक्तिं वि-  
नापि तल्लाभसम्भवाद्विरुक्तिवैयर्थ्यमित्याक्षेपे प्राचीनसमाधानमुप-  
न्यस्यति अत्र चेति । उदाहरणस्थयत्पदे चेत्यर्थः । व्यभिचारवार-  
णयेति । वीप्सामुद्दिश्य मानसव्याप्तिज्ञानविरोधिव्यभिचारधीवार-  
णप्रयोजनिकामाहुरित्यर्थः । यावद्धेतव्यधिकरणे साध्यवत्त्वनिश्चये ते-



न विपरीतनिश्चयात्मकेन साधनाधिकरणे साध्याभाववत्स्वरूपव्य-  
भिचारग्रहस्य प्रतिबन्ध इति भावः ।

नन्वेवं वाच्यत्वादिसाध्यस्य यत्रोपायान्तरात्केवलान्वयित्वं गृ-  
हीतमयमेतदभिन्नः एतद्वृत्तियावद्धर्मवत्त्वादित्यत्र च हेतावेकमा-  
त्रवृत्तित्वं गृहीतं तत्र हेतौ साध्यसामानाधिकरण्यग्रहादेव मानसी  
व्याप्तिर्धीः सम्भवति प्रथमेऽभावे साध्यीयत्वाग्रहेण द्वितीये साध्या-  
भाववत्तया गृह्यमाणेऽधिकरणान्तरे हेतोरग्रहेण व्यभिचारग्रहासम्भ-  
वादित्युभयसिद्धव्याप्तिसाधकतानुमाने यथा उदाहरणं न प्र-  
युज्यते तथात्र सामानाधिकरण्यलाभायोदाहरणप्रयोगेऽपि द्विर्यत्पदं  
न प्रयुज्यतेत्यत्रेष्टापत्तिमाह यत्र चेति । सर्वत्रैव द्विरुक्तिरनपेक्षिते-  
ति स्वमतमाह धींज्ञायामपीति । अयमाशयः । द्विर्यत्प्रयोगेपि स-  
कलसाधनाधिकरणपरत्वाग्रहे व्यभिचारतादवस्थं व्यभिचार-  
धियोऽनिवृत्तिः तत्परत्वग्रहापेक्षायां च यद्योगप्राथम्याभ्यां सा-  
धननिष्ठव्याप्तितात्पर्यमेव गृह्यतां तत एव च लक्षणया व्याप्तिशो-  
ब्दबोधसम्भवात् तत्र च व्यभिचारशङ्काया अविरोधित्वात् । याव-  
त्साधनवति साध्यवत्त्वबोधाय द्विर्वचनमनर्थकमेव अत एव यन्नैवं त-  
न्नैवमिति प्राचामुदाहरणोपदर्शनमपि सङ्गच्छते । आवश्यकश्च व्या-  
प्तेः शाब्दबोधोऽन्यथा समानप्रकारतामपुरस्कृत्य विपरीतधियो  
विरोधितायाः दुःकल्प्यतया महानसत्त्वादेना सकलधूमाधिक-  
रणे साध्यवत्त्वबोधेऽपि धूमवत्त्वप्रकारेण तत्रैव साध्याभावशंकायां  
अनुच्छेदेन मानसव्याप्तिग्रहासम्भवात् । एवमद्विरुक्तेनापि यत्पदेन  
एकरूपेण विभिन्नरूपेण वा सकलधूमाधिकरणोपस्थितिसम्भवा-  
त्तदर्थकतया द्विरुक्तिसार्थक्यामित्यपि दुर्वचम् । न च सकृदुच्चरिते-  
त्यादिव्युत्पत्तिविरोधादेकस्माद्यत्पदान्नानेकाधिकरणबोधः संभवती-  
ति वाच्यम् । सकृदुच्चरितस्य नानाशक्त्या बोधकतायामेवाव्यु-  
त्पत्तेः सर्वनाम्नां च बुद्धिस्थतावच्छेदकत्वोपलक्षितधर्मावच्छि-  
न्नत्वेन नानाधर्मिणामनुगमात् नानार्थेषु शक्तेरैक्येन व्युत्पत्तेरविरो-  
धात् , अन्यथा द्विरुक्तिस्थले एकस्यैव पदद्वयरूपादेशस्थानितया प-  
दभेदविरहेण द्विरुक्तादपि नानार्थबोधानुपपत्तेः कथंचिदर्थद्वय-  
बोधकत्वनिर्वाहेऽपि भूयोऽर्थबोधस्य निर्वाहयितुमशक्यत्वाच्चेति ।



अथ द्विरुक्तस्थल एव व्याप्तौ निरुद्धलक्षणा अत एव यत्पद-  
 प्रयोगेऽपि वादिवाक्ये स्वारसिकलक्षणाविरहेण व्याप्तिबोधनिर्वा-  
 हः । वस्तुतो व्याप्तिगोचरशाब्दबोधानुरोधेन चेदुदाहरणप्रयोग-  
 स्तदा उपनयवद्व्याप्यपदेनैवोदाहरणेऽपि व्याप्तिबोधनं युज्यते  
 इति सकलधूमाधिकरणे साध्यवस्त्वबोधनाय यो धूमवानित्युदा-  
 हरणम् । इत्थं च यत्पदस्य सकलधूमाधिकरणपरतोया आवश्यकत-  
 या अद्विरुक्तयत्पदस्य तत्पदत्वानियमेन तत्परत्वग्रहार्थं द्विरुक्तेरा-  
 वश्यकत्वात् । एवं 'नित्यवीप्सयो'रिति सूत्रेण द्विरुक्तिविधानस्य नि-  
 त्यतया सकलधूमाद्यधिकरणपरत्वे यत्पदस्याद्विरुक्तस्य साधु-  
 त्वमेव न स्यादित्यतो द्विरुक्तेरावश्यकतेत्याशयेन यत्पदे द्विरुक्तिम-  
 भिप्रेत्य तत्पदे द्विरुक्तिं खण्डयति वीप्सा चेति । द्विरुक्तिनियमोऽपि  
 कदाचित्पदे एव न तु तत्पदेपीत्यर्थः । सर्वत्रैव तत्पदे न द्विरुक्तिरिति  
 नार्थः । विवर्णभावं स स भूमिपाल इत्यादौ छन्दोनुरोधादिना द्विरु-  
 क्तिदर्शनात् । न्याये तु प्रयुज्यमाने आधिक्यस्य न्यायेऽन्याय्यतया न तत्र  
 द्विरुक्तिः । सकलधर्मिप्रत्यायनेच्छारूपवीप्सासत्त्वेऽपि अद्विरुक्ततत्पद-  
 स्य साधुतासम्भवः महाकविप्रयोगदर्शनादेतदपि स्पष्टयितुं भव-  
 भूतिनां चास्तथा प्रयोगो दर्शयिष्यते । द्विरुक्तयत्पदबोधितनानाधर्मि-  
 णामेकेन तत्पदेन परामर्शायोग इत्याशंकां निरस्यति विरूपेति । महा-  
 नसमहानसान्यत्वादिना विभिन्नप्रकारेणेत्यर्थः । तत्पदेन परामर्शात्  
 तत्पदेन परामर्शसम्भवात् । तत्पदस्य परामर्शकतायां व्युत्पत्तिविरो-  
 धे द्विरुक्तयत्पदेनापि तावद्धर्मिबोधासम्भवात् । व्युत्पत्तिविरोध-  
 एवं च कथमित्याकांक्षायामाह बुद्धिस्थत्राचकत्वादिति । बुद्धिप्र-  
 कारविशिष्टसर्वेषु एकशक्तेरित्यर्थः । व्युत्पत्त्यविरोधं दृष्टान्तेन दृढ-  
 यति यथेति ॥

इति श्रीगदाधरभट्टाचार्यचक्रवर्तिविरचितगादाध्याय-

मवयवप्रकरणम् ॥





## हरिदाससंस्कृतग्रन्थमालासमाख्य- काशीसंस्कृतसीरीज पुस्तकमालायां ।

इयं काशी—संस्कृतग्रन्थमाला विभागशः प्रकाशिता भवति । एतस्यां प्राची-  
नाः नवीनाश्च दुर्लभाः सुलभाश्च अत्युपयुक्ताः संस्कृतग्रन्थाः काशिकराजकीयसंस्कृ-  
तपाठशालीयैः पण्डितैरन्यैरपि विद्वद्भिः संशोधिताः क्रमेण संमुद्रिता भवन्ति । अस्यां  
प्रकाश्यमाणानां ग्रन्थानां मूल्यं सूचीपत्रे प्रकाशितं वर्तते । परं तु एतस्या नियमेनाऽ-  
विच्छिन्नतया निश्चितग्राहकमहाशयानां प्रतिमुद्राशतकं पञ्चविंशतिमुद्राः ( कमिशन )  
परावर्तिता भवेयुः मार्गव्ययश्च न पृथक् दातव्यो भवेत् ।

तत्र मुद्रितग्रन्थनामानि ।

रु. आ. पा.

१ नलपाकः नलविरचितः । संपूर्णः ( पाकशास्त्रम् १ ) १—८—०

२ संक्षेपशारीरकम् । रामतीर्थस्वामिकृता-  
ऽन्वयार्थबोधिनीटीकासहितम् । ( वेदान्तं १ ) १०—०—०

३ वैशेषिकदर्शनम् । सटीक-प्रशस्तपादभा-  
ष्योपस्काराभ्यां समन्वितम् । ( वैशेषिकं १ ) ३—८—०

४ श्रीसूक्तम् । विद्यारण्यपृथ्वीधराद्याचार्य-  
कृतभाष्यत्रयेण टिप्पण्या च समलङ्कृतम् ( वैदिकं १ ) ०—६—०

५ लघुशब्देन्दुशेखरः चन्द्रकलाटीकासहितः तत्पुरुषादि-  
समाप्तिपर्यन्तः । ( व्याकरणं १ ) १०—०—०

६ कारिकावली मुक्ता० दिन० राम०  
शब्दखण्डसहिता तथा “गुणनिरूपण”  
दिनकरीय महामहोपाध्याय पं० श्रीलक्ष्मण-  
शास्त्रीव्याख्यासहिता । ( न्यायं १ ) ६—०—०

७ पञ्चीकरणम् । वार्तिकाभरणालङ्कृतवार्तिकटी-  
कया-तत्त्वचन्द्रिकासमवेतविवरणेन च  
समन्वितम् । ( वेदान्तं २ ) ०—८—०

८ अलङ्कारप्रदीपः पण्डितवर विश्वेश्वर-  
पाण्डेयनिर्मितः । ( काव्यं १ ) ०—८—०

९ अनङ्गरङ्गः महाकविकल्याणमल्लविर-  
चितः । ( कामशास्त्रं १ ) ०—१२—०

१० जातकपारिजातः । श्रीवैद्यनाथशर्मणा विरचितः । [ ज्यो० १ ] २—०—०

११ पारस्करगृह्यसूत्रम् । कात्यायनसूत्रयिभ्रातृ-  
शौच-स्नान-भोजन-कल्पसहितम् । [ कर्म० १ ] ०—८—०



तत्र मुद्रितग्रन्थनामानि

१२ पुरुषसूक्तम् । सायणभाष्य-महीधर-

भाष्य-मंगलभाष्य-निम्बार्कमतभाष्यचतु-

ष्टयसहितम् ।

( वैदिकं २ ) १-४-०

१३ श्रीमत्सन्तसुजातीयम्-श्रीमच्छङ्करभगवत्पादविर-

चितभाष्येण नीलकण्ठव्याख्याया च संवलितम् । [वि० ३] १-४-०

१४ कुमारसंभवं महाकाव्यम् । महाकवि श्रीकालिदास-

वि० । सखीवनी-शिशुहितैषिणी-टीकाद्वयोपेतम्

सम्पूर्णम् ।

( काव्यं २ ) २-०-०

१५ श्रुतबोधश्छन्दोग्रन्थः । आनन्दवर्द्धिनीतात्पर्यप्र-

काशाख्यसंस्कृत-भाषाटीकासहितः [ छंदः १ ] ०-६-०

१६ कारिकावली मुक्तावली-न्यायचन्द्रिका-

टीकाद्वयसहिता सटिप्पणा ।

( न्याय २ ) १-०-०

१७ पारस्करगृह्यसूत्रं हरिहरभाष्य-गदाधरभाष्यद्वय-

सहितम् । ( कर्मकाण्डं २ )

सादीजिल्द ३-०-०

१८ संक्षेपशारीरकम्-मधूसूदनीटीका भाग १-२

( वेदान्तं ४ ) १०-०-०

१९ लघुजुटिका-अर्थात् अमिनवा परिभाषेन्दु

शेखरपरिष्कृतिनिर्मितिः ।

०-८-०

२० कातीयेष्टिदीपकः । ( दर्शपौर्णमासपद्धतिः )

१-०-०

२१ संतपाठि-श्रीशिवमहिम्नस्तोत्रम् ( स्तोत्रवि० )

१-०-०

२२ बौद्धाऽऽचार्य श्रीधर्मकीर्तिप्रणोतः सटीक-

न्यायविन्दुः भाषाटीकासहितः ( बौद्धन्याय वि० १ )

१-८-०

२३ सपरिष्कृत दर्पणसहित वैयाकरणभूषण-

सारः ( व्याकरणं वि० ३ )

४-०-०

२४ न्यायवार्त्तिकतात्पर्यटीका-श्रीवाचस्पतिमिश्रविरचिता ।

प्रथमाध्याय-प्रथमभागः । ( न्यायविभाग ३ )

४-०-०

२५ मीमांसान्यायप्रकाशः (आपदेवीयः) श्रीचिन्नस्वामी-

शास्त्रीकृतया सारविवेचिन्या व्याख्यायासहितः

( मीमांसावि० १ )

३-०-०

पत्रादिप्रेषणस्थानम्

जयकृष्णदास-हरिदासगुप्तः,

चौखम्बा संस्कृत सीरीज आफिस,  
विद्याविलास प्रेस, गोपालमंदिर लेन,

बनारस सिटी ।















